



۵۲

فصوصی شماره

محمد خالد اختر

ترتیب
اجمل کمال

برقی کتب (E books) کی دنیا میں خوش آمدید

آپ ہمارے کتابی سلسلے کا حصہ بن سکتے ہیں

مزید اس طرح کی شان دار مفت اور نایاب کتب کے

حصول کے لیے ہمارے واٹس ایپ گروپ کو جوائن

کیوں

ایڈمن فیملی :

محمد ذوالقرنین حیدر : 03123050300

محمد عاقب ریاض : 03447227224

آج

ادبی کتابی سلسلہ شمارہ ۵۲

فروری ۲۰۰۵ء

سالانہ خریداری:

پاکستان: ایک سال (چار شمارے) ۳۰۰ روپے (بشمول ڈاک خرچ)
ہندستان: ایک سال (چار شمارے) ۲۳۰ روپے (بشمول ڈاک خرچ)
دیگر ممالک: ایک سال (چار شمارے) ۳۰ امریکی ڈالر (بشمول ڈاک خرچ)

رابطہ:

پاکستان: آج کی کتابیں 316، مدینہ سنی مال، عبداللہ ہارون روڈ، صدر، کراچی 74400

فون: 5213916 5650623

ای میل: city_press@email.com, aajquarterly@gmail.com

ہندستان:

C/o Dr. Ather Farouqui, First Floor,

80, Sukhdev Vihar, New Delhi 110 025

دیگر ممالک:

Dr. Baidar Bakht, 21 White Leaf Crescent, Scarborough, Ontario M1V

3G1, Canada. Phone: (416) 292 4391, Fax: (416) 292 7374

E-mail: bbakht@rogers.com

تعارف

محمد خالد اختر کی تحریروں کے اس انتخاب کو جس میں ان کے مضامین، کتابوں پر تبصرے، پیر وڈیاں اور یادداشتیں شامل ہیں، ان کی دینی سرگزشت یا سوانح حیات کے طور پر بھی پڑھا جاسکتا ہے۔ پینتیس برس سے زیادہ عرصے کے دوران شائع ہونے والی یہ تحریروں کتابوں اور ان کے لکھنے والوں کے بارے میں بھی ہیں اور محمد خالد اختر کے زندگی کے تجربات کے بارے میں بھی۔

ایک منفرد اور صاحب اسلوب ادیب کے طور پر انھوں نے افسانہ، ناول، مزاح، طنز، پیر وڈی، سفرنامہ اور خطوط کی اصناف میں اپنا بھرپور تخلیقی اظہار کیا اور اپنے گرویدہ پڑھنے والوں کی ایک بڑی تعداد کو وہ سرت بخشی جو اعلیٰ درجے کے ادب کے مطالعے سے حاصل ہوتی ہے۔ اس کے باوجود محمد خالد اختر نے ہمیشہ خود کو لکھنے والے سے زیادہ پڑھنے والے کے طور پر شناخت کرنا پسند کیا۔ زیر نظر انتخاب میں شامل ان کی تحریروں دراصل ایک پُر شوق پڑھنے والے کی یادداشتوں کا لطف رکھتی ہیں جس کے لیے اس کی محبوب کتابوں کے بہت سے کردار اسی طرح، بلکہ اس سے زیادہ حقیقی ہوتے ہیں جس طرح وہ لوگ جن سے زندگی کے عمل میں اس کی ملاقات ہوئی ہو۔ کسی نئی عمدہ کتاب کو دریافت کرنا ان کے لیے بالکل ایسا تھا جیسے کوئی نیا، مین موہنا دوست بنانا۔ اس ذاتی تعلق کی گہرائی ہی نے کتابوں اور لکھنے والوں کے بارے میں ان کی تحریروں میں، جنہیں آپ آئندہ صفحات میں پڑھیں گے، ایسا رنگ پیدا کیا ہے جو عموماً تبصروں اور مضامین میں نہیں ملتا۔

محمد خالد اختر نے اپنی ان تحریروں کے ذریعے پڑھنے والوں کی کئی نسلوں کی ادبی تربیت کی اور ان میں وہ تنقیدی شعور پیدا کیا جو انھیں ادب سے محفوظ ہونے اور عمدہ اور ناقص کتابوں کے درمیان امتیاز کرنے کے قابل بناتا ہے، لیکن کتابوں سے ان کے مطالبات اس قسم کے نہیں جیسے پیشہ ور تنقید نگار کرتے ہیں۔ یہی وجہ ہے کہ ان کا انداز اردو ادب کی سرچہ تنقید سے بہت خوشگوار طور پر مختلف ہے۔ ان کے اسلوب کی ایک خصوصیت دھیمے مزاح کی وہ رو ہے جو یوں تو ان کے تبصروں اور مضامین میں بیشتر وقت سطح کے نیچے چلتی رہتی ہے، لیکن کبھی کبھی سطح پر آ کر نمایاں ہو جاتی ہے۔ یہ بات خاص طور پر ان کی بے مثل پیر وڈیوں میں ظاہر ہوتی ہے جن میں سے چند اس انتخاب کے تیسرے حصے میں شامل کی گئی ہیں اور جن میں وہ اپنے کسی پسندیدہ اور ناپسندیدہ لکھنے والے کے اسلوب کو اپنے شائستہ طنز کا نشانہ بناتے ہیں۔

انتخاب کا چوتھا حصہ محمد خالد اختر کی ان تحریروں پر مشتمل ہے جو "ایک لکھنے والے کی نوٹ بک" کے ذیلی عنوان سے کئی قسطوں میں شائع ہوئیں اور جن میں انھوں نے متنوع موضوعات پر اپنے خیالات رقم کیے۔ آخر میں ضمیمے کی ذیل میں کچھ ایسی تحریریں شامل کی گئی ہیں جو اس انتخاب کے بنیادی موضوع کو کسی نہ کسی طرح روشن کرتی ہیں۔ ان میں محمد خالد اختر کی متفرق تحریروں کے علاوہ ان کی کتاوں پر تبصرے اور خود ان کے لکھے ہوئے تبصروں پر اختلافی رد عمل شامل ہیں۔

— جمل کمال

محمد خالد اختر

(۱۹۳۰ء - ۲۰۰۲ء)

محمد خالد اختر کی تصانیف

۱۹۵۰ء	ناول	بیس سو گیارہ
۱۹۶۳ء	ناول	چاکر وائزہ میں وصال
۱۹۶۸ء	انتخاب	کھویا ہوا افق
۱۹۸۳ء	سفر نامے	نو سفر
۱۹۸۵ء	کہانیاں	چچا عبدالباقی
۱۹۸۹ء	خطوط	مکاتیب حضور
۱۹۹۰ء	سفر نامہ	باترا
۱۹۹۵ء	مطالعہ	ابن جبیر کا سفر
۱۹۹۷ء	کہانیاں	لالین اور دوسری کہانیاں

ترتیب

مضامین

شفیق الرحمن	۱۳
سعادت حسن منٹو	۳۱
دائیں طرف یا بائیں طرف	۵۲
ایک آدمی احمد شاہ نامی	۶۱
رابرٹ لوئی اسٹیونسن	۸۳
ایک کالج میگزین	۸۷
شاعر بہار	۹۶

تبصرے

سات سمندر پار	۱۰۵
یہ بیویاں یہ کلرک	۱۱۱
انسان	۱۱۵
اداس فلسفیں	۱۲۲
چلے دن بہار کے	۱۳۸
کہتے ہیں جس کو عشق	۱۵۰

سر رہا ہے	۱۵۲
افکار پریشاں	۱۵۳
اردو شاعری کا مزاج	۱۶۸
دستک ندو	۱۷۸
آتش رفته	۱۸۴
دیواریں	۱۹۱
جنگ آمد	۱۹۳
نئے ناولوں کی کمیپ	۱۹۹
رگ سنگ	۲۰۸
کرنا فلی	۲۱۱
حسرت عرض تمنا	۲۱۶
بازگشت	۲۲۸
روسی	۲۳۲
لمحے کی بات	۲۳۳
اردو کی آخری کتاب	۲۳۵
آوارہ گرد کی ڈائری	۲۳۹
جنگل	۲۵۷
ٹکڑے تری تلاش میں	۲۶۲
اپنا اپنا جہنم	۲۶۸
آواز دوست	۲۷۳
کپاس کا پھول	۲۸۱
فاختہ	۲۹۱
تین بہنیں	۲۹۶
اندلس میں اجنبی	۳۰۴

پکیرو	۳۱۰
کھوئی ہوئی شام	۳۱۳
بستی	۳۱۹
گر دراز	۳۲۳
رئیس امر و ہوی فن اور شخصیت	۳۳۶
مہا نڈراؤ مکھنسن	۳۵۱

پیروڈیاں

چھتری	۳۵۷
کھپلا	۳۷۶
میرے بھی جم خانے	۳۸۳
مستر کھیلو سے انٹرویو	۳۹۴
موم اور شہد	۴۱۷
مہتاب خاں شتاب اور کلیل چکوری	۴۳۷
سعید بن مجید عرف مجاہد اشبیلیہ	۴۵۰

ایک لکھنے والے کی نوٹ بک

ریت پر لکیریں	۴۶۳
---------------	-----

ضمیمہ

ایک دیباچہ جو چھپ نہ سکا	۵۱۵
--------------------------	-----

چاکیواڑہ میں وصال (ابن انشا)	۵۱۸
کھویا ہوا آفتق (محمد کاظم)	۵۲۱
تبصرے پر تبصرہ (صلاح الدین اکبر)	۵۳۰
”اداس نسلیں“ کے تبصرے پر تبصرہ (فہمیدہ ریاض)	۵۳۳
محمد خالد اختر (اشفاق احمد)	۵۳۷
مجھے کہنا ہے، کچھ	۵۴۲

مضامین

شفیق الرحمن

ایڈیٹر 'فتوش' نے شفیق الرحمن کی شخصیت پر لکھنے کے لیے مجھے چنا ہے۔ اُن کا خیال ہے کہ شفیق سے اس قدر نزدیک ہونے کی وجہ سے اس کام کو مجھ سے زیادہ خوش اسلوبی سے کوئی دوسرا سرانجام نہیں دے سکتا۔ اب یہ ایک بحث طلب امر ہے کہ آیا ایک آدمی اپنے دوست کا بہترین سوانح نگار ہو سکتا ہے۔ کیا کوئی اپنے دوست کے بارے میں اس ٹھنڈے اور غیر جذباتی طریق سے سوچ سکتا ہے جو اس قسم کی تصویر کشی کے لیے بے حد ضروری ہے؟ ہم مادام تو ساد کے موم کے بننے ہوئے بت نہیں۔ ہم خون اور پوست کی مخلوق ہیں اور دوستی بڑی حد تک ایک جذباتی وابستگی ہے۔ ہم سب میں اپنے دوستوں کی آمد رگوں میں خون کی تیز تر گردش کا پیش خیمہ ہوتی ہے۔ ہم محفل میں اور محفل کے باہر اپنے بہترین دوستوں کے گس اور نچے سروں میں گاتے ہیں۔ وہ ہماری اپنی زندگی میں اس قدر اہم ہوتے ہیں اور ہم ان سے اس درجہ محبت کرتے ہیں کہ ہم انھیں حسین و چمکیے رنگوں میں پیش کرنے میں فخر محسوس کرتے ہیں۔ اسے آسانی کمزوری کہو یا کچھ اور، ایک دوست کے متعلق مکمل غیر شخصی انداز میں نہیں لکھا جاسکتا۔ دوستی اپنی مابین سے عقید کی قوت کو معطل کر دیتی ہے۔ ہم اپنے دوستوں کی ویسی ہی تصویر کھینچ سکتے ہیں جیسے وہ ہمیں نظر آتے ہیں۔

اس مشکل سے پیش نظر، اور اپنی ادبی حدود اور کوتاہیوں کو پوری طرح جانتے ہوئے، مجھے ایڈیٹر کی فرمائش کو افسوس کے ساتھ رد کر دینا چاہیے، مگر کوئی چیز مجھ کو ایسا کرنے سے روک رہی ہے۔ اچھے اور خوش اخلاق ایڈیٹر کی یہ دعوت مجھے اپنے دوست کو ایک چھوٹا سا خراب عقیدت پیش کرنے کا ایسا موقع دیتی ہے جو ایک آدمی کی زندگی میں روز بروز نہیں آتا۔ کیا میں اسے اس آسانی سے جانے دوں؟ نہیں، میں اس دعوت کو قبول کرتے ہوئے، اغاظ میں اپنے سب سے جیا لے اور بڑھ سکے دوست کا ایک ہلکا سا تاثر دینے کی کوشش کر رہا ہوں۔ اس کے باوجود کہ میری لغت محدود ہے اور میری زبان عجیب اور تنگڑی۔

شہیق اور میں قریب قریب ہم عمر ہیں۔ ہم نے ایک ہی ماہ اور سال میں اس خوبصورت اور
 حیرت کن دنیا پر آنکھیں کھولیں۔ وہ جہ عتیس ہم نے بہرہ ور بانی انسانوں میں اکٹھی پڑھیں۔۔۔ ساتویں
 اور آٹھویں۔ ہم فوراً دوست نہیں بنے، اور کافی مدت تک ایک دوسرے کو اجنبی جانوروں کی طرح مشتبہ
 نظروں سے دیکھتے رہے۔ ان دنوں کا شہیق ایک گل گوتھن گول ناول لڑکا تھا جو ترکی ٹوپی پہنتا تھا اور ایک
 چھوٹے بچوں کے سائیکل پر چڑھ کر اسٹریٹ میں آتا تھا۔ وہ فٹنل بک ڈپ کے سنسنی خیز اور راقوں کی خیمہ
 حرام کروینے والے جا سوئی ناہلوں کا بڑی شدت سے مطالعہ کیا کرتا تھا، اور میرا خیال ہے بچپن کی
 خوفزدہی سے اپنے آپ کو بھی ایک ماہ جا سوئی سمجھتا تھا۔ وہ اکثر سائیکل پر خیالی ڈاکوؤں یا مجرموں کا
 قتل کیا کرتا اور اپنی کارروائیوں کی بھی عجیب العقائد کہانیاں سناتا جو ہمیں اس کی خوش قسمتی پر رشک
 کرنے پر مجبور کر دیتیں۔ ہار میں ایک وہان تھی جہاں چاند تارے کی شکل کی چوستے والی منہ یوں کے
 علاوہ فٹنل بک ڈپ کے ناول بھی شاید ایک پیسہ بڑے پڑے پڑے تھے۔ شہیق کے توسط سے میں بھی
 ان ناولوں سے متعارف ہو گیا اور رفتہ رفتہ ان کا ریا بن گیا۔ ہم ان ناولوں کو کلاس میں لے کر آتے اور
 ماسٹر کی موجودگی میں انھیں ڈیک کے نیچے چھپا کر پڑھتے۔ ہم جنیم سے جنیم ناول کو ایک دن میں ختم
 کر کے دم پیٹتے۔ نصف اس لیے کہ انھیں ایک بار شروع کرنے سے پہلے بغیر پیسوز مانا ممکن، دوتا بلکہ اس
 لیے بھی کہ ایک زائد دن کتاب کو رکھنے سے ہمیں خواہ مخواہ ایک پیسہ مزید کراہید دینا پڑتا تھا۔ جب ماسٹر
 جماعت میں سودا تجارت کی گتیاں سلجھا رہا ہوتا، ہم بڑے مزے سے اپنی تہہ خانوں اور کتاب پوشوں کی
 دنیا میں گم ہوتے۔ ہم وہاں کو پڑھنے کی مادہ انھی ناولوں نے ڈالی۔ ہم ان جا سوئی ناول لکھنے والوں
 کی ذہانت اور قابلیت پر رشک کیا کرتے، ان مصنفوں کے ناموں میں ہمیں ایک شان، ایک عظمت نظر
 آتی، اور ہم دونوں کے دلوں میں اس ارادے نے پبلی مارجر پکڑی کہ ہم بڑے ہو کر مصنف بنیں گے
 اور فٹنل بک ڈپ کے ناول نگاروں کی طرح سنسنی خیز اور ہوش ربا ناول لکھا کریں گے۔ جہاں تک میرا
 تعلق ہے، میری یہ مصنف بننے کی خواہش اور ہوس ایک غلطی تھی۔ اس کی بجائے ایک بڑی قیمت ادا کرنا
 پڑی ہے۔ اب جب کہ مجھے اس غلطی کا احساس ہو چکا ہے، اسی کی مددگی کی طرف لوٹ جانا ممکن ہے۔
 شہیق میں ان دنوں بھی قسے کہنے کا ایک قدرتی مہارت تھا، اس وقت بھی اس میں دوسروں کو دلچسپی

سے دھڑکتے ہوئے دیکھنے والے کو دلایا نہ ادا تھی جس نے اسے اس قدر مسرت بخش مصنف اور دوست بنا دیا ہے۔ وہ بیٹھے بھی پانچ منٹ میں چھوٹی مزاحیہ نظمیں چست کر لیتا۔ نغموں آفرینی اور طباطبائی کا خلقی مادہ اس میں موجود تھا۔

سحر وادوں سے چوری چھپے دارالاشعار پنجاب سے بھی کتابیں منگواتے۔ ان کی وی پی ٹیچرائٹ کے لیے ہم اپنے جوڑے ہوئے چیسوں کو پول (pool) کرتے۔ کیا ہم بادشاہوں کی طرح خوش نہ ہوتے تھے جب کتابوں کا بندل ہمارے قبضے میں ہوتا تھا! اور کس دھڑکن اور اضطراب سے ہم اس بندل کو کھولتے تھے، درحقیقت خوبصورت کتابیں وہ ہوتی تھیں! ”قصرِ صحرا“، ”عمر و عمار“، ”جنوبی سمندر کی کہانی“، ”اکمرا کی کہانیاں“۔ میں نے ایسی کتابیں پھر نہیں پڑھیں، ورنہ کبھی پڑھوں گا۔ وہ بڑے خوش قسمت ہیں جنہوں نے اپنے لڑکپن میں انہیں پڑھا ہے۔ شفیق اکثر بتاتا ہے کہ وہ جو چاہے انہی کتابوں کی بدولت ہے۔ انہوں نے ہمیں اصل ادب کے حسن اور لطافت سے روشناس کیا اور ہمارے تخیل کو جلا دی۔

ہم دونوں میں سے ایک بھی ابھی تک ان کتابوں کے سحر سے نہیں نکل سکا۔ میری اپنی چہیتی کتاب میں ”قصرِ صحرا“ کے تین حصے اور ”جنوبی سمندروں کی کہانی“ تھے۔ یہ پہلی بحری لڑائیوں اور عجیب ملکوں میں دہشت ناک مہموں کے متعلق ایک ناول ہے، اور اس سے زیادہ اچھی کہانی کی کوئی لڑکا خواہش نہیں کر سکتا۔ شفیق کو جو کتاب سب سے اچھی لگی، وہ غلام عباس کی ”اکمرا کی کہانیاں“ تھی۔ ان کہانیوں کے اسرار، جادو اور رومان نے اُسے بالکل مسح کر دیا۔ اور پھر اس کتاب میں رنگین تصویریں تھیں۔ ان دنوں میں بھدڑی سے بھدڑی تصویریں بھی کس قدر حقیقی اور جاندار لگتی تھیں۔ ہم دونوں کے دل پر ابھی تک وہ عجیب تصویریں نقش ہیں جو ان کتابوں کے متن کو الٹراٹ (illustrate) کرتی تھیں۔ ویسے آرٹسٹ آج کل کیوں نہیں ہوتے؟

آٹھویں پاس کر کے شفیق نابھہ محض تبدیلی آب و ہوا کی خاطر بہاول پور اسکول چھوڑ کر بہاول نگر کے ہائی اسکول میں داخل ہوئے۔ ہم پھر ایک سال تک نہ ملے۔ جب وہ گرمیوں کی چھٹیوں میں چند دوستوں کے لیے بہاول پور آیا تو وہ جسمانی طور پر ایک مختلف شفیق تھا اور اس کی آواز بھی دہری ہوئی تھی۔ یہ مجھے بڑا عجیب اور دلچسپ معلوم ہوا۔ میں اس سے آگاہ نہیں تھا کہ بعینہ وہی تہذیبیں مجھ میں بھی آچکی

تھیں۔ حقیقت میں ہمدونوں کے قدموں میں ایک لخت اضافہ ہو گیا تھا۔ ہم نے چار چھ وقتہ اکٹھے گزارا۔ یہ کے والد صاحب کی کتابوں میں، شطرنج اور ٹیک کی انگریزی کتاب "انگریز" کی ایک مدخل آئی۔ اسے میں نے شفیق کو دے دیا اور وہ چھینوں کے بعد اسے اپنے ساتھ بہاول نگر لے گیا۔ اس نے اس میں سے وہ تیس کہانیوں کے آزاد ترغیے کیے۔ میرا خیال ہے وہ "عصمت" میں چھپے۔ وہ بڑے خوبصورت ترغیے تھے۔ شوخ اور شگفتہ اور بے تکلف۔ ان کے بعد شفیق مختلف رسائل میں چھپے۔ اس نے پہلے پہلے میں ہی چھاپ کی عجیب، نیا کو فتح کر لیا تھا، اور وہ جاہل اور وہ کا واحد "کتاب" ہے جس کا کوئی مضمون نا قابل اطمینان سمجھ کر لوٹا یا نہیں گیا۔ اسے اس کی خوش نصیبی پر معمول میں یا جانتا۔ ابتدائی سے اس کی طنز و تیرہ نے رہائی اور شوخی کے پردے میں اپنا رنگ دکھایا۔ وہ بی شہرت اسے اس عمر میں ہی حاصل ہوئی جب بہت سے اپنے "مطلب" کے اظہار کے لیے رہائی کی بات کرتے تھے۔ یو سائنس پیکار میں سرگرمیاں ہوتے ہیں۔

میں نے اس کے بعد شفیق کے رشتہ میں ایک کانچ میں "خندیا" (یہ ٹوک رشتہ کے رانچات میں اور شفیق کا پردہ مراد شفیق انجمن ہے) رشتہ سے اس نے ایک ایسی ہی (میدخل) پر لکھے ہمارے پاس گیا اور انہوں نے کتاب ایڈیٹر میڈیکل کانچ میں لکھے کے لیے منتخب کر لیا۔ میں نے ۱۹۳۸ء میں بہاول پور کانچ سے بی اے کیا اور اپنے والد کو مجھے لکھائی کیلئے پر اسکا رچہ قانون سے مجھے کوئی بھی رشتہ نہیں تھی۔ ان سال میں لکھائی میں داخل ہو گیا۔ اس کے پچیس سال میں باعزت طریقے سے قلم سونپوئے تھیں۔ ان کے قانون کی اس شگفتہ سے جو میں نے (ممدخل) کا قانون میں لکھا۔ اپنے پردوں میں کی تھی اتفاق نہیں کیا تھا۔ دوسرے سال میں قلم پر وہ کے عجیب رنگ کانچ میں داخل ہو گیا۔ انجمن نہ لکھے کے لیے مجھے قانون سے بھی کچھ رشتہ تھی، مگر یہ خیال تھا کہ میں ٹیک کانچ میں جاؤں۔ میں پرینٹنگ میں داخل ہوا۔ دوسرے سال پرینٹنگ میں میں پرینٹنگ میں نہیں تھا اور یہ خیال مجھے کافی خوش رہتا تھا۔

شفیق اب میڈیکل کانچ سے تھے۔ یہ میں تھا۔ دب میں کانچ میں تھا تو ہم کسی وجہ سے بہت کم کیا۔ اس کے ساتھ تھے۔ اب ہمدون کے میرے ساتھ تھے۔ وہ داناہر چھائی کو سما گیا۔ پر میرے پاس آچا تک ہم وہاں سے بچے آ رہے ہوں کی طرح پایادہ تھیں۔ میں سے میری طرف چل پڑے۔

ہم دونوں آں تھک چلنے والے ہیں۔ ہم راستے میں دم لیتے، دھوپ سینکتے، کسی درخت کے ساتھ ٹیک لگا کر وہی باتیں کرتے جو کرب زدہ نوجوان ہمیشہ کرتے ہیں۔ ہم راہ میں پڑتے ہوئے تاریخی کھنڈروں کی دیواروں پر اسکول کے لڑکوں کی طرح اپنے ناموں کو چاقو سے کندہ کرتے تاکہ ہم لافانی ہو جائیں اور آئندہ نسلوں کے سیلائی جان سکیں کہ ہمارا بھی کبھی اس سرے دور وزہ میں گزر ہوا تھا۔

بعض وقت ہم اپنے ساتھ کوئی کتاب لے جاتے اور کسی سبز اور شاداب جگہ پر بیٹھ کر اس میں سے صفحے پڑھ کر ایک دوسرے کو سناتے۔ ہم نے مزاح نگار اسٹیفن لیکاک (Stephen Leacock) کی بیشتر کتابیں انہی سیروں میں اسی طریق سے پڑھی ہیں۔ ہم چھوٹے شرارتی بچوں کی طرح بے تکلفانہ قہقہے لگا کر ہنستے اور کئی بار سنجیدہ دہقانی راہ گیر ہمیں عجیب نظروں سے دیکھتے جیسے کہ ہم پاؤ لے ہوں۔

میں نے شفیق کے قہقہوں کے سے اونچے اور صحت مند اور کسی کے قہقہے نہیں سنے۔ اور میں کسی اور کو نہیں جانتا جس کی باتوں میں اتنی شگفتگی اور چمک ہو۔ اس کے قہقہے مجھے اپنے تاریک خول سے باہر کھلی ہوا اور چمکیلی دھوپ میں لے جاتے۔ اس کی مسرت مجھے چھو جاتی اور میں اس قدر ہنستا کہ میری آنکھوں سے آنسو بہہ نکلتے۔ وہ کون سی ایسی باتیں ہوتی تھیں جو ہمیں یوں بے تحاشا ہنساتی تھیں؟ دو تین مجھے یاد ہیں، مگر میں ان کو یہاں نہیں لکھوں گا، کہ ایسی باتیں لکھے جانے کے بعد اپنی آب و تاب کھودیتی ہیں اور سپاٹ اور بے جان لگتی ہیں۔

شفیق اور میں اب تک ان لمبی سیروں کو نہیں بھولے۔ ان سیروں کا سرا پہلا آسمان اب تک ہم پر چمکتا ہے۔ اب تک کسی اکیلے پرندے کی راگنی ہمارے کانوں کو سنائی دیتی ہے۔ ان سیروں نے واقعی ہمیں ایک دوسرے کے نزدیک کر دیا۔ کھلی سڑک کی رفاقت سی اور کوئی رفاقت نہیں۔ انہوں نے زندگی کو بھی قابل برداشت بنادیا اور انجینئر جمک کالج کے خشک ماحول میں رنگینی کی لہر پیدا کر دی۔

کالج کے دنوں ہی سے شفیق کو ایک خوبصورت جسم بنانے کا خیال تھا۔ وہ اب تک اپنی روزانہ ورزش میں باقاعدہ ہے۔ کالج میں اس کا معمول تھا کہ وہ صبح اٹھ کر ہوٹل کے سامنے کے لان میں ایک میل دوڑتا۔ شام کو وہ کرکٹ کے لیے چلا جاتا (وہ ایک وقت میں اچھا خاصا فاسٹ باؤلر سمجھا جاتا تھا)۔ کھیل کے بعد وہ گرما میں اکثر کالج سوسنگ نینک میں آدھ میل تیرتا۔

وہ ایک اچھا طالب علم تھا، اور جہاں تک مجھے یاد ہے، وہ کسی سال میں لیل نہیں ہوا۔ وہ اپنے کالج کی دوسری سرگرمیوں میں بھی چکا اور اپنے فائنل ایئر میں اتفاق رائے سے اس سال کے لیے ڈرائیونگ کلب کا سیکرٹری منتخب ہوا۔ اس کی سیکریٹری شپ کے دور میں میڈیکل کالج کے ڈرائیونگ کلب نے ایک ڈراما اسٹیج کیا جو بہت کامیاب رہا۔

۱۹۴۰ء میں اس نے ایم بی بی ایس کا امتحان پاس کیا۔ اسی سال اس کی پہلی کتاب ”کرنیں“ خوشنما جیسی سائز میں اور حجاب امتیاز علی کے حوصلہ افزا دیباچے کے ساتھ چھپی۔ یہ شفیق الرحمن کے لیے ایک مسعود اور مبارک سال تھا۔ نئی کامراندوں اور نئی آزادیوں کا سال۔ امتحان میں کامیابی نے اسے وہ معاشی خود مختاری دی جس کے لیے وہ اتنا بے تاب تھا۔ اس کے اعزہ اسے سول میں ڈاکٹر دیکھنے کے خواہاں تھے، شفیق کو سولیلین ڈاکٹر کی زندگی سے نفرت تھی۔ فوج کی ملازمت کی دھمک اور ایڈوانچر نے اس کے نوجوان دل کو اپیل کیا۔ اس نے کمیشن کے لیے درخواست دی جو اسے فوراً مل گیا۔ وہ جنگ کے دن تھے اور فوج میں ڈاکٹروں کی بڑی مانگ تھی۔

لاہور چھوڑنے سے پہلے دو دن اس نے میرے ساتھ گزارے۔ (میں نے ہوٹل چھوڑ دیا تھا اور اب ریوے اسٹیشن کے سامنے ریوالی سینما کے پاس ایک تاریک اور اداس دو منزلہ ہوٹل میں اقامت پذیر تھا۔) ہر ایک شخص کی طرح وہ اپنی پہلی تقرری کے متعلق نروس اور مضطرب تھا۔ اسے لاہور چھوڑنے پر افسوس تھا اور اپنی نئی زندگی کے لیے وسوسے اسے کچھ بے سکون ورا داس بنا رہے تھے۔ یہ وسوسے ایک ایسے شخص کے لیے قدرتی تھے جو بنیادی طور پر شرمیلا ہے۔

ٹریننگ کے بعد اس کی مختلف جگہوں پر تقرری ہوتی رہی۔ مجھے اس کے محط ہا قاعدگی سے روہیلنگ ناموں والے شہروں سے آتے رہے۔ فورٹ سنڈھان، دارجلنگ، آسام اور جنوبی ہند کے مقامات سے۔ وہ ایک بڑا دلچسپ خط لکھنے والا ہے۔ اس کے خط بتاتے تھے کہ وہ اپنی ابتدائی جھجک اور شرمیلے پن پر غالب آ گیا ہے اور اپنی نئی زندگی کی کڑی ردئین میں نہ صرف رچ گیا ہے بلکہ اسے ہر لطف اور مزاج کے موافق پار ہا ہے۔ وہ اپنی یونیفارم اور اپنے اشارز پر اتنا مغرور تھا جتنا ایک چھوٹا اسکول کالز کا پہلی بار انگریزی کپڑے پہننے پر۔ اور یہ کہنا کوئی مذاق نہیں کہ اس نے کمیشن یونیفارم پہننے کے لیے لیا۔ وہ اپنی نئی شان میں، جو میرے لیے باعث رشک تھی، کبھی کبھی لاہور میں ایک دو روز کے لیے آتا۔ وہ

ایک خاکی، چوڑے چھجوں کا فیلٹ پہننے کا بڑا شائق تھا۔ اس میں وہ کسی امریکن فلم کا کاؤنٹروائے لگتا۔ مجھے یہ فیلٹ ایک آری ڈاکٹر کے لیے بہت فلیمبھائٹ (flamboyant) معلوم دیتا۔ شفیق کو اس چیز سے محبت تھی اور ایک دفعہ اس نے اس چیز کی دوسری سب لوہیوں پر برتری ثابت کرنے کے لیے مجھے ایک گھنٹے کا لیکچر دیا۔ اپنے دوستوں کے احتجاجات کے باوجود اس نے اس ٹوپی کا پہننا جاری رکھا۔

۱۹۴۳ء میں خوش قسمتی سے اس کی ایک ایسے اسٹیشن پر تقرری ہوئی جس سے بہتر اسٹیشن اور کوئی نہیں ہو سکتا تھا۔ یہ نیا اسٹیشن خوبصورت اور شاداب وادی کلو میں، ایک پہاڑ کے دامن میں واقع تھا۔ یہاں تقریباً چار ہزار اٹلی کے جنگی قیدی، جنگ کے شور و شغب سے دور، ایک مکمل چین اور امن میں اپنی ویکیشن (vacation) گزار رہے تھے۔ یول کیمپ۔ یہ اس جگہ کا نام تھا۔ ایک قیدیوں کے کیمپ کے علاوہ ایک ہالی ڈے کیمپ تھا، اور اطالوی یہاں جنگ کے خاتمے تک ایک مسلسل پنک کے مزے لے رہے تھے۔ یہاں میں نے شفیق کے ساتھ ایک حسین مہینہ گزارا۔ اس نے دو تین سالوں میں انگریزی ادب کی کتابوں کی اچھی خاصی لائبریری اکٹھی کر لی تھی۔ ہم نے ایک دوسرے کو صفحے پڑھ کر سنانے کے خوشگوار طریقے سے ڈیسمن رینان کی اور دوسری کئی مزاحیہ کتابیں شتم کر ڈالیں۔ بہترین کتاب جو ہم نے اس طرح پڑھی ”گڈ سولجر شوئیک“ (Good Soldier Shwiek) تھی۔ ”گڈ سولجر شوئیک“ غالباً جنگوں اور فوجی زندگی پر سب سے بڑے لطف طعنے، ہر لحاظ سے دنیا کی عظیم کتابوں میں شمار کی جاسکتی ہے۔ جب ہم پڑھ نہ رہے ہوتے، ہم کیمپ سے دور میلوں لمبی سیروں پر نکل جاتے یا پہاڑوں پر چڑھائی کرتے۔ کیمپ سے نیچے پتھر ملی سڑک پر مارچ کرتے ہوئے اطالوی قیدی ہمارے لیے ایک مستقل تفریح کا سامان تھے۔ وہ باتیں کرتے ہوئے اپنے بازوؤں اور ہاتھوں کو مبالغہ آمیز طریق پر ہلاتے۔ جھگڑتی ہوئی عورتوں کی طرح ان کی زبان کتر کتر چلتی تھی۔ ”تغیرو... لا تغیرو... فیرو...“ ”ایرو...“ اطالوی بڑی باتونی اور جندہاتی نسل ہیں۔ مقطع داڑھیوں والے، جھٹھے لگے اطالوی جرنیل ہمیں بڑے معتمد خیز لگتے۔ شفیق اور میں نے اتفاق کیا کہ اطالویوں کو جنگ میں جھونکنا سراسر زیادتی تھی۔

اسی یول کیمپ میں ہی کاؤنٹ کمو لاشفیق کا دوست بنا۔ کاؤنٹ کی شخصیت نے اس پر گہرا اور انمٹ نقش ڈالا۔ اس نے ایک ناول کے لیے بھی نوٹ (notes) لینے شروع کیے جس میں کاؤنٹ کمو لاشفیق کو مرکزی کردار ہونا تھا۔ بعض وجوہات کی بنا پر وہ ناول نہ لکھا جاسکا۔ جب ۱۹۵۲ء میں شفیق کاؤنٹ کے

وطن میں گیا تو کاؤنٹ نے اس کی میزبانی میں کوئی کسر اٹھانہ رکھی۔ ”برساتی“ میں شفیق نے کولا کی فیاضی اور فراخ دلی کی ایک نہایت دلآویز تصویر کھینچی ہے۔

یول کے بعد ہم اکثر ملتے رہے ہیں۔ اسے سال میں ایک مہینے کی چھٹی ملتی ہے جو وہ بہاول پور میں بسر کرتا ہے۔ کبھی میں اسے چار پانچ دن ملنے کے لیے چلا جاتا ہوں۔ ہم دونوں کے ملازمت کے کمیٹرے ان ملاقاتوں کے وقفوں کو طویل کرتے جا رہے ہیں۔ ۱۹۵۰ء میں شفیق آرمی کی طرف سے ڈاکٹری کی اعلیٰ تعلیم کے لیے انگلینڈ گیا۔ وہ اپنے نام کے ساتھ ایک ڈگری کی لڑی لایا ہے جو مجھے ہمیشہ بھول جاتی ہے۔

۳

جب اس کی پہلی کتاب ”کرنیں“ چھپی تو اس کا نام ایک مزاحیہ افسانوں کے مصنف کی حیثیت سے کافی مشہور ہو چکا تھا۔ ”کرنیں“ ۱۹۳۱ء میں طبع ہوئی۔ اسی سال میں اس نے ایم بی بی ایس کیا اور کمیشن لیا۔ یہ کتاب خوب بکی اور ایک سال میں ہی اس کے دوسرے ایڈیشن کے چھپنے کی نوبت آگئی۔ ”شکوے“، ”لہریں“، ”مہ و حزر“، ”حماقتیں“ اور ”بچھتاوے“ ایک دوسرے کے بعد، ایک ایک سال کے وقفے سے شائع ہوئیں۔ ان کی شگفتگی اور تازگی نے اس کے پڑھنے والوں کو مسح کر لیا اور اس کی شہرت کو بڑھا دیا۔ بقول اس کے ”ہندوستان بھر میں اس کا طوطی بولنے لگا۔“ اس کی سب کتابوں کے تین یا اس سے زیادہ ایڈیشن نکل چکے ہیں۔ اس سے اس کی مقبولیت کا اندازہ ہو سکتا ہے۔

”الہمرا کی کہانیاں“ نے جنھیں اس نے اسکول کے زمانے میں پڑھا تھا، اسے بے حد متاثر کیا ہے اور وہ ابھی تک اس کے جادو کے اثر سے (خوش قسمتی سے) نہیں نکل پایا۔ مجھے یقین ہے کہ اگر کوئی اچھی خواہشیں پوری کرنے والی پری اسے اس کے لڑکپن کے زمانے کی چند گھڑیاں واپس دینے پر تیار ہو جائے تو وہ ان گھڑیوں کو چنے گا جن میں وہ الہمرا کے رومانوں کی پراسرار دنیا میں کھویا ہوتا تھا۔ ایک لکھنے والے پر اس کے بچپن اور لڑکپن کی پڑھی ہوئی کتابوں کے اثر کا اندازہ کرنا بڑا مشکل ہے، مگر اس میں کوئی کام نہیں کہ ان کا اثر گہرا اور دیرپا ہوتا ہے۔ شفیق کی سنجیدہ کہانیوں میں رومانیت اور حسن کی حس ”الہمرا“ کی دین ہے۔

مزاج میں اس کا استاد کینیڈین مصنف اسٹیفن لیکاک ہے۔ مجھے اس بات پر فخر ہے کہ لیکاک سے پہلے پہل میں نے شفیق کا تعارف کرایا۔ میں اس بڑے مزاج نگار سے واقفیت کے لیے اپنے باپ کا زیر بار احسان ہوں جس کا لیکاک ایک زمانے میں چہیتا مصنف تھا اور جسے لیکاک کی کتاب ”لٹری لپسز“ (Literary Lapses) کے کئی مزاحیہ مضمون از بر یاد تھے۔ میں نے ”لٹری لپسز“ کو پڑھا اور اس قدر ہنسا کہ میں پہلے کسی کتاب کو پڑھ کر نہ ہنسا تھا۔ میں نے یہ کتاب شفیق کو دی۔ لیکاک اس کے دل کو بھا جانے والا مزاج نگار تھا، اور وہ ایک لیکاک فین بن گیا۔ اس نے لاہور کی ساری سینکڑ ہینڈ کتابوں کی دکانیں پر و فیسر لیکاک کے دوسرے ورکس (works) کی تلاش میں چھان، ریں اور کافی لیکاک اکٹھا کر لیا۔ جب شفیق کسی کباڑیے کی دکان پر لیکاک کی کوئی کتاب دیکھتا تو اس کا چہرہ روشن ہو جاتا اور وہ اس پر ایک طفلانہ بے تابی سے جھپٹتا، گویا کہ اس نے ایک سونے کی کان دریافت کر لی ہے۔

ہم دونوں لیکاک سے محبت کرنے لگے۔ وہ ہمیں ہنساتا تھا، اور ان دنوں قہقہے لگا کر ہنسا ہماری زندگی کا واحد مقصد تھا۔ اگر شفیق کے اندر اس کی طبعی ظرافت اور شوخی کا جو ہر نہ ہوتا تو میں لیکاک بھی اسے مزاح نگار نہ بنا سکتے۔ اس نے بڑی خوبی اور لطافت سے اردو نثر میں انگریزی مزاج کے مزاج کو رچایا ہے، جو اردو میں ایک نئی چیز تھی۔ ایک نئی وضع کو اس خوبصورتی اور شگفتگی سے فروغ دینا کہ نثر کا چہرہ نہ بیگڑے، ہر کسی کا کام نہیں۔ وہ لوگ جو اسے آسان خیال کرتے ہیں، ذرا اس کے رنگ میں دو صفحے تو لکھ کر دیکھیں۔ اس کے نقادوں نے اس سے انصاف کا سلوک نہیں برتا اور اکثر اس کی کتابوں کی طرف ایک برترانہ اور سر پرستانہ انداز اختیار کیا ہے۔

ایک کتاب کا پہلا فرض یہ ہے کہ وہ پڑھی جاسکے، اس کا پڑھنا ایک فرض نہ بن جائے۔ شاید یہ بھی کہ وہ پڑھنے والے کے دل کو مسرت بخشنے۔ شفیق کی کتابیں اور کہانیاں اس آزمائش پر پوری اترتی ہیں۔ کوئی اس پر ایک پھیکا یا بے جان فقرہ لکھنے کا الزام نہیں دھر سکتا۔ اس کی رواں، نزل اور شگفتہ نثر ایک قدرتی پہاڑی ندی کی طرح اچھلتی اور نغمے سناتی بہتی جاتی ہے۔ اس کی انشا کی قوت پیدائشی اور طبعی ہے۔ اس کی نثر اپنے کئی مشہور ہم عصروں کی نثر کی طرح دھچکوں اور ہچکچاہٹوں کے ساتھ آگے نہیں بڑھتی اور کہیں یہ احساس نہیں ہوتا کہ اس کا قلم چلتے چلتے رک گیا ہے۔ اسے شاذ و نادر ہی صحیح لفظ یا موزوں استعارے کے لیے سوچنا پڑتا ہے۔ ایک بڑے ذہین اور سلیجھ ہوئے ترقی پسند افسانہ نگار نے ایک دفعہ

میرے سامنے اقرار کیا: ”جہاں تک انشا کا تعلق ہے، خالص نثریو (narrative) کا، شفیق کا مقابلہ ہم میں سے بہت کم کر سکیں گے۔ اس کا ہلکا، خوبصورت اسلوب، جو ہر قسم کے مطلب کا بار آسانی سے اٹھا سکتا ہے، واقعی قابل رشک ہے۔ لیکن“ لیکن کے بعد جو اس نے کہا اس کا مطلب یہ تھا کہ شفیق کا دماغ پوری طرح پروان نہیں چڑھا، کہ اس کا سماجی شعور ناپختہ اور جھوٹا ہے، کہ اپنی کہانیوں میں وہ اپنے کو گلیمرائز (glamourise) کرتا رہتا ہے، کہ وہ ڈانس ہالوں اور فاکس ٹراٹ کی کلاؤڈ ککولینڈ (Cloud Cuckoo Land) سے باہر نکلنے سے گریزاں ہے۔ اس افسانہ نگار کا فیصلہ یہ تھا کہ شفیق ایک ”بورژوا“ مصنف ہے۔

ان الزامات میں سے اکثر کوتاہ فطرتی اور ہمدردی کی کمی پر مبنی ہیں، اور اس مختصر مضمون میں میں ان پر تفصیل سے بحث کرنے کا ارادہ نہیں رکھتا۔ ہم میں سے وہ جنہیں شفیق کے ساتھ رہنے کا اتفاق ہوا ہے، جانتے ہیں کہ وہ سڑک پر کبھی کسی اپاہج یا بوڑھی مانتھنے والی عورت کو کچھ دیے بغیر نہیں گزر سکتا۔ انکسرتان جاتے وقت وہ اپنے سرے علی کے متعلق بڑا فکر مند تھا کہ اس کے پیچھے وہ بے روزگار یا ادا اس نہ ہو جائے، اور انگلستان سے وہ اسے باقاعدگی سے دل جوئی کے خطوط لکھتا رہا۔ کیا کوئی ایسے شخص کے بارے میں یہ کہے گا کہ وہ دوسروں کے لیے درد سے بیگانہ ہے؟

ہم ایک ایسے نکلنے والے کے بارے میں، جس کا واحد مقصد ہمیں مسرت دینا اور ہنسنا ہے، تنگ نظری سے نہیں سوچ سکتے۔ میں ہمیشہ اس شخص کا احسان مند اور شکر گزار رہوں گا جو جاتے ہوئے مجھے سڑک پر ملے اور چند شوخ، زردہ دلاں، نقروں سے میرے ہونٹوں پر مسکراہٹ لے آئے۔ یہی شگفتگی اور زندگی ہے جس نے اسے اتنے ادبی اور غیر ادبی لوگوں کا چیتا مصنف بنا دیا ہے۔ اگلے روز کی بات ہے کہ میں نے ریل کے سفر کے دوران میں سامنے کی نشست پر ایک درشت اور متین ادھیڑ عمر کے شخص کو بڑے اشتہاک سے ایک کتاب کا مطالعہ کرتے ہوئے پایا۔ ہر چار پانچ منٹ کے بعد درشت چہرے کے نقوش کو مسکراہٹ کی سلونیں نرم اور جاندار بنا دیتیں اور مسرت اس کے (معمول کے طور پر) بے روح چشموں میں سے باہر دیکھنے لگتی۔ مجھے یقین ہے کہ ایک دو بار اس کی ہنسی بھی نکل گئی۔ اب یہ ایک ایسا آدمی تھا (غائب کوئی متفکر وکیل یا بینک کا بیڈ اکاؤنٹ) جس کے دل پر عموماً پریشانیوں اور سنجیدگی کے تاریک، روح فرسا سائے چھائے رہتے تھے اور جو شاذ و نادر ہی مسکراتا تھا۔ میں جیسا تعجب کرتا رہا کہ وہ

کون سا خوش نصیب مصنف ہے جس نے اس بجھی ہوئی راکھ میں خوشی کی چنگاری ڈال دی ہے۔ میں اس مصنف پر رشک کرنے لگا۔ ایک اسٹیشن پر جب وہ آدی تھوڑی دیر کے لیے کوئی چیز لینے کی خاطر اٹھا تو میں نے فوراً سیٹ پر پڑی ہوئی کتاب کو اٹھا کر دیکھا۔ یہ نئے، یو یفارم ایڈیشن میں شفیق الرحمن کی ”حماقتیں“ تھیں۔

شفیق سہل نویس نہیں ہے، جیسا کہ اس کی نثر کی بے ساختہ روانی سے کئی ایک کو گمان ہوگا۔ اس نے آج تک کوئی چیز قلم برداشتہ یا ایک نشست میں نہیں لکھی۔ جب کسی چیز یا کہانی کے جراثیم اس کے ذہن میں پیدا ہوتے ہیں تو وہ اس پر اچھی طرح سوچتا ہے، اپنے دوستوں سے مشوروں کی خاطر اس پر بحث کرتا ہے، اپنی کاپی بک کے بیسیوں صفحے کرداروں کے اسکیچوں اور پلاٹ کے ارتقا کے مختلف ممکنات سے سیاہ کر ڈالتا ہے۔ کئی کئی ہفتے وہ ایک بھینس کی طرح اس آئیڈیا کی جنگالی کرتار ہوتا ہے، اور جب تک اسے پورا اطمینان نہیں ہو جاتا، وہ اصل کہانی کا لکھنا شروع نہیں کرتا۔ ”پچھتاوے“ اور ”مدجزر“ کی اکثر کہانیاں دو تین مہینے کی مسلسل سوچ اور محنت کا نتیجہ ہیں۔ اکثر وہ ایک کہانی کو دوبارہ اور سہ بارہ لکھے گا، اور اسے اشاعت کے لیے اس وقت تک نہ بھیجے گا جب تک اس کا فنکارانہ ضمیر (artistic conscience) اسے یہ نہیں کہے گا، ”اسے اشاعت کے لیے بھیج دو، یہ اچھی چیز ہے۔“ وہ ایک بے حدود یا نت دار فنکار ہے۔ وہ اپنے پڑھنے کو سونے کے بدلے ہنسل دے کر دھوکا نہیں دیتا۔

کیا وہ شہرت کا بھوکا ہے؟ رسالوں اور کتابوں میں اس کے نت نئے فوٹو گراف چھپتے ہیں، اور کپور کے الفاظ میں ”وہ اپنی ہر نئی تصویر میں اپنی پھیلی تصویر سے جوان نظر آتا ہے۔“ اس سے کئی لوگوں کو خیال ہو گیا ہے کہ وہ باغ میں ایک مور کی طرح شگنی خورہ ہے اور اپنی ذات سے محبت کرتا ہے۔ یہ درست نہیں۔ پیٹر پین (Peter Pan) کی مانند دراصل وہ ایک لڑکا ہے جو بڑا نہیں ہوا۔ اسے چھینے کے عمل سے — اور نمانشیت سے، جو اس کا لازمہ ہے — محبت ہے۔ سب سے اچھی بات جو اس کی زندگی میں ہوئی، اس کی پیدائش تھی۔ اس عجیب اور خوبصورت کرے پر اس کا درد۔ وہ ابھی تک اس معجزے پر مغرور اور حیران ہے۔ اس کے فوٹو گراف اس کی چھینے کے عمل سے محبت کے آئینہ دار ہیں۔

اور وہ شہرت کا بھوکا کیوں ہو؟ شہرت اور مقبولیت اسے ایک بڑی کم عمر میں بن مانگے ہی مل گئیں۔ اس نے مشہور ہونے کے لیے وہ کمینے اور گھٹیا حربے کبھی نہیں استعمال کیے جو کئی ناکامیاب

ادیب کرتے ہیں۔۔۔ اور ایک اور طرح سے دیکھا جائے تو شہرت یا نمائندگی کی خواہش ایک بالکل قدرتی اور قطری خواہش ہے۔ پچھلے دنوں اسی رسالے میں مجھے حضرت فراق گورکھپوری کے ان دلآویز خطوط پڑھنے کا اتفاق ہوا جو انھوں نے وقتاً فوقتاً ایڈیٹر "نقوش" کو لکھے تھے۔ فراق، رد و ادب میں ایک بڑی اور محترم ہستی ہیں اور وہ خطوط بڑے خیال افروز اور اعلیٰ ذہنی کاوشوں کا نتیجہ ہیں، لیکن ان پرائیویٹ خطوط کو پڑھتے ہوئے اس خیال سے بچنا ناممکن ہے کہ وہ اشاعت اور سندہ نسلوں کو مد نظر رکھ کر لکھے گئے تھے۔ ایسا معلوم ہوتا ہے جیسے وہ ریکگنیشن (recognition) کے لیے تڑپ رہے ہیں۔ یہ انسانی کمزوری فراق کی شخصیت کو میری نظر میں زیادہ محبوب بنا دیتی ہے۔ پھر بھی پڑھنے والے کو اس خواہش میں ایک مریضانہ گھٹن کا احساس ہوتا ہے۔ جیسے لکھنے والا خود رحمی کا شکار ہو رہا ہے۔

شفیق کی "نمائندگی" میں اس مریضانہ گھٹن کا دخل نہیں۔ وہ اسٹیج پر محض اس لیے چمکیلے پروں اور کلغیوں میں سج سجا کر اٹھلاتا ہوا آتا ہے کہ اسٹیج پر ہونا اس کے لیے بڑا بڑا لطف ہے۔ "اچھے لوگو، تالیاں بجاؤ!" وہ کہتا ہوا معلوم ہوتا ہے، "میں شفیق الرحمن ہوں اور تمہیں ہنسانے آیا ہوں۔" اور اگر کوئی تالی نہیں بجاتا تو اس کو صدمہ پہنچتا ہے، لیکن وہ اس شخص سے کوئی میل نہیں رکھتا۔

شفیق قہقہے تو ہر وقت لگاتا رہتا ہے مگر میری رائے میں اس کے خمیر میں ایک بنیادی یاسیت ہے — ایک بڑی گہری یاسیت۔ اس کی وجہ میرے نزدیک یہ ہے کہ اسے زندگی سے بے حد محبت ہے — زندگی جس میں چمکتا ہوا سورج ہے، نقشہ ریز جھرنے ہیں، حسین آنکھوں والی لڑکیاں ہیں، سنہری کانٹوں والے چاکلٹ ہیں۔ اسے اس رنگ مئے سے محبت ہے اور بیشتر وقت اسے چیزوں اور لوگوں کی وقتی اور عارضی نوعیت کا احساس رہتا ہے۔ یہ وہ دن کا تماشا ہے، گزرا ہوا لمحہ پھر نہ آئے گا، میں یہ شفق پھر نہ دیکھ سکوں گا، یہ لڑکی مجھ سے ہمیشہ کے لیے جدا ہو جائے گی۔ زندگی کی گھڑی کی ریت گرتی، گرتی جاتی ہے اور ایک وقت — کسی وقت — اسے اس اسٹیج سے بالآخر رخصت ہونا پڑے گا۔

اس کا یہ مطلب نہیں کہ وہ بزدل ہے یا موت سے ڈرتا ہے۔ سروالٹر اسکاٹ کے داماد، دوست اور سوانح نگار لاک ہارٹ (Lockhart) نے ناولسٹ کی لائف میں لکھا ہے کہ جب سروالٹر کو یقین ہو گیا کہ اس کا آخری لمحہ اب دور نہیں ہے اور وہ مرنے والا ہے، تو اس کا چہرہ دہشت سے پیلا پڑ گیا اور وہ ایک بچے کی طرح رو پڑا۔ سروالٹر بزدل نہیں تھا اور موت سے خوف نہ تھا۔ وہ آنسو زندگی سے

رخصت ہونے کے لیے تھے۔ وہ رویا کیونکہ اسے پتا لگ گیا کہ کل سورج اس کے لیے نہیں ابھرے گا۔
شاہا بیلیں پھر کبھی اس کی حسین ہیدڑ سے ڈھنسی ہوئی پہاڑیوں کو اپنی گنجاہ سے نذر ریز کریں گی۔

اسی لیے یہ تضاد ہے کہ یہ کامیڈین ایک ٹریجیڈین بھی ہے۔ اس کے افسانوں کے دو مجموعوں — ”پچھتاوے“ اور ”مدوجرز“ — میں اس کی یہ یاسیت ایک اندوہناک چیخ بن جاتی ہے۔
”پچھتاوے“ کے افسانے ایک دہلی ہوئی جدت اور ایک نادر لطافت سے لکھے ہوئے ہیں اور انھیں اس کی آدمی تعریف بھی نہیں ملی جس کے وہ حق دار ہیں۔

”مدوجرز“، ”پچھتاوے“ سے پہلے آئی، اور اسی لیے ”پچھتاوے“ میں جو پختگی اور مشاہدہ ہے، وہ ”مدوجرز“ میں نہیں ملتا۔ ”مدوجرز“ کی بیشتر کہانیوں میں ایک یکسانیت ہے اور اس کی کہانیاں ایک ہی تقسیم (theme) پر مختلف دیری ایجنز (variations) ہیں۔ یہ کتاب اُس زمانے میں لکھی گئی جب شفیق اپنی سب سے پہلی محبت کی میٹھی تمنخیاں برداشت کر رہا تھا۔ بچپن کی سنہری دنیا اور بلوغت کے شروع کی گلابی محبت (جسے انگریزی میں پھنڈرے کی محبت یا green sickness کہتے ہیں) کی تصویریں سارے اردو ادب میں اس سچائی اور لطافت سے شاید ہی کسی اور نے پیش کی ہوں گی۔ اس کی یہ دو کتابیں (اور ان میں وہ شاہکار ناولٹ ”برساتی“ بھی شامل کر لیجیے) کئی ایک لحاظ سے اس کی اپنی آپ بیتیاں ہیں۔ اس کی ساری شخصیت اس کی ان کتابوں میں ہے۔ یہ سب صیفہ واحد شکلم میں لکھی ہوئی ہیں اور ان کا ہیرو خود شفیق الرحمن ہے۔ ان کتابوں کے پڑھنے کے بعد ایک شخص اس کی شخصیت، اس کے خیالات، اس کے انداز گفتگو سے پوری طرح واقف ہو سکتا ہے۔ ”برساتی“ پڑھیے، آپ کو معلوم ہو جائے گا کہ شفیق لہجہ نہیں کھاتا، کرکٹ اور باکسنگ کا شوقین ہے، لڑکیوں میں بڑا مقبول ہے، ایک چنچل ایریل کی طرح ہنستا رہتا ہے، کبھی زندگی کے کھیل سے بور نہیں ہوا۔ یہ بور نہ ہونا ہی میری نظر میں بذات خود ایک انچوومنٹ (achievement) ہے۔

لیکن یہ ایک مزاح نگار اور پیروڈسٹ (parodist) کی حیثیت میں ہے کہ اس کی انفرادیت سب سے سایاں ہے۔ مزاح میں جدید نسل میں اس کا کوئی رقیب نہیں۔ کپور کے استثناء کے ساتھ۔ مگر پھر کپور مزاح نگار سے زیادہ ایک طنز نگار ہے۔ ایک طنز نگار کی حیثیت سے شفیق اتنا کامیاب نہیں۔ اس کی تحریر میں وہ کٹھنلا پن، وہ پُرکینہ شرارت نہیں آسکتی جس کے لیے بے کار ہانسنے کا ہونا ضروری ہے۔

شفیق کا ہاتھ بالکل درست ہے کیونکہ وہ لٹخ نہیں کھاتا۔

شفیق کے رومانس اس کے دوستوں میں ایک مذاق بن چکے ہیں۔ وہ متعدد اور دلچسپ ہیں۔ چند ایک سے عبرت کا پہلو بھی نکلتا ہے۔ وہ ایک مستقل عاشق ہے، یعنی پچھلے سترہ اٹھارہ سال میں شاید ہی کوئی ایسا لمحہ اس کی زندگی میں آیا ہوگا، جب وہ کسی بت طناز کے دام زلف میں اسیر نہ تھا۔ وہ اپنے محبوبوں کو اس کثرت سے بدلتا ہے جس کثرت سے لوگ اپنی قمیصیں یا اپنے ہیٹ بدلتے ہیں۔ ایک رومان بھی بچ میں ہوتا ہے کہ وہ دوسرا شروع کر چکتا ہے۔ ترک شدہ محبوب کا نام تک اس کے ہونٹوں پر نہیں سنا جاتا۔

اس نے اپنی ایک ہیروڈی "قصہ حاتم طائی" میں بہت سی مدوشوں کے درمیان حاتم طائی کی ذہنی کیفیتوں کا جو نقشہ کھینچا ہے وہ اس کے حسب حال ہے۔ اس میں ایک مقام پر حاتم طائی کو ایک حور شامل نازنین دکھائی دیتی ہے۔ وہ والہانہ اس کا عاشق زار ہو کر اس کی سست چل پڑتا ہے۔ اتنے میں راہ میں اسے ایک اور ہوشربا حسینہ نظر آتی ہے، وہ فوراً پہلی کو چھوڑ کر دوسری کے پیچھے ہو لیتا ہے۔ راستے میں اسے ایک تیسری عشوہ طراز جاتی ہوئی ملتی ہے، حاتم طائی فوراً اس پر ہزار جان سے عاشق ہو جاتا ہے اور عشق صادق کا دم بھرنے لگتا ہے۔ شفیق اور حاتم طائی دونوں حضرات نازنینوں کے تیر مڑگاں سے فوراً کھل ہو جاتے ہیں۔ ان کے لیے نہائی اداہلکت کا حکم رکھتی ہے۔

لیکن شفیق کا پہلا عشق فی الواقع ایک طویل اور سنجیدہ افئیر (affair) تھا۔ ۱۹۴۰ء کے برکت کے سال میں جب وہ سیڈیکل کالج لاہور میں تھروڈائیر کا طالب علم تھا، اس نے وائی ایم سی اے میں ایک بیڈمنٹن کے میچ میں (یا شاید سنیما میں، مجھے اچھی طرح یاد نہیں) مس 'ج' کو پہلی بار دیکھا۔ اس کا بالوں کو گوندھنے کا اسٹائل ہوشربا تھا۔ اس کی آنکھیں گرما کے آسمان کی مانند نیلی تھیں۔ بہر حال، شفیق کی رائے تھی کہ وہ نیلی ہیں۔ نوجوان میڈیکو میچ کے ختم ہونے تک کانوں اور سر تک 'ج' کی محبت میں ڈوب چکا تھا۔

'ج' سے اس کی محبت بڑی طویل اور صبر آزمائی تھی۔ اس نے اس ایک عشق میں ایسی ثابت قدمی اور پامردی کا ثبوت دیا کہ اس کے دوست حیران ہو گئے۔ متعدد وقفوں اور انٹرپشنز (interruptions) کو چھوڑ کر یہ محبت پورے آٹھ سال تک رہی۔ 'ج'، جو تین بہنوں میں سب سے چھوٹی تھی، شفیق سے زیادہ

بیڈمنشن کو چاہتی تھی۔ شفیق کو اس سنگ دل محبوبہ سے کبھی روبرو ہو کر بات کرنے کا موقع نہ مل سکا۔ 'ج' نے غیروں سے کہا اور غیروں سے سنا لیکن اپنوں سے، یعنی شفیق سے، نہ کبھی کچھ کہا نہ سنا۔ محبوب کی اس بے اعتنائی نے شفیق کو اسے رام کرنے کے لیے اور زیادہ بے صبر اور ضدی بنا دیا۔ اس نے 'ج' کے والدین کو رشتے کے لیے درخواست دی، جو انھوں نے رد کر دی۔ شفیق نے "مدو جزر" لکھ کر 'ج' کے کنبے سے انتقام لیا۔ "مدو جزر" کی سب کہانیوں میں وہ خود ہیرو ہے، مس 'ج' ہیروئن (اس کے نام مختلف کہانیوں میں مختلف ہیں، مگر وہ حقیقت میں ایک ہی لڑکی ہے)۔ کنبے کے بعض قابل اعتراض افراد کے تھمب نیل (thumbnail) خاکے ٹیکھی اور لطیف طنز کے شاہکار ہیں۔ "مدو جزر" 'ج' کے نام ایک شعر کے ساتھ منسوب کی گئی جس میں ج سے غیروں سے کہنے سننے کا شکوہ کیا گیا تھا۔ اس نے کتاب کی دو جلدیں تحفہ 'ج' کے ہاں بھجوا دیں۔ مجھے یہ معلوم نہیں کہ آیا 'ج' کے کنبے والوں نے "مدو جزر" کے مختلف کرداروں کے روپ میں اپنے کو پہچانا یا نہیں، البتہ یہ یقینی ہے کہ ان کا انداز اس کے بعد سخت ہو گیا۔ 'ج' کے ساتھ شفیق کی نسبت کے پراسپیکٹ (prospects) بالکل مدہم ہو گئے۔

"مدو جزر" غالباً ۱۹۴۳ء میں شائع ہوئی۔ اس وقت 'ج' افیئر اپنے پورے عروج پر تھا۔ شفیق کی فوجی ڈیوٹی اسے لاہور سے دور لیے پھرتی رہی۔ وہ اب دوسرے محبوبوں کے اشارے دینے لگا اور ہم نے سمجھ لیا کہ 'ج' افیئر ہمیشہ کے لیے ختم ہو چکا ہے، اور ہم سب نے اطمینان کا سانس لیا۔

میری حیرت کا اندازہ سمجھیے کہ جب میں ۱۹۴۸ء میں انگلستان سے واپسی پر شفیق سے لاہور میں ملا تو 'ج' افیئر ابھی چل رہا تھا۔ شفیق نے 'ج' کے کنبے کے افراد میں سے ایک صاحب سے — جو "شیطان سیریز" کی کہانیوں میں شیطان کے ور بجنل بن کر مشہور ہوئے اور جو خود بھی 'ج' کو کورٹ (court) کر رہے تھے — دوستی اور بے تکلفی کی راہ درسم پیدا کر لی تھی۔ ان صاحب نے کمال قربانی سے کام لیتے ہوئے 'ج' کے معاملے میں شفیق کی مدد کرنے کا وعدہ کیا تھا۔ ایک شام کو جب میں شفیق کے ساتھ میس میں تھا تو ان صاحب نے فون پر مطلع کیا کہ 'ج' کے والدین رشتے پر راضی ہو گئے ہیں۔ یہ خوشخبری سننے ہی شفیق کے ہاتھ پاؤں پھول گئے۔ ازدواجیت کے خیال نے اسے چمکی (panicky) بنا دیا۔

"اب کیا ہوگا؟" اس نے مجھ سے پوچھا، "وہ لوگ مان گئے ہیں۔"

"ہوگا کیا!" میں نے چڑ کر کہا، "یہی تم چاہتے تھے۔"

”نہیں یا خالد! اب یہاں سے تہہ ملی کرانا پڑے گی۔“

یہ رومان کچھ عجیب لگتا ہے۔ ’ج‘ کو حاصل کرنے کے لیے آٹھ نو سال کی مسلسل اور پیہم جنگ و دو اور پھر کامیابی پر افسوس اور حسرت کا اظہار! ”سیاحت نامہ نادر شاہ افغانی“ میں نادر شاہ صاحب کے ”فلسفہ شادی و محبت“ سے مندرجہ ذیل ہر طلف اقتباس پڑھنے کے بعد یہ رومان غالباً اتنا عجیب نہیں لگے گا۔

ہمارا فلسفہ ”شادی و محبت“ ہمارے خیال میں اگر محبت کو شادی سے اور شادی کو محبت سے دور رکھا جائے تو دونوں نہایت مفید چیزیں ہیں لیکن نوجوان نہایت جلد بازی سے کام لیتے ہیں۔ دوسروں کے تجربے سے مستفیض نہیں ہوتے۔ نتیجہ یہ ہوتا ہے کہ خواہ مخواہ شادی مول لے بیٹھتے ہیں۔ اکثر مشاہدے میں آیا ہے کہ جو لوگ شادی سے پہلے سمجھتے تھے، وہ شادی کے بعد بھی سمجھتے ہیں۔ ہم کبھی نہیں سمجھتے، حالانکہ ہم کسی زمانے میں بڑے ہانکے البیلے نوجوان مشہور تھے۔

راولپنڈی میں شفیق کئی غیر شادی شدہ لڑکیوں کی ماؤں کا منظور نظر رہا۔ آٹھ نو سو روپے تنخواہ پانے والا صحت مند، اسرارٹ اور خندہ جیس فوجی ڈاکٹر، جو اتنی اچھی کتابیں بھی لکھتا تھا، انھیں اپنی لڑکیوں کے لیے آئیڈیل شو ہر دکھائی دیتا۔ اس کے پاس ایک چھوٹی اٹالوی ٹاپالینو گاڑی بھی تھی۔ صرف دو کے لیے۔ ماؤں نے اس مستقل عاشق کو مستخر کرنے کی کوشش کی۔

اس کے رومانس کی تاریخ لکھنے کے لیے بڑی فرصت درکار ہے۔ کچھ عرصے وہ راولپنڈی میں (یہ اس کے انگلستان جانے سے پہلے کا قصہ ہے) اپنی ٹاپالینو میں ایک جرمن لڑکی کو بٹھائے نظر آتا رہا۔ اس لڑکی نے فوراً بعد ایک ”ٹیلوانڈین لڑکے“ سے شادی کر لی۔ پھر ایک اور لڑکی تھی جسے وہ پیار سے ”مینڈھا“ کہا کرتا تھا۔ اس کی ”ٹکھیں بڑی بڑی اور غزالی تھیں، اس کی صورت بھولی بھالی اور بے کشش تھی، اس کا قد قدرے چھوٹا تھا (شفیق کو چھوٹے قد کی لڑکیاں سخت ناپسند ہیں، مگر ”مینڈھے“ کی دوسری خوبیاں اس کے چھوٹے قد کے عیب کی تلافی کر دیتی تھیں)۔ وہ اس سے شادی کر لیتا مگر اسی اثنا میں وہ ایک اور لڑکی سے مل جاتا جس کے ”نقوش“ ”مغنی“ تھے اور قد لانا۔ اسے وہ چھوڑ دینے کے بعد ”مس گھوڑا“ کے قحب سے یاد کیا کرتا۔ اس سے اس سے اس لیے شادی نہ کی کہ اس کا بھائی (یا ماموں) کیونست نکلا۔ اس کے رومانس اس کی جتنی صحت مندی اور اچلتے ہوئے دلوں کی outlet ہیں۔ شادی سے یہ دائمی کنوارا سخت خائف ہے۔

انگلستان سے واپسی کے بعد یا تو اس میں متانت اور پختگی آگئی ہے اور یا وہ اپنے رومانسوں کے متعلق کم سخن ہو گیا ہے۔ اس کا آج کل کوئی رومان سننے میں نہیں آتا۔ ایک اور امکان بھی ہے کہ اس محبت کرنے والے شخص نے آخر اپنے ساتھی کا انتخاب کر لیا ہو۔ اس نے اتنے لوگوں کو مسرت دی ہے — وہ مسرت اور طمانیت کا سب سے زیادہ حق دار ہے۔

یہ میرا دوست شفیق الرحمن ہے۔

اس کے چہرے پر علم اور محبت کی جوت ہے۔ اس کی متنوع رنگارنگ کی معلومات، اس کا بات کرنے کا شکستہ اور دلچسپ انداز، اس کی انسانیت — یہ سب صفات اسے ایک بڑے لطف ساتھی اور دوست بناتی ہیں۔ ڈرائنگ روم میں یا باہر کھلی سڑک پر اس کی باتیں ایک ساحر ڈالتی ہیں اور مردہ ترین سے مردہ ترین دل میں بہا لے آتی ہیں۔

اکثر ادبی مزاج کے لوگوں کو سفید بالوں اور ایک اعصابی بے سکونی کی شکل میں عملی زندگی میں داخل ہونے کی قیمت ادا کرنا پڑتی ہے۔ اسے یہ قیمت ادا نہیں کرنا پڑی کیونکہ اس نے ادب کے فن کے ساتھ زندہ رہنے کے فن سے غفلت نہیں برتی۔ لکھنا اس کے لیے خون اور پسینہ بہانا نہیں بلکہ زندہ رہنے کی مانند ایک دلچسپ اور بے لطف شغل ہے۔

میرے ترقی پسند دوست کا اعتراض کہ شفیق طبقاتی شعور سے بیگانہ ہے، شاید درست ہو۔ ایک اچھا، ایماندار دل اور تندرست جسم طبقاتی شعور سے زیادہ ضروری چیزیں ہیں۔ یہ ممکن ہے کہ ایک آدمی میں بڑا گہرا طبقاتی شعور ہو اور جذباتی طور پر وہ اتنا بے حس ہو جتنا ایک پتھر کا ٹکڑا۔ مجھے یہ تمنا ضرور ہے کہ شفیق بھی کالو بھنگی یا اپنے پیرے علی کے متعلق کوئی افسانہ لکھے اور ڈرائنگ روم اور ڈانس ہال کی گھونٹ دیئے والی فضا سے باہر زندگی کے کوچوں میں نکل آئے۔ جب وہ الیونگ سوٹ کے ڈیموں (dummies) کی بجائے ان عام آدمیوں کے بارے میں لکھے گا جو جرنیلوں اور بادشاہوں سے کہیں زیادہ اہم اور عظیم ہیں، تو اس کے قلم میں ایک نئی توانائی اور جولانی آجائے گی۔ فنکار کے لیے سب سے بڑا خطرہ اس کا ذریعہ معاش ہوتا ہے۔ روٹی تو اسے بہر طور کمانا ہی ہے، مگر اُسے چوکس رہنا چاہیے کہ کہیں وہ اپنے پیشے کے ماحول میں ڈھل کر نہ رہ جائے۔ یہ فنکار کی موت ہے اور ایک سچا فنکار ہمیشہ

سوسائٹی کی قبول شدہ قدروں اور معیاروں کے خلاف برسرِ پیکار رہتا ہے۔ اس کا یہ مطلب نہیں کہ وہ ضرور لہجے پال ہی رکھے اور کلب میں چادر پہن کر جا بیٹھے، بلکہ یہ کہ اسے یہ احساس رہنا چاہیے کہ دنیا کی عزت اور آدابِ محفل کے notions ضروری طور پر صحیح نہیں۔ شفیق سے مجھے اکثر یہ شکایت رہی ہے کہ اپنی تحریروں اور افسانوں میں وہ اخلاق کے معاملے میں ایک بوڑھی کنواری چچی کا رویہ رکھتا ہے۔ وہ احتیاط برتتا ہے کہ اس کے قلم سے کوئی ایسا خیال نہ ادا ہو جائے جو بستر میں پڑھتی ہوئی اسکول کی لڑکی کے چہرے کو شرم سے لال کر دے۔ اسے شریف لوگوں کی طبائعِ سلیم کا بڑا خیال رہتا ہے۔ اس سے اس کی تحریروں میں دودھ اور شور بے کا اثر آ جاتا ہے۔ ہم اپنے ادب کو واڈ کا کی طرح تیز اور چڑھ جانے والا پسند کرتے ہیں۔

یہ میری تمنائیں اور شکایتیں ہیں۔ ”برساتی“ میں اس نے انشا کی بڑی قوت کا ثبوت دیا ہے۔ میں اس قوت کو کسی عظیم تر مقصد کے لیے استعمال ہوتے دیکھنا چاہتا ہوں۔

(منقوش، لاہور، شغنیاء نمبر، جنوری ۱۹۵۶ء)

سعادت حسن منٹو

آزاد شرب، مضطرب منٹو۔ ایک اور واحد منٹو۔ کی موت سے اردو ادب کی دنیا پر ایک ایسی گھناٹو پانسر دگی کا بادل چھا گیا ہے جس کی مثال ہماری پوری یادوں میں مشکل سے ملے گی۔ ادب پیدا کرنے والے پہلے بھی گزرتے رہے ہیں لیکن مجھے یقین ہے کسی کی موت سے بھی ہم نے اپنے کو اس درجہ غریب اور کم مایہ نہیں محسوس کیا جس قدر اس بوہمیں مصنف کی موت سے۔ نثر کا عظیم زر کارہم میں سے اٹھ گیا ہے اور اس کے بغیر فن اور انسانیت کی مغل سونی اور ویران ہو گئی ہے۔ ویسے تو یہ نقصان ساری انسانیت اور ساری ادبی دنیا کا نقصان ہے مگر ہم میں سے کتنوں کے لیے، جو اسے محض اس کے افسانوں کے ذریعے جانتے تھے، یہ ایک نہایت شدید ذاتی نقصان ہے۔ اتنا ذاتی جتنا ایک بے حد پیارے اور عزیز دوست کا گزر جانا۔ بوہمیا کے پُر تصویر کوچوں میں روشنیاں ماند پڑ گئی ہیں اور دنیا کو کھونے والے اور اس کے رواجوں کی جکڑ بند یوں سے آزاد بوہمیا کے باسی اپنے استاد، اپنے بادشاہ سے محروم ہو گئے ہیں۔ تاہم یہ اقرار کرنا پڑے گا کہ یہ سوگ صرف بوہمیا والوں کا سوگ نہیں۔ انسان سے محبت کرنے والے، جھوٹ اور ریاکاری سے نفرت کرتے والے، اردو نثر کے عاشق، سب آج اس چھڑنے والے مصنف کے لیے روتے ہیں۔ اس کے حرف گیر، اس کی ادبی عظمت کے منکر، اس کی ذات پر اوچھے وار کرنے والے اس کی زندگی میں بڑے مصروف رہے۔ انھوں نے اس کے فن کو بڑھتی کی کارگیری سے تشبیہ دے کر اس کا مذاق اڑایا۔ وہ بے چارے اس سے آگاہ نہ تھے کہ اس طرح دراصل وہ اس کے فن کی عظمت کا اعتراف کر رہے تھے۔ اگر اس کا فن واقعی کارگیری تھا، اگر واقعی یہ اتنی ہی آسان تھا تو وہ خود کوشش بسیار کے باوجود اس جیسی ایک بھی کہانی کیوں نہ لکھ سکے۔ انھوں نے اسے نقش نگار کہا اور ایک بہادر مگر در ماند روزگار مصنف کی عجیب وارفہ مزاج زندگی کو دنیاوی عزت داری کی عینک سے دیکھ کر ناک بھوں چڑھائی۔ وہ خود چاہے نیکی کے پتے ہوں مگر انھیں اس انسان کی عظمت کا کیا اندازہ ہو سکتا

تھا۔ یہ لوگ اس کی زندگی میں مصروف رہے۔ چپکے سے، سرگوشیوں میں انہوں نے ”گلیورر ڈریولز“ کے بالشتیوں کی طرح دیو کے پاؤں سے زمین کھود کر اسے گرانے کی کوشش کی، کہ زندگی میں وہ اس سے ڈرتے تھے۔ اب وہ بھی اس کی موت کے سانچے سے سن ہو گئے ہیں۔ شاید انہوں نے اس مرے ہوئے ”آوارہ مزاج“ کی کمزوریوں اور کوتاہیوں کو اب معاف کر دیا ہے اور اس کے ساتھ ہی اپنے گریبانوں میں جھانک کر اس برائی، اس کمینگی کی ایک جھلک دیکھ لی ہے جو ان کے دلوں میں چھپی بیٹھی ہے۔ ان میں شاید اب ایسا کوئی نہیں جسے اس کی موت سے تھوڑا بہت صدمہ نہ پہنچا ہوگا۔ انہیں بھی غالباً احساس ہوا ہے کہ یہ موت کوئی معمولی موت نہ تھی اور یہ کہ اس کی موت سے ہمارے دب میں ایک ایسا خلا پیدا ہو چکا ہے جو آسانی سے پُر نہیں ہو سکے گا۔

ہمارے پاس یقیناً اب بھی الفاظ کی رنگین مصوری کرنے والے، روحانیت اور شہریت کے دیے جلانے والے مصنف موجود ہیں لیکن مختصر افسانہ نگاری کا استاد ہم سے ہمیشہ ہمیشہ کے لیے رخصت ہو گیا ہے۔ وہ اب پھر نہیں آئے گا۔ اردو ادب۔ بلکہ مجھے یہ کہنے کی اجازت دیجیے کہ دنیا کا ادب۔ اس کے جانے سے صحیح معنوں میں مفلس ہو گیا ہے۔ وہ سو پاساں اور چیخوف کی صف میں تھا۔ وہ ان کا ہمسر تھا۔ شاید بلحاظ فن ان سے بھی قدر آور تھا۔ وہ اپنی مختصر زندگی میں ہمارے ادبی منظر پر ایک دیو کی طرح چھایا ہوا تھا۔ سچے موتیوں کی سی پاک نش میں وہ اپنے افسانوں سے ہمارے سونے ہوئے خمیروں کو کچھو کے دیتا تھا، ہماری خود طمانیت اور مصلحت نوشی میں احساس کی سوئیاں چھبوتا تھا اور بار بار ہمیں ایک ایسا مکمل صاف شفاف آئینہ دکھاتا تھا جس میں ہم اپنے اصل روپ کا عکس دیکھنے سے نہ بچ سکتے تھے۔ وہ ہمیں سوچنے اور ایک بہتر انسان بننے پر مجبور کرتا تھا۔ اور جب میں ایک ”بہتر انسان“ کہتا ہوں تو میری مراد آپ کے سلیجے ہو۔ یہ شعراء، مصلحت اندیش انسان سے نہیں ہے جو عموماً اپنی خود غرضی کو اپنی سوجھ بوجھ کا نام دیتا ہے اور جس کے سامنے اپنی اور اپنی اولاد کی بہتری اور ترقی کے سوا اور کوئی مقصد نہیں ہوتا۔ ہمارے ادب میں متشرع نیکی اور مصلحت اندیشی کی تعلیم اور ہدایت ایک سے زیادہ مصنفوں نے دینے کی کوشش کی ہے۔ اس آشرم کا بڑا پروہت ہمارے ہاں ڈپٹی نذیر احمد ہے جس کے ناول ہمیں یہ تعلیم دیتے ہیں کہ ہم نذیر احمد جیسے بن جائیں۔ دنیاوی لحاظ سے عزت دار، صوم و صلوة کے پابند، کفایت شعراء اور گانٹھ کے پورے۔ منٹو کے ”بہتر انسان“ میں ان اوصاف میں سے کوئی بھی چیز نہیں، مگر

انسانیت کی اصل روح اس میں موجود ہے۔ وہ ایک ایسا انسان ہے جس کا غالباً منہ دیکھنا بھی آج کے ڈپٹی نڈیر احمد گوارا نہ کریں گے اور اپنے بچوں کو اس کے پاس بٹھانا گناہ سمجھیں گے۔ منٹو کا 'بہتر انسان' اشراف میں سے نہیں۔ آپ اسے نہ مسجد میں پائیں گے، اور نہ ہی غالباً کلب ہاؤس میں۔ آپ اسے زندگی کی سڑک پر رواں دواں پائیں گے، اپنے ہم جنسوں سے محبت کرتا ہوا، اپنی زندگی کے خزانے کو ایک سنجوس کی طرح سینے سے لگائے رکھنے کی بجائے ایک سخی کی طرح لٹاتا ہوا۔ سعادت حسن منٹو کسی 'ازم' کا مبلغ نہ تھا۔ اس نے اپنے بے مثل فن کو کسی پرانے زمانے کے ضابطہ اخلاق کے تابع کر کے اسے بے جان اور جھوٹا نہیں بنایا تھا اور اگر اس کا کوئی 'ازم' تھا، کوئی ضابطہ اور کوئی مسلک حیات تھا، جسے وہ شدت سے اپنائے ہوئے تھا، تو یہ مسلک تھا انسانیت سے محبت کا مسلک، اور اس سے بڑا مسلک اور ہو بھی کیا سکتا ہے؟ ایسے آدمی کی موت کتنا بڑا نقصان ہے، خاص طور پر اس لیے کہ وہ ایک بڑا فن کار بھی تھا۔ ہمارا نقصان اس لیے بھی ناقابل تلافی ہے کہ منٹو بھی اپنے فن کی معراج تک نہیں پہنچا تھا۔ مجھے یقین ہے کہ بڑے اور عظیم تر شاہکاروں کو ابھی اس کے قلم سے نکلتا تھا۔ اس کا ذہن ٹیکسپیئر کے ذہن کی طرح زرخیز تھا۔ لاتعداد کرداروں کی جمنیں اس میں زندگی سے روشناس ہونے کے لیے تڑپ رہی تھیں اور یہ مکمل اور حساس فن کار ہمیشہ اور ہر لمحہ اپنے فن میں تکمیل کے لیے کوشاں تھا۔

جو کچھ اس نے ہمارے ادب کو دیا ہے، وہ عظیم اور آن مٹ ہے، ان لازوال چیزوں میں سے جو ایک بار عالم وجود میں آ جانے کے بعد زندہ رہتی ہیں۔ اس کے لیے شاہکار لکھنا ایک ایسا ہی معمول تھا جیسا اس کے کئی ہم عصر افسانہ نگاروں کے لیے بے جان اور بے حسے انسانے قلمبند کرنا۔ اس کی چیزیں زندہ رہیں گی، لیکن جسے اب ہم جیتے جی یاد کرتے رہیں گے، جس کا اب ہم سدا سوگ منائیں گے، وہ انسان سعادت ہے۔ کیسا خوبصورت انسان تھا وہ! وہ ساری انسانیت سے بھائیوں کی طرح محبت کرتا تھا۔ وہ دوسروں کے لیے جان دے سکتا تھا۔ خود وہ ایک لفظ کے لیے بھی الجھنوں اور دکھوں سے آزاد نہ ہو سکا۔ ہم سب جانتے ہیں اُسے کس چیز نے مارا... مگر نہیں، اس کی قاتل شراب نہ تھی۔ "کوئی تنگی ہی تنگی ہے، کوئی ترشی ہی ترشی ہے!" اس نے ایک دفعہ چچا سام کے نام ایک خط میں شکایت کی اور وہ تنگی اور ترشی اس کی زندگی میں ایک زندہ ہولناک حقیقت تھی۔ ہم سب جانتے ہیں، اسے بچایا جاسکتا تھا۔ لیکن جب وہ مر رہا تھا، خودکشی کر رہا تھا تو ہم اس کے افسانے پڑھنے اور ان پر تنقیدیں کرنے میں لگے

کہ افسانہ بڑے عمر سے تک اشاعت پذیر نہ ہو سکا تھا۔ پھر میں نے اسے اپنے ناشر دوست کو بھجوایا۔ اس نے اسے منٹو کو پڑھنے کے لیے دیا۔ منٹو نے اسے پسند کیا مگر وحشیانہ کاٹ چھانٹ اور قطع برید سے اسے آدھا کر ڈالا۔ کئی ایسے ہیروں کے ہیروں پر لکیر پھیر دی جو میرے نزدیک بڑے خوبصورت اور محرک انگیز تھے لیکن جو افسانے کی وحدت و تاثیر میں یقیناً کسی طرح مددگار نہ تھے۔ یہ افسانہ ”اردو ادب“ (جو میرے ناشر دوست کے محلے کا نام تھا) میں چھپنے کے لیے تین لیا گیا۔ لیکن جب میرے دوست نے مجھے لکھا کہ اس کی تھوڑی سی قطع برید کی گئی ہے تو میں نے اپنے افسانے کو ایک نئے روپ میں، مجھے دکھائے بغیر، شائع کرنے سے روک دیا۔ افسانے کا مسودہ مجھے بھیجا گیا۔ مجھے فی الواقع بڑا غصہ آیا۔ میرے افسانے کی اس سفاکی سے کانٹ چھانٹ کرنے والا منٹو کون تھا! میں اپنی حماقت میں یہ نہ سوچ سکا کہ یہ کٹر بیونت فن کے ایک استاد نے کی تھی اور اس طرح ایک ژولیدہ اور پریشان رپور تاژ سے ایک نادر لطافت اور تاثر کا مختصر افسانہ بن گیا تھا۔ یہ افسانہ بعد میں ”کھویا ہوا فن“ کے عنوان سے ”سورج“ میں چھپا۔ اب بھی میرا خیال ہے کہ میں شاید اس سے بہتر کہانی کہی نہ لکھ سکوں گا۔ صرف منٹو کی کاٹ چھانٹ نے اسے ایک کامیاب کہانی بنا دیا۔ مجھے یہ کہنا چاہیے کہ یہ میری نہیں بلکہ منٹو کی اچھی کہانیوں میں شمار ہو سکتی ہے، کیونکہ بات کہنے کی نسبت اسے ان کہا چھوڑنا کہیں بڑا فن ہے۔ سچ ہے کہ چھوٹی سی چیز سے فن میں عظمت آ جاتی ہے مگر عظمت کوئی چھوٹی چیز نہیں، اور ہمارے بہت سے افسانہ نگار بات کو بہت زیادہ کہہ کر اپنی تخلیقات پیدا نہیں کرتے بلکہ انھیں ہمیشہ کے لیے فن کر دیتے ہیں۔ مگر اس وقت میں یہ سب کچھ نہ سمجھتا تھا اور مجھے منٹو سے اس کی اس بے رحم تصحیح کی وجہ سے کافی کد سی تھی۔ اب جب وہ مجھ سے ملنے کا خواہش مند تھا تو مجھے چارو ناچار اپنے دوست کے ہمراہ اس کے ہاں جانا پڑا۔ وہ ہال روڈ پر بلکہ نما مکانوں کے بلاک میں سے ایک تھا۔ وہ اپنی کی چلی منزل میں رہتا تھا۔ یہ چھوٹے خوشنما مکان نیم دائرے میں ایک سبز گول باغیچے کو احاطہ کیے ہوئے تھے۔ جگہ یقیناً ایسی تھی جسے انگریزی میں پاش (posh) کہا جاسکتا تھا۔ اردو کے ایک مصنف کے لیے بہت زیادہ پاش جس کی گزر بھٹ اس کی تحریروں پر تھی۔ میں یہ توقع کر رہا تھا کہ منٹو غلیظ بالکلے والے ایک تنگ دھار یک فلیٹ میں رہتا ہوگا۔ میرا خیال ہے کہ برآمدے کے باہر سبز جھلسلیوں کی جافری بھی موجود تھی۔

میرے دوست کے دستک دینے پر ایک آدمی نے آکر دروازہ کھولا، ایک آدمی جس کا سر بڑا اور

گنبد نما تھا اور جس کی آنکھیں اس کے کھلے فراغ ماتھے کے نیچے جیسے باہر نکلی ہوئی تھیں۔ یہ ایک انسان کی آنکھیں نہ تھیں۔ میں نے ایسی عجیب آنکھیں پہلے کسی انسانی چہرے میں نہ دیکھی تھیں۔ یہ آدمی ایک بے عیب، سپید پا جاے اور کرتے میں ملبوس تھا اور اپنے ایک ہاتھ میں ایک کھلا فاؤنٹین پین لیے ہوئے تھا۔ خوشی اور اخلاص کی روشنی چمکی اور اس نے اتنی گرم محبت سے تمنا تا ہوا ہاتھ ملا یا کہ اسی وقت مہری ساری سرد مہری، سارا جھینپو پن دور ہو گیا۔ تاریک اجنبی دیوار جو دو انسانوں کے درمیان ہوتی ہے، پانی کی طرح بیٹھ گئی۔ میں اُسے جانتا تھا، وہ میرا ہر سوں کا دوست تھا۔ منٹو لے کے کاؤچ پر بیٹھ گیا۔ اس پر ایک کاہلی بک کھلی رکھی تھی۔ ہمارے آنے سے پیشتر وہ ایک افسانہ لکھنے میں مصروف تھا۔ (یہ افسانہ اس کی کہانیوں کے مجموعے "چغذ" میں شامل ہے۔) اُن دنوں وہ ہر روز ایک افسانہ مکمل کر کے اپنے ناشر کے حوالے کر رہا تھا۔ ایک افسانے کا معاوضہ اسے تیس یا بیس روپے مل جاتے تھے۔ یہ روپے آشتیہ مزاج بوہیمین کے لیے بڑے کام کی شے تھے۔ ان سے وہ 'کافر' حاصل کی جاسکتی تھی جو اس کے منہ سے لگی ہوئی تھی اور جو اس کی تنگی و ترشی کے درد کو تسکین دیتی تھی۔ ان سے اس کی بیوی اور پیارے بچے آرام اور فراغت کی گھڑیوں سے ہمکنار ہو سکتے تھے۔ کمرے میں ہر چیز صاف ستھری اور قرینے سے رکھی ہوئی تھی۔ کاؤچ کے پاس تپائی پر ایک گلدان تھا۔ (اس میں اصلی چمکیلے پھول تھے!) اور ایک الیش ٹرے بھی تھی۔ یہ آدمی نازک مزاج اور نفاست پسند ہے، میں نے سوچا۔ وہ اپنی زندگی میں بھی اسی نظم اور قرینے کا شیدائی ہے جسے وہ اپنی تخلیقات میں بروئے کار لاتا ہے۔ ہر ایک لفظ تراش سے درست اور اپنی جگہ پر قرینے سے بیٹھا ہوا۔ یہ ایک بڑے مصنف کا کمرہ نہ تھا؛ یہ ایک شہر کے اچھے کھاتے پیتے وکیل یا آفس سپرنٹنڈنٹ کا کمرہ ہو سکتا تھا۔ ایک مصنف کے کمرے میں آدمی ایک پُر تصویر افراتفری کی توقع کرتا ہے۔ ہر چیز نیچے اوپر، میز پر کاغذوں اور کتابوں کے گڑ بڑا بار، باسی قبوے کے پیالے، فرش پر پوے ہوئے سگریٹوں کے ٹکڑے۔ بعض عظیم ترین مصنفوں نے ایسے کمروں میں اپنی بڑی کتابیں تخلیق کی ہیں۔ بالزاک ایسے ہی ماحول میں کام کرتا تھا اور اپنے ارد گرد کی بے نظمی میں خوش تھا۔ اسی طرح، مجھے یقین ہے، دوستووسکی لکھتا تھا جس کا لکھنے کا کمرہ (جب وہ جیل کا حجرہ نہ ہوتا تھا) ایک باقاعدہ پُر خانہ ہوتا تھا۔ اسی طرح بد نظمی اور افراتفری کا حامل ان کا عظیم فن ہے۔ ان کے بڑے ناول اچھے ہوئے، طوفانی اور ناز شیدہ ہیں، اچھی چیزوں سے بھرے ہوئے، لیکن بہت کچھ کچرے اور رومی سے بھی اٹے

ہوے۔ ان میں نظم اور تکنیک کا شائبہ نہ تھا۔ ان کے ناولوں کو پڑھنا گویا ایک وسیع کھاڑ خانے میں داخل ہونا ہے جہاں پہلے پہل تو انسان پریشان ہو جاتا ہے، پھر کھاڑ کے ڈھیروں میں سے اس کی آنکھ نو اور پر پڑتی ہے۔ اور کیسے عجیب نو اور پریشانی اور الجھن کے درمیان پڑھنے والے کے دماغ میں لوجھل اٹھتی ہے اور اُسے اپنی محنت اور کاوش کا خوبصورت صلہ مل جاتا ہے۔ منٹو اپنے فن میں پھیلاؤ اور بے ترتیبی سے نفرت کرتا تھا۔ یہی نفاست پسندی، نظم اور سلیقے سے محبت وہ اپنے ارد گرد کی چیزوں میں پسند کرتا تھا۔ ہر چیز اپنی ٹھیک جگہ پر ہونی چاہیے۔ ہر شے صاف ستھری ہونی چاہیے۔ اس کے صفائی اور قرینے کے خبط کے بارے میں میرے ناشر دوست نے مجھے کئی ایک دلچسپ باتیں بتا رکھی تھیں۔ اب میں نے اس کا خود تجربہ کیا۔ میرے سامنے کاؤچ پر اپنی سپید لمبی مخرومل انگلیوں میں ایک جلتا ہوا سگریٹ پکڑے اور مجھے گائے جیسی بڑی آنکھوں سے دیکھتا ہوا جو بوٹے سے قد کا شخص بیٹھا تھا وہ اپنی ذات میں بھی سترے پن کا قائل تھا۔ اس کے کپڑے سپید اور اجلے تھے۔ اس کے ایک غیر قدرتی رنگت والے چہرے میں سب سے زیادہ اکتھار کرنے والی اور مستحکم اس کی بڑی اُمدتی ہوئی آنکھیں تھیں۔ وہ فی الواقع غیر انسانی اور خوفناک تھیں، جنہیں گویا دیوتاؤں نے خصوصیت سے انسانوں کی ردحوں میں جھانکنے، ان کی اچھائی اور کمینگی کی عکاسی کرنے کے لیے بنایا تھا۔ میں نے انہیں خوفناک کہا ہے، یہ پوری سچائی نہیں، چونکہ یہ ”رپ ڈین وکل“ کے گاؤں کی پہاڑیوں کی طرح ہمیشہ ایک ہی رنگ اور یکساں کیفیت کی نہ رہتی تھیں۔ وہ خوشی اور محبت سے بھی لبریز ہو سکتی تھیں، اور پھر ان سے خوبصورت اور کوئی آنکھیں نہ ہوتی تھیں؛ وہ چلبلی ہنستی ہوئی آنکھیں بھی بن جاتی تھیں اور اتنی معصوم بھی جتنی ایک دودھ پیتے بچے کی آنکھیں؛ اور وہ پتھر کی آنکھیں بھی تھیں، تلخ اور سرد مہرا میں نے بعد میں ان کی یہ سب مختلف کیفیات دیکھیں۔ اس کی آنکھ کے بدلنے سے وہ انسان بھی بدل جاتا تھا۔ بعض وقت اتنا مختلف کہ آپ اس کو پہچانتے نہ تھے اور ڈر جاتے تھے۔ مگر اُس روز اپنے اس کمرے میں منٹو سے زیادہ پیارا بیٹھا دوست اور کوئی نہ ہو سکتا تھا۔

ہمارے معذرت کرنے پر کہ ہم اس کے کام میں مغل ہوئے ہیں، اس نے خندہ پیشانی سے کہا، نہیں بالکل نہیں، اس کے لکھنے میں اس سے کوئی حرج نہیں ہوتا۔ ہمارے جانے کے بعد وہ افسانے کو اسی سرے سے بھر شروع کر دے گا جہاں اس نے اسے چھوڑا تھا۔ اس نے مسودہ اٹھا کر ہمیں دکھایا۔

آخری فقرہ ابھی نامکمل تھا۔ وہ سوڈا اور الہامی لمحے کا قائل نہ تھا۔ اس نے کہا کہ رات کو سوتے وقت وہ دوسرے روز کے افسانے کی کہانی کے موضوع کے لیے بڑے ہاتھ پاؤں مارتا ہے مگر کچھ ہاتھ نہیں آتا۔ صبح تک اسے کوئی پتا نہیں ہوتا کہ وہ کیا اور کیسا افسانہ لکھے گا۔ پھر حماست بنانے کے لیے جاتے یا قفل کرتے ہوئے اسے کوئی خیال سو جھٹتا ہے، پلاٹ ذہن میں آتا ہے، پھر چند کردار ابھرتے ہیں اور وہ افسانہ لکھنے بیٹھ جاتا ہے۔ پھر لامحالہ کردار خود افسانے کا بیڑا اٹھا لیتے ہیں۔ منٹوان کو تخلیق نہیں کرتا: وہ اس کی تخلیق کرتے ہیں۔ وہ اپنے کرداروں کے سامنے بے بس ہوتا ہے۔ منٹو ہمیشہ یہ بات اپنے دوستوں میں دہراتا تھا مگر اپنے آپ پر ”نقوش“ میں ایک چھوٹے سے خاکے میں اس نے اقبال کیا کہ یہ محض بکو اس ہے .. میری رائے میں صداقت ان دونوں نبھاؤں کے درمیان ہے۔ منٹو پلاٹ اور کرداروں کو سوچتا تھا مگر ایک واقعہ جان پڑنے کے بعد کردار مصنف کو اپنے ساتھ ساتھ چلاتے تھے اور افسانہ اپنے آپ کو خود لکھتا جاتا تھا۔ اس کا یہ مطلب نہیں کہ جوہری کی صناعتانہ نگاہ میں پردے جانے والے ایک ایک ہیرے کو پرکھنے سے بیگانہ ہو جاتی تھی۔ فن کار ہمیشہ چوکس اور ہوشیار رہتا تھا۔ چونکہ وہ جاندار کردار پیدا کر سکتا تھا اور الفاظ کی مصوری کا ماہر تھا، یہ کام اس کے لیے نسبتاً آسان تھا۔ لیکن اس کے نقادوں کا اس کے اپنے الفاظ کو چرا کر یہ سمجھ لینا کہ اس کا فن سہل تھا، بڑا حیرت ناگ ہے۔

”اوئے محمد خالد اختریار!“ اس نے اٹھ کر میری طرف سگریٹ کا پیکٹ بڑھاتے ہوئے کہا، ”تو سنیا اے میرے کولوں خواہ مخواہ بگڑا ہوا یا اس۔ بھائی، مینوں تیری چیز پسند آئی سی۔ میں اس دے ویج تبدیلی سے کوئی نہیں کہتی، صرف کٹ پھٹ کیتی اے۔“

اس کی اس معذرت سے میں شرمسار ہو گیا۔ اس کی آنکھیں مجھے محبت سے، کچھ ملزی سے دیکھ رہی تھیں۔ ”نہیں منٹو صاحب! میں ناراض تو نہیں ہوا۔“

”ہن ایہ چیز زندہ رہے گی!“ اس نے فیصلہ کن انداز میں کہا۔

میں اسے اچھی طرح نہ جانتا تھا اس لیے میں نے بنی اس تعریف کا قدرے برا مانا۔ یہ آدمی اپنے کو کیا سمجھتا ہے؟

”اچھا، ہن غصہ میں گانا کچھ دیر؟ میں کل آؤں گا۔ تو مینوں بڑا پیارا لگنا اس،“ منٹو نے ہمیں الوداع کرتے ہوئے کہا۔ اس نے میرے کچھ وقت پر مکمل فتح پائی تھی۔ یہ منٹو کا ایک چہرہ تھا۔ لیکن جیسا کہ

میں نے پہلے کہا ہے، اس کے کئی چہرے تھے۔

اس پہلی ملاقات کے بعد میں لاہور میں اپنے مختصر قیام کے دوران اس سے کئی بار ملا۔ اُسے میری لکھنے کی کوشش سے دلچسپی ہو گئی تھی۔ لیکن مجھے یہ خدشہ لاحق رہتا تھا کہ کہیں اس کی بڑی بڑی وحشت ناک آنکھیں میرے اندر نہ جھانک رہی ہوں اور کہیں وہ سچائی کو نہ بھانپ لیں۔ شاید وہ مجھے اپنے کسی افسانے کا کردار بنانا چاہتا ہے، میں اس خیال سے کانپتا تھا۔ میں خوش قسمت ہوتا اگر وہ مجھے اپنی کسی کہانی کے کرداروں میں سے ایک بنا لیتا۔ یوں میں جاوداں ہو جاتا۔ وہ، نسائی فطرت کا طالب علم تھا، اور اس روکھی، ریاکار دنیا میں سچے اخلاص کا جو یا۔ اس کی مجھ میں دلچسپی بھی زیادہ تر اس لیے تھی۔ پچیس سال کی جوانی خود غرض ہوتی ہے۔ وہ کھلے بازوؤں سے آگے بڑھا۔ میں نذیر احمد اور اس کے مقلدوں کے چند نایاب پند و نصائح پر عمل کرتے ہوئے پیچھے اپنے خول میں سکڑ گیا۔ ان پند و نصائح کے بغیر دنیا رہنے کے لیے سنہری جگہ بن سکتی ہے۔

پہلی ملاقات کے دوسرے روز ہی وہ میرے ناشر دوست کے ہاں مجھ سے ملنے آیا۔ میں اس دن بخار میں اکیلا پڑا تھپ رہا تھا۔ منٹو نے تقریباً ساڑن میرے پاس گزارا۔ مجھے یاد ہے کہ اس نے میری بیماری کا مذاق اڑایا اور اپنے کرتے کی جیب میں سے برانڈی کی ایک مچھوٹی بوتل سے مجھے پانچ چھ گھونٹ چنہا جانے پر مجبور کیا۔ مجھے مجبور کرنے کی خاص ضرورت نہ تھی اور میں نے اوجھے لمبے گھونٹ لیے۔ منٹو نے مجھے یقین دلایا کہ اب میں ٹھیک ٹھاک ہو جاؤں گا۔ اسے برانڈی کی چنگا کر دینے والی تاثیر پر مکمل ایمان تھا۔ اسے وہ زکام سے لے کر گنور یا تک سب امراض کے لیے اکسیر سمجھتا تھا۔ اس کی باتیں اب مجھے یاد نہیں رہیں۔ ہاں وہ مجھے بہلانے کے لیے متوازن بولتا رہا۔ اس نے کسی سے ملاقات کا ایک طویل اور قدرے بے سرو پا قصہ شروع کیا جس نے اس وقت مجھے شدت سے بور کیا۔ منٹو کی زبان بھکی اور لڑکھرائی تھی، مگر اس کے دماغ کی صفائی و صندلائی نہ تھی اور اس کی پچھلی گفتگوؤں کی تفصیلات کی یاد کبھی غلطی نہیں کرتی تھی۔ اس نے گھنٹوں کی اس کی باتوں نے مجھے کچھ تھکا دیا۔

وہ دوسرے دن میرے ناشر دوست کے پاس شاید اپنے ایک افسانے کے پیسے مانگنے کے لیے آیا۔ اس دن وہ ایک بدلا ہوا منٹو تھا۔ اس کی آنکھیں پتھر اور برف کی تھیں۔ میں اس کے پاس بیٹھا اور اسے باتوں میں لگانے کی کوشش کی۔ ایک گھنٹے میں اس نے ایک لفظ نہ کہا اور مجھے اس طرح دیکھا جیسے

ہم مکمل اجنبی ہوں۔ یہ میرے لیے ایک عجیب اور غیر مرئی تجربہ تھا۔ میں نے سوچا، کوئی تاریک قوت اس پر مسلط ہے۔ پیسے نے کروہ ایک لفظ کہے بغیر چپ چاپ اٹھ کر چلا گیا۔

اسی شام وہ پھر آیا تو بڑے اچھے موڈ میں تھا اور بڑا زندہ دل دوست ثابت ہوا۔ اس سے اگلے دن ہی وہ مجھے اپنے ہمراہ ڈیہور کی فلمی دنیا کی سیر کرانے لے گیا۔ یہاں اُسے ہر کوئی جانتا تھا۔ کئی ڈائریکٹروں اور ایکٹروں کی شادیوں میں اس کا ہاتھ تھا۔ ایک بار میں نے اس کی آنکھوں کو بھڑکتے ہوئے اور اس کے چہرے پر تہمتا ہٹ کو اچھلتے ہوئے دیکھا۔ ایک فلم اسٹوڈیو میں منٹو سے تعارف کرائے جانے پر ایک ایکٹر نے اس مشہور نام سے اپنی لاعلمی کا اظہار کیا۔ منٹو ہمیں ایک ایسے اسٹوڈیو میں بھی لے گیا جہاں اس کی ایک کہانی فلمائی جا رہی تھی۔ باہر آنے پر میں نے اسے سخت غصے کی حالت میں دیکھا۔ اس کا مختصر جسم سچے کی طرح ہلتا تھا۔ ڈائریکٹر نے اپنے قبیلے کے طور کے مطابق منٹو کی کہانی کو زیادہ پاپلز بنادیا تھا۔ منٹو جلے ہوئے دل سے سے بے نقط بنا رہا۔ ”اختر، اے جگہ کو اس اے۔“

ایک صبح میرا ناشر دوست مجھے اور منٹو کو اپنے ایک کام کے لیے ہمراہ لے گیا۔ اس نے ہومیو پیتھک کالج کا آغاز کرنے کی ٹھانی تھی اور وہ نئے وزیر صحت و تعلیم سے درخواست کرنا چاہتا تھا کہ وہ اس کے افتتاحی جلسے کی صدارت کرے۔ وزیر کی کوشی پر جا کر منٹو نے اپنا ارادہ تبدیل کر دیا۔ ”جاؤ بھی تمہیں وزیراں نوں ملن۔ اسیں اتھے بیٹھے آں۔“ جب ہم وزیر صاحب سے مل کر باہر آئے تو منٹو ہمیں کہیں نظر نہ آیا۔ تھوڑی دیر کے بعد ہم نے اُسے ایک فقیرنی کی کٹیا میں سے ہمیں پکارتے ہوئے سنا جہاں وہ بڑے بڑے مزے سے اکڑوں بیٹھا انسانی فطرت کی کتاب پڑھ رہا تھا۔ میرا خیال ہے یہی اس کی عظمت تھی۔ انسانوں میں شدید طور سے دلچسپی کی وجہ سے اس کے تجربے اور تاثرات فرسٹ ہینڈ تھے۔ وہ اپنے ان ہم عصر کی طرح نہ تھا جو انسانی فطرت کا علم کتابوں سے حاصل کرتے ہیں یا جو اونچے کھوڑوں پر سوار زرق برق راستوں پر سے گزرتے ہیں۔

انہی دنوں منٹو کے دو خوب دوست چنیوٹ سے لاہور آئے تھے۔ یہ مجھے معلوم نہیں کہ منٹو نے انہیں کیسے دریافت کر لیا اور وہ اس کے دوست کیونکر تھے۔ منٹو ان کے متعلق بے حد بے جوش تھا۔ ”اختر!“ اس نے مجھے کہا، ”چل تینوں اناں تال ملاواں۔ بڑے مزیدار آدمی ہیں۔“ اس نے بتایا کہ دونوں خوب فلیش ہوٹل میں ٹھہرے ہوئے تھے۔ وہ اپنے ساتھ چاندی کا ایک ہاون دست لائے تھے، اُسے وہ

بھنگ کھونٹنے کے لیے استعمال میں لاتے تھے۔ منٹو کے لیے وہ ایسے تھے جیسے ایک بچے کے لیے سونے کا خزانہ۔ وہ انھیں انسانیت کے دودھلچسپ نمونے سمجھتا تھا۔ مجھے ایسے لوگوں سے ملنے کا ذرہ بھر شوق نہ تھا۔ میں منٹو کے ساتھ فلیش میں نہ گیا۔ لیکن ایک روز مال روڈ پر خیاری کی ایک دکان میں ان دونوں کی زیارت نصیب ہوئی گئی۔ ان میں سے ایک گیر دے رنگ کالا چا اور ایک لمبا کرتا پہنے ہوئے تھا۔ منٹو ان کی مصاحبت میں تھا اور ان کی صحبت میں بڑا خوش اور مغرور لگتا تھا۔ وہ فی الواقع زندگی کے کوچوں کا کھنڈ را شوخ لڑکا تھا۔ اسی اسکول میں اس نے ہر قسم اور ہر قماش کے لوگوں سے آسانی اور بے تکلفی سے دوست بنا لینے کا فن سیکھا۔ منٹو چیوٹ کے ان خوجوں پر ایک انسانہ لکھنا چاہتا تھا۔ وہ افسانہ نہ لکھا جاسکا اور خوجہ بد قسمتی سے ابدیت کا تمنہ پانے سے بال بال بچ نکلے۔

منٹو کی ایک ہولناک، وہلا دینے والی تصویر میرے لوح ذہن پر نقش ہے (ان سطروں کو لکھتے وقت بھی وہ تصویر، وہ منظر اصلی زندگی کی طرح میرے سامنے ابھر رہا ہے)۔

ایک چالچلاتی دوپہر کو میں اور میرے چند دوست تانگے سے مال روڈ کے چیمبر ریسٹوراں کے سامنے اترے۔ پاس ایک برف بیچنے والے کی دکان کے سامنے سر پر تولیہ لیے اور لال پتھر ملی لگا ہوں سے خلا میں دیکھتا ہوا سعادت حسن منٹو کھڑا تھا۔ آشفٹگی اور انسانی تنہائی کی مکمل تصویر۔ اسے اس طرح دیکھ کر ایک چاقو میرے کلیجے میں سے گزر گیا۔ اپنے دوستوں کو چھوڑ کر میں اس کے پاس گیا۔ اس نے مجھے کوری انجانی نظروں سے گھورا، "میں برف لینا پیاں،" اس نے لڑکھڑاتی زبان سے کہا۔ برف بیچنے والا اپنے شرابی گاہک کو عجیب طرح سے تنک رہا تھا (اس بے چارے کو کیا پتا تھا کہ اس سے بڑا اور عظیم تر آدمی اس کی دکان پر کبھی نہ آئے گا)۔ منٹو نے برف کی بڑی سل کی سل خریدی، اسے تولیے میں لٹا۔ "جاؤ تمہیں، اپنے دوستان تال چیمبر جاؤ۔ جاؤ تمہیں۔" اس نے اپنا پتلا لمبا ہاتھ بڑھایا اور تولیے میں لپٹی ہوئی برف کی سل کو بغل میں دبا دے وہ جھکے ہوئے بے مقصد قدموں سے زمزمہ کی طرف چل پڑا۔ میرا دل چاہا میں اس کے ساتھ جاؤں، مگر چیمبر میں میرے دوست میرا انتظار کر رہے تھے۔

منٹو کی زندگی موپاساں کی ایک کہانی "ہیرا، ایک جرم اور" کے ہیرو کی طرح خالی اور سونی تھی۔ وہ ایک ایسے جہاز کی مانند تھا جس کا ٹکڑو ٹوٹ چکا ہو۔ اس کے لیے اس پُر آلام دنیا کے سمندر میں کوئی امن کا جزیرہ نہ تھا اور وہ اس خلا کو سستی سے شراب کے متواتر گھونٹوں سے پُر کرتا تھا۔ یہ میں نہیں کہہ سکتا

کہ یہ تنگی و ترشی تھی یا اس کے ہم جنسوں کی کمینگی و رخ و غرضی جس نے اُسے الکل کے دروازے پر بے بس ڈال دیا۔ شاید اس کی پتی (آرٹسٹ کی) تنہائی اس کے پینے کا سبب تھی۔ الفاظ کی مصوری ایک تھکا دینے والا خون پی لینے والا کام ہے۔ اور اس میں کوئی شک نہیں کہ منٹو ہر لمحہ ایک آرٹسٹ تھا۔ صحیح لفظ کے لیے اس کی کاوش پیہم اور مسلسل تھی۔ بڑی آنکھیں ہمیشہ دوسرے انسانوں کے دلوں میں غوطے لگاتی تھیں اور اس کا ذہن بے رحمی سے چھوٹی سے چھوٹی تفصیل محفوظ کرتا جاتا تھا۔ اس کی یہ عادت بعض دفعہ اس کی صحبت کو بوجھل بنا دیتی تھی۔ اس کی صحبت ایک نارمل تجربہ نہ تھا۔

مجھے ۱۹۵۱ء کا وہ عجیب و ہشت ناک دن اب تک یاد ہے جس کے خیال سے اب بھی میرے روتلے کھڑے ہو جاتے ہیں۔ ایسا دن میری زندگی میں اچھوتا ہے۔ اس چمکیلے سورج کی دنیا کی بجائے کسی تاریک اور دیوانی دنیا سے اس کا تعلق معلوم ہوتا ہے۔ اسی سال کے کرسس میں ہم کار میں لاہور آئے اور میکلوڈ روڈ پر لاہور ہوٹل میں اترے۔ ہم تین دوست تھے۔ ایک کو میں اپنی کیورس کہوں گا چونکہ وہ اپنے کو بھی اپنی کیورس کہتا تھا اور فلسفیانہ مزاج رکھتا تھا۔ دوسرے کا نام پیٹر ہوگا۔ پیٹر ایک شاعر تھا اور ایک کامریڈ بھی۔ ہم اپنی کیورس کی کار میں، اور گل چہرے اڑانے کے واحد اور بلند مقصد سے آئے تھے۔ میں ایک بڑے سکون، ٹھنڈے خون کا شخص ہوں۔ گل چہرے اڑانے کے لیے طبعاً اور جسمانی لحاظ سے ناموزوں۔ مگر شوریدہ اپنی کیورس اور پیٹر مجھے بذریعہ اپنی ہمراہ گھسیٹ لائے تھے۔ لاہور، میری طالب علمی کا لاہور، مجھے ہمیشہ ایک بڑے کشش شہر لگا ہے۔ یہاں پہنچنے کے بعد دوسرے دن لوہاری دروازے کے باہر اپنے ناشر دوست کی دکان پر مجھے بتایا گیا کہ منٹو صاحب میرا اور اپنی کیورس کا انتظار کر کے ابھی ابھی گئے ہیں۔ میرے ناشر دوست نے منٹو کو ہماری آمد کی تاریخ سے مطلع کر رکھا تھا۔ ہم وہاں ابھی کھڑے ہی تھے کہ منٹو اور رائی تانگے میں وہاں آ پہنچے۔ منٹو اترتے ہی ہماری طرف لپکا۔ ”اوئے اختر، میں تے بڑے دن دا تیرا انتظار کر رہا آں۔ دھید کو لوں وچھ، کئے چکر لائے نیں۔“

اپنی کیورس اور پیٹر نے اس بلے ناگہانی کو پسند نہ کیا۔ ان کے دوسرے پروگرام تھے اور اب ظاہر تھا کہ منٹو ان کو نہ چھوڑے گا۔

منٹو نے کہا، ”آؤ چلیے، فیر کھر چلیے۔ پر او تھے تے افریقہ اتریا ہو یا اے۔“ افریقہ اس کے چند قرابت دار تھے جن کا نیروبی میں کاروبار تھا۔

میں نے دیکھا کہ اس کے چہرے سے شراب چھلکی پڑ رہی تھی اور اس کی زبان معمول سے زیادہ لڑکھڑاتی تھی۔ منٹو کار میں بیٹھ گیا اور ہم نے لاہور ہوٹل میں جانے کا فیصلہ کیا۔ ”پر یا ر راہی! ساڈا دارو تے ختم ہو گیا۔ او تھے چل کے کراں گے کی؟ چلو لے لیاں گے۔ پر پیسے؟... چلو پیساں دی دی فکر نہ کرو۔“ اس نے پیچھے ہماری طرف دیکھا۔ ”اپنا خالد جو اے۔ ریاض اے۔ چندرہ روپے تے اتان کولوں نکل آن گے۔“

چندرہ روپے سے ہاتھ دھونے کے خیال نے ہمیں زیادہ خوش نہ کیا۔ ”منٹو صاحب!“ میں نے کہا، ”آپ کے لیے لاہور ہوٹل میں بلیک اینڈ وہاٹ پڑی ہے۔“ پیٹر نے ساتھ دہسکی کی ایک بوتل لے کر آیا تھا۔

لاہور ہوٹل کے کمرے میں پہنچ کر منٹو بڑے حیرے سے نیچے فرش کی دوری پر بیٹھ گیا۔ ”لیا بھی فیرو!“ پیٹر نے بلیک اینڈ وہاٹ کی بوتل کھولی اور اس میں سے شراب ایک گلاس میں اٹھ لی... منٹو اسے ایک گھونٹ میں چڑھا گیا۔ اسے پیتے دیکھ کر آدمی کو ڈر لگتا تھا۔ جتنا وہ پیتا تھا، اتنا ہی وہ زیادہ پیاسا ہو جاتا تھا۔ ہر چندرہ میں منٹ کے بعد پیٹر اس کے لیے گلاس میں دہسکی ڈالتا اور وہ اسے اپنے اندر ڈال لیتا۔ اس کی گفتگو نکتہ زدہ ور بے ربط تھی۔ اس کی بڑی، بوڑھے ہرن کی سی آنکھیں، جو اپنے الفی سے ہنسکی ہوئی اور گھسی گھوٹی چیز کی متلاشی تھیں، اب اپنے اندر ایک چچل بچے کی مسکراہٹ لیے ہوئے تھیں۔ کچھ دیر تک وہ میرے ایک ناول کے سوسے کے بارے میں مجھ سے چھیڑ کرتا رہا۔ ”اوئے اختر، میں تیرا ناول پڑھیا اے۔ نرا بکواس، بکواس۔ اوہ ساری گل جس واسطے توں دوسو صفحے لکھے میں، چھ صفحاں وچ کبی جاسکدی سی۔ اوئے تو لکھیا کہ، پر تھوڑا تھوڑا...“

میں نے اپنے شاہکار کے بکواس کا نام پانے کا ذرا بھی برائہ نہ کیا۔ یہ بکواس سنی مگر منٹو نے اسے پڑھا تھا! ہم مسکورا اور کچھ سبے ہوئے اس عجیب آدمی کی ہنسکی اور سیائی باتیں سنتے رہے۔ آنکھیں جلتے انگارے بن گئیں، اس کا ہاتھ ریشہ زدہ ہو گیا، پھر بھی اس نے اپنے ذہن کی صفائی ایک لمحے کے لیے نہ کھوئی۔ ہمارے لیے یہ ایک وحشت ناک خواب میں سانس لینا تھا۔

وہ کئی ایک بار اٹھا۔ ”چل راہی چلیے۔ اتان کدے جانا ہووے گا۔“ وہ ہماری طرف طرمانہ آنکھوں سے دیکھتا، پھر بیٹھ جاتا۔ ”اوا تھے چل کے کی کراں گے۔ اٹھے افریقہ تریا ہویا اے۔“

چار گھنٹے کی بادہ نوشی کے بعد اسے نیند سی آگئی، اور وہ پلنگ پر ایک بچے کی طرح اکٹھا ہو کر اور اپنی بانہہ کو اپنی آنکھوں پر رکھ کر سو گیا۔ اس پریشان بے قرار نیند سے وہ آدھ آدھ گھنٹے کے بعد بیدار ہوتا اور بستر پر اٹھ بیٹھتا۔ ”ٹریڈ ر آئی لینڈ“ کے بحری قزاق بلی جونز کی طرح وہ ہم پر لال آنکھیں گاڑتا اور ہلاکت کی دوا کے ایک اور گلاس کا حکم دیتا۔ ڈر کے مارے ہمیں انکار کی جرأت نہ ہوتی تھی۔

ایک دفعہ اس نے مجھے اور اپنی کیورس کو آواز دی۔ ”اتھ آ کے بیٹھ تیار!“ ہم اس کے پاس جا کر بیٹھے۔ کچھ گھبرائے سے، کچھ محزونہ۔۔۔ ”اوائے اختر، توں بکو اس لکھیا اے۔ لکھیا کر لیکن مختصر، مختصر۔“

ہم نے اس کی کہانیوں کا کسی طرح ذکر کر دیا۔ وہ غصے میں بھڑک اٹھا۔ ”تا توں جسم کپکپانے لگا۔“ ”میرا ذکر چھوڑ دیو،“ اس نے کہا، ”میری بات نہ کرو۔“ اس نے اپنی ایک انگلی کا قلم بنا کر دوسرے ہاتھ پر لکھنے کا اشارہ کیا، ”میری بات چھوڑ دو۔ میں ایک سطر لکھ دوں وہ آرٹ ہے۔“ وہ اپنی اتانیت کے موڈ میں تھا۔ ہم سہم کر دیکھ گئے۔ عجیب بات یہ تھی کہ یہ کوری شنی نہ تھی۔ اس کا دعویٰ سو فیصدی درست تھا۔ جو کچھ وہ لکھ دیتا تھا، آرٹ تھا۔

اس کا غصہ فوراً اتر گیا اور اس نے ایک ایتھا کے لہجے سے کہا، ”اختر، ایس بک بک توں میں لکھنا چاہتا۔ مینوں اپنے نال پہاڑاں تے لے چلو، دور... مینوں کڈ تو ایتھوں...“

میں نے کہا کہ ہم اسے اپنے ساتھ کافان کی رادی میں لے چلیں گے۔

”مینوں اس بلا توں دور رکھنا،“ اس نے داسکی کی بوتل کی سمت اشارہ کیا۔ اس کی آنکھیں آزادی اور کوہستانی ہواؤں کے غنجل سے خواب آلود ہو گئیں۔ اچانک اس کا چہرہ اداس اور سنجیدہ ہو گیا۔ ”میرے بیوی بچے... انہاں داں کی ہوئے گا؟ انہاں دا انتظام کرنا پئے گا۔“ ایک دفعہ اس نے یہ بھی کہا، ”میں مر جاؤں گا، منٹو مر جائے گا تو اختر تو دی روئیں گا، تہاں سارے سروؤ گے۔“

باہر گہری شام پڑنے پر وہ آخر گھر جانے کے لیے اٹھا۔ ”چلیے بھئی افریقہ توں چلیے۔“

میں اسے اور راہی کو نیچے سڑک پر چھوڑنے آیا۔ میٹکوڈ روڈ پر نیلے اندھیرے میں ٹانگوں اور موٹروں کی روشنیاں اچھل رہی تھیں اور زندگی کا ہر رنگ، دلچسپ اور احمقانہ میلہ لگا تھا۔ راہی نے ایک تانگے کو آواز دی۔ منٹو نے مجھ سے اپنا ہاتھ ملایا، ”اوا چھا بھئی اختر!“ پھر اچانک اجنبیت اور کھنچاؤ کی

رختی میرے اندر ٹوٹ گئی اور میں نے اس پیارے سا کیلے آدمی کو گلے لگایا۔

جب میں اسے تانگے میں سوار کرا کے لوٹا تو میری آنکھوں میں انسان کی تنہائی کے ایسے کا خیال کر کے آنسو آ گئے۔ میں نے منٹو کو پھر بھی نہ دیکھا۔ جب اس کی کہانی ”موزیل“ چھپی تو میں نے منٹو کو ایک بے حد عقیدت مند اداور تعریفی خط لکھا۔ اس قسم کا خط جو ایک چیلہ اپنے گرو کو لکھتا ہے۔ میں نے لکھا کہ وہ ایشیا کا یقیناً سب سے بڑا آدمی ہے۔ اس خط سے اسے خوشی ہوئی اور اس نے مجھے اپنے واحد خط میں جواب دیا کہ میں منٹو کے خیال میں اتنی ہوانہ بھروں کہ وہ پھول کر آسمان کی پہنائیوں میں اوچھل ہو جائے۔ اس نے اسی رات کی بات کو دہرایا کہ اس نے اپنے کرداروں کو پیدا نہیں کیا بلکہ اس کے ہر نئے کردار کے بعد ایک نیا منٹو جنم لیتا ہے۔

یہ خط مجھ سے کھو گیا ہے۔ اب اسے حاصل کرنے کے لیے میں کیا کچھ دینے کو تیار نہیں ہوں! اس آخری ملاقات کے بعد میں دو تین بار ملا ہوا، منٹو سے نہ ملا۔ اس کے لیے میں عمر بھر اپنے کو کھوتا رہوں گا۔ اس کی خبریں مجھے ملتی رہتیں۔ اس کی بیماریاں، اس کے شراب چھوڑنے کی خاطر دماغی اسپتالوں میں داخلے، اس کی اپنے بیوی اور بچوں کو آرام سے رکھنے کی سند کش کش۔ مگر پچھلے چار پانچ مہینے سے مجھے اس کی کوئی خبر نہ ملی تھی۔

پھر سرما کی ایک سرخ آواں شام۔ پتے سڑک پر بکھرتے ہوئے اور ایک آندھی چلتی ہوئی۔ اور پھر ایک فم زدہ چہرے سے تانگے میں سے چلاتا ہوا آواز، ”منٹو مر گیا!“

میں اس وقت گاڑی پکڑنے کے لیے اسٹیشن جا رہا تھا۔ پیٹر مذاق کر رہا ہو گا جس طرح اس کی عادت تھی۔ مگر اس کے چہرے نے مجھے بتایا کہ یہ مذاق نہیں ہے۔ میرا دل ڈوبا، دنیا گویا اوپر سے ہچکے ہو گئی۔ ہم میں سے کتنوں کے لیے زندگی کی لو اس دن بجھ گئی۔

آرٹسٹ منٹو

”آرٹسٹ منٹو“ انسان سعادت حسن سے الگ نہ تھا۔ ایک دوسرے کا پرتو اور عکس تھا۔ یہ چیز شاید ہر بڑے فن کار کے بارے میں کافی صداقت سے کہی جاسکتی ہے، لیکن منٹو کے بارے میں یہ بات ایک سے

زیادہ لحاظ سے سچ تھی۔ اس کے آخری ایک دو سال میں آرٹسٹ اور انسان اس طرح غیر منقسم طور پر مل گئے تھے کہ ایک کو دوسرے سے الگ بنانا مشکل تھا۔ یہی وجہ تھی کہ بعض وقت (جیسا کہ اس کے ایک نقاد دوست نے ایک دفعہ کہا) اس کی صحبت شریف روحانی فطرتوں کے لیے پوچھل ہوئے لگتی تھی۔ وہ ہر وقت آرٹسٹ تھا، صحیح لفظ کی تلاش و اپنے فن کی کار فرمائیوں سے اس درجہ پھٹکتا ہوا کہ وہ لوگوں کے لیے ناقابل برداشت ہو جاتا اور وہ اس سے بچ کر اپنی جہن بھری سمجھ دار دنیا میں جاتے کی خواہش کرنے لگتے۔ شریف دنیا دارانہ معیار سے اس کا رویہ، اس کا طریق حیات یقیناً کرائش (crankish) اور نامناسب تھا اور اس کی صحبت میں سورج اور کھلی ہوا کی کمی تھی۔ ایک آرٹسٹ کی حیثیت سے وہ زندگی کا ایک ایک لمحہ بھر پر طریق سے جیتا تھا اور جب وہ کسی سے ملتا تو وہ محض رسمی واقفیت پر قانع نہ ہوتا بلکہ یہ جاننا چاہتا تھا کہ وہ شخص کیا ہے، اور یہ چیز بھلے مانسوں کے لیے بڑی پریشان کن ہوتی۔ وہ اپنے اور اپنی کتاب (کل انسانیت اس کی کتاب تھی) کے درمیان کوئی تکلف اور اچھے اخلاق کی دیوار برداشت نہ کر سکتا تھا۔ اس کے اندر کا آرٹسٹ ہمیشہ ہر ملنے والے کی روح میں جھونکتا رہتا تھا اور یہ پتہ لگا تا رہتا تھا کہ اس میں سونا کتنا ہے اور زنگ آلود لوہا کتنا۔ منہ ہر لمحہ اپنے افسانے خود جیتا تھا اور اس ایک کہانی کے مقابلے میں جسے وہ حقیقتاً لفظوں میں لاتا تھا، بیسیوں اس کے ذہن میں ہوتی تھیں۔ میرا خیال ہے اس نے ڈیڑھ سو یا دو سو کے قریب مختصر افسانے لکھے ہوں گے۔ مجھے یقین ہے کہ کئی ہزار افسانے پلاٹ اور کرداروں سے متعلق اس کے اندر چل رہے تھے جن میں وہ نہ لکھ سکا۔ وہ بعض دفعہ بڑا کھرا، اور ظاہراً بد اخلاق ہوتا، جس کا بے سمجھ نظریہ میں برامانتے۔ یہ اس کا لوگوں کو کھولنے کا طریقہ تھا۔ ہم سب بند کتابیں ہیں اور دیکھا جائے تو ہمارے بہترین دوست بھی ہمارے متعلق تاریکی میں ہوتے ہیں۔ ہم خود بھی یہی چاہتے ہیں کہ ہمارا اصل تاریکی میں رہے اور ہماری کمینگی اور غلامت ان پر آشکارا نہ ہو۔ آرٹسٹ منہ فوراً آدمی کو بھانپ جاتا تھا اور اس کی فطرت کو لاشعور کے آئینے میں منعکس کر لیتا تھا۔ بوڑھے ہرن کی سی آنکھیں سب کچھ دیکھ لیتی تھیں۔ موپاساں میں بھی یہ خدا داد خوفناک صفت تھی، مگر جہاں عظیم فراہمی کو اس کے علم نے فطرت انسانی کے متعلق حد درجہ تلخ اور سنگی بنا دیا تھا، منہ فوراً آدمی کی کمینگی اور مچوٹ کے باوجود اس سے رشتہ محبت استوار رکھا۔ سارے انسانوں کا درد اور حزن اس اکیلے بادہ گسار میں تھا اور سب آدمی اس کے اپنے بھائی تھے۔ یہ محبت اور یہ درد اس کے ہر ترشے اور

چھانٹے ہوئے افسانے میں نوانیج ہے اور اس واحد چیز کی بدولت اسے فرانسیسی دیو سے ایک لحاظ سے بڑا انسانہ کار کہا جاسکتا ہے۔

میں نے لکھا ہے کہ آرٹسٹ اور انسان ایک تھے؛ وہ ایک ضرور تھے لیکن ایک اہم فرق کے ساتھ۔ جہاں انسان سعادت اپنی دنیاوی زندگی میں بے حد جذباتی ہو جاتا تھا۔ احساسات کی انگلیوں کے نیچے ایک طرب آمیز ساز۔ وہاں آرٹسٹ منٹو سزا اور سخت اور بے رحم تھا۔ آرٹسٹ منٹو برف تھا اور اپنی تخلیقات سے جذبات کے خورد و گنجلک پودوں کو اس سفاکی سے چھانٹتا تھا جیسے ایک محتاط باغبان اپنی کیاریوں پر سے ترہیلی بیلوں کو۔ یہ وہ شعوری طور پر ارادہ نہیں کرتا تھا بلکہ یہ اس کے لیے قدرتی تھا۔ ایسے کئی مصنف ہیں، غالباً بہت زیادہ، جو کسی مقصد میں غلوں کے ساتھ یقین رکھنے کی وجہ سے، یا ادبی فیشن کی خاطر، جذبات کی رو میں بہہ جاتے ہیں۔ ان کی تخلیقات میں آبدار سڑی گلے ہوتے ہیں، اور خوبصورت منظر نگاری کے صفحوں کے صفحے لیکن ان پر مقصدی جذباتیت ایک چغے کی طرح پڑی ہوتی ہے۔ وہ اپنی تخلیقات کو اپنے ہاتھوں ایسے مکمل اور کامیاب طریق سے دفن کرتے ہیں کہ ہزار مسما بھی انہیں جلا نہیں سکتے اور ان کی لکھی ہوئی چیزیں (گو وہ وقتی طور پر بھڑکدار چمکیلا تاثر پیدا کرتی ہیں) پیدائش ہی میں جان و نئے دیتی ہیں۔ آرٹسٹ منٹو جانتا تھا کہ ایک فن پارے کے لیے مقصدیت اور جذباتیت ڈھیر قائل ہے۔ ایک تخلیق بہت زیادہ کہی ہوئی باتوں سے مرتی ہے نہ کہ ان کہی باتوں سے۔ اسی لیے وہ بے باکی سے، بے رحمی سے اختصار کرتا تھا۔ کہانی میں جو فقرہ ہو ضروری ہو، وہ کردار میں دم پھونکنے یا کہانی کی سالمیت میں معاونت کرے۔ اگر وہ فقرہ ان چیزوں میں سے کچھ بھی نہیں کرتا تو خواہ اس کا خیال کیسا ہی تازہ اور انوکھا ہو، کہانی میں اس کے لیے کوئی جگہ نہیں۔ کہانی اس کے بغیر بہتر ہوگی۔ منٹو ایک بڑا آرٹسٹ تھا کیونکہ وہ ہم عصروں سے زیادہ قربانی کر سکتا تھا۔ مجھے یاد ہے، اس نے ایک دفعہ کہا تھا کہ وہ ”کھول دو“ کو اپنی عظیم ترین کہانی سمجھتا ہے کیونکہ اس میں ایک بھی فقرہ زائد نہیں۔ اب ”کھول دو“ بے حد مختصر مختصر افسانہ ہے، اور شاید مختصر ترین جو منٹو نے لکھا ہے۔ اس کے افسانے کبھی کتابی دس بارہ صفحوں سے لیے نہیں ہوتے۔

وہ سمرسٹ ماہام کی طرح اس بات پر یقین رکھتا تھا کہ ایک مختصر افسانے کا ایک ”شروع“ ہونا چاہیے، ایک ”وسط“ اور ایک ”انجام“۔ اس کا واضح طور پر متعین پلاٹ ہونا چاہیے۔ اگر اس لکھی ہوئی چیز کا

’شروع‘ اور ’وسط‘ تو ہے مگر آخر میں کہانی کسی انجام کو نہیں پہنچتی اور راہ میں لگی رہ جاتی ہے تو یہ اور تو سب کچھ ہو سکتی ہے، مختصر افسانہ نہیں ہو سکتی۔ منو اپنی کہانیوں کو منامی سے ایک چونکا دینے والا انجام دیتا تھا۔ اس کی کئی کہانیوں کے انجام یقیناً عظیم ہیں اور ان کا سارا ڈھانچا ان کے آخری فقروں میں ایستادہ ہے۔ ”کھول دو“، ”موزیل“ اور ”ٹوپیک سنگھ“ کے خاتمے عظیم ہیں اور وہ دنیا کی عظیم ترین کہانیوں میں سے ہیں۔ اس کے حرف گہروں نے اس کی کہانیوں کے ان انجاموں کو محض مداری کے ہاتھوں کی مننائی کہہ کر خسراڑایا ہے۔ وہ کہتے ہیں کہ اس کا فن زندگی کے مطابق نہیں ہے۔ دنیا کے بڑے مختصر افسانہ نگاروں کی مانند منو اس سچائی کو جانتا تھا کہ فن کبھی زندگی کے مطابق نہیں ہوتا۔ فن زندگی کی عکاسی نہیں ہے، جو ابھی ہوتی ہے، جس کا کوئی سرچر نہیں ہوتا اور جس میں مسلسل تخیل کی گزشتہ تصویروں، دوستوں کے ساتھ بے رنگ گفتگوؤں اور ایک لامحدود، بے منطقی کے سوا کچھ نہیں ہے۔ ایک فن پارہ، اس کے برعکس، ایک مکمل، واضح اور موثر چیز ہے۔ ٹولنسن نے اپنے ایک مضمون میں فن پارے کو اقلیدس کے دائرے کی مانند بتاتا ہے۔ یہ یاد رکھنا چاہیے کہ منو پہلے اور آخر ایک مختصر افسانہ نگار تھا۔ اس کی کہانیاں اتنی مختصر یعنی کئی چھٹی ہیں کہ ایک طرح وہ جسم کے بغیر ہیں۔ اس کی نثر چھوٹے، بچے تلے فقروں پر مشتمل ہے اور حیران کن حد تک ریگیمی سے دور ہے۔ اس کی لغت بھی ہم عصروں کی نسبت محدود ہے۔ منو کا جینینس مہری رائے میں ناول لکھنے کے لیے موزوں نہ تھا۔ منو کا خیال تھا کہ ناول اس بات کو کئی سو ملچے میں پھیلا کر کہنے کا فن ہے جو پانچ سطحوں میں سمیٹی جاسکتی ہو۔ مسلسل اور نگار محنت جو ایک ناول لکھنے کے لیے درکار ہے، منو کے مضطرب ذہن کو اس نہ آتی۔ مجھے یقین ہے کہ اگر وہ کوئی ناول شروع کرتا تو چند دن بعد اس سے تنگ آ کر اسے بیچ میں چھوڑ دیتا۔ اس کا خیال تھا کہ بہت کم ایسے ناول ہیں جو زندہ رہ سکتے ہیں۔

اس کے فن کے بارے میں ایک اور نکتے کا ذکر کرنا ضروری ہے۔ اس نے لامحالہ اپنے کرداروں کو روندے ہوئے طبقے سے چنا۔ یہ بڑا انسانیت پرست طوائفوں، مہر بھی بیوں، موزیلوں سے محبت کرتا تھا اور ان کے متعلق لکھتا تھا۔ اب کچھ تو یہ اس وجہ سے تھا کہ اپنی ساری زندگی اس نے سوسائٹی سے احتکارے ہوئے لوگوں کے ساتھ گزاری۔ وہ اس زندگی کو اپنی بتسلی کی مانند جانتا تھا۔ وہ ان لوگوں سے ملتا تھا اور ان سے باتیں کی تھیں۔ لیکن اصل وجہ اور تھی۔ مجھے یقین ہے اسے بڑے آدمیوں اور زندگی کے ذرق برق راستوں سے کبیدگی تھی۔ اس کے نزدیک وہ سب روح، کھوکھلے اور شکنجے خورے تھے۔ وہ

دلچسپ نہ تھے، اس لیے اس نے ان کو شاذ و نادر ہی اپنی کہانیوں کا موضوع بنایا۔ ان عزت دار اشراف کی بجائے اس نے طوائفوں اور غنڈوں ورتا گئے والوں کے متعلق لکھا۔ اس نے ان کے اندر کے سونے کو نکالا اور انسانی روح کی عظمت اور خوبصورتی کی ایسی تصویر کھینچی کہ اس کے افسانوں کو پڑھنے والے یقیناً بہتر انسان بن گئے۔ ان کو اس حقیقت کا احساس ہوا کہ ”وارہ موزیل تمھاری باعفت، سکھڑ، دیندار خواتین سے کہیں عظیم اور خوبصورت عورت تھی۔ وہ اتنی اچھی اور نیک تھی کہ وہ خود بھی اس کی گرد کو نہ پا سکتے تھے۔ منٹو نے ہمیں انسانوں میں اصلی عظمت سے روشناس کیا۔ اس نے ادب میں دلیری اور بے باکی سے وہ کچھ کیا جو پہلے کسی نے کرنے کی جرأت نہ کی تھی۔ مجھے ان لوگوں کے ہوش و حواس کی سلامتی پر شک ہوتا ہے جو اصرار کرتے ہیں کہ وہ فحش نگار ہے۔ میرا دعویٰ ہے کہ منٹو نے کبھی کوئی فحش کہانی نہیں لکھی۔ کیا ”کھول دو“ ایک فحش کہانی ہے؟ کیا اس بے مثال تند و تلخ شاہکار کو پڑھنے کے بعد ہم یہ خواہش کرنے لگتے ہیں کہ کاش ہم اس بازیافتہ عورت کو ٹرک میں لائے والے بہادروں کے ساتھ ہوتے؟ اگر ہم یہ خواہش کرنے لگتے ہیں تو فحشی ہمارے اندر ہے، منٹو میں نہیں۔ منٹو نے تو فحاشی پر اس زمانے میں سب سے دلیرانہ سب سے ٹٹکھا وار کیا ہے۔ ”میں ایک سطر لکھ دوں، وہ آرٹ ہے۔“ ایک فانی نا تو اس آدمی کے لیے یقیناً ایک اونچا دعویٰ! مگر حیرانی کی بات ہے کہ یہ کس قدر بچ ہے۔ ایک سطر بھی جو اس نے لکھی، آرٹ ہے۔

ایک خط

سو یہ تھا آرٹسٹ منٹو اور انسان سعادت۔ ایک دوست نے مجھے بتایا کہ دہلی میں ایک شام اس نے منٹو کو ایک بدرو کے کنارے پڑا پایا۔ منٹو نے اسے سرد پتھر ملی نگاہوں سے دیکھا اور اپنے وہاں ہونے کو گویا سمجھانے کی خاطر کہا کہ وہ بدرو میں اچھائیاں ڈھونڈ رہا ہے۔ ”اچھائیاں؟“ میرے دوست نے حیرت سے پوچھا۔ ”ہاں، اچھائیاں،“ منٹو نے جواب دیا، ”لیکن میں بدرو میں غلاظت اور گندگی کے سوا کچھ نہیں دیکھ رہا ہوں۔ میری زندگی بھی ایک ایسی ہی بدرو ہے، اور میرا عارف بیٹا تو ایک ستھری اور آلودگی سے پاک شے تھا اور وہ سات دن پہلے مر چکا ہے۔“ جب منٹو نے یہ الفاظ کہے تو اس کا چہرہ روائی غم دالم

سے جامد اور خوفناک ہو رہا تھا۔ وہ ہمیشہ زندگی کی بدرو میں اچھائیاں ڈھونڈتا رہا تھا، کوکٹوں کے انباروں میں لعل۔ یہ پیچیدہ تلاش اکثر بے سود ہوتی تھی۔ اس جستجو میں اس کی آنکھیں کھوئی کھوئی سی رہتی تھیں۔ وہ کسی توانائی ہوئی چیز کو ڈھونڈتا مغموم ہوتا تھا۔

وہ یہ کہنے کا مشتاق تھا کہ اگر ایک شخص لکھنا چاہتا ہے تو اسے پڑھنا بالکل نہیں چاہیے کہ اس سے مصنف کی اور تخلیقی شتم ہو جاتی ہے؛ اسے زندگی کو ایک پُر جوش واوے سے جینا اور زندگی کی کتاب کا مٹا کرنا چاہیے۔ یہی اس کا اپنا طریقہ تھا اور اس نے عرصے سے پڑھنا ترک کر رکھا تھا۔ وہ گور کی کو بہت بڑا خیال تصور کرتا تھا کیونکہ گور کی نے اپنا انسانی فطرت کا علم اور اپنے فن لمبی سڑک پر سے حاصل کیا تھا۔ منشا جانتا تھا کہ کتابیں اصل زندگی کا بالکل بے خون مدہ ہیں۔ لائبریریوں میں بیٹھ کر زندگی کا مطالعہ کرنے والے کبھی عظیم فن پیدا نہیں کرتے۔ میری رائے میں سارے اردو ادب میں غالب کی مثال کو چھوڑ کر نوئی اور اس کے رتبے کو نہیں پہنچ سکتا۔ فطرت انسانی کے نباض ہونے کی حیثیت میں وہ شیکسپیئر کے پاس جہ پانے کے لیے نا اہل نہیں۔ ممکن ہے کتوں کو میری یہ مدح سرائی مبالغہ آمیز اور نصف سے کوسوں دور گئے، مگر وقت یہ ثابت کر دے گا کہ منٹو کا فن باقی رہنے والا ہے۔

یہ مثال دینے کے لیے کہ اس کی موت نے سمجھے ہوئے اور حساس ذہنوں پر کیا اثر کیا اور کتنے جذبیوں کو ان کے دلوں میں ابھارا، نیچے میں اپنے ایک دوست کے ایک خط کا اقتباس نقل کرنا اسی کے لفظ میں دیتا ہوں جو اس نے مجھے منٹو کی وفات کے چند دن بعد لکھا

”منٹو پر قلم اٹھانا کوئی آسان بات نہیں، خاص تر اس کے لیے جو اس بڑے انسان کے متعلق اس قدر کم جانتا ہو، اور جو کچھ تھوڑا بہت مجھے اس کے بارے میں علم ہے، تمہارے تعارف کی بدولت ہے۔ اس کی موت نے ادبی حلقوں میں فہم اور محرومی کی چادر ڈال دی ہے، خصوصیت سے ان ناشرین پر جنہوں نے اس کی کتابوں سے ہاتھ رٹ گئے۔ ان بے چاروں کا شکاں بند ہو گیا ہے اور سنہری انڈے دینے والی مرغی اب نہیں رہی۔ بہت سے چوٹی کے اخباروں نے اس خبر پر جلیبیہ حاشیے پڑھائے۔ بہت سی سوگواروں کی مجلسیں بچھیں، ریڈیو پر تقریریں کی گئیں۔ مقالے پڑھے گئے اور پڑھے جائیں گے۔ منٹو یوم منائے جائیں گے، منٹو پر نمبر لکھیں گے۔ وہی لوگ جن کے نزدیک وہ راندہ درگاہ اور قابل دار تھا، اب اچانک اس پر مہربان ہو گئے ہیں۔ اس سب ادبی شور اور ہمدردی کی ظاہر داری کے باوجود بہت

تھوڑے ایسے تھے جنہوں نے اس انسان کی پاک روح کو پہچانا۔ یہ سب اونچی اور بلند باتیں بڑی بھلی اور خوش آئند ہیں لیکن اس درد سے بھرے ہوئے انسان کا درد کسے ہے جو اپنے توانا قلم سے فن تخلیق کر دیتا تھا؟ لوگ حالات سے فائدہ اٹھانے میں بے حد ملاق تو ہیں لیکن قد رتوں کی طنز و کھو، بالشتیے ایک دیو کو اپنے حقیر پیانوں سے ناپتے ہیں۔ جب میں ان کی باتیں سنتا ہوں تو، معاف کرو، مجھے ایسا لگتا ہے جیسے ایک گھریلو بلوگر از زرعی اصلاحات پر بولنے لگ جائے۔ کم آدمیوں کو اس ادبی شمع کے گل ہونے کا انسوس اور درد ہے اور بیشتر، جن کے دیے اس کے سامنے نہ جل سکتے تھے، اب اطمینان کا سانس لیں گے۔ دیو اب نہیں ہے، اس لیے بالشتیے اب اپنی ہستی کا احساس کرا سکتے ہیں۔ تم اس خدا کو محسوس کر سکتے ہو یا وہ عام چھوٹے لوگ جن کا غمگسار اور سچا دوست وہ آشفہ مزاج انسان تھا۔ ایسی درخشاں، ایسی بے باک زندگی خاتے کو پہنچ گئی ہے۔ ایسا دلیر، ایسا خوبصورت انسان بنانے والے کے پاس جا چکا ہے۔ گلیوں کا آوارہ آدمی، عام پکلا ہوا آدمی، دکھ کی خزاں سے ستا ہوا آدمی اب اپنے سب سے بڑے اور پیارے دوست سے محروم ہو چکا ہے۔“

اور اس آخری فقرے کو مرے ہوئے عظیم آدمی پر ہمارا الوداعی سلام بن جانے دو۔ اس سے زیادہ اسے کوئی اور تعریف خوش نہیں کر سکتی۔ اس سے زیادہ اور کوئی کتبہ اس کے مناسب حال نہیں ہے۔
(فنون، لاہور، جنوری ۱۹۶۴ء)

دائیں طرف یا بائیں طرف

کھٹنا کے ڈسٹرکٹ مجسٹریٹ کی سفید لائچ چالنا کی دریائی بندرگاہ میں لنگر ڈالے کھڑی تھی۔ شام ڈھل رہی تھی اور پرلے کنارے کے جنگل کے اوپر ایک زرق برق رنگوں کا آسمان دریا کے پانیوں میں سونا اور گلاب بھول رہا تھا۔ ہم سب لائچ کے واحد کیمپن میں جمع تھے۔ کسی طرح اردو کے مختصر افسانے پر بحث چل پڑی اور بیرن ہو چھائے یہ سوال کیا کہ اس دور کے اردو کے افسانہ نگاروں میں سب سے پہلے کس کا نام آنا چاہیے۔ بیدی، منٹو، کرشن، ندیم، بلونت، نگہ، اشفاق کے نام پیش کیے گئے۔ میں نے سعادت حسن منٹو کو بہترین افسانہ نگار کہا۔ میں نے اس استاد کے سادہ و سست اسلوب، بیان کے اختصار اور غیر جذباتی انداز کو سراہا۔ میں نے کہا کہ وہ ایک دو فقروں میں جیتے جاگتے کردار پیدا کرتا ہے اور اس کی کہانی کا ایک واضح چوٹکا دینے والا انجام ہوتا ہے۔ کاؤنٹ بورس (ایک اور پختل بوئیمین اور اپنی طرز کا جینیئس) منٹو کو رگید نے کے موڈ میں تھا۔ اس نے منٹو کو مداری کہا جو تھیلے میں سے خرگوش نکال کر ہاتھ کی صفائی دکھاتا ہے۔ اس نے کہا: ”منٹو کے افسانے لہجے پن اور رجائیت کے مرض کے شکار ہیں اور تم انھیں دوبارہ نہیں پڑھ سکتے۔“ میں نے کہا: ”میں نے ’موذیل‘ کو چار دفعہ پڑھا ہے اور ’نوب ٹیک‘ سگھ کو سات آٹھ دفعہ، اور میں نہیں سمجھتا کہ اردو میں ان سے بہتر کہانیاں لکھی جاسکتی ہیں۔“ کاؤنٹ بورس نے تاول کا تاج کرشن چندر کے سر پر رکھا۔ اس نے کہا: ”اس کی تحریر میں رنگینی اور طلاوت ہے۔ اور اگر وہ جذباتی ہے تو اس کا کیا۔ ہم سب جذباتی ہیں، پھر ہم ادب میں جذباتیت سے کیوں بدکتے ہیں؟“ کاؤنٹ بورس جھگڑنے اور اپنی منوانے کے موڈ میں تھا، اور میں نے اس سے جلد متفق ہونے میں عافیت سمجھی۔ شاید کاؤنٹ بورس ٹھیک ہی تھا۔

جوانی کے دنوں میں کرشن میرا محبوب ترین اردو مصنف تھا اور ہم اس کی رنگین تحریر کے ظلم میں اپنی آنکھوں، دکھوں و رومانی تمناؤں کی تسکین پاتے تھے۔ بحث شاید طول پکڑتی کہ ناولسٹ پامپس

(Pompos)، جو اپنی ڈھکی من کی لاش کو کیمین کے نرم گد گدے بنگر پر چیت لٹائے پڑا تھا، چونکا اور پوچھنے لگا کہ ہمارا موضوع بحث کیا تھا۔ جب ہم نے اسے بتایا تو وہ برتری کے انداز میں مسکرایا۔ وہ یہ نہ سمجھ سکا کہ اردو کے بہترین ناولسٹ کی موجودگی میں کوئی کیسے منٹو اور کرشن کا ذکر کر سکتا ہے۔ جب مگر مجھ موجود ہو تو چھوٹی پچھلیوں کو کیوں اہمیت دی جائے۔ منٹو اس کے نزدیک ایک لچالفتکا، بخش نویس تھا اور کرشن محض ایک لالہ۔ مجھے یقین تھا کہ ناولسٹ پامپس نے منٹو، کرشن یا دوسرے جدید افسانہ نگاروں کو بالکل نہیں پڑھا تھا، اگرچہ ان کو پڑھنے کے بعد بھی اپنے متعلق اس کی اپنی رائے کبھی نہ بدلتی۔ وہ اپنا ذکر کرنے لگا، بالکل بے عمل طور سے۔ اس نے ہمیں بتایا کہ کیسے جب وہ اپنا معرکہ الآرا ناول ”سعید بن مجید“ لکھ رہا تھا تو اس کے ایک مداح نے اس کے نام ایک خط میں تحریر کیا کہ وہ بستر مرگ پر پڑا ہے، ڈاکٹروں نے جواب دے دیا ہے۔ اس کی اب واحد تمنا یہ ہے کہ خداوند باری تعالیٰ اسے اتنی مہلت دے دے کہ وہ مرنے سے پہلے ”سعید بن مجید“ پڑھ سکے۔

کاؤنٹ بورس نے چپکے سے مجھ سے کہا، ”میں کہتا ہوں کامریڈ! اس فتنہ انگیز شخص پر ہلکا سا لٹھی چارج نہ کیا جائے؟“

ہم نے پھر ڈائمنگ روم میں ناولسٹ پامپس کو ناولسٹ پامپس کے موضوع پر باتیں کرتے سنا۔ جہالت واقعی مہا آئندہ ہوتی ہے۔ کھانے کے بعد میں عرشے پر اکیلا گیا۔ ایک پیلا گول چاند جنگلوں کے اوپر نکل رہا تھا اور پانی میں اس کا عکس ہزاروں ریزوں میں ٹوٹ رہا تھا۔ میں کرشن چندر کے متعلق سوچنے لگا۔ وہ کون سا جادو تھا جس سے اس نے جوانی میں ہمارے دلوں کو مسخر کر لیا تھا اور ہمیں اپنا پیجاری بنالیا تھا؟

ایسا قینا مینا (phenomena) ہمارے ادب میں پہلے کبھی نہ ہوا تھا۔

عالمی ۱۹۳۸ء کے اوائل میں کرشن چندر کی پہلی کہانی ”جہلم میں ناؤ پڑ“ چھپی اور وہ اُس دن سے ایک مشہور مصنف بن گیا۔ اس کا نام ہمارے ادب میں ایک درخشاں سارے کی طرح ابھرا اور ہم اس کی چکا چوند سے چندھیا گئے۔ وہ رات کو سو کر صبح اٹھا تو ہر کوئی اس کی باتیں کر رہا تھا۔ ہم اس کی اچھوتی

نثر میں ان کی رنگینی اور تخیل کی رومانیت کے چادو تلے آ گئے اور کئی سال تک اس چادو کی تاثیر ہم پر چھائی رہی۔ وہ اردو ادب میں واقعی فینا مین ہے، اور اگرچہ اس کا جیاد اب قدرے مدھم اور پیچکا ہو چلا ہے مگر کرشن ہماری ہستی کا ایک اہم جز بن چکا ہے۔ ایک پیارے بھائی کی طرح۔ اس نے ہماری جوانی کے کرب و حزن سے بھرے ایام میں ہمیں اتنا کچھ دیا، اتنے سارے ذہن پر طائے۔ کسی نے اردو میں اس سے پہلے ایسی شہ نہ لکھی تھی اتنی لطیف اور مدھ بھری، بہ انظار سے ڈھلے ہوئے سکے کی طرح چمکدار اور اپنی جگہ پر ہیرے کی مانند سجا ہوا۔ یہ نثر میں مرصع کاری تھی، اشعار میں طلسمی مصوری، ہر فقرہ دل چہچہا اور پڑھنے والے کے ذہن میں بھڑکیلے اور رنگارنگ کے سپنے جگاتا ہوا۔ ایک نئی نثر کا بادشاہ اردو زبان میں آ گیا تھا، ایک نادر جادوگر، جس نے الفاظ کی بے جان صورتوں میں جان ڈل دی تھی۔ کوئی تعجب کی بات نہ تھی کہ ہم حسن و لطافت کے اس رویے کے سامنے بہہ گئے۔ سرشار، خوش اور بے قابو۔ محمد حسین آزاد نے پیش گوئی کی تھی کہ زبان کے اہل ذوق بڑے بڑے صاحب قدرت ہیں، اور ہوں گے، کوئی نہ کوئی منزل مقصود تک پہنچے گا۔ کرشن چندر وہ لکھنے والا معلوم ہوتا تھا جس نے آزاد کی پیش گوئی پوری کر دی تھی۔

ایک، پچھا لکھنے والا! ہمارے سامنے ایک نئی دنیا کھول، دیتا ہے، اور کرشن چندر کی دنیا بے حد نوکھی، نئی نویلی اور پرکشش تھی۔ تشبیہیں اور استعارے جوہر استعمال کرتا تھا، عام عام اور گھسے پٹے اور مروہ نہ تھے بلکہ اپنی دلاویزی اور لطافت سے تخیل کو روشن کر دیتے تھے۔ ”جہلم میں ناؤ پر“ ہماری ادبی خزاں میں بہار کی تازہ ہواؤں کی طرح آئی اور گویا ایک معجزہ وقوع پذیر ہوا۔ اس کے بعد کہانیاں، خاکے اور مضامین اس کے زرخیز، انتھک قلم سے ایک کبھی نہ ختم ہونے والی ندی کی مانند بہہ لگے اور اردو پڑھنے والوں میں اس کی مقبولیت بڑھتی گئی۔ اُن دنوں ہمیں یقین تھا کہ جہاں کرشن چندر بیٹھا ہے وہی اردو ادب کا تخت ہے۔ اب میں یہ بات کہتے ہوئے ہچکچاہٹوں گا لیکن اُن دنوں مجھے اس کا یقین تھا۔

اپنی اس سوچ میں میں اکید نہ تھا۔ کرشن کی برنی کہانی کو ہم اس اضطراب، اس دل کی دھڑکن سے پڑھتے تھے کہ اب وہ عجیب بات معلوم ہوتی ہے۔ جب اس کی کوئی نئی کہانی ”ادب لطیف“ یا ”سوریا“ میں چھپتی تو یہ ایک اہم خبر ہوتی اور ہم بے تاب ہو کر لوہاری کے بک اسٹال پر رسالہ لینے کے لیے بھاگتے اور جب تک اسے پڑھ نہ لیتے چلیں سے نہ بیٹھتے۔ اور ہم اسے ایک بار ہی نہ پڑھتے بلکہ دوبارہ اور دوبارہ اسے اپنے دوستوں کو پڑھ کر سناہتے اور کئی کئی دن اس کے بحر میں رہتے۔ مجھے یوں

یاد ہے جیسے نکل کی بات ہو کہ میں ڈکالچ میں پڑھتا تھا اور ایک شام انارکلی میں گھوم رہا تھا۔ میرا ایک دوست سائیکل پر گانا بوا گزرا۔ میرے پوچھنے پر کہ وہ اتنی جلدی میں کیوں ہے، اس نے کہا کہ کسی نے اسے بتایا ہے کہ کرشن چندر کی نئی کہانی ”دو فر لاجب لمبی سڑک“، ”ادب لطیف“ میں چھپی ہے اور وہ یہ رسالہ لینے جا رہا ہے۔ میں بھی اس کے پیچھے بھاگا۔ میرا دل آنے والی خوشی کے خیال سے ایک پرندے کی طرح پھڑپھڑا رہا تھا۔

جب اس کی کہانیوں کی پہلی کتاب ”طلسم خیال“ شائع ہوئی تو یہ ہمارے ادب میں ایک سنگ میل سے کم نہ تھی۔ میں نے اس کی ہر کہانی کو کم از کم آدھا درجن بار ضرور پڑھا ہو گا۔ ”جہلم میں ناؤ پڑ“ اور ”آنگلی“ میری چہیتی تھیں، اور ”آنگلی“ تب جان کیٹس کی ”لائیلے ڈیم سانز مری“ کی طرح لطیف اور غیر مری اور انٹ مست معلوم ہوتی تھی۔ نثر میں ایک مکمل نظم۔ میں نہیں جانتا ”آنگلی“ کو میں نے کتنی بار پڑھا۔ بہر حال وہ مجھے ”لائیلے ڈیم سانز مری“ کی طرح زبانی یاد ہو گئی۔ جان کیٹس کی مافنی نظم مجھے اب بھی زبانی یاد ہے مگر ”آنگلی“ مجھے بھول چکی ہے۔ صرف اس کی سحر آگیاں خوابی خوبصورتی اب بھی ذہن میں ایک دمک بن کر اگی ہوئی ہے۔

کیسے وقت گزرتا ہے! ان کہانیوں کو پڑھے اب مجھے کم و بیش پچیس سال ہو چکے ہیں۔ اس وقت ان کا پڑھنا ایک زندہ روحانی تجربہ تھا جس نے یقیناً میرے اور میرے دوستوں کے فکر و ذہن کو شدت سے متاثر کیا۔ شاید میں ان کہانیوں کو اب کبھی نہیں پڑھوں گا۔ مجھے ڈر ہے کہ کہیں مجھے مایوسی اور ڈس ایلوژن (disillusion) کا سامنا نہ ہو۔ ماضی کے حسین سپنے اسی طرح درخشاں اور خوشنما رہنے چاہئیں۔ موپاساں نے ایک بار کہا تھا کہ آدمی کو جوانی میں پڑھی ہوئی کتابیں دوبارہ نہ پڑھنی چاہئیں، نہ ہی اپنے دوستوں کے پرانے خطوط۔ تاہم چند دن ہوئے، میں ریلی جس بک سوسائٹی کے سامنے بیومنٹ پر سیکنڈ ہینڈ کتابوں کو دیکھ رہا تھا۔ سیکنڈ ہینڈ کتابوں کو سونگھنا، ان کے ورق الٹنا، ان کو پرکھنا میرے لیے سب غموں اور دکھوں کا تریاق ہے۔ کیسے کیسے خزانے آدمی کو یہاں ملتے ہیں... میں نے ایک پھٹے ہوئے سرورق کی کتاب اٹھائی۔ یہ ”طلسم خیال“ تھی، اس کا پہلا ایڈیشن۔ ایک بار مجھے زبردست تحریک ہوئی کہ میں اسے خریدوں اور ان کہانیوں کو دوبارہ پڑھ کے دیکھوں کہ کیا پرانا طلسم ان میں اب بھی باقی ہے۔ پھر موپاساں کی نصیحت کو یاد کر کے میں تذبذب میں پڑ گیا۔ اتنے میں ایک اونچی پیشانی والے

کبڑے سے آدی نے، جو میری طرح ان سینکڑ ہینڈ کتابوں کی دکانوں پر اکثر منڈلاتا رہتا ہے اور غالباً کوئی کلرک ہے، اس کتاب کو آٹھ آنے میں خرید لیا اور مجھے اپنے شیشے سے نجات مل گئی۔ میں نے پھر احمد حسین صاحب کے رسالہ ”شباب اردو“ (جون ۱۹۱۲ء) کی بوسیدہ جلد خریدی، جس میں چمکست کا ایک مضمون تھا اور جس میں سب لکھنے والوں کے ناموں کے آگے القاب، ڈگریاں اور عہدے دیے ہوئے تھے۔ اس سے مجھے یاد آیا کہ شروع شروع میں کرشن چندر بھی ”کرشن چندر ایم اے“ ہوتا تھا (”طلسم خیال“ از کرشن چندر ایم اے، ”ٹکست“ از کرشن چندر ایم اے)۔ پچیس سال پہلے ایم اے کی کچھ تھوڑی بہت وقعت تھی اور ایم اے ہونے سے آدی کی قدر و قیمت میں اضافہ ہو جاتا تھا۔ اچھے پرانے دن!

کرشن نے نہ صرف ایک حیران کن زرخیز دماغی سے کہانیاں لکھیں، اس نے مزاحیہ خاکے بھی لکھے اور کئی کتابوں کے دیباچے بھی۔ اس نے ن م راشد کی ”مادرا“ کا دیباچہ لکھا۔ ”مادرا“ ایک طرح سے جدید اردو شاعری کی پہلی کتاب تھی جس کی نظمیں ایک مدت تک کافی ہاؤس نقادوں کا موضوع بحث بنی رہیں اور اب انھی کی رائے میں کچھ مضحکہ خیز و محوم و محاسم کی لفاظی لگتی ہیں۔ یہ دیباچہ ایک بناوٹ کی چیز تھا، اس قسم کی چیز جو فرمائش پر محض لکھنے کے لیے لکھی جاتی ہے۔ وہ نکستار ہا۔ میری رائے میں ”زندگی کے سوز پر“ میں اس کے فن نے اپنا سب سے اونچا مقام چھوا۔ پھر اس کا ناول ”ٹکست“ تھا جو یقیناً اردو کے عمدہ ناولوں میں سے ہے اور جس میں بڑے حسین اور چاندانہ کلرے ہیں۔ اس میں اس نے اپنے محبوب کشمیر کے نظاروں کی ایسی بھڑکتی ہوئی تصویریں کھینچ دی ہیں کہ قاری ان کے رنگوں میں کھو جاتا ہے۔ اس نے کشمیر کو اپنا خطہ بنالیا اسی طرح جیسے سسکس (Sussex) ہارڈی کا ہے، اور سونے سرخ یارک شائر مورز (Moors) برائے بہنوں کے۔ وادی کی جھیلوں، بہتے ہوئے جھرنوں، چڑے ڈھکے ہوئے پہاڑوں اور اٹھڑ گلابی رخساروں اور زرگی آنکھوں والی دو شیرازوں کو اس نے اپنے تخیل کے طلسم سے زندہ جاوید کر دیا۔ اور صرف کشمیر ہی نہیں، جہلم بھی کرشن چندر کنٹری ہے۔ چند ماہ ہوئے، میں اپنے دوستوں اپنی کیورس اور پیئر کے ساتھ کار پر منگلا جا رہا تھا۔ جب ہم جہلم کے پل پر پہنچے تو ہمیں ایک طرندہ ٹریفک کی وجہ سے رکنا پڑا۔ دن ڈھل رہا تھا اور مغربی افق گلزار ہو رہا تھا۔ دریا ایک جھیل کی طرح فراخ اور ساکت جھل جھل کرتا تھا۔ اس کے پانی پر گلاب اور عنبر سے چھڑکے ہوئے تھے۔ باتیں

طرف پرے تلے جوگیاں کی نگوئی پہاڑی، جہاں ہیر کے فراق میں جوگی بننے اور اپنے کان چھدوانے گیا تھا، پانی میں سے ایک ترشے ہوئے ٹیلیم کی طرح انڈی آئی تھی۔ اور ایک چھیرے کی ناؤ چپ چاپ پانی اور افق کے درمیان لٹکی ہوئی تھی۔ ہمیں ”جہلم میں ناؤ پڑ“ یاد آگئی۔ یہ کرشن چندر کا جہلم تھا۔ اسی طرح کا غان اور سوات کی وادیاں بھی کرشن چندر کنٹریز ہیں اور ان خطوں میں سفر کرتے ہوئے ہم اس کی ان پہلی کہانیوں کی بابت سوچے بغیر نہیں رہ سکتے۔ وہی گمراہ، وہی چٹھے، وہی ڈھکیاں، وہی وحشی آنگیاں۔

۳

پھر جادو رفتہ رفتہ پھیکا پڑنے لگا اور کرشن کی تحریروں کی آب و تاب مدھم ہونے لگی۔ یہ سارا اس کا قصور بھی نہ تھا۔ ہم جوانی کی جذباتی رومانیت سے نکل آئے تھے اور اب ہم ایک کہانی میں لفظی مصوری سے زیادہ اور بھی بہت کچھ کے طلبگار تھے۔ کرشن کی جذباتیت وراس کی اپنے کرداروں کی انگلیوں اور اربانوں سے ذاتی اپنائیت (involvement) اب ہمیں کھلنے لگی۔ اور خود کرشن چندر کے افکار و نظریات میں بھی ایک عجیب تغیر آ گیا تھا۔

اپنے اس دور میں اس نے افسانوی پمفلٹ تو بے شمار لکھے مگر اصل کہانی ایک بھی نہیں۔ وہ پہلے کی طرح کے مہکتے ہوئے اسلوب میں لکھے ہوئے پمفلٹ تھے، افسانوی شکل میں اور کافی دلچسپی کے حامل۔ کرشن چندر، ہم سب اچھی طرح جانتے تھے، اچھائی، حسن اور سادگی کی طرف ہے، اور اسی لیے ہم اس سے محبت کرتے تھے۔ اس کے دل میں انسانیت کے لیے بے پناہ تڑپ تھی، ایک کلبلا تا ہوا درد، اور وہ کہنگی، خود غرضی، ظلم اور برائی کے خلاف تھا۔ مگر یہ پمفلٹ تبلیغی تھے۔ اس نے ایک نیا مذہب دریافت کر لیا تھا اور وہ کھلم کھلا نعرے بازی پر اتر آیا تھا۔ اب ایک اچھا فن کار کبھی غصیلے جنونی کا روپ نہیں دھارتا، اور کرشن ایک سرگرم اور پرجوش لیفٹنٹ بن گیا۔ اپنی بے حد اچھائی ہوئی کہانی ”مہا لکشمی کا پل“ میں اس نے ہم سے ایک متعصب، باز ادبی مبلغ کے لہجے میں سوال کیا کہ آیا ہم مہا لکشمی کے پل کے دائیں طرف تھے یا بائیں طرف۔ یہ اس جیسے تخلیقی مصنف کے لیے ایک بھونڈا سوال تھا، گو اس وقت اس کی یہ کہانی ایک مخصوص طبقے میں ایک شاہکار کی حیثیت سے تسلیم کی گئی۔ ہمارے بہت سے لکھنے والے لیفٹنٹ ہو گئے۔ خواہ ذہنی یقین سے، خواہ دباؤ سے، خواہ فیشن کے طور پر۔ وہ ایک

دوسرے کو کاسریڈ کہتے اور ایک دوسرے کی تیسرے درجے کی بناوٹی کہانیوں اور نظموں کو آسمان پر چڑھاتے۔ ان دنوں بہت سے شاہکار لکھے گئے جو کہ کسی کو یاد بھی نہیں۔ وہ لکھتے والے جنہوں نے پارٹی لائن میں گھٹنے سے انکار کر دیا اور اپنے فن کی انفرادیت سے چمٹے رہے، انہیں تنزل پسند اور قلمی تعزیر مجرم قرار دیا گیا۔ جیسا کہ میرے دوست شفیق الرحمن نے اپنی ایک عمدہ پیروڈی میں لکھا، یہ ایک ”ریکٹ“ (racket) تھا۔ یہ لیفٹسٹ مصنف اپنے نئے دریافت کیے ہوئے مذہب کے حلقے میں بچوں کی طرح خوش تھے۔ وہ خلوتوں سے سوچتے تھے کہ وہ خدا کے پنے ہوئے ہیں اور انہیں روح کا من و سلوئی مل گیا ہے۔

لیفٹسٹ ان دنوں ہم سب تھے اور کئی ایک کو اشتراکیت انسان کے سب دکھوں اور غموں کا واحد حل معلوم ہوتی تھی۔ یہی انقلاب نے انسانیت کو ایک نیا وژن (vision) ، انسانی برابری کا ایک نیا تصور دیا تھا۔ انسانی تاریخ میں یہ اشتراکی انقلاب کتنا بڑا شوکت اور زلزلہ فیز تھا۔ ہزاروں برس کی غلامی اور جاگیریت کو تیغ و تبن سے ہلاتا ہوا۔ ایک چھوٹے سے نوکیلی ڈاڑھی اور گنبد نما سر والے آدمی نے دہائیوں اور مزدوروں کی خاطر خود سب زاروں سے ان کی وسیع قلمرو چھین لی تھی اور اس کے جانشین انسان نے، جو ایک لوہار کا بیٹا تھا، ان کپڑے ہوئے لوگوں کو معاشی آزادی دے دی تھی اور سب انسانوں کو اصل معنی میں بھائی بھائی بنادیا تھا۔ ”سرخ فوج“ صرف وہی دہائیوں اور مزدوروں کی فوج نہ تھی۔ یہ بہادر فوج، افسروں اور زریر فیتوں یا شکر کشی کے کسی نشان و علم کے بغیر، ساری دنیا کے بھجور و راندے ہوئے دھوکے کی اپنی فوج تھی۔ (ان دنوں ہمارے کئی شاعروں نے مقدس باپ اور سرخ فوج کے گیت گائے اور راتوں رات عظیم بن گئے۔) یورپ اور ایشیا کے کتنے ہی اعلیٰ کچھ نکل، مصنف اور شاعر اس نئے انقلابی وژن سے متاثر ہوئے۔ آر تھر کونسٹر سے مصنف، آڈن سے شاعر۔ زراعت کی اشتراکیت کے وقت ہم نے روس میں گھناؤنی بربریت اور عذاب دہی کی خبریں پڑھیں کہ کیسے ہزاروں لاکھوں آدمی بے گھر ہو کر سائبیریا میں جلا وطن کیے گئے یا گولی سے اڑا دیے گئے۔ ان خبروں نے ہمیں ڈس ایوژن ضرور کیا۔ گھیسے دار مونچھوں والے، گھسیلا، لوہار کا بیٹا رار سے کم بے درد اور سفاک نہ تھا۔ آر تھر کونسٹر نے اپنے ناول *Darkness at Noon* میں اشتراکیت کی ایک طاقتور نقیاتی انٹومی کی اور جارج آرویل نے ”ناٹھن ایٹی فور“ میں اس یوٹوپیا کی ایک خوفناک اور دل ہلا دینے والی تصویر کھینچی۔ لیڈر

کی اصل سائز سے دس گنا بڑی تصویریں دیواروں اور چوراہوں پر لگی ہوئی اور ان کے نیچے موٹے حروف میں یہ عبارت: ”بڑا بھائی تمہیں دیکھ رہا ہے۔“ پارٹی ورکرز کے ذاتی کمروں میں ٹیلی اسکرین جن میں سے ان کی سب حرکات وزارت محنت کے ہیڈ کوارٹرز میں نظر میں رکھی جاتی تھیں، سیلے بھر بھرے عوامی سکرینٹ، بے مسرت سیکس، ہر کوئی دوسرے سے خائف۔

جب ہم اپنے لیفٹسٹ دوستوں سے اس ناقابل یقین ظلم، اس فکر و خیال کی regimentation کا ذکر کرتے تو وہ ہمیں یقین دلاتے کہ یہ سب استعمار پسند پریس کا پروپیگنڈا ہے۔ بعض کف دروہاں اس استبداد کی سرگرمی سے طرفداری کرتے، ”یہ سب جلاوطنیاں اور قتل ضروری ہیں۔ ان سانحہ دشمنوں کی موجودگی میں اشتراکیت کو ہمیشہ خطرہ لاحق ہے۔ یہ ایک ضروری اور عبوری مرحلہ ہے۔“ جب ہم پوچھتے کہ اگر وہ خود یا ان کے قریبی لوگ اس عبوری مرحلے کا شکار بنیں تو وہ اسے کیسے پسند کریں گے، تو وہ اپنا دماغی توازن کھو بیٹھتے۔ بہت سے انٹلیجنٹ نسل اور ادیب ایسے تھے جو اس لیے کمیونسٹ تھے کہ یہ ایک فیشن تھا۔ انھوں نے مارکس اور اینگلس کا ایک لفظ نہیں پڑھا تھا لیکن ان کے نام، ان کے یوں ورد و زباں تھے جیسے وہ ان کے ساتھ اکٹھے سکول میں پڑھتے رہے ہوں۔

مجھے اپنا ایک دوست یاد ہے جو افسانے اور ناول لکھا کرتا تھا۔ وہ اپنے مسودے بریف کیس میں لیے لیفٹسٹن اسٹریٹ میں پھرتا تھا اور اگر اسے کوئی جاننے والا مل جاتا تو وہ اسے کسی اچھے ریستوراں میں لے جاتا اور اپنے ناول کے پہلے دو باب ایک خاص اختیار کیے ہوئے لہجے میں سناتا۔ (یہ ناول دو باب سے کبھی آگے نہ بڑھا اور مصنف کی ایجاد کی قوتیں یہاں پہنچ کر فزول آؤٹ ہو گئیں۔) یہ شخص اپنے طور طریقے میں قدرے زنانہ اور نخریلا، ایک مکمل ڈینڈی تھا۔ وہ بہترین سلائی کے سوٹ پہنتا اور اس کی قمیص کے اسٹنڈ قیچی ہوتے۔ وہ ہمیشہ اونچے ریستورانوں میں جاتا۔ اس کا ایک نوکر تھا جو اسے بوٹ پہناتا اور جس سے وہ نہایت سختی سے بولتا۔ یہ شخص خود کو کمیونسٹ کہتا تھا، انسانی برادری کی باتیں کرتا تھا اور استعماری نظام کو گالیاں دیتا تھا۔ ایک شام جب ہم سائیکل رکشا میں برنس گارڈن ایک دوست سے ملنے گئے تھے تو اس نے رکش والے کو تیز نہ چلنے پر اتنا سخت سست کہا کہ میں سوچنے لگا، میرے دوست میں اصل انسانی احساسات ہیں ہی نہیں۔ ایک دفعہ میں نے اس سے پوچھا کہ وہ خود کمیونسٹ کہتا ہے لیکن اس کا طور طریقہ، اس کے tastes، اس کی بود و باش، اس کے عقیدے کے بالکل منافی ہے۔ اس

پروہ کٹ گیا اور مجھے اس طرح دیکھنے لگا جیسے میں ایک قابلِ رحم بے وقوف ہوں۔ اس نے مجھے مطلع کیا کہ میں اشتراکی تھیوری کو نہیں سمجھتا۔ کیونززم میں کوئی ایسی بات نہیں جو تمہیں ٹھانڈے سے رہنے سے روکے، بلکہ کیونززم کا مقصد یہ ہے کہ سب آدمی اچھی زندگی گزاریں۔

کرشن چندر اور دوسروں کی اس عبوری دور کی اتنی مدح سرائی میرے لیے بے حد تکلیف دہ تھی۔ ایک اچھے فنکار میں ضعیف العقلمی کا مظاہرہ افسوسناک تھا۔ کیا وہ یہ نہیں سمجھتا تھا کہ مطلق العنان حکومت اور طاقت اپنے استعمال کرنے والوں میں اسفل ترین جذبات ابھارنے کا سبب بنتی ہے؟ بدھ اور یسوع سے لے کر کارل مارکس تک نے ایک بہتر، پاک اور ارفع انسانی زندگی کے خواب دیکھے، وہ خواب ابھی تک اتنے ہی دور ہیں جتنی آسمان کی دھنک۔

کرشن کی اپنے ان پمفلٹوں کے بارے میں رائے کافی اونچی تھی۔ جب اس لیفٹسٹ دور میں اس کے ایک دوست نے اس سے ایک خط میں شکایت کی کہ اس کی کہانیوں میں اب وہ لطف نہیں رہا، تو ایک سخت چلے بھنے ہوئے کرشن چندر نے ایک تلخ جوابی خط شائع کیا۔ یہ خط بڑا مشہور ہوا۔ مجھے اس کے ابتدائی الفاظ تھوڑے تھوڑے یاد ہیں۔ کرشن نے لکھا کہ تم ٹھیک کہتے ہو میرے دوست! میری کہانیوں میں اب وہ مزہ نہیں رہا جو شراب کے نشے، افیون کی چسکی اور امساک کی گولی میں ہے... میں اب بھی سمجھتا ہوں کرشن اپنے دوست پر خواہ مخواہ برس پڑا۔ اس نے ایک سچی بات کہی تھی۔ ایک ادیب کا کام لکھنا ہے، اپنے پڑھنے والوں کو مسرت اور آگہی کے چند لمحے مہیا کرنا، نہ کہ پرچار کرنا۔ ہم سب کو وہی کام کرنا چاہیے جس کے لیے ہم بنے ہیں۔ مصلح اور مبلغ کا روپ دھارنا ایک کہانی کہنے والے کا کام نہیں۔ کرشن کے جوابی خط سے کیا ہم یہ سمجھیں کہ وہ اپنے لیفٹسٹ دور سے پہلے کے لکھے ہوئے افسانوں اور ناولوں کو محض افیون کی چسکی اور امساک کی گولی کا درجہ دیتا ہے؟ نہیں نہیں، کرشن چندر اتم غلطی پر ہو۔ وہ کہانیاں جو تم نے جوانی کی حدت اور تازگی فکر سے لکھیں۔ ”جہلم میں ناؤ پر“، ”آگلی“، ”زندگی کے موڑ پر“ اور ”کالو بنگلی“ جیسی کہانیاں۔ وہی تسمیں زندہ رکھیں گی، انہی کی خاطر ہم تم سے محبت کرتے ہیں۔

(لفنون، لاہور، اکتوبر ۱۹۶۵ء)

ایک آدمی، احمد شاہ نامی

احمد ندیم قاسمی کے بارے میں میں کیا جانتا ہوں؟ ایک انسان دوسرے انسان کے متعلق کیا کچھ جان سکتا ہے؟ ایک آدمی کا بہت تھوڑا روپ اس کے جاننے والوں، دوستوں اور عزیزوں کے مشاہدے کے لیے سامنے آتا ہے۔ صرف وہی حصہ جو خود ہمارے اندرونی وجود کے آئینے میں منعکس ہوتا ہے اور اسے زندگی کی شاہراہ پر ہمارے قریب لاتا ہے۔ باقی بہت بڑا حصہ۔ گراہم گرین کے الفاظ میں: اندر کا آدمی۔ اکثر ہم میں سے بیشتر کی نظروں سے اوجھل رہتا ہے۔ ایک بڑا ناول نگار دوستوؤسکی، طالسٹائی یا ہاراکہانی نوے منٹو شاید اس حصے کو اپنی عکسی آنکھوں سے دیکھ سکتا ہے، ہر کوئی نہیں۔ یہ کون جانے ایک انسانی دل کے اندر کون سی انگلیں، محرومیاں، خواہشیں پرورش پاتی ہیں: کون سے جسم کرنے والے، ابتدائی جلی جذبات و احساسات وہاں بستے ہیں۔ ہم سب یک رنگ نہیں، اور مختلف حالات اور موقعوں پر ہمارے کردار و افعال مختلف ہوتے ہیں۔ وہ چہرہ جو ایک عوامی لیڈر ہزاروں در لاکھوں کے بے زرخ مجموعوں کے روبرو پیش کرتا ہے، وہ چہرہ نہیں جو اس کے جگری یار اور لنگو پے ذاتی مجلس میں دیکھتے ہیں، یا جسے اس کے گھر میں اس کی بیوی اور بچے جانتے ہیں۔ طالسٹائی کی بیوی نے اس کے مرنے کے دس سال بعد غائب میکسم گورکی سے کہا: ”لیو کے ساتھ میرا ساتھ دس برس رہا، مگر میں اسے کبھی نہ سمجھ پائی۔“ ہولین، دنیا کا فاتح، فرانس کی سپاہ کی آنکھ کا تارا، اپنی پہلی بیوی جوزیفین بیو مارویس کی نگاہوں میں ایک قدرے ڈھیٹ، مطلب پرست، بالٹونی شخص تھا جس کی باتیں اسے انتہائی پور کرتی تھیں۔ میں ایک دفعہ ایک بڑے قومی شاعر کے لڑکے سے، جو اس کی پہلی بیوی سے تھا، کراچی میں ملا۔ والرس کی سوچوں والا، کشمیل، خوش باش شخص! اور جب میں نے اس کے مشہور محترم باپ کی شاعری میں قومی اور ملی جذبے کی تعریف کی اور اتنے عالی مرتبہ باپ کا بیٹا ہونے پر اس کی تہنیت کی، تو اس کی والرس سوچوں کے پیچھے ایک طنزیہ سی مسکراہٹ نمودار ہوئی۔ ”تم اس کی قومی عظمت کو سینے سے لگاؤ۔ وہ ایک بہت کم

ظرف، چھوٹا آدمی ہے، اور میں اس کا منہ تک، یکہمنہ کارواں نہیں۔" سعادت حسن منٹو ایک بڑا فیاض طبع، دمساز اور صحیح معنوں میں انسان دوست (humane) شخص تھا، جو دوسرے کا دکھ من کر تھملا جاتا تھا۔ مگر بعض وقت اس کی بڑی، پھیلی، اُبتی آنکھیں جو انسانوں کی بے کسی اور تنہائی پر اشک بار رہتی تھیں، پتھر ہو جاتی تھیں اور وہ اپنے کمرے میں بجلی کے پتکے کے نیچے بیٹھے آشناؤں اور مدحوں پر جھنجھلاہٹ میں اس قسم کے الفاظ کے ساتھ برس پڑتا تھا "جاؤ، اپنے اپنے گھروں کو جاؤ۔" نواب زادے صوفوں پر بجلی کے پتکے کے نیچے ایسے مزے سے جٹے ہیں جیسے ان کا اپنا گھر ہے۔ اوسے تم لوگوں کو اپنے گھر میں یہ صوفے اور یہ پتکے کی فحش دی ہوا کہیں میسر آچھتا ہے مجھ کو تمہاری ناز برداری کے لیے بجلی کا کتابل دینا پڑتا ہے؟ وہ دو گے؟" منٹو بے شک یہ سب کچھ ٹھینو پنجابی میں کہتا اور ایک بد نصیب نے جس پر یہ وارعات گزری تھی، مجھے خود یہ قصہ یاد ہے۔ اس نے مجھے یقین دلایا کہ یہ کلمے کہتے وقت منٹو کا لب و لہجہ قطعاً مزاج اور چھیڑ چھاڑ کا نہیں تھا جیسا کہ خیال کیا جاسکتا ہے۔ اس کے طور میں اتنی فحش، کمینگی در بد تیزی آگئی تھی کہ اس سے بعد کسی بھٹے مانس کے وہاں بیٹھے رہنے یا پھر اصرار کا رخ کرنے کا سوال ہی نہیں تھا۔ منٹو کو لوگوں نے مختلف رنگوں میں دیکھا ہے اور چونکہ اس نے بے باک، منہ پھٹ اور لگی لپٹی نہ رکھنے والی طبیعت پائی تھی، اس کے اندر کے آدمی کے احساسات کبھی کبھار ابل پڑتے تھے اور اس کے منے والوں کو تحیر یا محجوب کر دیتے تھے۔ وہ اپنے یا دوسروں کے راز رکھنے میں یقین نہ رکھتا تھا اور میلے متعفن کپڑے کو برسم بازار دھونے میں اسے خاص لطف آتا تھا۔

اب ندیم، اس کے سب قریبی دوست جانتے ہیں، منٹو جیسے شور یدہ سر، ہر دم مضطرب، بے حیا اور بونیمین کرداروں میں سے نہیں۔ ندیم کے متعلق کبھی اوپر دیے ہوئے واقعے کا تصور بھی نہیں کیا جاسکتا۔ میں نہیں سمجھتا کہ اس نے کبھی مغلظات کی ہوں یا طے والوں کو کھڑے کھڑے گھر سے نکال باہر کیا ہو۔ اس کی گھریلو زندگی کا مجھے علم نہیں، مگر مجھے یقین ہے کہ وہ ایک محبت کرنے والا، متحمل مزاج شوہر ہے، اور اس نے کبھی غضبناک ہو کر گھر کے برتن نہیں توڑے۔ گو وہ ایک کہنہ اور بلا کا سگریٹ نوش ہے، اس نے کبھی شراب نہیں پی کھی، اور بیڑیا دہسکی کا ذائقہ اس کے ہونٹوں کے لیے نا آشنا ہے۔ کتنی بڑی محرومی! لیکن ندیم اسے قطعاً محرومی نہیں جانتا، اور شراب نوشی کو ساقی فقہی گناہوں میں سے ایک گردانتا ہے۔ اپنے ایام شباب میں محکمہ ایکسٹرنل کی دو سال کی ملازمت بھی اسے اس لالچالی، معصیانہ

راہ پر نہ لاسکی۔ ہم اس اخلاقی ضبط کے لیے اس کا احترام کر سکتے ہیں، یا خود مبتدی متوالے ہونے کی وجہ سے اس پر رحم کھا سکتے ہیں، لیکن حقیقت یہ ہے کہ اس نے ایک درویشانہ اور دیندارانہ ماحول میں آنکھیں کھولیں اور پرورش پائی اور اس کے بچپن کے اخلاقی نمونے اس کے خون میں رچ بس گئے ہیں۔ اس نے ان نمونے اور تحریموں سے چھٹکارا پانے کے جتن بھی نہیں کیے، کیونکہ وہ اس کے لیے کڑے اخلاقی قوانین ہیں جن سے انحراف مذلت اور خواری ہے۔ میں سمجھتا ہوں ان اخلاقی تحریموں نے اس کی شخصیت کو کسی قدر گھونٹ کے رکھ دیا ہے۔ اس کی گفتگو پر لطف، دل پذیر اور شگفتہ ہوتی ہے، مگر اس کے ہمراہ گفتگو کے راستے پر کچھ دیر چل کر تم ایک ایسے مکان پر آنکلتے ہو جس کا آہنی دروازہ اور در پیچے بند ہیں، اور جس میں سوائے اس کے کوئی داخل نہیں ہو سکتا۔ اس بے ہوا اور اجاڑ مکان میں وہ اکیلا رہتا ہے، اپنے غالب اخلاقی آسیبوں، بچھتاؤں، نامرادیوں اور پشیمانیوں کے ساتھ! ندیم کے دو تین قریبی دوست ہیں، جن میں میں نے غر سے خود کو بھی شمار کرتا ہوں، مگر میرا خیال ہے اس کا کوئی ایسا ہمراز نہیں جس کے سامنے اس کی اندرونی زندگی ایک کھلی ہوئی کتاب ہو۔ اپنی نومند، لحد جوانی میں اس نے ضرور کسی سرگمیں آنکھوں والی دیہاتی 'روحی' سے چھٹی محبت کی ہوگی، مگر اس کے دوست اس کے بارے میں کچھ نہیں جانتے اور وہ اس کا ذکر تک نہیں کرتا۔ یہ کمی نہ جانے والی بات ہے، قدرے شرمناک، ہش ہش، مغرب اخلاق قسم کی چیز! اگر ندیم نے کبھی اپنی آپ بیتی لکھی تو بلاشبہ وہ ایک بے حد دلچسپ مہینہ ہوگی۔ اس عہد کی ادبی اور تاریخی شخصیات کے متعلق چمکتی دکتی یادداشتوں سے بھری۔ ہاں اس میں ندیم کس حد تک موجود ہوگا، میں نہیں کہہ سکتا۔ برٹریڈ رسل یا کسی حد تک غالب اپنی سوانحی تحریروں اور خطوں میں اپنے متعلق بے باکی سے، صفائی سے، سادگی سے سب کچھ بتا سکتے ہیں۔ رسل کو تو اُس پر جان دینے والی ایک حاملہ محبوبہ کو چھوڑ دینے کے بارے میں بتانے میں بھی جھجک نہیں ہوتی۔ غالب کی ستم پیشہ ڈومنی اور اُس کی پرمیش بدستی سب جانتے ہیں۔ ان انکشافات نے ان کے قد و قامت میں کوئی کمی نہیں کی، بلکہ ان کی وجہ سے کیا وہ ہم سب کے زیادہ قریب نہیں آ جاتے؟ ندیم خلاق قدروں میں محصور، اور اپنے ایج پر آنچ نہ آنے دینے کے بارے میں محتاط، اپنے اندر کے آدمی میں ہمیں جھانکنے نہیں دے گا۔ سچ بات ہے کہ اس میں ایک وکٹورین شرم و حیا (prudery) ہے اور بعض وقت میں سوچتا ہوں کہ میرا یہ پیارا دوست اپنے اخلاقی عقیدوں میں ایک بوڑھی کنواری خالہ ہے! یہ پروڈری ندیم کی طبیعت ہے اور اس

کے لیے اسے الزام دینا یا اس کی ادبی حیثیت سے انکار کرنا حماقت ہے۔ حال ہی میں نئی نسل کی ایک دلیر، باصلاحیت، ذہین و فطین شاعرہ نے ایک رسالے کو انٹرویو دیتے ہوئے کہا کہ چونکہ احمد ندیم قاسمی کے سامنے ہم جنسی کا ذکر کرنے سے اس کی بھنویں کھڑی ہو جاتی ہیں، اس لیے وہ بڑا شاعر نہیں ہو سکتا۔ میں سمجھتا ہوں یہ انوکھی منطق ہے۔ میں نہیں سمجھتا کہ بڑے انگریزی شاعر ہارن، شیلے، جان کیٹس یا براؤننگ ہم جنسی کے ذکر پر غیر آسودہ یا مجھوب نہ ہوتے، اور اس کے باوجود کون اس سے انکار کر سکتا ہے کہ وہ بڑے شاعر ہیں۔ ایک بڑے انسان اور شاعر ہونے کے لیے یہ ضروری نہیں کہ وہ آزادہ رو، رواج کا باغی، اور منکر اخلاق ہو، یا ہم جنسی کے رموز و فوائد سے آگاہی رکھتا ہو۔ اگر ہماری شاعرہ ہم جنسی کا ذکر غالب یا میر کے سامنے کرتی تو وہ لاجول پڑھتے اور انھیں اپنے کانوں پر یقین نہ آتا۔ وہ اس خاتون کو باؤلی کہتے اور تعجب کرتے کہ لڑکیوں کو کیا ہو گیا ہے، ان کی حیا کیوں چلی گئی اور آسمان کیوں نہیں گر پڑتا؟ خود وارث شاہ جو یقیناً پروڈنسی تھا (نگلی جلتی ہوئی شامری جو اس نے اپنی ”ہیر“ میں کی ہے!) ایک خاتون سے ہم جنسی کا ذکر سن کر اپنا سینہ پیٹ لیتا، اور قریب قیامت کے مضمون میں چند بیت فی البدیہہ باندھتا۔ اور وہ چھوٹے شاعر نہ تھے۔ کیا یہ خاتون ایک نیواٹھلکچوئل کی حیثیت سے یہ کہنا چاہتی ہے کہ ای ای کمنگو اور دوسرے ماہرین جنسیات کی نظمیں جان کیٹس کی ”ٹائینگیل“ یا رابرٹ براؤننگ کی ”لاسٹ رائیڈ ٹو گیدر“ سے اعلیٰ تر اور بہتر شاعری ہیں؟ یا غالباً پرانی ۱۹۴۰ء سے پہلے کی شاعری اب مردہ شے ہے، اور نئی نسل کے لیے اس میں کوئی خوبصورتی، کوئی پیام نہیں؟ خاتون نے ندیم کے بڑے شاعر ہونے سے انکار کیا ہے، اور غالباً اس کو ندیم کے بڑا تخلیقی فن کار ہونے میں شک ہے، کیونکہ ندیم صرف ایک شاعر ہی نہیں بلکہ رد و زبان کا ایک اونچا افسانہ نگار بھی ہے۔ ہنری ملر اور برورز (Burrourghs) بلاشبہ ہر قسم کی جنسی غلط روی (perversion) کے علم میں بڑے گہنی اور سیانے ہیں اور ان کی سرحرانی الفاظ کی وسیع پرمغز لغت سنسناہٹ پیدا کرتی ہے، مگر ان کی ”ٹراپک آف کینسر“ اور ”ٹیکڈ لٹچ“ اپنے سارے فن یا بافت سازی کے ساتھ ”کینسر وارڈ“ یا ”ٹن ڈرمز“ سے بڑے ناول نہیں ہیں۔ ڈی ایچ لارنس کا شروع کیا ہوا فیشن اب اپنی جدت کھونے کو ہے اور نو بوکوف کی ”لولیتا“۔ ایک ادیب عمر آدمی کی نوخیز چھوٹی لڑکیوں کے ساتھ جنسی کارگزاریوں کی کہانی۔ ایک اچھا ناول تھا اور اس نے اپنی اشاعت پر ایک سنسنی پیدا کر دی، مگر کم از کم ایک پڑھنے والے کے لیے ناول کے پہلے چند صفحات کے

بعد آگے پڑھنا دشوار ہو گیا۔ اسے یہ ساری فن کاری انتہائی اکتا دینے والی اور بھونڈی لگی، اگرچہ اس کے چند ایک گرمانے والے حصے اپنے اثر کے بغیر نہ تھے۔ کیا خاتون شاعرہ کے خیال میں "لولیتا" ایسلی بروئن کی "ڈورنگ ہائٹنس" سے بڑا ناول ہے؟ کیا ہم ان سب کتابوں سے محبت نہیں کرتے جو سادگی سے، خوبصورتی سے، ہمارے ساتھ ان چیزوں کی باتیں کرتی ہیں جو ہمارے دلوں کے قریب ہیں؟ مجھے کوڈوزانوؤں کے سچ کے انسانی عضو کی افادیت تسلیم ہے، مگر بڑے ناول اس کی کارکردگیوں کی تفصیل کے بغیر بھی لکھے گئے ہیں، اور اس عضو کا خیال جس طرح ڈی ایچ لارنس پر مسلط تھا، وہ آسٹر ایک بیمار اور مرض زدہ ذہن کی علامت ہوتا ہے۔ لارنس کی بیوی فریڈا نے اس کے مرنے کے بعد کسی سے کہا کہ لارنس نامردی کا شکار تھا اور جنسی فعل کا نا اہل! اور جس طرح ایک بھوکا آدمی بھوک مٹانے کا وسیلہ نہ رکھتے ہوئے روٹی کے سوا کسی چیز کا نہیں سوچ سکتا، لارنس ہمیشہ جنس کی بڑا سرشار تاریک قوت کا راگ الاپتا رہتا تھا۔ (میں بحیثیت ایک ناول نگار اس کی عظمت سے انکار نہیں کر رہا!)

مگر اس خاتون شاعرہ کی بات میں صداقت کی ایک قلیل مقدار ضرور ہے۔ شاید وہ صرف یہ کہنا چاہتی تھی کہ ندیم پروڈ ہے۔ پروڈ وہ ضرور ہے اور ایک بار اس نے "قون" میں راجندر سنگھ بیدی کی ایک شاہکار کہانی کو اس بنا پر نہ چھاپا کہ وہ بہت تنگی تھی اور اس میں پستانوں کا ذکر تھا۔ ندیم فی الواقع اپنی اخلاقی تحریکات کی حدود میں اس 'فاشی' کو سمجھنے سے قاصر ہے اور نئی پود کے اس وادی میں آزادی سے کھل کھیلنے پر حیران انگر پھر اردو کے کتنے ہی اچھے فن کار پروڈ ہیں۔ غلام عباس پروڈ ہے، اور قرۃ العین حیدر ایک اتنی بڑی پروڈ کہ جھجھلاہٹ ہونے لگتی ہے۔ ہم ایک تخلیقی فن کار سے صرف اس بنا پر نہیں جھگڑ سکتے کہ اس کے کردار، مردانہ اور زنانہ، کبھی ایک دوسرے کے ساتھ نہیں سوتے۔ ہم جنسی کے ذکر پر ندیم کی بھنویں کھڑی ہو گئیں! کس ندیم کی؟ ہو سکتا ہے اندروالے سمندر سے گہرے ندیم کا رد عمل کچھ اور ہو۔

— زیادہ فطری اور سچا!

ہاں، میں احمد ندیم قاسمی کے متعلق کیا چاہتا ہوں، شاید بہت کم۔ شاید اتنا جتنا ایک دوست کو جاننے کا حق ہے۔ ہر انسان اپنی ذات میں ایک جزیرہ ہے اور محبت ہی دو انسانوں کو ایک دوسرے سے ملانے کا واحد پل ہے۔ میں احمد ندیم قاسمی سے اُس وقت سے محبت کرتا ہوں جب قسموں نے ہمیں پینتیس چھتیس برس پہلے صادق ایجرٹن کالج بہاولپور کے ایوانوں میں اکٹھا لایا تھا۔ میں فرسٹ ایئر کا

طالب علم تھا، وہ تھرڈ ایئر کا۔ مگر خوش قسمتی سے ہم ایک ہی پروفیسر کے گروپ موسوم یہ 'سولجرز' میں شامل تھے۔ 'سولجرز' کے اجلاس ہر ہفتے ہمارے پروفیسر کی صدارت میں ہوتے تھے۔ ہائی اسکول ہی سے مجھے رائیڈر، ہیکرڈ، فینی مور کو پر اور رابرٹ بوئی اسٹیوٹسن کے مہباتی ناول پڑھنے کی لت پڑ گئی تھی اور میں ان کے طرز میں انگریزی میں جنگی، دمیوں اور بحری قزاقوں کی کہانیاں لکھتا رہتا تھا۔ میں اپنے ذہن کی ایک عجیب خیالی دنیا میں گم مسم رہتا تھا، بحال طور پر نغمن! ان میں سے چند کہانیاں میں نے 'سولجرز' میں پڑھیں، جن پر مجھے کافی داد ملی۔ اگرچہ گروپ کے چند لوگوں نے مجھ سے پوچھا کہ میں نے ان کو کہاں سے نقل کیا ہے۔ ندیم، جو اس وقت احمد شاہ ندیم تھا، 'سولجرز' کے، جلاسوں میں اپنی تھی نئی نظمیں سنایا کرتا۔ ان نظموں میں ایک نئی نغمگی، تازگی اور اُجلا پن ہوتا تھا اور ہم ان کے جادو تلے آ گئے تھے۔ یہ گٹھے جتنے کا فراغ درد مہباتی نو جوان ایک فطری شاعر تھا اور اس وقت بھی ہم اس سے مستقبل میں بڑی چیزوں کی توقع رکھتے تھے اور ہمیں یقین تھا کہ وہ جلد ہی شعر و ادب کی دنیا میں اپنا مقام حاصل کرے گا۔ وہ اپنے پروفیسر کا چہیتا طالب علم تھا، اور فوراً تھراپیز میں آکر 'سولجرز' گروپ کا سیکرٹری بن گیا تھا اور کالج میگزین "نخلستان" کے اردو حصے کا ایڈیٹر بھی! ادب سے ہمارا سا نجھا شغف رفتہ رفتہ ہمیں ایک دوسرے کے قریب لے آیا اور جلد ہی ایک ایسی گہری جذباتی اور دلی وابستگی کی بنیاد بن گیا جو اوائل جوانی میں ہی ممکن ہے اور زندگی کی حسین ترین چیزوں میں سے ایک ہے۔ تقریباً ہر شام کو میں ندیم کے ہوشل کے مائٹرواسے بالائی کمرے میں ہوتا۔ وہ مجھے اپنی اُس روز کی نظم سناتا، اور میں کبھی کبھار اسے اپنی لکھی ہوئی کسی مہباتی کہانی کا حصہ سناتا۔ ان دنوں میں بڑا ہو کر اسٹیوٹسن کی طرح رُکوں کے لیے مہباتی ناول لکھنے کی امنگ رکھتا تھا۔ (میں فوری طور پر ایک بحری قزاق بھی بننا چاہتا تھا مگر اس خواہش کی تکمیل میں کئی ایک دقتیں حائل تھیں۔) آہ اوائل جوانی کے سنہری سپنے! یہ شاذ و نادر ہی پورے ہوتے ہیں، لیکن زندگی کی روکھی پھینکی، اُکتا دینے والی وادی میں ان کی دھمک مارتے دم تک انسان کے ساتھ رہتی ہے۔

میں اپنے اوائل جوانی کے ان ایام کی یادوں میں زیادہ دیر اٹکنا چاہتا ہوں، مگر ندیم نے "جلال و جمال" کے طویل دیباچے میں ان ڈھالنے والے (formative) دنوں کی اتنی کہانی پہلے ہی لکھ دی ہے جتنی وہ بتانا مناسب سمجھتا تھا۔ اس کی صلاحیتوں کا رخ مختصر افسانے کی طرف موڑنے میں غالباً میرا بھی تھوڑا بہت ہاتھ ہے۔ میرے اُکسانے پر ندیم نے رائیڈر، ہیکرڈ کے طرز میں ایک لیے مہباتی ناول کا

آغاز کیا۔ اس نے اس کے اتنی یا نوے صفحات لکھ دیے اور مجھے پڑھنے کے لیے دیے۔ اور پھر اس نے ہمت ہار دی۔ یہ اس کا genre نہیں تھا۔ وہ پنجاب کے دیہات کے اصلی لوگوں کی اصلی جیسی جاگتی کہانیاں لکھنا چاہتا تھا۔ بحری قزاق اور جنگلی آدمی اس کی طبیعت کو اس نہ آئے۔ میں نے اسے مختصر افسانے لکھنے کا حوصلہ دلا یا اور جلد ہی وہ اس کام میں جٹ گیا۔ کئی دفعہ شام کو کھرے کا لُج گراؤ ڈالتے ہوئے میں اُسے گھاس پر لیٹے یا کسی بچ پر بیٹھے اپنا افسانہ لکھنے میں مہلک پاتا۔ پہلی ہی کہانی شاید اختر شیرانی کے رسالے ”رومان“ میں اشاعت کے لیے قبول کر لی گئی جس سے اس کی ہمت بندھی اور اس نے چند ایک اور کہانیاں لکھیں۔ (ان میں سے بعض کہانیاں بعد میں اس کے پہلے مجموعے ”چوپال“ میں اشاعت پزیر ہوئیں۔) اس طرح شاعر کے علاوہ وہ افسانہ نگار بھی بن گیا۔ ان دونوں اصناف سے وہ ’ن’ دونوں آسانی اور آسودگی کے ساتھ نیٹ لیتا تھا اور کالُج سے فراغت کے بعد اس نے اپنے فن افسانہ نگاری میں کمال حاصل کرنے کے لیے کئی سال بڑی ریاضت کی۔ اس کی مشہور اور بڑی کہانیاں کئی سال بعد کی پیداوار ہیں، مگر بہاول پور کالُج کے وہ دو سال وہ عرصہ تھا جب اس کے ادبی ذوق کی کوئلیں اٹھیں، اور مستقبل کا شاعر اور افسانہ نگار پیدا ہوا۔

کالُج سے فراغت کے بعد ندیم بہاول پور سے چلا گیا اور دو روز اذیت اور کرب ناک مہینے جو اس نے لاہور میں ڈگری ہاتھ میں لیے کسی چھوٹی سی ملازمت کی تلاش میں جو تیاں چٹکتے گزارے، ان کی تلخی اور ہولناکی وہ ابھی تک نہیں بھول سکا۔ جس دفتر میں وہ جاتا ’کوئی اسامی خالی نہیں‘ کی حققت اس کا خیر مقدم کرتی۔ باہر کی دنیا کی نامہ رسانی اور بے دردی نے اس خام و ہتھاتی نو جوان کے حساس دل کو ہری طرح مجروح کیا اور کئی بار اس نے خودکشی کرنے کی ٹھانی۔ اپنی بوزمگی ماں کی محبت اور اپنے ستارے میں ایمان نے اسے یہ انتہائی قدم اٹھانے سے روکا۔ بہت سے دن اس نے بغیر کچھ کھائے پیے گزارے۔ کئی راتیں لاہور کے گلی کوچوں میں چلتے چلتے کانٹے۔ اس سارے عرصے میں ہم ایک دوسرے سے مستقل خط و کتابت کرتے رہے۔ اس کے خط شدید جذبات سے بھاری، لبریز اور لمبے ہوتے تھے۔ اس کی تلخ کامیوں، امنگوں اور ہماری دوستی کی تابانی اور عظمت کے مضمون سے بھرے ہوئے۔ وہ اکثر میرے پاس بیٹھ کر آتے تھے، کیونکہ ڈاک کے عام لفافے کا ٹکٹ اتنے فراوان مواد کی ترسیل کے لیے کفایت نہیں کرتا تھا۔ ہر خط میں وہ اپنی بوزمگی ماں کا ذکر ضرور کرتا جس کی کوکھ نے اسے جنتا تھا اور جو اس

کے نزدیک ساری دنیا کی عظیم ترین عورت تھی۔ ندیم اپنی ماں کو حقیقتاً پوجتا تھا۔ اس کی دل جوئی کی خاطر، اس خاطر کہ وہ اپنے بیٹے کے کارناموں پر غرور کر سکے، وہ ادب کے آسمان پر اپنا نام درخشاں سونے کے حروف میں رقم کرنے کے لیے تڑپتا۔ میں ندیم کو پائل سے لیے خطوں کے ذریعے جواب دیتا (اُن دنوں میں ہمیشہ پائل سے لکھا کرتا تھا)۔ وہ عموماً نو جوانی کے لا اُبالیا نہ ٹاسٹلیجا، کھلے سمندروں، ہادیانی جہازوں اور بحری قزاقوں کی باتوں سے معمور ہوتے تھے۔ (میں نے بحری قزاق بننے کا سہم ارادہ کر رکھا تھا اور یہ یقین رکھتا تھا کہ اس کے علاوہ کوئی اور کیریئر مجھے راس نہیں آسکتا۔) نو خیز جوانی کی متوالی خود پرستی اور کھری خود غرضی میں ندیم کی دکھوں اور اذیتوں کی داستان مجھے ضروری حد تک دل گرفتہ نہ کرتی، اور میں نہیں کہہ سکتا کہ اس کے لیے ہر درد خطوط پڑھنے کے بعد میں خون کے آنسو روتا تھا۔ خود نگر اور خود رنجی سے مغلوب نو جوانوں نے اکثر ایسے ٹاسٹلیجک خطوط ایک دوسرے کو لکھے ہیں۔ ندیم کے چند خط میرے باپ کے ہاتھ آ گئے۔ وہ گھر کے پتے پر بھیجے جاتے تھے اور میرا باپ تجسس کی وجہ سے انھیں کھول کر پڑھنے میں کوئی حرج نہیں سمجھتا تھا۔ مجھے یاد ہے ایک خط اُس نے سارے کنبے کے سامنے چٹا کر پڑھ لے لے کر اور کٹیلی طنزیہ رائے رنی کے ساتھ پڑھا۔ (میں غصے اور شرم سے کانوں کی لوؤں تک سرخ تھا!) اُسے پڑھنے کے بعد اور نو جوانی کی پُر جوش جذباتیت پر کٹ کٹ کرتے ہوئے اس نے اس خط کے ورق میری طرف ان الفاظ کے ساتھ پھینکے: "کون ہے تمہارا یہ دوست؟ کیا تم سمجھتے ہو اس کی دائمی حالت درست ہے؟ میرے خیال میں وہ سراسر پاگل ہے۔" میں تعجب کرتا ہوں کہ اگر میرا باپ ندیم کے نام لکھا ہوا میرا کوئی خط پڑھ لیتا تو اپنے بیٹے کے متعلق وہ کیا رائے قائم کرتا! میری بحری قزاق بننے کی پُر جوش امنگ اس اچھے آدمی کو روکیں روکیں تک ہلا دیتی۔ وہ مجھے آئی سی ایس کے مقابلے کے امتحان میں بٹھانا چاہتا تھا۔ وہ ایک میٹر آف فیکٹ قسم کا، دنیا دار، سمجھ دار آدمی تھا۔ ایک ہر دل عزیز، مہنتی اور قابل ریونیو آفیسر۔ اس کی شخصیت میں مقناطیسیت تھی، گفتگو میں چمک، اور لوگ، چھوٹے بڑے، اس کی طرف کھینچے چلے آتے تھے اور مجھے شک ہے کہ اپنی دنیوی کامیابی، خوش لباسی اور دینی قیاس آرائیوں کے باوجود اپنے اندرونی وجود میں وہ شاعری کی رفق کے بغیر نہیں تھا، کیونکہ اس کی میز کی دراز میں اولیور گولڈ اسمتھ کی "وکر آف دیکنیلڈ" کا ایک دبیز، سنہری حاشیے کا نسخہ موجود رہتا تھا۔ وہ اکثر اس کتاب کو بڑی مسرت سے پڑھتا اور ہمیشہ مجھے اس کتاب کو پڑھنے کی تاکید کرتا۔ شاید اصل اندرونی

آدمی و یکفیلڈ کے پادری کی طرح سادہ لوح، سادہ دل اور بے غرض تھا اور ظاہر ملازمت کی مصروفیتوں اور ماحول کا چڑھا ہوا طبع تھا۔ (عجیب طور سے، اقبال نے اسے کبھی اپیل نہ کیا، اور میں نے اسے کبھی اقبال کا کلام پڑھتے نہیں دیکھا۔ افرنگی قالین اور صوفوں پر اعتراض، پہاڑوں میں بسیرا کرنے کی تلقین اس کے لیے ناقابل فہم تھی۔ صاف پاگل پن!) وہ میری مصنف بننے کی کوششوں پر دانت پیتا اور ناراضگی کا اظہار کرتا۔ ادب سے میرا انہماک اس کے نزدیک وقت کا نیاغ تھا۔ اس کی جگہ بھلا میں آئی سی ایس کے مقابلے کے امتحان کی تیاری کیوں نہیں کرتا تھا؟ اب میں کبھی کبھار اپنے آپ سے پوچھتا ہوں، کیا میرا باپ صحیح نہیں تھا؟ کیونکہ برسوں کی خوش فہمی اور جگر سوزی اور جانکاہی کے بعد میں اس حقیقت کو جان گیا ہوں کہ میں ایک غیر اصلی، فرضی چیز ہوں، کہ ایک تخلیقی مصنف بننے کے قدرتی جوہر دوتاؤں نے مجھے ودیعت نہیں کیے، کہ میں احقانہ اور بے فائدہ طور پر ایک سراب کا پیچھا کرتا رہا ہوں۔ میں کبھی اسٹیوٹنسن کی "ویز آف ہر مسٹن" اور "ماسٹر آف بیلنڈرے" جیسی کتابیں نہیں لکھ سکتا، چھپا سکتا! اگر میں اپنے باپ کی نصیحت پر عمل کرتا تو شاید زندگی کے کسی اور میدان میں اپنی ہستی کی تکمیل اور آسودہ خاطری اور خوشی پالیتا۔ مگر اب اپنے خوں سے برآمد ہونا میرے لیے ناممکن ہو گیا ہے۔ افسوس، اب وقت گزر چکا!

اس بے ربط غیر متعلق انحراف کے لیے مجھے معاف کرو، مگر ندیم پر یہ مضمون ان دوستوں کی کہانی بھی ہے جو جواں سالی کی امتگوں اور سنہری سپنوں سے بخنور، ہاتھ میں ہاتھ ڈالے، ادب و خن کی وادی میں ظفر و تیغیابی کے جھنڈے گاڑنے نکلے۔ ان میں سے ایک قدرتی شاعر اور کہانیاں کہنے والا تھا اور اپنی منزل پانے میں کامیاب ہوا، دوسرا بنادٹی (fake) تھا اور راہ میں تھک ہار کر رہ گیا، مگر اس کا کیا؟ دو دوستوں میں سے ایک نے کامرانی پائی تو کیا یہ دوسرے دوست کی بھی کامرانی نہیں تھی؟ کیا دوسرے دوست نے بھی اس بے مکان رہ نور دی میں خوش آواز دیو یوں کے کما لوہی نغمے نہیں سنے؟

ہماری لگا تار خط و کتابت تقریباً ایک سال تک جوش و خروش سے جاری رہی۔ کاش میں نے ندیم کے اس زمانے کے کچھ خطوط سنبھال کر رکھے ہوتے! وہ اب میرے پاس نہیں۔ ندیم نے میرے کچھ خطوط بحفاظت رکھے، اور جب اس کی پہلی کہانیوں کی کتاب "چوپال" دارالاشاعت پنجاب کے مطبع خانے سے چھپی تو ان خطوط کے کچھ ٹکڑے کتاب کے میرے نام انتساب میں درج تھے۔ "چوپال" میں

ندیم کے ابتدائی زمانے کی کہانیاں ہیں اور یہ کتاب غالباً اب بازار میں نہیں ملتی۔ یہ خط و کتابت ایک سال بعد کچھ کم ہونے لگی۔ ہم دونوں اس لوح خوانی سے کچھ اکتا گئے اور دوسری دلچسپیوں اور مشغلوں نے ہماری توجہ اپنی جانب کھینچ لی۔ بالآخر یہ تقریباً ختم ہی ہو گئی۔ وہ کیسا زمانہ تھا! میں ندیم کے متعلق نہیں کہہ سکتا لیکن خط لکھنا اب میرے لیے ایک مشکل، کٹھن اور اکتادینے والا مرحلہ بن کر رہ گیا ہے۔

لاہور میں اس بے کاری اور مایوسی میں ندیم کو بالآخر ایک سہارا ملا، ایک دوست جس نے اپنی شفقت کے پروں میں لے لیا اور جس کے پاس وہ اپنے غم و اندوہ کا تریاق ڈھونڈنے کے لیے جانے لگا۔ یہ اختر شیرانی، چتے جذبات اور ایروس (Eros) کا شاعر تھا۔ دو بالکل مختلف رنگ، ڈھنگ کے آدمی ایک دوسرے کے قریب کیونکر آ گئے، مجھے بڑا عجیب لگتا ہے۔ اختر شیرانی اسکاٹ شاعر رابرٹ برنز کی طرح ایک شرابی و رعیش تھا۔ مکمل آزاد شرب اور دائمی رنگیلا عاشق! ندیم تب کالج سے نکلا ہوا ایک خام، صالح نوجوان شاعر تھا جس کے لیے اپنے سے پندرہ سال بڑے شاعر کی اخلاقیات یقیناً بے حد کریہ اور نفرت انگیز ہونی چاہیے تھیں۔ اختر شیرانی ان دنوں ایک ماہانہ رسالہ ”رومان“ نکالتا تھا اور ندیم کی کچھ چیزیں، نظمیں اور کہانیاں، ”رومان“ میں چھپیں۔ بخوبی برنز اپنے رند ہونے کے باوجود ایک فن کار تھا۔ اس نے اپنے نوجوان قلم کار کا جو ہر بھانپتے ہوئے اس کا حوصلہ بڑھایا اور اسے اپنے پاس آنے جانے کی اجازت دی۔ مجھے یاد ہے ندیم نے مجھے اپنے ایک خط میں لکھا: ”تم لاہور آؤ گے تو میں تمہیں اختر شیرانی سے ملاؤں گا۔ اس جیسا پیارا آدمی میں نے اور کوئی نہیں دیکھا۔“ معلوم ہوتا ہے اختر شیرانی ایک بڑا فراخ دل شخص تھا اور دردمندی اور انسانی محبت کے جذبات اس میں کوٹ کوٹ کر بھرے تھے۔ ندیم کو کئی بار اختر کے گھر پہنچا۔ اختر کے اپنے وسائل محدود تھے، مگر اس نے کئی بار ندیم کو اپنے ہاں زبردستی کھانا کھلایا اور ایک دو بار اسے کچھ رقم دینے کی بھی کوشش کی۔ میرا خیال ہے ایک وقت ان کے تعلقات کافی گہرے تھے اور ندیم اپنا بہت سا وقت شرابی اور رعیش مزاج شاعر کی صحبت میں گزارتا تھا۔ اختر شیرانی کے لیے بڑی محبت اور قدر کے باوجود ندیم نے خود کو پنجابی برنز کے رنگ میں نہ رنگنے دیا، یا جیسا کہ ندیم کہے گا، اس کا دامن معصیت سے آلودہ نہ ہوا اور اس کی جوانی بے داغ رہی۔ اس نے اپنے ہر قسم کے اخلاق سے آزاد مری کے ساتھ ہم نوشی سے بھتناب کیا اور نہ اس کی بھرپوری میں سلماؤں کے شکار کو نکلا۔ ورثہ کے اخلاقی ٹیپو ز بہت سخت تھے۔

انہی دنوں ندیم نے ایک خط میں اس خواہش کا اظہار کیا کہ ”نور الہی محمد عمر کی طرح ہماری چیزیں دونوں کے مرکب نام ”ندیم خالد“ کے نام سے چھپیں۔ میں اس میں متاثر تھا اور میں نے اس تجویز سے اتفاق نہ کیا، جس کا میرے خیال میں ندیم نے قدرے برانا تا۔ مگر میرے پاس اپنی وجوہ تھیں۔ میں حقیقتاً اپنا نام چھاپے میں دیکھنا چاہتا تھا، ادبی فلک پر جگہ لگانا چاہتا تھا، مگر اپنے دوست کی نگارش کے کریڈٹ میں مجھے شریک ہونے میں عذر تھا اور ندیم کی نظموں اور کہانیوں پر اپنا نام دیکھ کر میری انا کو کوئی تسکین نہیں ہو سکتی تھی۔ اپنے نام کو چھپا ہوا دیکھنے کا آسان طریقہ یہ ضرور تھا مگر میں ادھار مانگے ہوئے کلاہ اور چنے میں ادب کی دنیا میں نہیں کھسنا چاہتا تھا، اور سبھی سارنگ نوازی مجھے پسندیدہ نہ تھی۔ ہم کبھی اچھے ہم کار (collaborator) نہ ثابت ہوتے اور ہماری دوستی اس تجربے سے صحیح سلامت بچ کر نہ نکل پاتی۔ میں نہیں جانتا کہ نور الہی اور محمد عمر کے باہمی تعلقات کیسے تھے اور ان میں سے ایک دوسرے کے بارے میں کیسے خیالات رکھتا تھا۔ یہ ممکن ہے کہ ہم کاری کے چند سالوں کے بعد نور الہی محمد عمر کی صورت سے سخت بیزار ہو گیا ہو اور محمد عمر نور الہی کو سامنے آتا دیکھ کر پاس کی کسی گلی میں ڈبکی لگا جاتا ہو۔ جذباتیت ہمیشہ احمد ندیم قاسمی میں رہتی رہی ہے۔

وہ ادبی حلقوں میں جلد ہی جانا پہچانا ہو گیا۔ اس کی شاعری میں ایک سادگی، نفسی اور معصومیت تھی جو ہر ایک کو بھاگتی۔ اس کی کئی غزلیں، سیاسی نظمیں ”انقلاب“ میں چھپیں اور ان میں سے ایک، جو کافی اچھی اور زوردار تھی، اس نے ”سولجرز“ کی میٹنگ میں پڑھ کر سنائی۔ اختر شیرانی کے بعد مولانا عبد المجید سالک نے جواں سال شاعر کو اخلاقی اور مالی سنبھالا دیا۔ سالک نیاز مندان لاہور کے حلقے کا روح رواں، انقلاب میں ناقابل تھلید، نکھری نثر میں ”افکار و حوادث“ کا راقم، ادبی اور سیاسی حلقوں میں بارسوخ تھا۔ اس کی دلچسپ، مختلف، چٹکلوں سے بھری گفتگو نے ندیم کو گرویدہ کر لیا، اور ندیم نے بھی اس کے دل میں جگہ پیدا کر لی۔ عمروں کے تفاوت کی وجہ سے ندیم نے ہمیشہ اپنے تعلقات میں حفظ مراعیت کو ملحوظ رکھا۔ مولانا عبد المجید سالک کے توسط سے وہ نیاز مندان لاہور کے گردپ کے مشاہیر اور دوسرے ادبی لوگوں سے متعارف ہوا۔ دارالاشاعت، پنجاب کے امتیاز علی تاج کو اپنے بچوں کے ہفتہ وار رسالے ”پھول“ کے لیے ایک اچھے مدیر کی جستجو تھی۔ سالک کا امتیاز علی تاج سے بڑا یار نہ تھا، اور جیسا کہ جاننے والے جانتے ہیں (اور یہ کہنا بے رحمی نہیں) تاج کی مشہور تمثیل ”انارکلی“ کی نگارش کو سنوارنے، اس کے

اسلوب کو نکلنے میں سالک اور پطرس نے بڑی کاوش کی تھی — کیونکہ ”چچا چھکن“ کا مصنف بھی اور پینل ادیب نہیں تھا۔ سالک نے تاج سے ”پھول“ کی ادارت کے لیے ندیم کی سفارش کی، بلکہ ندیم کو اپنے دوست کے حوالے کر دیا۔ اس طرح یہ دیہاتی خام نوجوان ساٹھ روپے ماہوار پر ”پھول“ کا مدیر تعینات ہوا۔ دارالاشاعت پنجاب کا اصل مہتمم اور منصرم تاج کا بڑا بھائی سید حمید علی ایک مزاج دار، سخت گیر شخص تھا، ناک بیٹے کی مستقل بیماری کی وجہ سے چڑچڑاہوا اور سبے توسطہ۔ ندیم نے ”پھول“ کو بچوں کا ایک اڈل درجے کا پرچہ بنانے میں بھرپور محنت کی۔ لیکن وہ سید حمید علی کا تنخواہ دار ملازم تھا، اور اس ادارت میں اسے خوشی حاصل نہ ہوئی۔ وہ اس ملازمت سے چمنار ہا، کیونکہ روح اور جسم کا رشتہ قائم رکھنے کے لیے دو وقت کی روٹی ضروری تھی۔ سالک، جو ندیم سے اپنے بیٹے کی سی محبت کرتا تھا، اس کی دل جوئی کے لیے اکثر وہاں آٹھتا، اس کی غمی اور اداسی کو بھانپ کر نفسی مذاق کی باتیں کرتا اور پھر کسی نہ کسی حیلے سے حمید علی سے اجازت لے کر اسے کسی ہوٹل میں کباب کھلانے لے جاتا۔ ”پھول“ میں ندیم نے بچوں کی کتنی ہی اچھی نظمیں لکھیں۔ سالک کے کہنے پر ندیم نے اپنی کہانیاں کتاب کی صورت میں طباعت کے لیے جمع کیں، اور سید حمید علی اس کے جملہ حقوق دو سو روپے میں خریدنے پر راضی کیے گئے، اور اس کی پہلی کتب موسوم بہ ”چوپال“ دارالاشاعت پنجاب کے مطبع سے شائع ہوئی۔ ایک مصنف کی پہلی کتب اس کے لیے ایک بڑا ناقابل یقین واقعہ ہوتی ہے اور بعد کی زندگی میں کوئی مسرت، اس پہلی کتب کی مسرت کی طرح تاباں نہیں ہو پاتی۔ ایک دیگر جلد کتاب کی پیشانی پر اپنا نام دیکھ کر خوشی اور غرور سے وہ کچھ دن ہوا میں ازا ہو گا۔ ”چوپال“ میرے نام منسوب تھی اور اس نے اس کی ایک جلد مجھے بھی بخشی۔ میں اس کی خوشی میں برابر کا شریک ہوں۔ میں اپنے دوست کی کتاب کو چمپا ہوا پا کر اتنا خوش تھا جیسے یہ کتاب خود میں نے لکھی ہو۔ کافی عرصہ میں ”چوپال“ کو اپنے سرہانے تلے رکھ کر سوتا رہا۔

ان دنوں میں ہی ندیم کی ایک اور کتاب ایک ہندو مہاشے کے نام سے چھپی۔ میں نے وہ کتاب نہیں دیکھی اور میں نہیں سمجھتا کہ اس کا نسخہ اب بازار میں کہیں موجود ہے۔ یہ رسول اکرم کی سوانح تھی اور مہاشے جی نے اس کے لکھنے کا ندیم کو تین سو روپے معاوضہ دیا، اور پھر کتاب کو اپنے نام سے شائع کر دیا۔ یہ غالباً دھالی تین سو صفحات کی پورے سائز کی کتاب تھی، ندیم کی تین چار ماہ کی جانکاری کا نتیجہ۔ یہ ایک نادار فاقہ کش مصنف کے استحصال کی ایک دلچسپ مثال تھی — اور یہ غالباً واحد مثال

نہیں اندیم اب شادی اس کا ذکر کرتا ہے۔ مہاشے جی کی چال بازی اور کتاب کا خیال اسے بھول چکا ہے۔ اس کتاب میں غالباً کوئی ادبی خوبی نہ تھی۔

وہ دارالاشاعت پنجاب سے قریب قریب ایک سال منسلک رہا اور پھر اپنے ایک رشتہ دار بمبئی کی معاونت سے محکمہ، یکسانز میں سب انسپکٹر جالگا۔ اس ملازمت کے فرائض اس کی فطرت کے بالکل منافی تھے اور اس نے خود کو پانی سے باہر آئی ہوئی مچھلی کی طرح محسوس کیا ہوگا۔ اسے کئی بار ایسے کام کرنا پڑے جو وہ نہیں کرنا چاہتا تھا۔ یہ یقینی ہے کہ ایکسانز کے محکمے میں ایسا سیدھا سادا، مکر و حیلہ سے عاری، رقیق القلب عہدے دار کبھی بھرتی نہیں ہوا ہوگا۔ پھر بھی میرا قیاس ہے کہ اس کی زندگی کا وہ ایکسانز انسپکٹری کا عرصہ نسبتاً خوشی اور خاطر جمعی کا دور تھا۔ ایک اچھی آرام دہ فراغت کی سرکاری ملازمت، معاش کی طرف سے اطمینان، خوش باش بے فکرے دوستوں کی صحبت— زندگی بری نہیں تھی! اسے قمار بازوں، شرابیوں، چرس پینے والوں اور انسانی سوسائٹی کی تنقید سے ملنے جلنے، ان کو قریب سے دیکھنے کا موقع ملا اور اس نے دریافت کیا کہ ان میں سے بعض کا دل سونے کا تھا اور رصہ معصوم! وہ صرف اپنے حالات کے بارے میں تھے اور عزت دار اور کامیاب لوگوں سے زیادہ خلوص اور دردمندی اپنے اندر رکھتے تھے۔ یہ ماحول ایک کہانیاں لکھنے والے کے لیے ایک اچھا کارآمد اسکول تھا۔ کم از کم ایک ٹی ہاؤس سے بہتر!

بلشبہ وہ اس ملازمت کی جکڑ بند سے بالآخر اکتا گیا۔ وہ سب انسپکٹری کے مخصوص سانچے میں نہ ڈھل سکا، اور اپنے دوستوں اور عزیزوں کی ناراضگی کی پروا کیے بغیر ایک صبح اُس نے اپنے مہرے سے استعفیٰ دے دیا۔ وہ پھر لاہور میں اپنے مقدر کے ستارے کی جستجو میں گیا۔ اس کے لیے ایک شاعر اور کہانی کہنے والے کے سوا اور کوئی کیریئر نہ تھا!

بہاولپور کالج سے بی اے کرنے کے بعد— سال ۱۹۳۹ء میں— میں لاہور لاکالج میں داخل ہوا! اس لیے نہیں کہ قانون سے یا کسی اور دنیوی کیریئر سے مجھے کوئی لگاؤ تھا بلکہ محض اُس وقت تک دم لینے کا وقفہ حاصل کرنے کے لیے جب میں بحری تذاوق بن سکتا تھا یا تبت میں جا کر دلائی لاما کے چرن چھو کر مکتی حاصل کر سکتا تھا۔ میں اُن لوگوں میں سے ہوں جو اپنی طبیعت میں کسی بل کی وجہ سے نارمل

دنیاوی سانچے میں نہیں ڈھل سکتے اور جن کے لیے ہمیشہ انوکھے روحانی خوابوں میں جینا مقصوم ہوتا ہے۔ قانون سے بھلا مجھ کو واسطہ! میں جو فطرنا ایک لا قانونی اور جنگلی مخلوق تھا۔ وہ لوگ جو میری طرح خوابوں میں رہتے ہیں، اکثر شرمیلے، اپنے ہم جنسوں سے خائف اور مطلقاً غیر عملی ہوتے ہیں، اور اب ہی میں بھی تھا۔ ایک انیس سالہ بھولا بھالا، جسے بکنے والا لڑکا، زندگی کی شکست و ریخت میں مار کھا جانے والا!

ندیم تب اپنی ایکسائز اسپکٹری سے بھاگ آنے کے بعد لاہور میں تھا اور ہم اکثر ملا کرتے۔ اس زمانے کا لاہور، ملک کی تقسیم سے پہلے کا لاہور، ادبی ہنگاموں سے بڑا بہار تھا۔ ”ادب لطیف“، ”سوریا“ جیسے خالص ادبی پرچے کافی تعداد میں چھپتے تھے اور پڑھے جاتے تھے۔ تب کے لاہور کو ہم صحیح معنوں میں علم و فن کی آماج گاہ کہہ سکتے ہیں۔ اردو زبان کے چوٹی کے نثر نگار، افسانہ نویس اور شاعر لاہور میں رہتے تھے، اس دھڑکتے ہوئے، کثیر الآباد تاریخی شہر کی فضا کو اپنی صلاحیتوں کے اجالنے کے لیے سازگار پاتے ہوئے۔ اس وقت کا لاہور کہاں گیا؟ اب ادب کے اجارہ دار پروقیسر اور ڈاکٹر رہ گئے ہیں یا لمبے بالوں والے، چشمہ لگے، انگلیچو کل نو جوان، جو چائے خانوں میں بیٹھ کر کامیو اور سارتر اور پاؤنڈ پر بخشش کرتے ہیں اور خود کو ان سے کسی طرح کم نہیں جانتے!

ندیم مجھے اپنے ہمراہ چراغ حسن حسرت کے ہاں لے گیا۔ حسرت کی ادارت میں ان دنوں نئے وارد سالہ ”شیرازہ“ نکلا کرتا تھا، اردو کا ایک قسم کا ”بیچ“ میگزین، جس کا میں ایک مشتاق قاری تھا اور جس میں اپنے نام کو چھپے ہوئے دیکھنے کے لیے بے تاب تھا۔ اس بے عیب اردو نثر لکھنے والے سے مل کر مجھے قد، — مایوسی ہوئی۔ شلوار اور قمیص میں جھکی ہوئی گھنی مونچھوں والا ایک تند خو، ان گھڑ، نیم شیم شخص، میری ایک ادبی آدمی کی ذہنی تصویر کے بالکل الٹ! اُس دنوں میرا خیال تھا کہ ادبی لوگوں کو کوئی فرشتوں جیسی نورانی مخلوق لگنا چاہیے۔ اپنی جھجک کے باعث میں اس خوفناک شخص کے سامنے کچھ کہنے کی ہمت نہ کر سکا۔ سب باتیں ندیم نے کیں۔ اس تعارف کا یہ فائدہ ہوا کہ میرے دو تین جھلکے پھلکے مضامین ”شیرازہ“ کے لیے قبول کر لیے گئے اور میرا نام چھاپے میں نمودار ہوا۔

ایک دن ندیم نے مجھے ایک نو جوان مصنف کے بارے میں بتایا، ماسٹر آف آرٹس نو جوان جس نے ”ادب لطیف“ میں اپنی پہلی ایک دو کہانیوں سے ادبی دنیا کو ایک ہی جلتے میں سر کر لیا تھا اور ہر کوئی اس کی باتیں کر رہا تھا۔ اس طرح ہم کرشن چندر سے اس کے داتا دربار کے قریب واقع اخباری دفتر میں

جا ملے۔ ایک ہندو بیوہ خاتون نے انگریزی میں ایک ماہوار فیشن میگزین کی اشاعت کا آغاز کیا تھا اور اس کی ادارت کے فرائض غالباً پچھتر روپے ماہوار مشاہرے پر کرشن چندر کو سونپے گئے۔ اس بوٹے سے قد، سرگیں منکرانہ آنکھوں والے خوبصورت نوجوان کو میں نے پسند کیا۔ اس کی گفتگو دھیمی، سلجھی ہوئی اور دلچسپ تھی۔ مگر زیادہ تر باتیں ایک لمبے، دبے پتلے، پھلی کی آنکھوں والے آدمی نے کیں، جو لوہے کی تاروں سے جڑ ہوا ایک پرندہ لگتا تھا جس نے کسی طریق سے ایک میلے سوتی سوٹ کے اندر راستہ پالیا ہو۔ بعد میں ندیم نے مجھے بتایا کہ یہ محض پروفیسر کتھیا لال کپور، مشہور طنز نگار تھے۔ اگر میں چاہتا تو ندیم مجھے دوسری ادبی شخصیتوں سے ملائے لے جاتا۔ وہ بیدی، اشک، دیوند ستیا رتھی اور دوسرے ادیبوں کو جانتا تھا۔ پھر محمد دین تاثیر، عبدالجید سالک، غلام رسول مہر، مولانا صلاح الدین احمد، پرانی روش کے نثر نگار بھی تھے جن سے اس کو خصوصی نیاز مندی تھی۔ لیکن میں ان ادبی ستاروں سے ملنے سے کتراتا رہا۔ میں ادبی لوگوں کی صحبت میں نروس اور سہاسہار ہوتا تھا، اور اب بھی میرا وہی حال ہے۔

جیسا کہ قرائن سے ظاہر ہے، میں قانون کے پہلے سال میں فیل ہوا۔ میں نے قانون کی کسی کتاب کو اٹھا کر دیکھنے کی زحمت نہیں کی تھی اور امتحان کے پرچوں میں میں نے بڑے اوٹ پٹانگ، بد مذاق اور غیر متعلق جواب دیے۔ انجینئرنگ کالج میں داخلہ مل جانے سے لاہور میں میرا قیام مزید پانچ سال رہا۔ ندیم میروڑ پر ایک فلیٹ میں اٹھ آیا تھا اور وہاں ایک سرائے کے کیپر (inn-keeper) کی حیثیت سے رہتا تھا۔ جب بھی میں وہاں جاتا، کوئی ایک درجن کے قریب خوشاب سے آئے ہوئے دیہاتی کمروں کے مختلف کونوں میں چار پائوں پر مزے سے لیٹے ہوتے۔ اتنی وسیع مہمان داری اس سے کب تک نہہ سکتی تھی! بالآخر اسے یہ فلیٹ چھوڑ دینا پڑا۔ ان سالوں میں ہماری دوستی کی لو کچھ بھجنے لگی اور پرانی چمک دمک اور پہلے والی تابانی ماند پڑ گئی۔ ان پانچ سالوں میں ہم سات آٹھ بار سے زیادہ نہ ملے ہوں گے۔ ندیم کا اس کھچاؤ میں کوئی قصور نہ تھا، ایک عجیب ذہنی بیماری کے بادل مجھ پر چھا رہے تھے۔ گھنے، کثیف اور دم گھونٹنے والے امیں محسوس کرتا جیسے میں ایک گہرے تاریک گڑھے میں پڑا ہوں اور کبھی سورج کو چمکتے نہیں دیکھ سکوں گا۔

ندیم کے یہ سال ادبی حیثیت سے بہت نتیجہ خیز اور بار آور تھے۔ ہر سال اس کی ایک آدھ کتاب بازار میں آتی تھی۔ اس کے افسانوں کے مجموعے ”مکولے“، ”طلوع و غروب“، اور ”شیرازہ“ میں چھپے

ہوے مزاحیہ مضامین کا انتخاب ”کیسریا ری“ اسی عرصے میں شائع ہوئے۔ اس کی نظموں اور غزلوں کی کتاب ”جدال و جمال“ اور دیہاتی روہن کے قطعات کے مجموعے ”رم جھم“ نے اس کی شاعری کی عظمت کا سکہ ان لوگوں پر بھی جما دیا جنہیں اس کے جینیئس کے بارے میں کوئی شک تھا۔ اسے اپنے نام کو آدمی درجن کتابوں کی پشت پر چھپا ہوا دیکھ کر مسرت ہوتی ہوگی۔ شاعری اور افسانہ نگاری میں اس کی انوکھی صلاحیتوں نے مولانا صلاح الدین احمد جیسے ناقدوں سے داد وصول کی۔ اس کے قلم نے پنجاب کے دیہات کے رومانس اور حسن کو تابیٹا، کھٹکتے ہوئے الفاظ میں اپنی کتابوں میں مسخر کیا۔ نسبتاً کم عمر میں — چھبیس ستائیس سال کی عمر کو پہنچنے تک — وہ اردو ادب کی دنیا میں اپنی شہرت کو مستقل بنیادوں پر قائم کر چکا تھا اور اگر اس غریب دیہاتی نوجوان کے دماغ کو اپنے معاصرین کی تحسین نشیلی شراب کی طرح جڑھی تو یہ قدرتی تھا اور ہم اسے اس پر الزام نہیں دے سکتے۔

مگر یہ سال اس کے لیے انتہائی تنگی اور عسرت کی تلخ کامیوں سے بھرے تھے اور فکر روزگار نے اس کی پریشان حالی کو کم نہ کیا۔

نے والے سالوں میں اس کی اپنی روزی کمانے کی جدوجہد، ناشروں اور مدیروں کی ناز برائیاں، مکتبہ جدید کے چودھری نذیر احمد مرحوم کے ماہنامے ”ادب لطیف“ کی ادارت، آل انڈیا ریڈیو میں دو تین سال کی ملازمت، میاں افتخار الدین کے اخبار ”اسروڑ“ میں ”بیچ دریا“ کے قلمی نام سے مزاحیہ کالم نویسی، بعد میں خود اس کرسی ادارت پر جتنا بے چہراغ حسن حسرت اور بالیقہت، کم نصیب ادیب نے خصوصیت بخشی تھی، پھر پروگریسو پیپرز کے حکومت کی تحویل میں آنے پر — سجدگی، وغیرہ — اس سب کچھ کے بارے میں میں ذکر نہیں کروں گا۔ اس پندرہ سالہ — میں ہم کبھی کبھار ہی کیجا ہوئے اور ہماری خط و کتابت عملاً بند رہی۔ ان سالوں کی حقیقی اور دلچسپ داستان ندیم کو خود لکھنی چاہیے، اور ممکن ہے وہ کبھی اس کو لکھے گا، جب اسے زندگی نہ پھنڈی پردم لینے اور شام کے جھپٹے میں طے کیے ہوئے رستے کو مزکر دیکھنے کی فرصت میسر ہوگی۔ اور میری خواہش ہے کہ یہ داستان محض واقعات اور اپنے معاصرین کی حکایات کو ذکر میں نہیں لائے گی بلکہ اس کے اندر کے آدمی کی کہانی بھی ہوگی، گو مجھے اس میں شبہ ہے کہ وہ اتنی جرأت، اتنی صداقت بے باکی بروئے کار لاسکے گا جو ایسی

خودنوشت کے لیے ضروری ہوتی ہے۔ اُسے اپنی پروڈری کو جھاڑنا اور اس بہرہ وپ کو جسے ہمکن کر ہم سب دنیا کے کاروباروں میں اپنے ہم نفسوں کے روبرو جاتے ہیں، اتار پھینکنا ہوگا۔ اس کی مرتبیاں مرنج طبیعت، وضع داری، اخلاق پرستی، قدیم روش سے فطری لگاؤ۔ اس کی ظاہری شخصیت کی یہ خوبیاں اس کے اصلی اور سچی بات کہنے کی راہ میں آڑے آئیں گی۔

۱۹۶۲ء میں ایک روح فرس ملازمت کی بیڑیاں پہنے، جن کے لیے میں بالکل نا اہل تھا، صحت، سنگ اور ذوقی زیست میں لٹا ہوا، شدید خود رنجی اور خوف کا شکار، زندگی کے پُر حمو ج سمندر میں ایک تھکا ہارا تیراک، میں لاہور آیا۔ ندیم سے ملاقاتیں ہونے لگیں، گو آغاز دوستی کا وہ پہلا والہانہ شعلہ پھر نہ جلا۔ ندیم اپنی معاش کی کنٹین آزمائشوں کے باوجود میرے بارے میں حقیقتاً مشوش تھا۔ وہ ہر ممکن طور پر میرے دشمنوں پر مرہم رکھنے کی کوشش کرتا۔ وہ میری حالت پر افسوس کرتا اور رحم کا اظہار کرتا۔ کوئی آدمی کتنا ہی تباہ و برباد ہو، رحم کھایا جانا پسند نہیں کرتا اور اپنے اس ہمدرد، حوصلہ مند اور خلیق دوست کا میرے لیے تر و د بچھے بعض اوقات ناگوار گزرتا۔ ایسا رحم، میں سمجھتا ہوں، ایک طرح کی بے رحمی ہے۔

یہاں میرے بھارت بلندنگ کے دفتر میں ایک دن ندیم میرے پاس آیا۔ اس نے مجھے بتایا کہ اُس نے ایک ادبی مجلہ ”فنون“ نکالنے کا حتمی فیصلہ کر لیا ہے۔ اس کا ڈیزائن لے لیا گیا ہے، دفتر کے کمرے کا بند و بست بھی ہو گیا ہے اور اس کا پہلا نمبر دو مہینے کے اندر اندر اشاعت پذیر ہو جائے گا۔ اس نے مجھ سے ”فنون“ کے لیے کچھ لکھنے کی فرمائش کی۔ میں کچھ سوچ میں پڑ گیا۔ پچھلے پانچ چھ سال سے اپنی گھونٹ دینے والی، بیوی میں میں نے اردو کی ایک سطر نہیں لکھی تھی۔ عطا تک نہیں۔ اُسے ٹیک (fake) ہونے کو جانتے ہوئے میں نے مصنف بننے کی خواہش کسی افسوس کے بغیر ترک کر دی تھی۔ لیکن اتنے اچھے ہدم سے میں کیونکر انکار کرتا، جب یہ اس کی دلی خواہش تھی کہ میں ”فنون“ کے لیے لکھوں۔ میں نے اس سے کچھ لکھنے کا وعدہ کر لیا۔ اس وقت سے میں باقاعدگی سے ”فنون“ میں لکھتا رہا ہوں۔ تبصرے، مزاحیہ مضمون، کہانیاں۔ اور اس مجلے کے چند ہی شمارے ایسے ہوں گے جن میں میرا نام نہ چھپا ہو۔ ندیم نے ہمیشہ اپنی تعریف سے میری ہمت بندھائی اور جو چیز بھی میں نے ”فنون“ کے لیے بھجوئی، اس میں شائع ہوئی۔ ان تبصروں اور مضامین کو کوئی دوسرا ایڈیٹر آنکھ اٹھا کر بھی نہ دیکھتا: وہ ایک مربیانہ انداز اختیار کرتا اور زبان و بیان کی خامیوں کی طرف میری توجہ دلاتے ہوئے انھیں لوٹا دیتا۔

”فنون“ میں میں جو چاہتا تھا لکھتا تھا۔ میرے بعض تبصرے ندیم کو اچھے اور متوازن نہیں لگے ہوں گے، تاہم وہ کسی قطع و برید اور ایک لفظ کے حذف کے بغیر مجھے۔ اس سے مجھے خیال ہوتا ہے کہ وہ اتنا پردہ نہیں۔ اس طرح میرے ادبی کیریئر کا پھر سے آغاز ہوا۔ میں اپنے فیک ہونے کی دل شکستگی کو بھول گیا۔ اپنے نام کو چھپا ہوا دیکھنے کی مسرت کافی تھی۔

میری صحت اسی طرح خراب تھی۔ میرے معدے کا نظام ہضم درست نہ ہوا۔ مگر ندیم کے ”فنون“ نے مجھے منزل بہ منزل گرنے اور اپنے فطری ملکہ (instinct) کی مکمل معدوی سے بچالیا۔

احمد ندیم قاسمی کی عمر اب چھپن برس ہے، اس کے بال کھڑی ہو چلے ہیں، مگر اس کی عام تندرستی اچھی ہے۔ وہ اب سن آباد میں اپنے ایک متواضع اور صاف سترے چھوٹے سے مکان میں رہتا ہے۔ ایک نرم دل باپ، ایک اچھا خیال رکھنے والا شوہر، ہمیشہ خوش اخلاق، متواضع، ہنس مکھ، کسی قدر محتاط اور مطلقاً راست رو اور بری عادتوں سے پاک۔ آمدنی کے کھدو ذرائع کے باوجود اس کا ہاتھ بڑا کھلا ہے اور مجھے کچھ کچھ شک ہے کہ وہ روپے کی قدر و قیمت سے پوری طرح واقف نہیں۔ وہ روپیہ جس کے نہ ہونے سے وہ ایک وقت پریشان حال رہتا تھا، اور اس کے پانچوں حواس ماؤف ہو چلے تھے۔ انگریزی ادب اس نے زیادہ نہیں پڑھا اور کالج میں شیکسپیر اور نصاب کی کتابیں پڑھنے کے بعد اس نے زیادہ تعداد میں مغربی ناول یا مختصر افسانے نہیں پڑھے ہوں گے۔ سو پاساں، ترکینف، جینوف کی کہانیاں، ایلیا اہرن برگ کے دو ایک ناول، شاید کامیو اور سارتر کی اکاؤ کا کتاب۔ ایک اور بجنل مصنف کے لیے، جیسا کہ وہ ہے، اسے کھانا نہیں کہا جاسکتا۔ ولیم شیکسپیر اور وارث شاہ (میں ان کا ندیم سے موازنہ نہیں کر رہا)۔ دو بڑے اور بجنل اور حیرت انگیز شاعر۔ بنیادی طور پر پڑھنے والے نہیں تھے، انھوں نے بہت کم کتابیں چائی ہوں گی، مگر ان کا نفسیات انسانی کا خلقی مشاہدہ اور فطری قوت بیان ایسی تھی جو بہت کم لوگوں کو قدرت و دیعت کرتی ہے۔ ندیم نے البتہ اردو کے کلاسیکی شعرا کے دیوان ایک طالب علمانہ شغف سے مطالعہ کیے ہیں اور علم بحور کے متعلق اتنا کچھ جانتا ہے جتنا کوئی جان سکتا ہے۔ اس کی ”جلال و جمال“ کے بعد کی شاعری میں ایک کلاسیکی کاملیت (perfection) اور گہرائی ہے۔ مگر ذاتی طور پر میں اس کے پہلے دور کی شاعری سے اس کی سادگی، بکھارا اور مچی جذباتیت (passion) کی

وجہ سے محبت کرتا ہوں۔ اس میں سوندھی سوندھی زمین کی بو باس ہے۔ اس نے اردو زبان میں بڑے اچھے افسانے لکھے ہیں، اور مختلف اسالیب (genres) میں، اور اگرچہ اس کی پہلی کہانیاں اپنی اصلی اور چمکی دہاتی فضا کے ساتھ قدرے جذباتیت سے رنگی ہیں، اس کی بعد کی متعدد کہانیوں میں قارئین کی پرفیکشن اتنی نمایاں ہے کہ وہ واقعی شاہکار کہی جاسکتی ہیں۔ اس کے نکتہ چیں جو اس کو بڑا افسانہ نگار تسلیم نہیں کرتے، اس کے پاسنگ بھی نہیں۔ ویسے ان صاحبان کے نزدیک بے چارے سو پاساں اور ماہم بھی نا اہل قصہ گو تھے اور کہانی کہنے کے فن میں بالکل ان گھڑ! ندیم نے شاعری اور افسانہ نگاری کے علاوہ دوسری اصناف میں بھی اپنی لیاقتوں کا استعمال کیا ہے۔ اس نے انگریزی کے گلیٹرٹ اور سلیواں کے ڈھب پر اردو میں اوپیرا لکھے ہیں، طنزیہ اور مزاحیہ مضامین میں طبع آزمائی کی ہے، ریڈیو، ٹیلی وژن اور قلم اسکرپٹ روائی سے اور قلم برداشتہ تحریر کیے ہیں۔ پھر اس کی روزانہ اخبار میں مزاحیہ کالم نویسی ہے۔ ہر روز کی پڑتکان مشقت اور تخلیقی فن کار کے لیے ایک بے روح عمل (hack work) ہے! یہ روزانہ کالم اس کی وراس کے کہنے کی بقا کے لیے ضروری ہیں، اس کا ذریعہ معاش ہیں، کیونکہ اردو کی ادبی کتابیں بالکل نہیں بکتیں۔ ہوشیار ناشر ایک کتاب کو محکمہ تعلیم سے منظور کرا کے کتب خانوں میں کھپا دیتا ہے۔ مصنف کی اپنی جلدیں اس کے دوستوں میں تقسیم ہو جاتی ہیں، اور ایک ہزار کا ایڈیشن ختم ہونے میں تین چار سال یا اس سے زیادہ کی مدت لگ جاتی ہے، اور اکثر یہ ختم نہیں ہو چکتا۔ مٹی پریم چند نے جو اپنے زمانے میں اردو کے ایک شہرت یافتہ اور مقبول مصنف تھے، اپنی پچھلی عمر میں ایک دفعہ حساب لگایا کہ اپنے درجن سے اوپر ناولوں اور افسانوں کے مجموعوں سے انھوں نے کل بتیس روپے ماہوار سے زیادہ نہیں کمایا تھا۔ (اس زمانے کے بتیس روپے آج کل کے تین سو یا چار سو روپے بچھلو۔) کتنا خوش نصیب تھا پریم چند! ان دنوں اردو کا کوئی ادیب بھی اپنی کتابوں سے اتنی آمدنی پیدا کر سکنے کا دعویٰ نہیں کر سکتا۔ (میں نسیم حجازیوں، ابن صفیوں، رضیہ خوں کی بات نہیں کر رہا۔) کالم نگاری یقیناً ندیم کا اصل genre نہیں، جس طور سے یہ چہان حسن حسرت کا تھا یا عبد المجید سالک کا، اس لیے اس میں تعجب کی بات نہیں کہ بعض وقت ان کے کالم اپنے نشانے پر ٹھیک بیٹتے ہیں اور بعض وقت غائر بیڈ بے رخ پڑتا ہے اور آدمی کو کالم نگار کے ساتھ ہمدردی سی ہوتی ہے۔

وہ ادبی دنیا کی اس بلندی پر پہنچ چکا ہے کہ ادبی انجمنوں، کالجوں کی مجالس اور ہر ایک قسم کے

شائستگی کے آئینہ دار الفاظ تحریر میں سج جاتے تھے۔ اکثر لکھنے والے کے معنی یا خاص تاثر کو جو وہ ان الفاظ سے پیدا کرنا چاہتا تھا، زائل کرتے ہوئے، یا ساری تصویر کو ایک نیا رنگ دیتے ہوئے ابہر حال ایسی درستی لکھنے والے پسند نہیں کرتے اور اصلاح دینے والے پر دانت چبیتے ہیں۔ کس طرح ندیم کا رویہ اب بدل گیا ہے، یہ میں نہیں جانتا۔ کیا پروڈری کے بادل اب چھٹ رہے ہیں؟ کیونکہ ”فنون“ کے پچھلے چند شماروں میں چند ایک ایسی چیزیں چھپی ہیں جنہیں دو تین سال پہلے کا ندیم چھاپنے میں جھجک اور رکاوٹ محسوس کرتا۔ ”فنون“ کے لکھنے والے اپنے ایڈیٹر کی اخلاق پرستی کی ڈھیل کو بھانپ کر اب کھل کھیلنے لگے ہیں۔ یہ شاید ان کے لیے اور خود پارسا ایڈیٹر کے لیے اچھا ہے۔ جدید پور، ممنوعات سے سرکشی پر آمادہ، جنس کو اس طرح لیتی ہے جیسے اٹھما کے ڈبے کے استعمال کو!

ندیم کی خط و کتابت کافی وسیع تھی (کتنے لمبے اور جذباتی خطوط اس نے منشور اور دوسرے ادیبوں کو لکھے ہوں گے!) اور اب بھی اتنی کم نہیں۔ اس کی بیشتر مکاتیب نگار غالباً خواتین ہوتی ہیں۔ ذوقِ ادب و سخن میں مشق کرنے والی عورتیں، نو عمر، ٹین ایج لڑکیاں جن کی ادبی تمنائیں ہیں اور جو ”فنون“ میں اپنا نام دیکھنا چاہتی ہیں۔ وہ ہمیشہ سخن گزاری کے فن میں اُن کی کوششوں کو سراہتا ہے، ان کی صلاحیتوں کو اجاگر کرنے میں مسرت محسوس کرتا ہے۔ اس طرح ”فنون“ نے کئی نئی پود کی شاعرات اور افسانہ نگاروں سے، جن میں اصلی لیاقت کی دھبہ ہے، پڑھنے والوں کو متعارف کیا ہے۔ ندیم دراصل جدید پود کی جذباتی آزادی اور بے جھجک اظہار سے خوش نہیں۔ وہ عصمت و عفت مآب کیوں نہیں ہو سکتیں اور اپنی نگارش میں شائستہ اور اچھے الفاظ کیوں نہیں لکھ سکتیں۔ زندگی کی ہر متبرک چیز کے متعلق ان کا بے راہ رو اور گستاخ (flippant) انداز اسے بوکھل ہٹ میں مبتلا کر دیتا ہے۔ ہائے، دنیا کو کیا ہو رہا ہے؟ یہ اس کی سوچ ہے۔ اس نئی پود کی لکھنے والیوں کو وہ اپنے خطوں میں برادرانہ اور پدرانہ شفقت سے ایک متین لہجے میں نصیحت کرتا ہے کہ وہ یوں اخلاق کی پرانی قدروں کا مذاق نہ اڑائیں، اور نیکی و عفت مآب کی راہ سے نہ بھٹکیں!

کیا میں اپنے دوست کے مرفعے میں رنگ بھرنے میں کامیاب ہوا ہوں؟ کیا اتنے بے ربط، بکثت الفاظ اندر کے آدمی کا کچھ مدغم سا بیوی قائم کر سکے ہیں؟ — شاید نہیں! وہ اسی طرح ایک جزیرہ

ہے جیسے میں — اور میں اس جزیرے کو اس کے درختوں کی خوشبو، اس کے چشموں کی مشاس، اس کی پہاڑیوں کی دل آویزی سے پہچانتا ہوں۔ کیسی زندگی اس نے گزاری ہے! اس نے بچپن میں قرآن پڑھا ہے اور سعدی کی گلستاں بوستاں، اپنے گاؤں کی چراگاہوں میں گاؤں کے لڑکوں کے ساتھ کبڈی کھیلی ہے، وہ مفلسی اور غربت کی تلخی جانتا ہے، اس نے نظمیں اور کہانیاں لکھی ہیں، وہ کالج میں والی بال کا کپتان رہا ہے، اعصابی مرض نے اسے ایک لمبی مدت تک بے دم رکھا ہے، وہ جیل گیا ہے، اس نے چین دیکھا ہے، اپنے ٹریڈز (trades) بدلے ہیں، شادی کی ہے اور بچے بچیوں کا باپ بنا ہے۔ جو کچھ پانے کے لیے وہ زندگی کے سفر پر نکلا تھا، اس نے حاصل کیا ہے۔ (واقعی اس نے حاصل کیا ہے؟) زندگی میں بہت سی چیزیں اس نے نہیں کیں — اس نے چنگ نہیں اڑائی، اونٹ کا سفر نہیں کیا، رابرٹ لوئی اسٹینسن کو نہیں پڑھا، ہم جنسی کی محبت نہیں کی، کوہ پیما کی نہیں کی، بکرے کی ٹانگوں اور سموں والے یونانی دیوتا کی شہنائی کے دل کش نغموں پر مست نہیں ہوا، نہ اُن کی تال پر اوجھے عیاشانہ ناچ تھے ہیں۔ کنار دریا سے برہنہ گلزار اریوس (Eros) پانی میں پاؤں لٹکائے نہیں ملی اور اس کا دل اس کی رنگین ادا پر نہیں لوٹا۔ وہ اپنے بزرگان سلف کے بتائے ہوئے سیدھے راستے سے نہیں بھٹکا، وہ اپنے ہتھے سے نہیں اکھڑا، اور نشاط طبعی کی وادیاں، سب ہیروں اور آوارہ مزاج روحوں کی پیاری، اس کے لیے اجنبی رہیں! — اور کئی دوسری چیزیں!

میں نہیں سمجھتا وہ ان چیزوں کے لیے کبھی پہچھتا تا ہے جو اس نے نہیں کیں — اور یہ اچھا ہے۔

یہ ہے وہ بامرقت، انسان کا درور کھنے والا، خوبصورت آدمی — ایک آدمی، احمد شاہ نامی!

(افکار، کراچی، نمبر، جنوری فروری ۱۹۷۵ء)

راجنٹ لوئس اسٹیونسن

جس لکھنے والے نے مجھے سب سے زیادہ متاثر کیا، دنیا کو میرے لیے تہہ وبالا کر ڈالا اور میری زندگی کا سارا ڈھب یکسر بدل دیا، اسکاٹ لینڈ کا ناول نویس، انشائیہ نگار اور شاعر راجنٹ لوئس اسٹیونسن تھا۔ مجھے اس طرح یاد ہے جیسے کل کی بات ہو جب اپنے لڑکپن میں اس کی بحری قزاقوں کی مہماتی 'رومانس' میرے ہاتھ لگی۔ اُس وقت میں نویں جماعت کا طالب علم تھا اور میں اور میرا جگری یا رعبدا الجید، جو حال ہی میں ایک مڈل اسکول کا ہیڈ ماسٹر ہو کر ریٹائر ہوا ہے، اپنے ہائی اسکول کی لائبریری سے ایک بے حد جرأت مندانہ پلاٹ کے مطابق کتابیں چرایا کرتے تھے۔ ہم پکڑے جاتے تو ہماری جو درگت بنتی، اس کے خیال ہی سے مجھے اب بھی پسینہ آ جاتا ہے۔ مجید کو کتابوں کا کوئی شوق نہیں تھا اور وہ اس پلاٹ میں (جسے ہم دونوں نے نہایت سوچ بچار اور احتیاط سے تیار کیا تھا) محض دوستی نبھانے کی خاطر شریک کار ہوا تھا۔ ہم اُسے تاریخ انگلستان کے ہاؤس آف پارلیمنٹ کو بارود سے اڑا دینے والے مشہور گن پاؤڈر پلاٹ کے تتبع میں ایل پی (یعنی لائبریری پلاٹ) کہہ کر پکارتے اور خود کو گائی فاکس کے بھائی بند سمجھتے۔ ہمارے ہم جماعت یا کسی اور کو ایل پی پلاٹ کا کبھی پتا نہ چل سکا۔ طریق کار یہ تھا کہ ڈاکے کا ایک خاص دن مقرر کر لیا جاتا اور جب اسکول بند ہو جاتا اور چوکیدار چلی منزل کے کمروں کو مقفل کر کے اپنی کوٹھڑی میں 'ساوی' (بمٹک) گھونٹنے میں مشغول ہوتا، ہم کونے کے پانی کے کمرے (واٹر روم) سے اوپر جاتے والی لکڑی کی سیڑھیوں پر چڑھ جاتے۔ اوپر کی منزل پر عموماً کوئی نہ کوئی دروازہ بے مقفل رہ جاتا اور ایک کمرے میں داخل ہو جانے سے ہم سب کمروں میں رسائی پا لیتے۔ (یہ کافی بڑے خطر کا کام تھا اور ایک بار ہم تقریباً پکڑے ہی گئے تھے۔) ہمارے پاس ایک خاص چابی تھی جو چار پانچ کتابوں کی الماریوں کو لگ جاتی۔ ایک دھاوے میں ہم چندہ میں کتابوں کی حسیب اڑالالتے اور داڑھی والے نیم تاجیٹا، بڑے پھولس میر صاحب کو جولا ہیر برین تھے۔ یہی شک تک نہ نرا کہ کتابیں الماری سے غائب

ہوتی جا رہی ہیں۔ (ایل پی پلاٹ ایک اور کہانی ہے جسے میں پھر کبھی تفصیل سے سناؤں گا۔) ایک ایسی کھپ میں اسٹیونس کی "ٹریژر آئی لینڈ" (Treasure Island) بھی نکل، موٹے ٹائپ میں چھپی ہوئی اور جہازوں، جزیروں اور بحری قزاقوں کی رنگین تصویروں سے مزین۔ میں نے اسے پڑھنا شروع کیا (حالانکہ بعض انگریزی الفاظ اور فقرے میری لیاقت سے اونچے تھے اور مجھے بار بار لغت میں ان کے معنی ڈھونڈنے پڑے)۔ اسے پڑھتے ہوئے میں ایک ایسی جادوگری میں داخل ہوا جس میں سے پھر نہیں نکل سکا۔ "ٹریژر آئی لینڈ" کو ختم کرنے میں مجھے سات دس دن لگ گئے۔ ان دنوں میں قزاقوں، سمندروں اور مہفون خزانوں کی دنیا میں کھویا رہا اور مجھے آس پاس کی کسی چیز کا ہوش نہ رہا۔ اگر اب کوئی اچھی پری ماضی کے کسی دور کی سیر کرنے کی میری خواہش پوری کرے تو میں اٹھی سحر آلود ایام کو لوٹنا چاہوں گا جب میں اسٹیونس کی لافانی "ٹریژر آئی لینڈ" کو پہلی بار پڑھا تھا اور کندھے پر کپتان فلنٹ نامی طوطا بٹھائے، بیساکھی پر چھدکتے، ہلکتے سمندری بادورچی لانگ جان سلور کی ہمراہی میں اچھے جہاز بس پٹی اولا (Hispaniola) پر بحری قزاقوں کے مہفون خزانے کے جزیرے کی کھوج میں روانہ ہوا تھا۔ "ٹریژر آئی لینڈ" کو پڑھنے کے بعد میں وہ لڑکا یاد آدی نہ تھا جو اس کتاب کے ہاتھ لگنے سے پہلے تھا۔ میرا تخیل بھڑک اٹھا اور اب میں ایک ہی امنگ اپنے سینے میں لیے تھا: غصیے دھاڑتے سمندروں پر بحری قزاق بیٹنے کی۔ میں نے تب دوسرے ممکنہ پیشوں (مثلاً فلم ایکٹر، ریلوے گارڈ وغیرہ بننا) کو ہمیشہ کے لیے سلام کہہ دیا۔

جس ہیجان اور جس دھک سے رہ جاتے دل کے ساتھ میں نے اسٹیونس کی پہلڑیوں کے لیے لکھی گئی مہماتی رومانس "ٹریژر آئی لینڈ" اور بعد میں دوسری رومانسز "کنڈیڈ"، "بلیک ایرڈ" اور "ماسٹر آف ہیلنڈ" پڑھیں، وہ کیفیت مجھے بڑے ہونے پر کسی اور کتاب کے پڑھنے سے نصیب نہ ہوئی۔ طاہرہ، دوستووسکی، چارلس ڈکنز، تھامس ہارڈی کے شاہکاروں میں بھی نہیں جنہیں میں نے بہت سال آگے، زندگی کی مختلف منزلوں میں پڑھا۔ دراصل میں ان آدمیوں میں سے ہوں جو رومان اور ہم جوئی پر پلے ہوئے ہوتے ہیں۔ میں جانتا ہوں کہ بہت کم آج کل کے لڑکے "ٹریژر آئی لینڈ" کے چمکتے ہوئے الفاظ سے جادو کی دنیا میں جکڑتے ہوں گے۔ میں ان پر رحم کھائے بغیر نہیں رہ سکتا۔ ہم ان دنوں ٹیلی وژن اور اسپیس ایج اور سائنس فکشن کے زمانے میں رہ رہے ہیں اور ہمارے بیٹوں کو بادبانی جہازوں

اور بحری قزاقوں کی کہانیاں کام کی چیزیں معلوم نہیں دیتیں۔

کالج میں آکر میں اسٹیونسن کی مالا جپتا تھا، اسی کے کن گاتا تھا۔ میں اپنے محبوب کی تقلید میں چھوٹے کاروں کی گھسی مٹلی جیکٹ اور ہری پوٹھڑی ٹائی پہنے سائیکل پر شہر کے گلی کوچوں میں آوارہ گردی کیا کرتا۔ اسٹیونسن کی جوانی کی ایک تصویر (جسے میں نے کسی کتاب میں سے پھاڑا تھا)، ہمیشہ میری جیکٹ کی بالائی جیب میں ہوتی اور میں ہر آدھ گھنٹے، گھنٹے کے بعد اسے نکال کر غرور سے دیکھا کرتا۔ اسی طرح اسٹیونسن کی کوئی نہ کوئی کتاب ”نیوار بین ٹائٹس“ یا ”ورجنی ہس پیورسک“ یا ”ٹریوٹز وراے ڈکنز“، جسے میں دسویں یا بارہویں بار پڑھ رہا ہوتا، میری جیکٹ کی مٹلی جیب میں ہوتی۔ میں نے اسٹیونسن کی طرح گلے کے لیے بالوں کے درمیان میں سیدھی مانگ نکالنی اختیار کی اور گدی پر پٹے بھی رکھ لیتا اگر مجھے اپنے باپ کی گھر کیوں کا ڈر نہ ہوتا۔ پٹے تو میں نے نہ رکھے، مگر اپنے بال ضرور اس حد تک بڑھا لیے کہ گھر والے اس پر زیادہ چھیں۔ جہیں نہ ہوں۔ کالج میں ہی میں نے ایک دفعہ اسٹیونسن کی وضع پر جھکی ہوئی مونچھیں رکھنے کا ارادہ کیا مگر میرے چند دوستوں نے مجھے یقین دلایا کہ مونچھوں کے ساتھ میں سرکس کا رنگ ماسٹر گلے لگوں گا، اور میں نے کچھ افسوس سے اپنا ارادہ بدل دیا۔ میں خود کو راہٹ لوئی اسٹیونسن کا چیلہ کہتا، اور حقیقت یہ ہے کہ راجھے نے کبھی میرے اتنی محبت نہ کی ہوگی، نہ رومیو نے اپنی جولیٹ سے، جو مجھے اسٹیونسن سے تھی اور اب تک ہے۔ یہ مذاق نہیں اگر میں یہ کہوں کہ اسٹیونسن ہی میری پہلی اور آخری محبت ہے۔ یہ محبت اب تک سر نہیں ہوئی اور اب بھی جب کبھی کسی کتب خانے یا کتابوں کی دکان پر اسٹیونسن کی ”ٹریوٹز آئی لینڈ“ یا ”کنڈمپڈ“ کا کوئی نیا ایڈیشن یا اس کی زندگی پر لکھی ہوئی کتاب دکھائی دیتی ہے تو میرا دل اچھل پڑتا ہے اور جی چاہتا ہے کہ اسے جھٹ سے خرید لوں۔ کالج کے ایام سے لے کر اب تک میں نے اپنی ان چھپتی کتابوں کے مختلف ناشرین کے طبع شدہ درجنوں ہی ایڈیشن مختلف اوقات میں خرید کیے ہوں گے۔ کوئی سال ہی جاتا ہے جب میں اسٹیونسن کی کوئی نہ کوئی کتاب شاید دسویں یا پندرہویں بار پھر سے نہیں پڑھتا۔ اسٹیونسن کی سحر کاری سے موہے جانے کے بعد دوسرے انگریزی اور مغربی مصنف جن کی کتابیں کالج کی لائبریری میں موجود تھیں، میرے لیے پھیکے اور بے نام سے ہو گئے۔ مجھے ان کی کتابیں پڑھنے میں لطف نہ آتا۔

تب سے میں نے تہیہ کیا کہ میں بڑا ہو کر لڑکوں کے لیے دھاڑتے سمندروں اور بحری قزاقوں

کے ارغوانی رومانس لکھوں گا۔ میری اس آرزو کی تیل بھی منڈھے نہ چڑھی اور میری آنکھی اور غفلت کی نذر ہو گئی۔

اور میں اب اپنی ناکامیوں پر حسرت کے آنسو بہاتے ہوئے اکثر سوچتا ہوں کہ کیسے ایک علیل، موت سے آنکھ مچولی کھیلنے والا شخص (جیسا کہ رابرٹ لوئی اسٹینسن تھا) اپنی نسل کا سب سے زیادہ دل پذیر اور معجز نگار لکھنے والا بن سکا اور کہاں سے اس کی نگارش میں وہ جادو پیدا ہوا، جو اس کی کتاب کو اب تک زندہ تاجندہ اور سرسبز رکھے ہوئے ہے۔

(روزنامہ نوائے وقت، کراچی)

ایک کالج میگزین

اب جب زندگی کی شام ڈھل رہی ہے اور میں ڈوبتے دن کی ملکھی روشنی میں بسیرا کرنے والے پرندوں کی راگنیاں سنتا پہاڑی سے نیچے اتر رہا ہوں، پلٹ کر پیچھے دیکھتے ہوئے صادق ایجرٹن کالج میں اپنی طالب علمی کا زمانہ مجھے ایک سنہری جھپٹے میں لپٹا ہوا دکھائی دیتا ہے۔ اپنی جواں سالی کے کئی ایک سین اور چہرے ابھی تک میرے ذہن میں اس طرح روشن ہیں جیسے کل کی بات ہو، اور کئی ایک کو میں مکمل طور پر بھول چکا ہوں یا وہ مجھے دھندلے دھندلے یاد ہیں۔ کوئی نہیں جانتا کہ بعض اوقات 'یاد' (memory) ہمارے ساتھ آنکھ مچولی کھیلتی اور عجب فریب کرتی ہے۔ کیا وہ زمانہ اتنا ہی زریں، خوبصورت، پُر حریت تھا جتنا وہ مجھے اب عمر کی اس منزل میں نظر آتا ہے؟ کیا وہ اپنے سپنوں، آشاؤں اور رومانی بے چینیوں کے ساتھ ساتھ عجیب خوف، دوسرے اور ایام بلوغت کے سب درد بھی نہ لیے تھا جو اکثر زندگی کو تیرہ و تار اور بے مصرف بنا دیتے تھے اور آدمی 'آپ گھت' (خودکشی) کا سوچنے لگتا تھا؟ کیا کالج کے ایوانوں اور گیلریوں میں گھومتا ہوا، وہ گفتگو یا لے ہالوں اور تازہ چہرے والا نا پختہ، خام، اپنی ذات میں گمن لڑکا میں ہی تھا؟ اور اگر وہ لڑکا اب مجھے زندگی کی راہوں پر اچانک کہیں مل جائے تو کیا میں اُسے پہچان لوں گا؟ شاید نہیں۔ وہ لڑکا اسٹینسن اور رائیڈر ہیگرڈ کی دنیا میں رہتا ہوا، ایک مختلف مخلوق تھا جسے میں نہیں جانتا۔ وہ میرے لیے ایک اجنبی ہو چکا ہے۔

میں نے ۱۹۳۳ء میں بہاول پور کے صادق ڈین ہائی اسکول سے (جس کی دو منزل مکعب عمارت اب ٹیکنیکل اسکول میں بدل چکی ہے) میٹرک کیا۔ صادق ایجرٹن کالج میری نگاہوں میں نہ چھا اور میں چل گیا کہ میں گورنمنٹ کالج لاہور میں پڑھوں گا۔ میرے والد نے میری ضد کے سامنے ہتھیار ڈال دیے اور مجھے ایک ماتحت تحصیل دار یحیٰم وٹیم ملک لال خاں کی معیت میں لاہور کے گورنمنٹ کالج کی فرسٹ ایئر کلاس میں داخلے کے لیے بھیج دیا۔ ملک لال خاں گورنمنٹ کالج کے ولڈ بوائے تھے اور

پروفیسر احمد شاہ بخاری پطرس کے پرانے کلاس فیلو۔ کچھ ان کی دوڑ دھوپ سے اور کچھ اپنے دادا کی حکومت برطانیہ کی خدمات کے صدقے مجھے داخل مل گیا۔ (میرے دادا کا معتمد خاص فیض علی میراسی گاؤں سے دادا کی سندرات، سرٹیفکیٹس وغیرہ کا بست لے کر پہنچا تھا۔ وہ ہمارے ساتھ انٹرویو کے کمرے میں آیا اور وہ چھٹیاں انٹرویو بورڈ کے سامنے پیش کی گئیں، جس پر احمد شاہ بخاری نے کوئی مزاحیہ ریمارک بھی کیا۔) فرسٹ ایئر فول کی مرؤجر سوہات میں سے بخیر و خوبی گزر جانے کے بعد میں نے پر پرز سے نکالے۔ کل سترہ روپے میں ایک ریشمی سوٹ، ایک سوتی سوٹ اور پانچ ٹول کی سفید قمیصیں پیرا اخبار بازار کے ایک ہندو درزی سے سلوائے۔ ایک سبز فلیٹ ہیٹ بھی ساڑھے چار روپے میں خریدا۔ بیو برول (Beau Brummel) کی طرح چھیلا بنا، میں اکثر کالج کے گراؤنڈ، اتار کلی اور مال پر مزگشت کرتا نظر آتا۔ کھیلوں میں تو میں ہمیں ہمیشہ پھسندی رہا اور ان کے نزدیک نہیں پھٹکا، مگر شام کو کالج کے جم خانے میں باقاعدگی سے جا کر ورزشی کرتا اور ڈنڈ بیٹھکیں نکالتا۔ مجھے یاد ہے کہ میں نے اپنے باپ کو ایک خط میں اپنے بانی سپس (بازو کے پٹھے) کے اٹھارہ انچ ہو جانے کی خوش خبری دی جس نے اُسے زیادہ خوش نہیں کیا۔ اُسے میری باڈی بڈنگ سے زیادہ میری پڑھائی میں دلچسپی تھی۔ میں نے سوئمنگ پول بھی جانا شروع کیا اور ایک بار، جب وہاں کوئی بھی نہیں تھا، ڈوبتا ڈوبتا بچا۔ میں نے اسٹیوٹن، رائیڈر، ہیگرڈ، فینی مور کو پر کی کتابوں کی ایک اچھی خاصی لا بریری بھی بنائی (جسے میرے کواڈرینگل کے کمرے میں کسی نے چرایا)۔ میں نے زبانوں میں فارسی کی بجائے فرنچ جتنی تھی مگر چونکہ میں اپنی کلاس میں فرنچ کا واحد اسٹوڈنٹ تھا، فرانسیسی پڑھانے والے استاد مسٹر ہیٹ (Mr. Hett) نے مجھے اکسانے کی کوشش کی کہ میں فرنچ کی بجائے کوئی اور زبان لے لوں۔ مسٹر ہیٹ نے فرنچ کی ایک کلاس بھی نہیں لی، اور مجھے یہ خیال نہ آیا کہ ایک زبان کا لینا ضروری ہے اور میں اسے فارسی سے بدل لوں۔ (یہی مسٹر ہیٹ بعد میں انگلستان کے ایک ہوٹل میں ہم جنسیت کے فعل میں ماخوذ ہوئے اور جہاں تک مجھے یاد ہے، اس وقت کے قانون کے تحت انھیں جیل ہوئی۔) کورنٹسٹ کالج میں ویسے تو زندگی ٹھیک ٹھاک تھی مگر یہ بات کہ میرا زبان (language) کی کلاس میں نہ بیٹھنا گل کھلائے گا، میرے ذہن پر رہنے لگی۔ اسی اثنا میں میرے دادا کا ایک خط مجھے ملا۔ ان کے ایک 'جاسوس' نے (جو میرا، مومن زاد بھائی تھا اور لاہور پڑھتا تھا) انھیں اطلاع دی تھی کہ مجھے بھائی گیٹ پر ایک سینما سے نکلنے اور دوسرے میں داخل ہوتے

دیکھا گیا۔ اس مخرب اخلاق حرکت کے بعد خاندان کے بزرگ سر جوڑ کر بیٹھے اور یہ فیصلہ کیا گیا کہ مجھے بہاول پور کے صادق ایجرٹن کالج میں داخل کر دیا جائے۔ میں نے بھی چون و چرا نہ کی۔ فرنیچ کا نہ پڑھنا میرے ذہن پر سوار تھا۔ اس طرح گورنمنٹ کالج لاہور میں پہلی سہ ماہی کا امتحان دینے کے بعد (فرنیچ کے بغیر) میں چپ چاپ دم دبائے بہاول پور چلا آیا۔ گوما ٹیکریشن ابھی زیرِ غور تھی، بہاول پور کالج کے پرنسپل مشتاق احمد زاہدی نے مجھے اپنے کالج میں داخل کر لیا۔ چار سال میں صادق ایجرٹن کالج میں اسٹوڈنٹ رہا اور ۱۹۳۸ء میں اس کے آستانے سے گریجویشن کی سند لیے باہر دیا میں آیا۔

اس زمانے کی صادق ایجرٹن کالج کی عمارت میں اب صادق ڈین ہائی اسکول قائم ہو چکا ہے۔ میرا خیال ہے کہ یہ گنبدوں، برجیوں اور کنگوروں سے مزین سرخ اینٹوں کی بڑی عمارت اپنے گراؤ ٹڈ اور باغیچوں کے ساتھ اب بھی بہاول پور کی حسین ترین عمارتوں میں ہے اور اس فن عمارت کی مظہر ہے جو پچاس ساٹھ سال پہلے عباسیوں کی اس ریاست میں مقبول تھا۔ مجھے یہ ایک افسانوی قصر دل کشا لگی اور گورنمنٹ کالج لاہور کی ستارہ و محراب سے بڑ غرور، کلیسائی عمارت سے کسی طرح کم نہیں۔ ایجرٹن کالج کی بنیاد انیسویں صدی کے اواخر میں ایک انگریز لیفٹیننٹ گورنر ایجرٹن صاحب نے رکھی تھی اور اس کی تاریخ بھی تقریباً اتنی ہی پرانی تھی جتنی لاہور گورنمنٹ کالج کی۔ اس کالج میں جلدی ہی میرا جی لگ گیا اور لاہور چھوڑنے کا ملال رفتہ رفتہ جاتا رہا۔

جب میں یہاں کا اسٹوڈنٹ بنا، پرنسپل مشتاق احمد زاہدی کی شخصیت کالج پر چھائی تھی اور اس میں کوئی شک نہیں کہ ایک طرح وہی خود کالج تھے، یعنی اس کے روح رواں۔ مجھے وہ ایک چھریرے کیلئے جامہ زیب شخص کے طور پر یاد ہیں۔ سر پر فیض کیپ، بدن پر ریشمی اچکن سفید بے شکن پاجامہ، بکسوالگی سیاہ گرمگانی اور ہاتھ میں مضطر چھری۔ لڑکے ان سے بڑا خوف کھاتے تھے اور جب وہ کالج کے ایوانوں میں داخل ہوتے اور لڑکوں کو پتا چلتا کہ پرنسپل صاحب آرہے ہیں تو وہ خالی کلاس روموں میں بھاگ کر چھپ جاتے۔ زاہدی تھے تو پرانے بی اے مگر ان کی لیاقت ذاتی اور تیزی ذہن مسلمہ تھی۔ یہ وہی مشتاق احمد زاہدی ہیں جن کا ذکر قرۃ العین حیدر کی ”پ بیتی“ میں ملتا ہے اور جو رشتے میں مس حیدر کے ماموں یا خالو لگتے تھے۔ زاہدی صاحب سے میں نے نہیں پڑھا۔ وہ غالباً بی اے فائنل میں انگریزی کی کلاس لیتے تھے۔ میرے کالج میں آنے کے چند ماہ بعد وہ ریٹائر ہو کر دتی چلے گئے۔ ان کا بیٹا

آصف جو بی اے فاضل میں پڑھتا تھا، کافی ذہین، بھلا اور اساتذہ کو جوان تھا۔ بڑا اچھا مناظر (debator) اور انگریزی زبان کا لکھک۔ دو کالج میگزین میں لکھتا تھا اور ایک وقت اس کا اسٹوڈنٹ یڈیٹر بھی رہا۔ مجھے یاد ہے کہ ایک بار جب کالج ہال میں کسی موقع پر موجود امیر کے باپ سر صادق محمد خاں مرحوم اور اس وقت کے انگریز ریڈنٹ بہادر آئے تو ان کے سامنے کالج کی ڈراما سوسائٹی نے ولیم شکسپیر کے ایک ڈرامے ہنری چہارم کے چند سین اسٹیج کیے۔ ان میں مشہور ہنسوز اور شیخی باز سر جان فالساف کا کردار آصف نے کیا اور اس حسن و خوبی سے کہ سب شش کر اٹھے۔ (مگر یہ شاید میرے کالج میں آنے سے ایک آدھ سال پہلے کی بات ہے۔ وہی یاد کی چالاکیاں!)

کالج میں آکر میں نے کھیلوں میں کوئی حصہ نہیں لیا۔ گو میں نے کچھ عرصہ ٹینس کے کورٹس پر بلے مارنے کی مشق کی، پھر اس کھیل کو اپنے بس کا روگ نہ پا کر میں نے اُسے اور دوسرے سب کھیلوں کو خیر باد کہا۔ دراصل میں ہمیشہ اپنے آپ کو ایک قسم کا 'شریری مین' (ادبی آدمی) تصور کرتا تھا اور میری آرزو تھی کہ بڑے ہو کر میں اسٹیوٹسن اور رائیڈر ہیکرڈ کی طرز کی مہباتی کتابیں لکھوں گا۔ میرا خیال ہے کہ اپنی اس آرزو میں میں کافی سنجیدہ تھا اور جہاں کبھی بھی میں جاتا، اپنے چہیتے مصنفوں کی ایک دو کتابیں میری بغل یا جیب میں ہوتیں۔ اسٹیوٹسن کی ایک کتاب سے پھاڑی ہوئی تصویر میں اکثر اپنے کوٹ کی بالائی جیب میں اپنے دل کے ساتھ رکھتا تھا۔ اس سے مجھے ایک گونہ خوشی سی ہوتی۔ شاید میرا خیال تھا کہ ایسا کرنے سے میں بھی کبھی اسٹیوٹسن کے مرتبے کا مصنف بن جاؤں گا۔ آغاز جوانی میں ہم سب خاصے آتق اور برخود غلہ ہوتے ہیں۔

میں نے انگریزی میں دو تین بحرِ قزاقوں کی کہانیاں لکھیں اور انھیں اپنے باپ کی ٹائپ رائٹر مشین پر بڑی محنت سے اور ایک انگلی چڑا کر ٹائپ کیا۔ مجھے وہ اس وقت شاہکار لگیں۔ مگر لکھنے سے زیادہ مجھے انگریزی ادب پڑھنے سے شغف تھا اور میں کالج کے فارغ پیریڈز میں بیشتر وقت لائبریری میں الماریوں میں جکی کتابوں کے پشتوں پر بکھے نام دیکھنے میں صرف کرتا۔ ادب کی میری پیاس غیر تسکین پذیر تھی، مگر میں ہمیشہ ان مصنفوں کی تلاش میں رہتا جو اسٹیوٹسن کی طرح 'ایڈ و پھر ز' لکھتے تھے، مثلاً ڈوما، ورمین، کائن ڈوئل وغیرہ۔

خوش قسمتی سے جس نیوٹرل گروپ 'سولجرز' میں میرا نام رکھا گیا، اس کے اتالیق (ٹیوٹر)

انگریزی کے سینئر پروفیسر پیرزادہ عبدالرشید تھے جن کو انگریزی ادب سے سچا لگاؤ تھا (یہ انگریزی زبان کے بہت کم استادوں میں ہوتا ہے)۔ وہ پہلے علی گڑھ میں تھے جہاں سے وہ گروہ بندی کی سیاست کا شکار ہو کر بہاول پور چلے آئے۔ ان کی لیاقت کا شہرہ بہت تھا مگر میں نے کبھی ان کے ہاتھ میں کوئی ادب کی کتاب نہیں دیکھی، نہ ہی ان کے قلم کی لکھی ہوئی کوئی چیز کالج میگزین میں میری نظر سے گزری۔ ایک زمانے میں انھوں نے یقیناً انگریزی ادب میں بہت کچھ لکھن اور لطف سے پڑھا ہوگا، مگر اب انھوں نے اپنے 'ادبی لگاؤ' کو صرف کالج کے نصاب کی 'پوسٹری' اور 'پروژ' تک محدود کر لیا تھا۔ اس میں کوئی شک نہیں کہ وہ اپنے اکتے رکتے لہجے میں جان کیش، شیلے اور رابرٹ برنز کی شاعری کا سحر کا کچھ حصہ اپنے سننے والوں کو دل نشیں کرانے میں کامیاب ہو جاتے تھے۔ یہ ایک استاد میں بڑی خوبی ہے۔ پیرزادہ عبدالرشید دیکھنے میں 'ادبی' نہیں لگتے تھے۔ میانہ قد، گدگدے سے، موٹیلی گردن ایک طرف جھکی ہوئی، سوئڈ بوٹڈ۔ وہ ایک پھرتی کی، مقدسی چال چلتے تھے، جیسے چلنے میں ان کی ٹانگیں دائرے میں چکر کھا رہی ہوں۔ (اس زمانے میں تقریباً سب ہی پروفیسر اور لیکچرر سوئڈ بوٹڈ ہوتے تھے ماسوائے فارسی یا عربی کے لیکچرروں کے۔ فارسی کے لیکچرر مولوی حاجی احمد توباقا قاعدہ شلواری میں، اچکن اور دستار میں آتے تھے اور عربی کے لیکچرر مولوی شاکر محمد تو کئی بار گرتے اور تہہ بند میں بھی کلاس میں آ بیٹھتے۔ فزکس کے پروفیسر ڈاکٹر شجاع متھی مرحوم جو ابھی ناموس نہیں تھے، کبھی کبھار ایک پیلی رنگت کی پلس فور اور لمبی جرابوں میں بھی آ جاتے۔)

پیرزادہ رشید کا مکان برلبن سڑک تھا، بہاول پور کے فریڈ گیٹ کے بالکل پاس (جو اس وقت بیکانیری دروازہ کہلاتا تھا)۔ وہ سرشام مکان کے باہر آرام کرسی میں دھنسنے، چھوٹی گول میز پر جھکے۔ چند ہی آنکھیں "الشریڈ ویلکی" سے چپکائے، پنسل کے کچھ نشان لگاتے نظر آتے۔ ان کو اصل میں "الشریڈ ویلکی" کے کراس ورڈ معے حل کرنے کی لت تھی (یہ میرے باپ کو بھی تھی اور ان دنوں کئی پڑھے لکھے حضرات انھی معمول کے خبط میں مبتلا تھے)۔ عام طور پر مشہور تھا کہ پیرزادہ رشید کو ایک دو برس پہلے صحیح یا صحیح سے قریب کراس ورڈ حل کرنے پر ایک ڈیڑھ ہزار روپے کا انعام بھی ملا تھا۔ میں وہاں سے گزرتا تو میرا بڑا دل چاہتا کہ میں اس نامور انگریزی ادب کے پروفیسر کی خدمت میں حاضر ہوں اور اس سے اپنی 'ادبی' ریننگ کے بارے میں کچھ رہنمائی حاصل کروں۔ پیرزادہ صاحب کو اپنے کام میں محو

دیکھ کر میری ہمت نہ ہوتی۔ آخر ایک شام جی کڑا کر کے اور سرتا سر پیسنے میں شرابور میں ان کی چھوٹی میز کی طرف گیا جس پر ایک چھوٹا چٹنی والا پیسپ جل رہا تھا۔ میں نے سلام کیا۔ انھوں نے سراٹھا کر دیکھا۔ پھر اپنے معے کو چھوڑ چھاڑ اٹھ کھڑے ہوئے اور کمال محبت اور گرم جوشی سے مجھ سے ہاتھ ملایا۔ ”آؤ بیٹھو، کیسے آئے؟“ میں نے تروس انداز میں عرض سال کی کہ مجھے بتائیے کہ انگریزی کے کن کن نئے مصنفوں کو پڑھوں۔ نئے مصنفوں میں انھوں نے بے پی پر پٹیلے کی تعریف کی اور پریٹلے کی ”افیل پیونٹ“ (Angel Pavent) پڑھنے کو کہا۔ مجھے یہ جان کر خوش ہوئی کہ رابرٹ لوئی اسٹیونسن پر وہ زیادہ شیفہ نہ تھے۔ کانریڈ اور تھامس ہارڈی کی (جنہیں میں نے بالکل نہیں پڑھا تھا) انھوں نے پُر زور سفارش کی۔ دس منٹ بیٹھ کر میں وہاں سے اٹھ آیا اور اس دن سے بے پی پر پٹیلے اور کانریڈ کے ناول میرے زیر مطالعہ آ گئے۔ ان دونوں لکھنے والوں کو میں نے بہت پڑھا ہے لیکن تھامس ہارڈی سے میری دوستی زیادہ نہ بھٹکی۔ سالوں بعد میں نے ہارڈی کی ”شس آف دی ڈو بروٹز“ اور ”جیوڈ دی آ بسکیر“ پڑھیں اور مجھ پر اس کی غلٹ آٹھکارا ہوئی۔

میں دیکھتا ہوں میری یادیں مجھے بھگائے لیے جارہی ہیں اور مجھے ان کی ہاگس سمجھ کر رکھنی ہوں گی۔ میں پہلے اپنے نیوٹوریل گروپ ”سولجرز“ (جس کے صدر اور نیوٹر پیروزادہ عبدالرشید یا پی اے رشید تھے) کے بارے میں چند باتیں کہوں گا اور پھر کالج میگزین ”نخلستانِ ادب“ (انگریزی میں The Oasis) کی جانب آؤں گا۔ میری جتنی بھی انگریزی کہانیاں ”اوس“ میں چھپیں، سب پہلے پہلے ”سولجرز“ کے پندرہ روزہ اجلاسوں میں پڑھی گئیں۔ پہلی کہانی جو میں نے ”سولجرز“ کی میننگ میں پڑھی ”گوسٹ آف اے پائریٹ“ (Ghost of a Pirate) تھی جسے پیروزادہ رشید نے بے حد سراہا اور مجھ سے ”اوس“ میں چھاپنے کے لیے لے لیا۔ دوسری دو کہانیاں بھی سندری تراقوں اور جہازوں کے بارے میں تھیں اور مجھے یاد ہے ان میں سے ایک نے ”اوس“ کے صفحات پر جگہ پائی۔ میری ایک انگریزی میں لکھی ہوئی کہانی ”صبوحی“ تو ”سولجرز“ کے اجلاس میں بڑی مقبول ہوئی۔ پیروزادہ صاحب نے اس رومانی لوستوری کی بہت تعریف کی (اور ان کی اس تعریف سے میں خوشی سے پھولانہ سمایا)۔ مگر بعد میں انھوں نے چند انگریزی الفاظ کے تلفظ کی غلطیاں بھی بتادیں جو میں نے پڑھنے میں کی تھیں

(میں آسمان سے زمین پر رہا)۔ یہ کہانی (جو ”اوس“ میں دھوم دھام سے چھپی) ایک لڑکے احمد شاہ کو بہت پسند آئی۔ یہ احمد شاہ ضلع خوشاب کے ایک چیر گھراسنے کا صحت مند لڑکا تھا۔ ٹکٹا ہوا قد، چوڑے ہاتھ پاؤں، سرخی مائل خٹکھا چہرہ، ہونٹ کے گوشے سے ٹھوڑی تک کسی تیز آلے کے گھاؤ کا چکنا۔ باکی طرح دار پگڑی اور اچکن والا احمد شاہ ایک پیدائشی شاعر تھا۔ ان لوگوں میں سے جو دنیا میں خوبصورت گیت لکھنے کے لیے پیدا ہوتے ہیں۔ ”مہوجی“ کا نام اسے اتنا بھایا کہ وہ اس کی نظموں اور قطعات کی دیہاتی عورت بنی۔ میں اور احمد شاہ، جو ندیم قلمس کرتا تھا، بڑے گہرے دوست بن گئے۔ اگر میں لاہور سے بہاول پور نہ آتا اور ”سو بھرز“ میں نہ ہوتا تو شاید ہم ایک دوسرے کے قریب نہ آ پاتے۔ ”سو بھرز“ میں میں ایک اور غیر معمولی ذہن کے مالک شخص سے بھی ملا جو آخری سال میں گروپ کا سیکرٹری ہوا۔ اس کا نام ضیاء الحق تھا۔ گداز طبیعت، سمندر کی طرح وسیع دل، بلا کا خوش گفتار، انسان دوست۔ ان اوصاف کے ساتھ وہ نہایت کلیل و جمیل نوجوان تھا اور جب وہ اپنی اونچے شملے والی پگڑی، بے شکن اچکن اور تلے دار جوتی میں خراماں خراماں چلتا تو وہ فی الواقع انسانوں میں ایک شہزادہ دکھائی دیتا۔ ندیم اور ضیاء دونوں میرے عمر بھر کے دوست بن گئے۔ ندیم کو بین الاقوامی شہرت حاصل ہے، ضیاء کو کوئی نہیں جانتا، مگر دونوں نابغہ روزگار ہستیاں ہیں، مجھے ان کی دوستی پر فخر ہے۔

جہاں تک مجھے یاد ہے کالج میگزین کے اردو کے سیکشن میں چار سال کے عرصے میں میری صرف دو چار چیزیں چھپیں، وہ ڈراما اور اسٹیٹے ورمین کے ناولوں سے متاثر ہو کر لکھی گئی تھیں مگر تھیں بالکل اور بے جمل۔ میرے دوستوں کو وہ خوب دلچسپ لگیں مگر ان سب نے مجھ سے کہا، ”بھئی بچ بچاؤ، تم نے انھیں کہاں سے ترجمہ کیا۔“ دراصل ان کہانیوں کی سیٹنگ (setting)، لوکیل (locale)، کردار وغیرہ سب بدیشی (فارن) تھے۔ کوئی اور ایسی کہانیاں لکھتا تو میں بھی انھیں ترجمہ کہتا۔ اس پر مستزاد میری انگریزی اردو۔ اردو جب مجھے آتی نہیں تھی اور اب بھی ساری عمر جھک مارنے کے بعد بھی نہیں آتی۔ اتنے سال اردو زبان لکھنے کی مشق کرنے کے باوجود ابھی تک اس میدان میں ٹھنوں کے بل چلتا ہوں اور معمولی سا مفہوم بھی بلا تکلف اور صفائی سے اردو میں ادا نہیں کر سکتا۔ بہر حال ”اوس“ (اور ”فلستان ادب“) میں میری چھپی ہوئی نگارشات نے مجھ میں ”رائٹر“ اور ”لٹری میٹن“ ہونے کا زعم ضرور پیدا کر دیا اور کالج میگزین ہی میں میں نے اپنے نام کو چھپا ہوا دیکھا۔

میرا خیال ہے میرے وقتوں میں کالج میگزین کے مندرجات کا معیار اتنا گمراہ نہیں تھا۔ ندیم اور افسوں کی نظمیں تو بہت اچھی ہوتی تھیں۔ (کئی سال ہوئے افسوں وفات پا گئے۔) ”نخلستان ادب“ میں نثری مضامین، افسانے وغیرہ بالعموم بڑی شاعرانہ، رنگین زبان میں ہوتے تھے کہ اس وقت اسی طرز کا رواج تھا۔ ”ہمایوں“، ”عالمگیر“، ”ادب لطیف“ جیسے پائے کے ادبی رسالوں میں کئی لکھنے والے ایسی ہی زبان لکھتے تھے اور فصاحت و بلاغت کے دریا لٹکا جاتے تھے۔ ان کی وادادہ بھی ہوتی تھی۔ وہ نیاز فتح پوری، فلک پیا، آغا حشر کاشمیری کا دور تھا۔ کالج میگزین میں جواں سال ادیب اگر ان نقد انشا پردازوں کی پیروی میں رنگیں بیانی کی طرف مائل تھے تو ہم ان کو الزام نہیں دے سکتے۔ ویسے کالج میگزین سے بہت اونچے ادبی معیار کی توقع نہیں کی جانی چاہیے۔

ایک اور بات یہ تھی کہ کالج کے پروفیسر اور ٹیکچرار بھی ”اوسس“ یا ”نخلستان ادب“ میں لکھنے سے کٹی کڑا تے۔ ممکن ہے وہ لوگوں اور طالب علموں کے میگزین میں چھپنا کسرِ شان گمان کرتے ہوں یا ان کے پاس کہنے کے لیے کوئی خاص بات نہ ہو۔ پی اے رشید جیسے اسکالر اور ڈاکٹر ایف ایم شجاع جی جیسے ادبی شیر بھی اپنے رشحاتِ قلم سے اپنے کالج کے میگزین کو محروم رکھتے۔ حالانکہ احمد بخاری بطرس، صوفی غلام مصطفیٰ تبسم اور گورنمنٹ کالج لاہور کے دوسرے پروفیسر وقتاً فوقتاً اپنے کالج میگزین ”راوی“ میں لکھتے رہتے تھے۔ ”راوی“ کے ادبی معیار کے دوسرے کالجوں کی میگزینوں سے قدرے بہتر ہونے کی وجہ یہ بھی تھی۔

”اوسس“ یا ”نخلستان ادب“ سال میں ایک بار ہی چھپتا تھا۔ شاید کبھی ایک سال میں دو شمارے آ گئے ہوں۔ میری طالب علمی کے چار سالوں میں انگریزی جیسے کے نگران تو پی اے رشید ہوتے تھے اور اردو جیسے کے پروفیسر صادق علی جو اپنے نام کے آگے ریسرچ اسکالر فارڈی لٹ لکھا کرتے تھے۔ ایڈیٹر اور سب ایڈیٹر کئی گئے اور آئے۔ انگریزی اور اردو حصوں کے ادارتی بورڈ الگ الگ ہوتے تھے۔ مجھے اتنا یاد ہے کہ میں کبھی ”اوسس“ کا ایڈیٹر یا سب ایڈیٹر نہیں بنا۔ ندیم کے بارے میں میں یقین سے نہیں کہہ سکتا کہ وہ اپنی تعلیم کے آخری سال میں ”نخلستان ادب“ کے ایڈیٹر بنے یا نہیں۔ (وہ مجھ سے دو سال سینئر تھے۔) میرے کئی دوست غلام ربانی، معین الدین حسن، سردار محمد ایوب مرحوم، اندر بھان کسی نہ کسی سال میں کالج میگزین کے ادارتی بورڈ سے منسلک ہوئے۔ ان دنوں انگریزی اور اردو حصوں کے ساتھ

ایک ہندی کا حصہ بھی ہوتا تھا جس کے انچارج سنسکرت کے کوئی مہاشے پروفیسر تھے۔

ایک طرح یہ کہا جاسکتا ہے کہ بہاول پور میں "اوس" یا "نخلستان ادب" پہلا خالص ادبی رسالہ تھا جس میں معیار سے قطع نظر ادبی تحریریں شائع ہوتی تھیں۔ میں کالج کے تیسرے سال میں تھا۔ جب پروفیسر ایف ایم شجاع سہمی نے بہاول پور سے ایک "قاعدہ" ادبی ماہنامے "محقق" کا آغاز کیا۔ میں نے بھی "محقق" کے لیے دو تین کہانیاں لکھیں مگر اس رسالے کو پروفیسر صاحب زیادہ دیر تک نہ چلا سکے اور یہ پانچ چھ شماروں کے بعد بند ہو گیا۔ جہاں تک میں سمجھتا ہوں "محقق" کا ادبی معیار بھی کالج میگزین "نخلستان" سے کسی طور بہتر نہ تھا اور اس کے بند ہو جانے سے اردو ادب کا کوئی خاص نقصان نہیں ہوا۔

اپنی ریٹائرمنٹ کے بعد بہاول پور آنے پر مجھے پچھلے چند ایک سالوں کے "نخلستان ادب" کے پرچے دیکھنے کا اتفاق ہوا۔ انگریزی حصہ ("اوس") اور ہندی حصہ اب اس کے ساتھ شائع نہیں ہوتے اور یہ اب خالص اردو کا میگزین ہے جو سال یا دو سال میں ایک بار شائع ہوتا ہے۔ "نخلستان ادب" کا ادبی معیار یقیناً ہمارے وقتوں سے بہتر ہوا ہے مگر مجھے کچھ کچھ یہ تاثر ہوا کہ یہ طالب علموں سے زیادہ اب پروفیسر صاحبان کا میگزین بن رہا ہے جس میں معلموں اور پرانے طالب علموں (اولڈ بوائز) کی نگارشات کثرت سے ہوتی ہیں۔ میری رائے میں کالج میگزین کو نو جوان طالب علموں کی ہی تائید ادبی کاوشوں اور ذہنی نکاس کے لیے وقف رہنا چاہیے کیونکہ کالج میگزین ہوتا ہی اس لیے ہے۔ معیاری ادب کی اشاعت کے لیے تو لاہور، کراچی اور دوسرے شہروں سے کئی رسالے نکلتے ہیں۔

(سہ ماہی الزبیر، بہاولپور، سو سالہ صحافت نمبر)

شاعر بہار

جب میں فیض کی شاعری کا سوچتا ہوں تو تخیل کچھ ایسی تصویر بناتا ہے کہ بہار کی نرم صبح باغیچے کی ہر پتی، ہر شگوفے پر اپنے رنگ بکھیرے ہے اور ایک تنہا بلبل گلاب کی جھاڑی میں بیٹھا دھیمے راگ الاپ رہا ہے۔ اس نغمے میں سک ہے اور درد، بیٹھا بیٹھا، اور سب سرتیاں اتنی سبک اور لطیف کہ طبیعت کھل اٹھتی ہے۔ اس کے راگوں میں اتنی غنائیت، اتنا جادو ہے جو دل پر اثر کر جاتا ہے اور جو، سب متعجب مزاج تسلیم کریں گے، اس کے معاصرین کی شاعری میں نہیں ملتا۔ اس جادو کے عنصر کے بغیر سب شاعری اور نظم گوئی مقفل و مسجع عبارت آرائی کے سوا کچھ بھی نہیں؛ پرواز فکر، نازک خیالی اور الفاظ کی جگہ دھج کے باوجود تاثیر کے طلسم سے خالی۔ اس کا اثر پڑھنے والے کے دل تک نہیں پہنچتا۔ اس لیے گوارہ و دربان میں ہر سال بیسیوں شاعری کے مجموعے آب و تاب سے ورد ہوتے ہیں اور ہزاروں نظمیں اور غزلیں نکاسی جاتی ہیں، اس کلام کے خدو خال خاص و عام کی نظر میں نہیں کھب پاتے۔ چند ایک نظمیں ہی ذہن میں اپنی دمک پھوز جاتی ہیں۔ بیشتر کو ہم پڑھنے کے بعد بھول جاتے ہیں اور دوبارہ نظر اٹھا کر نہیں دیکھتے۔ اب فیض کے کلام میں وہ تبحر علمی اور شکوہ الفاظ تو ہمیں ملتا جیسے کئی لوگ شاعری کے لیے لازمہ قرار دیتے ہیں مگر اس میں جادو کا وہ عنصر ہے جس کے بغیر شاعری شاعری نہیں بن پاتی۔ ہم اس کی نظموں اور ترانوں کو بھول نہیں سکتے اور پلٹ پلٹ کر ان کی طرف لوٹتے ہیں۔ شاعری اس کے لیے ایسی ہی ہے جیسے گلاب کی چمکھڑی میں نرم آبی رنگ، اور وہ ایک پیدائشی شاعر ہے۔ وہ کچھ اور ہو ہی نہیں سکتا۔ اس کی شاعری کی دنیاے خیال کو حسن و عشق اور ظلم و استبداد کے خلاف انسانی جدوجہد کے مطالب میں محصور ہے، اس کے تخیل کا پرندہ بار بار انہی آشنا مناظر اور راستوں پر پرواز کرتا ہے، مگر ہم اس سے کبھی نہیں اکتاتے اور کبھی نہیں تھکتے۔ اس کے راگوں کی تازگی باقی نہیں ہوتی اور خدا جانے وہ بار بار پڑھنے پر بھی کیوں نہیں کماتے۔ میرے خیال میں یہ اس لیے ہے کہ اس کا بات کہنے کا ڈھنگ انوکھا اور نرالا اور

مسکور کن ہے۔ ایک سچے معنی کا ڈھنگ! اور وہ الفاظ کو اتنی سادگی اور پُر کاری سے استعمال کرتا ہے کہ اس کے اشعار اصلی موتیوں سے پروئی ہوئی لڑیوں کی مانند جھلجھل کر رہتے ہیں۔ ہم کو اقبال کی ”نیا شوالہ“ جیسی غلوں میں بھی سادگی اور پُر کاری ملتی ہے اور یہ نظمیں اس کی بہترین اور سب سے خوبصورت نظموں میں سے ہیں۔ گو اس نظریاتی دور میں کوئی ان کا ذکر نہیں کرتا (اس کا یہ مطلب نہیں کہ میں اقبال کی بعد کی شاعری کی عظمت اور خوبصورتی سے انکار کر رہا ہوں)۔

فیض کی شاعری شکوہ اور تجمل اور کھن گرج کی شاعری نہیں ہے جیسا کہ اقبال کی بیشتر شاعری ہے۔ اقبال کو پڑھتے ہوئے ہمیں اونچے برف پوش کوہساروں اور تند یلغار کرتے ہوئے سمندروں کی شوکت، ہیبت اور خوبصورتی کا احساس ہوتا ہے۔ فیض کی شاعری میں کلام نبوت والی شان نہیں۔ یہ ایک گداز دل دھیسے مزاج کے مرتجاں مرنج، خوش ذوق، قدرے تساہل پسند شخص کی شاعری ہے جس کے دل پر دنیا کے آقاؤں اور فرماں رواؤں کی مجبور انسانیت پر ستم آرائیاں اور سفایاں کچھو کے لگاتی ہیں اور جو کبھی کبھی ظلم کے خلاف اپنی آواز اٹھائے بغیر نہیں رہ سکتا۔ وحشی، نرم، نفسی سے پُر، چاہ کن آواز جسے اس کے چاہنے والے حرز جاں بنا لیتے ہیں اور جو صاحبانِ سطوت کو بے حد ناگوار گزرتی ہے۔ ان کا بس چھ تو وہ اس گستاخ شاعر کو کچا چب جائیں۔ مگر وہ اس کا کچھ بھی نہیں بکاڑ سکتے۔ ہبل کو باغ میں اپنے گیت گانے سے کون روک سکتا ہے۔ میں اسے اقبال سے بڑا صحیح انقلابی نہیں سمجھتا، کیونکہ آگ اور بارود سے سلکتی ہوئی ”لینن خدا کے حضور میں“، ”باغی مرید“ (گھر پیر کا بجلی کے چراغوں سے بے روشن) اور ”خدا کا اپنے فرشتوں کو پیغام“ جیسی نظمیں اقبال کے علاوہ کون لکھ سکتا تھا۔ خدایانِ دین و حکومت جتنا چاہیں کہ اقبال نے یہ نظمیں نہ کہی ہوتیں اور اپنے کو خودی اور مسلمان کے مطالب تک محدود رکھا ہوتا، وہ اس کے کلام کے مجموعوں میں ابھی تک جوں کی توں موجود ہیں، اگرچہ ریڈ یو یا ٹی وی پر کوئی مطرب انہیں بھولے سے نہیں گاتی اور نصابی کتابوں میں ان کا وجود مفقود ہے، جیسے وہ نظمیں حکیم الامت اقبال کے بجائے کسی اور کی ہوں۔

فیض کے یہاں وہ مطالب اور کیفیات کا پھیلاؤ نہیں جو اقبال کی قدرت میں ہے مگر پھر اقبال کی شاعری میں ایک بڑا انسانی جذبہ، مرد کی عورت سے محبت، کاسراخ کہیں نہیں ملتا، اور اس بڑے شاعر کا یہ خانہ حیرت ناک حد تک خالی ہے۔ میں نے اکثر سوچا ہے کہ اقبال اس لحاظ سے کچھ کچھ ایک

بوڑھی، ہاشرم و حیا عورت ہے اور اس بشری محبت کو اپنی شاعری کی تقسیم بنانے کا حوصلہ نہیں کر پاتا۔ وہ ایک دفعہ مشرق کے صورت گروں، شاعروں اور افسانہ نگاروں پر برسا کہ ان بے چاروں کے اذہان پر عورت سوار ہے، اور اسے یہ خیال نہیں آیا کہ فن کے کئی بڑے شاہکار حسینوں کی اس محبت سے ہی تو پھوٹے ہیں۔ اپنی شاعری میں صرف ایک جگہ اس نے وجود زن سے تصویر کائنات میں رنگ ہونے کا اقرار کیا ہے مگر اس نے انسانی محبت کے گیت نہیں گائے (اسی لیے شاید عورتوں کو اس کی شاعری اپنے دام میں نہیں لیتی)۔ اب فیض میں یہ خانہ بھر پور ہے اور وہ ایک قدرتی رومینک ہے۔ اس کی شاعری سے اس کی تپش کی آنچ کبھی نہیں مٹتی، ورنہ یقیناً ایک مستقل عاشق (constant lover) ہے جسے اس بڑھاپے میں بھی کیو پڈ کے تیر کھل کرتے ہیں۔ منہ پھٹ سعادت حسن منٹو نے کہیں لکھا ہے کہ جب وہ امرتسر کالج میں پڑھتا تھا تو وہ اپنے استاد فیض احمد فیض کی پیغام رسانی کے فرائض سرانجام دیا کرتا تھا جس کی محبوبہ ایک مد فیض پہاڑی مقام (غالب ڈبھڑی میں) لیڈی ڈاکٹر تعینات تھی۔ میں فیض کی محبتوں کے بارے میں کچھ نہیں جانتا مگر مجھے کچھ شک ہے کہ وہ کبھی محبت کے اس جال سے رہائی نہیں پاسکا۔ مگر اس کی محبت ایک عظیم انگریزی شاعر جان کینٹس کی ایک عورت کے لیے جلتی ہوئی، بسم کرتی ہوئی محبت نہ کوئی علاقہ نہیں رکھتی۔ یہ ایک ہلکی دہلی، بی بی کشی محبت ہے جس کے لیے (میں سمجھتا ہوں) وہ اپنی جان کو جوشیوں میں ڈالنے کے لیے تیار نہیں اور جس کے لیے وہ مطلقاً کاہل ہے۔ گرانڈ پش (grand passion) اس نے شاید کبھی نہیں جانا اور شاید اٹھارویں اور انیسویں صدی کے شعرا ہی اس کے اہل تھے۔ میں اسے چتا ہوں کہ اگر جان بیٹس زندہ رہتا تو کیا اس کی پہلی محبت اپنی ساری حدت اور وارفتگی کے ساتھ برقرار رہتی؟ محبت کی بی بی کیفیت کو جس خوبصورتی اور نفسی اور لطافت سے فیض نے اپنی نظم میں سمودیا ہے وہ کسی ورنہ دو کے شاعر کو انہیب نہیں۔ اور اس کی اس شاعری میں ابہام نہیں، ارغوانی سی دھند ضرور ہے۔

جس طرح فیض محبت اور دنیا کے ہر دھندے میں کاہل اور نرم رہا ہے، اسی طرح وہ اپنی شاعری کے معاملے میں بھی ہے۔ کسی نے انگریزی ادیب ای ایم فارنر کے بارے میں لکھا ہے کہ اس کی مشہوری ہر اس کتاب کے ساتھ بڑھتی گئی جو اس نے نہیں لکھی، اور یہ فیض کے بارے میں بھی سچ ہے۔ میں نے اس کی پہلی کتاب ”نقش فریادی“ اپنے کالج کے ایام میں پڑھی تھی، جب وہ اسیس تیس تیس برس کا

تھا، اور اسی پہلی کتاب سے اس کا اردو شاعری کے میدان میں سکہ جم گیا اور اس نے ایک شاعر کی حیثیت سے وہ مقام حاصل کر لیا جو کئی شاعروں کو برسوں کی جاں سوزی اور جگر کا دی کے بعد بھی نصیب نہیں ہوتا۔ اس کی ساری شہرت تین چار پتلے سوڈیڑھ سوسلغات کے مجموعوں پر قائم ہے اور وہ تمھارے پڑگو، لکھن سے کام کرنے والے والے طوقانی شاعروں میں سے نہیں جو مہینے میں کم از کم پانچ دس نظمیں، غزلیں، لکھ لیں تو انھیں چین نہیں آتا۔ فیض شاید اتنی نظمیں سال دو سال میں کہہ لیتا ہوگا۔ اور طویل نظم کی صنف میں اس نے کبھی طبع آزمائی نہیں کی۔ اس کی ساری نظمیں تقریباً بہت چھوٹی چھوٹی اور مختصر ہیں، اور مثنویوں اور کیخوز سے وہ دور بھاگتا ہے۔ وہ اپنی جان ہلکان نہیں کرنا چاہتا اور شاید یہ گوئی اس کی طبیعت کے ساتھ مناسبت نہیں رکھتی۔ مجھے فیض کی محبت میں جم کر بیٹھنے کا اتفاق نہیں ہوا اور میں نہیں جانتا کہ آیا اپنے احباب کی محفلوں میں بھی وہ اتنا ہی کم سخن ہے۔ میرا گمان ہے وہ زیادہ باتیں نہیں کرتا ہوگا، کبھی غپ نہیں ہانکتا ہوگا لیکن اپنے سچ سچ سے ادا کیے ہوئے جملوں میں اپنی وسعت نظر اور اعلیٰ ذوق سے اتنی جان ڈال دیتا ہوگا کہ اس کے رفیق اس کے ساتھ بیٹھنے کو کسی اور کی محبت پر ترجیح دیتے ہوں گے۔ اس کی مختصر چچی تلی باتوں میں گلوں کی خوشبو ہوتی ہوگی۔ مثنو نے جو فیض کے محبت ناموں کو اس کی محبوبہ تک پہنچانے کا مقدس کام اپنے سر لیا اور اس میں میدان اور پہاڑ کے چکر کاٹے تو غالب اس لیے کہ فیض نے اپنی باتوں سے اس کا دل موہ لیا تھا۔ مثنو کو اپنے عاشق طبع استاد کی شاعری سے کوئی رغبت تھی یا نہیں، میں نہیں جانتا۔ وہ کسی شاعری کو زیادہ وقعت نہیں دیتا تھا، اگرچہ اردو شاعروں میں وہ صرف غالب کی عظمت کا قائل تھا اور وہ بھی شاید میرا کے خطوط کی وجہ سے۔ اسے کبھی کوئی شعر یاد نہ ہو سکا۔

فیض کی ایک خوبی کا میں مداح ہوں۔ حسد کا جذبہ انسانوں کے خمیر میں گندھا ہوا ہے اور سب سے عام خصلتوں میں سے ہے۔ ادبی لوگوں میں اس کی کارفرمائی خصوصی طور پر بے حد شدید ہے اور نت نئے گھناؤنے تھنے جگاتی ہے۔ وہ ایک دوسرے پر رکیک حملے کرنے، پینہ پیچھے پھرا گھوپنے سے نہیں چرکتے۔ کھل کر فراخ دلی سے کسی کی تعریف کرتے نہیں، نہ سن سکتے ہیں۔ مجھے ہمیشہ ایسا لگا، فیض کو اس جذبے نے کبھی بے گل نہیں کیا۔ شاید اس کی ایک وجہ یہ ہو کہ جوانی ہی میں بین الاقوامی شہرت اس کی جھولی میں آن گری اور اپنے مشن کی کامیابی نے اس کے قدم چم لیے۔ اسے کسی سے حسد کرنے کی

ضرورت ہی پیش نہیں آئی، کیونکہ ناکامیابی ہی لوگوں کو کمینہ اور تہریداً بھاتی ہے۔ میں نے اسے ادنیٰ گروہ بندیوں، سازشوں اور جوت توڑ سے ہمیشہ لاتعلقی دیکھا۔ اس کی ذات پر اونچے اور بھونڈے دار ہوتے رہے ہیں۔ اس کی شاعری کو رگیداجا تا ہے۔ فیض کے اردو پر اس سے بل نہیں آتا۔ وہ غصے سے بچ و تاب نہیں کھاتا اور بدھ کی طرح شانت اور خنداں رہتا ہے۔ اسے کبھی یہ توفیق بھی نہیں ہوئی کہ اپنے کسی مداح کو کبہ کراپنے ان عیب جوؤں اور گورکنوں کے لئے لے ڈالے اور ان کے منہ کو آئے۔ اس کی یہی بے پروائی، لاتعلقی اس کے حملہ آوروں، دشمنوں کو مشتعل اور بے بس کر دیتی ہے۔ سارا بارود گیلا ہو جاتا ہے۔ کریں تو کیا کریں۔ میں نے کسی جگہ پڑھا ہے کہ جب اٹلیا اپنی بال کی وحشی فوجیں (ان دو حضرات میں سے کس کا لشکر تھا مجھے یاد نہیں) فتح و نصرت کے جھنڈے اڑاتی روم کے شہر میں داخل ہوئیں تو یہ دیکھا کہ رومن سینیٹ کے باہر شہر کے فادرز (سردار) ان کی فتح کی للکاروں سے بے تعلق، مد سکون اور نامضطرب چہروں کے ساتھ بیٹھے ہیں۔ وہ یہ دیکھ کر کہ اہل روم ان کی ظفریابی کی دوکوزی کی پروا نہیں کر رہے۔ بڑے جزبہ اور کچھ کھپانے ہوئے۔ یہی روم کے شہر فادرز کا سلوک فیض کا اپنے حامدوں اور دشمنوں سے ہے۔ بہتوں کو یاد ہو گا کہ چند سال پہلے ملک کے ایک اعزاز یافتہ قومی شاعر نے ایک کثیر الاشاعت ڈائجسٹ میگزین میں فیض کے خلاف افتر اور بدگوئی کی ایک شدید مہم چلائی جو ۵۵ء میں جاری رہی اور جو بہایت درجے کے گرے ہوئے ذوق کی آئینہ دار تھی۔ اس میں فیض پر بڑے خوفنک بہتان باندھے گئے تھے وراستہ ایک ایسا غدار دکھایا گیا تھا جو چند بتان حسین اور شراب کی بوتل کے عوض اپنے ملک کا سودا کرنے کو ہر دم تیار ہے۔ قومی شاعر نے اپنے آپ کو نہایت پرہیزگار، پاکباز، صوم و صلوة کا پابند اور سچا محبت وطن ظاہر کیا تھا اور ثابت کیا تھا کہ وہ نہ ہوتا تو ملک ایک بڑی طاقت کے ہاتھ لگ جاتا۔ چونکہ ہر کوئی قومی شاعر کے اپنے کردار کو چھپی طرح جانتا تھا، اس لیے سلیم الطبع پڑھنے والے ان بے سروپا جھوٹوں اور خود آرائیوں پر خوب ہنسے۔ اتنی بھونڈی تہمت بازی پر بہتوں کو گھن سی آئی۔ کسی کے جذبہ حب الوطنی پر حرف رکھنا بڑا اوجھا حربہ ہے اور وہ لوگ جو اپنی حب الوطنی کے ڈھول دان رات پٹیتے رہتے ہیں ڈاکٹر سیموئیل جانسن کی رائے میں اصل شہدے ہیں۔ میرا خیال تھا کہ فیض کی طرف سے اس بہتان طراری کا مسکت جواب آئے گا۔ وہ چپ رہا اور مجھے یقین ہے کہ وہ محض ہنس دیا ہوگا اور اس کی رات کی نیندیں قطعاً حرام نہیں ہوئی ہوں گی۔ خدا جانے اس نے یہ مضامین پڑھنے کی

تکلیف بھی گوارا کی یا نہیں کیونکہ وہ حد درجہ کا بل ہے۔ کتے بھونکتے ہیں اور قافلہ اپنی راہ چلا جاتا ہے۔ شاید اسی کاہلی کی وجہ سے وہ ایک برا مکاتیب نگار ہے۔ اس کے ایک مداح نے کچھ سال ہوئے فیض کے خطوط، یادداشتوں اور جائزوں پر مشتمل ایک کتاب بڑے خرد و دھوم و دھام سے شائع کی تھی اور میرادل چاہا کہ یہ قطعاً غیر ضروری تھی، کتاب نہ چھپتی تو بہتر تھا۔ ایسے تبرکات کو چھاپنے سے کچھ حاصل نہیں ہوتا۔ وہ میرے لیے مایوس کن خطوط تھے، اور اسی طور اس بڑے شاعر اقبال کے خطوط جن کے مجموعے چھپے چلے جاتے ہیں، مجھے کاروباری سے اور ادبی چاشنی سے معرا لگتے ہیں۔ شاید بعض بڑے شاعر اپنی شاعری ہی میں خود کو بے نقاب کرتے ہیں اور اسی سے ہم ان کی ذات کی تہہ پا سکتے ہیں۔ مگر فیض فن اور شاعری کا ایک صاحب اور اک پُرکشش نقاد ہے اور اس کی ادبی تنقیدوں کی ایک کتاب جو کئی سال پہلے میرے ہاتھ لگی دیکھنے کے لائق ہے۔ اس کی نثر کی تازگی، شگفتگی اور حسن بیان سے میں بڑا متاثر ہوا۔

فیض کو میں ایک آدھ بار ہی ملا ہوں۔ پہلی بار میں اسے ۱۹۶۶ء میں کراچی میں ملا جہاں وہ ہارونوں کے کسی آرٹس کائٹ سے منسلک تھا۔ میں کراچی میں رائٹرز گلڈ کی تقریب کے سلسلے میں آیا ہوا تھا۔ کسی نے مجھے بتایا کہ فیض کو میرا ناول ”چاکیزاڑہ میں وصال“ بڑا پسند ہے اور وہ اس کی فلم بنانے کی فکر میں ہے۔ وہ مجھ سے اس سلسلے میں بات کرنا چاہتا تھا۔ میں اور ایک میرا دوست کوئی گیارہ بجے اس کے گلڈ کے دفتر کے پاس کے مکان میں پہنچے اور اُتھل پھل ڈرائنگ روم میں صوفوں پر بٹھا دیے گئے۔ فیض غسل خانے میں تھا اور جلد ہی وہ باہر آیا۔ تلخے اڑے ہوئے بال، بڑا سا سر، کشادہ پیشانی، چمکتی روشن آنکھیں، گوں لیم چہرہ، متوسط قد اور گدگدا بھرا ہوا جسم۔ وہ ابھی تک دھاری دار شب خوابی کا لباس پہنے تھا۔ میں نے اپنا تعارف کرایا۔ اس کی آنکھوں میں ٹمنہاٹ سی آئی اور اس نے کھڑے کھڑے سکرپٹ پیتے ہوئے ہنستی ہوئی نگاہیں میرے زار گھنے ہوئے جسم پر ڈالیں۔ وہ ایک دفعہ بھی نہ بیٹھا کیونکہ وہ اپنے کپڑوں کی تلاش میں تھا۔ میں نے اسے اپنی کتاب ”کھویا ہوا فن“ پر آدم جی ایوارڈ ملنے پر اس کا شکریہ ادا کیا کیونکہ وہ ایوارڈ کی مستحق ادب کی کتابوں کی کمیٹی کا چیئرمین اور سینئر ممبر تھا اور مجھے ایوارڈ صرف اس کی سفارش پر ملا تھا اور دوسرے ارکان نے چار و ناچار اتفاق رائے میں قائل پر اپنے دستخط کر دیے تھے۔ ”یہ دراصل پوسٹ ہیوس ایوارڈ ہے“ اس نے کہا۔ میں قدرے چونکا۔ پوسٹ

ہیومس تو مرے پیچھے ہوتا ہے۔ کیا فیض کا خیال ہے کہ میں مر چکا ہوں؟ اس نے وضاحت کی، ”اپوارڈ
در اسل شمس چا کیو، زہ پر ملا ہے۔“

”چا کیو اڑہ میں وصال“ کئی سال پہلے طبع ہوئی تھی اور ابن اشا نے فیض کو اس کے پڑھنے کی
ترغیب دی تھی۔ اس نے پھر بتایا کہ ”چا کیو اڑہ“ پر فلم بنانے کا کام شروع ہو چکا ہے۔ اس نے اس کے
اسکرپٹ کے کچھ صفحات بھی لکھ لیے تھے مگر وہ کہیں اوپر نیچے ہو گئے ہیں۔ فلمی یونٹ والوں نے لوکیشن
وغیرہ بھی دیکھی ہیں۔ چند باتیں ہماری اور ہوئیں اور ہم اٹھ کر چلے گئے۔ دوسری بار کوئی پندرہ سال بعد
میں اسے آرٹس کونسل میں ایک فنکشن پر ملا۔ میرے پاس سے گزرتے ہوئے اس نے یقین دلایا، ”اب
اشا، اللہ چا کیو اڑہ کی فلم ضرور بن جائے گی۔“ وہ فلم فیض کی کابلانہ کوششوں کے باوجود نہ بن پائی اور
کبھی نہیں بنے گی۔

وہ اب ملک سے باہر ہے۔ مشرق کے غارت زدہ پیرس بیروت میں — ایک بے ملک آدمی
— اور ہم سب اس کے وطن لوٹنے کے منتظر ہیں جس کی گلیوں اور کوچوں میں اس کی روح اٹکی ہے۔
جب تک وہ نہیں لوٹتا اردو شاعری کے قطب نما کی سوئی بیروت کی جانب یا اس شہر کی سمت جہاں وہ اپنے
سفر کے دوران مقیم ہوگا، تھر تھراتی رہے گی۔

(ماہنامہ آواز، کراچی)

متنبرے

سات سمندر پار اختر ریاض الدین احمد

اردو سفری ادب میں بالکل مفلس ہے۔ کہنے کو تو بہت سے سفر نامے اس زبان میں ملیں گے (جو کوئی مقامات مقدسہ کی زیارت کو گیا اس نے لوٹنے پر اپنا سفر نامہ ضرور لکھا ہے) لیکن ان میں سے بیشتر رہنمائی کی کتابیں ہیں اور مقامات اور واقعات کی پھینکی سپاٹ فہرستیں۔ عموماً ان کا انداز تحریر کچھ اس قسم کا ہوتا ہے ”ہمارا طیارہ چار بج کر پینتالیس منٹ پر ٹہکنو ہوائی اڈے پر پہنچا۔ شیخ البیرونی الوجودی خوش قسمتی سے مجھے وہیں مل گئے۔ میں نے اپنا نام بتایا تو پٹ گئے۔ ان کے شتر مرغ پر بیٹھ کر ہم ان کے دولت کدے پر پہنچے۔ فوراً ہی بعد دسترخوان چنا گیا جس پر بھنے ہوئے مسلم حلال کھجورے، دریائی گھوڑے کے تلے ہوئے پائے، ابلے ہوئے مٹے اور دوسری مختلف لوازمات تھیں۔ شیخ کے یقین دہانے پر کہ یہ سب حلال ہیں، جی بھر کر کھایا، اگرچہ بعد میں شدید بدہضمی کی شکایت ہو گئی جس کے اثرات اب تک کچھ کچھ باقی ہیں۔“ میں اس مثال کو زیادہ طول نہیں دوں گا؛ پڑھنے والا سمجھ چکا ہوگا کہ میرا مطلب کن سفر ناموں سے ہے۔ حقیقت میں ہمارے ادب میں صحیح سفری کتاب ابھی تک نہیں لکھی گئی۔ اردو میں کوئی ”لیونگروڈ“ نہیں، نہ ہی کوئی ”ٹریولز و دے ڈکنی“۔ ہماری قوم میں غالباً مہم جوئی اور وچکا پنڈا سپرٹ اور رومانی تخیل کا مکمل فقدان ہے۔

چند سال پہلے محمود نظامی کا سفر نامہ ”نظر نامہ“ آب و تاب سے چھپا، اور میرا خیال ہے کہ مصنف کو اس کے لکھنے پر کوئی ادبی قسم کا انعام بھی ملا۔ ذاتی طور پر اسے پڑھنے کے بعد میں نے محسوس کیا کہ اس کی ضرورت سے زیادہ تعریف کی گئی ہے۔ میں اسے ایک سفری کتاب نہیں کہوں گا اور اپنے طرز بیان میں وہ ان سفر ناموں سے مختلف نہیں ہے جن کی طرف میں نے اوپر اشارہ کیا ہے۔ نظامی مرحوم کا مرصع، رنگین اور پختہ تصنع اسلوب ایک سفری کتاب کے لیے موزوں نہیں۔ جہاں ایک فقرے سے کام چل سکتا ہے، وہاں انھوں نے چار استعمال کیے ہیں۔ انھوں نے اپنے رنگوں کو بہت گاڑھا ملا یا ہے جس کا نتیجہ یہ ہے کہ جھاڑ جھنکار اور ٹہنیوں کی بہتات سے پھول اور کوئلیں اور پتے سب غائب ہو گئے ہیں۔

میں نے اسے ایک بے حد اکتا دینے والی اور بونھل کتاب پایا۔ اس میں سفر کا سحر بالکل مفقود تھا۔
 اختر ریاض الدین احمد کی یہ کتاب ہماری امیدوں کو بڑھاتی ہے۔ یہ ایک حقیقی سفری کتاب ہے۔ اس سفر نامے میں نوکیو، موسکو اور چند دوسرے شہروں کے مرقعے ہیں جہاں انھیں جا کر رہنے کا اتفاق ہوا۔ انھوں نے اسے ایک چہیتے مہکتے اسلوب میں لکھا ہے۔ ایک سادہ اور فرح بخش اسلوب جو پڑھنے والے کے دل کو مودہ لیتا ہے۔ وہ جدید اردو ادب کی روت و فضا میں بہار کی تازہ ہوا کا جھونکا بن کر آئی ہیں۔ ان کے مرقعوں میں جمابھیاں بہت کم ہیں اور دستانے ان گنت۔ امریکی مزاح نگار ناول نویس مارک ٹوین کی ایک یادداشت، نگریری ایسے اسٹ (essayist) راخبار نویس اے جی کارڈنیر — جس نے ایف آف دی پلاؤ (Alpha of the Plough) کے قلمی نام سے بہت سی خوبصورت کتابیں لکھی ہیں۔ نے اپنے ایک ایسے میں قلم بند کی ہے۔ مارک ٹوین اور کارڈنیر ایک شام ٹوین کے مکان پر دامن میں چٹختی ہوئی آگ کے پاس بیٹھے تھے۔ مسز ٹوین — جو ایک متعظم چوکور عورت تھی اور ٹوین کے دل کا شرارہ — میرا پرکھنا چننے میں مصروف تھی۔ یکا یک ٹوین کو کچھ خیال آیا۔ اپنی آنکھوں میں شرارت بھری ٹمنہ ہٹ لیے اور اپنے پائپ کی ڈنڈی سے اپنی پیوی کی سمت اشارہ کرتے ہوئے کارڈنیر سے کہا: ”یہ عورتیں دل فریب چیزیں ہوتی ہیں لیکن خدا نے انھیں ظرافت کی حس سے بے بہرہ رکھا ہے۔“

اختر ریاض الدین کے ان سفری مرقعوں اور ناولوں کو پڑھنے کے بعد کوئی ان کے بارے میں یہ نہیں بہہ سکتا کہ ان میں ظرافت کی حس نہیں۔ جتنے تو وہ سنجیدگی اور متانت اور بناوٹی شرم و حیا کی دشمن معلوم دیتی ہیں۔ ان کے بات کہنے کے ذہب میں بڑی شوخی اور چہلپن اور لطافت ہے۔ یہی ایک صفت ان کی اس کتاب کو منفرد اور اچھا بناتا ہے۔ یہ کافی تھی۔ (سم فی الواقع شخصیت کے لیے ترس گئے ہیں!) وہ بظاہر بڑی سوجھ بوجھ اور عظم و فہم والی خاتون نہ ہی مگر ان کی نظر حیران کن حد تک وسیع اور گہری ہے اور وہ بلاشبہ ایک سلجھے ہوئے تربیت یافتہ دل و دماغ کی مالک ہیں (جو افسوس ہے کہ ہماری عورتوں میں قدرے نایاب شے ہے)۔

کتاب کا انتخاب ہی اس کے متن کا بنیادی سر مہیا کرتا ہے۔ یہ تحریک اداو باہمی کے نام معنوں کی گئی ہے اور ان لحاظ میں ”تحریک اداو باہمی کے نام“ جس کے تعاون کے بغیر یہ سفر نامہ کبھی

”کھیل نہ پاتا۔ نہ میاں کو دور سے رہتے اور نہ مجھے دور سے پڑتے۔“ اختر ریاض الدین احمد کے ”میاں“ — یہ بتانے میں کچھ حرج نہیں۔ محکمہ امدادِ باہمی کے سیکریٹری ہیں اور ہماری حکومت کے ذہین ترین اور قابل ترین افسروں میں سے ایک۔ اس انتساب کو غالباً اعلیٰ درجے کی ظرافت تو نہیں کہا جاسکتا مگر اس میں ایک معصوم (یا شاید جانی بوجھی) شگفتگی کا رنگ ہے جو ان کی شوخ طبعی اور طراری کو ظاہر کرتا ہے۔ بعض کو شاید اس مذاق میں سستے پن کی جھلک ملے مگر ایسا سوچنا غلط ہوگا۔ دراصل اختر ریاض الدین اتنی چنچل اور شوخ ہیں کہ وہ کہیں بھی نہیں چوکتیں۔ میں نے پہلے بھی لکھا ہے کہ وہ نہیں ہیں تو پروڈ (prude) نہیں ہیں۔ ذاتی طور پر مجھے ان کے انتساب کا یہ قدرتی (جین آئشن کا سا) شچ اچھا لگا، اور ہر کوئی دیکھ سکتا ہے کہ کتاب کہنے کو تو تحریکِ امدادِ باہمی کے نام معنون ہے لیکن دراصل ان کے میاں کے نام جنھیں وہ بہت چاہتی ہیں (یہاں میں بھی پروڈ نہیں بنوں گا)۔

پہلا موقع ”ٹوکیو“ اس کتاب کے دلچسپ ترین سفروں میں سے ہے۔ وہاں وہ اپنے میاں کے ساتھ جیت میں گئیں۔ (انتساب نے ہمیں پہلے ہی بتا دیا ہے کہ ان کے میاں کو دور سے رہتے ہیں۔) صبح دم جب انھوں نے اپنے صاف سترے ہوئے کمر کی کھڑکیوں سے باہر نگاہ ڈالی تو چیری کے گلابی شگوفے قطار در قطار کھڑے لہرا رہے تھے۔ وہ ان کی لٹک میں باہر آئیں اور ان کو چھوا تو انھیں دھچکا سا لگا۔ وہ کاغذ کے بنے ہوئے مصنوعی شگوفے تھے۔ جاپان میں قدرت کی صنعت کاریاں انھیں مختصر پیمانے پر لگیں۔ ان کا بڑا آتش نشاں پہاڑ انھیں ”پیارا سا سفید ریش بوتا“ دکھائی دیا۔ ان کے باغ گزیوں کے چمن لگے۔ ہر جگہ پھول ہی پھول! وہ لکھتی ہیں: ”پھول ہالینڈ کا پیشہ ہے بلکہ تجارت، لیکن جاپانیوں کا طریق زندگی ہے۔ ایک سزا سنا قصاب بھی اپنی دکان پر پھول انکائے بیٹھا ہے۔“

اپنے رفیقانہ باتونی لہجے میں وہ خوب فقرے چست کرتی جاتی ہیں جو بعد میں ایک دم چھوڑ جاتے ہیں اور جن کو یاد کر لینے کو جی چاہتا ہے۔ چند ایک نمونے ملاحظہ ہوں: ”عورت وہاں کی بے تحاشا پلی ہوئی ہے“، ”صبح لمبی تان کراٹھی تو سورج دیوتا کمرے کے اندر تھے اور میرے دیوتا کمرے کے باہر کانفرنس میں پاکستان کا تجزیہ کرنے“، ”ٹیکسی ڈرائیور کسی انجمن خودکشی کا رکن رکین معلوم ہوتا ہے“، ”وہ (چپانی عورتیں) بولتی کیا ہیں کہ منہ سے رس نکلتا ہے اور ہمارے مردوں کے منہ سے پانی۔“

”ٹوکیو“ کے مرتفعے کو پڑھنے کے بعد آپ نہ صرف ٹوکیو کے شہر کی اچھی طرح سیر کر لیتے ہیں

بلکہ جاپانی عکس، ان کے رسوم و آداب، ان کے اداروں، ان کے کردار کے مختلف پہلوؤں سے بھی اچھی طرح واقف ہو جاتے ہیں۔ اختر ریاض الدین کا تاریخی اور سیاسی شعور قابل تحسین ہے اور قدرے چونکا دینے والا۔ جاپان کی تاریخی جھلکیاں جو انھوں نے دی ہیں، وہ بڑی دلچسپ ہیں اور حاسی معلوماتی، اگرچہ بعض جگہ مجھے محسوس ہوا کہ انھوں نے اپنے مرقعے کو جامع اور فاضلا نہ بنانے کے لیے پیوند کاری کی ہے۔ انھوں نے نو ایک جگہ لکھا ہے کہ ”جاپانی گیٹا“ کے بارے میں جاننے کے لیے انھوں نے دو تین کتابیں پڑھیں۔ ویسے تو تحقیق کا جذبہ بذات خود بری چیز نہیں، ور کسی ملک یا قوم کی سیاسی یا معاشی تاریخ اس کے بغیر نہیں لکھی جاسکتی۔ اختر ریاض الدین نے اپنے تاریخی اور تحصیلی مواد کو قابو میں رکھا ہے اور اس میں کلر فٹنگ کے شخصیتوں اور واقعات پر ان کی خیاں آرائیاں دانش مندانہ اور متوازن ہیں۔

موسکو کے مرقعے میں آپ ”برف کی ہواری تہائیوں اور صنوبر کی برہنہ پر چھائیوں“ میں ہوائی رائے سے شہر کا سفر کرتے ہیں، موسکو کی کڑی شدید سردی میں ٹھنہرتے ہیں، زویا اور نیلوی کی معیت میں سرخ اسکواری کو دیکھتے ہیں۔ مصنفہ یہاں کچھ نیم پڑ مرد و گل داؤدی تیس روئل میں لے کر لینن اور اسٹالن کے مزار پر چڑھانے کے لیے بھی گئیں۔ وہاں ان دونوں کی حنوط شدہ میسوں کی نمائش انھیں نہ بھائی۔ موسکو کا مرقعہ بڑا بھرپور اور جاندار ہے اور وہ اپنے قلم کی دو تین جنبشوں سے ایک شخص، جگہ یا منظر کی کینسٹ، بخوبی evoke کر لیتی ہیں۔ اس میں کوئی شک نہیں کہ وہ انش پر دازی کے فن سے بخوبی واقف ہیں اور پُر فریب سادگی اور صفائی سے جو چہ وہ کہنا چاہتی ہیں، کہہ جاتی ہیں۔ میری رائے میں موسکو، لینن گراؤں کے مرقعوں میں وہ اپنے تحقیقی جذبے کو قابو میں نہیں رکھ سکیں، ان کے تاریخی حصے ضرورت سے زیادہ سری حصوں پر غائب ہیں۔ جہاں وہ اپنے اچھے تھے، ہلکے، چٹخیں لہجے میں روزمرہ کی باتوں، چیزوں اور لوگوں کے بارے میں غپ مارتی جاتی ہیں، وہاں تو وہ پڑھنے والے کے دس و دماغ کو ہلاتی ہیں۔ ایسے موقعوں پر وہ اپنا آپ ہوتی ہیں۔ لیکن ایسے موقعے بھی آتے ہیں جہاں وہ مضمون کی جامعیت کی رعایت سے یا اپنی فیاضی کے دباؤ سے عبارت آرائی پر اتر آتی ہیں۔ اس سے اس کی تحریر میں قصع آجاتا ہے۔ یہ شیبوں اور استعاروں سے رنگین لہجہ مصنفہ کا نہیں ہے، باہر کی چیز ہے۔ ان کی کتاب میں چند ایسے نکتے ہیں جنہیں غالباً مصنفہ نے بیاں کو ذوق یا مناسب طور

پر 'لٹری' بنانے کے لیے جڑا ہے، مثلاً اسی فقرے کو لیجیے جسے قدرت اللہ شہاب نے اپنے جیشِ نظم میں دہرایا ہے: "رات کی ٹٹک خلا میں چاند کیلا تنہا لٹک رہا تھا گویا ساری مخلوقات کے گناہ کی پاداش میں صلیب پر چڑھا دیا گیا ہو۔" میری رائے میں یہ دور از کار تشبیہ ہے جو دماغ میں گھنٹی نہیں بجاتی۔ یہ فقرہ جھوٹا اور پُر تصنع تاثر دیتا ہے اور میں اسے اچھی نظر نہیں سمجھتا۔ میں شکایت نہیں کر رہا ہوں، ایسے نگارے اس سفر نامے میں کہیں کہیں ہیں، کیونکہ مصنفہ کی تدریجی سادگی، حقیقتہً بیانی اور سلاست انھیں ایسی عبارت آرائی کی دلدل سے پچائے رکھتی ہے۔ میں ایک عام رجحان کی طرف اشارہ کر رہا ہوں جس سے ہم سب کو بھگنا چاہیے اور وہ ہے خواہ مخواہ 'لٹری' بننے کا رجحان۔ منٹو میں یہ نہیں تھا، اور یہ اس کی عظمت کے رازوں میں سے ایک ہے۔

"کراچی سے ٹیپلز"، "قاہرہ"، اور "لندن اور نیویارک" تینوں اول درجے کے سفری خاکے ہیں اور ایک پیدائشی ادیبہ کے موقلم کے کھینچے ہوئے۔ بیگم اختر میں ایک نادر ملکہ ہے۔ کردار تخلیق کرنے یا ان کو جیتا جاگتا پیش کرنے کا ملکہ۔ میرا خیال ہے ان کی اگلی کتاب ایک ناول ہوگی جس میں، بہت سے اردو ناولوں کے برعکس کردار، چوٹی پتلے نہیں ہوں گے بلکہ گوشت پوست کے اصل انسان ہوں گے۔ ان کی وسعتِ نظر، تازگیِ مضمون اور دلیر شوخی ان کی بڑی ودیعتی قوتیں ہیں اور امید ہے کہ وہ ان کو زندگی کی مکروہات میں بچھ جانے اور زائل ہونے سے بچالیں گی۔ یہ گھریلو باتیں کرنے کا سلیقہ اور مختلف طبع اردو کے بہت کم لکھنے والوں کے حصے میں آئی ہے۔ یہی ان کے اصل خفے ہیں۔ انھی کو پختل فکر اور سلاست روی سے جلا دینے کی ضرورت ہے اور انھیں لغاعی اور مبالغوں اور انشا پر دازی کے جھوٹے دیوتاؤں کے پیچھے نہ جانا چاہیے۔

اتنی اچھی کتاب اچھے طریق پر طبع نہیں ہوئی، غالباً یہ پاکستان رائٹرز کوآپریٹو سوسائٹی کی طرف سے اردو ادبی کتاب چھاپنے کی پہلی جسامت ہے لیکن محض اس بنا پر اس ادارے کی افسوسناک کوتاہیوں سے درگزر نہیں کیا جاسکتا۔ املا کی غلطیوں سے یہ کتاب بھری ہوئی ہے اور کئی فقرے اتنے مسخ میں کہ مدعا ہی غتر بود ہو جاتا ہے۔ میں اس سے یہی نتیجہ اخذ کر سکتا ہوں کہ کسی نے کتابت شدہ کاپیوں یا پردفوں کو نہیں دیکھا۔ مصنفہ شاید پروف ریڈنگ کی بیزار کن مشقت سے کتر انگٹیں اور یہ کام کسی اور کو سونپ دیا۔ ان کی ذرا سی سستی نے خوبصورتی سے لکھی ہوئی ایک کتاب کا رنگ روپ ذرا سا اڑا دیا۔

گرد پوش کے فلیپ پر ”سویرا“ کے ایڈیٹر ریاض چودھری کی تعارفی عبارت ہے۔ اس مرصع، پُر تکلف اور مہمل لغائی سے پُر زبان میں جو گرد پوش کی عبارتوں کے لیے مروج ہے۔ اس کو چار پانچ دفعہ پڑھنے کے بعد بھی مجھے پتا نہ چل سکا کہ ریاض چودھری کہنا کیا چاہتے ہیں۔ فلیپ کی عبارت کے لیے یہ گجھلک اور فٹاسٹک طرز آخریوں معمول بن چکا ہے؟ پچھلے فلیپ پر البتہ انتظار حسین کے تعارفی الفاظ مجھے پسند آئے۔ انتظار حسین کی سادہ، جھاروں اور آرائشوں سے معراثر نئے لکھنے والوں کے لیے اچھا نمونہ ہے، اور جو کچھ وہ کہنا چاہتے تھے اسے نہایت خوبی سے کہا ہے۔ اس کتاب کا رسمی تعارف نامہ مولانا صلاح الدین احمد کا ہے۔ وہی پُر شوکت اسلوب جس میں پرانی چاشنی کا مزہ قائم ہے۔ پیش لفظ قدرت اللہ شہاب نے لکھا ہے جو اس مصرعے پر ختم ہوتا ہے: ”گیسوے اردو ابھی منت پذیر شانہ ہے“۔ اس بہت زیادہ استعمال شدہ مصرعے سے مجھے چڑ ہے۔ مجھے یقین ہے کہ گیسوے اردو ابھی اور پچیس سال تک منت پذیر شانہ رہیں گے اور اس وقت اس خدائی زمانے کی دنیا کی زبان جارج آر ویل کی Newspeak ہوگی۔ ادب کا سنہری زمانہ اب بیت چکا ہے، اور جب لوٹ کہتے ہیں کہ قلوب فداں مصنف کی کتابیں ابد تک باقی رہیں گی تو میں مسکرائے بغیر نہیں رہ سکتا۔ ابد ابھی کئی اربوں سال پرے ہے اور اگر کسی لکھنے والے کا نام سو دو سو سال ہی زندہ رہ جائے تو بھی غنیمت ہے۔

اختر ریاض الدین ان دو جفاورمی ایبوں کے نعرہ ہائے تحسین اور چیئرز کے شور میں اردنی ائمہ سے میں سنی ہیں (اکھاڑا اس لیے کہ ہمارا ادبی سین آٹ کل اکھاڑے کا ہی سا سماں پیش کرتا ہے)۔ وہ اس مانت و رسقارش کے بغیر بھی آتیں تو بھی ہم انھیں ظلم ادا نہ کر سکتے۔ ”سات سمندر پار“ ایک اچھی، شگفتہ، چنچل سبزی کتاب ہے۔ امید ہے مصنفہ کی مسیحت کی شوخی اپنی مزید جھلکیاں دکھلاتی رہے گی اور وہ ہمیں اور بہت سی اچھی پڑھنے کے لائق چیزیں دیں گی، لیکن تحقیقاتی، معلوماتی اور سریری نہیں۔ اس کام کے لیے اللہ کے فضل سے ہمارے ہاں علامادوں اور ڈاکٹروں کی کھیپ کی کھیپ موجود ہے۔

(فنون، لاہور، جنوری ۱۹۶۳ء)

یہ بیویاں یہ کلرک

اسرار اشفاق

پندرہ بیس سال پہلے جب ہم لڑکے تھے اور ”عالمگیر“ اور ”نیرنگ خیال“ جیسے اردو کے ماہنامے سر رنگی بھڑکیلی تصویروں سے مزین اپنے مخیم خاص نمبر اور سالانہ نمبر نکالا کرتے تھے، اردو مزاح خوب زوروں پر تھا اور بہت سے لوگ مزاحیہ تحریریں لکھتے معلوم ہوتے تھے۔ ملازموزی، ناکارہ حیدر آبادی، فرحت اللہ بیگ، شوکت تھانوی جیسے لوگ۔ ہم ان کے مضامین اور افسانوں پر ہمیشہ ہل پڑتے اور لڑکوں کی قدرتی جولانی طبع کی وجہ سے آسانی سے اور خوب خوب ہنستے تھے۔ لیکن ان سب کا بادشاہ عظیم بیگ چغتائی تھا جو فی الواقع ’نا قابل مزاحمت‘ تھا۔ اس کا نام کسی کہانی کے سرے پر دیکھتے ہی خود بخود گدگدیاں ہونے لگتی تھیں اور پڑھنے سے پہلے ہی آدمی کی باچھیں کھل جاتیں اور ایسی ضبط کرنا مشکل ہوتا۔ عظیم بیگ چغتائی کی بعض کہانیاں مجھے اب بھی یاد ہیں۔ ”انگوٹھی کی مصیبت“ اور ”لوٹے کا راز“ اور ”الحد زی“۔ اور میں اب بھی سمجھتا ہوں کہ وہ ہمارے بہترین قدرتی مزاح نگاروں میں تھا، چلبے پن اور ہلسی مذاق کا پٹارا۔ ناکارہ حیدر آبادی بھی اچھا تھا اور مجھے یاد ہے کہ اس کی ایک کہانی نے مجھے بڑا ہی ہنسایا۔ ملازموزی، جس کا مزاح کافی حد تک لائق کی طرح اس کے نام میں تھا اور کچھ اس کی گلابی اردو میں، جلد ہی باسی ہو گیا۔ پھر شوکت تھانوی کی ”سودیشی ریل“ نے ایک سنسنی پیدا کی اور بڑی مشہور ہوئی۔ اس کے بعد جو کچھ اس نے لکھا وہ اس کا اینٹی کلائیکس معلوم ہوا۔ غالباً ۱۹۳۲ء میں ایک چھوٹی سی کتاب ”مضامین پطرس“ میرے ہاتھ لگی اور مجھے یاد ہے کہ میرے ایک دوست اور میں نے ان مضامین کو اتنے قہقہے مار کر پڑھا کہ ہلسی سے ہماری آنکھوں میں آنسو آ گئے۔ ان دنوں یہ کتاب مجھے مزاح کی معراج لگی تھی اور مجھے یقین تھا کہ اس سے زیادہ ہنسانے والی کتاب اور کوئی نہیں ہو سکتی۔ پطرس نے اس کے بعد کچھ نہیں لکھا۔ کم از کم مزاح کی صنف میں کچھ نہیں۔ مگر وہ شہرت جو اسے حاصل ہوئی اب تک باقی ہے۔

یہ سب مزاح نگار اب کہانی بن چکے ہیں۔ کیا ان کو اب کوئی پڑھتا ہے؟ (مگر کیا آج کل کوئی کسی کو پڑھتا بھی ہے؟) لڑکپن میں ہم جلدی اور آسانی سے ہنستے ہیں اور یہ لکھنے والے اب اتنے فنی

(funny) نہیں گتے۔ ممکن ہے نقص ہم میں ہو اور ہم زیادہ بڑے اور سنجیدہ ہو گئے ہوں۔ اصل وجہ کچھ اور ہے۔ ایسی ظرافت اور مزاح جو اعلیٰ درجے کا نہ ہو، اس کے فیشن چٹلونوں، کوٹوں اور شلواریوں کی طرح ادا لٹے بد لٹے رہتے ہیں اور وہ چیزیں جو ایک نسل کو بہلاتی اور ہنساتی ہیں دوسری نسل کے لیے مطلقاً فنی نہیں ہوتیں۔ آج کل ”اودھ پنچ“ کی قسم کی شوریدہ ظرافت جو مٹھکڑ پن کے کنارے سے سر امداتی ہے، ہمیں معمولی سا ہی مفلوظ کرتی ہے۔ ہم اپنے مزاح میں کچھ اور گہرائی، نیکھاپن اور عمدگی چاہتے ہیں۔ ”گلیورز ٹریولرز“ اور ”وائٹیر کی“ ”کینڈیڈ“ کا مزاح سب وقتوں کے لیے ہے اور اس قسم کا مزاح جو پی جی ووڈ ہاؤس لکھتا ہے، کچھ وقت کے بعد مشینیں ر بے جان ہو جاتا ہے۔ میر کہنے کا مطلب یہ نہیں کہ ہمارے ہاں اب اچھے مزاح نگار نہیں رہے۔ کپور اور شفیق الرحمن فرسٹ ریٹ ہیں اور انھوں نے ہزاروں کو ہنسیا ہے اور اگر وہ خوش نصیب ہوئے تو شاید دو ہزار بعد اس تک ان کی کتابیں پڑھی جائیں گی۔ رشید احمد صدیقی اور اس طرز میں دوسرے لکھنے والے صحیح معنی میں اور کچھ ہوں تو ہوں، مزاح نگار نہیں ہیں۔ ان کا مزاح بہت کچھ لفظوں اور عبارت آرائی سے پیدا کیا ہوا ہے، ایک بہت ہی مصنوعی اور پُر تکلف قسم کا مزاح جس میں ایریل قسم کی قدرتی پلسا ہٹ اور شگفتگی کا ذرا بھی گزر نہیں۔

زیر تبصرہ کتاب ”یہ بیویاں یہ ظکرک“، جو ایک نئے مزاح نگار کا اعلان اور تعارف کراتی ہے، بیس سال پہلے چھپتی تو واقعی فنی سمجھی جاسکتی تھی، اب اس میں گئے گزرے مزاحیہ سنہری دور کی پھپھوندی سی لگی ہوئی ہے۔ مصنف، جو آری جی ایچ کیو میں سپرٹنڈنٹ ہیں، اچھے پُر مذاق اور خوش طبع شخص گتے ہیں، اور ان کے سب دوست — جن میں ان کے ہاٹ ٹین کی انجمن کے صدر، اس انجمن کے سیکرٹری، شوکت تھانوی اور ہر دو عزیز خاتون ناولسٹ زبیدہ خاتون (بخت اے آرخاتون) شامل ہیں اس چھوٹی ادبی پیشکش کو مناسب طریق سے لانچ کرنے میں ان کی معاونت کی خاطر ان کے گرد پیش اکٹھے ہو گئے ہیں۔ ان فقرات اور خاتون نے دوستی کا حق پورا پورا ادا کیا ہے۔ کتنی اچھی بات ہے! میں نے کبھی کسی کتاب کے اتنے بہت سے دیباچے، پیش لفظ اور تعارف نامے نہیں دیکھے۔ مصنف کے اپنے تعارف کے علاوہ ان کے چار دوستوں نے بھی ایباچہ نگاری کے نیک کام میں حسب توفیق حصہ لیا ہے اور ان کے بعض خیالات بے حد اچھوتے ہیں۔ مرزا محسن برلاس ایم اے، بی ایس سی (علیگ) نے، جو اس کتاب کو شائع کرنے والی انجمن اردو مصنفین کے صدر ہیں، اپنے دیباچے بعنوان ”مزید قدم“ کو

ارسطو کے نظریے سے شروع کیا ہے۔ آگے چل کر وہ اپنے مصنف اسرار اشفاق کی ہمہ گیر قابلیت، دماغی صلاحیت اور حساس دل کی ضمانت دیتے ہیں اور اس امر کے لیے شکر گزار ہیں کہ جناب اسرار اشفاق نے اپنی اس نا درتھنیف سے متعلق جملہ حقوق بغرض اشاعت انجمن کو تفویض کیے اور پاکستان میں صرف انجمن کو اس کا اہل سمجھا کہ وہ اس کو چھاپے۔ پھر وحید الحسن ہاشمی نے، جو انجمن کے سیکرٹری ہیں، طنز و مزاح کے بارے میں اپنے خیالات کا اظہار کیا ہے۔ ان کی رائے میں قیام پاکستان کے بعد یہ خیال جڑ پکڑ چکا تھا کہ اب اس آخری دور کے بعد، جس میں پطرس بخاری کا بھرپور طنز تھا اور فرحت اللہ بیگ کا مزاحیہ ادب، کوئی دوسرا طنز و مزاح نگار پیدا نہیں ہوگا۔ لیکن شوکت تھانوی کے الفاظ میں جناب اسرار اشفاق نے اس مفروضے کو غلط ثابت کر دیا ہے۔ بریو وایو، سیکرٹری صاحب! تیسرا پیش لفظ شوکت تھانوی مرحوم نے لکھا ہے (انھوں نے یقیناً اسے مرنے سے پہلے لکھا ہوگا)۔ شوکت نے بزم مزاح میں ایک نئے مزاح نگار کا خیر مقدم کرنے کا شرف حاصل کرنے پر خوشی کا اظہار کیا ہے اور دعا کی ہے کہ اسرار اشفاق کے لیے داد (یعنی مزاح کی) سازگار ثابت ہو اور وہ اپنی منزل سے نہ بھٹکیں۔ انھوں نے اسرار اشفاق صاحب کو دو چار مشورے بھی دیے ہیں جن پر کاش وہ خود بھی عمل کرتے تو ہم بہت سے ادبی جھاڑ جھنکار سے بچ جاتے۔ میرے خیال میں یہ کہنے میں کوئی حرج نہیں کہ شوکت تھانوی دوسرے درجے کے مزاح نگار تھے اور اپنی صلاحیتوں کے باوجود انھوں نے اتنی روارومی میں لکھا کہ ان کے مزاح کی بجائے خود ان پر ہنسی آنے لگی۔ آخری دیباچہ جو شوکتیٹ کی شکل میں ہے زبیدہ خاتون بنت اسے آر خاتون کا ہے۔ ہر کوئی جانتا ہے کہ وہ شہرہ آفاق ناولسٹ کی بیٹی ہیں اور خود بھی ماشاء اللہ ناولسٹ ہیں۔ (بعض خواتین کا خیال ہے کہ وہ اپنی والدہ سے بھی اچھا لکھتی ہیں۔) شوکتیٹ میں زبیدہ خاتون نے خود بھی مزاح نویسی کی مشق کرنے کی کوشش کی ہے۔ وہ لکھتی ہیں، ”آپ (جناب اسرار اشفاق) کی تحریروں میں سادگی ہونے کے باوجود سیکڑوں شرارے بھی چھپے ہوئے ہیں جو کہ خدا نے چاہا تو ترقی کرتے کرتے ایسے روشن ہو جائیں گے جو اندھوں کو بھی نظر آنے لگیں گے۔“

کتاب کا انتساب ”محترم ارب نواز دوست مرزا محسن برلاس کے نام“ ہے، جیسا کہ ہونا ہی چاہیے تھا۔ میں نے خود اپنی پہلی کتاب اپنے ناشر کو معنون کی تھی۔ یہ ہمیشہ ایک اچھی پالیسی رہی ہے، اگرچہ اس کی بنا پر یہ نہیں کہا جاسکتا کہ آئندہ بھی مصنف اور ناشر کے باہمی تعلقات اتنے ہی اچھے رہیں گے۔

میرے اس چھیڑ چھاڑ کے سبب کے باوجود کسی کو یہ گمان نہ ہونا چاہیے کہ کتاب بذاتِ خود کسی کام کی نہیں۔ مصنف اور اس کے دوستوں کی باہمی ستائش و راصل ان کی اس امر سے مکمل بے خبری کی بنا پر ہے کہ اعلیٰ قرافت کیا ہوتی ہے۔ یہ جناب اسرار اشفاق کی پُرکشش جھجک اور منکسر مزاجی کا بھی پتا دیتی ہے۔ میں ہائی برو (high brow) نہیں بننا چاہتا لیکن اگر ایک شخص نے ”کینڈیڈ“ یا بہترین یورپی مزاح پڑھا ہے تو قدرتنا اس کا قرافت کا معیار قدرے مختلف ہو جاتا ہے۔ میرا کہنے کا مطلب یہ ہے کہ اسرار اشفاق اور ان کے پر خلوص دوستوں کو یہ اطمینان نہیں کر لینا چاہیے کہ یہ کتاب ایک شاہکار ہے یا ہمارے مزاحیہ ادب میں ”مزید قدم“ ہے، کیونکہ یہ کوئی شاہکار یا اس کے لگ بھگ کی کوئی چیز نہیں ہے۔

یہ مزاحیہ مضامین یا خاکوں کی کتاب مبتدیانہ اور ہلکی پھلکی ہے مگر پڑھی جاسکتی ہے۔ اسرار اشفاق منجھے ہوئے ادیب نہیں اور ان کی تحریر میں کچھ کچھ پن ہے، کالج میگزین کی یاد دلاتا ہوا۔ البتہ ان میں ایک اچھی بات یہ ہے کہ وہ بڑے بھولپن سے اور تصنع کے بغیر لکھتے ہیں۔ ان میں تکلف اور انشا پر دازی کا نام و نشان نہیں اور ان کے مزاح کے نمونے، سنکٹس (syntax) کی لغزشوں سے قطع نظر، روایتی مزاح نگاروں کی تحریروں کے مقابلے میں کسی طرح کم نہیں۔ میں نے کتاب کو ایک سرے سے دوسرے سرے تک پڑھا، آسانی سے اور دلچسپی سے، اور آج کل ایک کتاب کا پڑھنے کے لائق ہونا کوئی معمولی بات نہیں ہے۔ بعض مضامین واقعی اپنی طرز میں خاصے اچھے اور بے لطف ہیں، مثلاً ”خدا بچائے ان کلرکوں سے“ یا ”ہائے بیویاں“ یا ”تو چھٹی لے کے آجا بالما“۔ ہمارے دوست کے ان چند مضامین میں اچھے مشاہدے کا ثبوت ملتا ہے اور کالج میگزین نائپ مزاح زیادہ نہیں کھلتا۔ کلرکوں اور ان کی بیویوں کو یہ کتاب ضرور پڑھنی چاہیے۔ اول الذکر کو اس سے پوری طرح اپنی بے بسی اور مظلومیت کا احساس ہوگا، اور بیویاں شاید اس کے مطالعے کے بعد بہتر بیویاں بن جائیں اور ستے ہوئے سادہ مزاح شوہروں کو پریشان کرنا چھوڑ دیں۔

(فتون، لاہور، اپریل مئی ۱۹۶۴ء)

انسان صلاح الدین اکبر

ایک شہرہ آفاق اور مقبول عام ناولسٹ نے ایک دفعہ انگریزی اور یورپی ادب پر اپنے خیالات کا اظہار کرتے ہوئے مجھ سے کہا (اس وقت ہم ڈسٹرکٹ مجسٹریٹ کی لانچ "ہیلن" میں سندربن کی یا قوتی اور زمردیں دنیا میں سے گزر رہے تھے): "دوستو و سکی! دوستو و سکی کی کیا بات ہے! انگریزوں نے دو اس مرتبے کے ناول نویس پیدا کیے ہیں، ایک ہال کین اور دوسری میری کوریلی۔ ہال کین اپنے مرتبے میں دوستو و سکی اور میری کوریلی کے درمیان میں آتا ہے۔" میں ہنستا چاہتا تھا لیکن ناولسٹ کے احساسات کو صدمہ نہ پہنچانے کی خاطر میں نے اپنا منہ اتنا سیدھا رکھا جتنا ممکن تھا۔ میرا خیال ہے بے چارے دوستو و سکی کا نام اس نے کہیں سن رکھا ہوگا، اور ہال کین اور میری کوریلی دونوں انگریزی مصنف ہوں گے جنہیں اس نے پڑھا ہوگا۔ اس رائے کے مضحک پہلو سے مجھے یہاں بحث نہیں (ہال کین اور میری کوریلی کے نام انگریزی ادب کی کسی تاریخ میں نہیں لیے جاتے، اگرچہ وہ اپنے وقت میں زبردست بیسٹ سلز تھے)۔

ناول نگاروں میں صلاح الدین اکبر کا مقام کہاں ہے؟ ناولسٹ پامپس (Pompos) کی کتاب سے ایک ورق اڑاتے ہوئے میں یہ کہوں گا کہ ناول "انسان" کو پڑھنے کے بعد انہیں میکسم گورکی اور دیہات سدھار کے ایف ایل برین کے درمیان جگہ دی جاسکتی ہے۔ اس ناول میں گورکی کی "ماں" کی گونجیں ہیں۔ اور ظاہر ہے کہ "انسان" کا مصنف گورکی نہیں ہے۔ ویسے "ماں" اتنا بڑا ناول نہیں۔ جب ایک لکھنے والا مبلغ اور مصلح کا جبہ اوڑھ لیتا ہے تو وہ تخلیق کرنے سے لاپرواہ ہو جاتا ہے۔ اتنی لیے "ماں" کو ایک اچھا سماجی اور معاشی پمفلٹ تو کہہ سکتے ہیں، ایک اچھا ناول نہیں۔ یہی المیہ صلاح الدین اکبر صاحب کے ساتھ گزرا ہے، اور چونکہ ان کی صلاحیتیں میکسم گورکی سے بہت کم ہیں (انہیں اس کا برا نہیں ماننا چاہیے) ان کا ناول ایک سری ہوئی بے جان سی چیز بن کر رہ گیا ہے جس میں اسٹیج کا تاثر ہے اور کردار بناوٹی انداز میں گفتگو کرتے ہیں۔ چار صفحات کے اس ناول میں لہو اور زندگی کی ایک

رقت بھی نہیں۔ اس میں کچھ شک نہیں کہ انہوں نے یہ ناول بڑی لگن اور اخلاص سے لکھا ہے، ورنہ لگن اور اخلاص ایک اچھا ناول لکھنے کے لیے کافی ہوتے تو ”انس“ واقعی ایک عظیم ناول ہوتا، لیکن جیسا کہ ہم سب، جو قلم اٹھینے کے ہنر میں اپنی جانیں مارتے ہیں، جانتے ہیں کہ تخلیق کے لیے خالی لگن سے کچھ نہیں ہوتا۔ بالعموم دو ہی رات تک چراغ کا تیل جدنے سے جو کچھ لکھا جاتا ہے اس میں صرف تیل کی بوتلی ہے۔ صلاح الدین اکبر کے مختصر افسانے میں نے کسی زمانے میں پڑھے تھے۔ میں اب انہیں بھول چکا ہوں۔ جہاں تک مجھے یاد ہے وہ اچھے نپے تھے افسانے تھے ورنہ بیروں کی مروجہ زبان میں ”مصنف کا مستقل تابناک تھا“۔ ان کا پہلا ناول میں نے نہیں پڑھا۔ ”انس“ ان کا دوسرا ناول ہے، چند ایک برسوں کے وقفے کے بعد لکھا ہوا۔ میں نے اس ناول کو بہت سی واقعات سے پڑھنا شروع کیا اور پھر اس لیے بھی کہ گرد پوش پر مولانا صلاح الدین احمد ورنہ فیض عابد علی نے اس کی بہت تعریف کی تھی۔ مولانا صلاح الدین احمد اپنی رتھیں، جو ہر دریا میں بہنے لگنے والے کو بڑی فیاضی سے دو دیتے ہیں۔ اور یہ ایک اچھی بات ہے۔ ورنہ فیض عابد علی عابد نے قدرے رکھ رکھاؤ اور وضع داری کی ریت برتی ہے اور اپنی رائے کو اس کا پر ختم کیا ہے کہ حد حسن قبولی فرمائے۔ کیا یہ ناول واقعی مولانا کے کہنے کے مطابق اول درجہ کی تخلیق ہے یا دونوں مغفرت نے مصنف کا دل رکھنے کی کوشش کی ہے؟ سر پیش پر تعریفی الفاظ لکھنے والے اچھی بری چیز کو خوب خوب سراہنا فرض سمجھتے ہیں۔ اگر یہ ان دونوں قابل احتیاط ادبی بزرگوں کی حقیقی رائے ہے تو مجھے افسوس سے کہن پڑتا ہے کہ ناول کی فنی عظمت کے بارے میں اس کے نظریات بالکل ناچنے (lopsided) ہیں۔

میں نے اس ناول واقعات سے اس لیے پڑھا کہ اردو میں جیسے ناول نہیں لکھے جاتے ہیں اور آدمی کو ہمیشہ یہ امید رہتی ہے کہ وہ اچانک ایک ایسا ناول پڑھے گا جس کے گمن اور فنی خوبیاں اسے حیران کر دیں گی۔ صلیب پر اپنی تصویر میں صلاح الدین اکبر ایسے ہی مصنف کا تصور دیتے تھے جن سے ایک شکار لکھنے کی امید باندھی جاسکتی تھی۔ ورثہ پیشانی، سلجھا، و ہمدرد چہرہ، مسکراتی ہوئی آنکھیں۔ مگر ناول کے پہلے چند صفحات پڑھنے کے بعد ہی مجھے مایوسی ہوئی جیسے کہ مجھے ہمیشہ ہوتی ہے۔ مگر میں پڑھتا گیا، اسی لگن و خلاق سے جس سے ڈاکٹر صاحب نے یہ ناول لکھا ہے۔ مجھے اس پر یو یو نہایت اور مجھے اس کا اور کئے، لے سے بہت ساری محبت ہوئی۔ وہ مجھے بڑا درد رکھنے والا انسان

لگا، خلوص اور آئینہ یلے سے نہ انسان جس کا دل ساری انسانیت کی تڑپ سے لبریز تھا۔

ڈاکٹر صاحب ایک اچھے پمفلٹ لکھنے والے ہیں مگر ناولسٹ نہیں۔ انھوں نے ابھی اپنی تقسیم کو کہانی کے تار و پود میں گوندھنے کا کسب نہیں حاصل کیا، اور شاید یہ کسی سچی تخلیقی صلاحیت کے بغیر حاصل بھی نہیں ہوتا۔ ان کی بڑی کمزوری وہی ہے جو اردو کے بہت سے ناول لکھنے والوں میں پائی جاتی ہے، یعنی جیتے جاگتے زندہ کرداروں کو پیدا کرنے اور قدرتی سادہ انداز میں کہانی کہنے کی اہلیت کا فقدان۔ اس طرح اپنی تقسیم اور اپنے مقصد کے تجل کے باوجود، اور اس کے باوجود کہ اس کے صفحات میں اچھائی (goodness) رچی ہوئی ہے، ڈاکٹر صاحب کا یہ ناول اپنے انداز میں ایم اسلم، رئیس احمد جعفری اور ہماری بیٹ سیلر خواتین ناولسٹوں کے ناولوں سے مختلف نہیں۔ انھی کی طرح یہ روایتی سانچے میں ڈھلا ہوا ہے، بے مقصد گفتگو سے اٹا ہوا جو کرداروں کو ذرہ بھر بھی نہیں ابھارتی اور جس کا واحد فائدہ ناول کے صفحے پورا کرنا لگتا ہے۔ اس اسکول کے ناول، جو لازماً اصلاحی ہوتے ہیں، مجھے ہمیشہ گڑھے کے پانی کی طرح جامد اور گلے سڑے لگتے ہیں۔ اگرچہ میں اس سے آگاہ ہوں کہ بہت سے لوگ انھیں والہانہ شوق سے پڑھتے ہیں لیکن حقیقتاً اپنی راتوں کی خیند حرام کرتے ہیں۔ (ویسے آج کل ایم اسلم، رئیس احمد جعفری اور نسیم حجازی کی فیکٹریاں قدرے مدہم پڑ گئی ہیں اور مال اس تیزی سے تیار نہیں ہو رہا۔) مجھے ہی ایسا لگتا ہے۔) بیٹ سیلر خواتین ناولسٹوں کے بارے میں پھر بھی ایک دو اچھی باتیں کہی جاسکتی ہیں، اگرچہ میں ان کو بھی نہیں پڑھ سکتا۔ وہ کم از کم سادگی سے کہانی کہنے کا مگر جانتی ہیں اور اصلاحی اور تبلیغی مقصد کے بوجھ کے بغیر روز مرہ کی گھریلو گپ شپ، شادی بیاہ کے تذکرے، دلہن کی پوشاکوں اور زیوروں کی فہرستیں، اماں جی کا زکام اور خان بہادر کا گھٹیا ان کے ناولوں کے موضوع ہوتے ہیں۔ وہ کسی آسانی اور خالی الذہنی سے ناول لکھتی چلی جاتی ہیں جیسے وہ اپنے بچوں کی ادنی جرائیں بنتی ہیں۔ غائبانہ انھیں دماغ یا تخیل سے بالکل کام نہیں لینا پڑتا۔ میں واقعی ان کی اس سہل نویسی پر رشک کرتا ہوں۔ محیر العقول خواتین! میں سچ مچ ان کے اس انعام کا مداح ہوں۔ پھر ہمیں یہ بھی اقرار کرنا پڑے گا کہ پچھلے پندرہ بیس سال میں اردو میں جو بہترین ناول لکھے گئے ہیں وہ خواتین ہی نے لکھے ہیں۔ اور ان میں سے ایک دو تو تقریباً شاہکار ہیں۔ فنی طور پر کلاسیک اور زندہ رہنے کے قابل۔

ڈاکٹر صاحب کی طرف لوٹتے ہوئے، انتہائی ٹرالوپ نے، جو ایک باریش وکٹورین ناولسٹ تھا اور

جس نے پچاس سے لگ بھگ ناول لکھے اور بیشتر ریلوے گاڑی کے ذبوں میں لکھے۔ اپنی آپ جیتی میں ایک بڑی سیانی اور سوجھ بوجھ کی بات لکھی ہے۔ اس نے لکھا ہے کہ ”ہوسکتا ہے کہ ایک لکھنے والا کہانی کا تانا بانا خوب بن سکتا ہو اور زبان اور اسلوب پر پوری طرحت حاوی ہو لیکن اگر وہ زندہ کردار تخلیق نہیں کرتا تو اس کی اہتیں بیکار ہوں گی۔ وہ ناول تو لکھنے کو لکھ لے گا مگر یہ لکڑی کا ناول ہوگا۔“ اور ڈاکٹر صاحب نے لکڑی کا ناول لکھا ہے۔ حیرانی کی بات یہ ہے کہ وہ اچھے پڑھے لکھے تربیت یافتہ ذہن کے انسان معلوم ہوتے ہیں اور مجھے یقین ہے کہ انھوں نے انگریزی ادب کا اچھا خاصا مطالعہ کیا ہوگا۔ جیتے جاگتے کردار پیدا کرنا تو خدا کا ایسا ہوا ملک ہے جس کا اکتساب نہیں ہو سکتا۔ وہ اور کچھ نہیں تو نئی تکنیک ہی استعمال کر سکتے تھے جو ان کے ناول کو تازگی اور دلچسپی بخش دیتی۔ خدا جانے انھوں نے روایتی ذکر پر ہی چلنے میں کیا مصداقت دیکھی۔ بلاشبہ ان کا ناول ایم اسلم کے ناولوں سے کہیں اچھا ہے کیونکہ انھوں نے بڑے خلوص سے کچھ کہنے کی کوشش کی ہے اور وہ سچے جو انھوں نے دیکھا ہے ایک لحاظ سے خوبصورت حقیقت بننے کے لائق ہے اور ان کے ناول کو پڑھنا تصنیع اوقات نہیں، پھر بھی موضوع کی شوکت اس سے بہتر اطلبہ رچا ہوتی تھی۔

جب ناول شروع ہوتا ہے تو اس کے ہیرو اختر میاں، جو اچھے کھاتے پیتے گھرانے کے فرد ہیں اور بیشتر وقت لینڈ ایکسپریمینٹ میں صرف کرتے ہیں، پہلے ہی سے شادی شدہ ہوتے ہیں۔ اس طرحت پڑھنے والے کی روحانی تزویر میں کھنسنے سے پہلے ہی مر جھ جاتی ہیں۔ ان کی بیوی سے ان کی یہ شادی محبت کی شادی ہے۔ ان کی چہلمیں نہایت سنجیدہ اور نفسیانہ ہوتی ہیں اور شگفتگی کہیں بھی چمک نہیں مارتی۔ اختر میاں کو پہلی ہی نظر میں رخشندہ سے محبت ہو جاتی ہے، جب وہ ان کی بہن عفت کے ساتھ ان کے گھر آتی ہے اور ان کے جذبات میں جوار بھانا پیدا ہوتا ہے۔ (ہر کوئی جانتا ہے کہ جب سمندر کے دل میں جذبات کا طوفان تاتا ہے جب اس کا سمندر کا دل چاہتا ہے کہ بڑھ کر آسمان کو چھو لے اور چاند کو چوم لے تو دنیا سے جوار بھانا کہتی ہے۔) اختر میاں بڑے پکے ارادے کے اور جیلے آدمی ہیں اور خانہ دانی روایات کو ٹھنرا کر اپنے ابا حضور خان بہادر امیر حسین، جن کا شمار شہر کے سربراہ اور وہ رئیسوں میں ہوتا ہے، اور اپنی اماں حضور کی شدید مخالفت کے باوجود رخشندہ سے شادی کر لیتے ہیں۔ رخشندہ ڈاک خانے کے ایک پرنسٹنٹ کی بیٹی ہے اور ان کے مرتبے سے کمتر ہے۔ خان بہادر کا ارادہ تھا کہ ان کا بیٹا

آئی سی ایس کے امتحان میں بیٹھے اور ڈپٹی کمشنر یا کمشنر لگے، لیکن اختر میاں ان سے کہتے ہیں کہ وہ کووں کی اس ٹولی میں شامل نہیں ہونا چاہتے جو چند سفید پر لگا کر اپنے آپ کو فٹن سمجھنے پر بھند ہیں۔ (آئی سی ایس حضرات براہ مہربانی نوٹ فرمائیں۔) خان بہادر، جو سیدھے سادے شفیق باپ ہیں، اپنے بیٹے کی آئیڈیلٹک باتوں کو نہیں سمجھ سکتے۔ اختر میاں کی بہن عفت اور ایک چھیلے خوش پوش نوجوان طالب علم سہیل کے ڈھکے چھپے رومان کا قصہ چلتا ہے۔ ہمارے دلوں میں جو اب بھانا اٹھتا ہے، لیکن افسوس کہ شادی کی بات چیت مکمل ہونے سے پہلے ملک کی تقسیم ہو جاتی ہے اور فسادات شروع ہو جاتے ہیں۔ مصنف نے خان بہادر کے شہر کا نام بتانے میں مصلحت نہیں جانی، صرف تحقیق سے اتنا اشارہ ملتا ہے کہ وہ بیاس پار کا کوئی شہر ہے، جو لکھنؤ بھی ہو سکتا ہے اور مدراس بھی۔ اب ایک جج کے ناول میں جب ایک مصنف جگہوں اور شہروں کے نام نہیں دیتا (جو ایجادی قوتوں کے ضعف یا کسی اور وجہ سے ہو سکتا ہے) تو مجھے بڑی جھنجھلاہٹ ہوتی ہے۔ بیاس پار سمندر اور کوہ ہمالیہ تک بڑا لمبا چوڑا علاقہ ہے اور ڈاکٹر صاحب انلس میں ہندوستان کا نقشہ ہی دیکھ لیتے تو انھیں بیاس پار کے شہر کے بیسیوں نام مل سکتے تھے۔ ایک داستان یا فینٹسی میں تو جگہ کا نام نہ ہونا قابل معافی ہے اور سمجھ میں آتا ہے، مگر ناول میں نہیں۔ اس سے واقعات پر ایک غیر حقیقی سی دھند چھا جاتی ہے۔ بہرِ نوع، تقسیم ملک کے بعد اس شہر میں فسادات شروع ہو جاتے ہیں اور یہ لٹا پٹا خاندان بے خانماں ہو کر لاہور پہنچتا ہے۔ لاہور انٹیشن پر اختر میاں کو اپنا پرانا دوست سہیل مل جاتا ہے۔ وہ سہیل کے ساتھ اس کے مکان میں جاتے ہیں۔ ایک خاصا صاف ستھرا مکان ہندوؤں کے محلے میں (کون سے محلے میں؟) سہیل میاں کے قبضے میں ہے اور انھوں نے مل کر ایک کپڑے کی دکان، ایک دو بیوں کی دکان، ایک آدھ فیکٹری پر تصرف کر کے کافی چلتے پرزے ہونے کا ثبوت دیا ہے۔ کچھ روز وہ سہیل کے ہاں رہتے ہیں اور پھر ایک در مکان میں اٹھ جاتے ہیں۔ سہیل اختر میاں کو بھی لوٹ میں حصہ لینے، اور ہاتھ دھوئے کی دعوت دیتا ہے لیکن اختر میاں کا ضمیر یہ گوارا نہیں کر سکتا۔ خان بہادر لاہور پہنچتے ہی بیمار پڑ جاتے ہیں اور ساری دیکھ بھال کے باوجود ان کی حالت روزی سے روزی ہوتی جاتی ہے۔ ڈاکٹر صاحب کا ارادہ یہاں خان بہادر کو اگلے جہان میں بھیجنے کا ہوتا ہے، پھر خدا جانتے کیوں وہ اپنا ارادہ بدل دیتے ہیں اور خان بہادر یکفخت چاق و چوبند ہو جاتے ہیں۔ خان بہادر کے ایک لنگو پیسے، ست شیش نیاز حمد کے توسط سے اختر میاں کو شہر کی ایک بڑی مل میں آرٹسٹ

ڈیزائنز کی جگہ مل جاتی ہے۔ مل کا جو سینٹھ ہے، اور جس کا نام مل کی طرح صیفہ راز میں ہے، انسان فی روپ میں پورا اور ندرہ ہے۔ شیخ نیاز احمد صاحب کی عدالت میں سینٹھ کے ایک دو کیس انکے ہوئے ہیں اور سینٹھ خیال ہے کہ اختر میاں کی وجہ سے اس کا کام نکل آئے گا۔ اختر میاں گندم کی ہالیوں وغیرہ کے ڈیزائن بناتے ہیں اور فارغ وقت میں مل کے مزدوروں سے ہمدردی اور دل سوزی میں پنا وقت گزارتے ہیں۔ سینٹھ اور اس کے فیچر کو اختر میاں کا مزدوروں سے گھنٹا ملنا مطلق نہیں بھاتا۔ ان کا خیال ہے کہ وہ مزدوروں میں بے اطمینانی اور بغاوت کے بیج بوتا ہے۔ ایک زبردست ہڑتال کے بعد تو آدمی ان کے زیادہ الزام جی نہیں دیتا۔ پھر سینٹھ ناچار ہو کر فیصلہ کرتا ہے کہ اختر میاں کو مروا کر اس کا کانا ہی نکال دیا جائے لیکن اس عرصے میں سینٹھ کی سرخ عنابی ہونٹوں والی لڑکی کو اختر میاں سے ایک قسم کی افلاطونی نوعیت کی محبت ہو چکی ہے اور وہ اختر میاں کو بروقت اطلاع دے دیتی ہے۔ اختر میاں کچھ مدت شیخ نیاز احمد کے ہاں روپوش ہو جاتے ہیں۔ یہاں ہائی لائف اور پُر رحمت افسروں کی کارکردگیوں اور مزدوروں کی تربیت و فداکرت کی کئی تصویریں ہیں، لیکن سب غیر حقیقی اور ڈرامائی۔ گفتگو سراسر تبلیغی اور مقصدی ہے اور اختر میاں اپنے صلاحی صبا العین کو ایک لحظے کے لیے بھی نہیں بھولتے، خواہ وہ اپنی بیوی سے بات کر رہے ہوں، یہ سرخ عنابی ہونٹوں والی رعنا ہے۔ اس شخص میں ذرا بھی پلک نہیں۔ متانت اور بنجیدگی کا دامن اس کے ہاتھ سے ایک لمحے کے لیے نہیں چھوٹتا۔ اختر میاں ایک بڑے سوئے منبر ہیں۔ پڑھنے والے کو یہ تو پتا ہے کہ سب کچھ لاہور میں ہو رہا ہے مگر اس لاہور کا اس لاہور سے کوئی تعلق معلوم نہیں ہوتا۔ یہ کوئی سا بھی شہر ہو سکتا ہے، اور شاید کوئی بھی نہیں، کیونکہ لاہور کی فضا اور اس کا کردار ناول میں باطل منقود ہے۔ صرف، ذل ناؤن کا ذکر ایک دو جگہ نظر آتا ہے جہاں شیخ نیاز احمد نے اپنے دوست خان بہادر احقر حسین کو ایک وکٹ کوشی الاٹ کروادی ہے۔ شہر اتنا ہی بے جان ہے جتنے کردار۔ ڈاکٹر صاحب شاید یہ بھول گئے کہ وہ ایک الیکٹریسیان پر یوں کی کہانی نہیں لکھ رہے ہیں بلکہ ایک ناول لکھ رہے ہیں اور ناول پڑھنے والے کو ایک ایسے شہر کی فضا چاہیے جو واقعی زمین پر موجود ہو۔

آخر اختر میاں بدول ہو کر ملازمت چھوڑ دیتے ہیں۔ ابا حضور نے کہیں کچھ زمینیں لے رکھی ہیں (کہیں؟ ان کا کچھ پٹا نہیں چلتا)۔ اختر میاں پانچ دس خاندانوں کو ساتھ لے کر نئی بستی میں اترتے ہیں جہاں زمین بخر اور ویران ہے اور بقیہ ناول اختر میاں کی طرف سے اس خطے کو ایک اشتہاری بہشت

بنانے کی کوششوں کے متعلق ہے۔ دو تین سال میں وہاں لہلہاتی شاداب کھیتیاں اور قطعے نظر آتے ہیں۔ اسکول، کالج، ہسپتال، لائبریری تعمیر ہو جاتے ہیں اور وہاں کی زمین کے منافعے میں وہاں کے سب باسیوں کا حصہ ہے۔ ڈاکٹر صاحب فی الواقع کمیونسٹ نہیں ہیں اور سیاسی ہنگاموں میں وہ اپنے ہیرو اختر میاں کی طرح ذرا بھی الجھنے کے لیے تیار نہیں، مگر یہ رخصتی ہستی، ایک اشتراکی فارم سے کافی نزدیک کی چیز لگتی ہے۔ پھر یہاں مل نصب ہوتی ہے اور سینٹھ صاحب، جو اپنا ذہن یککھت بدل چکے ہیں، اس اشتراکی مل کے نصب کرنے میں اختر میاں کی مدد کرتے ہیں۔ اختر میاں کی زندگی میں سب سے فخر کا دن وہ ہوتا ہے جب مہمان خصوصی سربراہ مملکت مل کا برقی ٹنن دبا کر اس کا افتتاح کرتے ہیں اور مشینوں کی گڑ گڑاہٹ سے مل کی لٹ گونج اٹھتی ہے۔ سربراہ مملکت مہمانوں کو مخاطب کر کے کہتے ہیں: "میں ساری مملکت میں اگر کسی خطہ زمین پر فخر کر سکتا ہوں تو وہ یہی چھوٹی سی ہستی ہے۔ یہ ایک نمونہ ہے ساری مملکت کے لیے، سب انسانوں کے لیے، سب ملکوں، سب قوموں کے لیے۔ معاشرتی بے یقینی کے ٹھہرے ہوئے ساکن پانی میں حرکت و عمل کی جس کنکری کو پھینک کر آپ نے یہ بڑھتے واٹر سے بنائے ہیں خدا کرے یہ وسیع ہوتے جائیں اور پہلے ہماری مملکت اور بعد میں سب کائنات کو حسین ترین، شاداب ترین کرۂ ارض میں تبدیل کر دیں۔"

ڈاکٹر صاحب! یہ رخصتی پورہ کی اشتراکی بہشت کہاں ہے؟ ہم سب وہاں جانا چاہیں گے۔ مگر آپ کے ناول کی کہانی کا کیا بنا؟ رعنا آج کل کہاں ہیں؟ خان بہادر امیر حسین اور شیخ نیاز احمد بقید حیات ہیں یا چل بے؟ سینٹھ صاحب نے کئی اور ٹیلیس کھڑی کر لی ہیں یا اب دریا کے سامنے کھڑے ہو کر ہر آئے گئے کو پانی پلاتے ہیں؟

انسانی ہمدردی اور اُلفت کا دورہ ایک خوبصورت اور عجیب چیز ہے، مگر میں اس کو ایک کتاب کے صفحات میں نچکتے ہوئے دیکھنا پسند نہیں کروں گا۔ میرا خیال ہے کہ اس ناول کی ایک بڑی اچھی کامیاب پاکستانی فلم تیار ہو سکتی ہے جس میں کام کرنے والے ستارے شمیم آرا، درپن اور نیلو ہوں گے اور جس میں پندرہ ٹھنکتے دھکتے گانے ہوں گے۔ مجھے یقین ہے کہ یہ باکس آفس پر ہٹ ہوگی اور کئی معرکۃ الآراء ہفتے چلے گی۔ لیکن اسکرپٹ میں کچھ تبدیلیاں کرنا پڑیں گی۔ اختر میاں کو شروع سے شادی شدہ دکھانا مناسب نہ ہوگا اور رعنا اور رخشندہ میں سے ایک کو کار کے حادثے میں ختم کرنا ضروری ہوگا۔ رعنا کے

پارٹ کے لیے نیلو سے بڑھ کر کون ہو سکتا ہے۔ میک اپ سے اچھے بھلے ہونٹ سرخ عنابی ہو سکتے ہیں۔
— خدا حسن قبول ارزانی فرمائے۔

آخر یہیں ہر کوئی کیوں اصلاحی اور تبلیغی ناول لکھنے پر تلا بیٹھا ہے؟ شرراور ڈپٹی نذیر احمد سے لے کر ایم اسلم اور نسیم حجازی تک سب ہمیں اپنے رنگ کا بہتر انسان بنانے میں مصروف ہیں، خواہ ہم اس قسم کے بہتر انسان بننے کے بالکل خواہاں نہ ہوں۔ میں دازھی رکھ کر ہاتھ میں بھلا پکڑ کر اور گھوڑے پر سوار ہو کر اپنے محلے سے گزرنے کا تصور ہی نہیں کر سکتا، مگر ان مصنفین کو ضد ہے کہ میں ایسا کروں۔ صلاح الدین اکبر کا ”انسان“ صحیح معنی میں ایک آئیڈیلٹ انسان سی مگر دو ہر وقت سنجیدگی اور متانت سے وعظ کرتا ہے۔ وعظ کے لیے ایک منبر ہی موزوں ہے نہ کہ ایک ناول۔ تاہم اپنی تمام فروگزاشتوں اور کوتاہیوں کے باوجود ہمیں ڈاکٹر صاحب کا شکر گزار ہونا چاہیے کہ ان کا پتنا حقیقتاً خوبصورت اور پیارا ہے۔ یہی پتنا اس ناول کو بچاتا ہے۔

سب کو اس visionary کا یہ ناول پڑھنا چاہیے۔*

(حنون، لاہور، اپریل مئی ۱۹۶۴ء)

عبداللہ حسین کی ”اداس نسلیں“

ہمیں ”اداس نسلیں“ لکھنے کے لیے ناؤن ہال کے سامنے مسٹر عبداللہ حسین کا مجسمہ نصب کرنا چاہیے، اور میرا خیال ہے کہ ہمارا مصنف اس خیال کی دلی حمایت کرے گا۔ ”ندی“ اور ”سمندر“ جیسی کہانیوں نے ثابت کر دیا ہے کہ ان کی صلاحیتیں بڑی منفرد قسم کی ہیں، اور ”اداس نسلیں“ کی کچھ سنسنی انگیز اشاعت سے پہلے ہی وہ ادبی شہرت کے سرکش اور بے اصول گھوڑے کی زرتیں زمین میں بڑے کروفر سے جم چکے تھے۔ اس ناول نے ان کی ساکھ کو پختہ اور مسلم کر دیا ہے۔ یہ ایک وہیل مچھلی جتنی بڑی کتاب ہے۔ باریک ٹائپ کے چھ سو چھیالیس صفحے۔ اور اختتام میں دی ہوئی تاریخوں سے پتا چلتا ہے کہ ان کو اس

* ”تبصرے پر تبصرہ“ (از صدح الدین اکبر) ضمیمے میں صفحہ ۵۴۲ پر ملاحظہ کیجیے۔

کے لکھنے میں پورے پانچ سال لگے۔ آدمی اس اہمیت اور صبر آزما استقلال اور واضح قابلیت کی داد دے بغیر نہیں رہ سکتا جو اس ناول کو بنانے اور مکمل کرنے میں بروے کار لائی گئی ہوگی کیونکہ یہ ثابت قدمی اور یک سوئی کا ایک ٹورڈی فورس (tour de force) ہے... اور ناول ابھی یا قاعدہ طور پر ختم نہیں ہوا؛ یہ ابھی تک جاری ہے اور میرا خیال ہے ہمیں جلد ہی اس کے سیکول (sequel) سے نہٹا پڑے گا جو اتنا ہی طویل، اتنا ہی بھرپور ہوگا۔ عبداللہ حسین کسی کام کو ادھورے اور سرسری طریق پر کرنے پر یقین نہیں رکھتے۔ آج کل ہمارے ادب میں اتنا کچھ بے پروائی اور روروی اور ہنگامی انداز میں لکھا جا رہا ہے کہ یہ تکمیل کا جذبہ بڑی کم یاب اور قابل قدر صفت ہے اور اسی لیے... صرف اسی لیے ہمیں ان کا بحسب نصب کرنا چاہیے۔ اور کوئی یہ نہیں کہہ سکتا کہ وہ مجھے میں ڈھالے جانے کے لیے ایک موزوں ترین موضوع نہیں ہیں۔ گھنے چمکیلے ہال، خوبصورت صحت مند چہرہ، لمبا قد۔ میں نے ایک بار ہی پاک ٹی ہاؤس کے باہر اس ناول کے باہمت ناشر اور ایک دبلے پتلے یونیمین دوست کی معیت میں ان کی جھلک دیکھی تھی۔ پہلی ہی نظر میں مجھے صحیح طور سے سوچا کہ یہ لمبا خوش پوش وجیہ لو جو ان "اراس نسلیں" کے مصنف عبداللہ حسین کے سوا اور کوئی نہیں ہو سکتا۔ میں نے برسوں پہلے اسے دیکھا تھا، جب میں اسکول کا لڑکا تھا۔ کہاں؟ مجھے یاد آگیا۔ لانگ مین کے چھاپے ہوئے رائیڈر میگزین کی "شی" کے مصور ایڈیشن میں۔ سنہری تختہ لالے بالوں والا، پالوسا۔ لیو (Leo) پجاری کالی کوتیس کا دسویں پشت میں نیا جنم۔ لیو ہانکل ایسا تھا۔ انسانی وجاہت اور خوبصورتی کی متاع ہمارے ہاں کے ادیبوں میں بہت کم کے حصے میں آتی ہے۔ ہم میں سے بیشتر گناہ کی طرح بد شکل ہوتے ہیں۔ کوتاہ قد، سوکھے ہوئے یا موٹے پٹیلے، استخوانی یا پھولے چہرے، سوچی ہوئی بے نور آنکھیں عموماً چشموں سے ڈھنسی ہوئی، ہمارے جگر بالعموم کام نہیں کرتے۔ عبداللہ حسین کو دیکھتے ہی کوئی شبہ نہیں رہتا کہ ان کا ہاضمہ فرسٹ کلاس ہے اور ان کے جگر کا فعل اسے ون لیکن بحسب بنانے میں بہت سی مشکلات ہیں۔ ایک تو، جہاں تک میں جانتا ہوں، اگرچہ ہمارے ہاں ایک سے ایک بڑھ کر تجریدی آرٹسٹ اور معر الفلم گو بھرا پڑا ہے مگر مجھے بت تراشوں کا کلی فقدان ہے۔ ہمارا مذہب بھی اس فن کو مستحسن نہیں سمجھتا۔ پھر لاہور کارپوریشن کے خشک ذوق، جھگڑالو اور دیندار ارکان بھی بڑی دقت سے اس مجھے کے لیے فنڈ ڈوٹ (devote) کرنے پر اُکسائے جاسکیں گے، اور پھر اس وقت وہ درختوں کو کاٹنے اور لاہور کے شہر کو خوبصورت بنانے میں

بہت معروف ہیں۔ اس خاندان اسلامی تاریخی شہر میں بھی سب گھر کے ان گنت بدھوں کو چھوڑ کر لے دے
 سے صرف ایک ہی پتھر کا مجسمہ ہے۔ یونیورسٹی ہال کے سامنے نور مال پر پنجاب یونیورسٹی کے ایک
 پرانے بارنیش وائس چانسلر ڈاکٹر وولز کا مجسمہ، عامانہ گاؤں میں اور اپنے ہاتھ میں ایک کتاب تھا ہے!
 ترائی سے پہلے، مجھے یاد پڑتا ہے، دو بجے اور تھے۔ چیمپک کر اس کے وسط میں تیغ پا کھوڑے پر سوار
 سر ہنری لارنس کابٹ اور اس کی جیکبیر کے سامنے ایک گنبد والی چھوٹی سادھ میں تخت پر متمکن ہونہی ملکہ
 وکٹوریہ کا، تاج اور خلعت اور شاہی عصا سے مزین، متین مجسمہ۔ ڈکنور یا کابٹ اب وہاں نہیں ہے، وہ
 اسے تخت سیت کہیں لے گئے ہیں، اگرچہ وہ جگہ اب بھی ملکہ کابٹ کہلاتی ہے۔ در سر ہنری لارنس اور
 اس کا اگلی دو تائیں اٹھائے ہوئے تھوڑا بھی آدمیوں کے علم سے اس طرح غائب ہو گئے ہیں جیسے وہ اس
 شہر کی دست اور عاجزی کی کھوت ہوئی یا دولانے کے لیے موجود ہی نہ تھے۔ یہ کہ ہم نے ڈاکٹر وولز
 کے بجائے اپنے چہرے پر رہنے دیا ہے، ہماری وسیع القسمی اور قدر دانی علم کا بین ثابت ہے۔ وہ بھی تھا تو
 فزگی تھر، وشرقیات کا ایک بڑا عالم تھا۔ اور پھر اس کی اڑھی تھی۔ اس کا بارنیش، شریف النفس اور
 نہ وقت رجمہ یونیورسٹی ہال کے سامنے اچھا لگتا ہے اور میں اکثر وہاں سے گزرتے ہوئے اسے دیکھنے اور
 اسے سام کرنے کے لیے رکتا ہوں۔ ویسے ڈاکٹر وولز بھی صاف نہیں چھوٹے۔ ہماری وسیع القسمی
 اس وقت تناؤ سے ٹوٹنے کی حدود پر آتی تھی ہے۔ اور چار پانچ مہینے ایک بھونڈے رنگوں سے پاسوا،
 مسخ شدہ ڈاکٹر وولز فمکین آنکھوں سے اور بے بی سے گزرتے، اہوں کو دیکھتا رہا۔ ایک مذمت تلہ کی کو
 ب چار سے ڈاکٹر پر رحم۔ آیا اور سی نے اس کی ہینٹ کڈانی کو دھو ڈالنے کی طرف توجہ نہ کی۔ پھر ایک صبح
 ڈاکٹر پھر پہلے ہی سترہ اور داپپر بن گیا۔ میں نے اس کی آنکھوں میں یہ پمک سی دیکھی۔
 ہاں! نظر میں ایسا لگتا ہے کہ اب ڈاکٹر کے مجسمے کو کافی دیر تک اس کے حال پر رہنے دیا جائے گا۔ اس
 وقت تک جب تک کہ اسلامی روایات کا احیا کرنے والی کوئی جماعت کفر کی اس علامت کے خلاف
 جہاد کا علم بلند نہیں کرتی۔ ان دنوں اگر عبداللہ حسین کا مجسمہ نصب ہو جائے تو ہر شخص کے اپنے معاملات
 میں مصروف ہونے کی وجہ سے اس کے ساتھ خیریت گزرے گی۔ (ممکن ہے چند ادبی لوگ حسد و عناد کی
 بنا پر، اور خود کو مجسمے کے لیے زیادہ اہل سمجھتے ہوئے، داویلا مچائیں۔) چند شریر لڑکے ضرور عبداللہ حسین
 کے کندھوں کے اوپر چڑھنے اور قدا بازیاں کھانے کی کوشش کریں گے، جیسے وہ اب ٹریفک کے سپاہی کی

آنکھ پھا کر زمزمہ کے اوپر کرتے ہیں، لیکن اس سے بت کا کچھ نہ بگڑے گا۔ یہ محسوس کے فوائد میں سے ایک ہے، اور عبداللہ حسین اس قسم کے شخص نہیں کہ لڑکوں کی ان حرکات کا برائیاں نہیں۔

یہاں میں پڑھنے والے کو مہینہ جلاتے اور برہم ہوتے ہوئے دیکھ سکتا ہوں۔ ”یہ شخص محسوس کو لے بیٹھا ہے، مگر ناول کے متعلق اس نے اب تک ایک لفظ نہیں کہا کہ آخر یہ ناول ہے کیسا!“ پیارے پڑھنے والے! ذرا صبر سے کام لو تو میں ناول ہی کی طرف آ رہا ہوں۔ عبداللہ حسین کا مجھ سے اس لیے بنا چاہیے کہ انھوں نے پہلی بار اس زبان میں ناول کو ایک وسیع کینوس دینے اور اس میں ایک مکمل دور کی سیاسی، تمدنی اور معاشی تاریخ سمونے کی سعی کی ہے۔ پہلی بار شاید بالکل صحیح نہیں، رتن ناتھ سرشار نے بہت پہلے ”فسانہ آزاد“ کے ہزاروں شگفتہ، زرخیز صفحوں پر انحطاطی دور کو اسی طرح جیتا جاکتا پیش کرنے کی کوشش کی تھی۔ سرشار کو آرٹ فارم یا تسلسل یا وحدتِ تاثر کا پتا نہیں تھا مگر وہ جینینس تھا، ایک پیدائشی داستان گو، اور اپنی بے پناہ ذہانت و قنات سے اس نے بے شمار چھوٹے بڑے، ہر طبقے کے کردار اسٹیج پر سجائے، جو اپنی بول چال، نشست و برخاست میں بالکل ٹھیک ہیں۔ واضح پلاٹ یا کرداروں کی growth سے اسے کوئی واسطہ نہ تھا، مگر اس نے اس زمانے کی لکھنؤی تہذیب کو ہر رنگ میں زندہ کرنے کے مقصد میں حیرت انگیز کامیابی حاصل کی۔ ”فسانہ آزاد“ زندہ ہے اور زندہ رہے گا۔ وہ پہلا مصنف ہے جس نے اردو میں پیورامک (panoramic) ناول لکھا۔ ماضی قریب میں قرۃ العین حیدر کا ”آگ کا دریا“ پیورامک ناول کی ایک اچھی مثال ہے۔ اگرچہ کوئی دوکتا میں اتنی مختلف نہیں ہو سکتی جتنی ”فسانہ آزاد“، ”آگ کا دریا“ ہیں۔ پہلی بے جگم کہانی اور پلاٹ کی کسی حس کے بغیر ورگنڈ، دوسری بیسویں صدی کی ایک متمدن، بے حد تربیت یافتہ، اعلیٰ کچھ نکل خاتون کی لکھی ہوئی جو آرٹ فارم کے متعلق سب کچھ جانتی ہے، نے سب اچھے مغربی مصنفوں کا وسیع مطالعہ کیا ہے اور جگمگاتے خوبصورت اسلوب کی مالک ہے۔ پہلی کو یک ناول کے طور پر شروع سے آگے پڑھنا ایک غلطی ہوگا، یہ ایک وسیع جمیل کی مانند ہے جس میں آدمی مختلف جگہوں میں غوطہ لگا سکتا ہے اور ہمیشہ سچے موتیوں سے بھری ہوئی مٹھی بند کیے باہر آتا ہے۔ وہ پرانے لکھنؤ کے بگڑے، ور قصاب، اسکے والے اور اپنی، نوب اور مصاحب اور شیر باز، غریب اور امیر اس کے گمنجان صفحات میں چلتے پھرتے اور باتیں کرتے ہیں اور ایک پورے دور کی معاشرتی تصویر بے مثال اسلوب میں ہمارے سامنے کھینچ جاتی ہے۔ کتنی جان،

دلاویزی اور دل بنگلی ان سر قعوں میں ہے، اور کتنی تازگی۔ اب ”آگ کا دریا“ میں چٹکی بھڑک دار عبارت ہے اور یہ ایک دور کے ہارسے میں نہیں بلکہ آرمین دور سے لے کر جدید زمانے تک کی ایک مخصوص انداز میں تمدنی، ذہنی اور روحانی دستاویز ہے۔ تحریر کے بعض ٹکڑے فی الواقع brilliant ہیں کیونکہ یہ ماننا پڑے گا کہ مس حیدر لکھنا جانتی ہیں، تاہم اپنے سارے اعلیٰ کچھ نل، ہائی فیلوشن فلسفے اور بھڑکیلی نثر کے باوجود ”آگ کا دریا“ عجیب طور سے بے جان ہے۔ پڑھنے والے کے لیے ایسے کرداروں میں جو مختلف ناموں سے مختلف ادوار میں جنم لیتے ہیں، کسی دلچسپی کے پیدا ہونے کا امکان نہیں ہوتا اور کردار کبھی صحیح معنوں میں زندہ نہیں ہو پاتے۔ میں نے اس ناول کے پہلے پچاس صفحات حیرانی اور برہمی سے جوں توں کر کے پڑھے اور اس کے بعد میں نے اسے ایک کڑی آزمائش پایا۔ میں فلسفے کو چھوٹی چھوٹی جچوں میں چکھنا پسند کرتا ہوں، اس کے ڈول کے ڈول اپنے اندر انڈیل لینا میرے کمزور معدے کے بس کی بات نہیں۔ ایک ناول میں، اگر یہ ایک ناول ہے، حرکت کرتا ہوا، رستا ہوا گرم خون ہونا ضروری ہے۔ اس کے بغیر ناول میں زندگی پیدا نہیں ہو سکتی، خواہ اسٹائل بے عیب ہو اور خیال بلند۔ اعلیٰ کچھ نل کے ناولوں کے ساتھ یہی خرابی ہے۔ وہ ہمیشہ نئے تجربوں، نئی تکنیکوں کے چھلاوے کے پیچھے بھاگتے ہیں اور بھول جاتے ہیں کہ ان کا پہلا مقصد کہانی کہنا ہے اور کہانی کی سادگی اور بڑی کاری سے پڑھنے والے کو درغلا نا اور اپنے دام میں لانا ہے۔ مس حیدر سو جھو بوجھ، طرز بیان کی روانی اور شگفتگی اور تکنیک کی دل پذیری میں دور دور تک اپنا ثانی نہیں رکھتیں، تاہم ایک چیز بری طرح کھٹکتی ہے۔ انسانیت کی مشقت، پسینہ اور خون اور تپتی ہوئی حیوانی خواہشیں ان کی تحریر میں بھولے سے بھی گزر نہیں پاسکتیں۔ ان کے کردار، دیکھے بھالے اور جانے پہچانے، سب جنسی حدود سے محروم معلوم ہوتے ہیں۔ یہ ایک عجیب فینا فینا ہے۔ میں نہیں کہہ سکتا کہ آیا یہ اس تہذیبی اور اخلاقی ماحول کا اثر ہے جس میں انہوں نے تربیت پائی یا کسی اور وجہ سے، مگر اپنی تحریروں میں وہ حدود پرودہ (prude) ہیں اور ایک خاص دائرے میں بیٹھ کر اپنی سنہری کہانوں کے تانے بانے کا تی ہیں۔ ان کی یہ وکٹوریہ پرودہری پچیس تیس سال پہلے خوبی شمار کی جاسکتی تھی مگر آج کل کے زمانے میں۔ ڈی ایچ لارنس اور عصمت اور منٹو کے بعد۔ یہ ہمیں تبھی بخلا دیتی ہے۔ اور تو اور، جارج ایلیٹ، ایملی اور شارلٹ برانٹے اور سیزیزی وڈ کے ناولوں کے کرداروں میں جنس کی آگاہی کی سکتی ہوئی موجود ہے، جو حقیقت زندگی کی لو ہے۔

سب سے زیادہ یہی افسوس ناک محرومی ان کی کہ نیوں اور ان کے ناولوں کو قدرے ناتواں اور بے جان بنادینے کی ذمہ دار ہے۔ ورنہ ”ڈالمن والا“، ”کارمن“، ”یاد کی ایک دھنک چلے“ اور ”قلندر“ اپنے ہمدردانہ مشاہدے اور اپنے اسلوب کی سحرکاری میں صحیح معنوں میں فن پارے ہیں (جن کی امجری کو انسان آسانی سے نہیں بھلا سکتا)۔ کنول کی طرح کھلتی ہوئی کہانیاں، زندگی کی مسرت، اس کے حزن و اندوہ سے دھڑکتی ہوئی!

”لیکن آخر عبداللہ حسین کے متعلق تمہیں کیا کہنا ہے؟“ صحیح الدماغ اور بے صبر پڑھنے والا پوچھتا ہے۔

ہاں ہاں، میں عبداللہ حسین کی طرف ہی آتا ہوں۔ پیورا مک ناول اور قرۃ العین حیدر کے بارے میں میری باتیں ان سے غیر متعلق نہیں۔ انھوں نے بھی ایک پیورا مک ناول لکھا ہے اور وہ مس حیدر کے اسلوب اور ان کے اونچے ہندوستانی طبقے کے مرقعوں سے گہرے طور پر متاثر ہوئے ہیں۔ اس حد تک کہ ”اداس نسلیں“ کے باب کے باب ”میرے بھی صنم خانے“ کی کامیاب ہیروڈی کے طور پر پڑھے جا سکتے ہیں اور سیدھے مس حیدر کے شہرہ آفاق ناول میں سے اٹھائے ہوئے لگتے ہیں۔ میں قطعاً مبالغے سے کام نہیں لے رہا، نہ ہی مسخرہ بننے کی کوشش کر رہا ہوں۔ اگر آپ کو میری بات کا یقین نہ آتا ہو تو ”اداس نسلیں“ کے باب سی و پنجم میں صفحہ ۴۷۲ کے آخر پر نیچے دیے ہوئے اقتباس کو ملاحظہ کریں۔ (ویسے سی و پنجم کے معنی ہیں پینتیسواں، اگر آپ نے اسکول میں فارسی نہیں پڑھی۔ اس ناول کے کل ابواب کی تعداد پانچواہ یعنی پچاس ہے):

اس خوبصورت صبح کو وہ برآمدے کے کونے میں اسٹول پر بیٹھی بے حد اٹھاک سے منظر کشی میں مصروف تھی کہ اس کی اکلوتی عزیز دوست فے (Fay) بھاگتی ہوئی آکر بیڑھیوں پر بیٹھ گئی۔

”اوہ! کس قدر مری ہے؟“ اس نے دوپٹے کے پلو سے ہوا کرتے ہوئے کہا اور اپنے کچھڑ سے لٹ پٹ جوتے اتارنے لگی۔

”اوہو، کیا جس ہو رہا ہے؟“ اس نے دوبارہ نکلیوں سے مچھی کو دیکھا جو تصویر میں فرق

تھی ”افو۔ توپ۔“

مچھی نے کوئی دھیان نہ دیا۔

”اللہ تو بے کیا چکر میں ہیں یہ لڑکیاں؟“ نے جمل کر بولی۔ ”اور کماری نجی جیم
چنوپا دھیائے صاحب، اگر آپ نے میری طرف توجہ نہ دی تو میں جو سٹے لے کر واپس آ جاؤں گی اور
آپ کے آرٹ میں حرج واقع...“
نجی بوکھلا گئی... نے کو بے خیالی سے دیکھتی رہی۔

”اوہ وکیل، نے ڈیر“ اس نے کہا، ”اچھا معاف کر دو۔ تم نے کوئی نظم لکھی؟“

اور اس طرح کی سلی نس (silliness) کے چار پانچ صفحے اور۔

اب کیا یہ صاف اور صریح قرۃ العین حیدر نہیں؟ ”میرے بھی صنم خانے“ یا ان کے کسی اور ناول کا
کوئی ساکڑ؟ کیا آپ اسے ”اداس نسلیں“ سے باہر کہیں اور پڑھیں تو آپ سینے پر ہاتھ رکھ کر دعوے سے
یہ نہ کہیں گے کہ یہ مس حیدر کا لکھا ہوا ہے؟ وہی اینگلو بکنسوی، تول، وہی ہلکی پھلکی بے مقصد گفتگو، وہی بچے
سجائے بے صدر و میٹک لوگ۔ اور تو اور، کرداروں کے نام بھی مس حیدر کے لوگوں کے سے ہیں۔ میں یہ
تاثر ہرگز نہیں دینا چاہتا کہ عبداللہ حسین ادبی سرفقے کے مرکب ہوئے ہیں۔ ان کی صلاحیت بڑی
اور بیکسل اور منفرد ہے اور ان کے بارے میں نقل کرنے کا گمان ہی نہیں کیا جاسکتا۔ اپنے ناول کو چھوڑا رکھ
بنانے کے لیے، بیس تیس سال پہلے کے بندوستان کے اونچے طبقے کا معاشرتی، حول پیدا کرنے کے
لیے، جس کے بارے میں وہ فرسٹ بینڈ کچھ نہیں جانتے تھے، انھوں نے قرۃ العین حیدر سے رجوع کیا۔
مس حیدر کو انھوں نے اپنا استاد اور رہنما منتخب کیا اور میری رائے میں یہ انتخاب ایک سے زیادہ لحاظ سے
غلط اور افسوسناک تھا۔ انھیں سرشار، نذیر احمد اور مولانا حالی کے پرانے چشموں سے اپنے علم کی سیرابی
کرنی چاہیے تھی۔ یہ مصنف ہمارے اپنے ہیں۔ مس حیدر کے ناولوں کے اچھے اور قابل قدر ہونے پر شبہ
نہیں، لیکن یہی بات یہ ہے کہ ان کے اونچے طبقے کے مرقعوں میں بھیجیے اصلیت کا روپ دکھائی نہیں دیتا۔
جب مسٹر عبداللہ حسین بڑی معصومیت سے سیکنڈ بینڈ پر اپنے ناول کے بعض حصوں کو واقعیت اور اصلیت
کا رنگ دینے کے لیے مس حیدر کی پیروڈی کرتے ہیں تو ہم مسکرائے بغیر نہیں رہ سکتے۔ اگر کنویں میں
پانی نہیں تھا تو اونچے طبقے کی مرقع کشی چرائے ہوئے رنگوں سے کرنی کیا ضروری تھی ایک لکھنے والے کو
ان چیزوں کے متعلق لکھنا چاہیے جن کے متعلق وہ جانتا ہے۔ ادبی چوری بذات خود کوئی گناہ نہیں، سب
لکھنے والے شعوری اور غیر شعوری طور پر سرقہ کرتے ہیں۔ رابرٹ لوئی اسٹیونسن نے ہیزلٹ اور لیمب اور

جانسن کی نقالی کر کے اپنا بے مثل اسلوب چختہ کیا۔ اس کے ناول ”ٹریڈر آئی لینڈ“ میں لکڑی کا شاکیڈ کپتان مریات کا ہے اور بحری قزاق کا پنجر ایڈ گراہین پوکا۔ ولیم شکسپیئر ایک دیدہ دلیر اور ڈھیٹ چور تھا اور اس کے سب پلاٹ مستعار لیے ہوئے ہیں۔ نہیں، میں عبداللہ حسین کو اس معصومانہ سرتے کے لیے صلیب پر نہیں کھینچوں گا۔ ایک مصنف سرتے میں حق بجانب ہے بشرطیکہ وہ اپنے مواد میں نئی روح پھونک سکے اور اسے فن کے روغن سے تابناک کر سکے۔ عبداللہ حسین ان اونچی سوسائٹی کی تصویروں میں جان ڈالنے میں کامیاب نہیں ہو سکے۔ اور اس میں حیران ہونے کی کوئی بات نہیں۔

مسٹر عبداللہ حسین کے ناول میں وہ سب عیوب اور خامیاں موجود ہیں جو عموماً ناول نگار کے ناولوں میں پائی جاتی ہیں۔ ان کا ناول اتنا ناول نہیں ہے جتنا ناول کی شکل میں پچھلے پچاس سال کی سیاسی، معاشرتی اور ذہنی تاریخ۔ کردار اس میں ثانوی حیثیت رکھتے ہیں۔ ایک یادو کردار اچھی خاصی گہرائی سے دیکھے جاسکتے ہیں، باقی سب کاٹھ کے پتے ہیں اور اپنی ساری ہڈی گوئی کے باوجود کاغذ کے صفحے سے نہیں ابھرتے۔ انھوں نے ناول کو صحیح معنوں میں پتھر راکم بنانے کے لیے کرداروں کا ایک جھگمٹ اکٹھا کیا ہے۔ وہ ایک ہائی فیلوٹن انداز میں لمبی تقریریں کرتے ہیں اور پھر بھی دھندلے، پھیکے اور کچے سے رہتے ہیں اور ہم ان سے متعارف نہیں ہو پاتے۔ جلیا نوالہ باغ کا پھل بیچنے والا یا ہیرا منڈی کی طوائف، جو علی کو پناہ دیتی ہے، ہمیں convince نہیں کرتے۔ یہ تخلیق نہیں بلکہ محتاط ہانت سازی ہے۔ جہاں عبداللہ حسین اپنے تجربے اور مشاہدے اور اپنی ذہنی قوت کے بل پر لکھتے ہیں (جیسا کہ پہلے ابواب میں) تو ان کی تحریر میں ایک تازگی، ایک توانائی اور ایک اچھوتا پن آ جاتا ہے اور صفحے پر تھوڑی دیر کے لیے آگ بھڑکتی ہے۔ ایسے نکلنے والے خال خال آتے ہیں کیونکہ سارا وقت وہ آزادی کی جدوجہد کی مکمل اور مفصل تاریخ کی روداد قلمبند کرنے کے قابل تعریف کام میں جڑے رہتے ہیں۔ میرا خیال ہے اگر ان کے عزائم اتنے بلند نہ ہوتے اور وہ اسے طاسطائی اسکیل پر پتھر راکم بنانے پر نہ تلے ہوتے تو ”اداس صلیب“ کہیں بہتر ناول ہوتا۔

پھر بھی ناول خوبیوں کے بغیر نہیں اور اس میں کئی ایک صفحات ہیں جن میں زمینیات ہے۔ ایک قدرتی، ابتدائی قوت، جو متاثر کرتی ہے اور اپنا نقش چھوڑ جاتی ہے۔ میں اردو کے کسی اور مصنف کو نہیں

جانتا جس نے جنس کے متعلق اس طرح سمجھ بوجھ سے، تازگی سے اور خوبصورتی سے لکھا ہو۔ وہ بغیر کسی ڈسکی چھپی ٹھٹھن کے، بغیر کسی اضطراب یا طرزی کے احساس کے، اس ابتدائی، تاریک انسانی جذبے کو قبول کرتے معلوم ہوتے ہیں۔ ہمارے ادب میں یہ صحت مندانہ انداز فکر بالکل نیا ہے اور کچھ چونکا دینے والا۔ عبداللہ حسین پر قطعاً ٹیوڈ (taboos) اور ٹھٹھن کا سایہ نہیں اور ان کا دل صحیح جگہ پر ہے۔ منٹو نے بھی بڑی بے باکی سے جنس کے بارے میں کہانیاں لکھیں جنہیں پڑھتے ہوئے ہمیشہ یہ احساس رہتا ہے کہ منٹو کے چہرے پر ایک leer ہے، ایک شیطانی مسخرا انگیز leer، جیسے وہ کہہ رہا ہو میں نے جنسیں تمہاری complacency میں سے ہلا دیا ہے۔ عبداللہ حسین کے کردار عورت کے ساتھ اس طرح بغل گیر ہوتے ہیں جیسے وہ کھاتے پیتے، فصل بوتے اور گیہوں کو چھاج میں پھینکتے ہیں۔ نہ مصنف پر اضطرابی کیفیت طاری ہوتی ہے اور نہ پڑھنے والے پر۔ عبداللہ حسین پر کوئی فحاشی کا الزام نہیں دھر سکتا مگر کاش وہ بعض جنسی نوعیت کے الفاظ اور جملوں کے فراواں استعمال سے اجتناب کر سکتے۔

یہ ناول ایک بلاک بسٹر ساگا (blockbuster saga) قسم کا ناول ہے۔ جیمز میچر (James Michener) کے ”ہوائی“ کی طرح یا پاسٹرناک کے ”ڈاکٹر ڈاگوز“ کی طرح۔ قطع نظر اس کے کہ ہم اپنی تاریخ کو تاریخ کی شکل میں پسند کرتے ہیں یا ناول کے روپ میں، ہمیں عبداللہ حسین کے عظیم عزائم کی داد ضرور دینی پڑتی ہے۔ انھوں نے اپنے مقصد کو عملی جامہ پہنانے کے لیے ایک وسیع خاکہ بنایا اور اس میں بڑی لگن، بڑی عرق ریزی اور بے اندازہ صبر سے رنگ بھرنے شروع کیے۔ اس کام میں انھیں کم و بیش پانچ سال لگے۔ جیسا کہ میں نے پہلے بھی ذکر کیا ہے کہ انھوں نے برسوں تک آدمی رات کا تیل جلایا (یہ کہنے کا ایک طریقہ ہے ورنہ کہنا چاہیے کہ انھوں نے کئی ہزار پونٹ بجلی خرچ کی)۔ اور میرا خیال ہے کہ ان کو کامیابی نصیب نہیں ہوئی، اگرچہ کتاب کو آدم جی انعام ضرور مل گیا۔ وہ ناکام ہوئے ہیں لیکن ایک بڑے عزم کی تحمیل میں۔ ایسی ناکامی باعزت ہے۔ ہمیں ان کی پیٹھ تھپکنا چاہیے کہ ان کے قدم نہیں تھکے اور ایل دور یدو (El Dorado) کے سنہری مینار اور نرج ہمیشہ ان کے سامنے رہے۔ اردو کے کتنے ادیب ایسے ہیں جو اتنی ثابت قدمی اور بجبجٹی سے اپنی قطبی روشنیوں کی طرف سفر کرتے رہے؟ ادبی جمود پر اوٹا مچانے کے لیے تو ہر کوئی پیش پیش ہے مگر تھپکتی لگن سے ایمان دارانہ کام کرنے والا کوئی بھی نہیں۔

میں ”اداس نسلیں“ پڑھنے پر کیسے آمادہ ہوا؟ میں اردو کے ناول کم ہی پڑھتا ہوں اور چینیٹا لیس سال کی عمر کے بعد لمبے سا گاز کو پڑھنا میرے لیے ایک روح فرسا مرحلہ بن جاتا ہے۔ پھر اس ناول کی قیمت غالباً سولہ روپے ہے۔ اور سولہ روپے سولہ روپے ہوتے ہیں۔ اس کے ناشر کی اس فیاضانہ پیشکش کے باوجود کہ وہ یہ ناول مجھے رعایتاً دے دے گا، میں متاثر رہا۔ پھر ایک دن میرے دوست ’ن‘ نے یہ ناول مجھے لا کر دیا۔ اس نے اسے مہینوں پہلے خریدا تھا مگر زندگی کی مصروفیات میں اس کے پاس اسے پڑھنے کا وقت نہ تھا۔ میں ناول لے آیا اور وہ میرے پاس ایک مہینے تک پڑا رہا۔ اتنے میرے تھکان (marathon) ناول سے نہننے کی ہمت نہ پڑتی تھی، اگرچہ میں خود کو یقین دلا چکا تھا کہ یہ ورک آف جینیٹس ہے۔ ایک مہینے کے بعد میں نے یہ ناول اپنے دوست ’ک‘ کو پڑھنے کے لیے دیا، جس کا ادبی مذاق بہت سحر آ رہا ہے اور جو آج کل اردو ادب کا ایک طالب علمانہ اشتہاک سے مطالعہ کر رہا ہے۔ ایک ہی دفتر میں کام کرنے کی وجہ سے ’ک‘ اور میں روز ملتے ہیں۔ ’ک‘ کے رد عمل دلچسپ تھے۔ جب وہ پہلے ابواب کو پڑھ رہا تھا تو ان کی تعریف میں بہت پر جوش تھا۔ اس نے کہا یہ اردو کا ”دار اینڈ ٹیس“ ہے، ہمارے ادب کا اس وقت تک عظیم ترین ناول ہے۔ میں ’ک‘ کی عزت کرتا ہوں سو میں مناسب طور پر متاثر ہوا۔ میں نے عبداللہ حسین سے تھوڑا سا حسد بھی محسوس کیا۔ چار پانچ دن کے بعد ’ک‘ کا چہرہ کچھ لٹکا ہوا تھا۔ ”ناول کے متعلق میری رائے کچھ تبدیل ہو رہی ہے۔ میں اب انک گیا ہوں اور آگے نہیں چل سکتا۔“ اس رائے سے مجھے ایک گونہ تشفی ہوئی۔ پھر ’ک‘ نے خوشخبری دی کہ وہ دلدلی حصے میں سے سلامتی سے گزر گیا ہے اور ناول کی کہانی پھر بڑھنے اور گرفت کرنے لگی ہے۔ اس نے ناول کو ہفتے میں ختم کر دیا، اور اس کی سوچی سمجھی ہوئی رائے ناول کے بارے میں یہ تھی کہ آخری ڈیڑھ دو سو صفحات کو چھوڑ کے، جنہیں بغیر کچھ کنوائے skip کیا جاسکتا ہے، کہانی کہیں نہیں رکتی اور ٹیپو برقرار رہتا ہے۔ ”ناول بحیثیت مجموعی شان دار ہے، اردو کا عظیم ترین ناول۔“ ’ک‘ نے ناول واپس کر دیا، اور میری پھر بھی اسے شروع کرنے کی ہمت نہ بندھی۔ اب ’ت‘ نے اسے پڑھنا شروع کیا۔ ’ت‘ ایک عورت ہے، زیادہ ادبی عورت نہیں، اگرچہ اس نے کالج میں ”جین آئر“ اور ”ڈیڑھ گ ہائیٹس“ اور ہارڈی کا ”ٹیس“ (Tess) پڑھے تھے اور ابھی تک ان کو نہیں بھول سکی تھی۔ ویسے وہ اے آر خاتون اور زبیدہ خاتون کے

ناووں کی بڑی مداح ہے اور ”زیب القسا“ کو باقاعدگی کے ساتھ بڑے اشتیاق سے پڑھتی ہے۔ آپ اسے ہماری اوسط پڑھی لکھی خواتین کی ایک اچھی نمائندہ گردان سکتے ہیں۔ ’ت‘ کا رد عمل ابتدا ہی سے اس ناول کے خلاف تھا۔ اس نے وقت گزارنے کے لیے ”اداس نسلیں“ کو پہلے سو یا ڈیڑھ سو صفحات تک پڑھا اور پھر کتاب کو ایک طرف پھینک دیا۔ اس نے مجھ سے فرمائش کی کہ میں اسے زبیدہ خاتون کا نیا ناو ”شیریں“ لا دوں۔ ’ت‘ نے کہا، ”اس میں کہانی تو سرے سے ہے ہی نہیں، کوئی کردار صحیح معنوں میں زندہ نہیں ہوتا تاریخ اور فلسفے کے قبیل کی چیز ہے۔ اب ’دورنگ‘ ہائٹس، کولو، یا ہارڈی کی ’ٹیس‘ کو۔ کیا تم نے ’ٹیس‘ کو پڑھا ہے؟ وہ سچ سچ کا ناول ہے۔ ’ٹیس‘ کو تم چھو اور محسوس کر سکتے ہو۔“ ’ت‘ نے اور بہت کچھ کہا جو عبداللہ حسین کے بہت حق میں نہیں تھا۔ آخر میں نے اپنے دوستوں ’ن‘ اور ’ک‘ کے شدید اصرار سے ٹک آ کر ”اداس نسلیں“ کا آغاز کیا۔ یہ ایک طور پر ’ہوم ناسک‘ بھی تھا کیونکہ مجھے اس پر ریویو لکھنا تھا اور ’ن‘ نے مجھے ایک آخری ڈیڈ لائن تاریخ دے رکھی تھی۔ میں نے اسے چار پانچ روز میں ختم کر ڈالا۔

(”اور تم اس کے بارے میں کیا رائے رکھتے ہو؟“ بے صبر پڑھنے والا پوچھتا ہے۔)

میں اپنی رائے تفصیل سے بتاؤں گا کیونکہ ریویو کو چندا کثر دہرائے جانے والے بے معنی جملوں پر مشتمل نہ ہونا چاہیے۔ میں اس کے لیے ہیلوکیں (Bellocian) طریقہ استعمال کروں گا۔ ہم مسٹر عبداللہ حسین کو ڈاک (dock) میں کھڑا کریں گے اور میں (ریویوئر) اور تم (پڑھنے والے) ایک دوسرے کی غلط داری کو بالائے طاق رکھ کے اور ہر قسم کی لگی پٹی اٹھ کر باہم دونوں جرح کریں گے۔ سو تیار ہو جاؤ اور آستینیں چڑھا لو۔

پڑھنے والا: ایک طرف تو تم یہ کہتے معلوم ہوتے ہو کہ یہ ناول شاہکار ہے اور دوسری طرف تم نے ایک سو ایک وجوہ یہ ثابت کرنے کے لیے دی ہیں کہ یہ ناول نہیں ہے بلکہ ناولائی ہوئی تاریخ۔ انگریزی روزمرہ میں اسے ایک ہی سانس میں گرم اور سرد پھونکن کہتے ہیں۔

ریویوئر: میں اسے شاہکار کبھی نہ کہوں گا۔ یہ کوئی ”دار اینڈ جیس“ یا ”برادرز کارامازوف“ نہیں۔ خاک و سبج اور شوریدہ ہے، مگر رنگ دھبے اور پھیکے۔ بلونت سنگھ اور بیدی کی طرح زندگی سے

پھڑکتے ہوئے کوئی کردار نہیں جو تقریباً دیکھے اور سوتکھے جاسکتے ہوں۔ وہ پڑھنے والے پر کبھی طاری نہیں ہوتے۔ ایجاد اور تخلیق کے دیپ پہلے چند ایوان میں دکتے ہیں، لیکن خال خال۔ ناول بحیثیت ایک کہانی، پڑھنے والے کو اپنی گرفت میں نہیں لیتا۔ کالرج کے ”قدیمی سمندری آدمی“ کی آہنی گرفت، جسے تم چاہو بھی تو چھڑا نہیں سکتے۔ اسلوب میں بالعموم ایک خشک سالی، ایک بخر ہنا ہے جو شاید مصنف نے ارادنا چنا ہے۔ جب تک اس کی تخلیقی آگیاں جلتی رہتی ہیں، یہ اسلوب اپنے تاثر کے بغیر نہیں، مگر جوں ہی یہ آگیاں سرد پڑنی شروع ہوتی ہیں اور مصنف اپنی سیکنڈ ہینڈ پر حاصل کی ہوئی ریوریج کا سہارا لیتا ہے، اس اسٹائل کا تاثر مرعہ دینے کی حد تک مہلک ہو جاتا ہے اور اس کی کم مائی عیاں ہو جاتی ہے۔ آدمی بلونت سنگھ کو یاد کرتا ہے، اس کے ”رات، چور اور چاند“ کو جس میں ہر لفظ جگر مگر کرتا ہے اور سب مناظر تھری ڈائمنشنل اثر رکھتے ہیں۔ ”اداس نسلیں“ کی کہانی پڑھنے والے کو بے تابی سے، اضطراب سے، اگلے اور پھر اگلے صفحے کو پڑھنے پر مجبور نہیں کرتی۔ قاری خود اس کے دشتوں میں پھونک پھونک کر قدم دھرتے ہوئے بڑھتا ہے اور اسے کتاب کو ایک طرف رکھ دینے میں کوئی خاص تامل نہیں ہوتا۔

پ: تم یہ کہتا چاہتے ہو کہ یہ ڈل ہے اور غیر دلچسپ؟

ر: نہیں یہ ڈل نہیں ہے، مگر یہ ایسا بھی نہیں کہ آدمی ایک صفحے کے خاتمے تک پہنچے اور دھڑکتے دل کے ساتھ یہ جاننے کے لیے مضطرب ہو کہ اگلے صفحے پر کیا ہوگا۔ یہ ان کتابوں میں سے نہیں کہ جنہیں بیچ میں چھوڑ دینا ناممکن ہو جاتا ہے اور جنہیں تم سرما کی کیشلی راتوں میں لحاف میں دبک کر پو پھنے تک پڑھ سکتے ہو۔

پ: خوب! دلچسپ بھی نہیں اور ڈل بھی نہیں! کیا تمہارے حواس بالکل درست ہیں؟

ر: جہاں تک میرا خیال ہے، میرے حواس درست ہیں۔ بہت سے لوگ سمجھتے ہیں کہ یہ درست نہیں مگر میں ان سے اتفاق نہیں کرتا۔ ہمیں پرسل ہونے کی ضرورت نہیں۔

پ: ناول کا نام ”اداس نسلیں“ کس بنا پر چنا گیا ہے؟

ر: میں نے اس پر غور کیا ہے۔ مصنف کے خیال میں پچھلے پچاس سال کی نسلیں جو اس ملک میں پیدا ہوئیں اور پروان چڑھیں، اداس تھیں۔ خصوصیت سے وہ نسلیں کیوں اداس تھیں؟ یہ میں نہیں سمجھ پایا۔ ہم سب تنہا جیتے اور مرتے ہیں اور سب نسلیں، خواہ وہ کسی زمانے کی پیداوار ہوں، اداس ہوتی ہیں۔

یہ آدمی کی قسمت ہے۔

پ: مجھے یہ نام پسند ہے، رومینٹک سا حزن لیے ہوئے۔

ر: مصنف کو اس سے بہتر نام ملنا محال تھا۔

پ: کیا تم مجھے بتا سکتے ہو کہ کہانی کیا ہے اور ناول کس بارے میں ہے؟ تمہیں ٹیکسپیئر کا وہ مقولہ

یاد ہوگا کہ اختصارِ ظرافت کی جان ہے۔

ر: ہاں، میں مختصر ہونے کی کوشش کروں گا، اگرچہ ”اداس نسلیں“ کے مصنف نے اس سنہری

اصول پر کاربند ہونا غیر ضروری سمجھا۔ میں اسے الزام نہیں دیتا۔ بات کو اُن کہا چھوڑنا اسے پوری طوالت

سے کہنے سے بہت زیادہ مشکل ہے۔ اب اس ناول کا غلہ صمد دینا، اس کی وسعت کو چند الفاظ میں سمیٹ

کر پیش کرنا میرے بس کا رنگ نہیں۔ اتنے سارے کردار ہیں اور اتنے سارے واقعات۔ پھر مجھے اس

ناول کو ختم کیے ایک مدت ہو چکی ہے اور کئی ایک تفصیلات میرے دماغ میں دھندلی سی ہو چکی ہیں۔ بیشتر

کردار البتہ مستعار لیے ہوئے ہیں اور وہ ناول کو صرف پتھر راکھ بنانے کے لیے ٹھونسنے گئے ہیں۔ میں

انہیں خاطر میں نہیں لاؤں گا۔ دو تین اہم کرداروں کا اور ن کے ساتھ ہونے والے واقعات کا ذکر البتہ

کروں گا۔

پ: ایک منٹ اتم پھر مصنف کو سرتے کا مجرم قرار دے رہے ہو۔ کوئی ثبوت؟

ر: میں نے ادبی سرتے کے بارے میں پہلے بھی کہا ہے کہ ہم میں سے ایک بھی اس سے نہیں بچ

سکا۔ ہر کوئی کسی نہ کسی وقت اپنے سے بہتر فن کاروں کی نقان کرتا ہے۔ تم نے گراہم گرین کا نام سنا ہے؟

پ: ہاں! اس نے ہالی وڈ میں ایک فلم ڈائریکٹ کی ہے۔

ر: وہ فلم والہ القریٰ جھپکا ک تھا۔ گراہم گرین ایک ناولسٹ ہے اور میرا خیال ہے وہ اپنے فن کا

استاد ہے۔ ایک ایک فقرہ جو وہ نہایت کفایت سے، نہایت تیکھے پن سے لکھتا ہے، پڑھنے والے کے

خوں میں ایک تیز زہر کی طرح سرایت کرتا ہے۔ گراہم گرین سے بہتر نثر کوئی موجودہ انگریزی ناولسٹ

نہیں ملے سکتا۔ تم جانتے ہو اس نے کس طرح لکھنا سیکھا؟ جب وہ ستر و سال کا لڑکا تھا اس نے فیصلہ کیا

کہ وہ مصنف بنے گا اور دو تین سال وہ ایک مقبول عام ناول ”وہر آف میلان“ کی ناکام سیاق نقالی

سے اپنی کاپیاں سیاہ کرتا رہا۔ سو اب ”اداس نسلیں“ کے بارے میں یہ کہنا مذاق نہیں کہ اسے عبدالحلیم شرر،

ڈپٹی نذیر احمد، منشی پریم چند، بلونت سنگھ، مس قرۃ العین حیدر اور جواہر لال نہرو نے مل کر ترتیب دیا ہے۔
 پ: تم واقعی کہنے کے جذبے سے ابل رہے ہو۔

د: نہیں، یہ کہنے یا حسد نہیں۔ میں فرشتہ نہیں اور مجھ میں اتنا ہی کہنے ہے جتنا تم میں یا میرے پڑوسی میں۔ چالیس پینتالیس سال کے ایک آدمی میں شہرت کی خواہش مجھے ہمیشہ حدود و حد مضحکہ خیز لگی ہے اور مجھے اب اپنے نام کو چھپا ہوا دیکھ کر ذرا بھی خوشی نہیں ہوتی۔ نہ ہی اب میں اپنے سے کہیں بہتر لکھنے والوں سے جلتا ہوں، خصوصاً عبداللہ حسین سے جسے میں اچھی طرح جانتا بھی نہیں۔ ویسے بھی ہمارا کہنے زیادہ تر ہمارے دوستوں کے لیے وقف ہوتا ہے۔

پ: (مسکراتے ہوئے) خیر! یہ تم کیونکر کہتے ہو کہ ان سب نے مل کر عبداللہ حسین کے ناول کو لکھا ہے؟

د: ان کی تحریر میں ان سب مصنفوں کی گونجیں ہیں۔ ”اداس نسلیں“ کا باب اوّل بالکل پرانے اردو ناولوں کے روایتی انداز میں تیار کیا گیا ہے۔ ”تیار کیا کیا“ اس لیے کہ یہ انداز اختیاری اور پُر تصنع ہے۔ عبداللہ شہر غائب اپنے ناول کا یوں ہی آغاز کرتا۔ ”ابن الوقت“ کا نذیر احمد بھی تیسرے صفحے کے بعد اس کی مدد کو پہنچتا ہے اور دونوں ایک دوسرے پر حاوی ہونے کے لیے ہاتھ پاؤں مارتے ہیں۔ اگلے ابواب میں دیہاتی زندگی کے مختلف مرقعے ڈاکٹر اعظم کرپوری اور منشی پریم چند کے ڈیزائن کیے ہوئے لگتے ہیں۔ اور ”مہندر سنگھ“ کا کردار بلونت سنگھ کی کہانیوں میں سے اٹھایا ہوا معلوم ہوتا ہے۔ دہلی کے روشن محل کے لوگ، ان کی باتیں، ان کے مشاغل سب کے سب دس سال پہلے کی قرۃ العین حیدر کی پیشکش ہیں۔

پ: کتنا کہنے ہے تم میں! چھ تو تم یہ کہنا چاہتے ہو کہ ”اداس نسلیں“ میں مصنف کا اپنا کچھ بھی نہیں؟

د: سب کچھ اس کا ہے۔ منفرد لہجہ اسلوب جو موثر ہے، دیہاتی زندگی کا گہرا مشاہدہ، ایک تربیت یافتہ، انسان دوست شخص کا مزاج، بالغ سیاسی شعور، کھل اور بے عیب ایمانداری۔

پ: اور جواہر لال نہرو— وہ کہاں آتا ہے؟

د: اس نے جلیا نوالہ باغ کی ایک episode اور سائنس کیشن کے خلاف الہ آباد میں مظاہرے

کے بیان میں کچھ مدد کی ہے۔ صمیمین یاد ہوگا کہ نہرو نے غالباً ۱۹۳۴ء میں اپنی آپ بیتی شائع کی تھی، جو اس کی آپ بیتی ہونے کے علاوہ جدوجہد آزادی کی ایک پرکشش تاریخ بھی ہے۔ عبداللہ حسین نے اسے حوالے کے لیے ضرور پڑھا ہوگا اور اس کے ساتھ کانگریس کی تحریک کی تاریخوں اور اس دور کے سیاسی کتابچوں کو بھی۔ وہ authenticity کے پیچھے تھے جو حقائق جانے بغیر حاصل نہیں کی جاسکتی۔ اسی خاطر انھوں نے سیاسی شخصیتوں کی جھلکیاں بھی پڑھنے والے کو مختلف مقامات پر دی ہیں۔ گو کھلے اور ایچی بیسنٹ اور مولانا محمد علی اور دوسرے ان کے صفحات میں سے اڑتے ہوئے سے گزرتے ہیں، مگر وہ حقیقتاً زندگی اختیار نہیں کرتے۔

پ: میرے پلے کچھ نہیں پڑ رہا۔ تم کافی اُلٹے دماغ کے آدمی ہو۔

ر: ایسا سمجھنے میں تم تنہا نہیں ہو۔ میرے دفتر میں میرے پاس کا بھی یہی خیال ہے۔

پ: تم نے مجھے ناول کی کہانی سنانے کا وعدہ کیا تھا۔

ر: مجھے یاد کرنے دو۔ ہاں، ناؤں روشن پور گاؤں کی تاریخ سے شروع ہوتا ہے جو برٹش انڈیا کے صوبہ دہلی میں واقع ہے، لیکن پنجابی لوگ بھی وہاں خاصی تعداد میں بستے تھے اور اپنا تمدن رکھتے تھے۔ گاؤں کا ماحول غلو طہن کا حامل تھا۔ روشن پور کے ایک شخص روشن نے غدر کے زمانے میں ایک فرنگی کرنل چانسن کی جان بانیوں سے بچائی جس کے صلے میں سرکار برطانیہ نے اسے یہ جاگیر، جو پانچ سو مربعوں پر مشتمل تھی، عنایت کی اور ایک دربار میں آغا کے خطاب سے نوازا۔ مرزا محمد بیگ روشن کے ایک وائٹ کافی روٹی کھانے والے ننگو میے یار تھے۔ روشن میاں آغا بٹنے کے بعد مرزا محمد بیگ کو بھی اپنے ہمراہ دہلی لے آئے۔ مرزا محمد بیگ کے دوڑ کے ہوئے ایک نیاز بیگ، دوسرا نیاز بیگ۔ نیاز بیگ ان دنوں خوبصورت نوجوان تھا۔ دو گاؤں میں زمینداری میں مصروف رہا۔ مگر نیاز بیگ کا مزاج مختلف تھا۔ اس نے ریوے میں ملازمت کر لی اور اس سسے میں کلکتہ میں بھی رہا۔ نیاز بیگ کا لڑکا نعیم اپنے چچا نیاز بیگ سے ساتھ رہتا تھا اور دونوں چچا بھتیجے کے درمیان بڑی محبت تھی۔ نعیم نے کلکتہ میں سینئر کیمبرج کیا اور نیاز بیگ کے ملازمت سے فارغ ہونے پر وہ دونوں پھر دہلی آئے۔ وہاں وہ ایک دن روشن محل کے نواب محی الدین کی خدمت میں گئے جہاں نعیم نواب کی نو عمر لڑکی غدر اسے بھی ملا، جسے بعد میں اس کی بیوی بننا تھا۔ اس شام نواب نے ایک دعوت دی تھی جس میں گو کھلے اور ایچی بیسنٹ بھی آئے۔ اس باب

میں تفصیلات اور جزئیات نگاری متاثر کرتی ہے۔ ہم گو کھلے اور مس بیسٹ کو قریب سے دیکھتے اور باتیں کرتے سنتے ہیں، مگر یہ باتیں کتابی ہیں۔ وہ اور دوسرے مہمان چار چار گھوڑوں کی پہلیوں میں چلے جاتے ہیں اور ہم گو کھلے اور اپنی بیسٹ سے پھر نہیں ملتے (اور ضرورت بھی کیا ہے)۔ یہ باب واقعی بریلیٹ (brilliant) ہے، اگرچہ فن سے زیادہ ایک اسٹیج کا سیٹ ہے۔ نعیم بعد میں بھی روشن محل جاتا رہا اور عذرا اسے اچھی لگنے لگی۔ ایک دن عذرا نے اسے طعنہ دیا کہ وہ سرکاری نوکری میں نہیں جاسکتا اور وہ غصے میں آکر اپنے چچا کو چھوڑ کر اپنے گاؤں روشن پور کی طرف روانہ ہو گیا۔ شام کے دھندلکے میں مریل گھوڑے پر سوار اور ایک ہاتوئی کمین کی معیت میں اپنے دہقان بوڑھے باپ کے مکان پر پہنچا۔ کھروری واڑھی اور پسینے میں ڈوبے ہوئے پنڈے والا باپ گھر سے باہر آیا اور اپنے مہذب پڑھے لکھے، نرم رو بیٹے سے لپٹ گیا، اس کے گالوں اور سینے کو چومتا ہوا۔ اگلے دس باب نعیم کی دیہاتی زندگی کے متعلق ہیں اور میں اب بھی سمجھتا ہوں کہ سچ سچ شاندار ہیں۔ ان میں عبداللہ حسین اپنا اصلی genre دریافت کر لیتے ہیں۔ ان ابواب میں پرل بک کے ناول ”گڈ ارتھ“ کی سی ابدیت اور آفاقیت ہے اور ایک دبی ہوئی سی توانائی سادگی سے ڈھلے ہوئے فقروں میں مچلتی محسوس ہوتی ہے۔ موسموں کا تغیر و تبدل، ’نیل کے بھائی‘ دہقان کی جفاکشی اور محنت، فصوں کی بوائی، نل چلانا، بھینسوں کا دودھ دوہنا، اُپلے تھاپنا، رات کو تندرست اشتہا سے پیٹ بھر کر کھانا کھانا اور اپنی عورت سے بغل گیر ہونا۔ دیہاتی زندگی کی ساری تصویریں ایک نادر جزو بنی، اعتماد اور رد کے غیر جذباتی برش سے کھینچی ہوئی ہیں۔ یہ سفیدی اور سیاہی میں ہیں، صاف اور رنگی، اور واضح طور پر نقش کی ہوئی، اور ان میں کوئی رنگ نہیں۔ یہاں بیدی کے ایک ناول ”ایک چادر میلی سی“ اور بلونت سنگھ کے ناول ”رات، چور اور چاند“ سے موازنہ ناگزیر سا ہو جاتا ہے۔ وہ دونوں جگمگاتے ہوئے اور تپتے ہوئے جذبات کی حدت سے لکھے ہوئے شاہکار، جو قاری کو اپنے شوریدہ، من موہنے بہاد میں ایک پہاڑی ندی کی طرح بہا لے جاتے ہیں اور اس کے دماغ میں ان گنت، متنوع، رنگین سنے جگا دیتے ہیں۔ یہ موازنہ عبداللہ حسن کے حق میں نہیں جاتا اور ان کی کچھ کچھ رکی ہوئی محدود صلاحیتیں عیاں ہو جاتی ہیں۔ اپنی خوش نصیبی کے لمحوں میں وہ اپنے سونے روکھے تاثر پیدا کرتے ہیں اور کچھ وقفے کے لیے بعض کردار شاندار طریق پر تائینا کی سے زندہ ہو جاتے ہیں۔ پھر دیا گل ہو جاتا ہے اور ہر چیز بے سکت، ادھ موئی ہو کر رہ جاتی ہے۔ میرا خیال ہے کہ آدمی اس روشن پور کے گاؤں کے

وجود کو پوری طرح تسلیم نہیں کر سکتا جو ڈاکٹر اعظم کریوی کے بہاری اور بلونت سنگھ کے ماجھے کے گاؤں کی کچھ مرکب سی چیز ہے۔ نعیم کا اکھڑا ہوا، معنی دہقانی باپ نیاز بیگ جو اپنے بڑے چاچے میں بھی دو بیویوں کو مطمئن رکھ سکتا ہے، کاٹھ کا پتلا نہیں۔ وہ عناصر زندگی جو اس کے کھیت کے خوشوں، بیلوں کی جوڑی، بھینسوں اور گھوڑی میں ہے، اس میں بھی تڑپتی ہے۔ وہ اپنے سنبھے ہوئے خاموش، تعلیم یافتہ لڑکے کو اچھی طرح نہیں سمجھتا مگر وہ جانتا ہے کہ ایک آدمی کی فطری ضروریات کیا ہیں۔ کھیت کی بوائی اور کٹائی، مردانگی اور خودداری، لہنی اور دودھ کی چھگل، بیسنی روٹی، کڑوے میٹھا کوکاکش اور گدگدے جسم والی تندرست عورت۔ آدمی محسوس کرتا ہے کہ بوڑھے آدمی میں اپنے بیٹے کے لیے بے اندازہ محبت اور غرور ہے گو وہ اس کا اظہار نہیں جانتا۔ عبداللہ حسین جگہ جگہ کڑیل نیاز بیگ، نعیم اور نعیم کی دواؤں کے باہمی تعلقات پر چونکا دینے والے انکشافات کرتے ہیں اور وہ دونوں عورتیں، ایک جوانی سے ڈھلی اور دوسری نوجوان اور جسم کی کسی ہوئی، اگرچہ وہ ناموں کے بغیر رہتی ہیں، ان بے شمار کرداروں سے بہت زیادہ زندہ ہیں جو آگے چل کر غیر ضروری طور پر ناول کے صفحات میں داخل ہوتے ہیں اور جنہیں مصنف بڑے وثوق سے، بڑے انگلیچو کل فخر سے پیش کرتا ہے۔ یہ کردار محض نام رہتے ہیں اور تم انہیں نہیں جانتے۔ گاؤں میں نعیم کو کئی ایک دوست مل گئے جن میں ایک مہندر سنگھ بھی تھا۔ بلونت سنگھ کا کردار۔ یہ مہندر سنگھ ناول میں سب سے جاندہ کردار ہے اور چھپیل چھپیے تو مہندر سنگھ لڑکے کی نیاز بیگ کے نرم پوٹے شہری لڑکے سے پہلی ملاقات کا حال فی الواقع مسرت انگیز ہے۔ وہ بچے دوست بن جاتے ہیں۔ ایک رات نعیم اپنے دوست کا ساتھ دینے کی خاطر مہندر سنگھ، اس کے بھائی جوگندر سنگھ اور جوگندر سنگھ کی بیوی اور ساس کے ساتھ جوگندر کے چچیرے بھائی کے قتل کا انتقام لینے گیا۔ وہ دریا کے کنارے پہنچے جہاں تین آدمی لٹافوں میں بیٹے تھے۔ مردوں نے چار کانٹے والے ٹوکوں سے ان کے نکلے نکلے کیے اور عورتوں نے ان نکلڑوں کو نوکریوں میں بھر کر دریا میں ڈال دیا۔ ایک سین جو اپنی ڈرامائی کیفیت اور طنز بیان کے قدرتی پن کی وجہ سے آسانی سے نہیں بھولتا۔ یہ سارا باب ہی غالب ناول میں بہترین ہے اور مصنف کے جینینس کی آگ تیز تیز بھڑک اٹھتی ہے۔

پ۔ آخر کار اپنے چچے ہوئے حسد کے باوجود تم عبداللہ حسین کو جینینس تسلیم کرنے ہو؟

ر۔ وہ جینینس ضرور ہے مگر سیکنڈ آرڈر کا!

پ: یہ غنیمت ہے کہ تم نے اسے تھرڈ آرڈر کا نہیں کہا۔ کیا ہمارے ہاں تمہارے نزدیک فرسٹ آرڈر کے کوئی جینیٹکس ہیں؟

ر: ہاں، میں سمجھتا ہوں سرشار اور مرزا رسوا فرسٹ رینک کے جینیٹکس تھے، اور ہماری نسل میں بیدی، بلونت سنگھ اور خدیجہ یقیناً فرسٹ آرڈر کے جینیٹکس ہیں، جہاں تک ناول کا تعلق ہے۔

پ: اس سے یقیناً فرسٹ آرڈر والوں کو خوشی ہوگی اور بہت سوں کو دلی رنج۔ اب آگے چلو، اختصار طرافت کی جان ہے کو پیش نظر رکھ کے۔

ر: میں بہت اختصار برت رہا ہوں۔ پھر پہلی جنگِ عظیم چھڑ جاتی ہے۔ بھرتی کرنے والے افسر روشن پور میں آئے اور کئی نو جوانوں کو زبردستی بھرتی کرنے لگے۔ نعیم بھی اپنی مرضی سے بھرتی ہو گیا، غالباً مہم جوئی کے اشتیاق سے، غالباً اپنے آپ سے فرار پانے کے لیے۔ اس کی روح ایک خاموش، سکتی ہوئی، مضطرب روح ہے۔ ٹریننگ کے بعد اس کی پلٹن ایک جہاز میں مغربی محاذ پر روانہ ہوئی۔ قاہرہ میں وہ مشین گن ڈی لمچمنٹ میں لانس ٹائیک ہو گیا۔ فرانس میں پہنچ کر وہ بذریعہ ریل آرڈینز فرنٹ کی طرف روانہ ہوا جہاں جرمنوں سے تند اور سخت خندق لڑائی ہو رہی تھی۔ اس کا حوالدار ٹھا کر داس، جو جنگ سے پہلے عورتوں کا دھندا کیا کرتا تھا، ایک جہاں دیدہ، ذہین اور قابل یقین کردار ہے۔ ایک رات فرنٹ سے دو میل اُدھر ایک مکان میں حوالدار نے اپنے لانس ٹائیک کو اپنی زندگی کی کہانی سنائی۔ حوالدار کی ایک محبت کرنے والی بیوی تھی اور بچے، اور وہ اپنی زندگی سے مطمئن تھا۔ اس کی طمانیت نعیم کے دل میں ایک چھری بن کر لگی۔ وہ حسد اور نفرت سے جلنے لگا۔ یہ شخص اتنا مطمئن کیوں تھا؟ اسے خوش ہونے کا کیا حق تھا؟ چند دن بعد خندقوں میں اکیڈ لڑتے ہوئے ان کا بارود ختم ہو گیا اور ٹھا کر داس نے اپنے لانس ٹائیک کو بارود لانے کا حکم دیا کیونکہ ان کے دوسرے ساتھی مہلک جرمن قاتل سے ختم ہو چکے تھے۔ جب وہ بارود لے کر پہنچا تو جرمن لائن پوری تیزی سے اٹھ اور بڑھ رہی تھی۔ نفرت اور حسد نعیم کے سینے میں زہر گھولنے لگے۔ اس نے جان بوجھ کر خود کو زخمی ظاہر کیا۔ ٹھا کر داس اچک کر اس کے پاس پہنچنے کے لیے خندق کی سلامتی میں سے نکلا اور وہیں ڈھیر ہو گیا۔

پ: میں یہ نہیں سمجھ سکا۔ نعیم اچھا سلجھا ہوا دلیر آدمی معلوم ہوتا ہے، وہ اپنے حوالدار کو جان بوجھ کر موت کا شکار کیوں کراتا ہے؟

۱۰ انسان کی جبلی شیطنت اور کمیگی۔ ہمارے بہترین دوستوں کی بے وقت موت سے ہمیں اک
 گونہ تسلی ہوتی ہے کہ ہم ان سے زیادہ دیر تک زندہ ہیں۔ محرومی انسان کو ہمیشہ تلخ اور کمینہ بنا دیتی ہے۔
 نعیم حوالدار کی طمانیت اور خوشی اور بے پروا دیرری کو برداشت نہیں کر سکتا۔ لیکن اس کا ٹکس کو لانے کے
 لیے بہت زیادہ فنی اور تخلیقی قوت کی ضرورت تھی اور مصنف اسے خوبی سے، مہارت سے نبھا نہیں سکا۔
 جنگ ختم ہوئی اور نعیم لکڑی کا ایک ہارو لگائے اور وکٹوریہ کر اس جیتے، اپنے باپ کے گاؤں میں لوٹا۔
 پہلے سے کرشت، پختہ کار اور تنہا۔ گاؤں میں آنے کے ایک دن بعد اس نے روشن آغا کے فٹشی کے
 ہاتھوں ایک بوزھے کسان کی بے عزتی ہوتے دیکھی۔ روشن آغا نے موٹر خریدی تھی اور فٹشی گاؤں واہوں
 سے 'موٹر انڈے' کے لیے تقاضا کر رہا تھا۔ نعیم کا خون کھولنے لگا۔ اس نے سکھوں کے ساتھ سوار کا شکار کھیلا
 تھا۔ شکار میں اس نے مہندر سنگھ کے بھائی جو گندہ سنگھ کی جان بچائی جس پر ایک سوار نے حملہ کر دیا تھا۔
 جب اگلے دن روشن آغا لوہا بھجی الدین خاں خود اپنی جاگیر میں 'موٹر انڈے' وصول کرنے آئے تو فٹشی نے
 ایک بوزھے کسان احمد دین کو تیل کی طرح چاروں ہاتھ پاؤں پر زبردستی گرادیا اور اس کے گلے میں پٹکا
 باندھ کر روشن آغا کی تبھی کے پاس گیا۔ نعیم بہت گھبرایا، اس انتہائی انسانی ذلت پر۔ ایک ماسٹر نے اسے
 دہشت پسندوں کے گروہ میں شامل ہونے کی ترغیب دی اور کچھ مدت تک اس نے ان کے ساتھ کام
 کیا۔ اسے ایک مال گاڑی کو ڈائنامائٹ سے اڑانا تھا لیکن آخری وقت اس کی ہمت جواب دے گئی۔ اس
 نے ان کو چھوڑنے کا فیصلہ کیا اور ایک لڑکی شیدا سے، جو ان کے ساتھ رہتی تھی، اس نے سازش کی۔ وہ اور
 شیدا ایک دوراتیں اکٹھے رہتے ہیں اور شیدا کو اس سے محبت ہو جاتی ہے۔ وہ اس سے کہتی ہے کہ یہ تمہیں
 ماردیں گے، انھوں نے پہلے بھی ایک کو مارا تھا۔ پو پھنے دونوں وہاں سے چل پڑتے ہیں۔ نعیم اس کو
 اپنے سے جھٹک دیتا ہے اور شیدا کی ساری منتوں کے باوجود اس کا دل نہیں ہینچتا۔ وہ پہلے بلک بلک کر
 روتی رہی، پھر اس نے پوری طاقت سے چلا کر کہا: "جاؤ لکڑ بند سوار!" اور ایک بھاری پتھر نعیم کی طرف
 لڑھکا دیا۔

یہ جنگ کے سیمین اچھے ہیں، منسل، اور ان میں آنکھوں دیکھے جاں کی سی اصلیت ہے۔ کہ ان
 سے بڑا متاثر ہوا اور بہت سے پڑھنے والوں نے ان کی تعریف کی ہے۔ میری رائے میں انھیں اچھا
 رپورٹیج تو کہا جاسکتا ہے مگر تحقیق نہیں۔ ان کا بھی اسٹیج کا سا تاثر ہے اور حوالدار ٹھیکہ کر اس قابل یقین

ہونے کے باوجود ایک دھندلا سا سرسری کردار ہے۔ اسی طرح دہشت پسندوں والے ابواب میں قاری کو اس تحریک کے کارکنوں کی زندگی کی جھلک تو ملتی ہے مگر یہ باب بہت پھیلائے گئے ہیں۔ شیلہ البتہ ایک وائبرینٹ (vibrant) کردار ہے اور بہت زیادہ زندہ اور آدی نعیم سے اس کو چھوڑ جانے پر نفرت کرتا ہے۔ دہشت پسندوں کے ابواب کے بعد ناول کی دلچسپی بہت حد تک کھٹنے لگتی ہے۔ عبد اللہ حسین بڑی آہستگی، میانہ روی اور جمیدگی سے چلتے ہیں، ان کو کبھی جلدی نہیں ہوتی، اور یہ قاری کے لیے بعض وقت کافی صبر آزما ہو جاتا ہے۔ میں مانتا ہوں کہ ”وار اینڈ ٹیس“ میں اور ڈکنز کے ناولوں میں کئی ایک ڈل وقفے ہیں، مگر وہ نہ ہوتے تو یہ کتابیں اور بھی بہتر اور عظیم تر ہوتیں۔

پ: کہانی بتاتے جاؤ۔ تم نے ناول کے ڈل ہونے کے بارے میں کافی کچھ کہا ہے۔

د: نعیم کچھ مدت کھیتی باڑی کرتا رہا اور پھر وہ دتی گیا اور روشن محل کی چکا چوند کر دینے والی پارٹیوں میں مدعو کیا گیا۔ وہ اب بھی پرکشش اور خوبصورت شخص تھا، اور عذرا اس کی طرف اس طرح کھینچنے لگی جیسے لوہا مقناطیس کی طرف۔ روشن آغا اور خاندان کی بڑی بوڑھیوں کی شدید مخالفت اور ناراضی کی پروا نہ کرتے ہوئے عذرا اپنے باپ کے مزارعے کے لڑکے سے شادی کرنے پر مصر رہی۔ ان دونوں کی شادی ہو گئی۔ عذرا ایک ضدی اور من مانی کرنے والی لڑکی ثابت ہوتی ہے۔ نعیم اور عذرا روشن پور میں نواب کی حویلی میں رہنے لگے اور نعیم نواب کی جاگیر کا انتظام کرنے لگا۔ اتنے میں جلیا نوالہ باغ میں گولی چلنے کا سانحہ ہوا اور عذرا نے نعیم کو امر تر چلنے کے لیے کہا۔

پ: گولی چھتے کے بعد وہاں جانے کا کیا مقصد تھا؟

د: یہ مصنف نہیں بتاتا۔ ظاہر ان دونوں کے امر تر جانے کی کوئی وجہ نظر نہیں آتی۔ مگر وہ اپنی سیاسی داستان میں جلیا نوالہ باغ کے سانحے کی تفصیلی رپورٹ شامل کیے بغیر نہیں رہ سکتا، اور اس لیے عذرا اور نعیم کا امر تر پہنچا ضروری ہے، اور وہ غالباً سانحے کے دوسرے ہی دن وہاں پہنچے۔ اس باغ میں گئے جہاں ڈائر کے گوروں کی رائفلوں کی باڑہیں رہتے رہتے ہوئے لوگوں پر پڑی تھی۔ یہاں وہ ایک مچھلی بیچنے والے سے ملے جو کچھ کچھ فلسفی بھی تھا۔ اس نے ان کو جلیا نوالہ کے قتل عام کا چشم دید واقعہ سننے سے پہلے اپنی آپ بیتی سنانے پر اصرار کیا۔ اس طرح مچھلی بیچنے والے کی زبانی ہمیں معلوم ہوتا ہے کہ اس ہولناک دن کو کیا ہوا۔ اب خدا جانے عبد اللہ حسین کو یہ مچھلی بیچنے والا کہاں سے سوچھا۔ مجھے یقین

ہے کہ ایسا پھل بیچنے والا روئے زمین پر کہیں وجود نہیں رکھتا، اور جلیا نوالہ کے قتل عام کا واقعہ، جسے وہ اتنی مکمل تفصیل سے سناتا ہے، سیکنڈ ہینڈ رپورٹ ہے۔ اس میں پڑھنے والے کے لیے کوئی دلچسپی نہیں ہو سکتی، کیونکہ ہم سب اس کو اسکول کے نصاب کی تاریخ میں اور مختلف کتابوں میں پڑھ چکے ہیں۔ اور پھر یہ کہانی کہنے والا ایک اتنا bizarre اور ناممکن کردار ہے کہ ہم جلد از جلد اس سے چھٹکارا حاصل کرنے کی تمنا کرنے لگتے ہیں۔ اس کے چند دن بعد نعیم اور عذرا فرسٹ کلاس کپارٹمنٹ میں لاہور سے دلی جانے والی گاڑی میں سوار ہوئے۔ صبح کو اٹھے تو انھوں نے دیکھا کہ ان کے کپارٹمنٹ میں چند برٹش آرمی کے افسر بھی تھے۔ ان میں شب خرابی کے لباس میں ایک گستاخ خدا و خال کا شخص تھا۔ یہ جلیا نوالہ کا قصاب جنرل ڈائر تھا جو اونچے چار عائدہ انداز میں اپنے ساتھیوں کے سامنے اپنی کارکردگی کی شجی بگھار رہا تھا اور ہنٹر کیمینی کو، جسے انکوائری کے لیے اس کی حکومت نے مقرر کیا تھا، تلخ الفاظ میں کوس رہا تھا۔ میں نے اس اپنی سوڈ کو بیسنہ انھیں الفاظ میں کئی سال پہلے جواہر لال کی آپ بیتی میں پڑھا ہے۔ یہ حیرت ناک حسن اتفاق ہے کہ نہیں؟ مگر ہوریشوا آسمان اور زمین کے درمیان ایسی حیرت ناک باتیں ہوتی ہیں کہ آدمی کا تخیل ان کو سوچ ہی نہیں سکتا۔ اب لگتا ہے کہ نہرو بھی اس صبح اسی کپارٹمنٹ میں سفر کر رہا تھا جس میں نعیم اور عذرا اور جنرل ڈائر سوار تھے۔

جیسا کہ میں نے پہلے بھی اشارہ کیا ہے، ناول بحیثیت ناول دہشت پسندوں کے ابواب کے بعد تحلیل ہونا شروع ہوتا ہے اور اس کے تار و پود ادھڑنے اور بکھرنے لگتے ہیں۔ بعد میں کوئی اصل تسلسل نہیں رہتا اور نہ ہی مختلف حصوں میں کوئی چمکانے والا توازن۔ تخلیق کی آتشیں حدت جو پہلے حصے کو ایک طرح کی گمشدگی ہوئی شکل دیتی ہے، بے لطف تحقیق اور فن یافتہ سازی میں تبدیل ہو جاتی ہے اور وہ سب کردار — نیاز بیک، مہندر سنگھ اور شیلہ — جن میں کسی قدر زندگی کی غیر یقینی لوہے، ہمیشہ کے لیے غائب ہو جاتے ہیں۔ ناول سے زیادہ یہ ایک تاریخ بن جاتا ہے اور نعیم آزادی کی جنگ کا انٹھک سپاہی۔ وہ دونوں کلکتہ پرنس آف ویلز کے ہندوستانی دورے کو دیکھنے کے لیے گئے اور ۱۹۲۳ء میں نعیم نے جاٹ نگر کے کسانوں کے سامنے ایک تقریر کی اور گرفتار ہو کر نکھنؤ جیل میں رکھا گیا۔ جب سائنس کمیشن کی نکھنؤ میں آمد تھی تو عذرا وہاں دو دن پہلے پہنچی۔ ایک تو نعیم سے ملنے کے لیے، دوسرے کمیشن کے استقبال کی خاطر۔ مصنف نے اس مظاہرے کو بڑی تفصیل سے رپورٹ کیا ہے اور آدمی کو محسوس ہوتا ہے کہ وہ یہ

سب کچھ بہت پہلے سن اور پڑھ چکا ہے۔ جواہر لال کی آپ بیتی میں۔ میں نے ناول میں آپ بیتی کے چند ایک فقرے بھی پہچانے جو ایک عجیب طور سے میرے دماغ میں اٹک گئے ہیں کیونکہ یہ آپ بیتی انگریزی ادب میں انٹ چیزوں میں سے ہے۔ نعیم رہا ہو کر آیا اور وہ اور عذرار روشن پور کے گاؤں، جوہلی میں جا کر رہنے لگے۔ اتنی کڑی قید کاٹنے کے بعد اسے اپنے چکے شاندار بدن والی، بھرے نم ہونٹ والی، خواہشات سے سلتی ہوئی عورت سے مل کر قوی انسانی رشتوں کا احساس ہوا جن سے وہ اتنے سال نا آشنا رہا تھا۔ انہوں نے رات کو میاں بیوی کی محبت کی مگر وہ ایک دہشت کے اثر سے اپنی حیاتی خوشبودار عورت کے جسم کو اپنے وجود میں مدغم نہ کر سکا۔ جیل کی پر صعبیت زندگی اور معطر خوراک نے اس سے قوت مردانگی چھین لی تھی۔ گاؤں کی سندرست زندگی، کھلی ہوا اور شکار کے ہوئے گوشت کی خوراک نے جلد ہی اسے توانا بنا دیا اور وہ اپنی بیوی کے ساتھ جسمانی اور ذہنی سکون کی زندگی بسر کرنے لگا۔ انہوں نے دہلی میں آکر آل انڈیا مسلم لیگ کے ایک بڑے اجلاس میں شرکت کی جس کی آغا خان نے صدارت کی۔ پھر مہاتما گاندھی کی سول نافرمانی کی تحریک شروع ہوئی اور روشن پور کے دہقانوں نے نعیم کی نگرانی میں تنک تیار کیا۔ نعیم پھر گرفتار ہوا اور رہائی کے بعد اپنے گاؤں میں لوٹا۔ یہاں اس پر فالج کا حملہ ہوا اور عذرار دہلی سے اس کے پاس روشن پور میں آئی۔ وہ اسے علاج کے لیے دہلی لے آئے۔ ڈاکٹر انصاری اسے روز دیکھنے کے لیے آتے اور ان کے علاج سے وہ صحت یاب ہونے لگا۔ وہ ایک معتدور بوڑھا آدمی تھا، انتہائی بے بس۔ اب وہ اور عذرار ذہنی طور پر ایک دوسرے سے کوسوں دور ہو جاتے ہیں...

پ: یہ میں نہیں سمجھ سکا، اتنی شدید چاہت کے بعد اتنی اجنبیت!

د: یہ معما ہی رہتا ہے۔ شاید اس میں نفسیاتی پیچ ہے۔ ان دونوں کی جذباتی اور روحانی اور ذہنی ناموافقت۔ اس میں انسانی جذبیوں کے کوئوں کھدروں پر روشنی ڈالنے اور ڈرامائی لمحے پیدا کرنے کے لیے ایک ناولسٹ کے لیے کتنی سنہری مواقع تھے۔ آدمی طالستانی کی کہانیاں "ایوان الپج کی زندگی اور موت" اور "فیل ہیلس" یاد کرتا ہے۔ عبد اللہ حسین میں ایک جھنجھلا دینے والی عادت ہے۔ وہ کہنے والی باتوں کو ان کہا چھوڑ دیتے ہیں، دران باتوں کو جو فن کار کو ان کہی رہنے دیتی چاہیں ایک متین تفصیل اور طوالت سے کہتے ہیں۔ یہ حقیقتاً قوت تخلیق کی خشکی ہے، ورنہ انہیں اپنے صفحات کو غیر ضروری واقعات اور مس حیدر کے سے کرداروں سے بوجھل بنانے کی ضرورت نہ تھی۔ ان کے کردار اکثر اوپری، پُر تصنع

گفتگو کرتے ہیں اور حقیقتاً ان کے درمیان کوئی ایسا جذبہ باقی تصادم نہیں ہو پاتا جو یککشت چیزوں کو منور کر دے اور قاری کی نبض کی حرکت کو تیز کر دے۔ کردار ایک دروازے سے آتے ہیں اور دوسرے دروازے سے چلے جاتے ہیں۔ وہ کافی باتیں کرتے ہیں لیکن تمہیں ان کی باتیں یاد نہیں رہتیں اور نہ ہی ان سے کسی قسم کی رفاقت اور دل بستگی محسوس ہو پاتی ہے۔

پ: عذرا حقیقی طور پر نعیم سے محبت کرتی ہے، کیا وہ کیرکمز کی عورت نہیں؟

ر: اس گہری ہوتی ہوئی اجنبیت بلکہ نفرت کی سیری اپنی explanation ہے، اور اس بھی ہو سکتی ہیں۔ مرد اور عورت دونوں کی ذہنی دنیا میں ازل سے جدا گانہ رہی ہیں، اور جو کچھ ہوتا ہے اس میں نہ نعیم کا قصور ہے نہ ہی عذرا کا۔ یہ ذہنی مطابقت کی باتیں سب فضول اور لالچ ہیں۔ عورت اور مرد سخت لڑے ہوئے، نہ مڑنے والے دو ٹکڑے ہیں اور صرف محبت اور چپٹی ہوئی خواہش کی آگ میں ہی یا ہم جڑتے ہیں۔ جوانی میں وہ دونوں ایک دوسرے کو چاہتے ہیں اور نعیم جسمانی اور ذہنی آسودگی سے کابل اور موٹا اور مطمئن ہو جاتا ہے۔ پھر ادھیڑ عمر اور بڑھاپے کی ناگزیر senility میں، جب خون پتل اور سرد ہو جاتا اور جنسی غدودوں کی کارکردگی جسمی ہونے لگتی ہے، اسے اپنی بیوی کے چمکیلے جوان جسم سے نفرت ہو جاتی ہے، اور بد قسمتی سے ان کے بچے بھی نہیں ہوتے جو ڈھلتے ہوئے برسوں میں انہیں متحد کر سکتے۔ یہ سچ ہے کہ ان کے مزاجوں اور نظریات میں زمین آسمان کا فرق ہے، مگر دو مخلص، سلجھے ہوئے، معاف کر دینے والے انسانوں کے تعلقات میں اس اختلاف سے کچھ فرق نہیں پڑتا۔ رشتوں کے ٹوٹنے میں ہم عذرا کو کبھی قصور وار نہیں ٹھہرا سکتے۔

پ: کیا ناول یہاں ختم ہو جاتا ہے؟

ر: ہزارے میں نعیم وزارت تعلیم میں انڈر پارلیمینٹری سیکرٹری تھا۔ ہم کو اچانک اس کا علم ہوتا ہے اور میں اب بھی نہیں سمجھ سکتا کہ وہ اس عہدے پر کیسے تعینات ہوا۔ شاید کانگریس پارٹی میں اپنی خدمات کی بدولت۔ اس کا چہرہ سادہ لوح دیہاتیوں کی طرح بے تاثر اور صحت مند تھا۔ آنکھوں سے حماقت اور بے کسی کے سوا کچھ ظاہر نہ ہوتا تھا۔ ان سرکاری اہلکاروں میں وہ خود کو فٹ نہ کر سکا اور اپنے گاؤں اور زمین کی طرف لوٹ جانے کی خواہش اس کے لیے مستقل خلش بن گئی۔ سارا دن وہ مطالعے میں غرق رہتا اور صبح اس کی بیوی اس کا بازو تھامے اسے سیر پر لے جاتی۔ دفتر میں اس کا صرف ایک

دوست بنا، پارلیمنٹری سیکرٹری انیس الرحمن۔ گھٹیلّا، تنومند، بال ماتھے سے نیچے آئے ہوئے اور ایک انسانی ڈاکھو۔ انیس الرحمن نے اسے بتایا کہ صحیح قدم اور صحیح عمل ہی میں نجات ہے۔ میرا خیال ہے کہ مصنف انیس الرحمن کی زبان سے اپنے فلسفیانہ خیالات کا اظہار کرتا ہے۔ ایک وجودی، دہریت کا فلسفہ۔ انیس الرحمن کی باتوں میں نعیم کو صحیح سکون نہیں ملتا اور نہ ہی اپنے دکھوں کا حل، اور بعض وقت وہ اس لمبی فلسفیانہ گفتگو سے بور ہو جاتا ہے۔ تم اسے الزام نہیں دے سکتے؛ پڑھنے والا خود اکتا جاتا ہے۔ انیس الرحمن تین چار ابواب پر مکمل طور پر حاوی ہونے کے باوجود قاری کے ذہن میں حقیقت کا روپ نہیں دھارتا۔ دوسرے کئی کرداروں کی طرح وہ مصنف کے مختلف خیالات کو ہوا دینے کا میگا فون ہے۔ ایک رات نعیم نے اپنے ساتھ لگی ہوئی عورت، اپنی برسوں کی بیانی بیوی سے شدید بیزارگی اور لاتعلقی محسوس کی اور کھڑکی کے پاس جا کر کھڑا ہو گیا۔ چاند اوپر آگیا تھا اور رات میں جان پڑ گئی تھی۔ اس کی بیوی اٹھی اور سہم کر اس نے شہر میں فساد ہونے کا خدشہ ظاہر کیا۔ نعیم نے یکساں سپاٹ آواز میں کہا، ”نکل جاؤ یہاں سے۔“ وہ سنسان چاند سے سفید رات میں نکل گیا اور اپنے دوست انیس الرحمن کی کوٹھی پر پہنچا۔ اس عقلی ڈاکھو کے سامنے وہ اُن دکھوں کا اقرار کرتا ہے جنہوں نے سالوں سے اس کی روح کو بیمار کر رکھا ہے۔ حوالدار تھا کہ اس جسے اس نے مارا کیونکہ وہ اتنا مطمئن تھا؛ وہ لڑکی شیدا جسے وہ چھوڑ کر چلا آیا وہ اس کی بیانی عورت جس سے وہ محبت نہیں کر سکا۔ انیس الرحمن کوئی رومن کیستولک راہب نہیں جو دوسروں کے گناہوں کے اقرار نامے سننے اور انہیں ان کے بوجھ سے ہلکا کر کے پاک بنادے۔ انیس الرحمن اس کے خوفوں پر ہنسا، پھر اس کے ایسی اوٹ پٹانگ باتیں سوچنے پر خفا ہوا۔ اپنے رستے ہوئے روحانی زخموں کو لیے نعیم فساد زدہ شہر میں سے گھر واپس آیا اور دوسرے روز عذرا کے ہمراہ دوسرے مکان میں منتقل ہو گیا۔ (قاری کو اس کے عذرا کو ساتھ لے کر دوسرے مکان میں منتقل ہونے کی وجہ نظر نہیں آتی۔ پہلا مکان، روشن آغا کا محل، اتنا اُتو نہ تھا۔) پارلیمنٹ ہاؤس میں ہندوستان کی مکمل آزادی کی بات چیت ہوئی اور نعیم نے ماؤنٹ بیٹن اور نہرو اور محمد علی جناح اور دوسرے لیڈروں کو کانفرنس روم میں جاتے دیکھا۔ پارلیمنٹ ہاؤس کے باہر بڑا ہجوم تھا۔ نعرے لگاتا، اُٹھتا ہوا ہجوم۔ کھڑکی کے سامنے کھڑے ہوئے اس نے محسوس کیا کہ وہ ان سب سے الگ تھلک اور تنہا کھڑا ہے۔ اس شور مچاتے ہوئے ہجوم اور مشین کی طرح کام کرتے ہوئے اہلکاروں سے اوپر، اس تنہا مقام پر جہاں وہ کھڑا ہے، فضا

خاموش اور خوبصورت ہے، روشنی سارے میں پھیلی ہوئی اور زندگی صاف نیلے آسمان کی طرح نہ امن اور وسیع ہے۔ اس نے جہوم میں غلی کے چہرے کو دیکھا۔ انیس الرحمن کو خدا کا لفظ کہہ کر پارلیمنٹ ہاؤس سے نکل کر جہوم میں مدغم ہو گیا۔ سیاہ، غلیظ بدنوں کے جہوم میں یہاں اس نے اپنی ٹوپی اتاری، اسے چھری کی نوک پر چڑھایا اور پوری شدت سے چیخا: "آزادی زندہ باد!" وہ آپ ہی مسکراتا ہوا چلنے لگا۔

پ: اس کا کیا مطلب ہے؟

ر: اس کا مطلب ہے کہ اسے آزادی مل گئی تھی۔ عقل کی دنیا سے آزادی۔ تم اسے نروان کہہ سکتے ہو، یاد یو انگی۔ جب فسادات نے زور پکڑا تو لوگوں نے دلی کو خالی کرنا شروع کیا۔ ایک قافلے میں نعیم بھی دلی سے چلا۔ قافلے کے احوال کو مصنف نے بڑی تفصیل سے بیان کیا ہے، مگر یہ بے کیف، اکتادہ دینے والی رپورٹ ہے اور تخلیق کہیں بھی اس میں جان نہیں ڈالتی۔ ایک اسٹیشن پر اس کا سوتلا بھائی علی اُسے پالیتا ہے، اور وہ اور ایک پروفیسر، دیوانے نعیم کی دیکھ بھال کرتے ہیں۔ (ویسے پروفیسر بھی اپنی اوپری عجیب گفتگو سے زیادہ ہوش مند معلوم نہیں ہوتے۔) ایک صبح بلوایوں نے قافلے پر حملہ کیا۔ علی پر پروفیسر تو گاڑی کی اوٹ کے پیچھے ہو بیٹھے اور نعیم۔ خوش بختی سے عقل اور سلامتی کی حدود سے دور۔ گیدڑوں اور سنبل کی گھاسوں کے بارے میں باتیں کرتا رہا۔ یہاں تک کہ اسے بلوایوں نے یہاں سے لے کر ایک سو سے تھوٹک تھوٹک کر اسے آگے لگایا۔ انھوں نے اسے کیمپ سے باہر لے جا کر مار دیا۔

پ: یہ خاتمہ ہے؟

ر: تقریباً۔ تم جانتے ہو نعیم ہی ایک کردار نہیں، بہت سے دوسرے کردار بھی ہیں جن کا میں نے ذکر نہیں کیا۔ علی اور عائشہ اور بانو اور غنڈا کا بھائی پرویز، ٹھکی، اور خالد عمران اور فے۔ علی کی اپنی کہانی ہے۔ اختتامیہ دراصل اختتامیہ نہیں، یہ علی اور ٹھکی اور مسعود کی نئی زندگی کا آغاز ہے۔ غالباً ہمیں اور تین برسوں میں اس مصنف کا ایک sequel ملے گا۔

پ: تم سیکول کا انتظار کرو گے؟

ر: نہیں، میں سیکول کے حق میں نہیں اور مصنف کو سیکول لکھنے کا کبھی مہورہ نہیں دوں گا۔ یہ ایک غلطی ہوگی۔ ایک چور ایک ٹاول کافی ہے۔ ٹاولائی ہوئی تاریکی میں تب ہی دلچسپ ہوتی ہیں جب ان

کے کردار زندہ ہوں اور ہمیں ان میں دلچسپی ہو۔ اختتامیہ کے بچے کچھ کردار زیادہ زندہ ہونے کا وعدہ نہیں دیتے اور ہم حقیقتاً یہ نہیں جانتا چاہتے کہ آگے وہ کیا کرتے ہیں اور ان کے ساتھ کیا جیتے گی۔

پ: اُبلتا ہوا کینہ... ایسہ؟

ر: بالکل نہیں۔ سب جانتے ہیں ”علی پور کے ایل“ کے ساتھ کیا گزری۔ یہ ناول — ایک اور بلاک بسٹر سا گا جو ”اداس تسلیس“ سے بھی زیادہ طویل ہے — اونچے درجے کی قابلیت کا ایمان دارانہ مانومنٹ (monument)۔ مصنف نے غلطی یہ کی کہ اس نے کچھ بھی اُن کہا نہیں چھوڑا۔ اس نے سب کچھ بیچ میں ٹھونسنے کی کوشش کی، پوری تفصیل سے، پوری وسعت سے۔ اس چیز نے ناول کو دفن کر دیا۔ چند ہی دھن کے پکے اسے پڑھ سکتے ہیں۔ یہ ناول دفن ہی نہیں ہوا بلکہ خود بھی ایک مقبرہ ہے، الایوم کا داستانی مقبرہ۔ اب ”اداس تسلیس“ ممتاز مفتی کے ناول سے کئی ایک لحاظ سے کہیں زیادہ بہتر ناول ہے، لیکن اس کا مطلب یہ نہیں کہ عبداللہ حسین نے انداز میں کچھ نئی چیز دینے کے بجائے اسے ایک طرح دوبارہ لکھیں۔

پ: ایک بات اور — زندگی اور مذہب کے متعلق مصنف کے نظریات کیا ہیں؟

ر: میرا خیال ہے عبداللہ حسین ایک agnostic ہیں، دہریے نہیں۔ لائڈ مذہب مناسب لفظ ہوگا۔ شہر کی طرح، رسل کی طرح اور دوسرے بہت سوں کی طرح، وہ موروثی منظم مذہب میں عقیدہ نہیں رکھتے۔ اس کے یہ معنی بھی نہیں کہ اس میں مذہبیت نہیں۔

پ: تم بھی غالباً اگناسٹک ہو۔ ہا ہا ہا!

یہ ہے ”اداس تسلیس“ — ایک وہیل جیسی بڑی کتاب، اور اپنے بعض حصوں میں زندہ اور جیتی جاگتی، ایک ایسے شخص کی لکھی ہوئی جس کی زبان اور فطانت میں کلام نہیں اور جس نے زندگی کے بارے میں گہرا سوچا ہے۔ اس میں انسانی فطرت کے تاریک گوشوں کی حیرت انگیز revelations ہیں، کئی دانش مندانہ اور چونکا نے والے تبصرے۔ یہ ناول اپنی فنی سالمیت پر قرار نہیں رکھ سکا۔ اس میں کہانی کہنے کے فن اور کردار نگاری کی glaring ناقابل معافی خامیاں ہیں۔ مگر یہ حیران کن اچھی چیزوں سے بھی بھرا ہوا ہے۔ عبداللہ حسین نے اردو ادب میں ایک ایسی چیز سرانجام دینے کی کوشش کی

ہے جس کی پہلے کسی نے کوشش نہیں کی۔ یہ ایک عظیم ناول ہرگز نہیں، مگر ایک عظمت کی پرچھائیں اس پر ہے اور ایک بڑے عیوب کے ساتھ بڑا ناول ہے۔ اگرچہ عبدالقدوس حسین اسے تصنیف کرنے پر مجسمے کے اہل نہیں ہیں، پھر بھی وہ اس کے اہل ہیں کہ ہم ان کو کندھوں پر اٹھا کر ”ہرے ہرے“ کہتے ہوئے مال روڈ پر سے گزریں۔ یہ یقیناً ایک بڑا وقار منظر نہیں ہوگا، لیکن اردو ادب کے پرستاروں کو کچھ تو کرنا چاہیے۔ تم ایک وکیل جیسی بڑی کتاب لکھتے ہو، اتنی قابلیت اور اتنی سیانی چیزوں اور اتنے حزن و اندوہ سے بڑا، اور کسی کے کان پر حوں تک نہیں رہی گئی۔ ایک پہلوان دوسرے پہلوان کو دنگل میں پچھاڑتا ہے اور دوسری صبح یہ event پہلوانوں کی تصویروں اور ڈاؤنچ کے رموز کی تفصیلات کے ساتھ سب اخباروں میں جلی سرخی سے نشر ہوتا ہے۔ جیتنے والے پہلوان کے شاگرد اور مداح اسے ہار پہناتے ہیں اور کندھوں پر بٹھ کر اپنے پیچھے پھیروں کی پوری قوت سے مسرت کا اظہار کرتے ہیں۔ جب ایک مصنف ایک منفرد فن achievement کرتا ہے تو کوئی کسمپاسا تک نہیں۔ بعض کونوں سے اکاؤنٹاتیاں پیٹنے یا تصحیک کی میاؤں کی آوازیں آتی ہیں اور اگر وہ خوش قسمت ہے تو اسے آدم جی پر انز بھی مل جاتا ہے۔ بہت تھوڑے لوگ کتاب کو پڑھتے ہیں۔ وہ پائپ کے تنباکو یا مشکوک اثر کی ملٹی وٹامن گولیوں کی بوتل پر دس پندرہ روپے بڑی خوشی سے صرف کرتے ہیں، مگر ایک اچھی کتاب کے لیے یہ رقم بہت زیادہ لگتی ہے۔

کیا یہ سوچنے کی بات نہیں؟*

(فنون، لاہور، اکتوبر نومبر ۱۹۹۴ء)

چلے دن بہار کے

سید قاسم محمود

”چلے دن بہار کے“ قاسم محمود کا غالباً دوسرا ناول ہے (پہلا ہم نے نہیں پڑھا)۔ گرد پوش سپیدی مچ کے

* ”اداس نسلیں کے تہرے پر تہرہ“ (از لمبیدہ ریاض) طبعی میں صفحہ ۵۳۶ پر ملاحظہ کیجیے۔

رنگ کا، بچوں بیچ دو یونانی نیلی ستون اور نگو نے پتے جھڑتے ہوئے۔ ہمیں فوراً ہٹا چلا ہے کہ بہار کے دن بیت رہے ہیں، بلکہ بیت چکے ہیں۔ ناول ”اپنی رضیہ“ کے نام معنون ہے، ورگرد پوش کے پہلے فلیپ پر ہیروئن میمونہ کی، اپنے دل میں کہی ہوئی باتوں کا یہ نمونہ ہے۔

”کتنا اچھا ہوا، اگر وہ اس وقت میرے پاس چلا آئے۔ میرا ہاتھ اپنے ہاتھ میں لے، جھکے، چومے اور کہے: ”آئی لو یو“۔ پھر وہ شرمائے، اپنی آنکھیں جھکائے، مسکرائے اور میں اسے اپنا سب کچھ بتا دوں۔ پھر وہ میرا چہرہ اوپر اٹھائے۔ آنکھوں میں آنکھیں ڈالے اور چپکے سے اپنے ہونٹ میرے ہونٹوں پر رکھ دے اور گائے، ”آئی لو یو، آئی لو یو۔“

لیکن نہیں، وہ ایسا نہیں کر سکے گا۔ وہ تو کچھ اپنی ہی زبان میں کہے گا۔ میرے بالوں کو ریشمی کہے گا، آنکھوں کو بادام کہے گا۔ بھنڈوں کو تلووار، رخساروں کو سیب، دانتوں کو یاقوت، ہونٹوں کو پھول کہے گا۔ مگر یہ نہیں، کبھی نہیں، کبھی نہیں کہے گا ”مجھے تم سے محبت ہے۔“ وہ کہے گا، ”تم میری زندگی ہو، میں تم پر اپنی جان قربان کر سکتا ہوں۔“ مگر یہ ہرگز نہیں کہے گا، ”مجھے تم سے محبت ہے۔“

دوسرے فلیپ پر قاسم محمود کے افسانوں کے دوسرے مجموعے ”قاسم کی مہندی“ (کہانیوں کی ایک کتاب کے لیے عجیب نام!) کا تعارف نامہ ہے۔

آپ کیا امید کرتے ہیں؟ ایک رومانی نیم پختہ ناول؟ اس قسم کا ناول جس میں حسن و عشق مچلتے ہیں اور جن کی بھرمار کے بوجھ تلے اردو ادب کرا رہا ہے؟ پڑھنے والے کی توقعات جھٹلائی تو نہیں جاتیں کیونکہ اس میں اد پر دیے ہوئے نمونے کے طرز پر کئی ارغوانی کٹڑے ہیں۔ جنسی حقیقت نگاری کے متعدد روح پرور لمحوں (touches) جو بہت سوں کے دل کی دھڑکن تیز کرنے کے لیے کافی ہیں، جا بجا بکھرے پڑے ہیں۔ ان کے لیے ہم مصنف کو معاف کر سکتے ہیں کیونکہ یہ ”لیڈی چیئر لیز لور“، ”لولیٹا“ اور آئن فلیسنگ کا زمانہ ہے اور ہم بستر پر عملی عشق کی شقتوں سے اپنی آنکھیں میچ نہیں سکتے۔ پھر ایسی ’فحش نویسی‘ میں حرج ہی کیا ہے! آئن فلیسنگ کے جاسوسی ناولوں کی بے انتہا مقبولیت سے ظاہر ہے کہ لاکھوں لوگوں کو ان افکار سے معصومانہ بے ضرر لذت اور خوشی حاصل ہوتی ہے۔ ”ذوق سلیم“ اب اولڈ فیشنڈ لوگوں کے پاس رہ گیا ہے۔ حال ہی میں مجھے اے حمید کا نیا ناول پڑھنے کا اتفاق ہوا۔ غالباً اس کا نام ”پہل والی گلی“ تھا۔ کہانی تو مجھے تھوڑی بہت ہی یاد ہے، مگر جیسی کچھ بھی وہ تھی، مصنف کا جنسی شعور ہر تیسرے چوتھے صفحے

پر تابی سے پیدا ہوتا تھا اور من سب موقعوں پر جنسی قلابازیوں کے پر تفصیل احوال تھے۔ جزئیات نگاری کا کیسا کمال! بے چارے منو پر اس سے بہت کم کبر دینے پر یار لوگوں نے مقدمے دائر کر دیے تھے۔

اس سب کچھ کے باوجود قاسم محمود کا یہ چھوٹا سا، دل حیران کن حد تک اچھا ہے۔ کردار حقیقی اور قابل یقین ہیں۔ ان کی لہجہیں اور وسوسے اس سماجی اور معاشی ماحول میں جانے پہچانے ہیں، اور آدمی محسوس کرتا ہے کہ مگر مستفردمان نگاری کے اثرات سے اس درجہ مرعوب نہ ہوتا تو ”چلے دوں بہار کے“ ایک اچھا ناول ہو سکتا تھا۔ مگر وہ اس ڈھلی ڈھالی مسالہ روایت سے جسے ”مصور تہ رست“ اور ”مباحض فطرت“ ناویں دیوں کی ایک پوری کھیپ کی کھیپ نے جنم دیا ہے، کیسے بغاوت کر سکتا تھا؟

تاہم یہ بک اچھا حقیقی ناول ہے اور اس میں ٹینٹ کی جھلکیاں ہیں۔

”شتم شد دو سو چوبیسویں صفحے پر آخر میں ہے اور اختتام ایک اچھے مختصر افسانے کے انجام کی طرح apt اور اثر کرنے والا ہے۔ مجھے ”چلے ان بہار کے“ پڑھ کر مایوسی نہیں ہوئی۔

(فنون، لاہور، مئی جون ۱۹۶۵ء)

کہتے ہیں جس کو عشق نہرا تو ارا الحق

یہ کتاب بہت بڑا مجموعہ ہے۔ بلکی پھٹکی، معمولی اور پنے دل بہلاوے کے لیے لکھی ہوئی، جن میں عشق اور اپنی ناچنگلی تاریکی بخش ہے، سیون اپ کی طرح یا ”جن اور لائم“ کی طرح ایہ کہانیاں ہیں بھی اسی طبقے کے بارے میں جو جن اور لائم پیتا ہے ور جن کی دنیا مخلوط پارٹیوں، جم خانہ اور کاروں کے گرد گھومتی ہے۔ جارت آرویل کے الفاظ میں ”سب انسان برابر ہیں لیکن بعض انسان دوسرے انسانوں سے زیادہ برابر ہیں۔“ ان کہانیوں کے کردار ”زیادہ برابر“ انسانوں میں سے ہیں۔ اور چونکہ محمد اذراحق بھی قدرت کے اس چنے ہوئے قبیلے میں سے ہیں، اس لیے وہ ان کی الجھنوں، الجھنوں اور کارکردگیوں کے بارے میں ایک واقف کار کے انداز میں لکھتی ہیں۔ بہادر دی سے، دلچسپی سے، اور کبھی کبھی نیز مشاہدے سے۔ یہی کیا کم نیست ہے کہ وہ لکھتی ہیں۔ اس کتاب میں بہترین چیز (اور اس

سے ان کی ملاجیتوں کی تحقیق مقصود نہیں) ایم آر کیانی مرحوم کا دیباچہ یا ”فورورڈ“ ہے جو اس نا دروٹی اور brilliant شخص کی ہر ایک تحریر کی طرح دمکتا ہوا اور چلبلا تا ہوا ہے، ہزار شوخیوں سے بھرپور۔ کیا ہی آدمی تھا کیانی مرحوم! کتنا دلیر، شوخ اور Mephistophelean اریل (Anal) کی طرح! آدمی تعجب کرتا ہے کہ کیسے ایسا فرد حکومت میں چیف جسٹس ہو گیا، کیونکہ وہ ایسا انسان ہرگز نہ تھا جو قانون جیسی خشک اور بے روح چیز کو سنجیدگی سے لے سکتا۔ یہ ”فورورڈ“ کہنے کو تو دیباچہ ہے لیکن اس میں ایک شگفتہ، چلبلے انداز میں مصنف کی اچھی خاصی خبر لی گئی ہے۔ انگریزی میں اسے chaffing کہتے ہیں۔ ایک دیباچہ اسی طرح کا ہونا چاہیے، اگرچہ ہم سب کیانی مرحوم کی مانند توئی، سلجھے ہوئے اور قدرتی طور پر شوخ نہیں بن سکتے۔ (پیشہ ور دیباچہ نگار سبق حاصل کریں!) میں یہ دیباچہ سارے کا سارا نقل کرنا چاہتا ہوں، مگر کیا کروں، ایک تو یہ پریکٹس نہیں، دوسرے مجھے ڈر ہے کہ دیباچہ پڑھ لینے کے بعد کوئی نعرہ صاحب کی کتاب کو نہیں خریدے گا۔ اور یہ کئی ایک لحاظ سے اچھی کتاب ہے اور پڑھنے کے لائق۔ اس کتاب کی نو کہانیوں میں سے مجھے ”لیڈر“ کافی پسند آئی۔ یہ لیڈر قبیل کے لوگوں کا بڑا اچھا مطالعہ ہے، کافی قریب ور شگفتہ طرز سے لکھا ہوا۔ اس لیڈر کے دو چہرے ہیں، ایک پبلک چہرہ اور دوسرا اصلی چہرہ۔ وہ صبح جلے میں کھدر پوش بن کر تلاوت قرآن مجید پر جھومتا ہے اور رات کو یہی دیندار شخص کلب میں دسکی کے خم لٹدھاتا ہے اور حسین عورتوں کو بغل میں لے کر ناچتا ہے۔ اس کردار میں ایک جانے پہچانے لیڈر کا عکس ہے جو کبھی جمہوری قدروں کا ستارہ تھا اور جواب ہم میں نہیں ہے۔ ”دس سال بعد“ بھی اچھی کہانی ہے اور ”عشق دائم، عشق قائم“ میں رہنے والوں کے لیے لمحہ فکر یہ مہیا کرتی ہے۔ مسعود دس سال کے بعد ولایت سے آتا ہے، اپنی پتلی کمر اور صراحی دار گردن والی محبوبہ شادہ کو دیکھنے کی ٹاپ لے لیتے ہوئے۔ وہ شادی شدہ شادہ سے اس کے خاوند کی کوٹھی پر ملتا ہے، مگر کتنا بڑا ادھ کا اسے پہنچتا ہے! نازک اندام، ٹوخیز لڑکی کی بجائے ایک موٹی بھدی سی فیل اندام عورت جس کی دونمیاں ٹھوڑیاں ہیں، اُسے مٹی ہے۔ مسعود کا سہانا خواب چکنا چور ہو جاتا ہے۔ دس سال انسانی زندگی میں کتنی تبدیلی لے آتے ہیں! نعرہ ایک سادہ، رواں اسلوب میں اپنی بات کہتی ہیں اور یہ سب کہانیاں دلچسپ ضرور ہیں۔ فن پیدا کرنے کا نہ انھیں دعویٰ ہے اور نہ ہی یہ چھوٹی کہانیاں فن پارے ہیں۔ ہر کہانی ایک خاص اہتمام سے آغاز ہوتی ہے۔ ایک صفحے پر کہانی کا عنوان، ورق اٹھنے پر ایک حسب حال شعر اور پانچویں صفحے سے اصل کہانی کی

حقیقتاً چسنے کی بات نہیں۔ وہ اچھی طرح سمجھتا تھا (اور ہمیشہ دعوت دینے والوں کو جتادیتا تھا) کہ اسے ان قومی اور سماجی تقریروں میں صدارت کے لیے اس لیے مدعو کیا جاتا ہے کہ وہ چیف جسٹس ہے، اس لیے نہیں کہ وہ رستم کیانی ہے۔ وہ یہ بڑے شگفتہ اور شرارت بھرے طریقے سے کہتا اور ہر کوئی ہنستا، مگر ان تقریبات کے سیکرٹری ضرور اس کی بات کی حقیقت سے اپنی کرسیوں میں بے آرام ہوتے ہوں گے۔ سچ تو یہ ہے کہ اگر کیانی چیف جسٹس ایم آر کیانی نہ ہوتا بلکہ محض کوئی رستم کیانی ہوتا تو اس کی ظرفیتوں کے باوجود، تقریبات منعقد کرنے والے اسے بھولے سے بھی یاد نہ کرتے۔ اس ملک میں ایک آدمی کی بڑائی اس کے سرکاری عہدے اور اس کے بینک بیلنس سے تو لی جاتی ہے۔ تم میں والٹیر کا wit ہو یا تم جان کیلس کے سے آسمانی شعر لکھتے ہو، اگر تم حکومت کی کسی بھاری کرسی پر نہیں بیٹھے ہو تو کوئی تمہیں آنکھ اٹھا کر نہ دیکھے گا۔ بہت سے لوگوں کے لیے اقبال اس دن سے قابل اعتنا شاعر بن گیا جب برطانوی حکومت نے اسے نائٹ بنادیا۔ ہمارے ایک بزرگ اقبال کو ہمیشہ ڈاکٹر سر محمد اقبال کہا کرتے، ان کی نظروں میں اقبال کو اپنی ڈاکٹری اور سری سے اصل فضیلت ملی تھی۔ کیانی کو ان تقریبات کی صدارت کے معیار کا احساس تھا اور مجھے یقین ہے کہ یہ بات اسے رنج پہنچاتی تھی۔ وہ چاہتا تھا کہ اسے رستم کیانی کی حیثیت سے مدعو کیا جائے، اس لیے نہیں کہ وہ چیف جسٹس ایم آر کیانی تھا۔

مگر اس کے چیف جسٹس ہونے کا یہ فائدہ ضرور ہوا کہ وہ ایسی باتیں کہہ سکتا تھا جو دوسرے نہیں کہہ سکتے تھے یا کہتے ہوئے ڈرتے تھے۔ وہ ایک معمولی ضلعی کا وکیل ہوتا تو چند دوست یا محلے والے اس کے وٹ، اس کی شوخ باتوں سے محفوظ ہوتے اور بس۔ وہ ہمارے سیٹ اپ میں بذات خود ایک ادارہ نہ بن سکتا، اور نہ ہی غالباً یہ تقریروں کی کتاب چھپ پاتی۔ اور یہ کتنا بڑا نقصان ہوتا! ان تقریروں نے (جو اخباروں کے ذریعے ایک وسیع حلقے تک پہنچیں، آخر وہ ایک چیف جسٹس کی تقریریں تھیں) بے شمار لوگوں کو ہنسایا اور کیانی غالباً اس ملک کی سب سے محبوب شخصیت بن گیا۔ جب اخبار اس کی موت کی خبر کو سیاہ حاشیوں میں لیے ہوئے چھپے تو ہم سب کو اتنا رنج ہوا جتنا ایک قریبی دوست اور عزیز کی موت کا ہوتا ہے۔ ہم نے محسوس کیا کہ اب ہمیں کوئی بھی اپنے elegant wit سے خوش نہیں کرے گا اور ہم "ٹائمز" ایڈیٹر "دنیا" میں اکیلے اور بے یار و مددگار رہ گئے ہیں۔ کون اب اتنے شگفتہ، ہمدردانہ سلجھے ہوئے انداز میں سچی بات کہے گا؟

ہی ہماری یا چھپس کھلنے لگتی ہیں اور جس کی حرکات اور foibles ایک دائمی مسرت کا موجب ہیں۔ اگر شیطان اردو ادب میں زندہ رہے گا تو کوئی وجہ نہیں کہ عرفی بھی زندہ نہ رہے۔ دونوں کی عادات، خصائل، نفسیات میں بہت کچھ سا نچھالنا ہے اور وہ فرسٹ کزن معلوم ہوتے ہیں۔ 'میں' بے چارے کا عرفی کے ہاتھوں ناک میں دم ہے جو اپنی چالاکی، عیاری اور باتوں کی وجہ سے اسے ہر بات میں نچلا دکھاتا ہے۔ 'میں' ایک لڑکی سے والہانہ عشق کرتا ہے اور عرفی 'میں' کو عشق میں کامیابی کے گر سکھلانے کا بیڑا اٹھاتا ہے۔ آخر میں لڑکی الٹا عرفی پر مٹنے لگتی ہے اور 'میں' صاحب کسی شمار قطار میں نہیں رہتے۔ بزرگوں کی نفسیات کو سمجھنے میں بھی عرفی صاحب بڑے ماہر ہیں اور ان کو باتوں کے طوطا مینا بتانا کرایہ قائل کرتے ہیں کہ وہ (یعنی بزرگ) ان کا ہی کلمہ پڑھتے ہیں۔ 'میں' کو وہ ہر موقع پر رک پہنچاتے ہیں اور جب کبھی انھیں کھسیانا ہونا پڑتا ہے تو جب بھی فتح ان کی ہوتی ہے۔ آدمی محسوس کرتا ہے کہ ایسے شخص کی اصلاح نہیں ہو سکتی۔ اور ہوتی بھی نہیں چاہیے۔

سب افسانوں میں اونچے قیمتی ہیں، اور ایسی سلجھے ہوئے شگفتہ مزاح کی کتاب کا اس خشک سالی کے دور میں چھپنا باعث تعجب ہے۔ اردو ادب اور اردو مزاح کے مستقبل سے اب ہم قطعی ناامید نہیں ہو سکتے۔

(فنون، لاہور، مئی جون ۱۹۶۵ء)

کیانی کے پریشان افکار

آج کل 'عظیم' کا لفظ کثرت استعمال سے بہت حقیر ہو کر رہ گیا ہے۔ اس نے اپنے سب معنی کھو دیے ہیں۔ اس بابرکت ملک میں ہم یہ لفظ ہر کمرہ کے ساتھ چسپاں کرنے کے لیے تیار رہتے ہیں۔ عظیم رہنما، عظیم فنکار، عظیم شاعر، عظیم عالم۔ اگر اس لفظ کے کچھ معنی باقی ہیں تو میرے خیال میں یہ کہا جاسکتا ہے کہ رستم کیانی مرحوم ایک عظیم انسان تھا۔ اس کی موت نے فی الواقع ہمیں مفلس کر دیا اور ہم اس کا ثانی شاید پھر نہ دیکھیں گے۔ ایک تھوڑی سی مدت میں اپنی چند چلبلی باتوں سے اس نے ہزاروں کا دل

موہ لیا۔ اس نے ہمیں ایسے وقت ہنسایا جب ہم ہنسنا تقریباً بھول چکے تھے۔ وہ ہمیشہ کڑوی سچی بات بر ملا کہتا تھا اور ہم استغنیوں میں بہتے ہوئے اسے داد دیتے تھے۔ اس نے ایسی باتیں کہیں جو کوئی اور نہ کہہ سکتا تھا اور کر کوئی وروہی باتیں کہتا تو وہ ہمیں شاید بے حد ناگوار گزرتیں اور ہم انہیں نہ سنتے۔ اس کی باتیں نہ صرف یہ کہ ہمیں ہنساتی تھیں بلکہ وہ ہمارے دلوں کو گرماتی بھی تھیں اور جارج آر ویل کی اس ”نا غنمین ایٹی فوز“ دنیا میں ہم یہ محسوس کرنے لگتے تھے کہ ہمارا ایک رفیق اور ساتھی ہے۔ انجیل کے الفاظ میں وہ ہمارا خون کا خون اور گوشت کا گوشت ہے اور یہ کہ ہم تاریک راستوں پر اکیلے نہیں۔ اس میں ایک امیریل کی روح تھی۔

اس کی تصویر کو دیکھو۔ ایک دبلا نحیف آدمی، پچکا ہوا نزار چہرہ، سر پر گھنے بالوں کا کچھا اور بڑے مارکس برادر کی مونچھیں مگر آنکھوں میں کتنی بلا کی تیزی، شوخی اور ذہانت ہے۔ یہ ایک پیدائشی ظریف الطبع شخص کا چہرہ ہے۔ میں نے رستم کیانی کو کبھی اصل زندگی میں نہیں دیکھا (اگر چہ ٹاؤ اور میں اکثر اس سے ملنے اور اسے ایک پیارے بھائی کی طرح سینے سے لگانے کی منصوبہ بناتے رہے) مگر اپنی تصویر میں وہ مجھے کچھ کچھ امریکی مزاح نگار مارک ٹوین کی یاد دلاتا ہے۔ اپنے مزاح کے مزاج و رنگ میں بھی دونوں میں کافی مشابہت پائی جاتی ہے۔ ”انوسنس ایبراڈ“ (Innocents Abroad) والے ٹوین کی ساری شوخی، ظرافت اور معصوم شرارت کیانی کی ’تفریروں‘ میں موجود ہے اور میں سمجھتا ہوں کہ بعض لیڈ سے وہ اپنے بے مثل پیشرو سے بہتر تھا۔ مگر ٹوین کی خوش بختی یہ تھی کہ وہ امریکہ میں پیدا ہوا، پیشہ ور مصنف بنا اور اس کی کتابیں لاکھوں کی تعداد میں بکیں۔ اب چارہ رستم کیانی اس ملک میں پیدا ہوا جہاں کتابوں سے کوئی اپنی گز نہیں کر سکتا۔ آخر میں اسے حج کا پتہ اور بالوں والی ٹوپی پہننی پڑی اور بیچ پر بیٹھنا پڑا۔ لیکن اپنے اونچے منصب کی متانت اور تحمل سے اس کی امیریل کی سی نہ دہنے والی شوخی کو نہ کچل سکے وہ تقریریں کرتا تھا اور جو کچھ کہنا چاہتا تھا ایک خوبصورت طریقے سے کہہ جاتا تھا۔ اب کیا کسی نے ایک حج کو خود اپنے اوپر بہتے ہوئے سنا ہے؟ حج متین اور سنجیدہ اور مدبر ہوتے ہیں، اور جب ایک آدمی اس منصب کی خلعت اوڑھ کے بیٹھتا ہے تو اسے ایسا ہونا ہی پڑتا ہے، مگر رستم کیانی ہر حال میں کیانی ہی رہا۔ اس کی فطرت اتنی آزاد اور کھلی تھی کہ وہ اس سانچے میں نہ ڈھلا۔ وہ بحیثیت ایک حج بڑا قابل اور فرض شناس تھا، شاید ان لائق ترین جنوں میں سے ایک جو ہائی کورٹ کے بیچ پر بیٹھے ہیں، مگر اس نے اپنی

انسانیت کو کبھی نہ کھویا۔ وہ دوسروں کے foibles پر ہنس سکتا تھا کیونکہ وہ خود اپنے آپ پر ہنستا تھا۔ وہ اپنے دل میں ایک پینا لیے رہا کہ بیچ سے سبکدوش ہونے کے بعد وہ اپنے آبائی مکان میں آرام کرے گا اور گلابوں کو پیوند لگایا کرے گا اور جب کوئی اسے کسی تقریب میں مدعو کرنے آئے گا تو وہ اس کی باتیں سن کر نکلے کے پاس جا کر ایک چھپی فلسفی کی طرح اپنے کان دھو ڈالے گا۔ اگر وہ امریکہ میں پیدا ہوتا تو دوسرا مارک ٹوین ہوتا (امریکہ دلوں کو بھی اس وقت دوسرے مارک ٹوین کی ضرورت ہے)۔ وہ بالوں والی ٹوپی اور رنگین فیتوں والا چغہ نہ پہنتا اور تقریریں نہ کرتا، وہ ایک مزاح نگار ہوتا اور بہت سی کتابیں لکھتا۔ رستم کیانی ایک جینیٹس تھا۔ مزاح اور طنز میں بخوبی ہوئی ایسی تقریریں ایک جینیٹس ہی کر سکتا ہے اور اس کا جینیٹس (مجھے یقین ہے) مارک ٹوین یا برنارڈ شا کے پائے کا تھا، ایک ہی بھٹی میں تپا ہوا اور جو ہر دیا ہوا۔

اس کی تقریروں کو کہیں سے پڑھ لو، وہ ایک بڑا کامیڈین ہے۔ چلبلا، شوخ و شنگ، ظریف۔ ان کو اب چھپی ہوئی صورت میں پڑھتے ہوئے آدمی ان میں تسلسل نہیں پاتا اور وہ ایک میوزک ہال آرٹسٹ کی پر لطف پر فارمنس لگتی ہیں۔ ہم میں سے بعض کو شاید وہ بھکی ہوئی اور بے ربط معلوم ہوں، مگر اس بے ربطی میں بھی میسج کی دیوانگی کا سا ایک مقصد ہے۔ ہر فقرے میں ایک حرارت ہے اور ہر فقرہ اپنے اندر ایک بھالے کی تیزانی لیے ہوئے ہے۔ اس کی ظرافت ایک وسیع آتش بازی کے تماشے کی طرح ہے۔ پھلجھڑیوں کے شرارے کبھی ہماری سماجی زندگی کے ایک پہلو پر چھڑتے ہیں اور دوسرے سمجھے کسی اور پہلو پر شیعے پر برستے ہیں۔ آٹھ دس فقروں میں بھی وہ ہمیں ہنکا کر دیتا ہے اور ہمارے قومی اور سماجی ڈھانچے کے کھوکھلے پن اور ریاکاری کو بے پردہ دکھا دیتا ہے۔ ہم ہنستے ہیں لیکن کچھ احساس جرم اور شرمندگی کے کرب کے ساتھ۔ ہم اپنے دلوں میں جھانکنے پر مجبور ہو جاتے ہیں۔ رستم کیانی ایک تباہ کن ظرافت کا مالک کامیڈین ضرور تھا لیکن سب سچے کامیڈینوں کی طرح وہ اپنے دل میں ایک ٹریجیڈین تھا، زندگی کے غم و الم و اس کے اندوہ سے بے حد آشنا۔ اس کے سب مذاق سلجھے ہوئے درد مند دل سے نکلے ہیں؛ ہر ایک پر گہری فکر کا سایہ ہے، ایک نیزے کے نوکیلے پھل کی سی چھمن۔ میں دوسروں کے متعلق کچھ نہیں کہہ سکتا مگر مجھے ان تقریروں کو دوبارہ پڑھتے ہوئے ایسا محسوس ہوا ہے کہ اس کے قہقہوں کے پیچھے آنسوؤں کے ہوئے ہیں اور اس بڑے کامیڈین کا دل رنجیدہ تھا۔ جو کچھ وہ کہتا ہے،

ابتدا۔ چھتیس صفحات اس تکلف کی نذر ہوئے ہیں، مگر چونکہ مصنفہ غالباً طباعت کے اخراجات پلنے سے نہیں دے رہی تھیں، اس لیے اُن کی بلا سے! پاکستان رائٹرز کوآپریٹو سوسائٹی اس کتاب کے ناشر ہیں اور ان کے پاس فراواں روپیہ معلوم ہوتا ہے۔ کیا یہ محض حسن اتفاق ہے کہ وہ اپنے مصنفین کا انتخاب ”زیادہ برابر“ انسانوں کے طبقے میں سے کرتے ہیں؟

(فنون، لاہور، مئی جون ۱۹۶۵ء)

سر راہے مسعود مفتی

”سر راہے“ ایک سی ایس پی افسر کے بلکے مزاجیہ افسانوں کا مجموعہ ہے درافس نوں میں ایک دوڑ باؤ سین ڈالکھ ہے۔ بڑی مدت کے بعد اردو میں ایک بلکے پھلکے اصلی مزاج کی کتاب آئی ہے، اور ایک سی ایس پی افسر کی تصنیف ہونے کے باوجود بے طغ اور فرح بخش! یہ نہیں کہ سی ایس پی لکھ نہیں سکتے۔ ان میں سے بعض سرکاری رپورٹوں اور ڈی او میوز کے علاوہ کبھی کبھار کچھ اور بھی لکھ لیتے ہیں۔ قدرت اللہ شہاب کی مثال ہمارے سامنے ہے۔ یہ سب لوگ زیادہ برابر انسانوں میں سے ہیں اور ہمیں ان کی تحریروں کو کچھ جھجک اور کچھ احترام سے پڑھنا پڑتا ہے۔ اکثر انھیں پڑھ کر یہ تعجب ہوتا ہے کہ ان کی ابھنین اور ان کے احساسات ہم عام فنی انسانوں سے بہت کچھ ملتے جلتے ہیں۔

مسعود مفتی اپنی مزاح نویسی کی منزل پر عظیم بیگ چغتائی اور رشید احمد صدیقی سے چل کر براستہ شفیق الرحمن پہنچے ہیں۔ ان کی کہانیاں شفیق کی ’شیطان‘ کہانیوں کی یاد دلاتی ہیں، اگرچہ ان کے انداز میں شفیق کی سی سادگی، شوخی اور بے کاری نہیں ہے۔ بعض فقرے وہ خوب مسجع، بندھے بندھے لکھتے ہیں۔ میں مزاح میں اس عبارت آرائی کا قائل نہیں، کیونکہ عبارت کی آرائی پیرائگی ایک سنجیدہ فعل ہے۔ سنجیدگی کی تھوڑی سی کوشش بھی بلکے پھلکے مزاح کے لیے سم قاتل ہوتی ہے۔ تاہم یہ سب کہانیاں بطور مزاح کے بہت اچھی ہیں۔ مجھے ان میں خوب لطف ملا اور بہت سے دوسرے پڑھنے والوں کو ملے گا۔ شفیق کے ’شیطان‘ کی طرح مسعود مفتی کا ’عرفی‘ بھی ایک جیتا جاگتا کردار ہے جس کے سین پر آتے

خواہ ہم مانیں یا نہ مانیں، یہ سب کچھ اس لیے ہوا کہ کیانی ایک چیف جسٹس تھا۔ یہ ہمارے راجی نظام اور اقتدار پر کتنا بڑا طغی ہے۔

ہمارے پیارے رستم کی تقریروں کی یہ کتاب اس کے رخصت ہونے کے تین چار سال بعد چھپی ہے۔ میں یہ نہیں سمجھ سکا کہ یہ اس سے بہت پہلے کیوں نہ چھپ سکی، پھر بھی ہمیں اس کے ناشرین کا شکر گزار ہونا چاہیے کہ انھوں نے ہمیں یہ بے مثل تقریریں ایک کتابی شکل میں مہیا کر دی ہیں۔ میں محسوس کرتا ہوں کہ یہ ایک ایسی کتاب ہے جسے ہر ایک کے پاس ہونا چاہیے اور جسے ہر ایک کو دوبارہ اور سہ بارہ پڑھنا چاہیے۔ یہ ایک حقیقی طور پر بڑے انسان کی کتاب ہے۔ ایک چیز جو مجھے اس کے متعلق اچھی نہیں لگی (چھپائی اور گٹ اپ کے متعلق نہیں جو فرسٹ ریٹ ہیں)، وہ اس کا دیباچہ ہے۔ یہ غالباً عجیب ترین دیباچہ ہے جو کسی کتاب کا ہو سکتا ہے۔ دیباچہ سارے کا سارا آگے آنے والی تقریروں کے مختلف ٹکڑوں پر مشتمل ہے۔ مصنف کے تعارف یا کتاب کی خوبیوں کے بارے میں ایک لفظ کے بغیر۔ اگر دیباچہ یہی کچھ ہونا تھا تو دیباچے کی ضرورت کیوں پیش آئی؟ کتاب دیباچے کے بغیر بھی چھپ سکتی تھی۔

کیانی اپنی تقریروں کی وجہ سے اپنی موت سے چار پانچ سال پہلے ایک پبلک فگر بنا۔ ہم اس سے پہلے اسے نہیں جانتے تھے، اور ایک معما ہے کہ وہ اتنا عرصہ خاموش کیوں رہا۔ غالباً کسی سیکرٹری نے اسے کسی تقریب کی صدارت کے لیے مدعو نہیں کیا کیونکہ وہ چیف جسٹس نہ تھا۔ پہلی تین تقاریر لاہور اور لائل پور کی بزم اقبال میں اس کے صدارتی خطبے ہیں، اور کتنے پُر مسرت خطبے ہیں۔ یہ تقاریر اقبال کے سوا ہر ایک چیز کے بارے میں ہیں۔ ایسی بزموں کے بارے میں، انھیں منعقد کرنے والوں کے بارے میں، سیاست اور معاشرے کے بارے میں۔ ایسے خطبے کیانی کو ہماری زندگی کے مختلف پہلوؤں اور شعبوں پر بھرپور واد کرنے کے موقعے بہم پہنچاتے تھے اور وہ اپنے آپ پر اور دوسروں پر مکمل کر ہنستا تھا۔ لیوس کیرل کی کہانی ”ایلیس ان دینڈر لینڈ“ میں ایک والرس کا گانا ہے اور والرس کی طرح کیانی بھی یہ کہتا ہوا معلوم ہوتا ہے:

وقت آ گیا ہے، والرس نے کہا،

بہت سی باتیں کرنے کا...

جہازوں، جوتوں اور مہر لگانے والی موم کے متعلق باتیں
 اور گوبھی کے پھولوں اور بادشاہوں کی باتیں
 اور چاند کیوں جل رہا ہے
 اور آیا سونے کے پر ہوتے ہیں یا نہیں!

وہ الم غلم بہت سی چیزوں کی باتیں کرتا تھا۔ بزمِ اقبال میں صدارتی خطبہ بظاہر بڑا عالمانہ بصیرت افروز،
 اور محققانہ ہوتا چاہیے۔ جس میں خودی اور نطشے اور طائر لاہوتی وغیرہ کا بار بار اعادہ ہو۔ تنجیدگی اور بل غمت و
 فصاحت کا حامل اس قسم کا خطبہ جس میں مسکرانے کی ذرہ بھر بھی گنجائش نہ ہو اور جسے سن کر لوگ اوجھٹنے
 لگیں اور یہ سوچنے لگیں کہ انھوں نے دوپہر کو کیا کھایا تھا۔ اقبال کے گرد ہم نے جو تقدیس کا ہالہ بنایا ہوا
 ہے اس نے اقبال کو بڑا ٹھوس، بڑا خشک موضوع بنا دیا ہے۔ میں اپنی طالب علمی کے زمانے میں اقبال
 کی پُر شکوہ شاعری کو پڑھنے کا بے حد شائق تھا۔ ”بانگ درا“ اور ”بال جبریل“ اور ”ضرب کلیم“ کے کئی
 اشعار مجھے از بر تھے۔ افسوس کہ اب دو اقبال، یومِ اقبال اور بزمِ اقبال کے باوجود غائب ہو گیا ہے۔
 اقبالیات پر محققانہ کتابیں لکھنے والوں نے اور دوسری طرف ریڈیو پاکستان نے اسے مکمل طور پر غائب کر
 دیا ہے۔ اقبال ایک بڑا اچھا اور قابلِ قدر شاعر ہے لیکن صبح، دوپہر اور شام ریڈیو پاکستان سے اس کی
 نظموں کی قوالیاں سن سن کر ہمارے کان پک چکے ہیں۔ یومِ اقبال اب منائے جاتے ہیں۔ حکیم
 الامت کو خراجِ پیش کیے جاتے ہیں۔ اس کے چند اشعار اب بھی مناسب موقعوں پر ڈھرائے جاتے ہیں
 لیکن کوئی اس کی شاعری کو نہیں پڑھتا۔ یہ افسوس کی بات ہے کیونکہ یہ بہت خوبصورت شاعری ہے۔
 ہمارے ملک میں فن یا ادب و شعر کی کوئی حقیقی قدر نہیں۔ یہاں ہر چیز، خواہ وہ مقتدر اشخاص ہوں یا
 اوارے، اکسپلاٹ کی جاتی ہے۔ لوگ ان کے ویلے سے اپنا آٹو سیدھا کرتے ہیں اور ان کے سب
 آنسوگر چھ کے آنسو ہوتے ہیں۔ پاکستان بننے کے بعد جتنا بے چارے اقبال کو اکسپلاٹ کیا گیا غالباً
 کسی کو بھی نہیں کیا گیا۔ اور وہ لوگ جو اٹھتے بیٹھتے ہمیشہ اس کی گردان کرتے تھے، بیشتر اس کی شاعری
 سے بیگانہ اور بے پروا ہوتے تھے۔ اسی لیے کیانی جب یومِ اقبال میں اپنا خطبہ پڑھتا تو وہ اقبال کی
 خودی کا فلسفہ بیان کرنے کی بجائے اپنے سننے والوں سے کڑوی سچی باتیں کرتا تھا۔ والرس کی طرح،
 جہازوں اور جوتوں اور مہر لگانے والی موم کی باتیں۔

کیانی کے یوم اقبال کے خطبے کے کچھ اقتباسات سنئے:

میں سوچ رہا تھا کہ یہ تقریر کیسے شروع کروں سوائے اس کے کہ سب تعریف اللہ کے لیے ہے اور کئی صدیاں چھوڑ کر اقبال اور قائد اعظم پر نگاہ پڑتی ہے... دنیا کی سیاست پر اس وقت بھینسا حاوی ہے۔ اگر میں فارسی یا اردو ادب کا پروفیسر ہوتا تو آپ توقع رکھ سکتے تھے کہ اقبال کے متعلق کوئی ایسی بات کروں گا جو طالب علموں کی بھی سمجھ میں نہ آ سکے مگر یہ صاحبان جو مجھے یہاں لائے ہیں، خود جانتے ہیں کہ میرا سرمایہ ادب کس قدر محدود ہے۔ وہ یہ سمجھتے ہیں کہ فارسی جاننے کے سبب اگر میں دو چار شعر فارسی کے پڑھ دوں تو بھی اس موقع کے لیے کافی ہوگا۔ حضرات، اس لیے میں اپنا تعارف خود کرانا مناسب سمجھتا ہوں۔ میں اس دنیا میں نو وارد ہوں۔ صرف پچاس ساٹھ برس ہوئے کہ یہاں آیا ہوں (اگر آپ نے برٹارڈ شا کا کھیل *Back to Methuselah* پڑھا ہوگا تو آپ میرے نو وارد ہونے پر متعجب نہیں ہوں گے) اور اس عمر میں اقبال کے تین شعر بھی میں نے یاد کر لیے ہیں۔ اگر یاد رہا تو آپ کو سنا دوں گا۔ اس وقت تو مجھے ایک سردار صاحب کے تین راگ یاد آ رہے ہیں۔ سردار صاحب کے دوستوں میں علم موسیقی سے ان کی واقفیت کا بہت چرچا تھا۔ ایک دوست نے پوچھا کہ سردار جی کپکے راگ کتنے ہیں۔ سردار جی نے جواب دیا ایک تو مالکونس ہے، دوسرا کوئی اور ہے اور تیسرے کا نام میں بھول گیا ہوں۔ کتنے اچھے لوگ تھے! خود چلے گئے اور قصے چھوڑ گئے، بلکہ کچھ قصے پٹھانوں کے سپرد کر گئے۔ مگر اس ڈر سے کہ کہیں سردار جی کے تین راگوں کا قصہ یہاں نہ دہرایا جائے، میں نے تینوں شعر نئے سرے سے یاد کر لیے ہیں۔ سن ڈن گا بعد میں، اگر یاد رہا، اور وہ شعر بھی یاد رہے۔ مگر یہ یاد رہے کہ میں اقبال جرم کر رہا ہوں اور یہ جرم اقبال کی شاعری کے متعلق ہو تو بڑا جرم ہے۔ حسن طلب کے لیے شعر ضروری نہیں۔ مجھے سوال کا یہ طریقہ پسند ہے کہ مطلب بھی حاصل ہو جائے اور خودی بھی ہاتھ سے نہ جانے پائے، وہ خودی جس کے بارے میں کسی نے کہا ہے خودی جو خود کی مونٹ ہے، گھر میں رہتی ہے۔ اور شاید اسی لیے اس پردہ نشین کی حفاظت ضروری ہے۔ انقصہ نمائش میں کتابوں کو دیکھتے ہوئے جس کتاب پر نظر پڑی اس کا نام تھا ”ترجمان اسرار“ اور جو اسرار خودی کا منظوم ترجمہ ہے اور جس کے مترجم ہیں ڈاکٹر جسٹس شیخ عبدالرحمن جنھوں نے رحمن کا بندہ بننے سے پہلے یہ تین ہفت خواں سر

کیے ہیں۔ وہ ہزار ہا سال سے میرے دوست ہیں مگر ان سے مجھے ہمیشہ یہ شکایت رہی ہے کہ چوری سے کام کرتے ہیں۔ انھوں نے کبھی اشارہ بھی نہیں بتایا کہ اتنا بڑا کام کر رہے ہیں۔۔۔ ورنہ میں خود ان کے پاس جاتا اور ان تین اشعار میں سے جو میں نے یاد کیے ہیں ایک آدھ مصرع پڑھ کر ان کی علیست میں اضافہ کرتا اور ان کو موقع دیتا کہ میرے متعلق بھی کچھ لکھیں۔ مگر ان صاحبان کو سوائے غلطی اور برگساں کے کچھ نظر نہیں آتا، زیادہ سے زیادہ یہ ہوتا ہے کہ سپریم کورٹ میں جا کر لارڈ مینکی نظر آنے لگتا ہے۔ میری کمزوری یہ ہے کہ اگر کتاب میں کچھ پڑھ لیتا ہوں تو اسے سچے مسلمان کی طرح صحیح مان لیتا ہوں۔ میں نے اقبال کی ایک نظم ”کرم کتابی“ پڑھی جس کا نتیجہ یہ ہوا کہ میں نے کتابیں پڑھنا ہی چھوڑ دیں۔ کرم کتابی اس کیڑے کو کہتے ہیں جو کتابوں میں پیدا ہوتا ہے اور ان کے اوراق کو چاٹ جاتا ہے۔ استعارے میں اس پڑھنے والے کو بھی کہتے ہیں جو کتابیں ہی پڑھتا رہے اور زندگی کی حرارت سے اور دنیا کے سوز و سار سے نا آشنا رہے۔ پانچ شعر کی نظم آپ بھی سن لیجیے۔ زندگی جس چیز سے زندہ رہتی ہے وہ تپش ہے، گرمی ہے، محبت ہے، جس ہے، زندگی کی مشکلوں سے لڑنا ہے، اور یہ باتیں کتابوں کے پڑھنے سے نہیں آتیں۔ سر آغاز میں جسٹس رحمن نے جس خواب سے آغاز کیا ہے اس نے تو مجھے بے خود کر دیا۔ خواب یہ تھا کہ علامہ اقبال اپنے بے تکلفانہ انداز سے محفل جمائے بیٹھے ہیں، احباب جمع ہیں کہ اسٹن میں جسٹس شیخ عبدالرحمن پہنچ جاتے ہیں۔ ایسی جگہوں میں پہنچنے سے وہ نہیں چوکتے اور نشست بھی چھی حاصل کر لیتے ہیں۔ یہاں تو اقبال نے خود ان کو اپنے پاس بٹھالیا۔ خواب کے بعد خیال کی باری تھی، وہ حمید نظامی کو آیا۔ انھوں نے کچھ دن بعد جسٹس رحمن کو خط لکھا جس میں ”اسرار خودی“ کے منظوم ترجمے کی ضرورت پر اصرار تھا۔ حمید نظامی کی اس خدمت کا بھی اعتراف کرنا چاہیے کہ وہ خواب کی تعبیر بنے اور نہ جسٹس رحمن اب تک خواب ہی دیکھا کرتے۔ میں نے سوچا شاید میں بھی کوئی خواب دیکھوں مگر نہیں دیکھا۔ میں خواب دیکھتا ہوں تو اور چیزوں کے۔ بہت سال ہوئے جب ہندوستان میں جنگ آزادی جاری تھی تو کسی نے تقریر کرتے ہوئے کہا میں نے خواب دیکھا ہے کہ آزادی آرہی ہے گھوڑے پر سوار۔ یاد نہیں کہ اس نے گھوڑا کہا تھا، بھیڑیا۔ بعد میں بھیڑیے بھی کافی آئے۔

اسی طرح اس کی ان شکلفہ، بظاہر بے ربط والرس والی باتوں میں اینٹوں کے روڑے دائیں اور بائیں ور

ہر طرف گرتے ہیں اور جن کو وہ لگتے ہیں اس بوٹ کی لطافت اور elegance کے سامنے اپنے زخم سہلانا بھول جاتے ہیں: وہ اسے معاف کر دیتے ہیں کیونکہ کیانی سب سے زیادہ خود اپنے حال پر ہنستا ہے۔ اس تقریر میں — اس کی ہر تقریر کی طرح — قومی زندگی کے کئی گوشے اپنی ساری بدنمائی میں منور ہو جاتے ہیں وراقرار کرنا پڑتا ہے کہ وہ غالباً سب سے سلجھا ہوا اور ہوش مند سوشل نقاد تھا جو اس ملک نے پیدا کیا ہے۔ اسی تقریر میں آگے چل کر اس بزم کے کارپردازوں کی جس لطیف اور خوبصورت انداز سے خبر لی گئی ہے، ہمیں مسرت سے بھر دیتا ہے، بے چارے کارپردازان!

اب سوال یہ ہے کہ جب میں نے نہ خواب دیکھا، نہ خلعت کا اعزاز پایا تو پھر کس حیثیت سے اس پلیٹ فارم پر کھڑا ہوں۔ نہیں حضرات، یہ مجھے پسند نہیں کہ آپ کسی کو محض اس کے عہدے کے لحاظ سے یہاں کھڑا کریں۔ یہ ہم دونوں کی خودی کے منافی ہے۔ آپ اس چیز کی قدر کریں جو کسی کو یہاں خطاب کرنے کا مل بناتی ہے۔ ایک رسالے کے مدیر نے ایک بار مجھ سے ملاقات کی خواہش کی۔ اس نے لکھا کہ وہ مختلف مسائل کے متعلق میرے خیالات معلوم کر کے اپنے رسالے میں شائع کرنا چاہتا ہے۔ میں نے اسے لکھا کہ تھوڑے عرصے تک میں اپنی میعاد ملازمت ختم کر کے اپنے گھر چلا جاؤں گا، گاؤں میں ایک بھونے سے باغ میں بیٹھ کر گلابوں میں بیوند گایا کروں گا۔ اگر اس وقت بھی مدیر صاحب مجھے اس قابل سمجھیں کہ دنیا کے اہم مسائل کے متعلق میری رائے پوچھیں تو مجھے حلف آئے گا۔ اس وقت تو میری رائے سرکاری ہوگی۔ مدیر صاحب نے پھر نہیں پوچھا، اور نہ پھر گاؤں میں پوچھیں گے۔ مگر میں آپ سے پوچھتا ہوں کہ کیا عہدے کے اعزاز کے بغیر کوئی انسان زندہ نہیں رہتا؟

واقعی نہیں، مسٹر جنسن کیانی! اس ملک میں عہدے کے اعزاز کے بغیر کوئی انسان زندہ نہیں رہتا۔ مانا کہ تم اپنی ظرافت اور خوش بیانی میں اپنا ثانی نہیں رکھتے تھے، لیکن اگر تم چیف جنسن نہ ہوتے تو کسی کو تمہیں اس جلسے سے خطاب کرنے کے لیے دعوت کا خیال بھی نہ آتا۔

اسی تقریر میں آگے چل کر یہ ٹکڑا:

صحابان! میں پھر بے ربطی کا شکار ہو رہا ہوں۔ میں آپ سے کہہ رہا تھا کہ میں نے ”پیام مشرق“ پڑھی ہے، مگر اس کتاب کو موٹ باندھنا دل نے گوارا نہ کیا کیونکہ پیام نہایت مردانہ ہے۔ (اس

بات پر کہیں خواتین مجھ سے بدظن نہ ہو جائیں۔) حقیقت یہ ہے کہ مذکورہ ٹائپ کے جھگڑے میں اکثر جتنا رہتا ہوں۔ کتابوں کی نمائش میں، جس کا ذکر میں پہلے کر چکا ہوں، ایک اردو ڈکشنری نظر سے گزری۔ میں نے کھول کر دیکھی تو پی ڈبلیو ڈی کا لفظ سامنے آیا۔ آپ یہ تو جانتے ہی ہوں گے کہ پی ڈبلیو ڈی سے مراد ہے پبلک ورکس ڈپارٹمنٹ یعنی تعمیر و تخریب کاری کا محکمہ۔ بریکنگ میں لکھا تھا "مونٹ"، یعنی پی ڈبلیو ڈی کا لفظ مونٹ کے صیغے میں استعمال ہوتا ہے۔ میں نے کہا چو خیر ہوئی کہ یہ محکمہ ابھی مونٹ ہے۔ اگر مذکور ہوتا تو یہ لوگ نہ جانے کیا کر گزرتے۔ ہاں تو ذکر تھا "پیام مشرق" کا...

اور یہ تقریر جو ایک شگفتہ تباہ کن، درد مندانہ معاشرتی طنز ہے، اس طرح ختم ہوتی ہے:

مگر سچ پوچھیے تو فتنے کا باعث گندم کا دانہ ہے اور ہم اب بھی گندم کو نہیں چھوڑتے بلکہ اس فکر میں لگے ہیں کہ کس طرح کسی کھاد کے استعمال سے اس کی پیداوار بڑھائیں۔ البتہ بنگال والے تو اس دن سے ایسے ڈرے ہیں کہ اگر قحط سالی بھی ہو تو چاول ہی مانتے ہیں اور سنا ہے کہ بعض اوقات تو وہ موت کو گندم پر ترجیح دیتے ہیں۔ میں کبھی کبھی سوچتا ہوں کہ جو اختلاف مغربی اور مشرقی پاکستان میں ہے وہ دراصل زبان کا نہیں چاول کا ہے اور چاول بہشت میں نہیں ملے۔ مگر اب تو یہ چاولوں کا جھگڑا ہے نہ زبان کا اختلاف، نہ اس بات کا کہ کراچی سرکڑ کے نیچے ہو یا سرکڑ کے اوپر، نہ اس بات کا کہ ایک یونٹ اچھا ہے یا چار۔ آپ لڑتے بھی ہیں تو کن باتوں پر مگر اب تو:

اقبال تیرے عشق نے سب مل دیے نکال

صرف کیانی ہی اس فضا اور اس ماحول میں ایسی باتیں اس سلیقے سے کہہ جاتا تھا جو کسی اور کو کہنے کی جرأت نہ ہوتی۔ اس لیے نہیں کہ وہ چیف جسٹس تھا بلکہ اس لیے کہ وہ ہر ایک کو ہنسا دیتا تھا۔ وہ ایک جسٹر (jester) تھا اور جسٹر کو معصومہ اڑانے کا پورا لائسنس ہوتا ہے۔ اس لیے اس کے وہ دوست بھی جنہیں اس کی باتوں سے صدمہ پہنچتا تھا، اسے معاف کر دیتے تھے۔ ایسے آدمی کے خلاف کوئی کیا کر سکتا ہے؟ ہماری سول سروس، انتظامیہ اور حکومت میں بعض دفعہ ایک قدرتی حادثے سے ایسے سلجھے ہوئے تربیت یافتہ اور زیادہ روانہ ن گھس آتے ہیں جنہیں بظاہر وہاں نہیں ہونا چاہیے۔ جس سرکاری عہدے پر وہ تعینات ہوتے ہیں اسے ان کے وہاں ہونے سے زحمت ملتی ہے، اس عہدے میں امتیاز کی شان پیدا

ہو جاتی ہے، لیکن آدمی محسوس کرتا ہے کہ ان کی فکر و اور کارکردگیوں کا میدان زیادہ وسیع ہونا چاہیے تھا۔ ایک طریقے سے سوچیں تو ان کی زندگیاں ضائع ہو جاتی ہیں۔ ایسا ہی ایک شخص پطرس تھا۔ بڑی ظرافت، کشش اور صلاحیت کا مالک۔ وہ ریڈیو میں گیا اور پھر اقوام متحدہ میں، لیکن یہ ادب و فن کی دنیا کے لیے کتنا بڑا نقصان تھا۔ ایسا ہی شخص رستم کیانی تھا جس کے انتظامیہ اور منیج پر جانے سے شاید ادب کا ایک بڑا مزاج نکار اور سوشل نقاد کھویا گیا۔ اب ہی شخص غالباً زلفی بھٹو ہے جو کہنے کو ہمارا فارن منسٹر ہے مگر ہم سب کو ہمارے بھائی سے زیادہ پیارا ہے۔

اس کتاب میں تیرہ تقریریں ہیں۔ تین یوم اقبال کے خطبے ہیں (اگر مزاج، غیر سنجیدگی اور شوخی کے ان گلدستوں کو خطبے کہا جاسکتا ہے تو)، باقی ادبی اور سماجی اکادمیوں، بزموں، انجمنوں میں کی ہوئی تقریریں ہیں۔ ایک خطبہ الوداعیہ ہے جو کیانی نے چیف جسٹس کے عہدے سے سبکدوشی پر شہریوں کی دی ہوئی دعوت میں دیا۔ بعض تقریریں دوسری تقریروں سے زیادہ اچھی ہیں لیکن ناقابل تہلیل، چھوٹی، طنز و ظرافت کی چاشنی ہر جگہ وہی ہے۔ یہ خطبے یا تقریریں وہ سب کچھ ہیں جو ایسے خطبوں اور تقریروں کو نہ ہونا چاہیے۔ لوگ انھیں کیانی سے اس کے جسٹس کے لائسنس کی وجہ سے سن پیتے تھے، کسی ور سے نہ سنتے۔ ان میں دیوانگی کا ایک عنصر ہے جو سب اچھے مزاج کی جان ہوتا ہے۔ ان میں کوئی فصیحانہ بلیغانہ platitudes نہیں، کوئی فصاحت آموز، حیرت انگیز واقعات نہیں۔ لمبے چوڑے مروجہ غلیظت کا سکھ بٹھانے والے لکڑوں سے وہ بالکل عاری ہیں۔ ان میں ظرافت اور شرارت اور بے ساختگی ہے اور وہ والرس کی باتوں کی طرح جہزوں، جوتوں اور مہر لگانے والی موم کے بارے میں ہیں۔ عجیب بات یہ ہے کہ اپنی بے ربطی کے باوجود وہ ایسے موقعوں پر مستند جستہ جستہ تقریروں سے کہیں بڑھ کر اپنے نشانے پر پہنچتی ہیں۔ جہاں کہیں بھی وہ جاتا ہے لوگوں سے وہ باتیں کرتا ہے جو ان سے کرنی چاہئیں، خواہ بڑی تلخ اور کڑوی باتیں ہی کیوں نہ ہوں۔ رستم کیانی ایک بے حد غیر رواجی آدمی تھا اور یہ تقریریں حد درجہ غیر رواجی ہیں۔ ان کی قدر و قیمت کافی وقت تک چسکتے ہوئے سوشل تنقید کے مضامین کی حیثیت سے قائم رہے گی۔ پچھلے اٹھارہ برس میں غالباً ہزاروں خطبوں میں سے یہی خطبے ہیں جو زندہ رہیں گے اور جواب کے ساتھ نزدیک ہیں۔

اس کی مقبولیت کا راز کیا تھا؟ بل شبہ ہم ایک اچھے humourist اور جسٹس کو پسند کرتے ہیں اور اس

کی باتوں سے محفوظ ہوتے ہیں مگر اس کی مقبولیت صرف اس کی صفت کی وجہ سے ہی نہ تھی۔ اپنی ساری قومی خود فریبی، بے حسی، قول و فعل میں تضاد اور smugness کے باوجود (جس کے ہمارے خطبے پوری طرح غمزہ ہیں) ہم پھر بھی کبھی کبھی چاہتے ہیں کہ کوئی سچ بات کہے۔ کیانی سچ بات کہتا تھا اور اس کے ساتھ ہمیں جس تا بھی تھا، اور پھر ہم یہ محسوس کرتے تھے کہ اس کی ہنسی خالی خولی ظالمانہ ٹھٹھے بازی نہیں بلکہ وہ ہمارے لیے اور ہمارے معاشرتی حالات کے لیے درد رکھتا ہے اور اس کا دل ام زدہ ہے کہ چیزیں اس طرح کیوں ہیں اور اس سے بہتر کیوں نہیں ہو سکتیں۔ یہاں ہر ایک چیز، خواہ ادب ہو، خواہ قومی نعرے ہوں، خواہ انجمن سازی ہو، سب نمود و نمائش اور دکھلاوے کی خاطر ہیں اور لوگ وہ باتیں بار بار کرتے جاتے ہیں جو ان کی زبان سے نیچے نہیں اترتیں۔ اصل مقصد کرسی یا تھقے یا شہرت و رسوخ حاصل کرنے کا ہوتا ہے۔ اسی لیے کوئی چیز اس ملک میں ڈھنگ سے، خوش سیلتگی سے، دیا منداری سے نہیں ہو پاتی، کیونکہ اس چیز کو حقیقت میں کوئی نہیں چاہتا۔ یہی ہمارے ملک میں سب بیماریوں کی جڑ ہے اور اسی لیے ڈھنگ کا رکنا کھانا باسی ہوتا ہے، ریڈیو کے پروگرام اتنے بے جان اور اکتا دینے والے ہوتے ہیں اور بجلی اور ٹیلی فون کے سکشٹ حاصل کرنا ایک تقریباً ناممکن ایجو منٹ ہوتی ہے۔ اسی خللی مرض کی مدولت ہمارے بعض سرکاری دفاتر تباہ شدہ درگاہوں کا منظر پیش کرتے ہیں جن پر مجاروں کی فوج کا قبضہ ہو۔

ہم یہ پوچھ سکتے ہیں کہ نثریروں کی ادبی حیثیت کیا ہے اور ہم انھیں طنز و مزاح کے ادب میں کس مقام پر رکھ سکتے ہیں؟ میر کی اے میں بظاہر پریشاں خیالی اور بے ربطی اور زبان کی خامیوں کے باوجود، یہ تقریریں ادب کے واسن کو چھوتی ہیں اور شاید تنقید تریں معاشرتی اور سیاسی طنز و مزاح کی حیثیت سے اہ ہمارے نثری سرمایے میں اپنی مثال آپ ہیں۔ جو کچھ اکبر ال آبادی نے نظم میں کیا کچھ اسی قسم کی چیز کیانی نے چلبلی نثر میں پیش کرنے کی کوشش کی۔ دونوں پر جسٹر (super jesters) تھے اور دونوں سے متانت کی توقع رکھنا عبث تھا۔ کیانی ان زمانوں کا باغی تھا، اس لیے اس کی ظرافت ہمارے لیے زیادہ قدر و قیمت رکھتی ہے اور ہم اسے بہتر سمجھ سکتے ہیں۔ میں یہ ماننے کے لیے تیار ہوں کہ اکبر کی ظرافت ابھی تک ڈیٹڈ (dated) نہیں ہوئی اور اس کے بعض شعری تیر اس ماحول میں بھی بھرپور وار کرتے ہیں، پھر بھی صاحبِ نوب اب چلے گئے ہیں اور ہمارا موصوفیہ نئے فنون کی طرف دیکھ رہا ہے۔ میں جانتا ہوں مجھے ہائی برو (high brow) کا لقب دیا جائے گا مگر میں یہ کہے بغیر نہیں رہ سکتا کہ ردو

ادب کا، انگریزی یا کسی غیر ملکی زبان کے ادب سے موازنہ کرنا بے معنی سی بات ہے۔ انگریزی میں اعلیٰ طرز و ظرافت کا بے پایاں ذخیرہ ہے۔ وہاں سوفٹ اور آرویل جیسے اس فن کے پریکٹیشنرز (practioners) ہیں، سڈنی سمٹھ اور ہورلیس والپول جیسے خطوط نویس، آسکر وائلڈ کے جیسے ڈراما نویس۔ ”سچ“ میگزین کے پچھلے نمبروں میں اصل ظرافت اور مزاح کے بے شمار لطیف ٹکڑے ہیں اور انھیں پڑھتے ہوئے طبیعت کھل اٹھتی ہے۔ تب ہمیں اردو کی مفلسی اور محرومی کا خیال آتا ہے۔ صرف طرز و مزاح ہی میں نہیں بلکہ ادب کی دوسری اصناف (سوانح، تاریخ، سفر نامے) میں بھی ہم، ماسوا چند ایک گنی جتنی کتابوں کے، تقریباً تہی دامن ہیں۔ اس قلیل مزاحی متاع میں رستم کی تقریریں مفرد اور اکیلی ہیں۔ ہم اسے آستان ادب کے بالانشینوں میں تو جگہ نہیں دے سکتے لیکن جس گوشے میں وہ بیٹھا ہے وہ یقیناً صرف اسی کے لیے مخصوص ہے۔

یہ ایسی شگفتہ تقریریں ہیں کہ میرادل چاہتا ہے میں ان میں سے کوٹ کرتا چلا جاؤں اور کم از کم میرے لیے ان میں دائمی مسرت ہے، مگر ”فنون“ کے حدود کے خیال سے اس میں سے کوٹ کرنے کی ترغیب کی مزاحمت کروں گا۔ میں نے ایک نمونہ دیا ہے اور اس کتاب کے متاثر خریداروں کے لیے یہ کافی ہونا چاہیے، مگر ایک نمونہ میں اور ضرور دوں گا، یہ دکھانے کی خاطر کہ کیسے بڑا جشہ خود اپنے آپ پر بھی بغیر کسی رحم کے ہنس سکتا ہے۔ اسی سے معلوم ہوتا جاتا ہے کہ یہ آدمی ایک نئے ڈھلے ہوئے سٹے کی طرح اصلی اور کمر اتھا ور اس کی میک آپ میں بناوٹ میں تصنع یا جھوٹ کا شائبہ نہ تھا۔ ہمارے اس موجودہ سیٹ آپ میں ایسے آدمی کتنے کیا اب ہیں، آدمی ان سے کبھی کبھار ملتا ہے... اور پھر حیران ہوتا ہے!

لاہور سے آرہا تھا اور یہ اچھا موقع تھا کیونکہ سوائے ڈرائیور کے اور کوئی پریشان خاطر کی کا باعث نہیں ہو سکتا تھا۔ پھر ڈرائیور نے مجھے پریشان کیا۔ ایک گدھے سے جوا چھا بھلا سڑک کے درمیان جا رہا تھا ٹکر لگا دی، جیسے پہلے اس کے راستے میں گدھے نہیں آتے تھے۔ ہمارے تجربے میں تو بہت سے گدھے آئے ہیں اور ہر گدھا سڑک کے درمیان چلتا ہے۔ یہ قومی سڑکیں تو آخر گدھوں کے لیے ہی بنی ہیں۔ ڈرائیور میں یہ نئی بات دیکھ کر کہ گدھوں کو برداشت نہیں کر سکتا، میں نے خود موٹر ہاتھ میں لے لی۔ تھوڑی دور گئے تھے کہ ایک اور گدھا جس کی شکل و صورت ہماری ہی طرح کی تھی بالکل سامنے آ گیا۔ اس سے موٹر بچانے کی غرض سے میں نے پہیہ زور سے گھمایا تو موٹر

شیطان کی طرح جینے کی میری تخلیق آگ سے ہوئی ہے اور اس شخص کی منی سے، اور ناراض ہو کر
حتجاجاً سڑک سے باہر نکل گئی جہاں پی ڈبلیو ڈی کے کارکن منی نکال کر چھوٹے چھوٹے گز سے
بنادیتے ہیں تاکہ اگر کسی کی موٹر سڑک سے باہر نکلے تو اچھی طرح سے گرے۔

پھر بے چاری پی ڈبلیو ڈی! کیا فی زندہ رہتا تو کبھی وہ پی ڈبلیو ڈی پر پوری کتاب لکھتا۔ اسے اس نکلے
کے خلاف کئی ذاتی رنجشیں تھیں! مگر یہ اقتباس دینے سے میرا کچھ اور مطلب ہے۔ کیا فی کیسی معصومیت
کیسے بے ساختہ پن سے ہم سب کو گدھے کہہ جاتا ہے اور اپنے آپ کو بھی اس دمرے میں شامل کر لیتا
ہے۔ ہم میں سے کتنے ہیں جو اپنے آپ کو گدھے کا بھائی کہہ سکیں اور اس پر خوش ہوں؟ ہمارے
دانشوروں، ادیبوں اور شاعروں میں کتنے ہیں جو گدھے سے اپنی مشابہت (یا اس سے الٹ) کا اس
گرم جوشی، اس معصومیت سے اظہار کر سکیں۔ ہم اشرف المخلوقات بننے میں اتنے مصروف اور اہلٹھے
ہوئے ہیں کہ یہ بھول جاتے ہیں کہ ہم میں سے بیشتر اپنی فکر و نظر میں محض گدھے ہیں۔ گدھوں میں پھر
بھی مزاح کی حس ہے، ہم میں وہ بھی نہیں۔

اور یہ ایک اور چھوٹا سا نکلڑا، ملتان اکادمی کے خطبے سے لیا ہوا

بات یہ ہے کہ میرا اصلی نام جلدھر خان تھا (اور آپ کے فائدے کے لیے یہ بات کہتا ہوں کہ
پشاور کے مشہور ڈاکو کا نام ملتان خاں تھا)۔ جب پانچ چھ برس کی عمر تھی تو عید کے موقع پر والد
مرحوم نے ہم تینوں بھائیوں کے لیے بوٹ منگوائے، لیکن ہمیں تسے باندھنے نہیں آتے تھے۔
والدہ نے سفارشاً والد سے کہا کہ بچوں کو تسے باندھنے سکھائیے۔ انھوں نے مذاق کرتے ہوئے
کہا، اگر میں تمہارے لیے دوسری ماں لاؤں تو تم اس کو سلام کرو گے؟ بڑے بھائی نے کہا ہاں، اور
والد مرحوم نے اس کے تسے باندھ دیے۔ میری باری آئی تو میں چپ ہو گیا۔ والد نے پھر سواں
کیا۔ میرے بھائی نے کان میں کہا، کہہ دو نا، اس میں کیا ہے۔ تمہارے سلام سے سچ بچ سوتیلی
ماں تو نہیں آجائے گی۔ پر میں نے کہا، اگر آگئی تو؟ تیسری بار جب والد نے سوال کیا تو میں نے
کہا، سلام تو نہیں کروں گا۔ میرے تسے کھلے ہی رہ گئے اور میں فیسے میں باہر نکل آیا اور ردنے لگا۔
اس سے زیادہ کیا کر سکتا تھا۔ والد صاحب ان دنوں شاہنامہ پڑھتے تھے، اور ”من و گرز و میداں
و افراسیاب“ والا مصرع ان کو پسند تھا۔ میرے نکلنے کے بعد کھٹکھٹا کر فیسے اور کہنے لگے، یہ بھی بڑا

رستم بنا پھرتا ہے، اپنے باپ کو دوسری شادی کی اجازت ہی نہیں دیتا۔

اس دن سے جلدھر خان کی بجائے میں رستم خان ہو گیا اور جب ذرا مہذب ہوا تو نام

کے ساتھ محمد لگا لیا اور خان کاٹ دیا، مگر میرے بوٹوں کے تسمے ابھی تک کھلے ہیں۔

اور ایک معنوی انداز میں واقعی اس کے بوٹوں کے تسمے ہمیشہ کھلے ہی رہے۔ اس وقت بھی جب وہ جشن تھا، رستم کیانی ہی رہا، اپنے عہدے کی پوشش و رسا زو سامان کے باوجود۔ کیا آپ کسی اور کی بابت سوچ سکتے ہیں جو یہ اقرار کر سکے کہ اس کا اصلی نام جلدھر خان تھا؟ اپنے آپ پر انس سکنے کی اہلیت ایک بڑی کیاب صفت ہے اور کیانی میں وہ صفت تھی۔ سی لیے ہم اس سے محبت کرتے ہیں اور اس کے سب دوست اور ساتھی اس سے محبت کرتے تھے۔

ان تقریروں میں کیانی نے اپنے ساتھی اور دوست جشن رحمن سے کافی نوک جھونک کی ہے۔ اصل میں وہ گہرے دوست تھے اور ایک دوسرے کو سمجھتے تھے۔ جب وہ ولایت میں اکٹھے تھے تو ایک روز رحمن صاحب نے کیانی کا مرثیہ لکھا۔ اس مرثیے میں پیارا اور کتنا حسن ہے اور ہمارے رستم کی ساری اس وقت کی شخصیت ان بندوں میں ڈھل گئی ہے۔

سوچتا تھا، کدھر گیا رستم	آئی آواز، مر گیا رستم
اک کیانی جہاں میں تھا موجود	ہائے اب وہ بھی ہو گیا مفقود
علم و آداب میں یگانہ تھا	اس کا ہر قول تازیانہ تھا
اس پہ طرز کہ فیلسوف بھی تھا	مگر چہ تھوڑا سا بے وقوف بھی تھا
حسن کی شمع کا تھا شیدائی	عشق تھا اس کا آرٹ آبادی
ناک بھی اس کی تھی اچنبہا سی	لگ گیا ہاتھ گر تو پہنے لگی
اللہ بخشے اسے، عجیب تھا وہ	رہتا گھر سے مرے قریب تھا وہ
جب کبھی یاد اس کی آئے گی	اس کی شوخی مجھے ستائے گی

ریٹائرمنٹ کے بعد رستم کیانی زیادہ دن نہ جیا۔ اس کی اپنے دیہاتی گھر میں گلابوں میں پوند لگانے کی تمنا دل ہی میں رہی۔ ریٹائرمنٹ کے بعد وہ ایک عوامی ہیرو تھا۔ اس کی مقبولیت اور شہرت اوج

پرتھی اور ہم سب کو توقع تھی کہ اب اپنے عہدے کی ذمے داریوں سے فارغ ہو جانے کے بعد وہ ہماری پبلک اور معاشرتی زندگی میں بڑا اہم کردار ادا کرے گا۔ مگر ”جن سے دیوتے محبت کرتے ہیں وہ جلد مرجاتے ہیں۔“ پندرہ نومبر ۱۹۶۲ء کو چٹاگانگ کے ایک ہسپتال میں شوخ و شنگ رستم ہمیشہ کے لیے چلا گیا اور ہم اپنی تاریک راہوں میں بہنکنے کے لیے اکیسے رہ گئے۔

کاش وہ ان پر امن طر اب دنوں میں ہمارے درمیان ہوتا۔ اور وہ کیسی کیسی باتیں کہتا!

(فنون، لاہور، ۱۹۶۵ء)

اردو شاعری کا مزاج

ڈاکٹر وزیر آغا

ڈاکٹر وزیر آغا، آپ کو معلوم ہوتا چاہیے، ایک معزز کسان (جنتلمین فارمر) ہے۔ اس کا ماڈل فارم سرگودھا کے قریب ہے جہاں وہ سٹریس اور ہرقسم کے چودے اگاتا ہے، ایک ایسی انتظامی اہلیت، محبت و رشتوں سے جو حیران کن ہے۔ اپنے فارم کی دیکھ بھال کے بعد وہ سرشام اپنی موٹر میں سرگودھا لوٹ آتا ہے جہاں اس کا ایک عمدہ گھر ہے۔ وہاں وہ اپنے دارالمطالعہ میں بیٹھ کر رات کے بارہ ایک بجے تک لکھتا ہے۔ کیسی آئیڈیل زندگی ہے، جس کے ہم سب خواب دیکھتے ہیں۔

اس نے ہلکے پھلکے چار رنگ ایسے لکھے ہیں۔ یہ ادب کی ایک ایسی صنف ہے جس سے وہ محبت کرتا ہے۔ اس نے تنقیدی مضامین بھی لکھے ہیں اور وہ شعر بھی کہتا ہے۔ اس کی چھ کتابیں شائع ہو چکی ہیں جن میں سے ایک اس کی نظموں کا مجموعہ ”شام اور سائے“ ہے۔ یہ بہت اچھی نظمیں ہیں کیونکہ ایک شخص جو سارا دن فطرت کے ساتھ ہم آہنگی میں گزارتا ہے اور جس کا ذہن سلجھا ہوا اور حساس ہے، نثری نظمیں نہیں لکھ سکتا۔ اس میں ایک تنقیدی اور تحقیقی شعور ہے جسے وسیع مطالعے نے جلا دی ہے۔ اس کی تازہ کتاب ”اردو شاعری کا مزاج“ پانچ چھ سال کی محنت کا حاصل ہے اور یہ ایک نوکھی اور بے حد اربجٹل کتاب ہے۔ آدمی اس تحقیقی کاوش اور لگن سے متاثر ہوے بغیر نہیں رہ سکتا جو اس کی تکمیل میں

صرف ہوئی ہوگی۔

”اردو شاعری کا مزاج“ میں دیو مالہ اور اس کی وضاحت اتنی ہی دل آویز اور ساتھ ہی پرہم کر دینے والی ہے جتنی رابرٹ گریوز کی کتاب ”سفید دیوی“۔ مگر ڈاکٹر وزیر آغا کی کتاب میں کوئی سفید دیوی نہیں ہے۔ اس کی بجائے قدیم مصر اور آسور کے دیوی دیوتا۔ آئی سس، تائیٹون، اوسیرس، اناٹا، بجل۔۔۔ سب موجود ہیں اور سب کا تعلق کسی نہ کسی طرح شاعری سے ہے۔ یہ کتاب اردو شاعری کی ایک داخلی تجزیاتی اناٹومی ہے اور وزیر آغا نے شاعری کی مختلف سطحیں دریافت کرنے میں وہی کام کیا جو سنگنڈ فرائیڈ نے انسانی شعور کے ضمن میں کیا تھا۔ ہم مصنف سے اتفاق کریں یا نہ کریں مگر ہمیں یہ ماننا پڑے گا کہ یہ وضاحتیں بالکل اور بجنل ہیں اور صرف ایک شاعر کا تخیل ہی اتنی گہرائی تک ان اشیاء کو دیکھ سکتا ہے جو اندھیرے کے limbo میں تیر رہی تھیں۔ وزیر آغا ایک بہت مشکل اور ٹیکنیکل موضوع کے بارے میں محققانہ مگر سیدھے اور صاف اسلوب میں لکھتا ہے اور پڑھنے والا اس کے مفہوم اور مطالب کو بغیر کسی الجھن یا بوکھلہٹ کے سمجھتا جاتا ہے۔ ایسے تجزیے عموماً گنجشک اور ابہام کے گورکھ دھندے ہوتے ہیں جن میں غامض پڑھنے والا پناہ راستہ کھودیتا ہے۔ وزیر آغا کی کتاب ایسی نہیں ہے! یہ ان سب کے لیے ہے جو اردو شاعری کی مختلف اصناف کی بنیادی حقیقت تک پہنچنا چاہتے ہیں۔ یہ کتاب محض چند گنے چنے مخصوص اعلیٰ علم کے لیے نہیں ہے۔

کتاب کا آغاز اس بے کراں بڑھتی ہوئی کائنات کی تصویر کشی سے ہوتا ہے کیونکہ مصنف نے اپنے جائزے کو بھرپور اور سیر حاصل بنانے کے لیے نہ صرف اس سیارے زمین بلکہ کل کائنات کی ابتدا کا حال بتانا لازمی جانا ہے۔ آیا یہ ضروری تھا یا نہیں، میں نہیں جانتا۔ یہ بڑھتی ہوئی کائنات کی تھیوری جس کی رد سے ہر لمحہ نئی دنیا میں اور نئے ششی نظام خلائی دسمتوں میں پیدا ہو رہے ہیں، برطانوی سائنس دان فریڈ ہائل نے پہلی دفعہ پیش کی۔ یہ تھیوری انقلابی اور چونکا دینے والی ہے اور یقیناً اس کا کوئی سائنٹفک جواز ہوگا۔ فریڈ ہائل یقیناً بے پیر کی نہیں اڑا رہا، اور ہمیں اس تھیوری کے اچھوتے پن کی وجہ سے ہی اسے تسلیم کر لینا چاہیے۔ ڈاکٹر وزیر آغا نے بھی اسے حقیقت مان لیا ہے۔ یہ ایک ایسی تھیوری ہے جو قدرتا ایک شاعر کے تخیل کو مسخر کرے گی۔ ہزاروں لاکھوں افق، آن گت دنیا میں، لامحدود خلا۔ کائنات اور وقت کی ابتداء اس کی بڑھتی ہوئی وسعت کی داستان نے، بقول مصنف، انسانی

سوسائٹی میں خود کو دبایا ہے اور اگر آپ یہ پوری طرح جاننے کے خواہاں ہیں کہ اس سے مصنف کا کیا مدعا ہے تو آپ کو آگے ذرا سچ سچ کر غور و فکر سے پڑھنا ہوگا۔ آگے دیو مالا اور مذہبی کتب کی روشنی میں قدیم سوسائٹی کے انسان کی ذہنی تاریخ ہے۔ میں اقرار کرتا ہوں کہ میں ان دل آویز تفصیلوں کی دنیا میں مکمل طور پر بوکھلا گیا۔ معلوم ہوتا ہے کہ فطرت کی سب چیزیں ایک ازلی اور ابدی دائرے میں مقید ہیں۔ مثلاً آپ چاند کو لیں۔ ڈاکٹر وزیر آغا کے الفاظ میں ”چاند کی تنگ و تاز بھی ایک دائرے کے تابع ہے۔ چاند ہولے ہولے مکمل ہوتا ہے، پھر آہستہ آہستہ کھٹنے لگتا ہے اور ایک رات ایسی بھی آتی ہے کہ اس کا وجود باقی نہیں رہتا۔ اس رات عدم (یا رحم مادر) سے دوبارہ چاند جنم لیتا ہے اور پھر اسی دائرے میں سے گزرتا ہے۔“ یہ واقعی بڑی cute بات ہے۔ ڈاکٹر وزیر آغا نے آگے چل کر متحدہ اور مذہبی علامتوں کی پرکشش دنیاؤں کی سیاحت کی ہے اور میں اس کی وسیع علیت اور جودت طبع کے سامنے ہتھیار ڈالنے پر مجبور ہو گیا ہوں۔ کہنے کو تو یہ ایک بڑی پیش پا افتادہ سی چیز ہے، لیکن مجھے یہ کہنا چاہیے کہ مصنف کی بڑی contention یہ ہے کہ سب فنون (رقص، موسیقی، تصویر کشی اور شاعری) کی نمواس لیے ہوئی کہ دنیا میں عورت تھی۔ یہ بالکل ظاہر ہے۔ اگر عورت نہ ہوتی تو یقیناً انسانی نسل اس کرے پر اس فراوانی سے موجود نہ ہوتی، اور انسان کے بغیر کوئی فنون پیدا نہ ہوتے۔ نہ ڈاکٹر وزیر آغا اپنی یہ عالمانہ، چونکا دینے والی کتاب لکھتا اور نہ ہی میں اس وقت دیوار کی بریکٹ لائٹ کے نیچے اپنی چھوٹی سی کھانے کی میز پر اس کتاب کے بارے میں یہ سطور قلم بند کر رہا ہوتا۔

میں اس کتاب پر تبصرہ لکھنے کو بڑا پرکشش محسوس کر رہا ہوں کیونکہ مجھے اس بہانے کا بھابھا ہو جی، مذہب، عمرانیات اور نفسیات کی دل آویز دنیاؤں میں سفر کرنا پڑ رہا ہے اور میں بہت کچھ سیکھ رہا ہوں۔ میری آنکھیں ایسے انقوں کی طرف اٹھ رہی ہیں جن کی موجودگی سے وہ نا آشنا تھیں۔ میں اقرار کرتا ہوں کہ شاعری اور دوسرے فنون کے جنم کے بارے میں میرا اپنا نظریہ سیدھا اور صاف ہے۔ میرا خیال ہے کہ ہمارے سب سے پہلے مہذب مورث جو غاروں میں رہتے تھے وہ پتھر کے اوزاروں سے شکار کرتے تھے، شام کو اپنے الؤ جلا کر بیٹھتے ہوں گے۔ ہم دوسرے حیوانات کے متعلق کچھ نہیں جانتے مگر میرے خیال میں یہ ثابت کیا جاسکتا ہے کہ برسات میں مینڈکوں کا شور بھی ایک مستقل یکساں قبائلی راگ ہے اور بہت سے ہوا کے پرندے بھی ایک ہی قسم کا گانا گاتے ہیں۔ جب مور اپنے سنہرے رنگ رنگیلے پردوں

کو پھیلا کر جنگل میں اپنی پوری شان سے رقص کرتا ہے تو کیا یہ بھی ایک طرح کی محبت کا گیت نہیں، الفاظ کے بغیر؟ صرف حیوانات ہی نہیں بلکہ سمندر اور آسمان کی ہوائیں اور درخت بھی شاید گاتے ہیں۔ یہ ایک گاتی ہوئی درخشاں کائنات ہے جو خدا نے بنائی ہے۔ سو ہمارے مورث گیت سے ناواقف نہ تھے۔ اور چونکہ کوئی نثر میں نہیں گا سکتا، اس لیے ان کو اپنے گیت سروں اور بحرؤں میں ڈھالنا پڑے۔ میرے خیال میں اس طرح آدی شاعری سے روشناس ہوا۔ بے شک ہزاروں سال گزرنے کے بعد ہی اس کے لیے یہ ممکن ہوا کہ وہ شاعری کو لکھے بھی، مگر مجھے یقین ہے کہ ابتدائی انسانوں میں بھی شاعر ہوتے تھے۔ بعد کی تہذیبوں میں قبائلی بھات اور جہاں نور دگو یوں نے ثقافتی دنیا میں اپنا مستقل مقام پیدا کر لیا۔ گوئے ایک جگہ سے دوسری جگہ جاتے اور لوگوں کو محبت اور جنگ کے گیت سنا کر محفوظ کرتے۔ درباری بھات قبیلے کے سردار کے پاس رہتے اور اس کی بہادری اور جرأت کے قصیدے پڑھتے۔ ان کے شاگرد اور بیٹے پڑھتے ان نظموں کو پوری طرح یاد کر لیتے اور یہ نظمیں نسلاً بعد نسل سینہ بہ سینہ چلتی رہتیں۔ جب تحریر ایجاد ہوئی تو شاعر نظمیں لکھنے لگے۔ میرے خیال میں ہمیں شاعری کے وجود یا اس کی مختلف سطحوں کو دریافت کرنے کے لیے کائنات کی تخلیق تک جانے کی ضرورت نہیں۔ ان ادوار میں انسان محض روٹی کی خاطر ہی نہیں جیا۔ اس نے اپنی روح کے لیے بھی گہرا سکون تلاش کرنے کی کوشش کی ہے۔ اس طرح مختلف فن وجود میں آئے۔ انسان نے ہمیشہ خوبصورتی کی پرستش کی ہے اور اس کی اس جنلی اور فطری تمنا کو ہمیں ”موسیقی“ اور ”سین اور یا ٹگ“ اور مادری اور پدری نظاموں کے تصادم کی بحثوں میں الجھانے کی ضرورت نہیں۔ کیا اتنا ہی کافی نہیں کہ جب سے انسان کو زبان ملی، اس نے گیت گائے اور شعر کہے؟ میں ایک شخص کو جانتا ہوں، جو میرے ریتیلے دیس کا ایک لبا چھریا سا عام دیہاتی آدی ہے، چٹے کے اعتبار سے ستار ہے اور اپنے کانوں میں بالیاں پہنتا ہے اور جس کی دو بیویاں ہیں۔ وہ کبھی اسکول نہیں گیا اور ایک سطر اپنی سرائیکی زبان کی نہیں لکھ سکتا، تاہم یہ عام دیہاتی آدی رابرٹ برنز کی طرح ایک پیدائشی شاعر ہے۔ اس نے کئی نظمیں بنائی ہیں جو شدتِ احساس کے معاملے میں رابرٹ کی نظموں سے کسی طرح کم نہیں اور جن کی تاثیر روح تک پہنچتی ہے۔ ان میں سے ایک اس قسم کی ہے:

جانی مات رو پو تے گالیں کریسوں
دڑیاں دے حال کب عجبے کو ڈیسوں

اس نے اپنی نظمیں نہ لکھی ہیں نہ لکھائی ہیں لیکن اس کے بعض ہمسایوں اور جاننے والوں نے انھیں زبانی یاد کر لیا ہے، ایسے phenomenon کو کیسے سمجھایا جاسکتا ہے؟ مجھے یقین ہے کہ اگر اس دیہاتی رابرٹ برنز کو وزیر آغا کی اس عالمانہ و محققانہ کتاب کا موضوع ذہن نشیں کرانے کی کوشش کی جائے تو وہ بالکل بوکھلا جائے گا۔ اب بیسویں صدی میں آکر شاعری کو خطرہ لاحق ہو گیا ہے۔ نئے آدمی آگئے ہیں جو ہمیں چاند پر لے جانا چاہتے ہیں، جو برتھ کنٹرول پلز اور contraceptives کی باتیں کرتے ہیں، جو جوہری طاقت سے ہمیں تباہ کرنے کے آرزو مند ہیں۔ ان نئے سائنسی مشینی آدمیوں میں شاعری نہیں ہے۔ وہ انسان کی گہری جبلتی آسنگوں سے بے خبر ہیں، اس لیے اس کے حسن کے احساس کو پھلٹا چاہتے ہیں، اور افسوس یہ ہے کہ وہ کامیاب ہوتے معلوم ہوتے ہیں۔ یہ Domsday Men اپنی حیرت ناک ایجادوں اور صنعتی ترقیوں سے دنیا کو سب رنگ و بو سے محروم کرنے پر تے ہوئے معلوم ہوتے ہیں۔ یہ دنیا کے جدید آقا تیسرے درجے کے دل و دماغ کے لوگ ہیں اور یہ میں جانتا ہوں کہ جس راستے پر وہ ہمیں لے جا رہے ہیں وہ سلامتی، اچھائی، سادگی اور خوبصورتی کا راستہ نہیں ہے۔

(پیارے پڑھنے والے! میں ان جملہ ہائے معترضہ کے لیے معذرت خواہ ہوں جن کا ڈاکٹر وزیر آغا کی عمدہ کتاب کی تنقید سے کوئی تعلق نہیں ہے۔ میں دراصل ہائیڈ پارک کے اس ”سوپ بکس“ آتشیں مقرر کی طرح ہوں جسے میں نے ایک شام سننے کی مسرت حاصل کی تھی۔ یہ شخص جو اوور کوٹ اور بادر ہیٹ میں ایک مسخرامعلوم ہوتا تھا، مجمعے سے مخاطب تھا: ”اب یہ آر تھر مور سین امریکہ کیا کرنے گیا ہے؟ میں تمہیں بتاتا ہوں وہ کیا کرتے گیا ہے۔“ اور اس کے بعد آر تھر مور سین کے موضوع سے ہٹ کر کسی اور سست چل نکلتا اور ملکہ اور شہزادے اور نرم بیٹوں والے وائٹ ہال کے گروہوں کے سخت کٹیلے مگر پُر لطف جملوں میں بچے ادھیڑ نے شروع کر دیتا۔ جب کبھی وہ مور سین کے امریکہ جانے کے موضوع سے ہٹ کر ادھر ادھر کی ہانکنے لگتا تو مجمعے کے کنارے پر ایک سرخ گل گو تھنے چہرے اور چھوٹی چھوٹی موچھوں والا شخص اسے ٹوک کر چپکے سے یہ دولا دیتا: ”لیکن آر تھر مور سین امریکہ کیوں گیا ہے؟“)

ڈاکٹر وزیر آغا کی کتاب کی طرف لوٹتے ہوئے (اب میں وعدہ کرتا ہوں کہ اپنے موضوع سے نہیں بھٹکوں گا) میں یہ کہہ سکتا ہوں کہ اس کا پہلا حصہ (۱۵۸ صفحات تک) نہ صرف اردو شاعری بلکہ اس پر صغیر میں دوسرے فنون کی نمود کا تاریخی و سیاسی پس منظر میں، یک گہرا اور ادراک بھری تجزیہ ہے۔ یہ ہماری

خوش بختی ہے کہ مصنف ایک معصوم عقیدہ پرست نہیں۔ عمرانیات، فلسفہ اور تاریخ کے وسیع مطالعے کے بعد کیسے کوئی مصنف عقیدہ پرست رہ سکتا ہے؟ وہ ایک بیدار عقلیت پرست ہے اور ہر قسم کی متحدہ کی علامتی معنویت سے پوری طرح آگاہ۔ اس لیے یہ کتاب نہ صرف اردو شاعری کو سائیکواینا لائز (psychoanalyse) کرتی ہے بلکہ انسان کی تہذیبی تاریخ، قدیم متہ اور مذہب کی معنویت اور تمدنوں کے ٹکراؤ سے مختلف خطوں میں فنون کے خاص، امتزاج پر بڑے دل آویز عملی ادراک سے روشنی ڈالتی ہے۔ میں کیوں نہ پڑھنے والے کو اس اچھی کتاب کے ایک باب ”ین اور یا جمک“ کی ہلکی سی چاشنی چکھاؤں! چینی، میرے خیال میں، دنیا کی سب سے دانشور قوم ہیں۔ ان کے قدیم فلسفے کے مطابق ”ین“ اس کیفیت کا نام ہے جس میں ہر شے جامد وساکن ہو جاتی ہے اور ”یا جمک“ وہ کیفیت ہے جس میں ہر شے بے قرار اور مضطرب ہوتی ہے۔ اس کرے پر حیوانی زندگی کی ابتدا ”ین“ کی فضا سے ہوئی۔ کتاب مقدس کا پرانا عہد نامہ ہمیں بتاتا ہے، ”آفا زکار میں زمین ویران اور سنسان تھی اور گہراؤ کے اوپر اندھیرا تھا۔“ یہ ”ین“ کا تسلط تھا۔ ”پھر خدا نے کہا کہ روشنی ہو جا اور روشنی ہو گئی اور خدا نے دیکھا کہ روشنی اچھی ہے اور خدا نے روشنی کو تاریکی سے جدا کیا، اور خدا نے روشنی کو دن کہا اور تاریکی کو رات۔ اور شام ہوئی اور صبح ہوئی اور پہلا دن ہوا۔ سات دن میں خداوند نے زمین و آسمان کو بنایا۔ اور پھر خداوند نے زمین کی مٹی سے انسان کو بنایا اور اس کے نعتوں میں زندگی کا دم پھونکا تو انسان جیتی جان ہوا۔“ ہم ان دنوں ڈارون کی ارتقا کی تھیوری میں یقین کرنے لگے ہیں اور ذاتی طور پر مجھے اس میں کوئی شک نہیں کہ میں پھیلیوں اور بندروں کی نسل سے ہوں، مگر پرانے عہد نامے میں دنیا و انسان کی تخلیق کا یہ بیان کتنا خوبصورت و رہنمائی ہے! کائنات اسی طرح ”ین“ کی کیفیت میں رہی۔ ”پھر خداوند نے مشرق کی طرف عدن میں ایک باغ لگایا اور آدم کو اس میں رکھا اور اسے کہا کہ نیک و بد کی پہچان کے درخت کو کبھی نہ کھانا کیونکہ جس روز تو نے کھایا تو تو گیا۔ پھر خداوند نے کہا کہ آدم کا اکیلا رہنا اچھا نہیں۔ اس نے اس آدم کی پسلی سے ایک عورت بنائی اور اسے آدم کے پاس لایا۔ آدم نے کہا، یہ تو میری ہڈیوں میں سے ہڈی ہے اور میرے گوشت میں سے گوشت ہے، اس لیے وہ تیری کہلائے گی کیونکہ وہ نہ سے نکالی گئی۔ اس کے واسطے مرد اپنے ماں باپ کو چھوڑے گا اور اپنی بیوی سے مل جائے گا اور وہ ایک تن ہوں گے۔“

(”لیکن آرتھر سورسن امریکہ کیوں گیا ہے؟“ چھوٹی چھوٹی مونچھوں والا آدمی پوچھتا ہے۔)

”پھر سانپ آیا، وحشی جانوروں میں سب سے چالاک۔ اس نے آدم اور اس کی عورت کو بہکایا اور انھوں نے اس کے بہکانے پر ممنوعہ پھل کھایا۔“ اس دن سے جمود اور سکون کی کیفیت ختم ہوئی اور اضطراب اور بے قراری کی کیفیت پیدا ہوئی۔ اس دن سے آدم کے بیٹے اور بیٹیاں سانپ کے بہکائے بغیر ممنوعہ پھل شوق سے کھاتے چلے آ رہے ہیں جس کے نتیجے کے طور پر اب ہم اس کرے پر تین ارب کی تعداد کو چھونے والے ہیں۔ ممنوعہ پھل کی بدولت ہی سب شاعری اور سب فن پیدا ہوئے اور ”یا جگ“ کی کیفیت ہم پر طاری ہوئی۔ اسی کی بدولت ہائیڈروجن بم ایجاد ہوا اور اب ہم بیسویں صدی میں مکمل سناٹے، مکمل ”ین“ کی طرف بے بسی سے بڑھے چلے جا رہے ہیں، یہ دھکیلے جا رہے ہیں۔ وزیر آغا ”یا جگ“ کے اس آغاز کے حوالے بائبل کی دیومالا میں بھی ڈھونڈتا ہے اور ان کہانیوں کے تخلیق حیات کے تصور کو جدید علم الانسان کی تحقیقات کی روشنی میں پرکھتا ہے۔ اس کے نزدیک اس متھ کی علامتی معنویت ہے۔ ”ین“ کا دور، جب آدم باغ عدن میں ساتھی کے بغیر رہتا تھا اور باغ میں کوئی بہکانے والا سانپ نہ تھا، جنگل کی زندگی کا وہ طویل دور ہے جس میں انسان کو ہر شے بغیر کسی جگ دو کے حاصل ہوتی تھی۔ اس نے باغ عدن کا مکمل وقوع بھی متعین کیا ہے۔ وسطی ایشیا اور تبت کے درمیان کا علاقہ۔ وہ پھر اس کرے پر جغرافیائی جہد یوں، انسان کی جنگل اور شکار کی زندگی، پتھر اور دھات کے زمانے میں تہذیب کے ارتقا کے بارے میں ہمیں بتاتا ہے۔ اس کے مطابق پتھر کے زمانے میں انسان کا تخلیقی عمل غاروں کی دیواروں پر جانوروں کی تصویریں بنانا تھا۔ (میری رائے ہے کہ تصویریں بنانے سے پہلے انسان نے بولنا اور گانا سیکھا ہوگا۔) زرعی زمانے میں زر خیزی کے دیوتاؤں، دیویوں اور علامتوں کی پیدائش ہوئی۔ ان قدیم متھس کی جنھوں نے بعد میں مذاہب کی شکل اختیار کی۔

”ین اور یا جگ“ کے باب اور اگلے بابوں کی پوری تفصیلات دینے کی گنجائش نہیں ہے مگر یہ سب مذکشرش ابواب ہیں اور گہرے مطالعے کے لائق۔ ”دو تہذیبوں کی آویزش“ کے باب میں آریاؤں کے پدری نظام کے قدیم دراوڑی نظام سے جسمانی اور تہذیبی تصادم اور اس کے اثرات کا پُر ادراک جائزہ ہے۔ مصنف کے مطابق آریاؤں خاندان بدوش تھے، آوارگی اور تحریک سے علم بردار، جن کے ہندو من زمین سے کمزور تھے۔ دراوڑی تہذیب ارضی تھی، مصری تہذیب کی طرح، جس میں دیوتاؤں اور دیویوں کی کثرت تھی۔ یونانی دیوی دیوتاؤں کی طرح یہ دراوڑی دیوی دیوتا بھی ان کے ارضی تمدن اور بودو باش کی

علامتیں تھے۔ آریں اس ارضی زرخیز تہذیب کے جادو سے مغلوب ہو گئے، گو وہ قطرنا زمین کے لوازم سے بے نیاز تھے۔ پھر ایک ردِ عمل ہوا۔ آریاؤں نے جسم اور خواہش کو 'بھارا اور تیاگ اور عرفان کا جذبہ جو ان کی گھٹی میں تھا پھر عود کر آ گیا۔ اس طرح دو تہذیبوں کی آویزش سے دراوڑوں کی ارضیت، جسم کی لذتوں سے گہری وابستگی کا آریاؤں کی عرفانیت پر پر تو پڑا۔ دراوڑی تمدن کی ارضیت میں ایک لطافت اور بلندی داخل ہوئی۔ بقول مصنف، اس آویزش نے ہندوستان کی سنگ تراشی، نقاشی، فنِ تعمیر، مصوری، رقص، موسیقی اور ادب کو ایک نئی نکھری ہوئی کیفیت، توانائی اور رفعت عطا کی۔ وزیر آغا کی کتاب میں آگے ان فنون کی نمودار اور ان کے خاص رنگ اُبھرنے پر مفصل باب ہیں۔ میں نے اس باب کو جو آریائی دب کے متعلق ہے، بڑا دلچسپ پایا۔ ویدوں اور اپنشدوں کی شاعری کے نمونے جو مصنف نے دیے ہیں، شاعری کی حیثیت سے خوبصورت اور مرشارکن ہیں۔ ان کی امجری میں ایک 'ارضیت' ہے جو اب ماضی کی چیز بن کر رہ گئی ہے۔ بعد کے سنسکرت کے ایک شاعر کالی داس کے یہ اشعار شکنتلا کے بارے میں پڑھو:

وہ ایک ایسے پھول کی طرح ہے جسے سونگھا نہیں گیا
ایک ایسی پتی کی مانند ہے جسے ہاتھ نے توڑا ہی نہیں
وہ ایک موتی ہے جو کسی ہار میں پرو یا نہیں گیا
وہ شہد ہے جسے ابھی کسی نے چکھا ہی نہیں

مصنف نے کالی داس، بھرتری ہری، امارو، میگھ اور امارہ کے چند اقتباس دیے ہیں، اور آدمی حیران ہوتا ہے کہ کتنی اچھی شاعری ان قدیم زمانوں میں لکھی جاتی تھی، خالص ارضی شاعری جس میں زمین اور جسم کی بوباس ہے اور جس کی تشبیہیں اور استعارے اپنی سادگی سے دل کو موہ لیتے ہیں۔ کاش اب بھی ایسی شاعری لکھی جائے۔ ہماری جدید شاعری میں ایسی علامتیں استعمال ہوتی ہیں اور ایسے بوجھل استعارے گھڑے جاتے ہیں کہ آدمی کو اس کے معنی سمجھنے کے لیے باقاعدہ چلہ کاٹنا پڑتا ہے۔ شاعری انکوری نشلی شراب کی طرح ہونی چاہیے جو سر کو چڑھ جائے اور ہمیں زمین کے ازلی حسن سے ہم آہنگ کر دے، جسے اگر ہم چاہیں تو شکنتلا اور گابھی سکیں۔

لیکن میں یہ باتیں کیا جانوں۔ ہمارے جدید شعرا انہیں یقیناً سمجھ سے بہتر سمجھتے ہوں گے۔

اور یہ بھر تری ہری ہے،

تیرے بال سنورے ہوئے

تیری ہنسیں تیری ترچھیں کہ کانوں کی لودوں کو چھوری ہیں

تیرے منہ میں دودھیا دانت قطاروں میں جڑے ہوئے ہیں

تیری چھاتیاں موتیوں کے سندھ پار سے لگی ہوئی

تلی لڑکی تیرا جیلا مدن یوں تو ہلکل ساکت ہے

لیکن اس نے میرے ہر دمے میں ایک طوفانی ہلچل پیدا کر دی ہے

مصنف کے مطابق سنسکرتی شاعری کا یہ تقلیدی اباں آٹھویں صدی میں ختم ہو گیا۔ پھر وشنو بھگتی تحریک شروع ہوئی، بھگوت گیتا اور بھگوت پران سے اس تحریک کو مدد ملی۔ پھر مسلمان ہندوستان میں آئے۔ جس طرح ہزاروں سال پہلے آریا آئے تھے۔ اور تمدنوں کی آویزش کا پھل کشش عمل شروع ہوا۔

کتاب کے دوسرے حصے میں اردو شاعری کا گہرا، پر فہم مطالعہ ہے اور صدیوں کے ثقافتی، تہذیبی پس منظر میں اس کی مختلف اصناف کے بنیادی اور اوصاف کا سائیکو انالیسس۔ یہ باب بڑی محنت اور تحقیق سے لکھے گئے ہیں اور ایک تہرے میں ان سے، انصاف کرنا ممکن نہیں۔ میں نے انھیں پڑھا اور بے حد معلومات افزا پایا، مگر چہ میں اقرار کرتا ہوں کہ بعض دفعہ میں مصنف کی عمرانیاتی اور فلسفیانہ وضاحتوں کی پیچیدگیوں میں اپنا رستہ کھو بیٹھا۔ تقریباً سب پرانے اور نئے شاعر اس حصے میں زیر بحث آئے ہیں۔ ظاہر ہے کہ شعرا کا مطالعہ وزیر آغا کے نظریہ فن کے مطابق ہے اس لیے اس حصے سے اختلاف ہو سکتا ہے، مگر مصنف کی نیک نیتی پر کوئی شبہ نہیں کیا جاسکتا۔ (کل مجھے ایک شاعر نے بتایا کہ یہ کتاب کسی کام کی نہیں کیونکہ اس کا نام تو اس میں کہیں آیا ہی نہیں۔) ڈاکٹر وزیر آغا نے یہ حصہ مکمل فنی ایمان داری سے لکھا ہے اور حتی المقدور سب جانے پہچانے شاعروں کے نام دینے کی کوشش کی ہے مگر تاگزیر طور پر کئی نام رہ گئے ہیں۔ ان کنت وگ آج کل شاعری کر رہے ہیں۔ ردیف اور قافیے کی قیود سے آزادی نے بے شمار نوجوانوں کو نظمیں کہنے اور شاعر کہلانے کے سنہری مواقع فراہم کر دیے ہیں۔ پھر یہ تجرباتی دور ہے جس میں ہر کوئی اس میدان میں کھل کھیل سکتا ہے۔ ہمارے ادبی رسالے دوسرے اور تیسرے درجے کی نظموں سے بھرے نظر آتے ہیں۔ اگر تم اس شاعروں کو یہ بتانے کی جرأت کرو کہ جو

کچھ انھوں نے لکھا ہے دوسرے درجے کا ہے تو وہ تمہیں کبھی معاف نہیں کریں گے۔ یہ کیسے فیصلہ ہو سکتا ہے کہ ایک نظم اچھی ہے یا بری؟ میرے خیال میں یہ ایسی بات نہیں کہ جس کے لیے کوئی ثالث مقرر کرنا پڑے۔ نظم خود بولتی ہے کہ وہ اچھی ہے یا بری۔ اگر اس میں حسن ہے، ابھری کی ارضی سادگی ہے، فارم کی خوبصورتی اور غنائیت ہے تو یہ اچھی نظم ہوگی، خواہ وہ اونٹ کے متعلق کیوں نہ ہو۔ (جسٹرٹن نے گدھے پر ایک خوب صورت نظم لکھی ہے۔) کسی کے بتائے بغیر ہم جنہی طور پر جان لیتے ہیں کہ جان کیٹس کی "اوڈن ٹو ٹائٹن گل"، اقبال کا "نیا سوال"، فیض کی "تہائی"، ندیم کی "آخری سجدہ" یا منیر نیازی کی "سندر بن" اچھی نظمیں ہیں۔ اسی طرح نئی نظم کی پہچان بھی آسان ہے۔ اس کا تصنع، بوجھل پن اور ان گھڑا پن آشکار ہوتا ہے اور خواہ سب سے بڑی بڑی ڈگریوں والے نقاد اس کی خوبیوں کا ڈھنڈورا پیٹیں، وہ عظیم نہیں بن سکتی۔ وہ کسی کے دل میں ٹھنٹی نہیں بجائے گی اور اگر کوئی اسے پڑھے گا تو زندگی میں صرف ایک بار پڑھے گا۔

("لیکن آرتھر مورسن امریکہ کیا کرنے گیا ہے؟" چھوٹی چھوٹی مونچھوں والا آدمی پوچھتا ہے۔) نہیں، میں تمہیں اس کتاب کے بارے میں اور کچھ نہیں بتاؤں گا۔ میں تھکا ہوا ہوں۔ وقت اب دو بجے رات کا ہے اور میں شام کے چار بجے سے لکھ رہا ہوں۔ (میں نے اس عرصے میں پچیس سگریٹ پیے ہیں جو میری صحت کے لیے بُرے ہیں۔) میرا خیال ہے کہ میں نے اتنا کچھ کہہ دیا ہے کہ تم خود اس اچھوتی اور دلچسپ کتاب کو پڑھنا چاہو گے۔

مگر میں جاتے جاتے ایک بات کہہ دوں۔ مصنف نے کتاب کے آخر میں ایک باب "حاصل مطالعہ" کا دیا ہے۔ اس میں عدم اور وجود کی کیفیتوں کا ایک اچھوتا نظریہ ہے:

جب تضاد کا زور ٹوٹ جاتا ہے اور وجود ایک پکڑ کا کردار خود کو عدم میں ضم کر دیتا ہے۔ عدم کی حیثیت رحم مادر کی سی ہے کہ یہیں سے وجود کی تخلیق ہوتی ہے لیکن رحم مادر رحم کو تول کے بغیر تخلیق کے عمل کو سرانجام نہیں دے سکتا۔ عدم اور وجود ایک ہی دائرے کی مختلف کردہیں ہیں۔

مصنف نے اس تیوری کی وضاحت کے لیے دو پورے صفحے کے ڈایا گرام بھی دیے ہیں جن میں بمنور کی قسم کے دائرے ہیں۔ یہ تیوری دلچسپ ضرور ہے مگر اپنی پوری کوشش کے باوجود میں اس کی تہہ تک نہیں پہنچ سکتا۔ میں نے ڈایا گرام کا بھی بغور مطالعہ کیا ہے۔ عروج، زوال، غزل، گیت، نظم کے لفاظ تو

میں پڑھ سکتا ہوں مگر یہ ف، گ، ٹ، ج، ک، وغیرہ کیا ہیں اور جو ایک لمبی سرخ عمودی لکیر کیوں ہے اور عدم ایک نیلا فیتا کیوں؟ مجھے اپنے اچھے دوست وزیر آغا سے یہ تھوڑی (سبح اشکال) کسی فرصت کے وقت سمجھنی پڑے گی۔ یہ کافی دلچسپ لگتی ہے۔

(اور یہاں ہائیڈ پارک کے مقرر نے اپنی تقریر ختم کر دی اور اپنے سوپ بکس کو بغل میں دبا، وہاں سے چل دیا، اپنے سامعین کو یہ بتائے بغیر کہ آرتھر مورسین امریکہ کیوں گیا ہے۔ ہر کوئی دل کھول کر اسے کوسنے دے رہا ہے اور یقیناً، بھائیو! وہ ہے بھی اسی لائق۔)

(فنون، لاہور، اکتوبر ۱۹۶۵ء)

دستک نہ دو

الطاف فاطمہ

بے چارہ اردو ناول گرداب میں بہے۔ اسے کون بچائے گا؟ بہت سے شناوروں نے اچھے ارادوں اور تدری مشاقی سے لیس ہو کر اس کو بچانے کی کوششیں کی ہیں۔ پہلے اردو ناول — ”قصہ چہار درویش“، ”فسانہ عجائب“، ”ظلم ہو شر با“ اور سرشار کے ناول وغیرہ۔ اس صنف کی جدید تعریف کے مطابق بمشکل ہی ناول کہلائے جاسکتے ہیں، اگرچہ یہ سب قصے اور فسانے داستان گوئی کی اعلیٰ ترین خوبیوں سے خالی نہیں اور ان کا سحر دائمی ہے۔ پھر عید الجلیم شرر اور دوسروں نے اس صنف میں طبع آزمائی کی اور ادب کی اس بے چاری صنف کا حلیہ بگاڑ کر رکھ دیا۔ مرزا ہادی رسوا نے البتہ ”امراؤ جان ادا“ لکھ کر ناول کو ڈوبنے سے تقریباً بچالیا۔ ڈپٹی نذیر احمد نے اپنی ہی قسم کے ناول لکھے۔ ناول کی شکل میں وعظ و پند کے وہ اچھے چانداری تبلیغی پمفلٹ ضرور ہیں لیکن کیا وہ ناول ہیں؟ پریم چند اور سدرشن بھی ناول کی مدد کو پہنچے مگر خود گرداب میں الجھنے لگے۔ بعد کے لکھنے والوں میں ڈاکٹر احسن فاروقی نے ”شام اودھ“ میں ایک دلیرانہ کوشش کی اور ان کا ناول فارم اور کردار نگاری میں بڑا متوازن اور کامیاب ثابت ہوا، البتہ بات پھر بھی نہ بنی۔ کرشن چندر نے ”فلست“ میں دی گریٹ اردو ناول لکھنے کی کوشش کی مگر یہ کوشش

کامیاب نہ ہو سکی۔ عصمت نے ”بیزھی لکیر“ کے پہلے آدھے حصے میں اردو ناول کو ساکھ کی زمین پر لا کھڑا کیا، اور پھر دوسرے آدھے حصے میں سر پرنائیں رکھ کر یگانگت بھاگ کھڑی ہوئیں۔ قرۃ العین حیدر آئیں۔ بچے طول طویل، بگلو لکھنوی صنم خانوں اور جم خانوں کے ساتھ۔ ان کی خوبصورت تحریر کے یاد جو ان کے ناول صنم خانے (یا جم خانے) ہی رہے۔ بلونت سنگھ اور بیدی نے البتہ ”رات، چور و چاند“ اور ”ایک چادر میلی سی“ میں اس فارم کی رفعتوں کو چھوا اور خد بچہ مستور نے ”آنگن“ میں (سوائے اس کے آخری چند ابواب کے جہاں ناولسٹ اوجھتی ہوئی لگتی ہیں) میرے خیال میں اردو کا پہلا کامیاب اور مکمل ناول لکھا۔ اور ہم سب کتنے خوش ہوئے کہ آخر کار ناول کو بچا لیا گیا تھا۔

لیکن ناول لکھنے والے اور بھی بہت سے تھے۔ نقاش فطرت اور مصور جذبات کی قبیل کے ناولسٹ، ”شباباش بہادر ویڑھے چلو“ قسم کے مجید ناولسٹ۔ سادہ لوح پبلک نے ان کے ناولوں کو عملاً نکل۔ ان ناولسٹوں کے ناشر امیر ہو گئے اور بہت سے نوجوانوں نے ان کے لائق شاہکاروں کو لکھنے کی خاطر کتابت کا پیشہ اختیار کیا۔ ایک چند ہی آنکھوں والا نوجوان جسے ”سلیم بن کریم“ کے آٹھ سو پچاس صفحات کی کتابت کرنے کا شرف حاصل ہوا، اس عمل میں اپنی بصارت ہی سے محروم ہو گیا، مگر اسے یہ روحانی تسکین ضرور ہے کہ اس کا رثواب سے اس کی عاقبت سنور گئی اور بہشت میں حوریں اس کا انتظار کر رہی ہیں۔ پھر ان ناولسٹوں کی ایک کمیپ کی کمیپ ہے جنہیں نسوانی رسائل کا مطالعہ کرنے والی لڑکیاں بڑے ذوق و شوق سے پڑھتی ہیں۔ مگر خواتین ناولسٹوں اور انھیں پڑھنے والیوں کے متعلق کچھ نہ کہنا ہی بہتر ہے۔ خواتین، بقول روزنامہ ”مشرق“، بڑی حساس اور جذباتی ہوتی ہیں اور میں ان کے نازک احساسات کو ٹھیس نہیں پہنچانا چاہتا۔ یہ جوانمردی کی ریت کے خلاف ہے۔ انھیں ان کی معصومیت اور سادہ لوحی والی دنیا میں ہی چھوڑ دو، کیونکہ وہ بے چاری اس میں سے ٹکنا ہی نہیں چاہتیں۔

حیرت کی بات یہ ہے کہ بے چارے اردو ناول کے ساتھ اتنا کچھ ہونے کے بعد بھی یہ ڈھیٹ ابھی تک سانس لے رہا ہے، گوسسک سسک کر۔ میسرز آدم جی نے حال میں گلڈ کے تعاون سے بار بار پٹ سن کے ذریعے ریشے سے اس کے کمزور جسم میں خون انجیکٹ کیا ہے۔ اس سے غالباً ناول کی ضخامت ضرور بڑھ گئی ہے مگر اس کا معیار نہیں بڑھا (البتہ اگر معیار ضخامت کا رجحان منت ہے تو معیار بھی بڑھ گیا ہے)۔

اب الطاف فاطمہ اپنے ناول ”دستک نہ دو“ (ضخامت ۷۸ صفحات) کے ساتھ بڑی دھوم دھام اور

ٹھاٹ باٹ سے آئی ہیں۔ یہ ان کا دوسرا ناول ہے۔ پہلا ”نشانِ محفل“ تھا۔ وہ کئی سو صفحات پر مشتمل تھا۔ مجھے دو تین پڑھنے والوں نے یقین دلایا تھا کہ یہ ایک بہت اچھا ناول ہے، یک نہایت شریف، سلیبھی ہوئی، ایم اے پاس خاتون کا لکھا ہوا۔ میں نے اسے نہیں پڑھا۔ میں نہیں کہہ سکتا کہ ان لوگوں کے لیے ایک ناول کی اچھائی یا برائی کن باتوں سے متعین ہوتی ہے۔ بہت سی ایسی خواتین ہیں جن کے نزدیک ”شع“ بہترین ناول ہے۔ انھوں نے اسے دو تین بار پڑھا ہے۔ اس کتاب کے دس بارہ ایڈیشن ہی اس کی مقبولیت کی دلیل ہیں۔ میں نے اسے ایک دفعہ جی کڑا کر کے پڑھنے کی کوشش کی اور پہلے دو ابواب کے بعد تحریر کی بیوست سے اکتا کر اسے رکھ دینے پر مجبور ہو گیا۔ یقیناً محترم اے آر خاتون بڑی قابل قدر خاتون تھیں لیکن انھوں نے ایک عام سامٹالی خواتین ناول لکھا تھا، اور یہ ایک بُرا ناول ہے۔ (ایکسکچوژی لیڈیر!)

ایک اچھا ناول لکھنے کے لیے یہ قطعی ضروری نہیں کہ آپ بڑے سلجھے ہوئے یا تربیت یافتہ ذہن کے مالک ہوں یا آپ کے نام کے ساتھ اعلیٰ تعلیمی ڈگریوں کے دم چھلے ہوں۔ (ہم سب علم و فن کے ڈاکٹروں میں سے ان ڈاکٹروں کو جانتے ہیں جن کا انداز فکر، ورکنگ ذوق ہمیں خون کے آنسوڑلاتا ہے۔) ہارٹھ پارسنج (Haworth Parsonage) کی ایملی برانٹے یا بنگال کی ”ان پورنا دیوی کا مندر“ لکھنے والی لڑکی یا لکھنؤ کی خدیجہ مستور کبھی کسی کالج کے ایوانوں میں سے نہیں گزریں۔ انھوں نے زندگی کے مدرسے میں تعلیم پائی اور اپنے کانوں اور اپنی آنکھوں کو کھلا رکھا۔ انھیں قدرت نے کچھ ودیعت کر رکھا تھا۔ انھوں نے یقیناً ادبی اظہار کے لیے بے حد محنت کی، مگر قدرت کی اس امداد کے بغیر وہ ساری محنت اور لگن بالکل بے سود ثابت ہوتی اور وہ ایسے حقیقی ناول نہ لکھ سکتیں جو زندہ رہیں گے۔ دور کیوں جائے، ”قصہ چہار درویش“ (گو یہ لفظ کے جدید معنی میں ناول نہیں) کے میرامن کو لیجیے، وہ کیا تھا؟ دلی کا ایک روزا۔ وہ پیاری روزمرہ کی زبان اس نے دلی کے بازاروں اور گلی کو چوں میں سکھی (اور میں نہیں سمجھتا کہ اس نے کبھی کسی اسکول میں میڈل لیا) لیکن کیسا سدا بہار قصہ اس نے لکھا ہے! دنیا کے ادب میں مجھے ایسی پُرکشش اور ورغلا نے والی کہانی نہیں ملی۔ جب بھی میں اداس ہوتا ہوں تو میں دلی کے اس بوزھے روڑے کے ”باغ و بہار“ کی سیر کرتا ہوں۔

یہ نہیں کہ الطاف فاطمہ نے ایک بہت بُرا ناول لکھا ہے۔ بالعموم خواتین جیسے ناول لکھتی ہیں ان میں یقیناً اس کا مقام اول صف میں ہوگا۔ اس میں بہت سی ایسی خوبیاں ہیں جو عموماً خواتین کے ناولوں

میں نہیں ہوتیں۔ سادگی، اچھوتے پن اور حسن بیان کی خوبیاں۔ رومینک ناول نویسی کے سب مرکبات، پکانے کی ترکیب کے مطابق کئے ہوئے، چھنے ہوئے، ابلے ہوئے، اس ناول میں موجود ہیں، تحریر تعلیم یافتہ ہے، رواں ہے، صاف اور ہموار ہے، اور پھراتے سارے جذبات سے پُر صفحات ہیں، قاری کو دنوں تک محو رکھنے کے لیے۔

مگر میں ناول میں اور بہت کچھ چاہتا ہوں۔ میں اس قسم کے ڈھیلے، لچھے دار، رومینک ناولوں سے بدکتا ہوں۔ دراصل میں یہ سمجھنے سے قاصر ہوں کہ ایسے ناول اب کیوں لکھے جاتے ہیں۔ مسز آلی فیٹ اور مسز ہنری وڈ کا زمانہ اب گزر چکا ہے۔ لیڈیز! بے شک تم سدا اس بھولپن اور سادہ لوحی کی بہاریں لو، گو بھی کا سالن اور آلہ کا حلہ بنانے کی ترکیبیں سیکھو، کروشیا اور سلائی میں مہارت حاصل کرو، اور حکیم اثر در یونانی سے اپنی جذباتی الجھنوں کے حل دریافت کرو، مگر خدا اور اس کے رسول کا واسطہ کہ اپنے نشمنوں میں سے باہر بھی تو جھانکو، دوسرے افقوں کی رنگینی کی طرف بھی تو نگاہ کرو۔ کتنا عرصہ تم غلوں غاں کی یہ زندگی گزارنے پر قانع رہو گی؟ (ایکسکوز می لیڈیز!) ہاں تمھ پارسج کی اسیلی برائے آخر تم میں سے ہی تھی، تمھارٹی ہی ایک بہن!

میرا یہ مطلب نہیں کہ یہ سب باتیں (گو بھی کا سالن وغیرہ) محترمہ الطاف فاطمہ کے ناول میں موجود ہیں۔ نہیں، مطلقاً نہیں، گو بھی کا سالن سارے ناول میں ایک دفعہ بھی نہیں آتا۔ میرا مقصد محض یہ ہے کہ اس ناولٹ کا ذہن اور فکر، کم سے کم اس ناول کی حد تک، عام خواتین ناولٹوں کی لمبی قطار سے مختلف نہیں۔ اس ناول میں ایک بھی اور بجنل خیال نہیں۔ حجاب امتیاز علی کو اب ہم کم ہی پڑھتے ہیں، مگر کسی انفرادیت، دلفریبی اور اچھوتاپن ان کی تحریر میں ہے (سارے قصص اور بناوٹ کے باوجود)، کم از کم ان کے ناولٹوں اور افسانوں میں چوڑے فرامشی در پیچے نیلے بدیشی ساحلوں پر تو کھلتے ہیں اور گرم ایشیائی ملکوں کا گول چاند سیاہی مائل اوقیانوسوں پر تو چمکتا ہے۔ اے آرخا تو ان کی قسم کے ناول لکھنے سے کہیں بہتر ہے کہ حجاب امتیاز علی کے کلاؤڈ سکولینڈ کے من گھڑت، تجنی، رومان میں ڈوبے قصے لکھے جائیں۔ کم از کم حجاب کے قصوں اور ناولٹوں میں بہاروں کی تازگی تو ہے، دور پرے ساحلوں پر دیکھنے کی تمنا، جو افسوس کہ بہت بہت دور ہیں۔

محترمہ الطاف فاطمہ کو یہ ناول لکھنے کا پورا حق تھا۔ میں اس حق پر اعتراض نہیں کر رہا ہوں بلکہ خوش

ہوں کہ انہوں نے یہ ناول لکھا ہے اور اپنے فرصت کے اوقات کو ایک دلچسپ شغل میں صرف کیا ہے۔ میں ایک شخص کو جانتا ہوں جو ایک بڑی فرم میں ملازم ہے۔ وہ دفتر سے فارغ ہونے کے بعد وقت گزاری کے لیے اومنی بس میں سوار ہونے والوں کی جیبیں کترتا ہے۔ اس نے مجھے یقین دلایا ہے کہ اس شغل کی وجہ صرف یہ ہے کہ فارغ وقت اسے دو بھر معلوم ہوتا ہے۔ اور پھر ایسے لوگ ہیں جو مرنے لڑاتے ہیں، پتنگ اڑاتے ہیں یا خالی بستر پر لیٹ کر پہروں سگریٹ کے مرغولے چھوڑتے ہیں۔ ان سب کے مقابلے میں ناول نویسی معصوم شغل ہے اور میں نے کسی مرد یا عورت کے بارے میں یہ نہیں سنا کہ اسے اس شغل سے نقصان پہنچا ہو۔

”دستک نہ دو“ کا پلاٹ کیا ہے؟ بیشتر تبصرہ نگار اپنے تبصروں میں ناول کا پلاٹ مختصراً پیش کر دیتے ہیں۔ میں سمجھتا ہوں کہ یہ عادت ناولسٹ کی محنت کے ساتھ انصاف نہیں۔ اس سے ناول کی فروخت پر بھی بُرا اثر پڑنے کا احتمال ہے کیونکہ لوگوں میں پلاٹ جان چکنے کے بعد ناول پڑھنے کے لیے زیادہ شوق باقی نہیں رہتا۔ میں ایسا نہیں کروں گا، پھر بھی تبصرہ نگار کو کتاب کے موضوع وغیرہ کے متعلق کچھ نہ کچھ ضرور بتانا چاہیے ورنہ لوگ یہ کبھی یقین نہ کریں گے کہ اس نے کتاب پڑھی ہے۔ میں قسم کھانے کے لیے تیار ہوں کہ میں نے یہ ناول پڑھا ہے۔ میری بیوی نے اسے دوبار پڑھا ہے اور وہ اسے بچے کی جراثیم بننے کے بعد تیسری بار پڑھنے کا ارادہ رکھتی ہے۔ (آپ جانتے ہیں کہ تبصرے کے لیے دو جلدوں کا ایڈیٹر کے پاس آنا ضروری ہے۔ فیروز سنز نے اس بہت قیمتی کتاب کی دو جلدیں ایڈیٹر ”فنون“ کو ریو کے لیے بھجوائیں، جن میں سے ایک اس نے مجھے تبصرہ کرنے کے لیے دی۔ میں اسے ایڈیٹر کو لوٹانے کا کوئی ارادہ نہیں رکھتا۔ میری بیوی نے اسے پوری طرح اپنی ملکیت بنا لیا ہے۔)

اس ناول کا موضوع خاموش، چپکلی، گوگی محبت ہے۔ صدر یاسین عرف لیو چو ایک پھیری والا ملازم چائنا میں ہے جو اپنی سائیکل نعتنا ہوا ایک چھوٹے شہر کی کوٹھیوں اور بنگلوں میں پتنگ پوش اور پلو کیس اور اس قسم کی چیزیں فروخت کرتا ہے۔ جب ہم پہلے اسے ملتے ہیں تو وہ سترہ سال کا بچہ جھیلانز کا ہے، اور غیر رواجی، باغی، چھوٹی چھٹی ناک والی ارستو کرینک گھرانے کی بچی گیتی آٹھ نو سال کی۔ کہانی ان کے درمیان پروان چڑھتی محبت کی ہے، گوگی محبت جو کبھی اظہار کا راستہ نہیں پاتی۔ صدر عرف لیو چو کبھی دستک نہیں دیتا۔ اور جب گیتی بہت سی escapades اور بغ و توں کے بعد ایک معمر مرد سے

شادی کر لیتی ہے تو یو چوا اپنے مالک سانگ سے لمبی رخصت لے کر پیکنگ اپنے وطن کو چلا جاتا ہے۔ وہ دل شکستہ ہے۔ وہ پھر شادی نہیں کرتا۔ وہ ناول میں لاؤتزے (Laotze) کی طرح فلسفی لگتا ہے۔ دوسرے بھی بے شمار کردار ہیں مگر یہ دونوں دراصل ناول کی جان ہیں اور انھی کے لیے یہ ناول لکھا گیا ہے۔ افسوس ہے کہ دونوں کسی طرح بھی تحریر کی ساری آب و تاب کے باوجود حقیقی ہونے کا تاثر نہیں دیتے۔ ناول کے شروع شروع میں چائنا میں اور کیمیتی زندہ ہوتے لگتے ہیں لیکن بعد میں کیمیتی بالکل فینکاشٹک ہو جاتی ہے اور مصفر یا سین فلسفی لاؤتزے کا چھوٹا بھائی۔ بے شک بیشتر خواتین کے نازک دلوں کو مصفر یا سین اور کیمیتی کی ان کہی محبت غم داندہ سے اور بیٹھے خوابوں سے بھر دے گی، مگر اس کے یہ معنی نہیں کہ اس ناول میں اصلیت کی کوئی جھلک ہے۔ اور یہ ہیں ناول کے مختلف ٹکڑے، ادھر ادھر سے اچکے ہوئے، آپ کو اس کے ذائقے سے روشناس کرانے کے لیے۔

ٹن ٹن دور کہیں گھڑیاں نے پانچ بجائے تھے۔ وسط نومبر کی یہ شام ٹنک ٹنک اور خاموش تھی۔ اس نے دھیرے سے غسل خانے کا دروازہ کھولا، ادھر ادھر جھانکا اور چپکے سے نکل کر غسل خانے کی میزچیوں پر آ بیٹھی۔ اس کی نظر کے سامنے میزیوں کی کیاریاں تھیں اور پانس کے ٹھانڈوں پر پھیلی ہوئی سیم کی بیسیں۔ میزچیوں کے بائیں جانب گندے پانی کی حوضی تھی، کائی زدہ اور گندے پانی سے لبریز، جس کی سطح پر بالائی کی طرح استہال شدہ صابن کی جھلی لرز رہی تھی۔ سبزی مال شکن آلود، سفید سفید شکن لود جھلی۔ اوہ! اس کا جی چاہا کہ وہ مٹی کی سکوری میں اس جھلی کو آہستہ آہستہ سمیٹ لے اور مزے سے بالائی بیچے۔ مگر کائیں کائیں... یکلفت ہی کواؤں کی قطار کی طرف اس کی توجہ مبذول ہو گئی۔ وہ بھرے کے لیے جا رہے تھے۔ اونچے سبز درختوں کی سبز کائی چوٹیوں کے مقابل نیلے آسمان پر منڈلاتے ہوئے سیاہ سیاہ کوا۔

کاش مجھے کوئی کوا بتا دیتا تو بھی مزے ہی میں رہتی، چیل تو کوئی خاک بنائے گا۔

اے چیل کی پرواز بہت پسند تھی۔ وہ گھنٹوں گھنٹوں چت پڑی حسرت سے دھیرے دھیرے بلند یوں کی طرف جاتی ہوئی جیلوں کو دیکھا کرتی۔ بالکل یہ معلوم ہوتا کہ انہیں رہیں بلکہ تیر رہی ہیں، بس پانی کے بہاؤ کے ساتھ یہی جا رہی ہیں۔ "اے ہے! ہمارے نصیب میں تو کوا جتنا بھی نہیں!" اس نے کڑھ کر سوچا اور فوراً ہی ایک اور خیال اس کے ذہن میں تاپنے لگا۔ یہ اماں

نیچم بجانے کون سے نمونے سسٹروں میں ڈالا کرتی ہیں۔ اور جو میری بات مانیں تو بس مجھے ایسا ہی سسٹر بنادیں۔ بس براہور ڈر ہو اور ہاتی کا سب بیٹا ہو اور آگے تمام میں چھوٹے چھوٹے کالے کالے کو سے ہوں۔ مگر ان سے کون فرمائش کرے۔ جھڑکیاں دینے لگیں گی یا پھر سنی اُن سنی کر دیں گی۔ اونہہ! وہ تو کوئی بات سنتی نہیں۔

اور ایک دوسرا:

صفدر یا سین عرف لیو چو نے طویل رخصت پر جاتے ہوئے اپنا سامان سمیٹتے سمیٹتے سوچا: ”میں طویل رخصت پر کبھی واپس نہ آنے کے ارادے سے جا رہا ہوں۔ اس لیے وہاں تھ جس کو میں نے دستک دینے سے باز رکھا تھا اس پر میرا اختیار نہیں۔ انسان کو اپنی کسی بات یا چیز پر اختیار نہیں ہوتا۔ حتیٰ کہ دل جیسی پنہاں اور کمزور شے بھی اس سے سر تابی کرتی ہے۔ اور اب درویش کدھر جائے! شہر دل تو سکر کر بہت مختصر ہوا چاہتا ہے۔“

سومیٹ رو سیٹکن سٹف — مگر یہ اتنا غیر حقیقی کیوں ہے؟

یہ اپنے انداز میں اچھا تاول ہے۔ محترمہ الطاف فاطمہ! اولیور ٹو سٹ کی طرح ہم آپ سے اور بھی مانگتے ہیں۔ کم از کم میری بیوی اتنا ہی بڑا ایک تاول آپ کے قلم سے چاہتی ہے — آئندہ سربا تک۔ اودھا! کیا اردو تاول میں بھی کبھی جین آسن اور برائے بہنوں کی سی کوئی لکھنے والی آئے گی؟ کون اردو تاول کو بچائے گا؟

(عنون، لاہور، فروری مارچ ۱۹۶۶ء)

آتش رفتہ

جیلہ ہاشمی

جیلہ ہاشمی کا یہ تاولٹ ”آتش رفتہ“ غالباً چھ سات سال ہوتے ہیں، اس چھوٹے، انگلیٹے سے میگزین ”داستان گو“ میں چھپا تھا جسے اشفاق اور قدسیہ بڑے پیار اور سلیقے سے نکالا کرتے تھے۔ (کتنا افسوس

ہے کہ وہ پُر مسرت میگزین اس ادبی خزاں میں زیادہ عرصہ نہ چنپ سکا اور سسک سسک کر مر گیا۔) ”آتشِ رفتہ“ نے اپنی پہلی نمود پر ہم سب کو قدرے چونکا دیا۔ اس دور کی عمومی افسردگی میں یہ ناولٹ گویا بہار کا تازہ جھونکا تھا۔ اپنی تقسیم اور لطافت بیان میں بالکل اچھوتا، نیا نوپلا۔ کئی پڑھنے والوں کے لیے ما جھے کے دیس کی یہ بھڑکتی محبت اور انتقام کی کہانی اتنی پُر عمر ثابت ہوئی کہ انھوں نے اسے کئی بار پڑھا۔ یہ جیلہ ہاشمی کون تھی؟ ہر کوئی پوچھنے لگا۔ اسے ما جھے کے خطے کے سکھ سرداروں کے رہن سہن، رسوم و رواج ان کی توانا جذبات بھری العز زندگی کا اتنا گہرا، اندر سے محسوس کیا ہوا علم کیسے تھا؟ وہ وہاں کی بلوان، تانبے کے دھتکتے جسوں والی عورتوں اور کڑیل، خوبصورت، زور آور مردوں کے جذبات کو اتنے قریب سے کیونکر سمجھتی تھی؟.. اور پھر ما جھے کے کھلیا نوں، کھلے میدانوں، میلوں ٹھیلوں کے سماں، برسات اور دھوپ اور اماؤں کے رنگ رنگ، اس دم سادہ دینے والی خوبصورتی اور ہڑ کے سے کھنچے ہوئے تھے کہ وہ بالکل حقیقی لگتے تھے اور پڑھنے والے کو سوہ لینے کی قدرت رکھتے تھے۔ وہ ان سکھ سرداروں کی زندگی، ان کے خطے کو اندر باہر سے جانتی معلوم ہوتی تھی۔ نہ صرف وہ اس تہذیب کو جانتی تھی بلکہ وہ اسے ایک نادر بائکین اور سندرتا کی نثر میں ڈھال دینے کے گر سے بھی واقف تھی۔ اس کہانی نے ہم سب کو مسخر کر لیا کیونکہ یہ اتنی سادگی، اتنے حقیقی لگاؤ سے لکھی ہوئی تھی اور ہم شہری لوگوں کے متعلق سوشل انداز کے بے رنگ و بونفسیاتی، جنسیاتی، مریضانہ افسانے پڑھ کر تھک چکے تھے۔ لیکن سب سے زیادہ ہم اس لیے مسخر ہوئے کہ ”آتشِ رفتہ“ دل کو گرفت میں لے لینے والی غم انگیز اور تصویریت سے پُر کہانی تھی۔ میں ایمان داری سے سمجھتا ہوں کہ ہم سب کو ایسی کہانیاں اور زیادہ لکھنی چاہئیں۔ میں ان کو ان سماجی نفسیاتی انگلیچو نیل کہانیوں سے کہیں زیادہ ترجیح دیتا ہوں جو بے جان، غیر دلچسپ لوگوں کے بارے میں ہوتی ہیں اور جن میں شروع سے آخر تک کچھ نہیں ہوتا۔ مجھے ایسی کتابیں پسند ہیں جن میں میں بالکل کھویا جاؤں اور مجھے اپنے تن بدن کا ہوش نہ رہے اور جب وہ ختم ہو تو میرا ذہن گونا گوں، رنگارنگ تصویروں اور سپنوں سے دیر تک دھمکتا رہے اور میں بڑی دیر تک نیند یا کسی اور چیز کے بارے میں نہ سوچ سکوں۔ سب اچھی حقیقی کتابوں میں یہ مفت ہوتی ہے۔ ”آتشِ رفتہ“ ایسی ہی کتاب ہے۔ ممکن ہے نقادوں کے نزدیک یہ اونچا فن نہ ہو مگر میں اسے ایک، سزاورد کلاسیک کہنے سے نہیں جھجکوں گا۔ میں اس پر نقادوں کو بل کھاتے ہوئے بھی دیکھ سکتا ہوں اور یہ بھی کہ وہ مجھ پر رحم کھارے ہیں، مگر میں

ان کی کیوں پروا کروں؟

ایک چیز میں نہیں سمجھ سکا۔ عنوان کے نیچے اسے ”نفسیاتی ناولٹ“ بتایا گیا ہے (خدا جانے یہ ناشر کی اُنج ہے یا مصنف کی)۔ یہ نفسیاتی ناولٹ یا اس قبیل کی کوئی شے نہیں ہے اور ہم کو اس کے لیے ستاروں کا شکر یہ ادا کرنا چاہیے۔ یہ مانجھ کے خطے کا ایک چمکتا دمکتا رومانس ہے۔ ”رومانس“ کا لفظ میں اس لیے استعمال کر رہا ہوں کہ ردو میں اس کا کوئی نعم البدل نہیں۔ وہ نعم البدل جو ہم نے تراشا ہے یعنی ”رومان“ اپنے معنی میں افسوس ناک حد تک محدود اور ناکافی ہے اور اردو میں رومان فقط ایک محبت کی کہانی کے معنی میں مستعمل ہے۔ انگریزی رومانس محبت کی کہانی بھی ہو سکتی ہے اور خالصتاً ایڈوچر کی داستان بھی۔ ناقابل تھلید رابرٹ لوئی اسٹینسن نے کئی ایک رومانس لکھے۔ وہ ”ٹریڈر آئی لینڈ“ اور ”کڈنچ“ کی طرح غیر فانی رومانس ہیں، لیکن ان میں عورت کا نام نہیں۔ وہ لڑکوں کے لیے، یا میرے جیسے آدمیوں کے لیے جو کبھی بڑے نہیں ہوتے، ایڈوچر کی کہانیاں ہیں۔ اس کے برعکس ”لارنا ڈون“ یا ”کارسن“ بھی رومانس ہیں اور زیادہ تر خالص اور سادہ محبت کی داستانیں ہیں۔ اب اگر ”آتش رفتہ“ کو ایک رومان یا ایک رومانی ناولٹ کہا جائے تو اس کا تاثر بالکل غلط ہوگا، مگر اس میں ایک رومانس کے سارے عناصر بدرجہ اتم موجود ہیں۔ اور نفسیاتی ناولٹ تو یہ ہرگز نہیں۔ مانجھ کے جیل لے کر لے کر مرد قطعاً نفسیاتی نہیں ہو سکتے۔ وہ دھرتی ماما کے قدرتی بچے ہیں جو اپنے جذبات سے نہیں ڈرتے۔ سگمنڈ فرائیڈ نے شہروں کے باہر بھی سفر نہیں کیا۔

یہی وجہ ہے کہ مانجھ کے سردار و سردار نیاں ہمارے تخیل پر چھا جاتے ہیں۔ ان میں کوئی نفسیاتی پیچ نہیں، اور ہم ان البیلے، مضبوط کلائی کے کسانوں کے تیز و تند ارضی جذبات، ان کی سرقتوں کی سادگی، قدرتی پن اور ایک حیوانی، کھلی شادمانی، ان کی شدید دشمنیوں اور دوستیوں کو رشک اور تعریف سے دیکھے بغیر نہیں رہ سکتے۔ ان کے مقابلے میں ہماری اپنی زندگیاں (خواہ ہم گلبرگ کی کوٹھی اور مرسیڈز کے مالک کیوں نہ ہوں) کتنی گھٹی ہوئی اور فاقہ زد اور نزار ہیں۔ میں نے پچھلے دنوں ایک کتاب ”کامیاب زندگی کا تصور“ پڑھی جسے لسانیات کے ایک ماہر پروفیسر نے بارہ سال کی محنت شاقہ سے ترتیب دیا، اور میں کامیابی کے بالکل مسخ شدہ وژن پر، جو انسانیت کی ایک وسیع اکثریت کے دل و دماغ میں جزا چکا ہے، تھڑا اٹھا۔ کامیابی اس بات میں نہیں کہ تم اقتدار کے ایوانوں میں گھومتے پھرتے ہو اور تمہاری

تقریریں دنیا کے اخباروں میں نقل کی جاتی ہیں یا کلفٹن پر تمھارا شیشے اور فولاد اور کنکریٹ کا محل ہے۔ ذرا یہ سوچو کہ تمھاری روح کتنی سبھی ہوئی، ناقواں اور میلی ہے۔ تمھوے نے کتنا سچ کہا ہے کہ بیشتر آدمی ایک ربی ہوئی مایوسی کے کنارے پر جیتے ہیں۔ تہذیب و تمدن کی برکات کے باوجود ہم سب اتنے غیر مطمئن اور ناخوش کیوں ہیں؟ ہم ان دیواروں کو کیوں نہیں توڑ سکتے جو ہماری روح کو قید کیے ہوئے ہیں؟ جہاں خوشی اور سادگی اور مردانگی نہیں وہاں زندگی نہیں، خواہ ایک آدمی کے پاس بڑا بینک بیلنس ہو اور فرانسیسی جنوب میں ایک شاندار وِلا اور کروڑ پتی اویسٹس کی طرح سچے ہوئے ذاتی بجزوں کا بیڑا۔ وہ خوشی سے اتنا ہی دور رہے گا جتنا کہ ایک تشنہ سوکھا صحرا پانی کے زندگی بخش لُس سے۔ ایسی بیابان روح میں کچھ نہیں اُگے گا اور اگر کچھ اُگے گا بھی تو زہریلی کھمبھی۔ اوہ! ہم سب کتنے گھٹے ہوئے، کتنے خائف اور کتنے بے اطمینان اور بیمار ہیں۔ دیو بیکل صنعتی مشینوں اور دس سالہ تعمیری منصوبوں اور اٹم کی ایجادوں نے مہذب آدمی کی زندگی کو کچل دیا ہے اور جلد ہی وہ صحیح اور توانا زندگی کے تصور کو بھی بھول جائے گا۔ ہنری ملر کے الفاظ میں، متمدن آدمی روح کے کوڑھ اور سرطان میں مبتلا ہیں۔ ہمارے چاروں طرف موت کی علامات ایستادہ ہیں۔ سپر سائیک جیٹ موت ہیں، مشین موت ہے، تمھارا محفوظ دفتری عہدہ، انشورنس پالیسی موت ہے، ٹیلی وژن، کلب اور اشاک ایکسچج کے حصے سب موت ہے، کالج اور کیریئر کی دوڑ موت ہے اور ”اخبار خواتین“ کی مُسرت از رواجی زندگی بھی موت ہے۔ ہم سب اس موت کے سانس کو محسوس کر رہے ہیں لیکن ترقی اور کامیابی کے خیال سے اس کی طرف بڑھتے ہیں۔ ہم ایک لفظ بھی نہیں کہتے، کیونکہ ہم کامیابی کے جھوٹے چھلاوے کے تعاقب میں لگے ہیں۔ کیا یہ contraception اور ہم کی باتیں صحیح اور سالم اور جیتے لوگوں کی باتیں ہیں؟ میں جانتا ہوں کہ پطرس کے دل میں کیا تھا جب اس نے اپنا وہ چھوٹا سا مضمون ایک آدمی کے مینار پر سے گرنے کے بارے میں لکھا جو ”داستان گو“ میں چھپا تھا۔ وہ گرنے والا آدمی خود پطرس تھا، پطرس جو دنیاوی لحاظ سے اتنا کامیاب تھا اور اقوام متحدہ میں ہمارا مستقل لائق اور فصیح نمائندہ۔ اور میں اس چیز کو جانتا ہوں، اس ریٹکنے والے ڈر کو جس نے اس کامیاب ترین اور بے مثل کھٹنے والے ارنسٹ ہمنگو کے کو اپنی محبوب چاندی سے مڑھی ہوئی ہسپانوی بندوق کی گولی کو اپنے حلق میں چلا دینے پر آمادہ کیا۔ صرف زندگی، صرف ہستی کوئی شے نہیں، اگر ہم بھرپور جینے کی شادمانی سے محروم ہیں۔ ہمالیہ پر چڑھنے والا ایک کوہ پیما اس دس سیکنڈ میں جس میں ایک برقانی تودہ

اسے عدم وجود کی طرف بہا لے جاتا ہے، زیادہ جی لیتا ہے بہ نسبت مال روٹ کے ایک تاجر کے جس کی اتنی سالہ زندگی روپے کی کھنک اور بینک نوٹ کی سرسراہٹ میں گزرتی ہے، یا ایک یونیورسٹی پروفیسر کے جو اپنے کمرے میں بیڈ سلیر اور سکے کی دوات کے ساتھ رہتا ہے اور قرون وسطیٰ کے سماج میں بھینسوں کی اہمیت پر اپنا تحقیقی مقالہ لکھنے میں سرگمراں ہے۔ ڈاکٹریٹ حاصل کرنے کے لیے۔

جیلہ ہاشمی کی "آتش رفتہ" کے لوگ جیالے اور زندہ ہیں جن کی رگوں میں گرم، ہڈ جوش خون گردش کرتا ہے، جو تندی اور شدید جذبے سے دشمنی اور محبت کرتے ہیں، جن کا اسکول اور دفتر گندم کی سنہری بالیاں اُگانے والی زمین ہے۔ یہ مانجھے کے لوگ جسم اور دل کے مضبوط ہیں، قول کے سچے اور دلیر، دوستی اور دشمنی کے پکے۔ انھوں نے سگمنڈ فرائیڈ اور ہدید شاعری کو نہیں پڑھا۔ ان کی عقابی آنکھوں میں حسرتیں نہیں جھانکتیں۔ وہ لذی کھیلتے ہیں، گھوڑوں پر سواری کرتے ہیں، پانٹھ کرتے ہیں اور للکار کر کرپان چلاتے ہیں۔ وہ شاعر نہیں ہیں مگر ماہیا گاتے ہیں، اور زندگی کی ساری شاعری، سارا لالچ ان کے رگ وریشے میں رچا ہوا ہے۔ مانجھے کی سرزمین سے وہ بڑ کے درختوں کی طرح سیدھے اور تادور اُگتے ہیں، اپنی داڑھیاں زمین میں گاڑتے ہوئے، اور جب وقت آنے پر وہ مرجھا کر گرتے ہیں تو ایسے ہی آدمیوں کی ایک نئی نسل ان کی جگہ لینے کے لیے توانائی سے اُگ آتی ہے۔ ان کی عورتیں چکی چلاتی ہیں، اُپلے تھا جاتی ہیں اور چاٹی میں مکھن بلوتی ہیں اور رنگین چٹے کا تتی ہیں۔ وہ فریج، ٹیلی وژن، فلم اور میک اپ کے بغیر بھرپور صحت مند، ہڈ سکون زندگیاں گزارتی ہیں۔ ان کے بچے سینٹ انٹھنی میں نہیں پڑھتے۔ وہ گاؤں کے دوسرے بچوں کے ساتھ کبڈی کھیلتے ہیں یا کھلی جگہوں میں اپنے بیلوں اور مویشیوں کو چراتے اور تالاب میں نہلاتے ہیں۔ خوش قسمت بچے ایک بچے کے لیے ڈھور ڈنگر کی گلد بانی کتنی اچھی تعلیم ہے۔ تعلیم داں جو کچھ بھی کہیں، ایک بچے کے لیے اس سے بہتر تعلیم کوئی اور نہیں (یہی تعلیم موسیٰ علیہ السلام اور یسوع علیہ السلام اور ہمارے رسول نے ہمیں میں پائی تھی اور کتنے عظیم آدمی تھے وہ! قوموں اور دینوں کو بنانے والے اور دنیا کے لیے اچھائی اور نیکی کے پرچارک!) ایسے کڑیل لوگوں کے بارے میں جیلہ ہاشمی کی یہ کہانی ہے اور ایک آبدار، درخشاں اور پُرکشش کہانی ہے، بڑی حساسیت اور خوبصورتی سے بنی ہوئی۔ اس کے الفاظ رنگدار تصویروں کی طرح صفحے میں سے بھڑکتے ہیں اور خیرہ کر دیتے ہیں اور نثر کہیں کہیں شاعری کو چھو جاتی ہے۔ اس میں کوئی شک نہیں کہ جیلہ ایک قدرتی

کہانی لکھنے والی ہے لیکن یہاں (میں سمجھتا ہوں) فنکار کی خوش بختی بھی اس کے ساتھ تھی جیسے وہ جان کیش کے ساتھ تھی جب اس نے اپنی جھوٹی دائمی نظم ”لا سیلے ڈیم سانز مرسی“ لکھی۔ سب فن کاروں کو اس خوش بختی کی ضرورت ہوتی ہے تب ہی جادو پیدا ہوتا ہے ورنہ ممکن وقوع پذیر ہونے لگتا ہے۔ میرا خیال ہے کہ جب جیلہ نے اپنا ناول ”تلاش بہاراں“ لکھا تو خوش بختی اس کے ساتھ نہ تھی۔ تحریر کی لطافت و رنگینی کے باوجود ”تلاش بہاراں“ میں آگ فردزاں نہ ہو سکی اور کہانی یا کردار کوئی جادو نہ جگا سکے۔ یہ ناول غیر حقیقی اور بے جان اور اکتادینے والا ہے، سچے سچے ہوئے احساس اور علم کے بغیر لکھا ہوا۔ صرف تحریر کے رنگ روپ سے ایک کتاب پڑھنے والے کو اپنے دام میں نہیں لے لیتی۔ ایسی ہی خوش بختی بیدی کے ساتھ تھی جب اس نے ”ایک چادر میلی سی“ لکھی۔ بیدی نے اس سے بہتر کہانی جنیں لکھی۔ اور بلونت سنگھ کے ہمراہ بھی ”رات، چور اور چاند“ کے پہلے باب لکھتے وقت یہی خوش بختی تھی جس کی بدولت اس کے منظروں میں وہ تیسرا بعد (third dimension) پیدا ہو گیا اور لکھنے والا اور پڑھنے والا اپنی گرویدگی اور محویت میں یکجان ہو گئے اور الفاظ جیتی جاگتی شکلیں، رنگ اور بوئیں بن گئے۔ ”رات، چور اور چاند“ میں یہ معجزہ رونما ہوتا ہے کہ ہم بعض دفعہ نہ صرف کرداروں کو اپنے سامنے چلتے پھرتے، اٹھتے بیٹھتے دیکھتے ہیں بلکہ ان کی بو بھی گویا سونگھنے لگتے ہیں۔

میں ”آتش رفته“ کا ان دو شاہکاروں سے موازنہ نہیں کر رہا، اور حقیقتاً اس کا ان سے موازنہ کیا بھی نہیں جاسکتا، کیونکہ ”آتش رفته“ ایک رومانس ہے۔ ایک رومانس میں واقعات اور فضا پہلے آتے ہیں، کردار نگاری اور فکر انگیزی بعد میں، مگر اس کا یہ مطلب نہیں کہ ایک رومانس میں زندہ، قابل یقین کردار نہیں ہو سکتے اور وہ محض پتکے ہوتے ہیں۔ رومانس میں کردار اتنی گہرائی اور باریکی سے پیش نہیں کیے جاسکتے جتنے ایک ناول میں، پھر بھی ان کا قابل یقین ہونا ضروری ہے کیونکہ اس کے بغیر ساری چیز جھوٹی ہو جاتی ہے۔ وہ البتہ کہانی کی فضا اور واقعات کی محیر العقول کے تابع ہوتے ہیں، اور اپنے رومانی مومن اور سانچے کے مطابق اپنا مقصد پورا کرتے ہیں۔ انھیں حقیقی کرداروں کے سے رنگ ڈھنگ سے چلنا، پھرنا، گھٹکو کرنا لازم ہے اور وہ قابل یقین ہونے چاہئیں، لیکن ان کے شعور و فکر کا گہرا مطالعہ رومانس کے تاثر کو خراب کر دے گا۔ ”برادرزکارامازد“ کے طریقے ”کڈنپڈ“ جیسے رومانس میں بروئے کار نہیں لائے جاسکتے، جو لڑکوں کے لیے ایک ایڈ ونچر کی کہانی ہے اور پھر بھی چچا اینڈر، ہائی لینڈ رالین اور ڈیوڈ جیسے زندہ کردار لیے

ہوے۔ ان کرداروں کے متعلق ہم اتنا ہی جانتے ہیں جتنا کہانی کے مقصد کے لیے ضروری ہے، نہ کم نہ زیادہ۔ نسیم حجازی اور بہت سے دوسرے بھی تاریخی رومانس لکھتے ہیں جن میں چال ڈھال یا گفتگو میں ایک کردار سے دوسرے کردار میں کوئی تمیز نہیں ہو سکتی۔ یوسف بن ہاشقین یا محمد بن قاسم یا سعد بن غلام رسوں یا عمر بن عبدالعزیز ایک ہی آدمی معلوم ہوتے ہیں اور بالکل ایک ہی قسم کی تقریریں کرتے ہیں۔ نتیجہ معنی خیز اور انتہائی ممکنہ شکل ہوتا ہے اور رومانس ایک تبلیغی پمفلٹ بن کر رہ جاتا ہے۔

”آتش رفته“ کے کردار — شیردل بوڑھی کرتار کور، سردار ترقی کلہ پ کور، سفید گھوڑی والا مہر سنگھ، دیپو اور دلدار سنگھ — اپنے طور طریقے اور انداز گفتگو میں صحیح اور قابل یقین ہیں۔ ان کی اپنی عادتیں، طبیعتیں، مزاج کی کیفیتیں ہیں اور ایک کردار گفتگو میں دوسرا نہیں بن جاتا۔ مگر ہم ان کے متعلق کوئی گہرا علم حاصل نہیں کرتے (ایک رومانس میں یہ غیر ضروری ہے)۔ جیسا کہ میں نے پہلے کہا ہے یہ نفسیاتی ٹاولٹ نہیں، نہ ہی یہ کرداروں کا ٹاول ہے، لیکن مانجھے کی ایک جذباتی محبت اور انتقام کی رومانس کی حیثیت میں یہ اول درجے کا ہے اور میں اس میں کوئی نقص نہیں پاتا۔ یہ کہانی پڑھنے میں مصنفہ کا ایک دن کو دیکھا ہوا اپنا لگتی ہے، لیکن کیسا حیرت ناک رنگارنگ پسنا! نثری تصویروں کی خوبصورتی اپنی چمک دمک چھوڑ جاتی ہے اور کہانی کا ذہن سے وابستہ ہو جانے والا تاثر ہے۔ دیہاتی زندگی کی مختلف کیفیتوں کی اتنی اچھوتی رنگین منظر کشی اردو کی چند ہی کتابوں میں مل سکے گی۔ مصنفہ کا انداز بیان موضوع سے مکمل طور پر مطابقت رکھتا ہے اور ہندی اور پنجابی الفاظ جہاں بھی آتے ہیں، تحریر میں ایک نیا چاؤ لے آتے ہیں۔ کڑیے، خیار، نیلی ڈھوڑ، ڈونگھے سمیرے، سون پوت جیسے پنجابی الفاظ، مجھے کے ایک رومانس میں خوبی سے جتے ہیں اور انھیں اردو زبان میں مدغم کر لینے میں کوئی ہرج نہیں۔ ماہر القادری جیسے بزرگ جو اردو کولر قلعے میں بند رکھنا چاہتے ہیں، اس پر بھنا انھیں گے، مگر زبان ایک ٹھہری ہوئی جامہ شے نہیں۔ اس کے لیے بڑھنا، پھولنا اور تہ میل ہونا ناگزیر ہے۔

”آتش رفته“ بے جان، بے سکت، شیریں لاشوں کی ایک ٹھہسی پٹی فرسودہ سماجی کہانی نہیں۔ (ایسی سماجی کہانیاں کوئی کیوں لکھے اور کیوں پڑھیں؟) یہ ایک دمکتا دل گداز رومانس ہے اور میری رائے میں ہمارے ادب کی ایک سائنز کلاسک۔

(فتون، لاہور، جولائی اگست ۱۹۶۶ء)

دیواریں حمید کا شمیری

کتابوں کے گرد پوش ہمیشہ صاحب کتاب کو یونانی دیوتاؤں کی طرح اولمپیا کی دھندلی بلند یوں پر بٹھاتے ہیں اور اپنی خاص مروجہ جنگ عبارت میں اس کے مکمل جینیکس ہونے کی لوید دیتے ہیں۔ گرد پوشوں کی لٹکا میں ہر کوئی باون گزا ہوتا ہے۔ ”دیواریں“ کا گرد پوش بھی اپنا روایتی مقصد بخن بخولی پورا کرتا ہے۔ مصنف کے فوٹو کے نیچے یہ ہمیں بتاتا ہے کہ حمید کا شمیری افسانہ نگاری کے شاندار قلعے کی دیواریں توڑ کر فاتحانہ طریقے سے اندر داخل ہوا ہے۔ میں اس نوجوان لکھنے والے کے قلعے سر کرنے کے متعلق تو کچھ نہیں کہہ سکتا مگر اس میں شک نہیں کہ اس نے بڑے اچھے مختصر افسانوں کی کتاب لکھی ہے۔ اس کی صلاحیت اور ہونہاری میں کلام نہیں اور سچی بات یہ ہے کہ سید سے سادے پُر غلوں اسلوب اور ستمری تکنیک سے لکھے ہوئے یہ افسانے ان بیشتر افسانوں سے خوشگوار طور پر مختلف ہیں جو آج کل اردو میں لکھے جا رہے ہیں۔ حمید کا شمیری کی کہانیوں میں ایک تازگی ہے، نئے ڈھلے ہوئے سکے کی کھٹک اور چمکیلا پن۔

اس کتاب میں انہیں کہانیاں ہیں۔ ان میں سے وہ کہانیاں جو کراچی کی سیٹنگ رکھتی ہیں، نمبر لے جاتی ہیں اور وہ مجھے بڑی اچھی لگتی ہیں۔ یہ کہانیاں اس ہوشربا، کلبلا تے ہوئے لا تشخص میٹروپولس (Metropolis) کی پھلی زندگی کے نہایت ٹیکے، ترشے ترشائے چھوٹے مرتفعے ہیں۔ حمید کا شمیری اس بغداد کا ایک حقیقی کرائیکلر ہے۔ غالباً سب سے ذہین اور پُرفن جو اسے پچھلے دس چدرہ سالوں میں میسر ہوا ہے۔ وہ انتشار کا شکار نہیں اور وہ کم سے کم الفاظ میں تاثر پیدا کرتا ہے۔ وہ چھوٹی، محدود تصویر جو وہ دکھانا چاہتا ہے، اس کے تخیل اور احساس کی روشنی اسی کو روشن کرتی ہے اور ارد گرد کی تصویریں اور نقوش تاریکی میں رہتے ہیں۔ میری رائے میں یہ فن ہے اور بڑا قابل تعریف فن۔ ایرانی کیوں، چھوٹی کتابوں کی دکانوں، روشن ٹیکسٹوں، اونچی پتھر لی محارتوں کی رومانس ان کراچی کے مرتعوں میں زندہ ہو جاتی ہے۔ تنہا، غریب، رونمے ہوئے آدمی اس پتھر کے وسیع جنگل میں اپنی روزی اور زندگی کے لیے تیرا آزما رہا ہے۔

ان کہانیوں میں ایک کہانی جو مجھے اچھی لگی ”شاہزادی“ ہے۔ میں نے اسے پہلے پہل پڑھا تو وہ مجھے کچھ کچھ جذباتی اور رومینٹک محسوس ہوئی۔ پھر جب میں نے پروفیسر ممتاز حسین کا پیش لفظ پڑھا تو مجھے معلوم ہوا کہ حمید کا شمیری ایک چھوٹا بک سیلر ہے اور پبلیمنٹ پر ایک ولایتی میگزینوں اور پیپر بکس کے کیا سک (kiosk) میں بیٹھتا ہے۔ یہ سوانح عمری معلوم کرنے کے بعد میں نے ”شاہزادی“ کو دوبارہ پڑھا اور اب اس کے معنی ہی کچھ اور تھے۔ یہ ایک خوبصورت کہانی ہے اور دسک چھوڑ جاتی ہے۔ ”بندگی“ کراچی کے غنڈوں، پٹھان چوکیداروں اور ایک ایرانی کیفے کے متعلق ہے اور میری رائے میں اسے ہمہ تن گونے کی کہانی The Killers کے مقابلے میں رکھا جاسکتا ہے۔ یہ کہانی اپنے کرداروں کے حقیقی رنگ روپ، اپنی ڈرامائی کیفیت، اپنی اندوہنا کی میں تقریباً مکمل ہے۔ اس میں ایک لفظ بھی ایسا نہیں جس کے متعلق احساس ہو کہ وہ وہاں نہ ہونا چاہیے۔ ”خودکشی“، ”زیر تعمیر“، ”آپ کو کہاں جانا ہے“ سب کراچی کی زندگی کے مرتفعے ہیں اور کافی جاندار۔ حمید کا شمیری نے اسی شہر میں، یوسی اور تنہائی کاٹی ہے، روزی کے لیے جدوجہد کی ہے، اپنے بھائی بندوں کا ہمدردی اور محبت سے مطالعہ کیا ہے۔ وہ خوش قسمت ہے کہ الفنسٹن اسٹریٹ میں اس کی چھوٹی سی بک شاپ ہے، اور وہ اس لیے بھی خوش قسمت ہے کہ وہ اتنے حساس، غیر مرئی انداز میں سوچ اور لکھ سکتا ہے۔

ممتاز حسین نے اپنے ”پیش لفظ“ میں کہا ہے کہ مصنف کو ابھی اپنی زبان پر پوری قدرت حاصل نہیں۔ میں ان سے اس حد تک ضرور متفق ہوں کہ حمید کا شمیری کی زبان اتنی زیادہ صاف اور منجھی ہوئی نہیں اور ان کہانیوں میں بعض جگہ خام طرز بیان کے ٹکڑے آ جاتے ہیں۔ مگر پھر کیسا حساس، پُر خصوص، پُر فن لکھنے والا وہ ہے، اور کتنی محبت کے قابل شخصیت اس کی کہانیوں میں ابھرتی ہے! میری رائے میں وہ ایک سچا لکھنے والا ہے، ایک فیک نہیں۔ (ہمارے ادب میں اتنے سارے فیک ہیں جو اصل احساس اور انسانی محبت سے نہیں لکھتے اور صرف عبارت آرائی کرتے ہیں۔)

اب جب میں کراچی گیا تو اس اچھے اور حساس انسان کے ولایتی رسالوں کے کیا سک پر ضرور جاؤں گا۔ مجھے اس کی پروا نہیں کہ اسے ابھی زبان پر عبور حاصل نہیں ہوا، وہ لکھ سکتا ہے اور یہ ایک بڑی چیز ہے۔ بلکہ سب کچھ ہے۔

(فنون، لاہور، جولائی گست ۱۹۶۶ء)

بجنگ آمد

کر قل محمد خاں

ادب کا مقصد ہمیں زندگی کے تنوع، اس کی رنگارنگی، اس کی شادمانی اور اس کے اندوہ سے دوچار کرنا ہے۔ اس کا مقصد ہمیں ہنسانا اور رُلانا اور ہمیں یہ احساس دلانا ہے کہ کوئی شخص اپنے آپ میں ایک جزیرہ نہیں ہوتا بلکہ یہ کہ اپنے احساسات و جذبات میں ہم سب ایک دوسرے کے اعضا ہیں۔ ادب کا مقصد یقیناً ہمیں کسی خاص مسلک یا عقیدے کو اپنانے کی تبلیغ کرنا نہیں۔

میں آغاز ہی میں اس بحث کو اس لیے لے بیٹھا ہوں کہ میں محسوس کرتا ہوں کہ آج بھی ادب اور غیر ادب میں کوئی فرق نہیں کیا جاتا۔ بے شمار لوگوں کے لیے وہ سب کچھ جو ڈائجسٹوں میں چھپتا ہے ’ادب‘ ہے اور نسیم حجازی کے ناول ’ادب عالیہ‘ اس کے برعکس جب ایک ادبی مجلے میں عباس رضوی کی کہانی ”لے پیو یس گئے“ شائع ہوتی ہے تو کوئی اس کا ٹوٹس تک نہیں لیتا۔ یہ نھی سی شاہکار کہانی اردو کے سب ضخیم اسلامی تاریخی ناولوں پر جواب تک لکھے گئے ہیں، بھاری ہے، اور اس کے باوجود مجھے یقین ہے کہ کوئی تنقید نگار اردو فسانے پر تنقید کرتے وقت اسے درخور اعتنا نہیں سمجھے گا۔ یہ سچ ہے کہ اس ملک میں کوئی ادب کی دو کوڑی جتنی پروا بھی نہیں کرتا۔ کسی کو پڑھنے سے دلچسپی ہے نہ لکھنے سے۔ اردو لکھنے والوں کو کسی قدر عجیب خطی قبیل کی مخلوق سمجھا جاتا ہے جو صرف اپنا وقت ضائع کرنا جانتے ہیں۔ اچھی کتابیں برسوں میں بھی نہیں بک سکتیں کیونکہ تعلیم یافتہ لوگ کالج یا یونیورسٹی سے باہر آنے کے بعد روزانہ اخبار اور ڈائجسٹوں کے علاوہ کچھ اور پڑھنا گناہ سمجھتے ہیں۔ خلاصوں اور فرہنگوں کی مدد سے پڑھی ہوئی چند ادبی کتابیں ان کا کل ذہنی سرمایہ ہوتی ہیں۔ یہ فرضی تعلیم ان کے تخیل کو بھڑکانے اور صحیح ادبی ذوق پیدا کرنے کی بجائے ان کی ذہنی صلاحیتوں کو ہمیشہ کے لیے کند کر دیتی ہے۔ کالج کے کلاس روم میں ’ادب‘ سے تھوڑی بہت شناسائی ان کے لیے کافی ہوتی ہے اور تحصیل علم کے بعد وہ ایک ادبی کتاب کی شکل ہی سے نفرت کرنے لگتے ہیں۔ کیا یہی تعلیم ہے جس پر تعلیم داں اتنا زور دیتے ہیں اور جس کو سیاسی بے شعوری سے لے کر طفلانہ بے راہ روی تک کا تریاق گردانا جاتا ہے؟ کیا یہ تعلیم فیک (fake)

نہیں جس کے بغیر ہم موجودہ حالت سے ہزار درجہ بہتر ہوں گے؟

کر قل محمد خاں کی کتاب ”جنگ آمد“ کو شکرانے اور انتہائی مسرت کے ساتھ پڑھتے ہوئے مجھے اکثر یہ خیال آتا رہا کہ ہمارے پڑھے لکھے لوگوں میں سے کتنے اس سے صحیح طور پر لطف اندوز ہوں گے؟ کتنوں کو اس انوکھی نادر کتاب کی خوبیوں کا احساس ہوگا؟ ایسی کتابیں اول تو ہمارے معاشرے میں تقریباً ناپید ہیں کوئی انھیں نہیں لکھتا، اور اس سلجھے ہوئے، شگفتہ، منجھے اسلوب میں تو مطلقاً نہیں لکھتا۔ اس فوجی کے طرزِ بیاں میں ایک ایسی قدرتی کیفیت ہے جس پر ہمارے بہترین لکھنے والے رشک کر سکتے ہیں۔ یہ مکمل طور پر دل و دماغ کو مسح کر لیتی ہے۔ ”جنگ آمد“ ایک نیم لفظین کی فوجی زندگی کی داستان ہے۔ سوئخ اور سفری تاثرات اور کھنڈرے پن کا اتنا کھلنا ہوا امتزاج کدے شروع کر کے بیچ میں چھوڑنا آسان بات نہیں۔ اور جب آدمی اس کے اختتام پر پہنچتا ہے (اور اس آخری کھلانے والے فقرے پر: ”یہاں سے ایک اور داستان کا آغاز ہوتا ہے“) تو وہ اتنے اچھے اور پُر مذاق ساتھی سے اتنی جلدی جدا ہو جانے پر رنج محسوس کرتا ہے۔ میں نے اس کتاب کو اول تا آخر ایک نشست میں پڑھا اور اس سارے مہرے میں اکتاہٹ یا کوفت کا ایک لمحہ بھی نہ آیا۔ ختم کر چکنے کے بعد میں نے چاہا کہ کاش یہ کتاب اس سے دگنی لمبی ہوتی جتنی کہ یہ اب ہے، اور میرے دل میں اس دوسری داستان کو پڑھنے کے لیے جس کی مصنف نے خوش خبری دی تھی، ایک بے تابی کا احساس پیدا ہوا۔ اردو میں پچھلے چند رہے ہیں برسوں میں کم ہی ایسی کتابیں شائع ہوئی ہیں جن کے متعلق میں یہ کہہ سکتا ہوں اور جنہوں نے میری اور کے لیے ہوس کو اس قدر تیز کیا ہو۔ یہ ایک ٹورڈی فورس (tour de force) ہے، بے حد چمکیلا، دلچسپ، پُر ظرافت اور بے دم کردینے والا ماحول۔

کیا میں اس کتاب کو بہت چڑھا رہا ہوں؟ میرے خیال میں بالکل نہیں۔ اردو میں اول تو اس نوع کی کتابیں ہی کتنی؟ تم ان کو اچھلیوں پر گن سکتے ہو۔ میرے ذہن میں دو تین ہی اس وقت آتی ہیں۔ ایک ”داستانِ ندر“ تھی جو دلی کے ایک مشغل شاہزادے کی خود نوشت آپ بیتی ہے اور جسے لاہور اکادمی نے چھاپا تھا۔ دوسری جو مجھے یاد ہے تھا میر کے ایک سیاسی قیدی کی انڈیمان میں اسیری کی کہانی تھی۔ ان دونوں کتابوں نے مجھے مسحور کیا، لیکن ان میں قدیم رنگ اور متانت تھی اور وہ اس زمانے میں عجائبات کے ضمن میں جگہ پاتی ہیں۔ ”جنگ آمد“ دوسری جنگ عظیم کے ایک لیفٹیننٹ کی ذاتی، چند صیا

دینے والی کہانی ہے۔ ایک لیٹینٹ جو صحت مند، نارمل اور خوش ذوق ہے اور اس کے ساتھ ہی ایک اول درجے کا پرفن داستان گو بھی۔ ہم اردو ادب کی دولت مندی، اور زر خیزی کی تعریفیں کرتے نہیں تھکتے، تاہم کبھی کبھی ہمیں اپنے دامن کی تنگی کا احساس ہوتا ہے اور ہم پوچھنے لگتے ہیں کہ یہ اردو ادب کہاں ہے؟ اردو میں دو تین اچھے ناول ہیں اور بلاشبہ چند ایک اعلیٰ پائے کے مختصر افسانے جنہیں یورپی ادب کے شاہکاروں کے سامنے پیش کیا جاسکتا ہے۔ ان کو چھوڑ کر ہمارا ادبی چمن کتنا ترسا ہوا، کتنا خشک ہے۔ ہمارے سارے ادب میں ایک بھی سوانح یا سفر و سیاحت یا نیل لیٹرز (belle lettres) کی فرسٹ ریٹ کتاب نہیں جو ایک ماڈرن، سلجھ ہوئے پڑھنے والے کو مطمئن کر سکے۔ ہم ایک بھی ڈاؤنی فریبا شارک، تھیسگر (Thesiger) پیدا نہیں کر پائے۔ اسٹیونس کی ”ٹریلوڈاے ڈنکی“ سی ایک بھی کتاب ہماری زبان میں ڈھونڈے سے نہیں مل سکتی۔ (محمد حسین آزاد اسی کتاب شاید لکھ سکتے، اگر ان پر آخری عمر میں جنون حملہ آورت ہوتا۔) وہ لوگ جو یہاں ان اصناف میں طبع آزمائی کرتے ہیں، بالعموم ان کی اعلیٰ توانا روایات سے بے بہرہ ہوتے ہیں اور اسی لیے غیر دلچسپ، بے جان چیزیں لکھتے ہیں جنہیں کوئی ضعیف العقل ہی پڑھ سکتا ہے۔ ایک شخص سوانح لکھنے جیتھتا ہے اور اپنے اور اپنے اسلاف کے کارناموں کی تعریف میں زمین آسمان کے قلابے ملائے لگتا ہے۔ ایک سفر نامہ لکھنے کا نیک ارادہ باندھتا ہے اور اس کی بجائے ایک تیسرے درجے کی گائیڈ بک لکھ ڈالتا ہے جس میں قابل دید مقامات کے تذکرے سیدھے سفری بروشرز میں سے ترجمہ کر دیے جاتے ہیں۔ جدید ادب میں ساری ذہنی انیج لے دے کے تنقیدوں اور مقالوں پر صرف ہو رہی ہے۔ جیسا کہ شفیق الرحمن نے ایک دفعہ مجھ سے ہتے ہوئے کہا، ”اردو میں ادب اتنا نہیں جتنے اس پر مقالے لکھے جاتے ہیں۔“

جس صنف اور طرز میں ”بنگ آمد“ لکھی گئی ہے، اس میں وہ ہمارے جدید ادب میں منفرد ہے۔ انگریزی میں اس مقبول صنف میں بہت سی کتابیں ہیں، اور ان میں سے چند ایک ماسٹر کلاسک کا مرتبہ رکھتی ہیں۔ میجر ہیش براؤن کی ”بنگال لائسنر“ ان میں ایک ہے۔ یہ کتاب جب چھپی تو فوراً ایک بیسٹ سیلر بن گئی۔ پھر اس پر طویل فراموشی کا دور آیا اور اب میں سنتا ہوں کہ یہ پھر پھر بیک میں آئی ہے۔ ناولسٹ جان ماسٹرز کی ”یوگلز اینڈ اے نائیگر“ بھی، جو کرٹل محمد خاں کی کتاب کی طرح دوسری جنگ عظیم کے زمانے کی ایک ذاتی آپ بیتی ہے، ایک ناول کی طرح دلچسپ ہے۔ ونسن چرچل کی ”اسٹوری

آف مالا کنڈرائفلز" اور "ریور وار" بھی اسی طرح کی سوانحی تاریخیں ہیں مگر اسپیرینٹسٹ چرچل کی ہر شکوہ فصیح نثر مزاح کے عنصر سے عاری ہے اور صرف اس کے خاص پرستار ہی اس کی کتابوں کو پڑھ سکتے ہیں۔ درجنوں اور کتابوں کا نام لیا جاسکتا ہے، کیونکہ انگریزی زبان اس خاص صنف میں بے حد مالا مال ہے۔ "بنگال لانسز" کو میں نے چودہ پندرہ سال پہلے پڑھا تھا، میں یہ اقرار کرتا ہوں کہ "جنگ آمد" ہر لحاظ سے پیش براؤن کی کتاب سے بہتر کتاب ہے۔

کرنل محمد خاں اپنی کہانی بڑی خوش طبعی، بے تکلفی اور شناسائی سے بیان کرتا ہے اور ایک ایسے منجھے ہوئے طرز بیان میں جس کی ایک فوجی سے توقع نہیں کی جاسکتی۔ اس کی نثر سورج کی چمک اور صاف ستھری ہوا کی طرح ہے اور جب ضرورت پڑتی ہے تو اس میں خوف کا ذائقہ بھی آجاتا ہے ورکھائی کے کنارے پر اٹھتی ہوئی زندگی کی خوفناک خوبصورتی کا بیان بھی (کیونکہ ہمارا نیم لفظیں شمالی افریقہ کے محاذ جنگ میں روسیل سے نبرد آزما ہونے کے لیے بھیجا گیا اور دو تین دفعہ موت سے اس کی بڑی قریبی عینک سلیک ہوئی)۔ سدی رز یف سے صولوس کی طرف پسپائی کے دوران وہ بال بال بارود سے اڑتے ہوئے بچا اور جب ہم اس کے سارے بریگیڈ کی تباہی کا حال پڑھتے ہیں تو کلیجہ منہ کو آنے لگتا ہے۔ ہمیں کرنل محمد خاں کے بچ کر آنے پر خدا کا شکر بھارتا چاہیے۔ اگر وہ مارا جاتا تو ہمارے لیے اتنی پدمسرت کتاب کون لکھ سکتا۔

"جنگ آمد" میں دوسری جنگ عظیم کی ہیرک لائف کی روشن، ذہن میں رہ جانے والی جھلکیاں ہیں۔ ساتھی افسروں کے تھکے، استادی سے کھینچے ہوئے مرفقے، جن میں محبت اور مزاح کی رنگ آمیزی ہے، ہمیشہ مسرت دیتے ہیں۔ درشت، کھردرے کرنل ہلمپ (Blump) ان صفحوں میں کبھی کبھی آنکلتے ہیں مگر محمد خاں ہمیں ان پر خوب ہنساتا ہے۔ کس قدر humane لکھنے والا وہ ہے! اس کی کتاب خود اس کی اپنی داستان نہیں۔ یہ ان ہزاروں نیم لفظیوں کی ذاتی، اندرونی کہانی ہے جو پچھلی جنگ عظیم میں انڈین آرمی میں بھرتی ہوئے، ان کے وسوسوں، ان کے جذبات، ان کی اُمتگوں اور ان کی ذاتی اُنھ توں کی کہانی، بناوٹ کے شاہے کے بغیر لکھی ہوئی، اور کافی تندرست مزاح کے ساتھ۔

یہ محض ایک فوجی کے جنگ کے سالوں کے لیے میمور (memoir) ہی نہیں، ایک اول درجے کی مزاحیہ تخلیق بھی ہے۔ یہ مزاح استاد کی اور روایتی مزاح کی طرح عبارت آرائی کا محتاج نہیں۔ یہ ایک

قدرتی جہرنے کی طرح اُٹھنے والا مزاح ہے۔ ”جنگ آمد“ کو شروع کرنے سے چند دن پہلے میں نے ایولین واہ کا جنگی ناول *Men at Arms* پڑھا تھا۔ واہ ایک بڑا قدرتی مزاح نگار ہے اور کرتل محمد خاں کا مزاح بھی کچھ کچھ واہ کی طرح کا ہے۔ میری رائے میں *Men at Arms* اور ”جنگ آمد“ ایک ہی ڈالٹے اور ایک ہی قسم کے ذہنی انداز کی کتابیں ہیں۔ اگرچہ ایک ناول ہے اور دوسری کہنے کو ایک میما، مگر ان دو کتابوں کی صداقت، ان کی قدرتی بے لاگ مزاحی کیفیت، ان کی گہری، غیر محسوس اچھائی، سبھی ہیں۔ (اور مجھے جس طرح کچھ کچھ شک ہے کہ *Men at Arms* کا پیئر کرشنک خود ایولین واہ ہے، اس طرح یہ ناول بھی تھریڈ پرن میں ایک میما ہے۔)

مصنف ۱۹۴۰ء میں فوج میں بھرتی ہوا۔ بقول اُس کے، اسے نہ تو ہٹلر کی دلازاری مقصود تھی نہ انگریز کی دلجوئی، دونوں سے اس کے مراسم دوستانہ تھے، صرف لفٹیننٹ بننے کا شوق تھا۔ ایک ہلکے پھلکے مفرح انٹرویو کے بعد وہ کمیشن کے لیے منتخب ہوا اور ۸ اگست کو اسے اوٹی ایس مہو میں ٹریننگ کے لیے حاضری کا تار ملا۔ لفٹیننٹ کی شان کو ذہن میں لیے جب وہ فرسٹ کلاس کے ڈبے سے مہو کے ریلوے اسٹیشن پر اترا تو ایک کھر درے، تین پتیوں والے گورے سار جنٹ نے اسے اور چند اور دوسرے ہم جنس حضرات کو ایک قطار میں کھڑا کیا اور ”ایک دو تین بولوا!“ کا حکم دیا۔ نوجوان محمد خاں اور اس کے ساتھیوں کو اس سلوک کی توقع نہ تھی۔ انھیں کچھ اس قسم کا خیال تھا کہ فوجی جینڈ سے ان کا استقبال ہوگا۔ نو مہینے کی سخت ٹریننگ کے بعد ایک دن لفٹیننٹ کا حکم آ ہی گیا اور کندھے پر پھول جھمکانے لگے۔ اس کی پوسٹنگ پشاور ڈسٹرکٹ سگنلز میں ہوئی، جہاں پہلے ہی روز ریڈیو پر اردو گانے سننے اور ایڈ جونٹ سے ایک قدرے معصوم سوال کرنے پر وہاں کے ہلمپ اس سے کشیدہ خاطر ہو گئے۔ ان ہلمپوں نے دس پندرہ دن کے بعد ہی اسے بتوں کی طرف فقیرا ہی کے خلاف لڑنے کے لیے چلا کیا۔ اصل وجہ یہ تھی کہ لفٹیننٹ نام کے بغیر، جو فقیرا ہی کی سرکوبی کرنے والے ٹوپی کالم میں تھا، ان ہلمپوں کی برج کی چوڑی پوری نہ ہوتی تھی اور وہ نام کو کسی طرح واپس بلانا چاہتے تھے۔ اپنے پیرے شیر باز کے ساتھ جب وہ میران شاہ پہنچے تو لال اور لمبی مونچھوں والا نام پہلے ہی اس کا منتظر تھا۔ نام اسے دیکھتے ہی بولا، ”قصور تمہارا ہے، تمہیں برج آنی چاہیے تھی۔“ نام برج کی چوڑی پوری کرنے پر پشاور چل دیا اور محمد خاں بریگیڈ کے ہمراہ فقیرا ہی کا قرب حاصل کرنے کے لیے دتاخیل روانہ ہو گیا۔ کچھ دن کی سرحدی قبائلی جنگ کے بعد

اسے وائرلس پیغام پہنچا کہ ”پشاور پہنچو، تمھاری جگہ نام آ رہا ہے۔“ جب وہ پشاور پہنچا تو بلیمچوں نے اسے سمندر پار جانے کا حکم سنایا۔ اس کے دوست جان وائٹ نے اسے کہا: ”یہ ان سارے جنوں کی سازش ہے۔ سمندر پار دراصل نام کو جانا چاہیے تھا۔ وزیرستان کی لڑائی اب ختم ہونے والی ہے۔ دودن کے لیے نام کو وہاں بھیج دیا ہے۔ وہ کل پرسوں آجائے گا اور یہ مزے سے برج کھیلیں گے۔“

محمد خاں پشاور سے بمبئی پہنچا، جہاں وہ کچھ دن ٹرانزٹ کیمپ میں رکھے جانے کے بعد ایک جہاز میں سوار کر دیا گیا۔ جہاز کی منزل مقصود ”ٹاپ سیکرٹ“ تھی لیکن ہر ایک کو جلد ہی معلوم ہو گیا کہ وہ بصرہ جا رہے ہیں۔ ایک صبح وہ جاگا تو جہاز بصرے کی بندرگاہ میں لنگر ڈالے ہوئے تھا۔ بصرے نے نوجوان لیفٹیننٹ کو کافی مایوس کیا۔ الف لیلہ کی رومان انگیز سرزمین میں اس کی نظر ایک ٹوٹس بورڈ پر پڑی۔ ”سامان پر نگاہ رکھیں اور چوروں سے خبردار رہیں۔“ مگر یہ ایک لمبی داستان ہے۔ بصرے سے شائبہ کیمپ اور پھر جہانیاہ کیمپ، وہاں سے صحراے کیارہ۔ ہمارا نیم لفٹیننٹ کچھ دن بغداد کی رنگینیوں سے بھی بہرہ ور ہوا۔ موصل سے اس کا بریگیڈ طبرق کی سمت روانہ ہوا جہاں جنرل روسل ان کی مزاج پرسی کے لیے انتظار کر رہا تھا۔

لیکن، جیسا کہ میں نے پہلے کہا ہے، یہ ایک جنگ کی کتاب (وار بک) نہیں ہے۔ یہ نیم لفٹیننٹ محمد خاں کی اپنی پرکشش داستان ہے اور توپوں کی پاڑ اور ٹینکوں کی گرج میں بھی اس کی باچھیں کھلی رہتی ہیں۔ میری نظر سے کبھی کوئی ایسی وار بک نہیں گزری جس میں اتنے ناقابل فراموش human واقعیات کھڑے ہوں اور اتنا خوش طبعانہ مزاح۔ یہ نکلے اس کتاب میں جا بجا بکھرے پڑے ہیں۔ کیڈٹ ارجن سنگھ اور اس کا کڑوا شراب میں ڈھت اور ایک دوسرے کے گلے میں باہیں حائل کیے ناچتے ہوئے؛ پیتان راجندر سنگھ بتالیہ کبھی اپنی آرمڈ کار اور کبھی ٹینک میں شائبہ کیمپ سے بصرہ کبھرے دیکھنے کے لیے جاتا ہوا (اس نے فرد جرم لکھنے پر اپنی صفائی میں کورٹ کے سامنے یہ بیان دیا کہ وہ ڈریننگ پر جا رہا تھا اور کبھرے پر غصے سے جا پہنچا کیونکہ اس کے قطب تر میں خرابی تھی)، سکھ سپاہی رم لندھانے کے بعد ڈھولک اور چمے کی تال پر ”میری لونگ داپیا لشکارا تے ہالیاں نے ہل ڈک لئے“ گاتے ہوئے؛ صولوم کی طرف پہپائی کے دوران چند مس چلے پنجابی مزے سے چائے کی کیتلی رکھے، ماہیا لاپتے ہوئے، جیسے کوئی جنگ نہ ہو اور وہ اپنے گراں کی چوپال میں بیٹھے ہوں۔ ایسی funny اور ہیومن اور پرسوز کہانیاں

اس کتاب میں بہت سی ہیں۔ آدمی کس کا ذکر کرے اور کس کو چھوڑے۔

”جنگ آمد“ ایک سرخ اور نیلے دیدہ زیب گرد پوش میں آئی ہے اور ایک الٹی رکھی ہوئی اپنی فوجی ٹوپی کی تصویر کے ساتھ جس میں سپاہی کی محبوبہ کی تصویر جھانک رہی ہے۔ یہ ونڈا تک پر نہایت خوبصورت چھپی ہے۔ یہ جنگ کی کہانی ہے، مگر زندگی کی باتیں کرتی ہے۔

اور اب لفظین محمد خاں! تمہاری اگلی داستان ہمیں کب پہنچے گی؟ خدا کے لیے لکھتے رہو، لکھتے رہو۔ ہماری بھوک کبھی نہیں مٹے گی۔

(فنون، لاہور، دسمبر ۱۹۶۶ء)

نئے ناولوں کی کھیپ

دود چرخ محفل (ذکاء الرحمن) کیا وہ ناچ رہی تھی؟ (عثمان علییم) قریانی (مہدی علی صدیقی) دیدہ تر (عابدی جعفر) انکار (عابدی جعفر) نوشاد (ایک معاشرتی ناول) (انجم پرواز) داغوں کی بہار (اختر سلیمی) اور بہت سے دوسرے ناول جو چھپ چکے یا چھپنے والے ہیں۔

ہمارے نوجوان، امنگ رکھنے والے ناولسٹوں میں کیا خرابی ہے؟ آخر اتنے بڑے ناول — ٹرالوپ کے الفاظ میں ”لکڑی کے ناول“ — کیوں لکھے جاتے ہیں؟ کیا یہ عجیب نہیں کہ اردو میں پچھلے پندرہ بیس برس میں صرف ایک دو ناول ایسے لکھے گئے ہیں جنہیں صحیح معنی میں ناول کہا جاسکتا ہے اور جن کے کردار جیتے جاگتے اور قابل یقین لگتے ہیں؟ کسی نے لکھا ہے کہ ہر شخص میں ایک ناول ہے، لیکن ہر کوئی ناول نہیں لکھ سکتا۔ ناول لکھنے کے لیے زندگی کا وسیع، گونا گوں تجربہ، ذرخیز اور گہری قوت تخیل، فراوان تخلیقی جودت اور کہانی کہنے کی قدرتی صلاحیت ضروری ہیں، اور بہت تھوڑے لوگ ان صفات کو حاصل کر پاتے ہیں۔ کوئی صرف خواہش کرنے سے موپاساں، طالسٹائی یا ہارڈی نہیں بن سکتا۔ ہم سب البتہ اپنے نام کو جلی حروف میں ایک کتاب کے سرورق پر چھپا ہوا دیکھنا چاہتے ہیں۔ ہم سب ابدی حیات پر اپنی کند ڈالنا چاہتے ہیں تاکہ ہم سے بعد میں آنے والے یہ جان سکیں کہ ہم بھی کبھی اس راستے پر سے گزرے

ہیں۔ ہمارے ناولسٹوں کے ساتھ یہی مصیبت ہے۔ وہ ادبی آسمان پر تارے بن کر بھڑکنا چاہتے ہیں اور اس خواہش سے تمل لے جاتے ہیں کہ ادب کے شہسواروں میں ان کا شمار ہو۔ مجھے اس خواہش سے پوری بھر دی ہے۔ میں نے بھی اپنے خوابوں میں موپاساں سے ڈولیں لڑی ہیں اور اسے کھل کیا ہے، میں نے بھی اپنا نام کئی شہکاروں کی جلدوں پر سونے کے حروف میں دکتا ہوا دیکھا ہے، مگر خواہش سے مراد تکمیل نہیں۔ ساروں کی اذیت کوشی کے بعد میں حقیقت کی س کڑوی گولی کو نگل سکا کہ میں ناولسٹ نہیں بن سکتا، کہ میری قسمت میں دشمنیوں کے نیچے اسٹیج پر ظاہر ہونا نہیں لکھا، بلکہ یہ کہ میں ان گیلری میں بیٹھنے ہوئے ہزاروں تماشا یوں میں سے ہوں جو تالیاں پیٹتے اور واہ واہ کر کے تماشے سے لطف اندوز ہوتے ہیں۔ اس حقیقت کو جاننے کے بعد میں اپنے تماشا کی کے رول پر قانع ہو گیا اور مزے کی غیند سونے لگا۔

مگر یہ سچ ہے کہ تمنا کے بغیر کوئی منزل پر پہنچ بھی نہیں سکتا۔ اس لیے میں ان ناولسٹوں کے ورود کا خیر مقدم کرتا ہوں۔ ان کی امنگ کی میرے دل میں قدر ہے۔ ان کے ناول خاصے نرے اور چھوٹے اور بناوٹی ہیں، مگر اس میں حرج ہی کیا ہے؟ ناول کھنا ایک معصوم، بے ضرر شغل ہے اور اس سے کسی کو کوئی نقصان نہیں پہنچتا۔ مگر ناول پر ایسا غم و دلچسپ ہے تو تم اسے منہ پر رکھ سکتے ہو اور اپنے آپ کو بہلانے کے لیے چمچا کر سکتے ہو۔ یہاں کرنے سے ناول سمجھنے والے کے جذبات کو نہیں گلنے کا بھی کوئی خدشہ نہیں، اسے یہ چاہئیں چل سکتا کہ سیڑوں میں دور ایک پڑھنے والے نے اس کے عظیم الشان ناول کو بے وقوف نہیں جانا۔ ورنہ اسے کسی طرح یہ پتا بھی لگ جائے تو وہ یقیناً تمہاری کورز و قی پر دست تاسف ملے گا۔ اسے یہ گت بھی نہ ہوگا کہ اس نے اناؤں لکھا ہے۔ سب ناول ان کے لکھنے والوں کے نزدیک شہکار ہوتے ہیں۔ اس طرح ناول نویس کا چہرہ نہیں بگڑتا۔ اس کا نام ناول کے سرورق پر سرخی میں اپنی آب و تاب دکھاتا ہے اور وہ خوشی سے پھول نہیں سماتا۔ میرا خیال ہے، یہودی پول نے کہا ہے کہ ناول لکھنا، خواہ بر ناول لکھنا، اعصابی شیخ کے لیے مفید ہے اور پانچ نفل اسکیپ صفحے لکھنے کے بعد آدمی ایک مطمئن ضمیر کے ساتھ سو سکتا ہے۔

میرا ان ناولسٹوں سے جھڑایا یہ ہے کہ اگر انھیں ناول لکھنا ہی تھے تو وہ مختلف قسم کے ناول لکھتے۔ انہوں نے وہی روحانی، سماجی اور جنسی زمین روندی ہے جو ہزار بار پہلے روندی جا چکی ہے۔ میں نہیں سمجھتا

ایسا کرنے میں انھیں کیا لطف ملا ہوگا، اور جب کسی چیز میں کوئی لطف نہ ہو تو آدمی اسے کیوں کرے۔ انھیں پٹے ہوئے تاریک راستے سے ہٹ کر ارد گرد سبز جنگلوں میں بھٹکتا چاہیے تھا، جہاں وہ درختوں میں پرندوں کو گاتے اور گلہریوں کو پھدکتے دیکھتے۔ اور اس میں بھی کوئی حرج نہ تھا اگر وہ اپنے کرداروں کو عام نازل انسانوں کی طرح بولنے چالنے دینے، اور اتنے ادبی ہونے کی صریح کوشش نہ کرتے۔ اگر تھیں ایک کہانی کہنی ہے تو اسے سادگی سے، صفائی سے اور قدرتی طریق سے کہو، جیسا کہ بوڑھا سیرامن کہتا ہے۔ اگر کہانی کہے جانے کے لائق ہے تو پھر وہ پڑھنے والے کو گرفت میں لے لے گی، مگر اس میں شاعرانہ ارغوانی ٹکڑے ٹانگنا، دوراز کا تشبیہیں ڈھونڈ کر جڑنا اور فلسفیانہ موڑ کا فیاں بگھارنا اسے ناقابل برداشت اور جھوٹا بنا دے گا۔

ذکاء الرحمن کے ناول کو لو۔ یہ بڑے دیدہ زیب ٹائپ میں چھپا ہے اور مجھے اس کی جلد کافی پسند آئی۔ جلد کے اندر جو کچھ ہے وہ مبتدیانہ بافت سازی ہے۔ ایک ناقابل یقین کہانی، کردار سب الٹ پلٹ اور کوئی فقرہ ایسا نہیں جس سے کھرے ہونے کی کھنک آئے۔ اس ناول کے متعلق ہر چیز جھوٹی ہے۔ میں نے اسے بڑی جھنجھلاہٹ سے پڑھا اور ذکاء الرحمن کو اچھے خاصے کو سننے دیے۔ مجھے امید ہے کہ اگلی بار وہ بہتر کارکردگی کا مظاہرہ کرے گا، اُس، حول کے بارے میں لکھے گا جس میں وہ پلا بڑھا ہے اور جسے وہ جانتا ہے، اور اپنے بیان کو نقلی کرب اور ستے جذبات سے بوجھل نہیں کرے گا۔ اس کی خواہش تو انا گنتی ہے لیکن اپنے نام کو سرورق پر دیکھ لینے کے بعد اسے اب ادبی شہرت پیدا کرنے کے لیے بے تاب سے کام نہ لینا چاہیے۔ اسے ابھی کافی دور چلنا ہے۔ اگر وہ حقیقی چیز لکھنا چاہے تو اسے اس فن کی ایجادیک طالب علمانہ لگن سے سیکھنی ہوگی اور مغربی کلاسیکی اور جدید ناولوں کا مطالعہ کرنا پڑے گا۔ لکھتا اتنا آسان نہیں جتنا ہم سمجھتے ہیں کہ یہ ہے۔ جیسا کہ اسٹیونسن نے کہا ہے، لگن ایک ڈھانی پہاڑی پر چڑھنے کی طرح ہے، بے حد صبر آزا، اور مشقت طلب کام، ور لکھنے والے کے لیے اتنی کھوکھیں اور گڑھے جابجا آتے ہیں جن میں اس کے اوندھے منہ گر پڑنے کا ہمیشہ خطرہ رہتا ہے۔

دوسری کتابوں کے متعلق میں کچھ نہیں کہوں گا مگر چونکہ میں نے اسٹیونسن کا ذکر کیا ہے سو میں اس بڑے اور ناقابل تقلید کہانی کہنے کی لازوال رو مانس کے آغاز کے باب کا ترجمہ دیتا چاہوں گا۔ اس نمونے سے کہانی کہنے کے فن کے بارے میں بہت کچھ سیکھا جاسکتا ہے اور مجھے سارے انگریزی ادب

میں اس باب سے بہتر کسی ناول کا آغاز نہیں ملا۔ کاش سماجی اور جنسی خرافات کے بجائے سارے نئے ٹائٹس ہمیں Kidnapped جیسے ناول دیں۔ ہمیں بہر کے تازہ جسموں اور چمکیلی دھوپ کی ضرورت ہے اور قطبی روشنیوں کی۔ ہم ایسی کتابیں چاہتے ہیں جو پہلے فقرے سے ہمیں اپنے دامن میں لے لیں، جن پر ہم نرید سے پن سے ہل پڑیں، جو ہمیں اپنے آپ سے باہر لے جائیں۔ حقیقتاً کوئی بھی ناول کی شکل میں ناپختہ فلسفہ، فرائڈ کی تحلیل نفسی یا اخلاقی و معاشی جدوجہد تصالح نہیں چاہتا، اور جو ناول پڑھنے والے کو یہ بتانے کے لیے لکھے جاتے ہیں کہ مصنف کے سوشلزم، تہذیبی اور سیاسی مسائل، جنسی محبت اور فن کے تقاضوں کے بارے میں کیا خیالات ہیں، لفظ کے اصل معنی میں ناول ہوتے ہی نہیں۔ آئڈس بکس نے ایسے ناول اپنی پوری ذہانت اور طبیعت کی برائی کو بروئے کار لا کر لکھے، اور گوان کے خیالات نے ایک وقت میں ایک پوری نسل کے طرز فکر اور اخلاقی نظریے کو متاثر کیا مگر وہ اب بطور ناول مرچکے ہیں۔ ممکن ہے وہ کچھ مذمت اور فلسفیانہ یا سماجی رسائل کی حیثیت میں پڑھے جاتے رہیں، مگر وہ ناول نہیں ہیں کیونکہ ان کے لوگ عام لوگوں کی بجائے مخصوص رنگ کے ذہنی اور فکری اندازوں کے علامتی اجسام ہیں۔ بوڈھے میرامن کی ”چہار درویش“ یا اسٹینسن کی ”کنڈیپڈ“ اس وقت بھی زندہ رہیں گی اور ہمارے دلوں کو لہراتی رہیں گی جب کہی مونس نے فصیح و بلیغ اور بھڑک دار فنی شاہکار کبھی کے بھلائے جا چکے ہوں گے۔

اور یہ ہے کہ کنڈیپڈ کا پہلا باب

کنڈیپڈ

(پہلا باب)

میں شاز کی حویلی کو اپنے سفر پر روانہ ہوتا ہوں:

میں اپنی قسمت آزمائیوں کی کہانی کا آغاز ۱۹۵۱ء کے بابرکت سال کے ماہ جون کی ایک خاص صبح سے کرتا ہوں جب میں نے آخری بار اپنے باپ کے دروازے میں سے چابی نکالی۔ میں سڑک پر تھوڑی دیر ہی چلا ہوں گا کہ سورج پہاڑیوں کی چوٹیوں پر دھنکے لگا اور میرے پادری کے مکان پہنچتے پہنچتے بلیک برڈ (پرنڈے) باغیچے کے تنگ پودوں میں سیٹیاں بھر رہے تھے اور کبرا جو پو پھٹنے کے وقت دادی کے گرد اترتا تھا، اٹھتا اور بکھرنا شروع ہو گیا تھا۔

مسٹر کیسل، ایسڈین کا پادری، باغ کے پھانک پر کھڑا میرے انتظار میں تھا۔ اچھا آدمی! اس نے مجھ سے پوچھا کہ میں نے کچھ کھایا یا پیا ہے اور یہ سننے کے بعد کہ میں سب انتظام کر کے چلا ہوں، اس نے میرا ہاتھ اپنے دونوں ہاتھوں میں لے لیا اور اسے شفقت سے اپنے بازو کے نیچے دبا دیا۔

”اچھا تو ڈیوی لڑکے؟“ اس نے کہا، ”میں تمہیں رستے پر لگانے کے لیے تمہارے ساتھ فورڈ تک چلوں گا۔“

اور ہم خاموشی سے آگے چلنے لگے۔

”کیا تمہیں ایسڈین چھوڑنے کا افسوس ہے؟“ اس نے تھوڑے عرصے کے بعد کہا۔

”جناب، سچ یہ ہے؟“ میں نے کہا، ”کہ اگر میں یہ جانتا ہوتا کہ میں کہاں جا رہا ہوں اور میرا کیا بنے گا، تو میں آپ کو صاف صاف بتا دیتا۔ ایسڈین بلاشبہ ایک اچھی جگہ ہے اور میں یہاں بڑا خوش رہا ہوں لیکن پھر یہ بات بھی تو ہے کہ میں اب تک کہیں اور نہیں گیا۔ چونکہ میرے باپ اور میری ماں دونوں مر چکے ہیں، میں ان سے ایسڈین میں اس سے زیادہ نزدیک نہیں ہوں گا جتنا ہنگری کی سلطنت میں۔ اور سچ کہوں کہ اگر مجھے یہ پتا ہوتا کہ جہاں میں جا رہا ہوں، وہاں مجھے اپنے حالات کو بہتر کرنے کا موقع ملے گا تو میں عیش و مسرت سے جاتا۔“

”ہاں!“ مسٹر کیسل نے کہا، ”بہت اچھا ڈیوی لڑکے! اور اب یہ میرے لیے مناسب ہے کہ تمہیں تمہاری قسمت پر مطلع کر دوں، یعنی اس حد تک جتنا میں کر سکتا ہوں۔ جب تمہاری ماں اٹھ گئی اور تمہارا باپ (وہ رحم دل پارسا آدمی) اپنی آخری بیماری میں مبتلا ہو گیا، اس نے مجھے ایک خاص خط سونپا جس کے بارے میں اس نے کہا کہ تمہارا ورثہ ہے۔ جو نہی، اس نے کہا، ”میں رخصت ہو جاؤں اور گھر صاف ہو چکے اور اسباب وغیرہ ٹھکانے لگ جائے (اور ڈیوی، یہ سب کچھ ہو چکا ہے) اس خط کو میرے لڑکے کے ہاتھ میں دے دو اور اسے شاز کی حویلی کی طرف روانہ کر دو جو کریمناٹھ سے زیادہ دور نہیں ہے۔ وہی جگہ ہے، اس نے کہا، جہاں سے میں آیا تھا اور مناسب یہی ہے کہ میرا لڑکا وہیں لوٹ جائے۔ وہ ایک مستقل مزاج لڑکا ہے، تمہارے باپ نے کہا، اور ایک ہوشیار راہرو، اور مجھے یقین ہے کہ وہ سلامت رہے گا اور جہاں کہیں بھی جائے گا لوگ اسے پسند کریں گے۔“

”شاز کی حویلی!“ میں چلایا۔ ”میرے غریب باپ کا بھلا شاز کی حویلی سے کیا تعلق ہو سکتا ہے؟“

”نہیں!“ مسٹر کیمبل نے کہا: ”اس کے بارے میں کوئی یقین سے کیا کہہ سکتا ہے؟ لیکن اس کنبے کا نام، ڈیوی لڑکے، وہی ہے جو تمہارا ہے۔ شاز کے بالفور — ایک قدیم ایماندار اور باعزت گھرانہ جو شاید ان بعد کے دنوں میں تنزل پذیر ہو گیا ہے۔ تمہارا باپ بھی ایک صاحب علم آدمی تھا جیسا کہ اس کے مرتبے کے آدمی کے نمایاں شان تھا۔ کوئی شخص اس سے زیادہ لیاقت سے مدد نہ نہیں پڑھاتا تھا۔ اس کی وضع اور بات چیت بھی عام آدمی کی سی نہیں تھی بلکن (جیسا کہ تمہیں خوب یاد ہوگا) میں اسے اپنے مکان میں بڑی خوشی سے معزز لوگوں کو ملنے کے لیے بلایا کرتا، اور وہ جو میرے اپنے گھرانے کے تھے کلرینٹ کے کیمبل، ڈنسرار کا کیمبل اور منیج کا کیمبل اور دوسرے سارے اچھے جانے پہچانے معزز آدمی — اس کی صحبت میں لطف اٹھاتے۔ اب آخر میں اس سارے معاملے کے اجزا کو تمہارے سامنے رکھتے ہوئے، یہ اس کی وصیت کا خط ہے اور جس پر تمہارے جنتی بھائی نے خود اپنے ہاتھ سے بند کر کے پتا لکھا ہے۔“

اس نے خط مجھ کو دیا جس پر پتا ان لفظوں میں لکھا ہوا تھا: ”شاز کی حویلی کے لیڈر بالفور اسکوائر کے ہاتھوں میں یہ دستاویزیں میرا لڑکا ڈیوڈ بالفور پہنچائے گا۔“ میرا دل اس بڑے امکان ترقی پر زور زور سے دھڑک رہا تھا جو ایک سترہ سالہ لڑکے کے سامنے یوں اچانک ظاہر ہو گیا تھا۔ اترک کے جنگل میں ایک غریب دیہاتی استاد کے بیٹے کے لیے یہ درخشاں مستقبل!

”مسٹر کیمبل!“ میں لڑکھڑاتی ہوئی زبان میں بولا: ”اگر آپ میری جگہ ہوتے تو کیا جاتے؟“

”یقینی طور پر!“ پادری نے کہا، ”ضرور میں جاتا۔ تمہارے جیسے ہوشیار بٹے کنبے لڑکے کو دون کے سفر میں کریمانہ پہنچ جانا چاہیے (جو اذہرا کے پاس ہے)۔ اگر بری سے بری بات بھی واقع ہو جائے اور تمہارے یہ اونچے قرابت دار (کیونکہ میں یہ خیال کیے بغیر نہیں رہ سکتا کہ وہ تمہارے خون سے ہیں) تمہیں دروازہ دکھادیں تو تم دون اور چلتے چلتے پھر واپس آ کر مینس کے دروازے پر دستک دے سکتے ہو۔ لیکن میں یہ امید کرتا ہوں کہ وہ لوگ تم سے پاک سے پیش آئیں گے (جیسا کہ تمہارے بے چارے باپ نے تمہارے لیے پیش گوئی کی تھی) اور کیا ہوتا ہے کہ تم کبھی بڑے آدمی بن جاؤ۔ اور یہ، ڈیوی لڑکے، میرے ضمیر پر یہ بات پڑی ہے کہ میں اس جدائی کو بہتر بناؤں اور تمہیں اس دنیا کے خطروں سے خبردار کر دوں۔“

یہاں اس نے آس پاس بیٹھنے کی ایک آرام دہ جگہ ڈھونڈنے کے لیے دیکھا۔ آخر سڑک کے کنارے ایک برج کے درخت کے نیچے پڑے ہوئے پتھر پر اس کی نظر انتساب پڑی۔ وہ اس پر ایک بڑے عمدہ متانت بالائی ہونٹ کے ساتھ بیٹھ گیا اور سورج سے بچنے کی خاطر (جو بھم پر دو چوٹیوں کے درمیان سے چمک رہا تھا) اس نے اپنی بھی رومال کو اپنے کفنی دار ہیٹ کے اوپر ڈال لیا۔ وہاں بیٹھ ہوئے، انھی ہوئی انگلی سے اس نے سب سے پہلے مختلف قسم کی بد عقیدگیوں کے خلاف خبردار کیا جن کے لیے میرے دل میں پہلے ہی کوئی کشش نہ تھی، اور پھر اس نے مجھے تاکید کی کہ اپنی نمازوں اور انجیل کے پڑھنے میں کوتاہی نہ کروں۔ یہ ہو چکا تو اس حویلی کا جہاں مجھے جانا تھا، لفظوں میں ایک نقشہ کھینچا اور مجھے سمجھایا کہ اس میں رہنے والوں کے ساتھ میرا طور طریقہ کیا ہونا چاہیے۔

”عام باتوں میں، ڈیوی، نرم مزاجی دکھانا،“ اس نے کہا۔ ”یہ تم ہر دم ذہن میں رکھنا کہ اگرچہ تم اپنے گھرانے کے ہوتے ہو، تمہاری تربیت ایک گاؤں میں ہوئی ہے۔ ہمیں شرمندہ نہ کرنا۔ اس بڑے لمبے چوڑے گھر میں اوپر تلے کئی نوکر ہوں گے۔ خود کو اتنا اچھا، اتنا چوکس، سمجھنے میں اتنا تیز اور بات کرنے میں اتنا کم گو ظاہر کرنا جتنا کہ کوئی اور۔ باقی رہا لیرڈ۔ تو یہ کبھی نہ بھولنا کہ وہ لیرڈ ہے۔ زیادہ میں کچھ نہیں کہتا سوائے یہ کہ عزت جس کا حق ہے اس کی عزت کرنا واجب ہے۔ ایک لیرڈ کی اطاعت و فرماں برداری کرنے سے دلی خوشی ملتی ہے جو کم از کم تمہارے جیسے کو ملنی چاہیے۔“

”اچھا جناب!“ میں نے کہا، ”میں نے آپ کی باتیں پتے باندھ لی ہیں اور میں ان پر عمل کرنے کی پوری کوشش کروں گا۔“

”خوب کہا، بہت خوب!“ مسٹر کیسبل نے جان و دل سے کہا، ”اور اب کام کی باتوں سے معمولی باتوں کی طرف آتے ہوئے، میں تمہارے لیے یہ پیکٹ لایا ہوں جس میں چار چیزیں ہیں۔“ یہ کہتے ہوئے اس نے بڑی دقت سے اپنے کوٹ کی حاشیے کی جیب سے کھینچ کھینچ کر کچھ برآمد کیا۔ ”ان چار چیزوں میں سے پہلی چیز تو وہ ہے جس پر قانونی طور سے تمہارا حق ہے، تھوڑی سی نقدی تمہارے باپ کی کتابوں اور فرنیچر کی فروخت کی جنھیں میں نے (اور میں نے یہ تمہیں پہلے ہی سمجھا دیا تھا) اس ارادے سے خرید لیا ہے کہ انھیں اگلے آنے والے استاد کو کچھ منافع پر بیچ دوں۔ باقی تین چھوٹی چھوٹی تھکیاں ہیں جنھیں اگر تم قبول کر لو گے تو مسٹر کیسبل اور مجھے سرت ہوگی۔ پہلی، جو گول ہے، تمہیں پہلی ملازمت

میں غالباً سب سے زیادہ خوش کرے کی لیکن، ڈیوی لڑکے، یہ سمندر میں ایک قطرے کے مصداق ہے۔ یہ بس ایک قدم تک ہی تمہارے کام آئے گی اور صبح کی طرح شام کے دم میں اڑ جائے گی۔ دوسری جو چھٹی شکل میں مربع ہے، جس پر کچھ لکھا ہوا ہے اور جو سڑک کے لیے ایک مضبوط لاشی کی طرح، اور بیماری میں تمہارے سر کے لیے ایک اچھے عینے کی مانند، زندگی بھر میں تمہارا آسرا ثابت ہوگی۔ اور اب آخری چیز، یہ کعب نما آخری چیز۔ میری یہ دعا یہ تمنا ہے کہ یہ تمہیں ایک بہترین زمین میں دیکھے گی۔“

یہ کہہ کر وہ اٹھ کھڑا ہوا، اپنے ہیٹ کو اتارا۔ وہ تھوڑی دیر اونچی آواز میں دعا پڑھتا رہا اور اس کے الفاظ ایک ایسے نوجوان کے لیے جو پہلی بار دنیا میں قدم رکھنے لگا تھا، بڑے بروقت تھے۔ پھر اچانک اس نے مجھے اپنے بازوؤں میں لے لیا اور مجھے اپنے سینے کے ساتھ لگا کر خوب زور سے بھینچا۔ پھر اس نے مجھے ایک بازو کے فاصلے پر الگ کر کے پکڑے رکھا، مجھے ایسے چہرے سے دیکھتے ہوئے جس پر رنج و غم کی علامات ثبت تھیں، اور پھر وہ کوڑے کی سی تیزی کے ساتھ گھوما اور روپائی آواز میں الوداع پکارتا ہوا اس راستے پر سے واپس چلنے لگا جس پر سے ہم آدھے دوڑتے ہوئے آئے تھے۔ کسی دوسرے کے لیے شاید یہ منظر جننے کی بات ہوتی لیکن میرا دل انہی سے بہت دور تھا۔ میں اسے اس وقت تک دیکھتا رہا جس وقت تک وہ نظر میں رہا، اور اس نے اپنے پورے قدم نہ روکے اور نہ ہی ایک بار پلٹ کر دیکھا۔ تب میرے ذہن میں یہ خیال آیا کہ میرے جانے پر یہ اس کے رنج کا اظہار ہے، اور میرے ضمیر نے مجھے چوٹ کی، کیونکہ میں دل ہی دل میں اس خاموش ہستی سے باہر نکلنے، اپنے ہی نام اور خون کے امیر اور با عزت لوگوں کے درمیان بڑے معروف گھر کو جانے پر غایت درجہ خوش تھا۔

”ڈیوی، ڈیوی!“ میں نے اپنے آپ سے کہا، ”کیا اتنی ناشکری بھی کبھی کسی نے کی ہوگی؟ تم ایک نام کی چمک کے لیے سب پچھلی شفقتوں اور پرانے دوستوں کو بھول گئے، یہ کتنی شرم کی بات ہے!“ اور میں اس پتھر پر بیٹھ گیا جسے اس نے اپنے بھی ابھی خالی کیا تھا اور پارسل کو کھول لیا تاکہ دیکھوں کہ میرے یہ جتنے کس قسم کے ہیں۔ وہ نے اس نے مکھی کہا تھا اس کے بارے میں تو میرے دل میں شک نہ تھا، یقیناً یہ ایک خائے کے جزدان میں رکھنے کی ایک انجیل تھی۔ وہ جسے اس نے گول بتایا تھا شنگ کا ایک سکہ تھا۔ اور تیسری چیز جسے زندگی بھر صحت اور بیماری دونوں حالتوں میں میرا آسرا بننا تھا، وہ درے بھورے کانڈ کا پرزہ تھا جس پر سرخ سیاہی سے یہ لکھا ہوا تھا۔

”وادی کے پانی کی نکل سوسن بنانے کی ترکیب: وادی کے سوسن کے چند پھول لو اور انھیں ایک پونٹی میں رکھ کر تھار لو، اور جب ضرورت پڑے ایک دو چمچے اس کے پیو۔ زبان کے لقوے سے جن کی طاقت گویائی جاتی رہی ہو یہ اسے بحال کر دیتی ہے۔ گٹھیا میں اس کا استعمال مفید ہے، یہ دل کو ٹھنڈک پہنچاتی ہے اور حافظے کو تیز کر دیتی ہے۔ اور پھولوں کو ایک مرتبان میں ڈلو جو اوپر سے خوب بند ہو اور اسے چھوٹیوں کی ایک پہاڑی میں پورا ایک مہینہ رکھو۔ پھر اسے باہر نکالو اور تم ایک شربت مرتبان میں پاؤ گے جو پھولوں سے پیدا ہوتا ہے۔ اسے ایک چھوٹی بوتل میں رکھو۔ یہ ایک اچھی چیز ہے، خواہ اسے تندرستی میں استعمال کرے یا حالت بیماری میں، خواہ مرد ہو یا عورت۔“

اور پھر پادری کے اپنے ہاتھ سے یہ فقرہ بڑھایا گیا تھا:

”اسی طرح گر موج آجائے تو اس کی مالش کرو اور پیٹ کے درد کے لیے گھٹنے میں ایک چمچ چنا ہر مرض دور کرتا ہے۔“

اور یقیناً میں اس پر خوب ہی ہنسا۔ لیکن میری ہنسی کچھ کپکپاتی ہوئی ہنسی تھی اور میں نے خوشی سے اپنے بندل کو اپنی لائچی کے سرے پر لٹکایا اور فورڈ کے اوپر اور پرلی طرف کی پہاڑی کے ساتھ ساتھ روانہ ہو گیا۔ جب میں اس بڑی پہاڑوں کی سڑک پر آ نکلا جو سرخ ہیڈز میں سے پھیلی ہوئی جاتی ہے تو میں نے ایسڈین کے چھوٹے گرجے، پادری کے مکان کے درختوں اور گرجے کے قبرستان میں بڑے پہاڑی کووں کو آخری بار نظر بھر کر دیکھا، جہاں میرا باپ اور میری ماں سوئے پڑے تھے۔



ایک ناول کا کتنا دل بھانے والا، اور گرفت میں لے لینے والا انداز یہ ہے! کہتے ہیں، آسانی سے اور دلچسپی سے پڑھی جانے والی تحریر مشکل سے لکھی جاتی ہے اور اسٹیونسن کے بارے میں یہ بے حد سچ ہے۔ وہ ایک ایک فقرہ بے اندازہ کاوش اور محنت سے لکھتا تھا، لیکن اسے پڑھتے ہوئے کبھی اس چیز کا احساس نہیں ہوتا۔ اسلوب کی سادگی اور اس کا لوچ ہمیں اپنے ساتھ بہا لے جاتا ہے اور کہانی کی دل بستگی ہمیں نہ صرف اپنی مشقی میں لے لیتی ہے بلکہ ہمارے تخیل کو بھی دھکا دیتی ہے۔ اس ”کڈ بیچڈ“ کے آغاز میں ایک بھی بناوٹی اور جھوٹا فقرہ نہیں۔

ہمارے آئینک رکھنے والے ناولسٹ اگر ادبیت اور فن بگھارنے کی بجائے سیدھے سادے اور

صاف لہجے میں اپنی بات کہتے تو ان کے یہ ناول یقیناً بہتر اور زیادہ پڑھنے کے لائق ہوتے۔

ہر کوئی اسٹیوٹسن نہیں بن سکتا۔ لیکن اگر میں اور ذکاء الرحمن (اینڈ کمپنی) کبھی زندگی بھر میں اس سے آدمی کتاب بھی لکھ سکے جیسی کہ ”کنڈیپڈ“ ہے تو ہم فی الواقع خوش نصیب ہوں گے اور شادماں موت مر سکیں گے۔

(فنون، لاہور، مئی جون ۱۹۶۷ء)

رگِ سنگ

مسعود مفتی

”رگِ سنگ“ مسعود مفتی کی بھرپور اور پاکستان کی سترہ روزہ جنگ کے پس منظر پر لکھی ہوئی کہانیوں کا مجموعہ ہے۔ ان میں ”جنگ“ سے پہلے اور جنگ کے حالات“ موضوع بنے ہیں۔ آخری افسانے ”معاشرے کی دراڑوں میں جھانکتے ہیں۔“ (واوین کے توضیحی الفاظ مصنف کے ہیں) کتاب کا انتشار ستمبر ۱۹۶۵ء کے نام ہے۔ ذاتی طور پر مجھے تاریخوں، دریاؤں، مآمارتوں کے نام کتابوں کے منسوب کرنے کی رسم بالکل پسند نہیں۔ میں نہیں سمجھ سکتا ہمارے لکھنے والے ایسا کیوں کرتے ہیں۔ کیا ان کے کوئی اتنے عزیز دوست نہیں ہوتے جن کے نام وہ کتاب کے پہلے صفحے پر دے سکیں؟ ایک اچھے دوست کو اس طرح بے پایاں مسرت بخشے میں کوئی حرج نہیں اور ایک تاریخ یا نہر کو کتاب منسوب کرنا انتشار کو ضائع کرتا ہے۔

مگر مجھے مصنف سے اس انتشار کی پسند پر خواہ مخواہ جھگڑنا نہیں چاہیے۔ میرا یہ خدشہ کہ ایسے انتشار کے بعد وہ ایک شدید جذباتی لب و لہجہ اختیار کرے گا اور ہر صفحے پر برین گنوں کی تڑتڑ تڑلا کر مجاہدانہ اسپرٹ کو جگانے کی کوشش کرے گا، بے بنیاد ثابت ہوا۔ مجاہدانہ اسپرٹ کی بیداری اچھی چیز ہے اور اس وقت تقریباً ہر کوئی اس نیک کام میں لگا ہوا ہے۔ کیا ایڈر، کیا صحافی، کیا علمائے کرام۔ گوریے اور سرفروش جا بجا سراہ رہے ہیں اور ملک کو بچانے کے لیے جہاد کی تیاریاں زوروں پر ہیں۔ ایک

بزدل اور بے امن شہری ہونے کی حیثیت سے میں اپنی اور بہت سے لوگوں کی بھلائی اسی میں سمجھتا ہوں کہ اس مجاہدانہ جذبے کو چھکی دے کر سلا دیا جائے اور ڈنڈے اٹھا کر گلیوں اور بازاروں میں مار چ کرنے اور گلے پھاڑ کر نعرے لگانے سے یہ بدرجہا بہتر ہے کہ آدمی کسی تنہا کنبہ میں لیٹ کر میری جوانی چاہے۔

تمبرے کے دوسرے تیسرے ہفتے کالا ہور اب ایک مبہم یاد ہے۔۔۔ ویران ماں، تختہ لگی دکائیں، اکا دکا شہنیوں اور ہتھوں سے ڈھکی، مٹی سے لپی پتی کاریں، شہر کے موڑوں پر شہریوں کے چھوٹے چھوٹے گروہ کسی چیز کا انتظار کرتے ہوئے۔ انڈس ہوٹل کا واحد دیر اور ٹھنڈے مزدور کی چائے، امیر یا ڈھول سپاہیاتیوں رب دیاں رکھاں! اب وقت شہادت ہے آیا!۔۔۔ ہم سب اُن دنوں مجاہد تھے یا خود کو مجاہد محسوس کرتے تھے۔ میں اور میرا ایک دوست ایک دن گلبرگ گئے۔ سب شیشے اور سیمنٹ کی کوٹھیاں خالی بھائیں بھائیں کرتی تھیں اور سوائے چند ملازموں کے کسی ذی روح کا نام و نشان تک نہ تھا۔ ان کوٹھیوں کے مکین چھ تمبر ہی کے دن اپنے کنبوں کو کاروں میں بھر کر محفوظ جگہوں میں لے گئے تھے۔ سات تمبر کو ہم ریوے اسٹیشن پر گئے۔ وہاں ایک مجموعی خروج (exodus) کا سماں تھا۔ پلیٹ فارم لوگوں سے پنے پڑے تھے اور لوگ اس جنگ زدہ شہر سے بھاگنے کی فکر میں تھے۔ اسٹیشن کے باہر لوگوں کا مجمع ایک مفروضہ جاسوس کے گرد اکٹھا تھا۔ ان دنوں ان گنت بے ضرر لوگوں پر دشمن کے جاسوس یا چھاپا بردار ہونے کا گمان کیا گیا۔ دراز پنوں اور لمبی داڑھی والے لوگوں کے لیے اکیسے ٹکٹا نہایت بڑا خطر تھا۔

اور تقریباً سب حکومت کے ذریعے اُن دنوں اپنے اپنے علاقوں میں دورے پر چلے گئے تھے۔ وہاں کے لوگوں کا موریل اونچا کرنے کے لیے۔ وہ آج اپنے اخباری بیانیوں میں سب سے بڑے مجاہد ہیں۔ ہماری فوجیں محاذ پر بے جگری سے لڑیں۔ انھوں نے اپنی جانیں اس شان اور البیلے پن سے دیں کہ لاہور فتح کیا، اور اس کے ساتھ ملک بھی۔ مگر میرے ایک دفتری شریک کار نے مجھے یقین دلایا کہ اگر سبز پوش ہمارے سپاہیوں کی مدد کو نہ آج پہنچتے تو ہندوستانی یلغار کے سامنے ان کے قدم اکڑ جاتے۔ یہ سبز پوش کون تھے؟ بعض لوگوں کی یحییٰ شہادت کے مطابق وہ سفید براق کھوڑوں پر سوار اور تیر و تلواریں سے لیس پہلے پہل راوی کے پل پر نمودار ہوئے اور پھر سیدھے محاذ جنگ پر پہنچے۔ ہر ایک پاکستانی سپاہی کے ساتھ سات سبز پوش کھوار مارتے تھے اور تیر چلاتے تھے اور ان کی شمولیت نے جنگ کا رخ پلٹ دیا۔ جنگ نے کیسی کیسی myths کو جنم دیا! بہت سے اچھے بھلے پڑھے لکھے لوگ اب بھی اس

متھہ پر یقین رکھتے ہیں کہ جیت سبز پوشوں کی بدولت ہوئی۔ ان سے بحث کرنا فضول ہے، کہ اس طرح کفر کا فتویٰ لگ سکتا ہے۔

کیا پاکستانی شہریوں کا موریل بھی اتنا بلند تھا جتنا ہماری فوج کا؟ میں اس کو نہیں مانتا۔ جنگ کے بعد ساری قوم خود تعریفی کی گرفت میں آگئی اور پاکستان کو نسل میں ایک لیکچر نے دعویٰ کیا کہ جنگ میں ہم کندن ہو گئے ہیں۔ فرشتوں کے سے پاک، بے غرض، فرض شناس، ایک دوسرے کے دکھ درد کا احساس رکھنے والے۔ اس قسم کی خود تعریفی بے معنی ہے اور ایک لحاظ سے خطرناک بھی۔ حقیقت یہ ہے کہ ہمارے قومی کردار میں کچھ تبدیلی نہیں آئی۔ رشوت ستانی، لوٹ کھسوٹ، مطلب براری، عیاری اور بے ہسی، سب معاشرتی بیماریاں جوں کی توں قوم کے رگ و پے میں رچی ہوئی ہیں۔ مسعود مفتی کی کہانیوں میں یہی حقیقت جگہ جگہ جھلک مارتی ہے اور ہمیں اپنے اصلی چہرے نظر آنے لگتے ہیں جو ہم دیکھنا نہیں چاہتے۔

اس کتاب کی کہانیاں کچھ تو سرحد کے اُس پار کی ہیں اور کچھ اُس پار کی، لیکن بیشتر ان لوگوں کی جو جنگ سے کسی نہ کسی اثر پذیر ہوئے ہیں۔ ان معنی میں جنگی کہانی کہ اس کے واقعات محاذ پر رونما ہوں، اس مجموعے میں کوئی نہیں۔ مجھے یہ کہانیاں بہت اچھی لگی ہیں۔ موضوع بیان کی قدرتی سادگی کے چبھے اکثر کہانیوں میں واضح تخلیقی صلاحیت اور بے رحم مشاہدے کی کار فرمائی ملتی ہے۔

"خط" سرحد کے اُس پار کی کہانی ہے۔ سین دہلی اور کردار میاں بیوی۔ احمد یک متمول کاروباری مسلمان ہے، کوٹھیوں اور مکانوں کا مالک، اور سب متمول آدمیوں کی طرح قدرے بزدل اور محفوظ راہ اختیار کرنے والا۔ بیوی کا بھائی ریاض کشمیر کی تحریک آزادی میں پاکستانی گوریلوں کی مدد کر رہا ہے اور جب بھارتی پولیس انسپکٹر ان کو ہدایت کرتا ہے کہ احمد کی بھتی ریاض کو خط لکھے کہ وہ گوریلوں سے تعاون نہ کرے تو میاں بیوی میں شکر رنجی پیدا ہو جاتی ہے۔ احمد کی بیوی وہ خط نہیں لکھنا چاہتی۔ احمد جانتا ہے کہ وہ خط نہ لکھا گیا تو وہ دشمن کے ایجنٹ متصور ہو کر دھر لیے جائیں گے اور احمد کی سب جائیداد بھارتی حکومت ضبط کر لے گی۔ بہر حال خانگی سکون و رہم برہم ہو جاتا ہے۔ میں اس کا انجام نہیں بتاؤں گا مگر جذبات کا تہ دم مہارت سے بیان کیا گیا ہے اور کہانی حقیقت کی آئینہ دار ہے۔ یقین ہونے لگتا ہے کہ سب کچھ اسی طرح ہوا ہوگا۔

بعض کہانیوں میں منٹو کا سا اختصار بیان اور چونکا دینے والا انجام ہے مگر مسعود منٹو نہیں۔ اس

نے منہ سے بہت کچھ سیکھا ہے۔ ہاں، کوئی چیلہ اپنے گرو سے بڑا نہیں بن سکتا۔ اگرچہ مفتی نے اپنے استاد کے سے ترشے ترشائے فن پارے نہیں لکھے، پھر بھی وہ پڑھنے والے کے دل میں اپنے لیے منزلت اور انیسیت ضرور حاصل کر لیتا ہے۔

اس مجموعے میں ایسی کہانیاں بھی ہیں مثلاً ”جائیداد“، ”نئے پیانے“ جن کا جنگ سے کوئی تعلق نہیں اور جو لکھنے والے کے بحیثیت حاکم ضلع ذاتی تجربے پر مبنی ہیں۔ وہ اتنی ہی اچھی ہیں جتنی جنگی کہانیاں۔

ایک پیاری فیمٹسی ”تعبیر“ بھی ہے۔ اور ایک ہمارے پرانے دوست عرفی بھیا کے کارناموں کی کہانی ”بہادر“ کے عنوان سے۔ لب و لہجہ کے لحاظ سے ووڈ ہاؤسین، ورکائی جہانے والی۔ اس میں عرفی بھیا ایک ہندوستانی جاسوس کو پکڑتے ہیں جو انٹرنیوز ایجنسی کا رپورٹر نکلتا ہے۔ عرفی بھیا اپنی گفتگو، والہانہ پن اور اوٹ پٹائیگ حرکتوں میں شفیق الرحمن کے بڑے بہادر مسخرے کردار روئی عرف شیطان سے بہت کچھ ملتے جلتے ہیں۔ اسے طنزیے کے طور پر بھی پڑھا جاسکتا ہے کیونکہ عرفی بھیا کی طرح اور بہت سے بہادر جنگ کے دنوں میں بھارتی جاسوسوں اور چھاتا برداروں کو پکڑنے اور ان کی داڑھیاں توپنے کا شغل کر رہے تھے اور اگر ہم اپنے ارد گرد دیکھیں تو عرفیوں اور روئیوں کی کمی نہیں۔

ان پڑھنے والوں کو جو اس پر آشوب سیاست زدہ ایام میں بھی ادب کی پروا کرتے ہیں ”رگب سنگ“ ضرور پڑھنی چاہیے۔

(فنون، لاہور، ۱۹۶۷ء)

کرنا فلی

علاؤ الدین لاڈ زاد

جب میں نے پہلا بنگالی ناول پڑھا تو میں اسکول میں غائباً چھٹی جماعت کا طالب علم تھا۔ تب سے میں بنگال کے جادو تلے آگیا اور بنگلہ دیش کی شاداب سرزمین اپنے لڑکوں، دریاؤں اور ناپوؤں کے ساتھ

میرے تخیل کا حصہ بن گئی۔ یہ ناول ”ان پورنا دیوی کا مندر“ تھا، ایک بنگالی لڑکی کا لکھا ہوا جس کا نام اب مجھے بھول گیا ہے، مگر مترجم پر دینسر۔۔۔ سروپ کوشل ایم اے کا نام مجھے اب تک یاد ہے۔ اُس کا تخیلی حلیہ جو میں نے بنایا وہ ایک پگڑا پہنے، جنگلی ہوئی لمبی گھبے دار مونچھوں والے متوسط عمر شخص کا تھا جو عینک لگاتا تھا۔ میں دارالاشاعت کی چھپی ہوئی اس چھوٹی کتاب کے پیسے کاغذی سرورق کو اب بھی دل کی دھڑکن کے ساتھ اپنی یاد کی آنکھ سے دیکھ سکتا ہوں۔ یہ کتاب ”ان پورنا دیوی کا مندر“ میرے لڑکپن کی یادوں کے دور تک پھیلے ہوئے سفید غبار میں سرسبز خوابی جزیرے کی طرح ابھرتی ہے اور میں جانتا ہوں کہ جب میرے اس دنیا سے رخصت ہونے کا وقت آئے گا اور میں ان چیزوں کا سوچوں گا جنہوں نے مجھے اپنے لمبے کٹھن سفر میں سب سے زیادہ مسرتیں بخشیں تو یہ چھوٹی، سادہ، اداس کہانی بھی ان چیزوں سے ایک ہوگی اس وقت وہ خوابی، ہرا بھرا جزیرہ میری ڈویتی آنکھوں کے سامنے ہوگا۔ ہم سب اپنے بچپن اور لڑکپن میں پڑھی ہوئی کتابوں سے محبت کرتے ہیں اور انہیں آسانی نہیں بھول پاتے، مگر ”ان پورنا دیوی کا مندر“ حقیقتاً ایک سادہ، خوبصورت اور دل کو موہ لینے والی کتاب تھی۔ مانتھیوں، پتھروں اور جنگلوں کے متعلق جو کاروں والے امیر آدمیوں، اونچے عہدیداروں اور فلک بوس پتھریلی عمارتوں سے کہیں زیادہ دلچسپ ہیں۔ ”ان پورنا“ کے بعد میں نے کئی ایک بنگالی ناولوں کے ترجمے پڑھے۔ میرے اسکول کے پاس ہی بازار میں ہو تو مل کی دکان تھی جہاں سے ہر قسم کے ناول ایک آنے دو مہ پر پڑھنے کے لیے کرائے پر مل جاتے تھے۔ میں نے ان میں چھانٹ چھانٹ کر بنگالی ناول پڑھ ڈالے، تنکم چندر چترجی اور دوسرے مصنفوں کے! لیکن ان میں سے کسی نے مجھے ”ان پورنا“ کی طرح متاثر نہ کیا۔ اس وقت بھی میں یہ تمیز کر سکتا تھا کہ یہ بنگالی ناول ہر لحاظ سے اردو ناولوں سے کہیں زیادہ اصلیت، خوبصورتی اور دلچسپی سے لکھے ہوئے تھے۔ جب ہو تو مل کا اسٹاک ختم ہو گیا تو میں نے ایک مدت تک بنگالی ناول نہ پڑھے۔ نویں دسویں جماعت تک میرا مذاق بھی بدل چکا تھا۔ میں نے اسکول کی لائبریری میں آرائل اسٹیونسن، رائیڈر، یگرڈ اور فیٹی مور کو پرکودر یافت کر لیا تھا جو ایک مضطرب کن مہمانی کہانی کو ایک مضطرب کن پیرائے میں بیان کرنے کی قدرت رکھتے تھے، اور جو ان باتوں کے متعلق لکھتے تھے جو ایک لڑکے کے دل سے زیادہ قریب ہوتی ہیں۔ میں انگریزی ادب کا رسیا بن گیا۔

”ان پورنا...“ اور دوسرے بنگالی ناولوں نے میرے تخیل میں جو جوت جگائی تھی وہ البتہ کبھی نہ

بجھ سکی، مگر میں نے پھر کئی سالوں تک بنگالی ناول نہ پڑھے۔ اس کی غالباً ایک وجہ یہ بھی تھی کہ سوائے نیگور کی کتابوں کے دوسرے بنگالی مصنفوں کی کتابوں کے ترجمے آسانی سے دستیاب نہ ہوتے تھے۔ کالج کے زمانے میں ”نیو تھیٹرز“ کی کئی ایک فلمیں دیکھیں جن میں ”دیوداس“ اور ”بڑی دیدی“ سرت چندر چٹرجی کے ناولوں پر مبنی تھیں، لیکن انگریزی ادب میں منہمک ہونے کی وجہ سے میں نے ان ناولوں کے اردو ترجموں کی جستجو میں کچھ دوڑ دھوپ نہ کی۔ سرت چندر کو میں نے حال ہی میں پڑھا ہے اور وہ بھی ایک تلخیص شدہ صورت میں اور ایک کاروباری انداز کے ترجمے کے روپ میں، جو اتنا برا تو نہ تھا لیکن اسے اچھا بھی نہیں کہہ سکتے۔ پچھلے سے پچھلے سال نیپے گنبد کے ایک فٹ پاتھ کے کباڑیے کے پاس میں نے ”بڑی دیدی“ کی درجنوں جلدیں دیکھی اور میں نے ایک جلد غالباً چھ آنے میں خرید لی۔ چھ آنے میں اس سے اچھا سودا میں نے کبھی نہیں کیا، کیونکہ جب میں نے ”بڑی دیدی“ کو پڑھا تو محسوس کیا کہ میں نے دنیاوی ادب کے ایک شاہکار کو پڑھا ہے۔ ”بڑی دیدی“ ان محدود سے چند ناولوں میں سے ہے جنہوں نے میرے دل کو ہلایا۔ ادھیڑ عمر میں آدمی سخت دل اور کلبی بن جاتا ہے اور انسانی محبت کے سوز پر آسانی سے نہیں روتا، لیکن جب سرت چندر کی اس سیدھی سادی جذبہ بانی محبت کی کہانی کے خاتمے پر پہنچا تو میں آدمی کی ازلی تنہائی اور اس کی محرومی پر ایک بچے کی طرح رو پڑا اور کتاب کا صفحہ میرے آنسوؤں سے بھیگ گیا۔ دوسروں کے متعلق تو میں نہیں کہہ سکتا، میرے لیے ”بڑی دیدی“ ایک سچی اور عظیم کہانی ہے اور سرت چندر ایک استاد کہانی کہنے والا، ایک بے مثل جذبات کا مصور۔

ایک اور بنگالی ناول جو مجھے پانچ چھ سال پہلے پڑھے کا اتفاق ہوا اور وہ بھی اسی دیس میں جس میں وہ تحقیق ہوا، قاضی نذرا لاسلام کا ناول تھا۔ نذرا لاسلام کو ایک آتشیں، انقلابی شاعر کی حیثیت میں تو سب جانتے ہیں مگر بہت کم لوگوں کو اس کا علم ہو گا کہ وہ ناول اور کہانیاں بھی لکھتا تھا۔ اس ناول کا نکلنا نام تو مجھے یاد نہیں مگر اردو میں اس کا ترجمہ ”جوع الابل“ کے نام سے ہوا ہے (جو کچھ بھی جوع الابل کا مطلب ہو)۔ غالباً نذرل نے یہی ایک ناول لکھا۔ اس میں کچھ تکنیک نہیں، کوئی فنی ضبط نہیں، مگر یہ حقیقی اور بے گداز اور گرفت میں لینے والا ناول ہے۔ سادے، غریب، گھاس پھوس میں رہنے والوں کی یہ سادہ کہانی جس کا کوئی واضح انجام بھی نہیں، اپنے اندر بنگال کی دکھی روح کو سموئے ہوئے ہے۔ نذرا لاسلام ایک ناولسٹ نہیں، وہ ناول کی تکنیک اور اصول کی ابجد سے بھی ناواقف ہے، پھر بھی ”جوع الابل“

میرے لیے ایک انسانیت پرست انسان کی دل ہلا دینے والی پکار ہے اور کئی ناولوں سے ہزاروں جہز یا وہ موٹر۔ بڑی طباعت اور نا اہل ترجمہ بھی اس ناول کی خوبصورتی کو نہیں بگاڑ سکے اور نذرل کی دکھ کی پکار کسی نہ کسی طرح ہم تک راہ پالیتی ہے۔ میرا خیال ہے کہ اس کا یہ تاثر اس لیے ہے کہ کردار حقیقی، چلتے پھرتے لوگ ہیں اور ان کی کہانی کو پڑھنا بنگلہ دیش کی روح کے حسن اور دکھ کو محسوس کرنا ہے۔ ایک شاعر ہی ایسا آتشیں ناول لکھ سکتا تھا۔

”کرنا فلی“ بھی انہی عوامی بنگالی ناولوں کی خوبصورت روایت میں ہے جن کے تانے بانے ایسی سدھاوت، سادگی اور بے کاری سے بٹے جاتے ہیں کہ ان پر ’تصنیف‘ کیے جانے کا گمان نہیں ہوتا اور جو گویا قدرتی ندیوں کی طرح ہند سکون شاداب کناروں کے نیچوں بیچ بہتے جاتے ہیں۔ (میں اکثر تعجب کرتا ہوں کہ ایسے ناول ہمارے مغربی خطے میں کیوں نہیں لکھے جاتے یا لکھے جاسکتے؟ ہمارے بیشتر ناول کیوں اتنے بناواٹی، غیر حقیقی اور مجھوٹ موٹ کے ہوتے ہیں؟ وہ کیوں اس قدر جامد، تخیل سے پاک، ور بھونڈے ہوتے ہیں؟ کیا اس خطے میں اچھے اور قدرتی ناول نویس نہیں پیدا ہو سکتے؟ یا ہماری آب و ہوا، طرز زندگی، ہمارے ضمیر میں کوئی ایسی چیز ہے جو ہمیں زندگی کے گداز، شادمانی، قدرتی مناظر کے حسن، اور ان سب چیزوں سے جو زندگی کو رہنے کے قابل بناتی ہیں، بیکانہ کر دیتی ہے؟) ”کرنا فلی“ کا مصنف علاؤ الدین آنا زاد بھی دوسرے بنگالی مصنفوں کی طرح اپنے دیس کی عوامی زندگی، اس کے باسیوں کے رکھوں اور خوشیوں، اس کے شاداب جنگلوں، دریاؤں اور گھاٹوں سے اپنے ناول کا آنا بنتا ہے۔ سب کردار حقیقی ہیں اور اسی طرح جیتے، سوچتے اور بولتے ہیں جیسا کہ ان کرداروں کو کرنا چاہیے۔ انہیں زیادہ گہرائی سے نہیں دیکھا گیا مگر وہ بالکل مستند ہیں، اور یہ اس ناول میں کوئی عیب نہیں۔ ”کرنا فلی“ طویل مختصر افسانے کے اصول پر لکھا ہوا ناول ہے، پورے فنی ضبط اور اختصار کے ساتھ، اور اس لحاظ سے اپنے پیشرو بنگالی ناولوں سے بہت مختلف۔ علاؤ الدین آنا زاد ایک ماڈرن ہے، اس لیے ایک ناول کی تکنیک کی مقتضیات سے پوری طرح بہرہ ور۔ سرت چندر اور نذرل سے اس کا موازنہ کافی دلچسپ ہے۔ سرت چندر اور نذرل تکنیک کے متعلق کچھ نہیں جانتے اور نہ ہی اس کی پروا کرتے ہیں۔ وہ پرانے داستان گو یوں کی طرح پڑھنے والے سے براہ راست مخاطب ہونے میں بھی ہرائی نہیں سمجھتے، نہ ہی وہ جذباتیت کا اظہار کرنے سے شرماتے ہیں۔ جدید ناول میں تکنیک پر بڑا زور دیا جاتا ہے مگر سرت چندر اور نذرل

نے اس کے بغیر ایسے ناول لکھے جو سچے، حقیقی اور اثر کرنے والے ہیں۔ علاؤ الدین آزاد ایک جگہ بھی پڑھنے والے سے برا اور راست مخاطب نہیں ہوتا۔ وہ یہ لکھنے کا روادار نہیں کہ اب فلاں فلاں کا سنو کہ اس کے ساتھ کلکتہ میں کیا مٹی! اس کی تحریر میں جذباتیت کے اور خوانی ٹکڑے بھی کہیں ٹکے ہوئے دکھائی نہیں دیتے۔ وہ سرت چندر اور نذرل سے مختلف برش اور مو قلم سے اپنا موقع تیار کرتا ہے مگر object وہی ہے، بنگلہ دیش کے عام لوگ، ان کے کڑے ایام، ان کی غم و خوشی اور دریاؤں اور ٹاپوؤں کا بے زواں منظر۔ اس کی کہانی بھی مضطرب کرنے والی ہے اور وہ اُسے ایک مضطرب انداز میں کہتا ہے۔ بنگال کے حسین مناظر کی لفظی تصویریں اتنے احساس اور گہرائی سے کھینچی ہوئی ہیں کہ آدی کو جوزف کانریڈ کے ناول یاد آجاتے ہیں۔ (کانریڈ ایک پول تھا۔ اس نے انگریزی میں exotic ناول لکھے ہیں جن میں اکثر کی سینٹک استوائی جنگلی علاقے ہیں۔) ”کرنال“ میں وقفے ڈرامائی تاثر کو تیز کرتے ہیں اور تسلسل کو کوئی دھچکا نہیں پہنچتا۔ ہم سب کچھ تو نہیں دیکھتے مگر مصنف وہ جو کچھ بھی ہمیں کرداروں کی بول چال، چلت پھرت سے دکھانا چاہتا ہے، اسے ہم مکمل طور پر دیکھ لیتے ہیں۔

تم اس ناول کے صفحات میں بنگلہ دیش کے پڑھ حسرت سوگوار چہرے کو دیکھتے ہو۔ ایک اگزاٹک، بھڑکیلی دنیا جس میں انسان ہی قاتل ہے اور انسان ہی مقتول، انسان ہی بھڑیا ہے اور انسان ہی بھڑکا بچہ، ورسب ایک غیر انسانی، نامنصفانہ تمدنی نظام کی چکی میں پس رہے ہیں۔ کہانی میں سدھاوٹ ہے، کوئی ایچ جی نہیں، لیکن استادانہ فن کاری سے مرتھے کے خاکوں میں رنگ بھرے گئے ہیں۔ آہ، ہمارے اس خطے کے ناول انہیں پڑھ کر ہمیشہ ایسا لگتا ہے کہ آدی یہ سب کچھ پہلے پڑھ چکا ہے اور جن کو عوامی زندگی سے کوئی نسبت نہیں ہوتی۔ ”کرنال“ کا مرکزی کردار اسماعیل ایک فاقہ زدہ، بے پروا جیب کترا ہے، اپنے فن میں طاق؛ اس کی روح بدنما نہیں اور اس کے دل میں بھی سب جوانوں کی طرح خواہشیں اور اُمٹیں ہیں۔ وہ ایک جہاز کا سارنگ بننا چاہتا ہے (اور یہاں مجھے اپنی نو جوانی کے خواب یاد آئے میری تمنا بھی بحری قزاقوں کے جہاز کا پاکستان بننے کی تھی)۔ اسماعیل کو ایک شخص رمضان، جو کبھی ٹھیکے دار تھا اور اب عورتوں کی خرید و فروخت کا دھندا کرتا ہے، اپنی حفاظت کے لیے چکمدیس میں لے جاتا ہے اور وہ اسٹے کشتی میں سفر کرتے ہیں اور اپنی منزل مقصود پر کیمپ کرتے ہیں۔ رمضان کی آنکھ ایک چکمد لڑکی رانکا میلا پر ہے۔ ایک نرم و گداز بدن کی لڑکی جسے وہ اڑانا چاہتا ہے۔ لیکن رمضان کو اس سے

محبت ہو جاتی ہے اور وہ اس کو اپنے ذہن سے نہیں نکال سکتا۔ رانکا میلا ایک چکمہ جو ان نیل متی سے پیار کرتی ہے۔ ایک رات جب رانکا میلا اور نیل متی اپنی مسرت ڈھونڈنے کی خاطر بھاگ رہے ہوتے ہیں تو رمضان کو پتا چل جاتا ہے اور وہ انھیں جنگل میں دریافت کر لیتا ہے۔ وہ نیل متی کو ختم کرنے کے لیے اس پر حملہ کرتا ہے، مگر آخر اچھائی کا شعہ اس میں بیدار ہوتا ہے اور وہ اپنی جان پر کھیل کر ان دو عاشقوں کو رمضان کے غنڈوں سے بچا کر آزادی اور نئی زندگی کی طرف روانہ کرتا ہے۔ کہانی فقط اتنی ہے، لیکن human insight کی چکاچوند سے روشن۔ علاؤ الدین آزاد اپنے کرداروں کو اندر باہر سے جانتا ہے اور ان کی قلبی و ذہنی کشمکشوں سے حیران کن حد تک واقف ہے۔ اس کی کارکردگی اور مواد کی handling متاثر کرنے والی ہے، اور ہمیں اس کے قلم سے حلد ایک اور ناول ملنا چاہیے

احمد سعدی کا ترجمہ مثالی ہے۔ یہ اتنا اچھا ہے کہ اس پر ترجمے کا گمان نہیں ہوتا۔ اس نے بنگالی ناول کے لب و لہجے اور مزاج کو بڑی خوبی سے اردو کے قالب میں ڈھالا ہے اور یہ ایک طرح علاؤ الدین کی خوش قسمتی ہے کہ اسے اتنا اچھا مترجم دستیاب ہوا۔

(فنون، لاہور، جنوری فروری ۱۹۶۸ء)

حسرتِ عرضِ تمنا

فرخندہ لودھی

مجھے یہ کہتے ہوئے افسوس ہوتا ہے کہ فرخندہ لودھی نے ایک ناول لکھا ہے۔ وہ ایک اچھی مختصر افسانہ نویس ہیں اور ان کی ایک کہانی ”گولڈ فلیک“ ”جو“ فنون“ میں چھپی تھی، فنی لحاظ سے اس درجے کی تھی۔ اس کہانی کو پڑھتے ہوئے وہ مجھے ایک پیدائشی نکلنے والی تئیں اور میں ان کے فن کی سادگی اور ہر کاری پر رشک کیے بغیر نہ رہ سکا۔ ”گولڈ فلیک“ میں ماحول حقیقی تھا، کردار حقیقی تھے اور مصنفہ کی طرف سے ارغوانی ٹکڑے جڑنے کی کوئی کوشش نہ تھی جو اکثر خواتین افسانہ نویسوں کی بدتر تحریروں کی صورت بکاڑ کر رکھ دیتی ہے۔ ان کے ناول میں حقیقت کو بالائے طاق رکھ دیا گیا ہے۔ اس میں اچھے، پڑنے والے

ناول کی سب خصوصیات ناپید ہیں۔ میں حیران ہوں کہ انھوں نے یہ ناول کیوں لکھا؟ کیا اسے لکھتے ہوئے ان کا دل اس مصنوعی بافت سازی سے اکتا نہیں گیا تھا؟

تم اس ناول کے متعلق کیا کہہ سکتے ہو جس کے کرداروں کے نام پونا، تارا، مونگا، مشو، پینا، سونا، گوری، کاو وغیرہ ہوں؟ ان میں چند ایک پالتو چوپائے اور پرندے ہیں، اور پڑھنے والے کو معاف کیا جاسکتا ہے اگر وہ کبھی کبھی پالتو حیوانات اور انسانی کرداروں میں تمیز کرنا بھول جائے۔ مصنف کی ایک جھنجھلا دینے والی عادت یہ ہے کہ مونگا کے متعلق چار پانچ صفحے لکھنے کے بعد یہ واضح کرتی ہیں کہ مونگا کتیا ہے۔ پڑھنے والا اس مدت میں اس گمان میں رہتا ہے کہ مونگا کوئی لڑکی ہوگی۔ ویسے اس سے کوئی فرق نہیں پڑتا۔ حیوانی کردار بھی اتنے ہی بے رنگ اور مصنوعی ہیں جتنے انسانی کردار۔ ناول کے اختتامیے میں مصنف نے اس کے لکھے جانے کا جو احوال قلم بند کیا ہے اس میں دو بڑی معصومیت سے کہتی ہیں کہ اس کہانی کے کردار، واقعات، مقامات سب فرضی ہیں... میں ان سے قطعی اتفاق کرتا ہوں، واقعی سب کردار، واقعات اور مقامات اصلاً فرضی ہیں، حقیقت سے ان کو دور کا بھی واسطہ نہیں، اور یہی اس ناول کی مصیبت ہے۔ اس ناول کو کون دلچسپی سے پڑھ سکتا ہے جس میں سب کچھ فرضی ہو۔ اس کے لوگ بھی، واقعات بھی اور مقامات بھی۔ مقامات تو اس ناول میں ہیں ہی نہیں۔ صرف تقریباً سو صفحے کے بعد ایک مقام سندرگڑھ کا نام آتا ہے، باقی شہر اور گاؤں جو ناول میں آتے ہیں، شہر اور گاؤں ہی ہیں۔ پچھلے پچاس صفحات تک میں یہی سمجھا کہ یہ غالباً ناگالینڈ یا چکمہ قبیلے کی کہانی ہے۔ سو ڈیڑھ سو صفحات کے بعد ماحول آزادی سے پہلے کے ہندوستان کا معلوم ہوتا ہے (پینا کے ریل میں سفر کرنے سے اس امر میں شبہ کی کوئی گنجائش نہیں رہتی کہ جس زمانے کا یہ ناول ہے اس میں ریل موجود تھی اور لوگ اسے اکثر ایک جگہ سے دوسری جگہ جانے کے لیے استعمال کرتے تھے)۔

پونا اور تارا اور پینا دیہاتی ماحول کے کردار ہیں جنھوں نے اسکول یا کالج کا منہ نہیں دیکھا۔ اپنی عام بات چیت میں وہ ہمیشہ دور کی کوڑی لاتے ہیں۔ ان کی گفتگو یوں یا اس فلسفیانہ خیالات سے معمور ہوتی ہے۔ پونا میں ایک یوگی کی روح ہے اور آلدس ہکسلے کا ذہن رسا۔ اس کی بیوی تارا اور چھوٹی منہ بولی بیٹی پینا بھی جب باتیں کرتی ہیں تو آسمان فکر سے تارے توڑ کر لاتی ہیں۔ وہ سب کے سب طرفہ معجون اور پڑھنے والے کے لیے قطعی فرضی اور ناقابل اعتبار ہیں۔ وہ اکثر تعجب کرنے لگتا ہے کہ یہ کردار

عام انسانوں کی طرح بات چیت کیوں نہیں کرتے اور خود پر تنی خفقاتی کیفیت کیوں طاری کیے ہوئے ہیں۔ ہم سب اپنے نصیبوں کو کبھی کبھی روتے ہیں، مگر ہم ایسا ہر وقت اور ہر موقع پر نہیں کرتے۔ اس ناول کے کردار اس کے علاوہ اور کچھ نہیں کرتے۔ اس بات چیت کے کچھ نمونے جن سے یہ ناول اٹا ہوا ہے (باقی کچھ قدرتی مناظر ہیں اور غیر اغلب واقعات) درج ذیل ہیں:

پہنا ابا میاں! کہہ نیوں کی دنیا اتنی خوبصورت ہے تو ہماری کیوں نہیں؟

پوتا، بیٹا ہماری دنیا بھی اتنی ہی اچھی اور خوبصورت تھی۔ پھر ہولے ہولے لوگ پانی ہوتے گئے، ان کے گناہوں کے دھویں سے ہر طرف اندھیرا چھا گیا۔ پھر آگ لگ گئی۔ دریاؤں کا دودھ جل گیا۔ زمین کی چاندی پتھل کر مٹی ہو گئی۔ ہر طرف راکھ اڑنے لگی۔

پوتا آج کام کی باتیں اغاظ کی صورت میں اس کے کان میں پڑیں گی تو کل ان کے معنی سمجھنے کی کوشش کرے گی، پرسوں انھیں عملی جامہ پہنانا مشکل نہ ہوگا۔
تارا! اچھے نتیجے کے حصول کے لیے خام مال کا بڑھیا ہونا شرط ہے۔

پوتا میں یہ کہتا ہوں میرے پاس آنکھیں تو ہیں پر نگاہ بدل گئی ہے۔ میں جب تیری عمر کا تھا تو یہ ساری دنیا بڑی نئی و درحسین لگا کرتی تھی۔ اس کی ہر ایک چیز دیکھنے، سیکھنے اور پانے کے قابل تھی۔ ہر دن نیا اور امید افزا نظر آتا تھا۔ اب تیرا زمانہ ہے تو دیکھ اور سمجھ۔۔۔ ہر شخص کے انداز فکر و نظر میں فرق ہوتا ہے۔

پوتا (پہنا کی سہیلی کے پیچھے بھاگتے ہوئے) سیپ بیٹا؟ گھبرا تا مست۔ بھلا تو کیوں روتی ہے؟
تیرے سامنے نئی زندگی ہے۔ ہم سب نے مل کر آج اس کی مصورت کر دی ہے۔ اس کے منتہے نئے بدلے رنگ تجھے مسکورا اور محصور رکھیں گے اور تو ہمیں بالکل بھول جائے گی۔ ایسا ہی ہوتا ہے۔ ماں باپ صرف ماضی ہوتے ہیں۔ ماضی کی حقیقت بس اتنی ہے کہ اس میں نئی عمارت کے لیے بنیادیں اچھی اور مضبوط رکھی جائیں۔ اصل چیز تو حال ہے اور حال کا بہاؤ ہے، کھلی فضا۔ میں نے آج تجھے کھلی فضا کے حوالے کر دیا ہے۔ تمہیں تمہارے حال پر چھوڑ دیا ہے اور بیٹی کا مقدر ایک سے زیادہ جیون ہیں، ایک سے زیادہ مرن۔

تارا! کہاں ہیں تمہارے باوا؟

سپنا نہیں ماں۔ یہ تو وہ ہے، وہی ماں، جس کا تم اتنا ذکر کیا کرتی ہو۔ ویسا ہی جیسا میں نے کہانوں کی کتابوں میں بار بار پڑھا اور دیکھا ہے [اگرچہ ناول میں کہیں بھی ایسا اشارہ نہیں کہ سپنا کوئی کتاب پڑھتی ہے یا پڑھ سکتی ہے] اور ان کہانوں میں جو تم نے مجھے بچپن سے اب تک سنائی ہیں۔ ان میں جو شہزادے ہوتے ہیں نا، یہ ان سب جیسا ایک ہے۔ ویسا ہی جیسا برسوں کی سوئی ہوئی شہزادی کو جگانے کہیں سے آپ ہی آپ آگیا تھا اور اس کے ایک لمس سے وہ موت کی نیند سے جاگ اٹھی تھی...

لیکن آدمی کب تک ان گفتگوؤں اور سوچوں کو لکھتا چلا جائے۔ ناول ان سے بھرا ہوا ہے اور اس کے کل پانچ سو چوبیس صفحات ہیں۔ اب محض نثری سخن نئی اور جذبات دلی کے مبہم اظہار کی بنا پر کبھی کوئی اچھا ناول نہیں بن سکا۔ ناول کے لیے ضروری ہے کہ اس میں ایک یقین میں آنے والی کہانی ہو، جیتے جاگتے قابل اعتبار کردار ہوں، واقعات کا ایک ڈرامائی تسلسل ہو جو پڑھنے والے کی توجہ کو صحنے سے ہٹنے نہ دے۔ مضمون آفرینی اور انشا پر داری بذات خود بہت اچھی چیزیں ہیں، مگر ناول میں ان کو جا بجا بروئے کار لانا اس کے لیے مہلک ہے۔ ناول نویس بے شک کتنا ہی بلند خیالی کی ہوا میں اڑے، کتنے ہی فرضی لطافت کے مضمون باندھے، اگر اس ناول میں واقعات کی وضاحت اور کرداروں کی حقیقت نہیں تو سب کچھ فضول ہے۔ ہماری خاتون لکھنے والیاں خدا جانتے یہ کیوں بھول جاتی ہیں۔ ان ناولوں میں جن میں چھوٹے بڑے کردار سب مصنف کی زبان میں بناوٹی گفتگو کرتے ہیں، کبھی جان نہیں پڑ پاتی۔ ایسے چھوٹے ناولوں کی تاثیر دل میں کھٹکے تو کیونکر! کوئی ناول اس لیے تو نہیں پڑھتا کہ مصنف (یا مصنفہ) کے دل اور ذہن میں جو خیالات و تصورات ابھرتے ہیں ان کی سیر کرے۔ میں جانتا ہوں کہ ایسے لوگ ہیں جو نیم پختہ رومانیت اور جذباتیت سے چھلنی نثر کے سیروں کے سیر چاٹ سکتے ہیں (کہانی اور کرداروں کی حقیقت کی پروا کیے بغیر) اور اسے عمدگی تحریر سمجھتے ہیں۔ آدمی ان کی ذہنی حالت پر ترس ہی کھا سکتا ہے۔ انھوں نے غالباً زندگی بھر کوئی حقیقی کتاب نہیں پڑھی۔ فرخندہ لودھی نے اپنا یہ ناول ایسے ہی اذہان کی تسکین اور داد کے لیے لکھا ہے۔ وہ اختتامیے میں اقرار کرتی ہیں کہ ان کے ناشر نے ان کو حوصلہ دلایا کہ محترمہ، ضرور لکھیے، ہم آپ کو چھاپیں گے۔ خواتین کے ناؤں کی مارکیٹ گرم ہے، ناٹروں کو موردِ الزام نہیں ٹھہرایا جاسکتا، ان بے چاروں کے ساتھ بھی سب کی طرح پیٹ لگا ہوا ہے، لیکن یہ اس

ہوتا ہوں کہ وہ جگہ جگہ نکتہ بنیوں کے گلہ سے سجائے اور اس کا طائر فکر کی مسائل اور مبہم تصورات کے طبقوں میں گرم سیر رہے۔ اس قسم کے ناول بے شمار لکھے جاتے ہیں لیکن ان میں سے زندگی کی حدت نہیں پھوٹی۔ معاشی اور ملکی مسائل کا حل ناول نویس کا کام نہیں، اس کا کام پڑھنے والے کو مسرت دینا ہے اور اسے زندگی سے زیادہ قریب لانا ہے۔ ہمارے لکھنے والوں میں کتنے پڑھنے والے کی مسرت کا خیال رکھتے ہیں؟

”حسرت عرض تمنا“ کا انتساب ڈاکٹر وزیر آغا کے نام ہے، اس لیے کہ انھوں نے مصنفہ کے ”قلم کو اعتماد بخشا۔“ ڈاکٹر صاحب ایک ذہن رسا رکھنے والے، لائق فائق، خوش معاش انشا پرداز ہیں۔ میں نہیں سمجھتا کہ اس انتساب سے ان کی شہرت میں کوئی اضافہ ہوا ہوگا، نہ ہی ان کے نام منسوب ہونے سے ”حسرت عرض تمنا“ کے چھپے ہوئے گن اُجاگر ہو سکے ہیں۔ یہ ایک مردہ ناول ہے اور ڈاکٹر وزیر آغا اس میں چاہیں بھی تو روح نہیں پھونک سکتے۔ ڈاکٹر وزیر آغا سے الٹا ہمدردی ہونے لگتی ہے اور خواہش پیدا ہوتی ہے کہ کاش وہ مصنفہ کے قلم کو اعتماد نہ بخشتے۔ یہ اعتماد انھوں نے اس لحاظ سے ضرور بخشا کہ مصنفہ کی کہانیوں کو (اور وہ واقعی اچھی کہانیاں تھیں) اپنے ادبی مجلے ”اوراق“ میں جگہ دی۔ ان کو کیا معلوم تھا کہ ان کو ایک دن اس کی کیا سزا بھگتنی پڑے گی۔

”حسرت عرض تمنا“ تین حصوں پر مشتمل ہے۔ پہلا حصہ ”دھیان“ ہے، دوسرا ”گیان“ اور تیسرا ”نردان“۔ اگرچہ تو حصہ اور ہوتا تو وہ غالباً ”بلیدان“ کہلاتا۔ یہ جدید خاتونی ناول نویسی کا سب سے نیا فیشن ہے کہ ناولوں کو حصوں میں تقسیم ہونا چاہیے۔ اس کی طرح میرے خیال میں قرۃ العین حیدر نے ڈالی اور اب سب ناول نویس خواتین اس ڈگر پر چل نکلی ہیں۔ ناول کے حصوں کے لیے اُچلے عارفانہ اور عموماً ہم قافیہ الفاظ چنے جاتے ہیں اور یہ لحاظ نہیں رکھا جاتا کہ ان الفاظ کا نفس مضمون سے کچھ واسطہ بنتا ہے یا نہیں (یہ واسطہ تلاش کرنا پڑھنے والے کی جو دست طبع پر چھوڑ دیا جاتا ہے کہ یہ اس کا کام ہے)۔ پہلے حصوں کے اچھوتے ہندی یا فارسی نام چتو اور پھر آنکھیں موند کر ناول لکھنا شروع کر دو۔ یہ آج کل کا مروجہ فارمولا ہے۔

”دھیان“ کسی پہاڑی گاؤں میں پونا اور تارا کی ادھیڑ عمر کی گڑبستی زندگی سے شروع ہوتا ہے۔ پڑھنے والے کو بڑی مدت تک یہ پتا نہیں چلتا کہ پونا اور تارا کون ہیں۔ کہاں سے آئے ہیں، ان کا مولدو

مسکن کس خطے میں ہے اور کس نظام معاشرت سے تعلق رکھتے ہیں۔ ابھی یہ مسئلہ حل نہیں ہو پاتا کہ بہت سے حیوانی کردار، موٹکا وغیرہ، جو شروع شروع میں انسانوں کی سی حرکات کرتے ہیں، کہانی میں آچکے ہیں اور ہمارے ذہن میں پونا اور تارا سے خلط ملط ہونے لگتے ہیں۔ نثر ابتدا میں شعریت سے بھگی ہوئی ہے، ایک اس قسم کا ابہام لیے ہوئے جو اولین دور کی قرۃ العین اور جیلہ ہاشمی کی یاد دلاتا ہے، ایسی نثر جو ذہن و دل سے چمکیلی گونا گونا گوی کی طرح پھسلتی چلی جاتی ہے۔ یہ نثر کچھ اظہار مطلب کے لیے نہیں لکھی جاتی، یہ اپنا انجام خود ہی ہے۔ یہ یقیناً فرخندہ لودھی کا ہٹا طرز نگارش نہیں، محض اپنایا ہوا ہے اور اس لیے قطعی اوپر۔ وہ اپنے بیان میں کبھی کبھی ہندی الفاظ بھی لے آتی ہیں۔۔۔ سبھاؤ اور تیاگ اور جوگ اور مورکھ جیسے الفاظ۔ قرۃ العین حیدر اور جیلہ ہاشمی بھی اپنے نثر پاروں میں ہندی الفاظ سے وقتاً فوقتاً آغے دیتی رہتی ہیں، اور اس میں کوئی شک نہیں کہ وہ اُچلے اور اچھوتے لگتے ہیں۔ فرخندہ لودھی بھی یہی سمجھتی ہیں کہ ہندی الفاظ ان کے اسلوب کا رنگ چوکھا کر دکھائیں گے، مگر وہ بھول جاتی ہیں کہ طرز تحریر کو مضمون سے ملا ہوا ہونا چاہیے، اسے بے ضرورت گنگا جمنی بنانے سے خواہ مخواہ تحریر میں خود نمائی کی جھلک آ جاتی ہے۔ موضوع اور اسلوب میں تناسب لازمی ہے اور ایک اسلامی طرز تمدن کے ناول میں اُچلے خوبصورت ہندی الفاظ بھی بے جواز اور اُٹھل سے لگتے ہیں۔ (یہ ایک اسلامی معاشرے کا ناول نہیں، مگر پونا مسلمان ہے اور تارا ہندو۔ بعض وقت ان کی گفتگو فصیح اردو میں ہوتی ہے اور کبھی ان کی بات اور خود کلامیوں میں ہندی الفاظ اُٹھ آتے ہیں۔) مصنفہ عموماً ”ہردے“ کے لفظ پر جان دیتی ہیں۔ ”دل“ کی جگہ وہ ہمیشہ ”ہردے“ استعمال کرنے پر مصر ہیں۔ اب ”ہردے“ اپنی جگہ اچھا لفظ ہے مگر رواں فصیح اردو نگارش میں اس قسم کے جملوں کا آ جانا کہ اس نے اپنے ہردے میں سوچا، یا اس کے ہردے میں اپیل پیدا ہو گئی، زبان کو خوش رنگ نہیں بناتا۔ اس ناول میں کل بتیس ”ہردے“ ہیں۔ ایک کردار جو اس قسم کی گفتگو کرتا ہے: ”لس کا حظ تم خوب سمجھتی ہوگی، کیا ہوتا ہے۔ بھرپور بدن کو میری انگلیاں اچھی طرح چکھ لیتی ہیں۔ پھر میرا ذہن اس لذت کو جو دینا چاہتا ہے۔ میں مولم پکڑیتا ہوں اور تصویر بننے لگتی ہے۔ جھوٹا وجود، وجود کا عکس، مسخ اور بھوند۔۔۔“ کبھی یہ نہیں کہے گا کہ میرے ہردے پر چوٹ لگی۔ اس ناول میں وہ اپنا اظہار جذبات بعینہ اس طرح کرے گا۔ قرۃ العین حیدر کی طرح وہ لفظ ”اور“ (بمعنی طرف) کی بھی بڑی شائق ہیں: اندھیرا چاروں ”اور“ پھیلتا ہے اور پھٹا شیرھیوں کی ”اور“ بڑھتی ہے۔

ذاتی طور پر میں سمجھتا ہوں کہ ”طرف“ بھی کوئی بُرا لفظ نہیں۔ قرۃ العین حیدر تو پھر بھی ان الفاظ کو نگینوں کی طرح جڑتی ہیں اور ان کے اسلوب میں وہ نہیں نکلتے۔ ان کی حال کی تحریروں میں ایک خوش آئند پختگی آگئی ہے اور وہ یہ سمجھ گئی ہیں کہ اصل بات کے بغیر اسلوب کی مہک کچھ معنی نہیں رکھتی۔ ناؤں لوئیں خواتین ان کی پیروی یا پیروڈی کرنے کی کوشش تو کرتی ہیں مگر یہ بھول جاتی ہیں کہ قرۃ العین حیدر اچھی نثر کی استاد ہیں جس کا لکھنا ہر کسی کے بس کا روگ نہیں اور وہ اپنے ماحول سے ہٹ کر کبھی نہیں لکھتیں۔

پونا اور تارا کسی پہاڑی گاؤں میں ایک جمہونیڑے میں زندگی بسر کرتے ہیں۔ ان کی کوئی اولاد نہیں، اس لیے تارا نے اپنے دل (یا ہر دے) کو بہلا نے (یا آند کرنے) کی خاطر مڑنگا، کالو اور دیگر چمند پرند کو پال رکھا ہے۔ ان میں بعض بکریاں ہیں، بعض کتے اور بعض بلیاں، ایک طوحا مٹھو بھی ہے۔ تالا کے سر میں ”کپاس پھولنے لگی“ تو ایک دن پونا ایک سچ سچ کی لڑکی سپنا کو کمر میں لے آیا جسے کوئی اجنبی اغوا کر کے لارہا تھا۔ پونا کے دل میں شبہات نے جنم لیا۔ اس نے پولیس میں رپورٹ درج کرا دی اور بچی برآمد ہو گئی۔ دیا لو تھا نیدار نے بچی کو پونا کے سپرد کر دیا کہ وہ تحقیق و تفتیش کی فکر نہ کرے اور بچی کو اپنے پاس رکھے۔ یہ سارا واقعہ جس انداز میں مصنفہ نے قلم بند کیا ہے اس حد تک غیر حقیقی اور خیالی ہے کہ ان کے تجربے اور تخیل کی خوابی کیفیت پر حیرت ہوتی ہے۔ ایسی سحر کاری بھی کیا کہ بالکل قابل یقین واقعات بھی فرضی بن جائیں۔ میرا خیال ہے کہ انہوں نے کبھی اصلی تھا نیدار کو رو برو نہیں دیکھا، اور نہ ہی کبھی پولیس اسٹیشن گئی ہیں۔ بردہ فروشوں سے تبادلہ خیالات کرنے کا اتفاق تو مجھے بھی نہیں ہوا مگر قہقہے کا اجنبی عجیب و غریب گفتگو کرتا ہے۔ وہ الفاظ جو مصنفہ بردہ فروش اور تھا نیدار کے منہ میں ڈالتی ہیں، کسی بردہ فروش اور تھا نیدار نے کبھی استعمال نہیں کیے ہوں گے۔ میں جانتا ہوں کہ تھا نیدار بھی بھاگوان اور دیا لو ہو سکتے ہیں، مگر میں نے ابھی تک کسی تھا نیدار کو یہ کہتے نہیں سنا، ”تم بوگوں کو عورت کے لیے غیر مرد کے ہاتھ میں ہمیشہ لال جھنڈی نظر آتی ہے۔“ ریلوے گارڈ یا اسٹیشن ماسٹر بھی یہ جملہ ترنت طریق پر نہیں بول سکتے۔ پونا تارا کو بانہوں میں اٹھا کر اپنے جمہونیڑے میں آیا تو تارا نے ”صبح کاذب کا اجالا پونا کے چہرے پر بکھرتے دیکھا۔ ایک مسکراہٹ، اداس سی آنکھوں میں چمک، دھند میں بسی ہوئی۔“ کیا سمجھے؟ مجھے یہ ساری ڈرامائی تفصیل دوبار پڑھنا پڑی۔ کاپی جوڑنے والے یا جلد ساز نے اپنا کام خوش اسلوبی سے نہیں کیا اور ۸۱ سے ۹۲ تک کے صفحات ڈھرا دیے گئے ہیں۔ پڑھنے والے کو یہ گمان ہوتا ہے

کہ یہ واقعہ دوبارہ ہوا ہے، حالانکہ یہ حقیقتاً ایک بار ہوتا ہے۔ پینا بڑھتی پھولتی ہے، تارا خود کای کرتی ہے اور آخر مرجاتی ہے۔ پین کے دل (ہر دے) میں وہ ارمان مچلتے ہیں جو ہر جوان لڑکی کو بے کل کیے رکھتے ہیں (کم از کم ناول نویس خواتین ہمیں یہی بتاتی ہیں)۔ انوکھی جذبات کشی اور منظر قدرت کی مصوری کے متعدد صفحات کے بعد آخر پونا پینا کے ہاتھ پیلے کر دیتا ہے اور وہ اپنے دولہا کے ساتھ پہلی میں بیٹھ کر بس کے اڈے پر چلی جاتی ہے۔ وہ اس بڑے شہر میں جا کر اترتے ہیں جہاں سے انھیں گاڑی پکڑنا ہے۔ پونا نے اپنی طرف سے لڑکا اچھا ڈھونڈا ہے۔ درمیانہ قد اور چوڑی گردن، سر کے بال کچھ اور طرح کے تھے، پونا جیسے نہ تھے۔ وہ ٹھٹھے کی گھیر دار شہوار جھٹاتا، پاؤں میں نیا چپل چہرہ اتنا، سر خوشی کے عالم میں چل رہا تھا (مگر جو گفتگو دو لہا دہن کے مابین ہوتی ہے) (لو یہ لیسن پیو۔ دیکھو ہم تم سے کتنی محبت کرتے ہیں۔ گاڑی کے چھنے میں دیر ہے، تمہیں کیوں نہ شہر کی کوئی مٹھائی کھائی جائے، تم برقی ضرور پسند کرو گی) اس سے وہ بالکل گاؤں کی معلوم ہوتا ہے اور جب وہ اپنی دلہن کے لیے برقی لاتے ہوئے کسی لاری کے تنے سے گر کر کچلا جاتا ہے تو اس پڑھنے والے کی آنکھ سے ایک آنسو نہ پکا اور نہ ہی اس کے ہر دے پر کوئی کچھ کا لگا۔ مسافر خانے میں انتظار کرتی پینا کو البتہ یوں محسوس ہوا جیسے چاروں اور اندھیرا ہے۔ (ایک مسافر کی گفتگو جو اس کے کان میں پڑی یہ ہے "اس کے ہاتھوں میں شگون کی مہندی ورنگن تھا، چیچ چیچ۔ برقی کا دونوں... ہائے کھانا نصیب نہ ہوا۔ سر بالکل کچلا گیا۔ ہائے ہائے۔")

اب ہم ناول کے دوسرے حصے میں "گیان" کے تقریباً بیس صفحات طے کر چکے ہیں۔ پینا ٹریک پر لڑکھڑا کر گر پڑی اور بے سدھ سوئی رہی۔ ایک کانشیبل نے اس کی پٹی میں چھڑی چبھوتے ہوئے کہا، "بادا کا کل سمجھ کے سوئی ہے۔ ہم تمہارا پہرہ دیں!" خواجے ولایا کوئی اور کہتا ہے، "اول تو تو بڑے چاؤ سے یارے ساتھ نکلی تھی۔ چھوڑ گیا نہ آخر۔ اچھی مرد کا منہ دیکھتی دور نکل آتی ہیں اور جب وہ پیٹھ دکھا جاتا ہے تو کھڑی جس تس کا منہ تکتی ہیں، ہے کوئی اللہ والا جو گرتی کو تھام لے۔" کانشیبل نے زور کا گھونسا پینا کی کمر میں دیا (وہ تھا نیدار کا سا بھگوان نہ تھا)۔ "چل پٹی، راتی ہے؟" اور پھر صبح ہونے والی ہو گئی اور مصنفہ کے الفاظ میں "خاموش رات کا سیاہ سینہ سلگتے سلگتے سفید راکھ میں بدلنے کو تھا۔" (میں آنے والی خواتین ناول نویسوں کو مشورہ دوں گا کہ وہ یہ جملہ نوٹ کر لیں۔ ان کے لکھے جانے والے ناول میں اسے کہیں نہ کہیں پوئینڈ کیا جاسکتا ہے۔)

سنا اب طوائفوں کے کوٹھے پر پہنچ جاتی ہے اور ”گمیان“ کے باقی صفحات کو ٹھٹھکی زندگی اور وہاں کی دنیا کی فرخندہ لودھی اسٹائل پر عکاسی کرتے ہیں۔ مجھے کبھی کوٹھے یا اس کو چھ کی سیر کرنے کا اتفاق نہیں ہوا مگر میں یہ کہہ سکتا ہوں کہ مصنفہ نے جو کچھ لکھا ہے اس کا حقیقت سے ذرہ بھر بھی تعلق نہیں۔ نہ طوائفیں اس طرح باتیں کرتی ہیں اور نہ ہی وہ ہر برٹ اسپنر اور شو پنہار کے انداز میں سوچتی ہیں۔ سب کچھ فرضی اور بناوٹی ہے۔ گفتگو، محسوسات اور کردار، سب۔ کردار بولتے ہیں تو مصنفہ کی زبان سے اور سوچتے ہیں تو مصنفہ کے ذہن سے۔ میں نہیں سمجھ سکتا کہ ایک لکھنے والا (یا لکھنے والی) اس ماحول سے ہٹ کر جس میں اس کا خیر گندھا ہے اور جس سے اس کی آگاہی اس کی طبیعت کا حصہ بن چکی ہے، کوئی حقیقی چیز لکھ سکتا ہے۔ ایمیلی برنٹے یارک شار کے دیران موروں (Moors) کا تند اور تلخ ناول ”ڈورینگ ہائینس“ اس لیے لکھ سکی کہ اس نے ان موروں کی تیز خام ہوا کے سانس کو اپنے ماتھے پر محسوس کیا تھا اور پارسلج کی سرد تنہائی میں ریڈ کلف جیسے کرداروں سے ملی تھی۔ اس لیے کتاب اس کے اندر میں سے ایک بچے کی طرح اذیت ور کراہیوں کے ساتھ لکھی، اپنی زندگی لیے ہوئے۔ فرض کرو ایمیلی برانٹے لندن کی فیشن ایبل زندگی کو اپنا موضوع بناتی یا ایک ایسی کہانی وضع کرتی جس کے کردار اور واقعات اس کے اپنے تجربے اور مشاہدے سے ہٹ کر ہوتے تو کیا وہ کوئی حقیقی چیز لکھ پاتی؟ ایک لکھنے والے کو اپنی ذہنی اور جذباتی حدود کو پہچاننا چاہیے اور ایسے میدانوں اور کلیوں میں قدم نہ مارنا چاہیے جن کی پگڈنڈیوں اور راستوں سے وہ واقف نہ ہو۔ اگر وہ ایسا کرے گا تو وہ جھوٹ موٹ کی لفاظی کے ماسوا کچھ نہ ہوگا۔ جین آسٹن نے ویسے ہی مزاحیہ سوشل ناول لکھے جو وہ پورے وٹوق سے اور قدرتی طور پر لکھ سکتی تھی۔ وہ صنعتی انقلاب یا نیپولین کی جنگوں یا ملکی سیاست کے بارے میں کوئی دلچسپی نہیں رکھتی اور ان تاریخی واقعات کا اس کے ناولوں میں کہیں شائبہ تک نہیں ملتا۔ فرخندہ لودھی خدا جانے کس بڑے پر اپنی ہیروئن کو طوائفوں کے کنڑے میں لے آئیں۔ ان کی معصومیت پر ہنسی بھی آتی ہے اور جھنجھلاہٹ بھی ہوتی ہے۔ جب ہادی رسوایا سرشار یا منٹو یا بابر بٹالوی طوائفوں کے کوٹھے کے بارے میں لکھتے ہیں تو وہ اس زندگی کی تصویر کشی کرتے ہیں جس کے رنگ و ریشتے سے وہ کما حقہ آگاہ ہیں۔ وہ کوٹھے پر گئے ہیں، انھوں نے طوائفوں سے کھل کر باتیں کی ہیں اور ان کا قریب سے مشاہدہ کیا ہے۔ اور پھر ان میں کہانی کہنے کا جو ہر خداداد (genius) ہے، ایک ایک فقرے میں کھرے پن کی کھنک ہے اور حقیقی لوگ

جہنم آتے ہیں۔ منہ کی سب طوائفوں میں جان ہے اور وہ ایک دوسرے سے الگ پہچانی جاتی ہیں، اور موذیل جیسی عورت تو لافانی بن جاتی ہے۔ ”حسرت عرض تمنا“ میں جو طوائفیں جاتی ہیں۔ مندرا، زہرہ، سمندر اور دوسری۔ مصنفہ کے تخیل کی پیداوار ہیں۔ وہ اور ان کے جذبات و محسوسات غیر حقیقی ہیں۔ افسوس، خالی خولی تحریر کی عمدگی سے مردہ قالیوں یا محض ناموں میں جان نہیں ڈالی جاسکتی۔ یہ کوٹھے والا ”گیان“ سب سے طول طویل ہے، کوئی دو سو چالیس صفحات، جن کو پچھلے نئے کے لیے لا انجبا صبر درکار ہے۔ آخر میں کوئی سردار صاحب (مسلمان سردار صاحب) آتے ہیں، جو فن کار ہیں اور تصویریں بناتے ہیں۔ مجھے کچھ مبہم سا خیال ہے کہ پتنا سردار صاحب سے شادی کرنا چاہتی ہے لیکن سردار صاحب کے خیالات (سب فن کاروں کی طرح) بے یاس ہیں۔ وہ پتنا کو ساتھی کی حیثیت سے رکھنے پر تیار ہیں مگر یہ سمجھتے ہیں کہ ان کا سفر بے آب و گیاہ صحرا میں ہے اور پتنا ان کے ساتھ پُر کیف زندگی کیسے گزارے گی۔ (ان کی عمر ابھی صرف چالیس سال کی ہے۔) ان کی ہابی بھرپور بدنوں کو ٹٹولنا اور پھر اپنے موقع سے لذت کو وجود دینا ہے۔ وہ غالباً سینٹھ یا جاگیر دار قبیل کے فرد ہیں اور اس ہابی میں کھل کر وقت گزار سکتے ہیں۔

آخری حصہ ”زوان“ ہے۔ میں نے اسے کچھ آنکھیں موند کر پڑھا۔ اس میں بھی کافی کردار ہیں — یحکم صاحب، مان، منی، زینت، امین، گلاب دین پیرا، وغیرہ۔ خالصتاً اسلامی ماحول، ”اور پھر نیم درہوشی میں کسی نے اسے بانہوں میں جکڑ لیا۔ یہ سلمان تھا، سلمان ڈانی...“ (میں یہ کہنا بھول گیا کہ یہ ڈانی بارش کا کوٹ پہنے دھیان والے حصے میں بھی آتا ہے اور پھر کئی سو صفحات تک اس کا وجود نہیں ملتا۔) سوناٹا حصول مراد اور خوشی کے نوٹ پر انجام پذیر ہوتا ہے۔ خواتین پڑھنے والیوں کو اس سے بڑی دلی تسکین ملے گی کہ یہ ایسا نہیں۔ سب محسوسات، تمنائیں، انگلیں آفراد و امی بندھن یعنی اپنے منطقی نتیجے پر پہنچتی ہیں۔

مگر غصہ و! انجام کے بعد اصل اختتام یہ ہے، اور یہ حقیقتاً پڑھنے کی چیز ہے!

میں نے ”حسرت عرض تمنا“ کے بارے میں جو باتیں لکھی ہیں وہ غالباً بیشتر خاتونی نادلوں پر کم و بیش صادق آتی ہیں۔ میں نے پچھلے سالوں میں زیادہ خاتونی ناول تو نہیں پڑھے مگر چار پانچ ایسے ناول

میری نظر سے ضرور گزرے جنہیں کافی شہرت ملی اور جن کی خوبیوں پر رسالوں اور مجلسوں میں تعریف کے ڈنگرے برسائے گئے۔ ان کے نام میں اب یاد کرنے کی کوشش کرتا ہوں۔ جمیلہ ہاشمی کا ”سلاش بہاراں“، خدیجہ مستور کا ”آنگن“، قرۃ العین حیدر کا ”آگ کا دریا“، بانو قدسیہ کا ”شہر بے مثال“ اور اب فرخندہ لودھی کا ”حسرت عرض تمنا“۔۔۔ ان کے علاوہ الطاف قاطمہ کا بھی ایک ناول میں نے پڑھا، جس کا نام اب مجھے یاد نہیں آ رہا۔ ”سلاش بہاراں“ میں روانی اور حلاوت ضرور ہے مگر کہانی میں واقعات اور کردار واضح نہیں ہو پاتے اور ناول دھیسے سروں میں بیچ و خم کے بغیر بہتا چلا جاتا ہے۔ کہانی قاری کے ذہن پر گرفت نہیں کرتی اور دو ڈھائی سو صفحات کے بعد وہ اسے رکھ دیتا ہے اور پھر کبھی نہیں اٹھاتا۔ سارا ناول عمدہ تحریر کی ایک مشق ہے اور بس۔ ”آنگن“ ایک بہت اچھا ناول ہے، اپنے محدود دائرے میں تقریباً مکمل۔ اس میں جیتے جاگتے، ذہن میں رہ جانے والے حقیقی کردار ہیں اور کہیں بھی سخن طرازی اور آرائشی نثر نگاری کے ٹکڑوں کی پیوند کاری نہیں کی گئی (جو خاتون ناول نویس کی سب سے بڑی کمزوری ہے)۔ بیان سادہ اور ایماندارانہ ہے، ناول میں جی لگ جاتا ہے اور پڑھنے کے بعد آدمی اسے نہیں بھول سکتا۔ قرۃ العین حیدر کا ناول ”آگ کا دریا“ ایک میرا تھان تجرباتی ناول ہے، ایک وسیع کینوس لیے، فلسفے اور کیا کیا کچھ سے معمور، زرق برق اور جگمگاتی نثر آنکھوں کو خیرہ کرتی ہے اور بالآخر ذہن کو سراسیمہ اور پریشان۔ کہانی میں دل بستگی کا کوئی سامان نہیں اور کردار محض نقش بر آب۔ یہ ایک مردہ ناول ہے۔ کوئی معمم ارادے والا مداح بھی اسے شروع سے آخر تک نہیں پڑھ سکتا۔ بانو قدسیہ کے ”شہر بے مثال“ نے مجھے مایوس کیا۔ میں سمجھتا ہوں کہ یہ بیشتر خاتونی ناولوں سے کسی طرح بہتر نہیں اور مجھے تعجب ہے کہ شائع ہوتے ہی اس کی اس قدر دھوم کیونکر مچ گئی۔ ہماری ناول نویس خواتین اپنی صلاحیتوں کو پوری طرح بروئے کار نہیں لاتیں، وہ لکھتے وقت یہ فراموش کر دیتی ہیں کہ ناول کا سب سے اولیٰ مقصد کہانی کہنا ہے، کہانی جو دل کو موہ لے۔ ہم محض ان کے دلی جذبات اور خیالات و تصورات سے آگاہ ہونے کے لیے انھیں نہیں پڑھتے۔ وہ اپنی ارغوانی اُڑانوں کو چھوڑ کر سادگی اور سچائی سے وہ کیوں نہیں کہتیں جو وہ کہنا چاہتی ہیں؟ زندگی ان کے ارد گرد ہے، اور اگر ان میں ہمدردی کا مادہ ہے تو وہ اپنے ماحول اور تجربے سے ہی ایک اچھے پڑھے جانے والے ناول کا تانا بانا بن سکتی ہیں، ”سند گڑھ“ کے پہاڑی گاؤں یا بدھ گیا میں نروان حاصل کرنے کی ضرورت نہیں۔ غیر حقیقی اور فرضی چیز لکھنے سے بہتر

ہے کہ آدلی بالکل نہ لکھے۔

لیکن میری التجا (میں جانتا ہوں) صدا بہ صحرا ہوگی (ممکن ہے مجھے سچی بات کہنے پر آڑے ہاتھوں بھی لیا جائے)۔ خاتونی ناولوں میں (جیسا کہ ٹکلی فلموں میں) بعض روایات ایسی مضبوطی سے لٹکی ہوئی ہیں کہ کوئی ایسلی برا نئے سی لڑکی ہی ان سے انحراف کر سکتی ہے۔ اب وقت آگیا ہے کہ یہ فرضی تصوراتی خن طرازی ہمارے ناولوں اور کہانیوں میں سے دودھ کے بال کی طرح باہر نکال کر پھینک دی جائے۔ اس سے اب اُبکائی کی کیفیت ہوتی ہے، ان خاتون (اور دوسرے) ناول نویسوں کو جنہیں فطرت نے عطیہ دیا ہے اب نئے افق ڈھونڈنے چاہئیں۔

ممکن ہے کہ ناول نویس خواتین کے لیے یہ خبر ہو، مگر آدلی اب چاند پر جا پہنچا ہے۔

(فلموں والا ہور، نومبر دسمبر ۱۹۶۹ء)

بازگشت

بانو قدسیہ

قدسیہ اور اشفاق میرے پرانے دوست ہیں۔ میں اشفاق سے پہلی بار غائباً ۱۹۵۷ء یا ۱۹۵۸ء میں ”داستان گو“ کے دفتر میں ملا، اور اس کے بعد جب بھی کبھی مجھے لاہور جانے کا اتفاق ہوتا میں اپنی ائی نریری (itinerary) میں اشفاق سے ملاقات ضرور رکھتا۔ وہ چھوٹا خوبصورت ادبی، ہنما، ان دنوں باقاعدگی سے چھپتا تھا اور سبے اہمیت کی سر دہوا کے باوجود قدسیہ اور اشفاق اسے زندہ رکھے ہوئے تھے۔ (”داستان گو“ اب نہیں چھپتا، مگر اس کا بورڈ ابھی تک مال پر ایک سوداگری کی دکان پر آویزاں ہے، کچھ سالخوردہ اور مٹی سے اٹا، اور جب بھی میں اسے دیکھتا ہوں میرا دل اُچھلنے لگتا ہے۔) ”داستان گو“ دراصل قدسیہ کا ذہنی بچہ تھا اور اسی نے اسے سینچا، اور بڑی لگن اور بہادری سے اسے اپنی قسم کا واحد ادبی میگزین بنایا۔ میں نے ”داستان گو“ کے دفتر ہی میں قدسیہ کو ایک دفعہ دیکھا۔ وہ وہاں ایک شام اپنے شوہر کو لینے کے لیے آنکلی۔ انھیں غائب کسی ادیبہ کے ہاں کھانے پر جانا تھا۔ وہ مجھے ایک ڈبلی پتلی، سانولی، کالج کی

لڑکی لگی، قدرے شرمیلی و خوش اخلاق۔ میں نے سوچا کہ وہ ایک بڑے تخلیقی ادیب کی بیوی ہے اور تخلیقی
ادبوں کے ساتھ زندگی بھانا کوئی مذاق نہیں۔ وہ اس تجربے کو ضرور کشن اور پڑا ہوا محسوس کر رہی ہوگی
(اگرچہ اشفاق بالکل نارمل ہے، دنیا کے چند مزاج اور چمکیلے لوگوں میں سے ایک)۔ تب میرے ذہن
میں یہ خیال تک نہ گزرا کہ یہ دہلی سانولی لڑکی بھی کبھی ایک تخلیقی ادیب کا روپ دھارے گی اور یادگار
کہانیاں لکھے گی۔ وہ "داستان گوتہ" میں اچھی شہرت میں معقول کہانیاں تو لکھتی تھی، مگر وہ ایسی کہانیاں
ہوتی تھیں جنہیں آدمی پڑھتا ہے اور بھول جاتا ہے۔ اس کی صلاحیتیں معمولی اور دوسرے درجے کی معلوم
ہوتی تھیں۔ میں یہی سمجھتا تھا کہ وہ اپنے طباع اور تخلیقی طور پر ذہین شوہر کی بے آب پر چھائیں ہی رہے
گی اور بس سیدھی معقول سی کہانیاں ہی اس کے قلم سے نکل سکیں گی۔ جب قدسیہ کا پہلا مختصر ناول "پڑوا"
چھپا تو مجھے اس میں کوئی ایسی بات نظر نہ آئی کہ میں اس کی صلاحیتوں کے بارے میں اپنی رائے کو تبدیل
کرتا۔ میں اس قسم کے نام والے ناول کو مطلقاً نہ پڑھتا (میری لغت محدود ہے، میں اب تک وثوق سے
نہیں بتا سکتا کہ پڑوا کس ہوا کو کہتے ہیں) مگر مجھے مصنفہ سے اس کی ایک جلد تحفہً اور باقاعدہ طور پر دستخط
شدہ ملی۔ ابتدائی خالی ورق پر میرے لیے کچھ اچھے شفیقانہ الفاظ بھی تھے۔ فطری طور پر میں نے ناول کو
پڑھنے سے پہلے ہی اس کے لیے اپنے دل میں ایک نرم گوشہ تیار کر لیا مگر چند صفحے پڑھتے ہی اس کی فرضی
حیثیت مجھے کھنسنے اور برہم کرنے لگی۔ ناول کے کردار اور واقعات دلچسپی پیدا نہ کر سکے اور یہ واضح تھا کہ
مصنفہ اس سوسائٹی کے متعلق بہت محدود اور سطحی واقفیت رکھتی ہے جس کے متعلق وہ لکھ رہی ہے۔ عام
پڑھنے والے کی حیثیت سے مجھے ان ناولوں سے چڑ ہے جو معاشرے کے گھناؤنے چہرے کی نقاب
کشائی کی غرض سے لکھے جاتے ہیں اور ہمیں انسان بننے کی تلقین کرتے ہیں۔ قدسیہ کا ناول ایسا ہی ناول
تھا اور اس پر طرہ یہ کہ کافی بُرا لکھا ہوا۔ ایک دو منظر تو ایسے مستحکم خیز تھے کہ میں نے کتاب کو ایک طرف
دھردیا اور جیتے جیتے لوٹ پوٹ ہو گیا۔ ان میں سے ایک میں سابق صدر فیلڈ مارشل محمد ایوب خاں کی
دیوار پر لٹکی تصویر میں ہیروئن کو دکھ اور رنج میں غم حال ایک مرد درویش کا پرتو دکھائی دیتا ہے۔ یہ مرد
درویش پھر ہیروئن کو خوش و کنبہ پردہ کی لعنت، نیکی اور ایمان داری پر ایک خاصا لکچر دیتا ہے اور قدسیہ
جیسی محصوم ہیروئن اتنی متاثر ہوتی ہے کہ اس کی آنکھیں آنسوؤں سے بھیگ جاتی ہیں۔

قدسیہ اس کے بعد بہت کچھ لکھتی رہی۔ افسانے، ریڈیو ڈرامے، ٹیلی وژن کھیل۔ میں نے

اسے نہیں پڑھا اور نہ ہی اس کے ٹیلی وژن ڈرامے دیکھے۔ ریڈیو کے ڈرامے مجھے از حد بورنگ لگتے ہیں، اور بڑی مدت تک میرے پاس ٹیلی وژن نہیں تھا۔ یقیناً وہ ٹیلی وژن پلیئر اچھے ہوں گے کیونکہ میرے وہ دوست جن کے ہاں ٹیلی وژن تھا ہمیشہ اس کے کھیلوں کی تعریف کرتے تھے۔ ان ہی دنوں اس کا ناول ”شہر بے مثال“ چھپا۔ حسب معمول ایک بڑے ہوٹل میں اس کی افتتاحی تقریب منائی گئی۔ تالیاں پیٹیں اور ادیب لوگوں نے شیشیوں پر چڑھ کر مائیکروفون میں ناول کے گمنوں کے طوہر باندھے۔ ان میں سے بعض نے ناول کو نہیں پڑھا تھا، مگر ایسی تقریبوں میں وثوق سے بولنے کے لیے ناشر کی لکھی ہوئی گرد پوش کی عبارت ذہن میں رکھنے سے کام چل جاتا ہے۔ ڈاکٹر سیموئیل جانسن کے سکاٹس (Scotts) کی طرح ادیب لوگوں نے باہم گٹھ جوڑ کر رکھ دیا ہے کہ وہ ایک دوسرے کی کھل کر تعریفیں کریں گے (کم از کم ہوٹل کے شیشیوں پر سے)۔ ہوٹل سے باہر جاتے ہی وہ اپنے کہے کو نگل جانے کی کوشش کرتے ہیں اور شیشیوں کا ”عظیم ادیب“ یکا یک ایس (Alice) کی طرح بالشتیا بن جاتا ہے۔ مجھے اس تقریب پر مدعو کرنا کسی کو نہ سوجھا، مگر میں نے بعد میں ان تقریروں کو لطف اور حیرت سے پڑھا جو وہاں نامی ادیبوں نے کی تھیں۔ کیا واقعی اب قدسیہ دوسری طاسطائی، جارج ایلیٹ اور ایملی براؤنٹ بن چکی تھیں؟ میں نے ناول کو پڑھنے کا فیصلہ کیا اور حقیقتاً اسے خریدا۔ یہ ناول عام خاتونی ناولوں سے کسی طرح بہتر نہیں تھا۔ میں قدسیہ سے قرضی مایوس ہو گیا۔

مگر اس کی کہانیوں کے مجموعے ”بازگشت“ نے جو حال ہی میں حسین حاکمی سائز میں چھپا ہے، مجھے اس کی صد حیتوں کے متعلق پر امید کر دیا ہے۔ ”بازگشت“ میں کل دس کہانیاں ہیں۔ قدسیہ کی مصیبت یہ ہے کہ وہ ایک بڑی ناہموار افسانہ نگار ہے۔ اس مجموعے میں دو تین کہانیاں اول درجے کی ہیں اور میں ان کو پورے نمبر دوں گا۔ ”دانت کا دست“ بلاشبہ اپنے مشاہدے کی باریک بینی، بیان کی روانی اور ذکاوت اور طنز کی لطافت کے لحاظ سے ہماری زبان کی بہترین کہانیوں میں جگہ پانے کی مستحق ہے۔ ”گڈریا“ کو پھوڑ کر (جس کو میں نے کم از کم تین بار پڑھا ہے اور میرے مرحوم باپ نے بیسیوں بار پڑھا تھا) میں نہیں سمجھتا کہ اشفاق نے اپنی بیوی کی اس کہانی سے بڑھ کر کوئی چیز لکھی ہو۔ بعض کہانیاں ایسی ہیں جنہیں میں گڈی گڈی (goody goody) کہانیاں کہوں گا۔ تین چار — ”کاغذی ہے پیرہن“ اور ”نیلوفر“ کی طرح — خالصتاً میلوڈراما ہیں۔ میں جانتا ہوں کہ اصل زندگی میں بھی کبھی کبھی

میلوڈر سینگ واقعات رونما ہو جاتے ہیں، مگر افسانے میں میلوڈر انا کو سونا اکثر اس کے لیے مہلک ہوتا ہے اور اسے ناقابل یقین بنا دیتا ہے۔ ایڈگر ایلن پو یا اسٹیونسن جیسے استاد اس راہ سے کامیابی اور سرخروئی سے گزر جاتے ہیں اور میلوڈر انا کو موثر اور کارگر کیفیت کے طور پر پیش کرتے ہیں، لیکن ہر کوئی ایسا نہیں کر سکتا۔ پھر پو یا اسٹیونسن نے ”قال آف دی ہاؤس آف اشتر“ یا ”اولانا“ میں حقیقت پسندانہ معاشرتی کہانیاں نہیں لکھیں؛ وہ رومینٹک تھے۔

میں نے ”بازگشت“ کی ساری کہانیاں نہیں پڑھیں (میں ایک ایماندار تبصرہ نگار ہوں)۔ سچی بات کہوں تو گھریلو معاشرت کی مرقع نگاری، خواہ وہ کتنے تھکے رنگوں سے کی ہوئی ہو، میرے دل کو نہیں موہتی اور مجھے اکتا دیتی ہے۔ ”حقیقت پسندی“ کے ان گہرے بادلوں کو اب چھٹنا چاہیے۔ قدسیہ کی تحریروں میں اپنے کئی معاصرین کی تحریروں کی طرح یہ عیب ہے کہ وہ ایک ہی ساز پر مختلف دھنیں ہیں۔ ان سب کو اس محدود دائرے سے نکل کر اب کھلی ہوا میں آنے کی ضرورت ہے جہاں سورج چمکتا ہے اور پرندے گاتے ہیں۔ کب تک ہمارے اوپر لکھنے والے ہماری تواضع ایک ہی قسم کے کھانے سے کرتے رہیں گے؟ مانا کہ جنسیت یا محبت (محبت اب پرانا قصہ ہے!) انسانوں کی اکثریت کے لیے دائمی دلچسپی رکھتی ہے، مانا کہ یہ جنس ہی ہے جس کی بدولت زمین اپنے محور کے گرد گھومے جا رہی ہے، لیکن اس سے یہ لازم نہیں آتا کہ ہمارے افسانہ نگار اپنی کہانیوں میں جنسیت کی بھٹی کو ہی تپائے رکھیں۔ ہمارے ادب میں جنسیت اب بور ہو چلی ہے۔ پچاس سال کی عمر کا ہونے کی وجہ سے میں اسے برداشت نہیں کر پاتا۔ قدسیہ ایسی مصنفہ نہیں جسے اسلوب کے لیے پڑھا جائے۔ اس کے صفحوں میں اشفاق یا قرۃ العین حیدر کی نثر کی طرح شعلے نہیں بھڑکتے، مگر اسے اظہار پر پوری قدرت ہے اور جو کچھ وہ کہنا چاہتی ہے، بڑی صفائی، سادگی اور بے باکی سے کہتی ہے۔ وہ یہ بھی نہیں سوچتی، ”یہ لفظ چھان نہیں لگتا، مجھے اسے استعمال نہ کرنا چاہیے۔“ بات کہنے کے ڈھنگ میں نازک مزاحی سے کام نہیں لیتی۔ دہلی پتلی، سانولی، شرمیلی لڑکی اب ایک دنیاوی سوجھ بوجھ والی عورت بن گئی ہے اور ایک گہری نظر رکھنے والی افسانہ نگار۔

”بازگشت“ افسانوں کا ایک بڑا اچھا مجموعہ ہے۔ وہ سب لوگ جو حقیقت پسندانہ معاشرتی افسانے پسند کرتے ہیں اسے خریدنے میں دیر نہ کریں۔

(فنون، لاہور، نومبر دسمبر ۱۹۶۹ء)

روہی جیلہ ہاشمی

جیلہ ہاشمی کی ”روہی“ پہلے پہل ایک طویل مختصر افسانے کے طور پر رسالہ ”نیا دور“ میں چھپی تھی۔ زیادہ لوگوں نے اس کا فوٹس نہیں لیا کیونکہ اس مملکتِ خدا میں ادبی رسالوں کو آج کل کوئی نہیں پڑھتا۔

”روہی“ اب کتابی شکل میں ایک دیدہ زیب کورڈز این کے ساتھ شائع ہوئی ہے۔ آپ اسے طویل مختصر افسانہ قرار دے سکتے ہیں اور ایک ناولٹ یا ”ناول“ بھی۔ مصنفہ جیسا کہ ہم جانتے ہیں، ایک پختہ کار داستان گو ہے اور اپنی کہانیوں کے نانے بانے بڑی پُرکاری اور صناعی سے بنتی ہے۔ ہم میں سے کتنے اس کے انسانوں ”آتشِ رفتہ“ اور ”لالِ آندھی“ کے جادو کو اتنے سال گزرنے کے بعد بھی بھلا سکتے ہیں؟ ”روہی“ یقیناً ”آتشِ رفتہ“ کا سا جادو نہیں چگاتی، گو مصنفہ نے بیان کا بہاد قائم رکھا ہے اور اپنے پلاٹ کو محنت اور مہارت سے تیار کیا ہے۔ میرے خیال میں ”روہی“ کو لکھتے ہوئے وہ شے جسے ہم ”کوئے“ ”رائرز لک“ (لکھنے والے کی خوش قسمتی) کہا کرتا تھا، مصنفہ کے ساتھ نہیں تھی۔ پلاٹ، کردار، ٹوپو گرافی سب درست ہیں مگر وہ بے نام فی آگ جو نثر میں حدت پیدا کرتی ہے اور پڑھنے والے کو گویا وحشی کھوڑے پر اڑا کر لے جاتی ہے، کسی طرح پیدا نہیں ہو سکی۔ ”آتشِ رفتہ“ پڑھتے ہوئے یوں لگتا ہے جیسے کہانی خود اپنے آپ کو لکھ رہی ہے، مصنفہ در پڑھنے والے دونوں اس کی دہکتی سنہری فضا میں گم ہیں۔ اس کے برعکس ”روہی“ ایک قاعدے اور ترتیب پر سوچی اور بنائی ہوئی کہانی لگتی ہے، پڑھنے میں دلچسپ ضرور ہے مگر اسٹج کا شائبہ لپے۔ ”روہی“ کا ”آتشِ رفتہ“ سے سوار نہ غالباً بے مقصد اور لا حاصل ہے۔ پہلی عینق تحت الشعور سے ایک جنگلی چشمے کی طرح پھوٹی، دوسری شعور کی سطح پر وقفوں سے ایک جگ سا پزل (jigsaw puzzle) کے طور پر تیار ہوئی۔

تاہم مصنفہ اپنی ساری اہلیت اور پختہ کاری سے روہی کے رومانس کو مسخر کرنے میں ضرور کامیاب ہوئی ہے۔ روہی وہی روہی ہے جسے سن کر آدمی کا دھیان سرائیکی شاعر خواجہ غلام فرید کی طرف جاتا ہے اور جو اس کے دو ہے اور نظم میں جاوداں ہو چکی ہے۔ چنیل میدانوں اور ریتیلے بنوں کی روہی،

جہاں ہوا چاروں طرف سے مضبوط اور تند اور صاف چلتی ہے، جہاں ہرنوں کی ڈاریں اڑا نہیں بھرتی ہیں اور برفانی سائبریا سے آئے ہوئے مکورستانے اور صحرائی جھاڑیوں میں چھپنے کے لیے اترتے ہیں، جہاں الیلے تھکے نقوش اور ستھرے جسموں والے روہیلے اونٹوں پر اپنی دور دراز ٹوبوں والی بستیوں کی طرف سے سفر کرتے ہیں اور ان کی بیویاں اور محبوبائیں گھماؤں میں ان کا انتظار کرتی ہیں۔ روہی میں بیابانی وحشت اور سختی ہے مگر روہی کے مناظر۔ اس کے پڑیاں جمے ڈار، اس کے بھورے ریتیلے ٹیلے، اس کے اکا دکا جھنڈ اور کنیر کے درخت۔ انتہائی خوبصورت ہیں اور آدمی کو مبہوت کر دیتے ہیں۔ اور روہی سمندر سے زیادہ خوبصورت اور پر تجل ہے کیونکہ روہی کے رنگ مختلف موسموں اور مختلف اوقات میں بدلتے رہتے ہیں۔ اور روہی کی عورتیں باکی، ہونٹوں پر مسی لگائے، چاندی کے گہنوں سے بھی جل پریوں سے کہیں زیادہ دلوں کو مودہ لینے والی ہوتی ہیں۔ وہ روہی کی ایک عورت ہی تھی جس نے ایک شاعر کو اپنے عشق میں وارفتہ بنا دیا اور جس کے فراق میں اس نے سرائیکی میں دنیا کی چند لازوال تہمتی ہوئی نظمیں لکھیں۔

ایک مصنوعی پلاٹ اور بیشتر فلیٹ (flat) کرداروں کے باوجود روہی اس ناول میں موجود ہے کیونکہ مصنفہ روہیوں کے دیس میں شادی شدہ ہے اور وہیں رہتی ہے۔ اب رائٹر زلک اس کے ساتھ نہ تھی تو ہم اسے الزام نہیں دے سکتے۔ یہ واردات یا بد بختی ہم سب کو اکثر آن لیتی ہے۔ مگر ناول دلچسپ ہے اور ایک بار پڑھنے کے لائق۔ روہی سے محبت کرنے والوں کے لیے اس کا پڑھنا ایک مسٹ (must) ہے۔

(فنون، لاہور، نومبر ۱۹۷۰ء)

لمحے کی بات

منیر احمد شیخ

”لمحے کی بات“ نائپ میں چھپی ہوئی ایک حسین و جمیل کتاب ہے جسے خواہ مخواہ اٹھا لینے، اُلٹنے پلٹنے اور پڑھنے کو جی چاہتا ہے۔ اس میں چودہ کہانیاں ہیں، قریب قریب سب کی سب پڑھنے کے لائق، کیونکہ ان

میں عجیب باتیں ہیں جنہیں انوکھے پیرائے میں پیش کیا گیا ہے۔ یقیناً اس مصنف کا طریق اظہار بے حد اور بجنل اور نیا ہے۔ اس طریق اظہار سے مختلف جس سے ہم اردو فسانے میں اب تک شناست تھے۔ منیر احمد شیخ ایک نوجوان مصنف ہے جو چند برس سے لکھ رہا ہے۔ میں اس سے پہلے پہل ”فتون“ میں اس کی ایک کہانی کے توسط سے متعارف ہوا۔ تب بھی میں اس کی تحریر کے اُچلے پن اور اس کے اسلوب کی انفرادیت پر چونکا تھا۔ یہ کہانی ان کہانیوں سے کچھ مختلف تھی جو ادبی رسالوں میں نظر سے گزرتی ہیں۔ یہ ایک نارمل کہانی نہیں تھی اور میں نے محسوس کیا تھا کہ منیر احمد شیخ ہمارے صحیح الخیال اور ضابطے کے پابند افسانہ نگاروں کے گروہ سے ہٹ کر کھڑا ہے۔ اب اس کے افسانوں کے مجموعے ”لمحے کی بات“ کی مختلف کہانیاں پڑھنے کے بعد مجھے اس کے مشاہدے اور تخیل کی اپنا رملٹی کے بارے میں کوئی شبہ نہیں رہا۔ اس کی ایک اپنی لگ رتلمین عینک ہے، اپنی آواز ہے، اپنا انفرادی جھنڈا ہے۔

مگر کیا منیر کی کہانیاں، کہانیاں ہیں۔ مروجہ اصولوں کی تکنیک میں ڈھالی ہوئی، ایسی کہانیاں جو مختصر افسانے کہلاتی ہیں؟ میں اس کے بارے میں کچھ نہیں کہہ سکتا۔ مصنف نے اپنی کتاب کے دلچسپ اور ہر ادراک دیا ہے میں، جسے وہ ”سیاہ حرف کا فسانہ“ کہتا ہے، اسی خدشے کا اظہار کیا ہے۔ یہ لمحوں کی کہانیاں افسانے ہیں بھی کہ نہیں۔ انشائیے ہیں کہ محض تحریریں، یہ میرا مسئلہ ہی نہیں۔ یہ مسائل شعر و ادب کے مسائل ہیں اور مجھ کو شعر و ادب سے طالع علمانہ سروکار ہے اور بس۔ اس سے پہلے وہ ہمیں بتاتا ہے کہ:

یہ افسانے میرے لمحوں کی کہانیاں ہیں، ان مجبور لمحوں میں جن میں نئے سے نیا دن، نویلی سی نویلی شام کبھی نہیں آتی۔

یہ ایک حساس اور درد آشنا نوجوان کا مایوسی اور بے مانی۔ مالم میں لوحہ ہے، یا کیا یہ محض ایک پوز ہے یا جواں سالی کی ڈرامائیت؟ مگر منیر کی ان کہانیوں میں نوجوان بھی ہو، قنوطیت نہیں ہے، زندگی کی تردید نہیں ہے۔ یہ سب سچی کہانیوں کی طرح زندگی کے حزن اور شادمانی میں رچی بسی کہانیاں ہیں۔ مجھے ان میں کہیں بھی کوئی ایسا عنصر دکھائی نہیں دیا جسے قطعیت کے ساتھ یا اس کا نام دیا جاسکے۔

مجھے کہانی یا مختصر افسانے کی تعریف نہیں آتی۔ بچپن سے کہانیوں کا رسیا ہونے کی وجہ سے میں

نے کئی سو کہانیاں پڑھی ہوں گی۔ اچھی اور بری، الیہ اور مزاحیہ، طویل اور مختصر۔ چند کہانیاں میں نے خود بھی لکھی ہیں۔ بہت معمولی اور شاید بے ہودہ۔ لیکن اگر آپ مجھ سے کہانی کی تعریف کرنے کے لیے کہیں تو میں بغلیں جھانکنے لگوں گا۔ میں تعریفوں کے معاملے میں بالکل کورا ہوں۔ میں نے ہمیشہ ان لوگوں پر رشک کیا ہے جو صاف شفاف، منطقی اور قواعد داں ذہن کے مالک ہوتے ہیں اور ادب کی مختلف اصناف کی بے ٹوک حتمی تعریفیں کر سکنے پر قدرت رکھتے ہیں۔ بد قسمتی سے میرا ذہن نہایت پراگندہ، گنجلک اور بے ترتیب ہے اور میرا سرمایہ لغت قابل رحم۔ تاہم، جیسا کہ میں نے کہا ہے، میں کہانیاں بڑے ذوق و شوق سے پڑھتا ہوں اور کہانی، اور نا کہانی، میں تمیز کر لیتا ہوں۔ اب جہاں تک میں سمجھتا ہوں، کہانیاں کئی قسم کی ہوتی ہیں اور انہیں کہنے کے ایک سوا ایک ڈھنگ ہیں۔ ایک تو وہ جچی تلی، ترشی ترشائی کہانیاں جیسی موپاساں، ماہام یا منشو لکھا کرتے تھے۔ یہ وہ کہانیاں ہیں جو آغاز، وسط اور انجام رکھتی ہیں، جن میں کرداروں کے نام، حلیے، وضع قطع اور بول چال کے پہچانے جانے والے اوصاف واضح ہوتے ہیں اور یہ کردار ایک خاص واسطے یا پلاٹ کی حدود میں اپنے اپنے مقررہ پارٹ ادا کرتے ہیں۔ پھر وہ کہانیاں ہیں جیسی کافکا، ور جینیا وولف، ڈی لامیتر اور کئی دوسرے لکھتے تھے۔ یہ کہانیاں ایک ذہنی جھپٹے کی سرنگ میں سفر کرتی ہیں اور ان کے درپچوں میں سے سنگ میل، تار کے کھمبے، کوہ و درخت کے مناظر روشن اور واضح تو دکھائی نہیں دیتے مگر ان کی موجودگی محسوس کی جاتی ہے۔ ان کے کردار فوکس سے قدرے باہر ہوتے ہیں۔ عادتوں، گفتگو اور موڈ کے بیولے جن میں اپنے خالق کی ودیعت کی ہوئی ایک الہامی قوت ہوتی ہے۔ ان کہانیوں میں کوئی معین پلاٹ نہیں ہوتا؛ ہوتا ہے تو اس کی اہمیت برائے نام اور ثانوی ہوتی ہے۔ کرداروں، مناظر اور واقعات پر ایک دھند سی ہوتی ہے۔ اس کے باوجود ان میں سے بعض کا تاثر ناقابل فراموش اور بے کل کر دینے والا ہوتا ہے۔ برطانوی ناوی لوئیس ای ایم فارسٹر نے ایک بار اپنی افسردہ اور ملول آواز میں، افسانے کے متعلق لکھتے ہوئے کہا تھا، ”ہاں پیارے، ہاں، افسانے میں کہانی ہوتی ہے۔۔۔“ آگے چل کر اس نے اقرار کیا تھا کہ افسانے کا یہ ایک بنیادی وصف ہے جس کے بغیر افسانہ بے وجود رہتا ہے۔ لیکن پھر وہ خواہش کرتا ہے کہ کاش کہانی، کہانی کی بجائے کچھ اور بن سکے: ”ایک سر پلاگیت۔ صداقت اور حقیقت کا میان۔“ مگر اے خدا! یہ پست پرکھا روگی روپ (فارم)۔۔۔ نہیں، نہیں!“ ماہام نے فارسٹر کو اس پر ایک ہیکھا

جواب دیا تھا جس میں انگوروں کے کھٹ ہونے اور لومڑی کی دم کٹ جانے کی باتیں تھیں۔ بابا، جو آغاز، وسط، انجام قسم کی کہانی کا استاد تھا، یہ ماننے کو تیار نہیں تھا کہ کہانی کہانی کے بغیر بھی کہانی ہو سکتی ہے۔ اس نے فارسٹر پر واضح کیا کہ فارسٹر اس لیے ماتم کر رہا ہے کہ وہ خود آغاز، وسط، انجام والی کہانی نہیں لکھ سکتا۔ یہ طعنہ درست نہیں۔ فارسٹر کے ناولوں اور افسانوں میں اچھے خاصے ترشے ڈھلے پلاٹ ہیں۔ ہاں، جیسا کہ میں کہہ چکا ہوں، دوسرے کئی فن کار تھے، مثلاً درجینیا وولف یا جیمز جوائس جیسے، جنہوں نے کہانی میں کہانی بھرنے کی کبھی پروا نہ کی۔

منیر، میں سمجھتا ہوں دوسری قسم کے افسانہ نگاروں میں سے ہے۔ وہ جو فارسٹر کے الفاظ میں، کہانی کو 'سریلا گیت، صداقت یا حقیقت کا گیان' بنانا چاہتے ہیں۔ یہ بات نہیں کہ ان کہانیوں میں پلاٹ نہیں ہے، پلاٹ ان میں ہے، مگر ڈھیلا ڈھالا اور محض ایک روایت کے احترام کے طور پر۔ کرداروں کے نام بھی ہیں، ان میں صورت و سیرت کی خصوصیات بھی موجود ہیں، مگر وہ راونڈڈ (rounded) کردار نہیں ہیں۔ وہ جان بوجھ کر آؤٹ آف فوکس ہیں۔ اس طرح وہ غیر حقیقی نہیں ہو جاتے کیونکہ ان کی بات چیت کی گونجیں ہمارے تحت الشعور کی تھاہ تک پہنچتی ہیں۔ اکثر کہانیوں میں شہر اور مقامات بے نام اور ایبسنر کٹ ہیں۔ اس کے باوجود ان کے ماحول، ان کی فضا، ان کے انسانی اطوار پر عجیب آسبی اثر محسوس کیا جاسکتا ہے۔ یہ کہانیاں پڑھتے ہوئے میں نے دریافت کیا کہ منیر شہروں سے ایک ایٹارل (abnormal) طریق پر آبسسڈ (obsessed) ہے۔ وہ اسے یا اس کے کرداروں کو خوش کرتے، ستاتے اور ڈراتے ہیں۔ ایک دو کہانیوں میں تو شہر ہی اصل غالب کردار ہیں، کبھی دل بونی کرنے والے اور کبھی زہریلے اور پُر قہر! منیر کے شہر ٹیڑھی میڑھی گلیوں والے فیصل وار شہر بھی ہو سکتے ہیں، اور شفاف سڑکوں اور شیشے اور فولاد کے مکانوں کے شہر بھی۔ کافکاؤسک شہر!

منیر کم دوسری آبسیشن محبت ہے۔ رُکی ہوئی، سہمی ہوئی، اجر سے محروم محبت جس میں دل کی ہوک اور نامعلوم سی تڑپ ہے۔ ایسی محبت اس مجموعے کی کئی کہانیوں کا موضوع ہے۔ منیر ان لوگوں میں سے ہے جن پر ان کے ماضی کی یادیں، احساسات اور تاثرات ہر دم شدید طور پر مسلط رہتے ہیں، جو صحیح معنوں میں صرف اپنے ماضی ہی میں جی سکتے ہیں اور مثالی زمینی کیزے کی طرح اپنے ماضی کی جانب ہی اگتے اور پروان چڑھتے ہیں۔ کہانیاں لکھنے والوں کی باتوں پر فوراً یقین نہیں کر لینا چاہیے، مگر میرے

خیاں میں آپ فلیپ پر مصنف کے تعارف میں اس بیان کو کہ اس کے شب و روز شبانہ سیریں ہیں جو ماضی بن گئی ہیں، سچ مان سکتے ہیں۔ یہ فقرہ فلیپ پر بیشتر عبارتوں کی طرح یقیناً محض نمائش اور تھیز ہے۔ کا اثر پیدا کرنے کے لیے درج نہیں کیا گیا اور ایسی کوئی وجہ نہیں کہ مصنف محض سنسنی کے مقصد سے جھوٹ بول رہا ہو۔ اس کی کہانوں میں ماضی کی طرف اس کے رجحان کا کافی ثبوت موجود ہے۔ ایک آدی جھوٹ بول سکتا ہے مگر اس کی تحریریں جھوٹ نہیں بول سکتیں، اور پھر ایسی تحریریں جن میں آپ جتنی کے عنصر کو چارہ کی اور سیٹے سے افسانوی فارم میں گوندھ دیا گیا ہو اور جو قلم کی بجائے مساموں سے لکھی گئی ہوں۔ منیر عام قلم سے نہیں لکھتا، وہ سچ سچ اپنے مساموں سے لکھتا ہے اور ایک ایسی خود فراموشی اور تندی کے ساتھ جو پڑھنے والے کو بے سکون کر دیتی ہے۔ اس مجموعے کی کم اچھی لکھی ہوئی کہانیوں میں بھی یہ پراسرار آئینی سی صفت موجود ہے۔ یہ کہانیاں پریوں کی کہانیاں تو نہیں ہیں لیکن پریوں کی کہانیوں اور ان میں ایک عنصر سا بچھا ہے۔ فینٹسی اور حیرت کا عنصر۔

مصنف کے کردار ایک محدود طبقے سے تعلق رکھتے ہیں۔ عموماً اس کے الفاظ میں، گلاس قمری اور فور کے شہری، متوسط الحال افسر، بس کنڈکٹر، پاؤ لوگ (یہ پاؤ لوگ اس کی ایک اور آئینہ ہیں)۔ اس کے افسانے میں ایسے لوگ نہیں ملتے جو ہوائی جہاز چلاتے ہوں، کوہ پیائیاں کرتے ہوں، پانچویں چھٹے منصوبے بلکہ بجٹ تیار کرتے ہوں۔ نہ ہی ان شہری کہانیوں میں پریوں کی طوفانی، زندگی بخش ہوائیں چلتی ہیں۔ کھلے آسمان اور احمد و میدان ان میں نہیں۔ گندم کے شہری کھیت ان میں نہیں لہلہاتے۔ منیر کے کردار گلاس ہاؤس کردار نہیں ہیں۔ آپ شاید کہیں کہ یہ ایک مصنف کے لیے زبردست ہینڈی کیپ (handicap) ہے اور ایسی کہانیاں ایک رنگ اور حد درجہ افسردہ کرنے والی ہوں گی۔ بالکل نہیں، ایک رنگ وہ قطعی نہیں اور ان میں موضوعات و مناظر کی بڑی گونا گونی ہے۔ وہ قریب قریب ہمیشہ دلچسپ ہوتی ہیں اور ان کی ایک گرفت ہوتی ہے۔ جیسا کہ میں نے پہلے کہا ہے، یہ کرداروں اور پلاٹ کی کہانیاں نہیں ہیں اور اپنی دلچسپی کے لیے افسانہ نگاری کے مسلمہ سہارے نہیں لیتیں۔ وہ سرے گیت ہیں۔ صداقت اور حقیقت کی ٹھنڈی ہڈ حیرت جھلکیاں!

مثلاً اس مجموعے کی پہلی کہانی ”شہرنا پرسان“ کو لیجیے۔ یہ اس کتاب کی زیادہ اچھی اور متوازن کہانیوں میں سے نہیں، مگر اپنی شہروں اور بے اجر محبتوں کی تقسیم کے ساتھ آپ اسے مصنف کی ایک

typical کہانی کہہ سکتے ہیں۔ پہلے ہی مصنف سے پڑھنے والا منیر شیخ کی عجیب تھمٹنی دنیا میں داخل ہو جاتا ہے۔ مصنف اس غیر مشخص شہر کو بیان کرنے میں تین چار صفحے لیتا ہے۔ شہر جو دن میں اپنے ٹریفک کے جھوم اور ہنگامے کے باوجود، پتھر اور اینٹ کا ایک بڑا وحشت ویران جنگل ہوتا ہے اور راتوں کو چاند کی روشنی میں اپنی سبب عسودہ طراز یوں اور عرائز یوں کے ساتھ جاگ اٹھتا ہے۔ چھوٹی اینٹوں سے جٹی ہوئی حویلیاں، برج اور جھروکے اور چھبے آپس میں سرگوشیاں کرنے لگتے ہیں اور عجیب کہانیاں سناتے ہیں۔ یہ مصنف کا خاص انداز ہے کہ اس شہر کا کوئی نام نہیں ہے۔ اگر اس شہر کا نام ہوتا تو وہ سارا غیر دیوی اثر جو مصنف پڑھنے والے کے ذہن پر جاری کرتا چاہتا ہے، زلزل ہو جاتا۔ دودوست — ایک دوسرے کے رازداں — رات کو اس شہر میں ایک ریستوراں کے کونے میں مل بیٹھتے ہیں (وہ دن کو نہیں ملتے؛ دن کو وہ ایک دوسرے کے لیے اجنبی ہوتے ہیں)۔ ریستوراں کا بھی کوئی نام نہیں ہے۔ ان دوستوں میں سے ایک افتخار ہے، نہایت کم آمیز، مصنف کے الفاظ میں

بند کمرے کی طرح جس پر صدیوں سے تالا پڑا ہو۔ اس تالے کو اس کا کوئی دوست نہیں کھول سکتا تھا۔ یہ بات شمس تھی کہ وہ اسے کھولنے کی اجازت نہ دیتا تھا۔ اس کے بہت سے جاننے والوں نے ہر طرح کی کنجیاں آزمائی تھیں لیکن وہ تالا کنجیوں سے کھلنے والا تھا ہی نہیں۔ یہ تالا جب لگا تھا تو اس پر ظلم پھونک دیا گیا اور اس کے دوستوں کے پاس اسم اعظم نہیں تھا۔ باری باری ہر ایک اپنی قسمت آزما چکتا تو یہ کہہ کر چپ ہو جاتا کہ یار یہ تو ٹھنڈا اور بند آدمی ہے، اس کا تو خانہ بنی خانی ہے۔ لیکن جب خانہ ہوتا ہے تو کبھی خالی نہیں ہوتا۔ افتخار کے خانے میں صدیوں کی سوئی ہوئی خواہشیں دبلی پڑی تھیں اور ان خواہشوں کو اس نے اس بے رحمی کے ساتھ سلا یا ہوا تھا کہ وہ اس کی آنکھوں میں بھی کسی نہیں جا گی تھیں۔

یہ دودوست ریستوراں کے کونے میں کیا باتیں کرتے ہیں؟ ان کی باتیں بے حصول، بے اجر محبت کے متعلق ہوتی تھیں۔ ان سب نام لڑکیوں کی جو بازوؤں میں نہیں آ سکتی تھیں اور جن کو دور سے ہی پوجا جاسکتا تھا۔

اور جب سفیر اس کے کندھے پر ہاتھ مار رہا تھا، ”یار، یہ ساری زندگی بھی کیا زندگی ہے۔ بس ہنسنے ہوتے ہیں ان کے پنوں کی طرح! کچھ کرنا چاہیے، کچھ ہونا چاہیے۔۔۔“ — ”کیا کرنا چاہیے؟“

افتخار کئی سے بول اٹھتا: ”تمہارا مطلب ہے ان لڑکیوں کے چچے سائیکلیں اور موٹریں لے کر بھاگا جائے؟ یہ تو لوٹروں کے شغل ہیں۔ یا اسکولوں اور کالجوں کے دروازوں پر اور بس اسٹاپ پر انتظار کیا جائے؟ یہ ایک خاص عمر کے کھیل ہوتے ہیں۔ اب ہم سیانے ہیں اور سیانی اور بچھدار لڑکیوں کو خود سے جانتا چاہیے کہ وہ ہم سے ملنے کے موقع پیدا کریں اور جب میں تو چھوٹی چھوٹی انبان بچیوں کی سی حرکتیں نہ کریں۔ ذرا کھل کر ملیں۔ میرا مطلب ہے نارمل طریقے سے، جیسے ایک عورت مرد سے ملتی ہے۔“

[اور صغیر افتخار سے کہتا:] ”لیکن میری جان! یہ تم کیوں نہیں سوچتے کہ تم لڑکیوں سے ایسے ملو جیسے ایک مرد عورت سے ملتا ہے، میرا مطلب ہے نارمل طریقے سے۔“

[اور افتخار جواب دیتا ہے:] ”نارمل طریقے پر بھی مل کے دیکھ لیا ہے۔ وہ دور سے اچھی لگتی ہیں۔ غلطوں میں، ٹیلی فون پر، اپنے ماں باپ کے گھروں میں۔ لیکن ان سے باتیں کرو تو سارا جادو ٹوٹ جاتا ہے۔ لڑکی کتنی پڑھی لکھی اور کتنی حسین کیوں نہ ہو، وہ ایک نہ ایک مقام پر اسٹوپ ہوتی ہے۔ دو چار دن دلچسپی قائم رہتی ہے اور جب مل بیٹھنے کا موقع ملتا ہے تو میں ایک آدھ دن ہی میں پور ہونے لگ جاتا ہوں۔ بس اب تو تاکنے بھاگنے ہی میں حلف ہاتی رہ گیا ہے۔ کسی ایک لڑکی کے ساتھ زندگی کرنا اب ہمارے بس کا روگ نہیں رہا۔“

صغیر اور افتخار جنسی لحاظ سے ہمارے گھٹے ہوئے معاشرے کے دونو جوان ہیں۔ ان کے کردار ویل راؤنڈڈ نہیں اور ان کی گفتگو کچھ رکی ہوئی سی، ترچھی سی، ”انگور کھٹے ہیں“ کا سالیجہ لیے ہوئے ہے۔ اس کے باوجود آپ محسوس کرتے ہیں کہ بہت سی ان کی باتیں کہہ دی گئی ہیں۔ ”شہرنا پر سارا“ کی ایک کو دوسرے سے جدا کرنے والی تنہائی پس پردہ منڈلاتی ہے اور میں نے صغیر اور افتخار کی باتوں میں ان باتوں کی ایک دھیمی گونج سنی جو دو ایسے ہی دوست کبھی ملا ہو کر ایک ریستوراں کے کونے میں بیٹھ کر کرتے تھے!

افتخار صغیر سے کہتا ہے کہ اس شہر میں اب کچھ نہیں رکھا ہے۔ صغیر ایک اور شہر میں چلا جاتا ہے مگر پہلا شہر اسے پکارتا رہتا ہے۔ نئے شہر میں اس کا کوئی واقف حال نہیں۔ وہاں ہر چیز اجنبی، سرد، گھناؤنی ہے اور آدمی سنگ دل اور بد وضع۔ پھر اس کی دوست لڑکیوں کے خط اسے آتے ہیں۔ سب میں اس کے چلے جانے کا رنج ہے، اور سب کہتے ہیں، ”واپس آ جاؤ، واپس آ جاؤ۔“ وہ چھٹی سے لے کر پہلے شہر میں

اپنے دوست افتخار کے پاس پہنچتا ہے۔ سارے خط اس کے سامنے ڈال کر کہتا ہے۔

"اب بول، میرے لیے کون سی جاے بنا ہے؟ اب اس شہر میں میری واپسی کیسے ممکن ہے؟ میں کہاں چھپ گیا ہوں؟ اور اب چلا گیا ہوں تو اس شہر نے اپنے سارے خزانے کیوں اگل دیے ہیں؟ یہ سب کیا ہوا؟— مجھے سمجھا تو؟"

افتخار نے خط واپس کرتے ہوئے، تنگی سی ہنسی ہنس کر کہا، "دروازے تمہارے آگے نہیں، پیچھے کھلے ہیں۔ ہجرت میں دونوں ہی باتوں کا امکان ہے۔ ان آوازوں کو سنو لیکن پیچھے مڑ کر نہ دیکھنا، پھر بن جاؤ گے۔"

صغیر اس شہر سے باہر نکلا تو پر چھائیوں سے آواز آئی۔

"تو نہیں جانتا کہ تو کب چھوڑ کے جا رہا ہے۔ تو چند چیسوں کے لیے اپنا اطمینان ہمیشہ کے لیے کھودے گا۔ روحانی سکون کی قیمت سکون میں مت ڈھونڈ۔ ٹوٹے ہوئے رشتوں کو جوڑنا آسان نہیں۔ اب بھی وقت ہے۔ رک جا رک جا۔"

آنسو اس کی آنکھوں سے بہہ چارہ ہے تھے لیکن وہ اس خوف سے پیچھے مڑ کر نہیں دیکھتا تھا کہ وہ آوازیں کہیں پھر کی نہ بن جائیں۔

میں نے اس کہانی کا ذکر تفصیل سے کیا ہے کہ اس سے لکھنے والے کا ڈھنگ، اسلوب، انداز تخیل واضح ہو جائے۔ ایک تنقید نگار کے الفاظ ناگزیر طور پر گھسے پٹے cliches ہو جاتے ہیں اور شاذ و نادر ہی ایک کتاب کی رون اور اس کے ذائقے کو پڑھنے والے کے شعور میں منتقل کر پاتے ہیں۔ اب یہ کہانی آغاز، وسط، انجام والے مختصر افسانے کی کسوٹی پر پرکھی جائے تو کوئی اسے ایک اچھی یا خالص (pure) کہانی نہیں کہے گا۔ اس میں کوئی ایسی شے نہیں جسے پلاٹ کہا جاسکے۔ کوئی پجوشن، کوئی ارتقا، کوئی ڈویلپمنٹ نہیں، کوئی غیر مبہم اور واضح کردار نہیں جسے چھو اور ٹٹولا جاسکے۔ اس کے مختلف اجزا ایک بے نظمی اور بھونڈے پن سے اکٹھا کر دیے گئے ہیں۔ اس کے باوجود اس کا مجموعی تاثر haunting ہے۔ بات یہ ہے کہ یہ دن آف دی مل مختصر افسانہ نہیں، یہ معاشی چکی، ازلی تنہائی، جنسی گھٹن، تنگ دل انسانیت کا ایک نغمہ ہے جو نثر میں لکھا گیا ہے۔ یہ کہانی — اگر یہ کہانی ہے — دل پر ضرب لگاتی ہے اور یہی کافی ہے۔ یہی فن کا مقصد ہے۔

دوسری کہانیاں مزاح اور حزن اور مسرت سے پر ہیں اور سب پڑھنے کے لائق ہیں۔ وہ قلب و ذہن پر اثر کرتی ہیں اس لیے مجھے پسند ہیں۔ ان میں سب سے اچھی مجھے ”ہاؤس“ لگی اور ہاؤس کے کنڈکٹر چاچے سے مجھے محبت ہو گئی۔ چاچے کو میں بھی جانتا ہوں۔ برسوں پہلے، کراچی کی ایک بس روٹ نمبر ۳۶ میں چاچے سے ملا تھا۔ اس کے وجود سے بس میں زندگی اور زندگی کی حدت تھی۔ بچے اس سے پیار کرتے تھے۔ وہ چاچا بھی ہاؤس کے چاچے کی طرح اب مر چکا ہے۔ میں نے اس پر ایک کہانی لکھی تھی، ”روٹ نمبر ۳۶“، مگر وہ اچھی کہانی نہیں تھی اور پھر میری لاتعداد ڈائریوں میں کہیں کھو گئی۔ منیر کی خوبصورت کہانی کے بعد اب مجھے اسے دوبارہ لکھنے کی ضرورت نہیں رہی۔ اس نے وہ سب کچھ کہہ دیا ہے جو میں کہنا چاہتا تھا۔ چاچے جیسے لوگ ہی دنیا کے اصل عظیم آدمی ہیں، اگرچہ ان کے بیانات اور تذکرے اخباروں میں نہیں چھپتے۔ ایسے لوگ نہ ہوں تو دنیا منیر کے ایک شہر کی طرح گھناؤنی اور بھیاٹک ہو جائے۔ ایک ایسی سرائے جو لحظہ بھر رکنے کے لیے بھی ناقابل ہو۔ مکمل اور قطعی مایوسی یا پھر خودکشی کا جواز تبھی پیدا ہو سکے گا جب دنیا چاچے کے سے لوگوں سے خالی ہو چکے گی (اور غالباً وہ وقت کچھ ایسا دور نہیں!)۔

”تیسرا روپ“ کسی قدر فارشل ہے۔ کہانی کا ”میں“ متے گوجر کی لڑکی بھیموں کو، جو اس کی بچپن کی محبوبہ تھی اور جس کی دودھیا سڈول پنڈلیوں کو دیکھ کر اس کا دل پرندے کی طرح پھڑپھڑانے لگتا تھا، برسوں کے بعد اسی بے گوجر کے مکان کے باہر دیکھتا ہے۔ وہ جو وانڈھو کے ایک نوجوان گوجر کے ساتھ بھاگ گئی تھی اور اس کی بیوی بن چکی تھی، اب اپنے روتے ہوئے بچے کو لیے کھڑی ہے۔ ”میں“ وہاں رک جاتا ہے۔ بھیموں اپنا کرتا اٹھاتی ہے اور بڑی بے نیازی سے ”میں“ کو نظر انداز کر کے اپنی چھاتی بچے کے منہ میں ڈال دیتی ہے۔

”ون اصغر مال“ اور ”بی بی ایل ۵۳۶“ پر بھی شہر کا بھیاٹک، آئینی تسلط ہے۔ دوسری کہانی میں اس کا واحد کردار سڑک پر چلتے چلتے اپنی ٹانگوں کو ہاتھ لگا کر اور خود کو ایک اسکوٹر گمان کرتے ہوئے، یہ جاتے کی کوشش کرتا ہے کہ وہ کون سے گیسٹر میں ہے۔ وہ فرسٹ گیسٹر میں چلتا ہے اور پھر سیکنڈ اور تھرڈ گیسٹر میں، اور پٹرول پمپ پر اپنی نیکی میں پٹرول ڈلوانے کھڑا ہو جاتا ہے۔ وہ یقیناً پاگل ہے۔ مگر اس مشینی، بے مہر، نا پرساں دنیا میں ہم سے کون ہوش مند ہے؟ ہم سب بے روح، اسحق مشینیں ہیں یا بنا دیے گئے

ہیں۔ اسکوٹر اور بیس اور ڈیزل انجن۔ یہ درست ہے کہ اس کہانی میں واحد کردار کا نام نہیں۔ اس کی نمبر پلیٹ ہے: پی بی ایل ۵۳۶۔

”لمحے کی بات“ ایک اور بہت اچھی کہانی ہے۔ اس میں ایک لڑکی فلسفے کا ایم اے کرنے اور سارتر کی تحریروں اور فلسفہ موجودیت پر عبور حاصل کرنے کے بعد اپنی زندگی کو اسی فلسفے پر ڈھالنے کی کوشش کرتی ہے۔ وہ روایت سے باغی ہے اور شادی کے ادارے کو دقیا لوسی اور مسخکہ خیز سمجھتی ہے۔ (یہاں میں اس سے اور جان اپڈائیک کے ناول *Couples* کے کرداروں سے کلی اتفاق کرتا ہوں۔) ”کیلز“ میں تو اس ادارے کو زیادہ پکدار اور عقلی بنانے کا حل بھی موجود ہے! اس لڑکی کی باتیں کافی اعلیٰ کچھ نکل اور شاکنگ (shocking) ہیں۔ مثلاً وہ کہتی ہے کہ ہمارے باپ دادا کی زندگی فلمی تھی اور ہم سب کو ماضی اور مستقبل کو بھول کر لمحے کے لیے جینا چاہیے۔ وہ آخر کار ایک کالج ٹیکچرار سے جو ایئر فرانس کا اسٹیورڈ لگتا ہے، شادی کر لیتی ہے اور، حیرت فم حیرت یہ کہ ایک روایتی عورت اور ماں بن جاتی ہے۔ جب اس کا ایئر فرانس کا اسٹیورڈ ایک پڑوسن سے یارانہ گانٹھتا ہے تو اس میں ایک عام عورت کی تلخی، حسد اور غصے کے جذبات پیدا ہو جاتے ہیں۔ اس سے بڑا دکھ یہ ہے کہ پڑوسن کا خاوند صابن بیچتا ہے اور وہ دلکرا (vulgar) عورت ہے۔ وہ کہانی کے ”میں“ کے سامنے اپنا رونا روئے آتی ہے، جو ہنستا ہے اور پڑوسن کا واقعہ سن کر کہتا ہے کہ خدا کا شکر ہے پڑوسن اور ایئر فرانس کے اسٹیورڈ نے سارتر کو نہیں پڑھا۔ ”لمحے کی بات“ ان لوگوں پر طعنے ہے جو فلسفیانہ آئیڈیل کا کنٹروپ پھین کر یہ بھول جاتے ہیں کہ وہ گوشت پوست کے کمزور بودے انسان ہی تو ہیں۔ انسان کی سب بنیادی انزلی جہتوں کے ساتھ!

”پرانی بستی نئی دیوار“ ایک اور اچھی کہانی ہے۔ ایک قسم کی الیگری (allegory) جو بہت سی

ان کہی باتیں کہتی ہے۔ پرانی بستی کے مکین ایک ڈیم بننے پر ایک نئی بستی میں منتقل کیے جاتے ہیں کیونکہ پرانی بستی کی طرف ڈیم کی جھیل کے پانی چڑھتے آرہے ہیں۔ سب لوگ، سوائے تین روایتی فلسفیوں کے، پرانی بستی چھوڑ جاتے ہیں۔ یہ ماسٹر کرم دین، سائیکس بودے شاہ اور ایک بوڑھی ضعیف الاعتقاد عورت مائی حجن ہیں۔ یہ بہادر اپنی پرانی بستی میں ڈٹے رہتے ہیں اور آخر کار اٹھتے ہوئے سیلاب میں غرق ہو جاتے ہیں اور عجیب بات یہ ہے کہ قاری ان لوگوں کی بے ہودہ کوئکزائٹک (Quixotic) جرأت کو پسند کرتا ہے۔ پرانی بستی کو نہ چھوڑنے کی ان کے پاس مختلف وجوہ ہیں۔ ماسٹر کرم دین تو سرے

سے یہ یقین ہی نہیں کرتا کہ پانی ہی بسائی بستیوں میں گھس سکتا ہے؛ سائیں بودے شاہ اپنے پیر سائیں قلندر شاہ کے مزار کو نہیں چھوڑنا چاہتا، اور مائی حاجن آخروں تک اپنے اعتقاد پر قائم، دھماگے پر کلام پڑھ کر پھونکتی رہتی ہے۔ اس کہانی کے وسیع مفہوم اور متنوع معانی ہیں جو ہر قاری کو خود سوچنے چاہئیں۔

”قیمتی آدمی“ ایک دفتری افسر کا پورٹریٹ ہے اور ہمیں برطانیہ سے دور تھے میں ملے ہوئے سارے بیوروکریٹک سیٹ آپ پر ایک بے رحم اور تسخرفراغیظ طرز ہے۔ چھوٹے اور گھسے ہوئے جسم کا کفیل الرحمن بدبودار اور نفرت کی پوٹ ہے جو کتابیں رٹ کر کلاس دن گنہذا افسر بن جاتا ہے۔ یہاں اس کے کلرک ہیں جن کو شاہاشی دے کر سب کام کراتا ہے۔ اس کا بڑا افسر ہے جسے وہ پٹنگ پر ہاٹ کیس میں تلی ہوئی مچھلی کھلاتا ہے۔ دو باپو ہیں جو کفیل الرحمن کی صرف تنخواہ ورٹی اسے ملے بنانے کے کام پر مقرر ہیں اور سارے صبحے اور کچھ نہیں کرتے۔ خانساں ہیں جو تلی ہوئی مچھلی ہاٹ کیس میں بند کرتا ہے۔ کفیل الرحمن کی کٹمنٹی ہے اور چہرہ اسی ہے اور اس کے کمرے کو گرم اور سرد رکھنے کا اہتمام ہے۔ کفیل الرحمن ہمیشہ کام کی زیادتی کا ذکر کرتا ہے حالانکہ سب کام اس کے دفتر کے کلرک کر دیتے ہیں۔ یہ کسی کو معلوم نہیں کہ کفیل الرحمن خود کیا کرتا ہے مگر اس کے بڑے افسر کی رائے میں وہ ان قیمتی افسروں میں سے ہے جن کی وجہ سے حکومت کے انتظام والے اصرام کے پیسے گھومتے رہتے ہیں۔ کفیل الرحمن دراصل ڈرپوک ہے۔ اپنے ماضی سے خوف زدہ، رشتہ داروں سے خوف زدہ، ہاتھوں سے خوفزدہ۔ ادھر اُس کے ماتحت اس سے خوفزدہ ہیں اور سارے سیٹ آپ میں کام کرنے والوں کے درمیان کوئی انسانی رشتہ نہیں، انیسیت اور ہمدردی کی ایک رتی تک نہیں۔ خانساں کفیل الرحمن کو صرف اس حد تک جانتا ہے کہ وہ اس کا صاحب ہے جو سرکاری ٹیلی فون پر اسے اپنے بڑے صاحب کے لیے مچھلی بنانے کی ہدایت کرتا ہے۔ یہ پلی مری بیوروکریٹک سیٹ آپ کی ایک نہایت سچی اور جابہ کن تصویر ہے۔ افسوس کہ ہمارے طائر لہ ہوتی محض کفیل الرحمن بن کر رہ جاتے ہیں، اور ہم سب چاہتے ہیں کہ ہمارے لڑکے بڑے ہو کر کفیل الرحمن بنیں۔

”سلامالکیم“ ایک خوبصورت کہانی ہے اور دوسری ”سرگین“ ہے۔ ان کی تفصیل میں جانے کی ضرورت نہیں کہ یہ کہانیاں قاری سے اپنے آپ کو پڑھوا لیں گی۔

یہاں میں مصنف کی ایک خوبی کا ذکر ضروری سمجھتا ہوں۔ وہ ایک انانیت پرست ادیب کی سوچ اور ذہن سے نکلتا ہے۔ اس کی وفاداریاں کسی ایک مسلک یا مکتب فکر سے وابستہ نہیں ہیں۔ وہ خود

کو بعض قومی یا ملکی نظریات میں محدود کیے بغیر، جیسا چاہتا ہے لکھتا ہے۔ سب دیانت دارانہ اور سچی تحریریں اسی طرح لکھی جاتی ہیں۔ نیک تعصبات اچھے فن کے لیے مہلک ہیں۔ یہ عرض کرنا یوں ضروری ہے کہ بہت سے عالی مرتبہ اور فاضل لوگ جن کی نگاہ اسکول اور کالج میں فقط گولڈ میڈل اور زریں کرسی پر رہی، اور جنہوں نے قطبی روشنی کی جوت اپنے اندر کبھی دیکھی محسوس نہیں کی، اب آئے دن ہمیں یہ نصیحت کرتے رہتے ہیں کہ اس ملک میں ہمیں کس قسم کا ادب لکھنا چاہیے۔ گویا ادب بھی محض قبائلی اور محض ملکی ہو سکتا ہے۔ گویا ادب ایک ٹوتھ پیسٹ یا کپڑے دھونے کا صابن ہے جو گھنے چنے مخصوص اجزاء سے ایک فیکٹری میں تیار کیا جاسکتا ہے۔ مجھے ڈر ہے کہ یہ برخود غلط ذی شان لوگ ادب کا مطلب نہیں سمجھتے۔ انہوں نے زندگی میں کوئی اچھی کتاب نہیں پڑھی، کسی کتاب کو پڑھ کر ان کے تخیل میں رنگ نہیں بھڑکی۔ اگر ایک شخص نے فقہ وحدیث، رومن لا اور جیور سپروڈنس کی ہزاروں کتابیں پڑھی ہیں تو یہ لازم نہیں آتا کہ وہ تربیت یافتہ اور سلجھے ہوئے ذہن کا مالک ہو چکا ہے اور ادب کے بارے میں بر ملا اظہار خیال کر سکتا ہے۔ فن کار اکثر برے اور سر پھرے اور دیوانے لوگ ہوتے ہیں۔ رابرٹ برنز یا منٹو کی طرح وہ پہاڑیاں یا نگلیوں میں زندگی کی تعلیم حاصل کرتے ہیں۔ میں نہیں جانتا کہ رابرٹ برنز کبھی اسکول گیا تھا۔ ہم سب جانتے ہیں کہ سعادت حسن منٹو تعلیم ادھوری چھوڑ کر بھاگ گیا تھا۔ تخلیقی فن تدریسی یونیورسٹیوں کا محتاج نہیں ہوتا۔ مجھے یقین ہے کہ جدید تعلیم ایک زبردست فراڈ ہے۔ اس سے بیشتر صرف کفیل الرحمن ہی پیدا ہوتے ہیں۔ متعصب اور محدود اور مفلوج ذہنوں کے لوگ جو منصوبے اور بجٹ تو تیار کر سکتے ہیں مگر کیش کی سانیٹ اور غائب کا شعر بھی ان کے فح، پروزیک (prosaic) دلوں کا کوئی تاریں نہیں چھیڑ سکتا۔ یہ فاضل لوگ، یقیناً مسیخ، ادب کو محض تصنع اوقات کہتے ہیں۔ ہر وہ چیز جو ان کے بنوؤں میں پیسے اور اخباروں میں ان کا نام نہیں لاتی ان کے نزدیک تصنع اوقات ہے۔ مگر یہ قدرت کا طنز ہے کہ ایسے ہی لوگ ہمیں بتاتے ہیں کہ ہمیں کیا لکھنا چاہیے۔ انہیں چاہیے کہ وہ ادیبوں کو ان کے حال پر چھوڑ دیں۔ وہ ہوتے بھی برے، پاگل اور غیر مہذب لوگ ہیں۔ ان ذی شان بزرگواروں کو اسی ملک میں کئی ڈاکٹر آف لٹریچر اور عالم پروفیسر مل جائیں گے جو معقول مشاہرے کے عوض ان کا نام تھا ادب ترتیب دیں گے۔ نظریاتی مملکت کی تاریخیں، قومی شعور کو بیدار کرنے کی نظمیں، ترانے اور کیا کچھ الابل!

ایک لکھنے والے کو پوری کامیابی نصیب نہیں ہوتی اور ہمیں امید کرنی چاہیے کہ منیر ایک اچھی کتاب لکھنے اور چھپوانے کے بعد ایک فاتحانہ آسودہ خاطری سے الگ نہیں بیٹھ جائے گا۔ یہ یہاں کا عام المیہ ہے جس نے کئی لکھنے والوں کو ایک آدھ کتاب کے بعد خاموش کر دیا ہے۔ مصنف نے خود ”سرگیاں“ میں ایک ایسے ہی آدمی کی کہانی لکھی ہے جسے موسیقی اور موسیقاروں سے والہانہ شغف ہے۔ موسیقی ہی اس کا اڑھتا بچھوتا ہے۔ وہ سخت، تنگ و دو کے بعد ایک انٹرویو میں کامیاب ہو کر کلاس ون افسر ہو جاتا ہے اور جب کہانی کا ’نیں‘ اسے ایک دو سال کے بعد ملتا ہے تو اس کی شادی ہو چکی ہوتی ہے اور ان مصروفیات میں موسیقی کے ساتھ اس کی لگن ماضی کی چیز بن چکی ہوتی ہے۔ فن موسیقی پر اس کے بعد اس کا کوئی مضمون نہیں چھپتا اور وہ آدمی اتنا ہی ڈل اور مردہ ہو جاتا ہے جتنا کوئی اور کلاس ون افسر۔ لٹریچر دوسرے پیشوں سے کہیں زیادہ محنت طلب اور جان لیوا پیشہ ہے۔ یہ تو باقاعدہ ایک روگ ہے۔ لکھنے والے کا فن تبھی بڑھتا اور پروان چڑھتا ہے جب وہ صحیح لگن اور تندہی سے اپنے ایلد و ریدو کے برجوں اور میناروں کی راہوں پر قدم مارتا جائے۔ ہم میں سے بہت سے، ایک سہل معاش کا آسرا پا کر اپنی ہمت کھودیتے اور تھک ہار کر بیٹھ جاتے ہیں۔ میں امید کرتا ہوں کہ منیر کے ساتھ یہاں نہیں ہوگا۔

(فنون، لاہور، نومبر ۱۹۷۰ء)

اُردو کی آخری کتاب

ابن انشا

میں ابن انشا کو ایک مدت سے جانتا ہوں۔ اس سے پہلے، بہت سے دوسرے لوگوں کی طرح، میں اسے میر انشاء اللہ خان انشا کے پوتوں پڑپوتوں میں سے سمجھتا تھا جو فتخو رحیمین اعلیٰ حضرت چیاٹک کائی شیک کے زمانے میں چین کے ملک میں متوطن ہوا۔ اس نے چینیوں کو لظم معرا سے روشناس کرایا، چیاٹک کائی شیک سے سیاسی اختلافات کی بنا پر وہ باغیوں میں شامل ہو گیا، کچھ عرصہ ماؤسی تنگ کے ساتھ غاروں میں رہا اور جب سرخ فوج نے شنگھائی کو آزاد کرایا تو بلاشبہ ہمارا ابن انشا اٹل ہراول دستے کے ساتھ تھا جو

سب سے پہلے اس شہر میں داخل ہوا۔ جنگھائی کی فتح سے چند ہفتے پہلے اس نے ایک عمدہ لمبی نظم اس شہر کے سقوط پر کہی۔ اس کی پیش گوئی حرف بحرف درست ثابت ہوئی اور کئی لوگوں نے اس سے اپنی ہونے والی بیویوں کے نام، متوقع جائیداد کی مالیت، بچوں کی تعداد اور اس قسم کے ضروری کوائف جاننے کی کوشش کی۔ اس وقت ابن انشا چاہتا تو ایک کامیاب نجومی کے طور پر نام حاصل کر سکتا تھا۔ اس کی پرنکس خوب چمکتی کیونکہ خواتین کے اور بعض دوسرے رسائل کے مواد سے اندازہ ہوتا ہے کہ ملک کی اسی فیصد آبادی نجومیوں اور ستارہ شناسوں کی بدولت جی رہی ہے۔ ابن انشا نے اس سنہری موقع کو کھودیا اور جنگھائی سے لوٹنے کے بعد شعر و ادب کی دنیا میں اپنا نام پیدا کرنے کی ٹھانی۔ اس کی طبیعت ان مشاغل کے لیے موزوں تھی۔ برسوں کی کاوش اور لگن نے اسے نہ صرف ہمارے بہترین قدرتی شاعروں میں سے ایک بنادیا بلکہ ایک مثنوی، صاحب طرز نثر نگار بھی۔ وہ عام بخیل اور گھٹے ہوئے لکھنے والوں میں سے نہیں جو دو سال میں ایک شاہکار کو جنتے ہیں۔ وہ قیاضی سے، فراوانی سے اور آسانی سے لکھتا ہے۔ میں نہیں سمجھتا کہ اسے کبھی اپنی تحریر میں کاٹ چھانٹ کرنے یا اسے نوک پلک سے درست کرنے کی ضرورت پڑی ہو۔ میں نہیں سمجھتا کہ اس نے لکھنے کے لیے مناسب، حول یا خاص آمد کا انتظار کیا ہو۔ وہ اخباروں میں پچھلے بیس یا تیس سال سے باقاعدگی سے لکھ رہا ہے۔ وہ ان خوش نصیب لکھنے والوں میں سے ہے جنہیں لوگ سب سے پہلے پڑھتے ہیں اور اس نے اب تک لاکھوں الفاظ لکھے ہوں گے۔ چونکہ اس میں صحیح اور باشعور ادبی پرکھ ہے اور ایک جھرنے کی اُبلتی ہوئی جنگھائی، اس لیے پیشہ وارانہ بسیار نویسی نے اس کے اسلوب میں پختگی اور روانی پیدا کر دی ہے۔ اس کی نثر میں کہیں بھونڈا یا بے وضع فقرہ نہیں ملے گا، کیونکہ اس نے اردو شعرو نثر کے استادوں کو دھیان سے پڑھا ہے۔ ایک قدرتی مزاح نگار کی حیثیت سے میرے خیال میں اگر اس دور میں اس کا کوئی ہمسرہ ہے تو وہ شفیق الرحمن ہے، مگر پھر ایک مدت سے شفیق الرحمن نے لکھنا چھوڑ رکھا ہے۔ شفیق کو اس کے پیسے کی مصروفیتیں کچھ لکھنے کی مہلت نہیں دیتیں۔ ابن انشا کا پیشہ ہی لکھنا ہے اور کافی عرصے سے ”جنگ“ اور دوسرے روزناموں میں اس کی مزاحیہ یا سفری کالم نگاری اس کا ذریعہ معاش ہے۔ ایک عملی سوجھ بوجھ رکھنے والا شخص ہونے کی بدولت اس نے اکثر روپے کے لیے لکھا ہے اور اس کے قلم نے بھوک کے بھیڑیے کو دروازے سے دور رکھنے میں شروع شروع میں کافی مدد کی۔ اب وہ ایک صاحب حیثیت ادیب ہے۔ یونیسکو میں ایک اعلیٰ عہدہ

سنبھالے ہوئے ہے۔ تہذیب کی جدید سہولتیں اسے حاصل ہیں۔ بلکہ، موٹر کار (؟)، فریج، ٹیلی ویژن سیٹ اور ایک پڑھی لکھی بیوی۔ ان نعمتوں نے اسے تن آسان اور تعیش کوٹھ نہیں بنایا۔ وہ اسی کثرت سے لکھ رہا ہے، اور جتنا زیادہ وہ لکھتا ہے اتنا ہی اس کا اسلوب نکھرتا جاتا ہے۔ وہ ادیب جو سمجھتے ہیں کہ اخبار نویس سے بہترین ادبی صلاحیتیں کچلی جاتی ہیں اور آدمی سہل انگاری اور زود نویس کا شکار ہو جاتا ہے، اس سے سبق حاصل کریں۔ ابن انشا ایک قدرتی نثر نگار ہے۔ غیر ملکی لکھنے والوں میں ایسے کئی لکھنے والے ہیں۔ بلیر ہلاک اور پریٹلے کی طرح، سو سے اوپر کتابوں کے مصنف اور سب کتابیں ایک امتیازی ادبی معیار کے حامل۔ اس ملک میں ایسے لکھنے والے بہت ہی کم ہیں۔ ماہام کا مقولہ درست معلوم ہوتا ہے کہ بہترین ادبی تخلیقات پیشرو ادیبوں کے قلم ہی سے نکل سکتی ہیں۔

”اردو کی آخری کتاب“ بذات خود اس کا دل خوش کن ثبوت ہے۔ یہ خوبصورت (لفظ کے ہر معنی میں) کتاب ہمارے بہترین مزاح نگاروں۔ پطرس، کپور اور شفیق الرحمن کی تشنگی تحریر اور انداز بیان کی یاد دلاتی ہے، اور اس میں کوئی شک نہیں کہ ابن انشا نے اپنے ان ہم سفرؤں سے بہت کچھ سیکھا ہے۔ اس کی تحریر محض بندر کی نقالی نہیں بلکہ اس میں اپنی بے ساختگی، رنگینی اور رچاؤ ہے جو لطف دے جاتا ہے۔ استادوں کے آگے زالوے کمزور تہہ کرنے سے ابن انشا کی اور جنیلٹی اور جودیت طبع کو قطعاً کوئی گزند نہیں پہنچا۔

”اردو کی آخری کتاب“ کے مصنف یا سرتب دو ہیں۔ ایک ابن انشا، اور دوسرا جی جس کی شوخ و شنگ سفید سیاہ لکیرؤں نے متن کی عبارت کو بڑی خوبی سے مصور کیا ہے۔ ان کارٹونوں کے بغیر اس کتاب کی دلپذیری بڑی حد تک کھو جاتی۔ جی کے کارٹونوں سے ابن انشا کی تحریر اور زیادہ بہار دکھانے لگتی ہے۔ میرا خیال ہے مزاح کی سب کتابوں کو اسی طرح مصور ہونا چاہیے۔ لیکن ہمارے ہاں کرواک شینک اور ٹینیل جیسے کتابوں کے مصور نہیں جو مصنف سے خود کو ہم آہنگ کر کے ذہن میں رہ جانے والی تصویریں بنا سکیں۔

”اردو کی پہلی کتاب“، جسے ہم نے بچپن میں پڑھا تھا، اور جس کا وہ مشہور فقرہ۔۔۔ ماں بچے کو گود میں لیے بیٹھی ہے، باپ حقہ پی رہا ہے۔ ہر کسی کو یاد ہوگا، مولوی محمد حسین آزاد نے لکھی تھی۔ یہ بانگی، بے مثال کتاب غالباً گورنمنٹ کے محکمہ تعلیم سے منظور شدہ تھی۔ ابن انشا کی ”اردو کی آخری کتاب“

نامنظور شدہ چیئر مین ٹیکسٹ بورڈ ہے اور بورڈ کے چیئر مین کے مراسلے کی نقل، جس میں اسے باقاعدہ نامنظور کیا گیا ہے، کتاب کے آغاز میں درج ہے۔ بورڈ کے چیئر مین میر نسیم محمود نے خدشہ ظاہر کیا ہے کہ اسے پڑھ کر استاد طالب علم اور طالب علم استاد بن جائیں گے۔ مولف ابن انشا نے اپنی پیاری سی شرارت کو مستند کرنے میں کوئی کسر نہیں رکھی۔ مثلاً پاک پبلشرز لمیٹڈ نے اسے بھرپور زور کثیر شائع کیا ہے، بغیر اجازت کوئی اسے نہیں چھاپ سکتا، چھاپے گا تو بیچ نہیں سکتا، اور اگر بیچے گا تو بتائے گا نہیں۔ سب سے پہلے ”انشائے انشا جی کے“ عنوان سے اردو مزاح نگاروں کے قبیلے کے سرخیل مشتاق احمد یوسفی کا تعارف ہے۔ بعد میں ”باعث تحریر آنکھ“ کے تحت ابن انشا نے اپنی تعارفی تحریر میں حسب معمول اوٹ پٹانگ باتیں کہی ہیں۔ ان سے پتا چلتا ہے کہ ابن انشا کا جنرل ناٹک اور تاریخ کا علم کافی وسیع ہے۔ ان سے اگر آپ ملکہ نور جہاں کے حالات پوچھیں گے تو وہ ملکہ ترنم نور جہاں کے حالات بتائیں گے۔ سکندر اعظم ان کے ذہن میں سر سکندر حیات اور سابق مرد آہن اسکندر مرزا سے خلط ملط ہے اور اکبر کے بعض نورتن موجودہ قومی اور سیاسی لیڈروں سے حیرت ناک مشابہت رکھتے ہیں۔

ترتیب کے تحت بعض اسباق سے بھی اس کتاب کی افادیت اور علوم دنیاوی پر مولف کے کامل عبور کا اندازہ ہو سکتا ہے۔ ماں بچے کو گود میں لیے بیٹھی ہے (مولوی محمد حسین آزاد کے لافانی سبق کا جدید ورژن)، مینڈکوں کا بادشاہ، کھجوا اور خرگوش، ابتدائی حساب، ابتدائی الجبرا، ابتدائی سائنس، بیان جانوروں کا۔ (ابن انش ابھیس، گائے بکری، بھیڑ، گدھے، اونٹ، کتے اور آدمی وغیرہ کے بارے میں نہایت مفید اور کارآمد معلومات مہیا کرتے ہیں جنہیں پڑھنے کے بعد آدمی کے علاوہ سب جانور پہ شخصیں اونٹ اشرف المخلوقات نظر آتے ہیں۔) پھر احوال چند پرندوں کا ہے جن میں میرے چہیتے پرندے ’تو پر بھی چند فقرے ہیں۔ مولف نے البتہ آٹو کی بیوقوفی یا حکمت و دانش کے بارے میں اپنی رائے محفوظ رکھنے سے کسی کا بھلا نہ کیا۔ ناٹو کا جو ابن انشا کی رائے جاننے کے لیے بے چین ہے اور یہی اپنا۔ یہ تحقیق بھی غلط معلوم ہوتی ہے کہ سمجھ دار اور دانشور لوگ اکثر بھوکے مرتے دیکھے گئے ہیں۔ کوئی آٹو بھوکا نہیں مرتا کیونکہ اس کا آلٹ بھی اکثر دیکھنے میں آیا۔ اس ملک میں بیشتر سمجھ دار اور دانشور حضرات موٹر کاروں میں اڑے پھرتے ہیں، بھوکے اکثر آٹو اور گدھے ہی مرتے ہیں۔ خیر، میں بحث میں نہیں پڑنا چاہتا۔ کاش ابن انشا آٹو کے بارے میں زیادہ تحقیق سے لکھتے۔ مجھ سے ہی مشورہ لے لیتے، میں نے

خود تو اُس کے نشیمن میں بیٹھ کر اس پرندے کی عادات و فصلات کے مطالعے میں ایک عمر گزاری ہے۔ تاریخ کے تحت ابن انشا نے پھر کے زمانے، غزنویوں لودھیوں کے معرکوں، مہاراجا رنجیت سنگھ وغیرہ کے بارے میں ایک مورخ کی حیثیت سے قلم فرسائی کی ہے۔ معلوم ہوتا ہے کہ وہ ہم میں سے پیشتر کی طرح اسکول میں پڑھی ہوئی تاریخ کافی حد تک بھول چکے ہیں۔ لودھیوں کے متعلق ان کا اندازہ کہ ان کا مورث اعلیٰ لدھیانے سے آیا تھا، بالکل غلط ہے۔ اس کا مطلب تو یہ ہوا کہ مولانا حبیب الرحمن اور ساحر کو بھی لودھی کہلانا چاہیے تھا۔ خیر یہ علمی اور تاریخی بحث ہے جس میں میں اس تبصرے کے قاری کو نہیں الجھانا چاہتا۔ ”اردو کی آخری کتاب“ میں چند اسباق جغرافیہ اور علم ہیئت کے بھی ہیں۔ اس میں حکایات سعدی کی دو تین کہانیوں کو نئے ہیرائے میں پیش کیا گیا ہے جن میں اصل حکایات سے بالکل الٹ سبق حاصل ہوتا ہے۔

میں ”اردو کی آخری کتاب“ میں سے چند فقرے نقل نہیں کروں گا، کیونکہ یہ مفید کتاب ہر اچھے کتاب فروش کے ہاں دستیاب ہے۔ کوئی خاص مہنگی بھی نہیں، قیمت صرف دس روپے ہے، عوام، رؤسا اور والیان ریاست سے ایک ہی دام وصول کیے جاتے ہیں تاکہ کسی طبقے کو دوسرے طبقے سے شکایت کا موقع نہ ملے۔ قیمت کا سوال تب ہے جب تم اسے قیمتاً پڑھنا چاہو، تم اسے مانگ کر یا چرا کر بھی پڑھ سکتے ہو۔ مصنف کی دستخط شدہ جلدیں مولف سے بلا قیمت اور مفت بھی حاصل کی جاسکتی ہیں۔ لکھ کر دیکھو۔ بہر حال اس کتاب کو پڑھو ضرور۔

(فنونِ بلاغہ، اکتوبر نومبر ۱۹۷۱ء)

آوارہ گرد کی ڈائری

ابن انشا

”آوارہ گرد کی ڈائری“ اس دور کے شہرہ آفاق سیاح ابن انشا کے سفروں کی داستان ہے۔ جیسا کہ ہم سب جانتے ہیں، مارکو پولو اور ابن بطوطہ کے بعد سیاحت کے میدان میں اگر کسی شخص نے اپنا سکہ جمایا

ہے تو وہ ہمارا ابن انشا ہے۔ مارکو پولو وغیرہ ساری عمر میں دنیا کے ممالک کے اتنے دارالخلافوں میں نہیں گھومے پھرے جتنے دارالحکومتوں میں ابن انش چند ایک مہینوں میں گھوم آیا ہے۔ ابن بطوطہ بے چارہ تو کسی شمار قطار میں نہیں۔ وہ ہندوستان میں غالباً گھوڑوں کی سوداگری کی خاطر آیا اور پھر ہمارے دوست محمد تغلق کی مہمان نوازی دیکھ کر ایک مدت دلی میں گزارا اور ایک طرح سے بادشاہ کا مشیر سا بھی بن گیا۔ کاغذ کے سکتے چلے اور دارالخلافہ کو دہلی سے دولت آباد کن میں لے جانے کے مشورے غالباً اسی نے محمد تغلق کو دیے ہوں گے۔

پرانے سیاح گھوڑوں، اونٹوں یا گدھوں پر سفر کرتے تھے۔ اگرچہ یہ سب سواری کے جانور اب بھی خریدے یا کرائے پر حاصل کیے جاسکتے ہیں مگر ابن انش ایک دارالخلافہ سے دوسرے دارالخلافہ تک جانے کے لیے جیٹ ہوئی جہاز کو ترجیح دیتا ہے۔ یہ افسوسناک ہے کہ یہ عظیم سیاح اپنے پیسروں کی روایات کو قائم نہیں رکھ سکا۔

قصور یقیناً یونیسکو کا ہے جس کی پراسرار اسائنمنٹس (assignments) ابن انش کو ایک پل چین سے نہیں بیٹھنے دیتیں۔ یونیسکو والے اس کے ہاتھ میں ایئر ٹکٹ تھما دیتے ہیں، اس کی سفری اتنی نریری (itinerary) طے کرتے ہیں اور پاسپورٹ، ویزوں اور زرمبادلہ کا انتظام کر دیتے ہیں۔ پھر وہ اسے بلغراد، وی آنا یا پیرس میں چند ہفتے گزارنے، وہاں کی لائبریریوں اور سیویزیوں کی سیر کرنے اور کسی بوڑھے پروفیسر سے ملاقات کرنے کے لیے بھیج دیتے ہیں۔ اس سے غالباً یونیسکو کے بعض اعلیٰ مقاصد پورے ہوتے ہوں گے۔ بہر حال ابن انش کو یورپی دارالحکومت میں پہنچ کر سوائے گھومنے پھرنے کے اور کوئی کام نہیں کرنا پڑتا۔ بوڑھے پروفیسروں سے ملاقات کرنے میں کوئی حرج نہیں، یہ کافی دلچسپ ہو سکتی ہے اگر پروفیسر قدرے خطی ہوں اور تم دونوں ایک دوسرے کی زبان سے ناواقف ہو۔

بلغراد یا استنبول پہنچنے پر ابن انش کو کوئی محیر العقول یا سنسنی خیز واقعات پیش نہیں آتے۔ ایئرپورٹ سے ہوٹل کو جاتے ہوئے کوئی سیاہ چٹکیلی مرشد یا اس کی ٹیکسی کا تعاقب نہیں کرتی۔ وہ ٹیکسی کے ڈرائیور کو میٹر کے حساب سے پورے پیسے دیتا ہے۔ ہوٹل کے کمرے میں کاؤنٹر ایجنٹ پردوں کے پیچھے نہیں چھپے ہوتے اور نہ ہی اسے بستر میں رہنے کے لیے ساتھیوں یا اس قسم کے دوسرے ذرائع سے ہلاک کرنے کی کوشش کی جاتی ہے۔ سنہری بالوں اور سبز آنکھوں والی مہوش حسینائیں کبھی اپنا سب کچھ اس کے خوائے کر دینے کی پیشکش

نہیں کرتیں۔ یونیسکو کی اسائنمنٹس معصوم اور بے ضرر ہوتی ہیں اور ابن انشا بھی کوئی بے گناہ نہیں۔ وہ ہم سب کی طرح قدرے بزدل، بوکھلایا ہوا اور مرنجیاس مرنج مسافر ہے، بلکہ میں کہوں گا ضرورت سے زیادہ محتاط اور کفایت شعار۔ وہ ہر دم اپنے ڈالروں، فراٹکوں اور لیروں کو گنتا رہتا ہے۔ یہ بلاشبہ ایک اچھی قابل قدر عادت ہے خصوصاً پردیس میں مگر ایک حد تک؛ اسے آب-شن (obsession) نہیں بننا چاہیے۔

میں نہیں سمجھ سکا کہ یونیسکو والے جن کی دعوت پر ہمارا سیاح یورپ اور مشرق وسطیٰ کے دورے پر گیا تھا، اسے زائر اور قیام و طعام کے لیے پونڈ، فرانک، مارک اور لیرے وغیرہ فراہم کرنے میں اس قدر کہینے کیوں تھے کہ اسے کبھی ایک اچھے ریسٹوران میں معقول کھانا نصیب نہ ہو سکا اور بیشتر سینڈویچ اور کافی سے پیٹ کی آگ بجھانی پڑی۔ یہ سچ ہے کہ یونیسکو والوں نے ظاہراً اسے چند بڑھے پھولس پروفیسروں سے ملنے کے لیے بھیجا تھا مگر انھوں نے ضرور اسے کافی جیب خرچ مہیا کیا ہوگا۔ یونیسکو والے اچھے لوگ ہیں اور وہ یقیناً چاہتے ہیں کہ مہمان یورپ میں تھوڑے بہت گل چھرے اڑائے۔ وہ یقیناً یہ نہیں چاہتے کہ دو قاقوں سے مرے۔ اگر ابن انشا وہاں فی الواقع کھانا نہ کھا سکے کی وجہ سے مرجاتا تو یونیسکو والے کسی کو منہ دکھانے کے قابل نہ رہتے۔ ان میں سے چند ایک چلو بھر پانی میں ڈوب مرتے۔

ہمیں خدا کا شکر ادا کرنا چاہیے کہ یہ المناک سانحہ وقوع پذیر نہیں ہوا اور ابن انشا وزن کھٹنے کے باوجود زندہ رہا، ورنہ ”آوارہ گرد کی ڈائری“ سا باغ و بہار، شگفتہ اور دل پذیر سفر نامہ ہمیں کبھی پڑھنے کو نہ ملتا۔ ہم میں سے کون ہے جو اتنی سلاست، بے ساختگی اور ظرافت سے جکھوں اور لوگوں کے بارے میں لکھ سکتا ہے؟ ”آوارہ گرد کی ڈائری“ میں بمشکل ہی کوئی ایسا فقرہ ملے گا جو شوخی اور شرارت سے بھرپور نہ ہو، اور ساری کی ساری ڈائری سادہ کھلتی ہوئی عمدہ نثر کا نمونہ ہے، پطرس کی طرح قدیم رنگ اور جدید اسلوب کا حسین امتزاج۔ پھر جب ہم یہ سوچتے ہیں کہ ڈائری کے مختلف باب، بیشتر سخت رواروی کی حالت میں، ایک ملکی اخبار میں قسط وار چھپنے کے لیے لکھے گئے اور مصنف کے پاس ان پر نظر ثانی کرنے یا ”ق اورش“ سے درست کرنے کا وقت نہیں تھا، تو اس کی عمدگی تحریر پر تعجب ہوتا ہے۔ ڈائری ساری کی ساری اونچے ادبی معیار کی حامل ہے۔ ابن انشا کے ایک اصلی اور قدرتی ادیب ہونے میں کوئی کلام نہیں۔

ترتیب کے تحت عنوانات بذات خود اچھوتے اور شریر ہیں، مثلاً ”آنا فائر بریگیڈ کا مرزا نسیم بیگ کے گھر“، ”کچھ قصہ دال چپاتی کا“، ”کلچر کی چکھوتیاں“، ”لغات عاشقاں سے کھمکول شریف تک“،

”ہائے بشیرا ہائے بشیرا“، ”کھانا ہمارا سب“، ”برلن ہمارا اور منشی جی کا“ وغیرہ وغیرہ۔

اس آخری عنوان کے منشی جی منشی محبوب عالم، ایڈیٹر پیسہ اخبار تھے۔ منشی محبوب عالم نے ۱۹۰۲ء میں ممالک فرنگ کا سفر کیا تھا اور واپسی پر ایک ضخیم سفرنامہ لکھا اور چھاپا تھا۔ (چھاپہ خانہ ان کا اپنا تھا۔) ہم میں سے بہت سوں نے منشی محبوب عالم کا نام تو سن رکھا ہے مگر یہ کسی کو معلوم نہیں کہ انھوں نے کوئی ایسی کتاب بھی تصنیف کی ہے۔ منشی صاحب کا سفرنامہ میری نظر سے نہیں گزرا۔ غالباً اس کی واحد جلد اب ابن انشا کے پاس ہے۔ ابن انشا اس سفرنامے کو یورپ کے سفر پر بطور گائیڈ بک ساتھ لے گیا تھا اور خصوصاً برلن پہنچ کر اس نے اس گائیڈ بک کی مدد سے ان کو چوں، ہوتلوں اور اخبار کے دفاتروں کو کھوج نکالا جن کا تذکرہ منشی محبوب عالم نے اپنے سفرنامے میں کیا تھا۔ منشی محبوب عالم بھی اپنے زمانے کے لحاظ سے کافی محیر العقول اور ماڈرن بزرگ تھے، سرسید احمد اور سر عبد القادر کی طرح۔ ڈائری کے صفحہ ۱۳۵ کے مقابل ان کی عکسی تصویر بھی شامل ہے۔ گول کھڑی ترکی ٹوپی جس کا پھندا پیچھے کی طرف ہے، بغیر فریم کے بیضوی چشمے، حیران کن بڑی ناک، خشکی دازمی (جمع دازمی میں ضم ہوتی مونچھوں کے)، حساس موٹے ہونٹ، پہناؤ و کنورین انداز کا، یعنی کھڑے کاروں پر نائی بندھی ہوئی اور واسکٹ اور فراخ کاروں کا چست کوٹ۔ منشی صاحب تصویر میں سر عبد القادر لگتے ہیں اور مجھے کچھ کچھ شک ہے کہ ابن انشا نے سر عبد القادر کی تصویر چھاپ کر اپنا کام نکالا ہے۔ جو کچھ بھی ہو، یہ قدیم و کنورین بزرگ تھے ایک ہی جہلی کے چٹے بٹے۔ ماحول اور تربیت کے سانچے جن میں وہ ڈھلے تھے، ایک ہی تھے۔ وہ ایک ہی قسم کی مناسب حد تک مسجع سلیس اردو لکھتے تھے۔ اور جب وہ یورپ کے ممالک کی سیاحت پر جاتے تو ایک ہی نظر سے وہاں کے مناظر قدرت اور حیرتاک مشینوں کو دیکھتے۔ وہ غریب اخلاق مشغل سے پرہیز کرتے اور کبھی تقاضاے بشریٰ سے مغلوب ہوتے بھی تو اس کا تذکرہ بھولے سے بھی اپنی تصنیف میں نہ کرتے۔ کئی ایک لحاظ سے وہ بہت معصوم اور قابل محبت لوگ تھے، مثلاً ہمارے منشی محبوب عالم کو لو۔ ڈائری میں ذکر ہے کہ منشی صاحب وی آنا بھی گئے تھے۔ وہاں انھوں نے وی آنا کے عجائب گھر دیکھے، تھیٹر دیکھے، پارلیمنٹ ہاؤس دیکھا، پرائر کے عجائبات دیکھے کہ ایک وسیع پارک ہے جس میں تفریح کی بے شمار چیزیں ہیں اور جس میں میلہ لگا رہتا ہے۔ وی آنا کی خوش دل عورتوں نے ان سے چٹلیں بھی کیں۔ ابن انشا مولوی (یا منشی) صاحب کے رد عمل کے بارے میں کچھ نہیں کہہ سکتا مگر اس نے مولوی

صاحب کے دی آنا کے سفر کا جو احوال نقل کیا ہے اس سے ردِ عمل کے بارے میں کوئی شبہ نہیں رہتا۔
مولوی صاحب کے الفاظ میں:

پارک میں سڑک پر دونوں طرف درخت ہیں۔ درختوں کی تمام شاخوں پر سرخ، سبز اور سفید روشنی کے برقی لیپ لگے ہیں۔ ایک ٹن رہانے سے سب لیپ روشن ہو جاتے ہیں اور بالکل طلسمات کا باغ معلوم ہوتا ہے۔ لوگ مختلف رنگوں کے باریک کاغذوں کے گول ٹکڑوں کی مٹھیاں بھر بھر کر ایک دوسرے پر پھینکتے ہیں، عموماً مرد خوبصورت عورتوں پر اور عورتیں مردوں پر۔ پہلے سے واقفیت اور آشنائی کی کوئی شرط نہیں۔ جس پر تمہارا جی چاہے پھینکو، کوئی داد فریاد نہیں، بلکہ سب لوگ خوش ہوتے ہیں۔ زمین پر دو انگل موٹا فرش ان کاغذی پھولوں کا ہو جاتا ہے۔ ایک دو عورتوں نے مجھ پر پھینکے۔ جب میں نے جواب نہ دیا، ایک کبخت نے پشت کی طرف سے میرے کالر کو اٹھا کر ایک مٹھی اس میں پھینک دی جو میں نے مکان پر جا کر نکالی۔ معصوم ہوا اس ذریعے سے بعض عورتیں مردوں سے آشنائی پیدا کرتی ہیں۔ یہ ایک پرستان کا نظارہ تھا۔ یہ سچ ہے کہ انسان ان کے آسیب سے مشکل سے بچ سکتا تھا۔ ہاروت و ماروت کی آزمائش کا قصہ اگر سچ ہے تو وہ معذور تھے۔

اوہ! مولوی محبوب عالم، جیتے رہو! کون یہ نکلنا پڑھنے کے بعد تم سے محبت نہیں کرنے لگے گا۔ اور کتنا اچھا تم لکھتے ہو، کتنی معصومیت سے، حیرت سے، اور خوبصورتی سے۔ سر عبدالقادر بھی بڑی عمدہ اردو نثر لکھتے تھے، مگر وہ کبھی اوپر والا فکر اٹھانہ لکھ سکتے۔ وہ مناظر قدرت پر رنگیں بیانی ضرور کرتے مگر کاغذی پھول کے پہلے ہی دار پر اپنی جامہ زیب پر وقار ہستی کو اس پرستان سے صاف بچا کر غائب ہو جاتے اور ان کے سفر نامے میں اس کا ذکر تک نہ ہوتا۔

منشی محبوب عالم کا تذکرہ میں نے زیادہ تفصیل سے اس لیے کیا ہے کہ ”آوارہ گرد کی ڈائری“ کی اصل روح و رواں ان کی ہی ذات گرامی ہے۔ ڈائری کی جاذبیت کسی حد تک ان کی موجودگی کی مرہون منت ہے۔

ابنِ انشا جس واقعے کے بارے میں بھی لکھتا ہے، خواہ وہ غیر ملکی زبان سیکھنے کی مشکل ہو، خواہ ہوٹل میں قیام کا حال ہو، خواہ کسی پر فیصر سے ملاقات کا ذکر، اس کا انداز اتنا مزاح اور بے لطف ہوتا ہے کہ پڑھنے والے کو ذرا بھی اکتاہٹ کا احساس نہیں ہوتا۔ وہ ایک خوش دل اور شوخ و شنگ ساتھی ہے جو

کبھی بور نہیں کرتا۔ ”آوارہ گرد کی ڈائری“ میں کئی ایسے مزیدار اور ہنسانے والے واقعات ہیں کہ ان کو نقل کرنے کو دل چاہتا ہے مگر اس تبصرے میں اس کی گنجائش نہیں۔ چند نمونے پیش خدمت ہیں جنہیں میں نے خاص طور پر نہیں چنا۔

ہالینڈ:

اس ہوٹل کا انتظام ہماری ایئر لائن نے (ہمارے خرچ پر) کیا تھا۔ لوگ بااخلاق ہیں، نائی بھی اچھے ہیں۔ ہم نے یہاں آکر ہال کمنائے۔ لندن والے ہائی سے تو بہتر لگتا، پیسے بھی کم لیے۔ جینک بوڈے تھاک سے کہا۔

ہم ہوٹل البرز سے چلے آئے اور وہ بند ہو گیا، کم از کم عارضی طور پر، کیونکہ اس ہوٹل میں ہم تنہا مسافر تھے۔

سوئٹز لینڈ:

اب رہا برف پر پھسلنے کا شوق تو ہر شوق کی ایک عمر ہوتی ہے۔ ایک زمانہ تھا جب ہم بھی جس چیز کو، جس صورت کو دیکھتے تھے، اس پر پھسل پڑتے تھے۔ اب وہ بات نہیں۔ آج ہی شام جینوا کی جمیل کو بھی چل پھر کر بنظر غائر ہم نے دیکھ لیا۔ اس میں ہمیں پانی تو نظر آیا اور کوئی خاص بات دکھائی نہ دی۔ بازار میں شیشوں کے پیچھے گھڑیوں کے ڈھیر کے ڈھیر نظر آئے۔ ہر شکل و صورت کی گھڑیاں، ہر قیمت کی گھڑیاں۔ سو گھڑیوں کے تاجروں کو یہاں ضرور آنا چاہیے۔ باقی لوگ کیوں آتے ہیں، یہ ہماری سمجھ میں نہ آیا۔

پیرس:

کمرہ نمبر ۸ ڈربی ہوٹل۔ ڈربی کے نام پر ہم گھوڑے کی طرح بیٹھائے۔ اپنے سوٹ کیس پر دولتی جھاڑی۔

دمشق:

یا تو ہمیں ایک لفظ عربی کا نہ آتا تھا یا ہر زبان اتنی رواں ہوئی کہ ہم راستے بھر مس فریان المدنی سے عربی میں باتیں کرتے گئے۔

تمہیں یقین تو نہیں آئے گا لیکن بعض وقت ہمارا یہ حد درجہ مسخرا اور غیر سنجیدہ سیاح، تبلیغ اور سنجیدگی کا لہوہ

اوڑھ لیتا ہے۔ تب وہ اپنے احوال میں ایسے جذباتی، ارغوانی کلڑے ٹانکتا ہے جو اس سفر نامے کے عام موڈ اور اسلوب سے میل نہیں کھاتے اور جن میں نسیم حجازی اور دوسرے عظمت ماضی اسلام کے نوجو تحریر کرنے والے مصنفین کی مدھم گونج سنائی دیتی ہے۔ ہم سب نے انعم و نثر میں اس قسم کی عبرت و غیرت دلانے والی تحریریں پڑھی ہیں اور ہماری کتابیں اور رسالے ان سے بھرے پڑے ہیں۔ مثلاً دمشق میں عشق رہتے ہمارا سیاح اپنے احوال کو یوں ختم کرتا ہے:

دمشق تو گنج شہیدان ہے، چلو قاتحہ پڑھو۔ حضرت بلال حبشی کے مزار پر، عبداللہ ابن مسعود کی تربت پر، عمر ابن عبدالعزیز کی قبر پر، سیدہ نعب، سیدہ سبکت، سہابت ابو بکر، سیدہ فاطمہ صغیرہ بنت امام حسین۔ ان قبرستان کے پھیلے ہوئے کھنڈروں میں کس کس موتی کو تلاش کرو گے۔ اور پھر ایک طرف سے تلاوت کی شیریں آواز آتی شروع ہوئی۔ اے دمشق رخصت! اے جامع اموی، اے عظمت رفتہ کی مجددہ گاہ السلام! لیکن ابھی تو دمشق کی گلیاں باقی ہیں...

اب یہ قائل قدر، سچ دمج رکھنے والا نوحہ ہے، اور پڑھنے والوں کو اپنے دینی جذبے اور اسلامی تاریخ پر عبور سے مرعوب کرنے میں کوئی حرج بھی نہیں۔ کئی پڑھنے والے واقعی چاہتے ہیں کہ کوئی عظمت رفتہ کی یاد دلا کر ان کے دلوں پر رقت طاری کرتا رہے۔ مجھے ابن انشا کے ایک سچے اور درد مند مسلمان ہونے میں بھی کوئی شک نہیں۔ مگر کیا یہ تقریر اس سفر نامے میں ہونی چاہیے تھی؟

میرا خیال ہے کہ اپنے بیان میں ایسے کلڑے ٹانکتے وقت ہمارے سیاح کے ذہن میں اپنے وطن کے وہ اخبار بنیں۔ تھے جو ہر ہفتے ”جنگ“ میں اس کے سفر کی قسط پڑھتے تھے۔ اخبار پڑھنے والے عموماً ایسی رقت آمیز تحریروں پر جان چھڑکتے اور ان سے مناسب طور پر متاثر ہوتے ہیں۔ اور پھر اخبار میں قسط کی جگہ تو کسی نہ کسی طور سے بھرنا ضروری ہے۔

اتنے مسرت بخش لکھنے والے سے گلے کرنا ہے تو بے جا، مگر دوسری شکایت مجھے اس ڈائری سے یہ ہے کہ یہ بہت زیادہ اکشر و ورث (خارجی) ہے۔ بہترین سفری کتابیں۔ سٹیوٹن کی ”ٹریولرز و دوائے ڈکنی“ یا گراہم گرین کی ”لائس روڈز“ کی طرح واقعاتی سفر کے علاوہ پڑھنے والے کو لکھنے والے کی روح اور ذہن کی سیر بھی کراتی ہیں۔ ”ڈائری“ میں اندر والے ابن انشا کا کچھ پتا نہیں ملتا، ہمیشہ باہر والے ابن انشا کا سامنا ہوتا ہے، جو ہمیشہ ہنستا اور ہنساتا رہتا ہے۔ مولوی محبوب عالم کو لو۔ انشانے ایک

جگہ اس کے سفر نامے کو گفتنی گزٹ کہا ہے، کیا اس کا سفر نامہ بھی ایک طرح گفتنی گزٹ نہیں؟ میں اقرار کرتا ہوں کہ یہ ایک ذاتی شکایت ہے۔ بعض اچھی کتابیں، مارک ٹوین کی ”انوسٹس ابراڈ“ کی طرح، تمہیں ہنسانے اور دنیا کو چمکیلی بنانے کے لیے لکھی جاتی ہیں۔ ہر ایک لکھنے والا اپنے رنگ میں لکھتا ہے، اور ایک کتاب کی صفت کو جانچنے کی ایک ہی کسوٹی ہے۔ پڑھنے والے کی خوشی اور حسرت۔

تیسری شکایت۔ یہ قدرے احمقانہ ہے اور بالکل ذاتی۔ تم بھی اس پر ہنسو گے۔ یہ صیغہ جمع شکلم ہے جس کو ہمارے مزاح نگار اپنے مضامین اور احوال لکھتے ہوئے استعمال کرتے ہیں۔ عظیم بیگ چغتائی اور ملار موزی سے لے کر مشتاق احمد یوسفی اور ابن انشا تک ”ہم“ کے بغیر بات نہیں کرتے۔ ایسا لگتا ہے جیسے ان کو ڈر ہو کہ صیغہ واحد شکلم سے بات نہیں بنے گی اور اس کے استعمال سے ان کی تحریر سے مزاح کا عنصر کند ہو جائے گا۔ مثلاً ایک مزاح نگار مزاحیہ کہانی لکھتے ہوئے یوں شروع کرے گا: ”لیجیے، ہوگئی ہماری شادی“ وغیرہ وغیرہ۔ جب وہی لکھنے والا ایک سنجیدہ کہانی لکھے گا تو وہ اسے یوں آغاز کرے گا: ”آخر میری شادی ہوگئی“۔ میں مزاح نگاروں کی صیغہ جمع شکلم کی اس ترجیح کو نہیں سمجھ سکا اور اس میں کوئی ضرر نہیں اگر اس مسئلہ اور دیرینہ روایت کو اب بدل دیا جائے۔

یہ سب فضول گلے ہیں۔

ابن انشا ”آوارہ گرد کی ڈائری“ جیسی مسکراتی، کنول کی طرح کھلتی درجنوں کتابیں اور لکھ سکتا ہے، بغیر کسی کاوش کے۔ مجھے امید ہے کہ یونیسکو والوں سے اس کے تعلقات استوار رہیں گے اور وہ ابھی اسے دنیا کے اور حصوں کی سیر کرئیں گے۔ ابھی تک انھوں نے لمبیکٹو نہیں بھیجا، لومبا کے دیس لیو پولڈول بھی وہ نہیں گیا جس کے پاس ہی مردم خور ٹھگنے اب تک بستے ہیں۔ یونیسکو کا صحراے کالاہاری میں بھی غالباً کوئی مشن یا نمائندہ نہیں۔ آسٹریلیا کا وسطی خطہ بھی سیر و تفریح کے لیے موزوں جگہ ہے اور چند ایک بڑے سیلابورجین (Aborigine) شعربھی کہتے ہیں۔ ہمارا باہمت سیاح ابھی تک قطب شمالی بھی نہیں گیا۔ (اب اس کے اوپر سے پرواز کی جاسکتی ہے۔ جیٹ جہاز میں وہیل چھلی یا قطبی سفید رچھوں کا کوئی خطرہ نہیں ہوتا۔) یونیسکو والوں کو ابھی ہمارے انتھک سیاح کی سیاحت کے سلسلے میں بہت کچھ کرنا ہوگا۔ انھیں ذرا چوکسی اور غلٹ برتنی چاہیے کیونکہ ہمارا سیاح اب شادی شدہ ہے، پینتالیس کے پینے میں ہے اور قدرے موٹا پے کی طرح جا رہا ہے۔ چند سالوں تک اگر یونیسکو والے اسے بھیجتا

بھی چاہیں تو شاید وہ راضی نہ ہو۔ اگر وہ مزید سیاحت پر جانے کے لیے مان بھی جائے تو وہ اپنی بیوی اور بچوں کو لے جانا چاہے گا، جو یونیسکو والوں کے لیے کسی بھی طرح سودمند نہیں ہوگا۔ ان کے پاس ابھی سے پونڈوں، ڈالروں، مارکوں وغیرہ کی قلت معلوم ہوتی ہے۔ (کیا وہ ہمارے ستیاج سے زیادہ فراخ دل نہیں ہو سکتے تھے؟)

نوٹ: میں نے جمشید کے کارٹونوں کا ذکر نہیں کیا۔ اس سفر نامے میں ۱۰۱ کارٹون متن کی وضاحت کرتے ہیں، اور نہایت خوبی سے۔ بعد تلاش مجھے محترم مصنف کا کارٹون کہیں نہیں ملا۔ ایک کارٹون کے نیچے ابن انشا ضرور لکھا ہے، لیکن کارٹون واما آلتی پالتی مارے بیٹھا ہوا شخص ہارلش ہے۔ ممکن ہے یہ مستقبل کے ابن انشا کا کارٹون ہو۔

(فنون، لاہور، اکتوبر نومبر ۱۹۷۱ء)

جنگل

اکرام اللہ

یہ کتاب اردو کے مختصر افسانوں کا ایک غیر معمولی، چونکا دینے والا مجموعہ ہے۔ اس میں کوئی شک نہیں کہ اس کا چالیس سالہ مصنف اکرام اللہ حیرت انگیز صلاحیتوں کا مالک ہے۔ میں فی الواقع اتنی جدت طرازی، دردمندی اور قد رست بیان کو دیکھ کر جن کی یہ کہانیاں حامل ہیں، مبہوت ہوں، اور بے حد خوش بھی۔ دل چاہتا ہے اُسے ایسے افسانے لکھنے کے لیے دونوں گالوں پر چوم لوں۔ ایک مدت سے ہم سعادت حسن منٹو کے فنی ورثے کے جائز وارث کی راہ نکلتے نکلتے مایوس ہو چکے تھے اور اب اس بات پر قانع ہونے لگے تھے کہ وہ شاید کبھی نہ آئے گا۔ معلوم ہوتا ہے وہ اب ہمارے ارد گرد تاریکی کو دور کرنے کے لیے آن پہنچا ہے۔ ہو سکتا ہے وہ اس وقت منٹو جتنا بڑا نہ ہو، مگر بلاشبہ وہ الوہی آتش جسے جینیس کا نام دیتے ہیں، اس میں موجود ہے اور اس مجموعے میں دو تین کہانیاں ایسی ہیں جن کی تراش خراش پر منٹو بھی غرور کرتا۔

اس مجموعے کی پہلی کہانی ”اتم چند“ یقیناً ہمارے ادب کی بہترین کہانیوں میں جگہ پانے کی مستحق ہے اور اردو کے عظیم افسانوں میں سے ایک جو پچھلے چوبیس پچیس برس میں لکھے گئے ہیں۔ اسے آسانی سے بھلا یا نہیں جاسکتا۔ یہ ایک استاد کا، ایک حقیقی انسانی درد رکھنے والے انسان کا شہ پارہ ہے۔ اور اکرام اللہ کی یہ پہلی کہانی ہے جو اس نے کبھی لکھی۔ اکرام اللہ کی لکھنے کی عمر بڑی مختصر ہے۔ جب اس نے اپنی اولین کہانی ”اتم چند“ لکھی تو وہ تینتیس چونتیس سال کا تھا اور اس سے پیشتر اس کی کوئی چیز لکھی یا چھاپی نہیں گئی۔ اب اُس کی عمر چالیس برس کی ہے۔ ایک صحت مند، خوش دل، دوستوں پر جان دینے والا شخص، اور وہ چھ سال سے اس قسم کی کہانیاں لکھ رہا ہے جو صرف وہی لکھ سکتا ہے: کہانیاں جن میں گہرائی ہے، درد اور انسانی ہشت پہلوؤں کی آگہی ہے اور سب سے بڑھ کر یہ کہ قدرتی فن کا جادو ہے۔ اگر میں کہوں کہ اس کی کہانیاں ادب اردو کی خزاں زدہ فرسودگی میں بہار کا تازہ جھونکا ہیں تو یہ ایک گھسی پٹی، رواجی سی بات ہوگی جو بار بار دہرائے جانے کی بدولت سب معنی کھو چکی ہے۔ مگر بلاشبہ ان افسانوں میں ایک اجلا پن ہے، خیال و اسلوب کی ندرت، نگارش کی دلربائی ہے جو یقیناً کیا ب ہے۔ وہ پڑھنے والے جو اردو مختصر افسانے کی رواجی ساخت، اس کی یک رنگی سے اکتا کر اسے پڑھنا چھوڑ چکے ہیں، ان کہانیوں کو پڑھ کر خوشگوار طور پر متعجب ہوں گے۔ انھیں اس امر کا احساس ہوگا کہ ایک بالیاقت، جدت پسند فنکار ہمیشہ اس اہم ادبی صنف کو ایک نیا موڑ، ایک انوکھا رخ عطا کر سکتا ہے، موضوع و بیان میں ایسے پہلو دار، تہہ در تہہ معانی سمو سکتا ہے جو دیر تک تخیل میں اپنی جولانی قائم رکھتے ہیں۔ انگریزی مثل کے مطابق، حلو سے کی خوبی کا ثبوت اس کو کھانے میں ہے اور اکرام کی کہانیوں کی اچھائی کو جاننے کے لیے آپ کو ان کہانیوں کو صرف ایک بار پڑھنے کی ضرورت ہے۔ آپ انھیں دوبارہ پڑھنا چاہیں گے۔ ’اچھائی‘ کا لفظ میں نے خصوصاً جان بوجھ کر استعمال کیا ہے۔ ان کہانیوں کے لیے یہ مناسب چسپاں لفظ ہے۔ وہ ایک اچھے آدمی کی اچھی کہانیاں ہیں۔

میں استادوں کی بات نہیں کر رہا۔ عمدہ اور ناقابل تقلید، مختصر افسانہ نگاری کے ہنرمند، راجندر سنگھ بیدی، کرشن چندر، احمد ندیم قاسمی، قرۃ العین حیدر، غلام عباس، ہاجرہ سرور، خدیجہ مستور، ڈاکٹر احسن قادرقی وغیرہ ابھی جیتے ہیں اور ہمارے درمیان موجود ہیں۔ اردو افسانے کی نمود، اس کا ارتقا، اس کی ایک نہ سرست فنی فارم ان کی ہی محنت اور جانکاهی کی مرہونِ منت ہے۔ ان میں سے بعض اب تخلیقی

حکمن کا شکار ہو چکے ہیں، بعض ابھی تک تخلیقی طور سے توانا ہیں اور ان کا فن ابھی تک چٹکی اور ریلے پن کی طرف رواں ہے۔ جو کچھ وہ لکھتے ہیں اسے ہر کوئی پڑھتا ہے۔ میں یہ کہنا چاہتا ہوں کہ پچھلے پندرہ بیس برس میں کئی نئے بالیاقت افسانہ نگار ابھرے جو کئی ایک وجوہات کی بنا پر شہرت اور ناموری کی منزل پر نہ پہنچ سکے۔ میں نہیں سمجھتا کہ اس میں ان کا قصور تھا۔ اس روح فرسا ادبی بے حسی کی فضا میں لیاقت کے پینے کا موقع کہاں ہے؟ استاد اس لی ڈے خوش نصیب تھے کہ انھوں نے ہمارے ادب کے زریں دور میں لکھنے کا آغاز کیا، جب ادبی رسائل پڑھے جاتے تھے اور جب کرشن چندر جیسے افسانہ نگار "جہلم میں ناؤ پر" لکھ کر راتوں رات مشہور ہو جاتے تھے۔ برسوں پہلے میں نے "فنون" میں کسی عباس رضوی کا ایک چھوٹا سا افسانہ "نے پیوں گا" پڑھا تھا اور میں اس کے تاثر کو ابھی تک نہیں بھول سکا۔ میں اس کو خط لکھنا، اس سے ملنا چاہتا تھا، مگر اپنی کابلی کی وجہ سے کچھ بھی نہ کر سکا۔ عباس رضوی کون ہے، اب کہاں ہے اور آیا اس نے اس شاہکار افسانے کے بعد کچھ اور بھی لکھا ہے؟ میں نہیں جانتا۔ پھر "فنون" ہی میں میں نے ایک شرمیلے، کم گو پرو فیسر، غاسپیل کی لکھنوی تہذیب کی ایک کہانی پڑھی جو مجھے شاہکار لگی، مگر جس کا جہاں تک مجھے معلوم ہے، چنداں ٹوٹس نہیں لیا گیا۔ اور پچھلے سال کراچی کے ہفتہ وار رسالے "اخبار جہاں" میں مجھے مشرقی پاکستان کے بارے میں ایک ایسا افسانہ پڑھنے کا اتفاق ہوا جس کا لکھنے والا قطعاً نامعلوم تھا۔ افسانے کا عنوان میں بھولتا ہوں مگر مجھے یقین ہے کہ اگر مشرقی پاکستان کے بارے میں کوئی شاہکار افسانہ لکھا گیا ہے تو وہ اس نامعلوم مصنف کا افسانہ تھا۔ کتنوں نے اس کو پڑھا؟ کتنوں کو وہ افسانہ یاد ہے؟ میں نے چند ایک کہانیوں کا ذکر کیا ہے۔ یقیناً ادبی رسائل کا طالب علم پچھلے پندرہ بیس برس میں بہت سے افسانوں کی نشاں ہی کر سکتا ہے جن میں "فنی عظمت" کی دمک تھی اور جواب وقت کی دھند میں گم ہو چکے ہیں۔ (ان میں سے ایک "سائیں موسم" کے نام کا افسانہ تھا، ایک لمبے بالوں والے بوسیدہ کپڑوں میں ملبوس، دبے پتلے، بائیس سالہ نوجوان کا لکھا ہوا۔ میں اسے صرف ایک بار "فنون" کے دفتر میں ملا اور وہ پھر غائب ہو گیا، میں نے اس کی بابت پھر کچھ نہیں سنا۔)

سو نئے افسانہ نگاروں میں یہ وقت اور صلاحیت کی کمی نہیں اور یہ اوصاف ان افسانہ نگاروں میں بھی موجود ہیں جو تجربہ ی افسانے لکھتے ہیں، جنہیں میں ذاتی طور پر مشکل سے پڑھتا ہوں۔ میری شکایت تجربہ ی افسانہ نگاروں سے (جن میں سے بعض بے حد ذہین اور پڑھے لکھے ہیں) محض یہ ہے کہ وہ کہانی

کے عنصر کو علامت پسندی اور آئیڈیال پر قربان کر دیتے ہیں۔ جس کسی نے بھی پہلے پہل مختصر افسانے کی فارم کو دریافت کیا، وہ یقیناً یہ نہیں چاہتا تھا کہ اسے ایک بوجھل معما بنا دیا جائے۔ انتظار حسین کو میں ہمیشہ دلچسپی سے پڑھ سکتا ہوں کیونکہ اشاریت کے چچھے ہمیشہ ایک سیدھی سادی، اسٹریٹ (straight) کہانی ہوتی ہے اور جو وہ کہنا چاہتا ہے معمولی سوجھ بوجھ رکھنے والے قاری کو بھی ذہن نشین ہو جاتا ہے۔ اس کے برعکس ڈاکٹر انور سجاد کے افسانوں کو میں بڑی وقت سے پڑھتا ہوں۔ ان میں کہانی کا عنصر نہیں ہوتا، نہ ہی قابل یقین کردار، اور علامت پسندی سارے افسانے پر اس طور مسلط ہوتی ہے کہ اصلیت کا رنگ ہی غائب ہو جاتا ہے۔ کیا یہ پُر تکلف استاد ہی اس لیے ہے کہ لکھنے والا اپنے تخیل کے افلاس کو چھپانا چاہتا ہے اور ایک اسٹریٹ کہانی کہتا اس کے بس کا روگ نہیں؟ میں افسانہ نگاری کی تجریدی فارم کو مطمئن نہیں کر رہا۔ ایک استاد کے ہاتھ میں یہ فارم حیرتناک ممکنات کی امل ہے۔ ایک طرح سے کامیو کے افسانے اور ناول سب تجریدی ہیں اور ذہن پر ان کا نقش پائیدار رہتا ہے۔ فرانز کا فکا کے تجریدی ناول ”کاسل“ کا پڑھنا ایک ہیبت ناک، بھدایانہ جانے والا تجربہ ہے اور پڑھنے والوں محسوس کرتا ہے جیسے وہ ایک ڈراؤنے خواب میں سے سفر کر رہا ہو۔ ان سب افسانوں اور ناولوں میں زندگی کی واقعیت آس پاس رہتی ہے اور ان کی کہانی ذہن پر طاقور گرفت رکھتی ہے۔

اکرام اللہ (جو کا فکا اور کامیو سے بے حد متاثر ہے اور جس نے خود بھی تجریدی افسانے لکھے ہیں) نئے افسانہ نگاروں میں اس لحاظ سے خوش قسمت ہے کہ اس کے مختلف رسائل میں مطبوعہ افسانے اب کتابی صورت میں ہمارے سامنے آگئے ہیں اور ہم نہ صرف ان افسانوں سے دل جمعی اور فراغت کے احساس سے لطف اندوز ہو سکتے ہیں بلکہ ان کے مصنف کی ادبی حیثیت متعین کر سکتے ہیں۔ جیسا کہ میں پہلے کہہ چکا ہوں، وہ وسیع صلاحیتوں کا مصنف ہے جسے قطعاً نظر انداز نہیں کیا جاسکتا۔

اس تقریباً ڈیڑھ سو صفحے کی کتاب میں سات افسانے ہیں اور ایک تمثیل۔ ”اتم چند“ اور ”محتاج“ ایک طرح سے روایتی مختصر افسانے ہیں اور پہلا افسانہ ہر لحاظ سے ایک بڑا افسانہ ہے۔ ”ایک دو پہر“ میں احمد ندیم قاسمی کی ”رم، جہم“ کی سی شعریت ہے اور ہمہ تنگوے شیخ۔ آپ اسے مرزا صاحبان کے المناک انجام کی ایک جدید نقش کشی کہہ سکتے ہیں، اتنی فنی صنائی سے پیش کی ہوئی کہ اس کا دو پہر کا سارا منظر گویا خود آپ کی نگاہوں کے سامنے وقوع پذیر ہوتا ہے اور کہانی میں آفاقی عالمگیر صفت پیدا ہو جاتی ہے۔ یہ ہر

اُس دیہاتی لڑکی کی کہانی ہے جو اپنے البیلے ماہی کے ساتھ بھاگ کھڑی ہوتی ہے اور پھر اپنے باپ اور بھائیوں کے ہاتھوں پکڑے جانے پر ایک مصوم پاک بازیٹی بن کر اپنے البیلے سے منہ موڑ لیتی ہے۔ کتنی خوبصورتی اس کہانی میں ہے اور کتنی اُن کہی باتیں یہ کہتی ہے! ”احتیاج“ جنسی آگہی کی ایک اول درجے کی کہانی ہے۔ اس رنگ کی بہترین کہانیوں میں سے ”نعلی چوکیدار“ اور ”جنگل“ دونوں ایک طرح سے تجریدی افسانے ہیں، تنہا ہجوم اور تنہا فرد کے ایسے۔ ان دونوں میں ایک ہائٹنگ (haunting) اور دل میں رہ جانے والی صفت ہے اور ان کے جوڑ بند بڑی فنی مہارت سے بٹھائے گئے ہیں۔ محبت پسندی اور درد مندی (فنی مہارت کو چھوڑ کر) ان تجریدی افسانوں کو اس فارم کے دوسرے افسانوں میں ممتاز کرتی ہے۔ اگر تجریدی افسانے اتنے پرتاثر اور دل آویز ہو سکتے ہیں جتنے یہ دو افسانے ہیں تو میں ان کے لکھے جانے کے خلاف اپنے تعصب سے دست بردار ہونے کو بالکل تیار ہوں۔ ”لے گئی پون اُڑا“ ایک لمبی کہانی ہے۔ بہت اچھی۔ ”راہ کا پتھر“ ایک تمثیل کے روپ میں وارث شاہ کی ہیر کی ایک اپنی سوڈ کا ایک انوکھا، دم بخود کرنے والا ورژن (version) ہے جس میں ہیر کا خاوند سیدا ہیر دے ہے اور ہماری ہمدردیاں اس کے ساتھ ہونے لگتی ہیں۔ میری رائے میں یہ ایک شاہکار ہے۔ بڑے تخیل اور انسانی نقیبت کے شعور کے بغیر ایسی تمثیل کوئی سوچ، کوئی لکھ نہیں سکتا تھا۔

آخری کہانی ”پکنک“ تین دوستوں کے متعلق ایک کہانی ہے جو دریا پر پھیلیاں پکڑنے جاتے ہیں، جو جزئیات نگاری میں بڑی فنی پرکاری اور کاریگری سے لکھی گئی ہے۔ اس میں مزاح کا عنصر ہے۔ اور ایک آخری ہولناک تاثر۔

میں اس سچے اور بالیاقت فن کار کو سلام کرتا ہوں۔ اس کی آمد اردو مختصر افسانے کی نمود و ترقی کے لیے نیک فال ہے اور اب اس تبصرے کو ختم کرنے کے بعد اکرام اللہ کی کہانیوں کو ایک بار پھر پڑھوں گا۔ یہ جاننے کے لیے کہ کن منتروں سے وہ ان میں جادو جگانے میں کامیاب ہوا ہے۔ وہ منتز ہم سب کو جو اصلی اور حقیقی نگارش سے نگاہ رکھتے ہیں، سیکھنے چاہئیں۔ مگر دیوتا وہ منتز غالباً صرف انہی کو بتاتے ہیں جن سے وہ محبت کرتے ہیں۔

(فنون، لاہور، جنوری فروری ۱۹۷۳ء)

نکلے تری تلاش میں

مستنصر حسین تارڑ

اردو میں سفرنامہ لکھنے کی مردجہ ترکیب یوں معلوم ہوتی ہے: دو باب اپنے سفر کی تیاری کو دو، پاسپورٹ کا حصول، زرمبادلہ کا انتظام، عزیزوں اور احباب سے پر حسرت الوداع۔ اس کے بعد طیارے میں اپنے سفر کا حال (در چینیا وولف تکنیک استعمال کرو)۔ طیارے پر تناول کیے ہوئے لٹچ اور ڈنر کا مینو بھی درج کیا جاسکتا ہے۔ اور ایئر ہوسٹس کے ناک نقٹے، چال ڈھال کا بیان مطلقاً نہ بھولو۔ اس سے پڑھنے والے کے جذبات کو گدگدی ہوگی۔ تیسرے یا چوتھے باب میں تم اس مقام یا ملک کی سرزمین پر قدم دھرو جہاں کسی فیاض حکومت کی خصوصی عنایت کی بدولت تم پہنچے ہو۔ باقی کام آسان ہے۔ اپنی اٹی نریری لکھتے جاؤ۔ ان میناروں، دریاؤں، کلیوں، ریلوے اسٹیشنوں، عجائب گھروں، پانگل خانوں پر کھل کر دو دو صفحے لکھو جہاں جانے کا اتفاق ہوا ہو۔ اگر جانے کا اتفاق نہ ہوا ہو تو پھر بھی کوئی حرج نہیں، ایسی جگہوں کی مکمل تاریخ نسائیکلو پیڈیا برٹینیکا یا مختلف گائیڈ بکس سے نقل و ترجمہ کی جاسکتی ہے۔ اسی تفصیل سے تمہارے سفر نامے کو جسامت اور متانت میسر آئے گی اور پڑھنے والا مناسب طور سے تمہارے ذخیرہ معلومات اور حافظے سے مرعوب ہوگا۔ یاد رکھو، تمہارا اصل مقصد صرف پڑھنے والے کو مرعوب کرنا ہے۔ مثال کے طور پر اگر تم پیرس میں تارڈیم کا گر جادیکھنے جاتے ہو تو اس کا سن تعمیر، معمار کا نام، میناروں، برجوں کی تعداد، اس کے پیش پر اکھشسوں، اوتاروں کے جوں کے سبز، وکٹریو گودو غیرہ کا ذکر پانچ چھ صفحوں میں کرو۔ (انسائیکلو پیڈیا برٹینیکا میں "این اوئی" کی پٹی دیکھو۔) تم پیرس کی زمین دوزر ریلوے کے ذریعے اٹل ٹاور سے لاطینی کوارٹر جاتے ہو۔ یہاں پیرس کی زمین دوزر ریلوے کی مکمل تاریخ درج کرنے کا موقع ہاتھ سے بالکل نہ دو۔ ممکن ہے تمہارا پڑھنے والا کچھ کچھ یور ہو جائے، تمہاری بلا سے! آخر تم پانچ سو صفحات محض اپنی بے معنی، بے مقصد بھاگ دوڑ کے ذکر سے کیونکر بھر سکتے ہو؟

یہ ترکیب پہلے متعدد سفر ناموں میں انتہائی مجرب ثابت ہو چکی ہے اور مجھے دو ضخیم یورپی سفر ناموں کا علم ہے جو سیاحوں کے یورپ سے کراچی وٹنے سے پہلے لکھے ہوئے تیار رکھے تھے اور ان

میں صرف بعض بعض مقامات پر اپنی نریری کی تاریخیں اور اوقات بھرنے باقی تھا۔ کم و بیش اسی فارمولا پر لکھا ہوا ایک سفرنامہ ہمارے ادب میں متفرد قرار دیا جا چکا ہے اور نقادوں نے اس کی تعریف و توصیف میں ایک دوسرے پر سبقت لے جانے کی کوشش کی ہے۔ دو سال ہوئے ادب کی سفری مصنف میں پنجاب یونیورسٹی کے ایک ڈاکٹر صاحب نے سفرنامہ لکھ کر گراں بہا اضافہ کیا۔ اس میں غالباً تیرہ چودہ باب ہیں۔ گیارہویں باب تک سیاح ابھی تک اپنے حسین وطن سے بوسنگ میں مائل بہ پرواز نہیں ہوا۔ یہ سارے باب اس کے رختِ سفر درست کرنے، زاوراہ کے انتظام میں پریشان حالی، احباب کی دعوتیں کھانے اور مبارک بادیں لینے کی مشغولیت کے بارے میں ہیں۔ صرف آخری دو باب اس کی سیاحت کے ملک کے متعلق ہیں۔ میں اس ڈاکٹر کے سفرنامے کو آئیڈیل سفرنامہ تصور کرتا ہوں اور بہ دل و جان اس کے پڑھنے کی سفارش کرتا ہوں۔ پبلشر یا مصنف نے مجھے ایک عنایتی کاپی سے نوازا ہے، قیمت صرف ساڑھے چار روپے ہے اور آخری باب میں ٹرافالگر سکوائر کی مدہم تصویر مصنف کے لندن میں ہونے کا حتمی ثبوت ہے۔ یہ یقیناً بادشاہی مسجد کے مینار کی تصویر نہیں ہے۔

اور اب مستنصر حسین تارڑ نے اپنا سفرنامہ ”نکلے تری تلاش میں“ میں لکھ کر سب کو ورطہ حیرت میں ڈال دیا ہے۔ اس پر تخیل، رومینک نو جوان نے یہ سفرنامہ لکھتے وقت مروجہ ترکیب کو استعمال میں لانے کی پروا نہیں کی اور روایت کی کھلم کھلا خلاف ورزی کی ہے۔ اسی لیے اس کا سفرنامہ اپنے پیشرودوں سے کہیں زیادہ اور بھل، دلچسپ اور اُجلا ہے۔ وہ جذبات نگاری یا ارغوانی نگارے ٹانگنے سے نہیں ڈرتا اور اس کا مچلتا ہوا جوشیلا پن، نوعمری کا رومانی انداز اور مکمل بھولپن پڑھنے والے کو اپنے دام میں لے لیتے ہیں۔ تم تارڑ اور اس کی کتاب کو پسند کرنے لگ جاتے ہو۔ اس کا چہیتا مصنف، میرے خیال میں، شفیق الرحمن ہے اور اس نے اپنی سفری ادبی سوڈز میں وہی نیم مزاحیہ رومانوی آہنگ اختیار کیا ہے جو شفیق الرحمن کے بیرونی ممالک کے افسانوں — ”برساتی“، ”ڈینیوب“ وغیرہ — میں جادو جگاتا ہے۔ مگر قابل فہم طور پر، ہونہار شاگرد اپنے استاد کی گردنوں نہیں پہنچ سکتا۔ تارڑ کی سفری ادبی سوڈز دلچسپ ضرور ہیں لیکن ان کو پڑھتے وقت میں اکثر یہ سوچتا رہا کہ ان میں واقعاتی اصلیت کی مقدار کتنی ہے؟ بہت سی ادبی سوڈز یقیناً تارڑ کے نو جوان پر از تخیل ذہن کی پیداوار ہیں۔ یہ امر کہ اس کا سفرنامہ حقیقت اور فکشن کا معصومانہ مرکب ہے، جو غالباً باہر جانے کے بغیر لاہور کے کسی مکان کے بالائی کمرے میں بیٹھ کر لکھا جا

سکتا تھا، اس کی قدر و قیمت اور دلکشی میں کمی نہیں کرتا۔ تارڑ بیرون ملک ضرور گیا تھا۔ کب اور کیوں اور کتنی بار، یہ میں نہیں جانتا۔ اس لیے یہ سفر نامہ یقیناً فیک (fake) نہیں، یہ حقیقی ہے، اور اگر تارڑ نے اپنی کتاب کو دلچسپ بنانے کی خاطر واقعاتی ترتیب میں کچھ رومانی انسا نے جڑ دیے ہیں تو ہم اسے معاف کر سکتے ہیں۔ کم از کم اس کا سفر نامہ ان فطری حقیقی جذبات سے تو عاری نہیں جن کا پہلے سفر ناموں میں شائبہ تک نہیں ملتا اور جو سب کے سب ادھیڑ عمر کے، گانٹھ کے پورے، دانشور سیاحوں کے لکھے ہوئے تھے۔ اگر تم میں جوانی کا لالہ ابالی پن اور رومانی سرم نہیں تو سیاحت پر نکلنے کا کیا فائدہ! تارڑ پر بھی کبھی کبھی پوز کرنے، بننے کا جذبہ نمود کرتا ہے، مگر اس کی بناوٹ (جو ان کی بناوٹ ہے) لبھانے والی اور قابلِ درگزر ہے۔ جوانی میں ہم سب پوزر اور روڈ میسٹ ہوتے ہیں اور تارڑ کا بعض موقعوں پر خود کو اسٹیونسونین (Stevensonian) دیکھا یا محبت میں گھلتا ہوا ٹائٹ ظاہر کرنا خندہ انگیز بھولپن ہے۔ ہم اس کے ان پوزوں پر ہنسنے لگتے ہیں تاکہ نہیں سکڑتے بلکہ زرب مسلکراتے ہیں اور اس پر جوش، پرامنگ لڑکے کے لیے خوشی کی تمنا کرتے ہیں۔ اس نے یہ کتاب لکھ کر (جس کی مقبولیت نے مجھے مطلق حیران نہیں کیا) اردو کے روایتی، ترکیب کے پابند، سفر نامے لکھنے والے کردہ کے باد بانوں میں سے ہوا پلنی ہے۔ ان کو اب یا تو تارڑ کی نئی ترکیب بروئے کار لانی پڑے گی (متوسط عمر کے تو تبدیل سیاحوں کے لیے یہ آسان کام نہیں) یا اپنا بوریا بستر سینٹ کر سیاحت کا میدان چھوڑنا پڑے گا۔ آؤ دیکھیں، وہ کون سا طریقہ اختیار کرتے ہیں۔

اور مستنصر حسین تارڑ کی اس صنف کی ترکیب کیا ہے؟ میں پہلے ہی اس کی وضاحت کر چکا ہوں۔ مجھ لایا اس طرح ہے کسی نہ کسی طرح گھر سے نکل جاؤ اور ”کڈنچڈ“ کے ڈیوڈ بالفور کی طرح اپنے مکان کے قفل میں آخری بار چابی گھماؤ۔ پہلے باب کے بعد تم اپنے سفری تھیلے کو کندھے پر لادے سڑک پر ہو۔ پرندوں کی رفاقت میں، سیٹیاں بجاتے، پہاڑوں، ریگزاروں، تانستانوں کے قدرتی مناظر کے درمیان۔ یہاں تم کھل کر ارغوانی نکلے ٹانگے ہو، اپنے رومینک حزن پر بے بہاٹسوے بہا سکتے ہو۔ پڑھنے والے تمہارے ان پڑاز شعریات پیراگرافوں سے محبت کریں گے۔ تم بونگ طیارے سے پرواز نہیں کر رہے ہو۔ تم کیسے کر سکتے ہو؟ تمہیں فورڈ فاؤنڈیشن یا برٹش کونسل نے کوئی ایئر ٹکٹ نہیں دیا۔ اور تم ایک غریب ٹریپ (tramp) ہو، اس لیے تم بس سے ہی ہائیکنگ (hitch-hiking) کر کے

درہ خیبر کے راستے ایران پہنچتے ہو۔ ایران سے تم بس اور ریل کے ذریعے استنبول جاتے ہو اور استنبول سے تمہیں یورپ کے حسین خطوں میں لے جانے کے لیے پُر اسرار اور ہنٹ ایکسپریس یا استنبول ٹرین ہے جس کے بارے میں گراہم گرین نے ایک رگوں کوغ کر دینے والا، ہوش رہا ناول لکھا ہے۔ ہر یورپی شہر میں جس میں تم جاتے ہو، تمہارا کوئی پرانا دوست، واقف کار موجود ہوتا ہے جو تمہیں اپنے پاس ٹھیکر نے پُر اصرار کرتا ہے۔ پھر ہر جگہ تم دوست بنا لیتے ہو۔ لوگ تمہیں پسند کرتے ہیں۔ تم اتنے چارمنگ ہو۔ پیرس اور برلن اور کوپن ہیگن اور ہر بڑے شہر میں ایک مکمل شفیق الرحمن اسٹائل رومانی ادبی سوڈ تمہاری راہ دکھتی ہے، اور نیلی آنکھوں اور سنہری بالوں والی یورپی لڑکیاں مسٹر مستنصر حسین تارڑ کے رومانٹک اور وجاہت آمیز چارم کے سامنے اپنے پہلے بوائے فرینڈز کو بھلا دیتی ہیں، اور اس سے ہچکھڑنے پر غم زدہ اور مہجور ہو جاتی ہیں۔ یہ ظاہر ہے کہ تارڑ سا سیلانی ایک جگہ نہیں رک سکتا، گھر لوٹنے سے پہلے اسے اور کئی شہروں اور خطوں کی خاک چھاننی ہے۔

اس ترکیب سے لکھے سفر نامے میں رومانی تخیل کی پرواز کے لیے کافی مواقع ہیں، اور تارڑ نے ان کا پورا پورا فائدہ اٹھایا ہے۔ ان ادبی سوڈز میں ایک معصومانہ فن کاری ضرور بروئے کار لائی گئی ہے کیونکہ وہ افسانوی رنگ میں بھی قابل یقین رہتی ہے اور ٹین ایج لڑکیوں کو خود رچی کے جذبے سے رلانے کا ان میں کافی سامان ہے۔ ایک ایسی ادبی سوڈ "اپاچ وینس" ہے جو وینس کے شہر کے بارے میں نہیں۔ وینس پر ایک باب ہے بمع ایک الگ رومانی ادبی سوڈ کے!

اپاچ وینس ایک موپاساں، شفیق الرحمن، ماہام رنگ کا جذبات اور رومانس سے رستارومان ہے۔ ہمارا نوجوان ہیرو پکٹ اسٹیر پر رود بار انگلستان کو عبور کرتے ہوئے ایک خوبصورت چیر-سین لڑکی کو ملتا ہے۔ وہ عرشے کی بیچ پر بیٹھے ایک دوسرے کو دریافت کرتے ہیں اور جب ہیرو کو کچھ وقفے کے بعد چٹا چلتا ہے کہ یہ وینس کی طرح خوبصورت لڑکی لتکڑی اپاچ ہے تو اس کا جوان دل اس کے لیے محبت اور رحم کے جذبات سے معمور ہو جاتا ہے۔ بخ ٹھنڈی سردرات، طوفانی جھیل میں لڑھکتا ہوا اسٹیر، ایک اکیلا پُر حزن ٹریپ اور یک دکھی کھلی ہوئی ٹانگ کی چیر-سین خوبصورت لڑکی۔ ایک مکمل رومانس کے سارے اجزائے یہاں موجود ہیں۔ پیرس ٹرین پر مستنصر اور اپاچ وینس کی باہمی دسوزی اور رفاقت مزید بڑھتی ہے اور گارڈ ونا رڈ (پیرس کا مشہور اسٹیشن) پر ایک دوسرے سے جدا ہونے سے پہلے وہ طے کرتے

ہیں کہ وہ ایک دن شام کے وقت اہل ناور کے پاس ایک مقررہ جگہ ملیں گے اور لڑکی وہاں اس کا انتظار کرے گی۔ مگر مستنصر کے دوست اسے اس طرح گھیر لیتے ہیں کہ وہ اپنی اپانکٹس کے مطابق اہل ناور پر نہیں پہنچ سکتا۔ اس طرح پانچ دہس پیرس کے پتھر اور کنکریٹ کے وسیع جنگل میں کھوئی جاتی ہے۔ ہیرو سمجھ لیتا ہے کہ اس کی آنکھیں اب شاید اس دھکی پانچ لڑکی پر نہیں پڑیں گی۔ یقیناً اس کا دوسرے سو ہے، کیونکہ کئی روز بعد اہل ناور کے پاس شانز الیزے (یا کسی اور سڑک) پر سے گزرتے ہوئے وہی لڑکی اسے ایک کار میں بیٹھی نظر آتی ہے۔ اس کا دل اچھلتا ہے اور تارڑ اور وہ لڑکی ایک دوسرے کو دیکھ کر خوشی سے تھمتھاٹھتے ہیں۔ اس کے بعد وہ کئی شاہیں اکٹھی بسر کرتے ہیں اور تارڑ کی پیرس سے روانگی سے دو تین دن پہلے سارا دن سین کے کنارے پکک سناٹے اور جھوٹ موٹ کی فشنگ کرتے ہیں (اس سے زیادہ کچھ نہیں، کیونکہ تارڑ آزاد جنسی تعلقات میں یقین نہیں رکھتا اور پھر وہ ایک ڈائجسٹ میگزین کے لیے لکھ رہا ہے جس کے شریف، باوضع پڑھنے والے ایسی باتیں برداشت نہیں کر سکتے)۔ پانچ دہس غالباً تارڑ سے فشنگ اور رومینگ گفتگو کے علاوہ کچھ اور کی طلبکار ہے جو تارڑ اسے نہیں دیتا۔ تارڑ گاڑو تارڑ میں گاڑی میں سوار ہوتا ہے۔ یہ لڑکی اسے الوداع کرنے آتی ہے اور جب گاڑی حرکت کرتی ہوئی اسٹیشن سے باہر جاتی ہے وہ رومال ہلا کر پلیٹ فارم پر کچھ دور گاڑی کے ساتھ بھگتی ہے اور پھر پانچ ہونے کی وجہ سے پلیٹ فارم پر ڈھیر ہو جاتی ہے... اور گاڑی مغموم اور اداس تارڑ، پلیٹ فارم پر ڈھیر پانچ حسینہ سے ہمیشہ کے لیے دور لے جاتی ہے۔

اوہ! اوہ! مسٹر مستنصر حسین تارڑ! میں اتج لڑکیاں اس اپی سوڈ کے لیے تم سے کتنی محبت کرنے لگیں گی! خود تم نے اپنی معصومیت اور روہنٹی سرم سے اس ریویر کا دل جیت لیا ہے۔ میں تمہاری کتاب کو پسند کرتا ہوں۔ اس کی پروا کیے بغیر کہ اس کا بیشتر حصہ تخیلی کارنامہ ہے، لا مالوب سنگ رمپا کی تبت کی سیاحت اس کی خانقاہوں کے جادو اور اسرار کے متعلق کتابیں شاید تمہاری نظر سے گزری ہوں۔ لا مالو کی کتابیں بے عیب ادبی انگریزی میں لکھی ہوئی ہیں اور اس نے ایسی چھ کتابیں لکھی ہیں جن کو مشتاق پڑھنے والوں نے ہاتھوں ہاتھ لیا ہے۔ یہ کتابیں اس ممنوع اور پُر اسرار خطے کی خانقاہوں، ان کے لاؤں، عجیب رسموں کے بارے میں ذخیرہ معلومات ہیں اور پیرایہ اتنا دلچسپ ہے کہ انہیں شروع کر کے چھوڑنے کو جی نہیں چاہتا۔ یہ لا مالوب سنگ رمپا کون تھا؟ ہر کسی کو یہ جاننے کی جستجو تھی۔ حال ہی

میں ایک کسی قدر ہوشیار نقاد کو شبہ گزرا کہ لاما کے روپ میں کوئی شخص برٹش پبلک کو تبت کی فرضی کہانیاں سنا کر عملی مذاق کر رہا ہے۔ اس نے ایک شکاری کتے کی طرح اس لاما کا کھوج لگایا اور آخر کار ان تبت کی سفری کتابوں کے مصنف کو ڈھونڈ کر چھوڑا۔ لاما لوب سنگ رمپا ایک خاموش کنوارا بوڑھا لندنی وکیل تھا جو تبت تو درکنار، کئی برس سے اپنے شہر لندن سے بھی باہر نہیں گیا تھا۔ اس بھانڈے کے پھوٹ جانے کے بعد بھی میں لاما لوب سنگ رمپا کی کتابوں سے محبت کرتا ہوں اور انھیں تبت کے متعلق بہترین سفری کتابیں مانتا ہوں۔

نہیں نہیں! میں ہرگز یہ تاثر نہیں دینا چاہتا کہ مستنصر حسین تارڑ دوسرا لاما لوب سنگ رمپا ہے اور اس کا سفر نامہ لاہور میں بیٹھ کر لکھا گیا ہے۔ میں نے تارڑ کی کتاب پڑھنے کے بعد اپنے شبہات کو دور کرنے کی خاطر اس معاملے میں بالواسطہ پوچھ گچھ کی۔ اپنی تحقیق کی بنا پر میں وثوق سے کہہ سکتا ہوں کہ اس پُر جوش رومینٹک نوجوان نے یورپی مسالک کی سیاحت ضرور کی اور اگر اس نے اپنے سفروں کی روئیداد میں رنگ آمیزی کی ہے تو صرف اس لیے کہ وہ اپنی کتاب کو پڑھنے والے کے لیے زیادہ دلچسپ اور ہمسرت بنانا چاہتا تھا۔ اس کے لیے ہم میں سے بہت سے اسے معاف کر دیں گے۔

ان رومانی اپنی سوڈز کے باوجود تارڑ کی کتاب حقیقی سفری کتاب ہے اور یہ کوئی معمولی بات نہیں کہ اس نے مروجہ ترکیب کے تار و پود بکھیر ڈالے ہیں۔ آئندہ آنے والے سیاح اب تارڑ کی ترکیب کو نظر انداز نہیں کر سکیں گے۔ اس ترکیب کے ممکنات حیرت انگیز ہیں۔ ”نکلے تری تلاش میں“ ایک لمبی کتاب ہے، ایک دلچسپ کتاب ہے، اور اس میں شفیق الرحمن کی ان کہانیوں کی گونج ہے جن سے ہم اپنے لڑکپن میں اتنی محبت کرتے تھے۔ اس کی روئیداد میں رومان کا رنگ چوکھا ہے، جنس بالکل نہیں۔ تارڑ ان راست گو، صحت مند، صالح نوجوانوں میں سے ہے جو اقبال کی دعا کے مطابق اپنی جوانی بے داغ رکھتے ہیں۔ اس کے لوٹنے کے بعد یورپی دارالخلافتوں میں کم و بیش آدھ درجن لڑکیاں اس کی یاد میں سسک اور تڑپ رہی ہیں، مگر تارڑ اپنے وطن میں اپنی عصمت کو صحیح سلامت بچا کر وٹا ہے۔ کیا وہ کبھی اپنا ج و نینس کے بارے میں سوچتا ہے؟ کیا اپنا ج و نینس اور دوسری وینسوں کا وجود ہے؟

کتاب کے دیباچے میں جواں ساں مصنف نے ہمیں اپنے سرزمین اندلس کے سفر نامے کے جلد چھپنے کی نوید دی ہے، ہم اس کا انتظار کر رہے ہیں۔ مستنصر حسین تارڑ، کیری آن! رنگ کی تختی پر اور

زیادہ شوخ اور گاڑھے رنگ ملاؤ اور تصویر کو لال چمبھاناؤ۔ ہسپانوی سینوریتائیں دنیا میں سب سے زیادہ طبع، سڈول جسم، خوبصورت ہیں۔ اگر ہماری سائیکی انسانی کمزوری سے کبھی تمھاری جوانی پر داغ لگ جائے تو غم نہ کرو۔ تمھیں اس کا اپنے اندر کسی سزنا سے میں ذکر کرنے کی ضرورت نہیں جو شاید تمھارے ڈائجسٹ میں سلسلہ وار شائع ہوگا۔ (یا کیا شائع ہو چکا ہے؟)

(فنون، لاہور، اگست ستمبر ۱۹۷۷ء)

اپنا اپنا جہنم

جیل ہاشمی

تین ناولٹ یا طویل مختصر افسانے — ”زہر کارنگ“، ”لہور رنگ“، ”شب تار کارنگ“ — اس کتاب کو مل کر بناتے ہیں۔ ان کے حوالوں کی طرح ان افسانوں میں تقسیم اور اسلوب بیان اور برتاؤ (treatment) کی ایک یک رنگی ہے۔ ماسوا پہلے افسانے کے، کسی افسانے میں جائے وقوع یا واقعات کے زمانے کا اشارہ نہیں ملتا، اور پہلے افسانے میں بھی ہندو ناموں کے کردار مذکورہ شہر کراچی میں چلتے پھرتے، محبت کرتے، اپنے جہنم میں جلتے، کچھ کچھ اوپرے اور اجنبی لگتے ہیں۔ دوسرے دو افسانوں میں ان کی خالق نے کسی مقام یا شہر کا نام لیے بغیر اپنے کرداروں اور ان کو پیش آنے والے واقعات کو پڑھنے والی چشم تخیل کے سامنے پھرایا ہے اور یہاں بھی کردار سب کے سب مذہباً ہندو ہیں، گویا اکثر واقعات ان واقعات سے چونکا دینے والی حد تک مشابہ ہیں جو چند سال پہلے ایوب خاں کے زمانے میں لاہور اور کراچی میں رونما ہوئے تھے۔ میں سمجھتا ہوں کہ یہ مقام اور وقت کا عدم تعین ان افسانوں کو کسی قدر فینٹاسٹیکل (fantastical)، بے اصل تاثر دیتا ہے جو دیکھتے جگر جگر کرتے الفاظ کی روانی کے کھرے میں اور کھرا ہو جاتا ہے۔ ایک تیسرے درجے کے فنکار کے لیے یہ دھندلا پن، یہ قرادالی الفاظ مہلک ثابت ہو سکتے تھے۔ مگر ان افسانوں کی مصنفہ، جیسا کہ ہم سب جانتے ہیں، ایک اعلیٰ پائے کی آرٹسٹ ہے۔ وہ ایک پیدائشی ادیبہ ہے، ایک حقیقی نکلنے والی۔ وہ الفاظ میں جادو جگانا خوب جانتی ہے۔ اور اگر

اکثر حسین، اور ہندی کی آٹھ لپے، پر شورروانی سے اس کی نثر بنے لگتی ہے اور الفاظ منہ زور گھوڑے بن کر، مصنفہ اور پڑھنے والوں کو سوار کیے، ہوا ہو جاتے ہیں تو یہ اس کے مخصوص جینیکس کی اپنی ریت، اپنا ڈھنگ ہے۔ وہ، میں یقین کرتا ہوں، ان ادیبوں میں سے ہے جو اپنے نگلیتی ڈیمن (demon) کے ہاتھوں بے بس اور لاچار ہوتے ہیں۔ ایک بار جب وہ کاغذ پر قلم دھرتے ہیں تو انہیں الفاظ پر قابو نہیں رہتا۔ وہ اپنی من مانی کرتے ہوئے کہیں انکے بغیر بگسٹ دوڑنے لگتے ہیں۔ مختصر افسانہ نگاری، جو اختصار اور انتہائی ضبط کی متقاضی ہے، ایسے جینیکس کو اس نہیں آ سکتی اور اس لیے مختصر افسانہ اس مصنفہ کا genre نہیں۔ وہ طویل افسانے یا ناولٹ میں خود کو ایٹ ہوم پاتی ہے اور اسی فارم میں اس کے کمال کے جوہر پوری طرح کھلتے ہیں۔ کس کو اس کا ناولٹ "آتش رفتہ" یا نہیں؟ اس کے جوہر اس میں اپنے پورے عروج پر ہیں اور ناولٹ اس قدرتی قوت اور زور سے لکھی گئی ہے کہ پڑھنے والے کو دم لینے کا لمحہ نہیں ملتا۔ یہ یقیناً اردو زبان کی ایک ماسٹر کلاسک ہے اور اپنے تاثر میں کبھی نہ بھلائی جانے والی۔ یہاں جادو جاگ اٹھتا ہے، جیسے کرشن چندر کی "زندگی کے موڑ پر" یا بلونت سنگھ کے ناول "رات، چور اور چاند" کے اولیس بابوں میں۔ "آتش رفتہ" کے بعد اس کا طویل ناول "حلاش بہاراں" چمپا، چھ سات سو صفحات کی کتاب جس کو سال کا ادبی انعام ملا۔ اس میں کئی عمدہ، دلکش نثر کے ٹکڑے ہیں مگر اس کے ساتھ ہی منظر اور واقعات کی یکسانی، جمیل الفاظ کا کبرا، ایک مجموعی انتشار کا تاثر... رفتہ رفتہ پڑھنے والا دلچسپی کھونے لگتا ہے اور میں یقین کرتا ہوں کہ بہت کم لوگوں نے یہ مکمل ناول پڑھا ہوگا۔ پھر اس کے کردار قدرے اوپرے اور ہیولائی سے ہیں جن کی کارکردگیاں زیادہ معنی نہیں رکھتیں اور جو حقیقی طور پر ہم پر گرفت نہیں کر پاتے۔ نگارش کے اعلیٰ معیار کے باوجود ناول کا بے جا پھیلاؤ اور دھندلی خوابی نضائے ناکا مایاب کرتی ہے۔ اس کی اگلی کتاب "روئی" تھی، جس کا منظر بہاولپور کا وہ ریتلا، ڈاہروں سے بنا ہوا چولستان کا صحرائی خطہ ہے جسے خوبہ غلام فرید نے اپنی کالیوں اور گیتوں میں امر کیا ہے۔ یہ "آتش رفتہ" کی ضخامت کا ناولٹ ہے۔ اس میں اچھی خوبصورت تحریر کے ٹکڑے ہیں، مگر اس میں پہلے ناولٹ کا سا جادو کہیں بھی نہیں جاگ سکا۔ مصنفہ نے یہ ناولٹ، یوں لگتا ہے، شعوری طور پر لفظ بہ لفظ جوڑا ہے۔ اس کا دل اس کے لکھنے میں نہیں تھا۔ نہ ہی واقعات اصلیت کا اثر رکھتے ہیں، اور ساری چیز ایک میلوڈراما ہے۔ بے جان اور قدرے بے ہنگم۔ "روئی" پڑھنے کے بعد اس تہمرہ نگار کو یوں لگا جیسے

مصنف کا فلسفی صندوق اپنے دیکھتے جھللاتے تو اور سے خالی ہو چکا ہے اور اس میں صرف کانسی اور پتیل کے بے وقعت زیور بچ رہے ہیں۔ مائی داس (Midas) کا لس، جس سے چیزیں سونے کی بن جاتی تھیں، کھو چکا تھا۔

”اپنا اپنا جہنم“ کے طویل افسانوں نے میرے گمان کو جھٹلا دیا ہے۔ ان افسانوں کے پیچیدہ پلاٹوں کی گھٹیاں بڑے استادانہ حیرت سے سلجھ جاتی ہیں، کردار خاصی نفسیاتی بصیرت سے دیکھے گئے ہیں اور اسلوب بیان کی بے کاوش روانی خاصا حیران کرتی ہے۔ یقیناً مصنف اپنی ہم عصر قرۃ العین حیدر کی طرح، جس کے ایک خط کے اقتباس سے اس کتاب کا تلیپ بنا ہے، آگے بڑھی ہے، اور کون کہہ سکتا ہے کہ اپنی آئندہ تصنیفات میں وہ فن کی نئی بلندیاں نہیں چھو لے گی۔ یہ صاف اور سیدھی کہانیاں نہیں، جیسی ”آتش رفتہ“ ہے اور جیسے منٹو، کرشن چندر، بیدی اور ندیم کی کہانیاں ہوتی ہیں۔ ان میں گہرے ہیر پھیر اور اڑن گھائیاں ہیں۔ یونانی دیو مالا کی کہانیوں کی بھول بھلیاں کے انداز کی تکنیک (اگر مصنف کے ذہن میں تکنیک کوئی شے ہے تو) کچھ کچھ اپنی پیچیدگی اور بہادری میں پراڈکشن (Proustian)۔ غیر متوجہ، غیر سنجیدہ پڑھنے والا اس سبک پا طرز بیان کے ساتھ قدم نہیں مار سکتا اور قدرے پریشان اور بوکھلایا ہوا، پیچھے رہ رہ جائے گا۔ مگر وہ پڑھنے والے جو اس کے ساتھ قدم ملا کر چل سکتے ہیں اور سارے چکروں، غلام گردشوں میں سے اکھاڑے میں کھڑے مانٹوٹار (Minotaur) کو دیکھ سکتے ہیں ان کے لیے بیش قیمت صلے ہیں۔ ایسے لوگ بھی ہیں جو پراڈکشن (Proust) نہیں پڑھ سکتے اور اس کا مطلب یہ نہیں کہ پراڈکشن ایک کم رتبے کا لکھنے والا ہے۔ میں سمجھتا ہوں، کچھ الجھو (کہانی کہنے کی تکنیک کو چھوڑ کر) ہندو ناموں کے کرداروں اور مقام اور وقت کی عدم وضاحت کی وجہ سے ہے۔ یہ بڑی عجیب بات ہے (جس کا ذکر کرنے میں کوئی حرج نہیں) کہ اس مصنف کے سب افسانوں اور ناولوں میں (میلوڈرامیک ”روایتی“ سے مستثنیٰ کے ساتھ) سب کردار، مرد اور عورت، سکھ اور ہندو ہوتے ہیں، یا سکھوں اور ہندوؤں کے نام پڑھتے ہیں۔ اگر کبھی کبھی کوئی مسلمان کردار نکلتا ہے تو اتفاقی حیثیت میں۔ محض ایک نام، گوشت اور خوں سے بغیر۔ میں مصنف پر بحیثیت فنکار اس بارے میں معترض نہیں ہو سکتا کہ اس کے کردار ہمیشہ ہندو کیوں ہوتے ہیں۔ منٹو اور بیدی و رکنی دوسرے لکھنے والوں کے بڑے افسانوں میں کردار اکثر ہندو اور سکھ ہوتے ہیں اور پھر رتن ناتھ سرشار کی مثال ہمارے سامنے ہے جس

کے ”فسانے آزاد“ میں پرانے لکھنؤ کے نوابوں کے معاشرے اور تمدن کی بوقلموں، شوخ مرقع کشی ہے۔
 مذہبی تعصب بہت چھوٹے دل کے لوگوں کی اساس ہوتا ہے اور پاکستانی ادب کی رٹ لگانے والے
 میرے نزدیک قابلِ رحم، ضعیف العقل مخلوق ہیں۔ میں سمجھتا ہوں کہ طالستانی اور دوستووسکی کے ناول جتنا
 روسی، دب ہیں اتنا ہی پاکستانی ادب۔ دراصل پاکستانی ادب کی دہائی دینے والے ادب کی آفاقیت سے
 بے بہرہ ہیں۔ وہ نہیں جانتے کہ ادب کس کو کہتے ہیں یا وہ کیا کہہ رہے ہیں۔ اس کے باوجود مجھے اس بات
 سے اچنبھا ضرور ہوتا ہے کہ اس مصنفہ کے کردار مسلمان کبھی کیوں نہیں ہوتے، اور کبھی ہو جاتے ہیں تو
 زندگی ان میں سے چلی کیوں جاتی ہے۔ ایک بار محض curiosity کے طور پر، میں یہ سوال مصنفہ سے
 پوچھ بیٹھا۔ اس نے (میں نے ایسا ہی محسوس کیا) اس سوال کا براہِ نام۔ اس کا چہرہ غصے سے سرخ ہو گیا۔
 میں نے جانا کہ سب بڑے چھوٹے لکھنے والوں کی طرح وہ اپنی تخلیقات کی نکتہ چینی کے معاملے میں بے
 حد حساس ہے۔ اور پھر وہ مجھ سے اس قسم کے سوال کی توقع بھی نہیں کرتی تھی۔ اس نے مجھے ضرور ہلکا آدمی
 سمجھا ہوگا۔ ترس کے قابل اور تنگ خیال۔ پھر اس نے ایک بات کی، جو مجھ سے ایک سوال تھا یا اس
 کے مسلک کا اظہار جس کو میں یہاں دہرانا نہیں چاہتا۔ مجھے اس کی خج فک سے پوری ہمدردی تھی۔ میں
 خود اس میں اس کا ہم نوا تھا، اور اس کے بعد ہم ایک دوسرے کو بہتر سمجھنے لگے۔ لیکن میرے مصمم
 سوال پر اتنی رنجیدگی کیوں؟

جبکہ کمی کی وجہ سے، اور کچھ یہ جانتے ہوئے کہ پیشہ ور نقاد کا مخصوص الفاظ کا تھیلا میری دسترس
 سے باہر ہے، میں ان افسانوں کا تفصیلی جائزہ لینے کا ارادہ نہیں رکھتا۔ تینوں افسانے انسانی کردار کے
 مشاہدے میں غیر معمولی باریک بینی کے حامل ہیں، بے حد اور بجنجل ہیں اور عام اردو افسانوں کی ڈگر
 سے قطعاً مختلف۔ وہ شاعر کی نثر لگتی ہے جس میں رومانی ذائقہ ہے۔ وہ دل میں اصلاً رومینک ہی ہے۔
 پہلے افسانے ”زہر کا رنگ“ میں، جس کا محل وقوع کراچی ہے، کئی موقعوں پر کوئل اپنے راگ، لاپتی ہے۔
 میں یہ نہیں کہتا کہ کراچی میں کوئلیں موجود نہیں۔ مالیر اور سنگھوپیر کے خطوں میں، جہاں کھجور اور دوسری
 نامعلوم اقسام کے درختوں کے جھرمٹ ہیں، چند کوئلیں ضرور ہوں گی۔ ایک عرصہ پہلے میں چند سال
 کراچی میں چاکیواڑہ کے آس پاس رہا۔ اور اگرچہ میں اکثر سڑک پر ہوتا تھا، میں نے کسی کوئل کو کوستے
 نہیں سنا۔ میں تو کوئل کو دیکھنے سے بھی محروم رہا۔ ہو سکتا ہے یہ محض اتفاق ہو، یا کوئل صرف گوتم، منوہر اور

مایا جیسے خوبصورت ناموں والے لوگوں کو ہی اپنی مدد بھری کوک سے محفوظ کرتی ہو۔

یہ کہ وہ ایک رومینک ہے، اس کے کرداروں کے ناموں سے بھی ظاہر ہے جن کو وہ نہایت احتیاط سے چنتی ہے۔ ان کرداروں کے ناموں کی ایک مختصر فہرست ہندوستان میں رہنے والوں کو اپنے بچوں کے لیے ہندو نام چننے میں کارآمد ہو سکتی ہے۔ شyam، Tara، Kadam، Prakash، Padma، Rishi، Chandi، Bhagwan، Marli۔ وہ اپنے کسی کردار کا نام دسا کھا سنگھ یا پتھوری مل رکھنے کا سوچ ہی نہیں سکتی۔ ناموں کے متعلق اس کی عجیب سنابری (snobbery) کا ایک دلچسپ قصہ ہے۔ ان سطور کے لکھنے والے کے ایک دوست نے اپنے مختصر افسانوں پہلا مجموعہ، مصنفہ کے اصرار پر، مصنفہ کی خدمت میں پیش کیا۔ وہ ایک صاحب جو ہر نو جوان کی بڑی چاند ار اور brilliant کہانیاں تھیں اور میرا خیال تھا کہ مصنفہ ان سے کافی متاثر ہوں گی اور ایک نئی talent کو سراہیں گی۔ دو تین دن بعد جب میرا دوست ان سے ملنے اور اپنی کتاب کے متعلق رائے سننے کے لیے گیا تو مصنفہ، جس نے صرف ایک دو کہانیاں پڑھی تھیں، تعریف میں تدرے مربیانہ اور متاثر تھیں۔ اس نے اقرار کیا کہ ان کہانیوں میں جان ہے مگر میرے دوست سے پوچھا، ”مجھے یہ سمجھ نہیں آتی کہ آپ اپنے کرداروں کے نام اتنے عام اور بے ہودہ سے کیوں رکھتے ہیں۔ مثلاً فتو، موجو، بھاگ بھری۔ یہ مجھے سخت ناپسند ہے۔ ایسے ناموں سے کہانی کا مزہ خراب ہو جاتا ہے۔“ مصنفہ کو یہ خیال تک نہ آیا کہ ایک دیہاتی کردار کا نام فتو کی بجائے جاوید، طارق جمیل یا پرشوتم رکھنے سے ساری چیز جھوٹی ہو جاتی اور کہانی کا تاثر مکمل طور پر تباہ ہو جاتا۔ جس علاقے میں فتو، موجو، بھاگاں اور زبے رہتے ہوں ان کو انہی ناموں سے بلایا جائے گا۔ بھاگاں کو گلنار، پروین یا مس مارگری کہنے سے افسانہ نگار اور اس کے قاری کے لیے ایسی الجھنیں پیدا ہو سکتی ہیں جن کا تصور بھی نہیں کیا جاسکتا۔ افغانستان کے متعلق ناول میں ہیرو کا نام میزان الرحمن چودھری رکھنے سے ناول نویس اپنے سارے کیے کرائے پر پانی پھیر دے گا۔

پچھلے دو افسانوں میں یونیورسٹی راسٹرز، انقلابی سرگرمیوں اور جلے جلوسوں کا بھی ذکر ہے۔ یوں لگتا ہے کہ مصنفہ اپنی کہانی کے ساتھ ساتھ ان دقتوں کی سیاسی اور سوشلوجیکل تاریخ بھی پیش نظر رکھنا چاہتی ہے۔ اس کی کوئی ضرورت نہیں تھی۔ ہمارے افسانہ نگاروں کے اپنے افسانوں کو سیاسی ور سوشلوجیکل ملفوظات بنانے کا رجحان افسوسناک ہے۔ جین آسٹن نے اپنے سوسائٹی ناول پولین کی

جنگ آزمائشوں کے دوران لکھے، اور ان میں جیل آف دی نائل اور وائرلو کے معرکے کا کوئی ذکر نہیں۔ ان کے پرسکون، پُر غرافت صفحات میں ہندو اور توپ کی تھن گرج کہیں سنائی نہیں دیتی۔ اور میرا خیال ہے قرۃ العین حیدر نے اردو میں سیاسی اور سوشیالوجیکل ناول لکھنے کا رواج قائم کیا۔ اس کے اسلوب اور طرز بیان کے بہت سے مقلد پیدا ہو گئے (یا ہو گئیں) مگر ان میں مس حیدر کا ساجینیٹس نہ تھا۔ ان میں سے سب سے نامور عبداللہ حسین ہے۔ اس نے آٹھ نو سو صفحات کا ایک ضخیم سیاسی اور سوشیالوجیکل ناول ”اداس نسلیں“ تعمیر کیا جس میں کرداروں کو مصنف کے اپنے نقطہ نظر سے نمایاں کرنے کے لیے رجب رام موہن رائے سے لے کر برٹش راج کے آخری دنوں تک کی سیاسی تاریخ کو بروئے کار لایا گیا ہے۔ اس ساگا کے صفحات کے صفحات مس حیدر کی طرز پر لکھے ہوئے ہیں، اور اس میں کوئی شک نہیں کہ مصنف نے دس گھوڑوں کا بوجھ کھینچا ہے۔ کردار پھلتے ہیں اور ان کی زبان مصنف کی اپنی زبان ہے۔ مجھے اس کے کسی صفحے میں شعلہ بھڑکتا نظر نہیں آیا، ہیومن interest عنقا ہے۔ ایک نقلی ناول، ان ناولوں میں سے ایک جنہیں اتھنی ٹرالوپ ”لکڑی کے ناول“ کہا کرتا تھا۔ تب سے بہت سے لکھنے والے اور (لکھنے والیاں) انھی سنان راہوں پر چلے ہیں اور ان میں مارے گئے ہیں۔ بعض خواتین پاکستان و ہند کے مسائل چھیڑنے پر قانع نہیں ہوئیں؛ انھوں نے مشرق وسطیٰ اور کل اسلامی دنیا کی سیاسی اور معاشی تاریخ سمونے کی شہائی۔ اب ایک لکھنے والے میں سیاسی اور سماجی شعور کا ہونا کوئی بری بات نہیں مگر ناول اصلاً ایک ہیومن ڈاکومنٹ ہے۔ سوسائٹی کا ایک زندہ اور حقیقی مرقع۔ یہ تاریخ نہیں، نہ ہی سیاسی، معاشی مسائل پر مصنف کے اپنے زاویہ نگاہ کی اشاعت کا وسیلہ۔ افسانے اور ناول کا فن بالکل مختلف مقاصد کے لیے استعمال کیا گیا تھا۔ ممکن ہے ہمیں اسپین کی جدید تاریخ سے کوئی دلچسپی نہ ہو مگر ہینکوے کے ”فار ہوم دی بیل ٹوئز“ قسم کا ناول ہمارے قدرتی احساسات اور جذبات کو اسی قوت سے ہلاتا ہے جیسے ایک ہسپانوی یا فرانسیسی یا ایک اسرائیلی کے احساسات اور جذبات کو۔ مذہب اور ملت اور نظریے کے پتلے مع کے نیچے فطرت انسانی، اس کے محرکات عمل، اس کی خوشیاں غمیاں ایک سی ہیں۔ اور ”ایوان ایلچ“ یا ”ایک آدمی کو کتنی زمین درکار ہے“ جیسی کہانیاں ہمارے لیے بھی اتنی حقیقی اور گرفت کرنے والی ہیں جتنی ایک روسی کے لیے جس کی زبان میں وہ لکھی گئی تھیں۔ میں اس بات کو طول نہیں دینا چاہتا۔ میرے لیے یہ صداقت دن کی طرح صاف ہے اور اسی طرح میں امید کرتا ہوں سب کے لیے ہوگی۔

چونکہ یہ افسانے ایک اعلیٰ درجہ کی فنکار کے ہیومن ڈکوشنس ہیں، ان کی خامیاں (جو ظاہر ہیں) ہمیں نہیں کھٹکتیں، نہ ہی ان افسانوں کے مجموعی تاثر میں کھنڈت ڈالتی ہیں۔ اتنے اور بچنل فنکار، جو دوسروں کے اتباع سے ہٹ کر اپنے ذہن سے سوچتے اور اپنے اسلوب میں بات کرتے ہیں، ہمارے ادب میں کم ہیں۔ اس نے یقیناً اپنے جوہر اصلی سے سلامی کے چبوترے پر کھڑے اردو ادب کے پالٹ برو (Po itburo) کے اہم ارکان میں جگہ حاصل کی ہے۔ وہ وہاں عقبی دروازے سے یا خود تحسینی کے اٹھکنڈوں سے نہیں پہنچی اور ہم۔ اس کے شکر گزار پڑھنے والے۔ سلامی کے چبوترے کے سامنے مارچ پاسٹ کرتے ہوئے اسے سلیوٹ کیے بغیر نہیں رہ سکتے۔

کیری آن بہادر خاتون! کہ کسی وقت تم پاسٹ برو کی چیئر مین بن سکتی ہو اور تمہاری جگہ اس illustrious قطار کے وسط میں ہوگی۔ پھر میں امید کرتا ہوں، خود رانی اور خود پسندی اور غرور تم میں نہیں آئے گا کیونکہ ادبی شہرت بڑی فیکل (fickle) شے ہے۔ اور اس وقت اس ملک میں لوگ کتابیں، خواہ وہ کتنی اچھی ہوں، نہیں پڑھتے۔ ان کے پاس وقت نہیں۔ تمہاری کتاب شاید میں نہ پڑھتا اگر تم نے مجھے یہ تحفہ نذر نہ کی ہوتی۔ تمہاری عنایت سے میں محرومی سے بچ گیا۔ اتنی حسین نفع اور مسرت عطا کرنے کا شکر یہ!

(فنون، لاہور، اپریل مئی ۱۹۷۷ء)

آوازِ دوست

مختار مسعود

جناب عالی!

آداب بجا لاتا ہوں۔ آپ کی تصنیف کا رسالہ "آوازِ دوست" نظر نواز ہوا۔ سبحان اللہ! نثر اردو زبان کو لباسِ تکلف اور زیورِ سخن سے آراستہ کر کے روکشِ مایہ تمام بنایا ہے۔ بیچ تو یہ ہے کہ تم کو سخن طرازی میں پید طولی حاصل ہے اور الفاظ کے طوطا مینا اس صنایع سے تراشے ہیں کہ دل الجھے لگتا ہے۔ ہزار کوشش سے شاید معنی باتھ نہیں آتا، اور یہی وجہ ہے کہ یہ دوروں کی نظر میں اس نگارش کے آٹا خانہ کارنامہ اردو کا درجہ

حاصل کرنے کی۔ صاحب اتم نے نہر گل فشاں میں وہ رنگ دکھایا کہ ابوالکلام آزاد نے خلد میں پانی پھرا اور نیاز فتح پوری نے سر پر دھول ڈالی۔ یہ رسالہ فن تاریخ نویسی و سوانح نگاری کا اعجاز ہے اور اس فن کا اس سلطنت پاکستان میں آج تمھارا مثل نہیں۔ جیتے رہو۔ تمھارا اور تمھارے مداحوں کا دم غنیمت ہے۔

سنتے ہیں اس رسالے کے نقشِ اول کے اظہار کے دو ماہ بعد سب نسخے ختم ہو گئے اور نقشِ ثانیہ کی لویت آئی۔ خدا کرے اس رسالے کے پے بہ پے نقوش صفحہ دہر پر ثبت ہوں اور اس کے ساتھ تمھارا نام چہار دانگ عالم میں پھیلے۔ کیونکر کہوں فقیر کو اس مقبولیت پر رشک نہیں آیا، کہ فقیر کا ایک رسالہ موسوم بہ ”کھویا ہوا آفت“ پانچ سال ہوئے کسی نہ کسی طور سے چھپ کر بازار میں آیا تھا، وہ اب تک مہتمم مطبع کے گودام میں پڑا سڑتا ہے۔ میرا کیا منہ کہ پوچھوں کہ رمزار دو کتابوں کو سپید پکنے کاغذ پر طبع کرانے اور ہاتھوں ہاتھ بکوانے کی کیا ہے۔ یہ رمز کس ولی باکرامت نے تم کو بھائی؟ ہادر کرتا ہوں کہ جو مصنف بلند منصب ہوگا، اس کی نگارش بھی بلند ہوگی، اخوان باصفا بڑھ چڑھ کر اس کی تعریفوں کے بل باندھیں گے، صف آرا ہو کر بحرے عرض کریں گے۔ جو کچھ حضرت کے اس صیغہ دانش و آگہی کے بارے میں ابخاص اشخاص نے لکھا ہے، اسے پڑھتا ہوں اور اپنا سر بیٹھتا ہوں۔ خلل و ماغ کی کئی صورتیں ہیں۔ میں نہیں کہتا کہ اس عمر میں میرے حواس بجائیں۔ البتہ تمھارے ثنا خواں اگر فی الواقع صادق الودود ہوش مند ہیں اور ان کے دعوے سچے ہیں تو اس سال کے ادب کے نوبل پرائز کا تمغہ تم کو ملنا چاہیے تھا، لیکن وہ ایک صاحب آسٹریلیا کے پتھرک و ہائٹ لے اڑے۔ وہ سعادت حسن منٹو کی طرح جھوٹی جی داستان طرازی کرتے ہیں، یعنی فضول بیکار کی قصہ گوئی جس سے کچھ حاصل نہیں۔ وہ فن تاریخ نگاری اور مردم پرستی سے بیگانہ محض ہیں۔ اس دنیاے دوں کی پُر فریب نظارگی سے بے ہادہ مست جھومتے ہیں۔ ہر آدمی کو والہانہ محبت سے گلے لگاتے ہیں اور قوم و ملت، کالے گورے، ہندو عیسائی میں تمیز نہیں کرتے۔ ان بے چاروں کو تاریخ اہم سے کیا علاقہ، ضوابط اخلاق کی تعلیم سے کیا تعلق۔ خلاصہ کلام یہ کہ ادب کا نوبل پرائز ملا تو ایک افریقی اہل تصاریف کے یا وہ مغمض کو جو قسائے نسوں کہنے میں اپنا اور دوسروں کا خیال اوقات کرتا ہے۔ خیال باندھتا ہوں کہ سعادت حسن منٹو شراب کی بوتل چولے کی جیب میں ڈالے، سر پر تولیہ لیے، تم کو ٹھنڈی سڑک پر ملا۔ تم اپنی پتلون کوٹ، اٹھٹھے کالر میں اور اکڑے۔ ایک ٹکاؤ تسخرا نگیز، تحقیق آمیز اس شرابی کیابی پر ڈالی اور اپنا منہ پھیر لیا۔ مابعد اس کے عدالت عالیہ کے سامنے ایک نیم تلے کے، بڑی نقاست

دوسرا مضمون بھی اس رسالے کا فن تاریخ اور فن سوانح اور فن خود پرستی کا اعجاز ہے۔ اللہ اللہ! کیسے آپ کو یقین دلاؤں کہ اردو کی نثر میں یہ مضمون گراں بہا ولا جواب ہے۔ گو کہ ہر دو مضامین مشہور ایک طرح اور ایک قماش کے ہیں، دوسرے میں، کہ کتاب نے اس سے نام پایا، آپ نے، چشم بد دور، کشت زبان اردو میں وہ چمن آرائی کی ہے کہ باید و شاید۔ اساطیر اہل یونان کی حیرت افزائیوں کے بارے میں کس تحقیق و کاوش سے لکھا ہے۔ کون ہے جو یہ حصہ پڑھ کر حضرت کے وسیع المطالعہ، معلومات زمانہ کا خزینہ ہونے سے منکر ہو گا۔ بالخصوص علم اساطیر میں اس ملک میں ماسوا عبدالعزیز خالد کے اور کسی کو آپ کا ہم پلہ نہیں گردانتا، مگر عبدالعزیز خالد شاعر ہیں اور نثر و شاعری کے روپ اور آہنگ مختلف ہیں۔ ویسے زبان کے انش پر دازوں میں ڈاکٹر وزیر آغا صاحب بھی علم اساطیر پر عبور میں کسی سے پیچھے نہیں، ہاں یہ ضرور ہے کہ ان کا میدان مخصوص چین اور ہند کی سلطنتوں کے اساطیر ہوئے، یونان کے اساطیر سے ان کو سروکار نہیں۔ اب یاد نہیں پڑتا کہ اس مضمون موسوم بہ ”آواز دوست“ میں یونانی اساطیر کا نزول کس ضمن میں ہوا، کیونکہ فقیر کے گمان کے مطابق بیشتر مضمون آپ کی آٹوگراف کی کتاب کی کارفرمایوں کا محیفہ ہے۔ جس طرح افریقہ میں یک گیم کے شکاری رگفل و ہندوق سے غنیمت ایاں در اور نہنگ دریائی کا شکار کرتے ہیں، اس طرح تم اپنی آٹوگراف کی کتاب کے ہتھیار سے عظیم ہستیوں کے جان لیوا ہو۔ آٹوگراف البتہ کسی خوش نصیب کا اس وقت تک نہیں لیتے جب تک تم کو اس کی عظمت کے بارے میں اطمینان کامل نہ ہو جائے۔ صاحب! اس میدان میں کیا پھونک پھونک کر قدم رکھتے ہو۔ یہ نہیں کہ ہر ایرے غیرے کے سامنے آٹوگراف کی کتاب کھول کر رکھ دی کہ صاحب اس میں دو حرف اپنی منشا کے تحریر کرو۔ پہلے اس ہستی کی عادات و تعلات، علم و اخلاق، عقائد دینی و سیاسی وغیرہ کے بارے میں بالتفصیل کوائف جمع کرتے ہو اور پھر غالباً اس کو مختلف صفات کے بدرجہ فضیلت نمبر دے کر اس کے عظیم یا حقیر ہونے کا فیصلہ کرتے ہو۔ ماشاء اللہ، آپ کا کسی کی عظمت کا تعین کرنے کا معیار از بس کڑا ہے، غلطی اس میں ہو نہیں سکتی۔ اہل ہند، خواہ قابل اور اچھے ہوں، اور اکثر اہل نصاریٰ آپ کو آٹوگراف دینے کی حسرت دل میں لیے اس جہاں سے گزر گئے پنڈت جواہر لال نہرو کو آپ نے گھاس نہ ڈالی، ہر چند کہ ان کی تمنا ہے دلی آپ کی آٹوگراف بک میں اپنا نام لکھنے کا اعزاز حاصل کرنے کی تھی۔ بی بی سردجینی ٹائیڈ کو طوعا و کرہا آٹوگراف بک اس لیے پیش کی گئی کہ وہ اہل اسلام کی

طرف داری ہر معاملے میں کرتی تھیں اور حافظہ قرآن تھیں۔ صاحب انگلستان عالی شان کے نائب لی، مصنف تاریخ عالم نے آٹوگراف کی کتاب میں اپنے دستخط کرنے کی سعادت پائی۔ آپ اور ان میں تاریخ دانی قدر مشترک تھی۔ ان کے خیالات اہل اسلام کے بارے میں تعصب سے بالاتر تھے۔ خوش نصیب کہ حضرت قائد اعظم محمد علی جناح بانی پاکستان بھی آپ کے عظمت کے پیمانے پر پورے اترے۔ انھیں بھی آٹوگراف میں اپنا نام لکھنے کا شرف حاصل ہوا۔ علامہ اقبال بے چارے رہ گئے۔ واحسرتا! وہ آپ کی نظروں کو بچے نہیں۔ فقیر منٹو، درویش صفت، قلندرانہ وضع کے شاعر تھے۔ میروڈ پر اپنی شکستہ حویلی کی ایک کوٹھری میں پڑے حقہ پیتے رہتے تھے اور اکثر گھر پر سیلی بنیان اور چادر پہنے رہتے۔ یوگوسلاویہ کے صدر الصدور مارشل ٹیٹو سرکاری دورے پر پاکستان آئے اور شہر لاہور میں ایک دن قیام کیا۔ آپ تب حسن اتفاق سے لاہور احاطے کے کمشنر صاحب بہادر تھے۔ آپ کے فرائض میں مارشل ٹیٹو صاحب کی مہمان نوازی اور لاہور شہر کے تاریخی مقامات کی سیر کرنا داخل تھا۔ وہ شہر کی دہریے عقیدے کے، آپ ان سے آٹوگراف بھلا کیوں لینے لگے۔ مارشل ٹیٹو ایک ہی کایاں آدمی، سرد گرم چشیدہ، وہ آپ کی نیت کو بھانپ گئے اور آپ کی آٹوگراف بک دیکھنے کی درخواست نہ کی۔ جب مارشل ٹیٹو بادشاہی مسجد دیکھنے گئے تو انھوں نے اور ان کی بیگم نے خوش دلی سے جوتے اتار کر موزے چڑھائے اور مسجد میں داخل ہوئے۔ ان کی نگاہ انھی تو مسجد کے چل و شکوہ کی نگارگی سے ان پر سکتہ طاری ہو گیا۔ جب قدرے ہوش میں آئے تو آپ کو ساتھ لے کر موزہ چڑھے پاؤں میں ایک گھنٹہ گھومتے رہے۔ ان کی یہ ادا، اہل اسلام کے شعائر سے دلچسپی، آپ کو بھائی۔ وہ عظیم ہستیوں کے زمرے میں آگئے۔ آپ نے آخر ان کو اپنی آٹوگراف بک پیش کر دی اور وہ مارشل ٹیٹو کے دستخطوں سے اب تک گہر بار ہے۔ جن اشخاص کو اس میں شک ہو وہ آپ کی آٹوگراف بک کے ایک ورق پر اس امر کی تصدیق کر سکتے ہیں۔ اور ہاں صاحب احسرت موبائی کے سامنے آٹوگراف بک کیونکر رکھ دی؟ کیونکر آٹوگراف ان سے لینے پر خود کو آمادہ کیا؟ ان کی ناموری، سیاست ہندوستان میں اہمیت، شعائر اسلام کی پابندی، سب تسلیم، لیکن مولانا عمر کا بیشتر حصہ کھرے کانگریسی رہے۔ اہل ہندو کے معتبرین سے ان کا یارا نہ تھا۔ پھر لباس کی طرف سے بے پروا تھے، سوٹ اور ٹائی کبھی نہ پہنا، بکس کی بجائے پرانے ٹین کے کنستری میں کپڑے اور سامان رکھ کر اور ہاتھ میں لوٹالے کر ریل کا سفر کرتے۔ ریل میں

تھرڈ کلاس کے ڈبے کو دوسرے ڈبوں پر فوقیت دیتے۔ وہ عظیم آپ کی نگاہ ڈرف نگاہ میں کس رو سے ہو گئے؟ صاحب! وہ ورق پھاڑ نہیں سکتے؟

جستہ جستہ یہ مضمون دیکھنے سے مجھ پر یہ منکشف ہوا کہ آج کل آپ نے اپنی آٹو گراف بک ٹھپ کر رکھی ہے، اس واسطے کہ چار سوے عالم میں آپ کو کوئی عظیم آدمی نظر نہیں پڑتا جو آٹو گراف دینے کا استحقاق رکھتا ہو۔ فقیر کو آپ کے اس فیصلے سے سخت حیرت ہوئی۔ یہ کیسے تم سمجھتے ہو کہ عظیم آدمی سب مر گئے؟ فقیر تا حال جیتا ہے۔ ایک عرصے سے ملتان میں محلہ ٹمس آباد میں قیام پذیر ہے۔ حال ہی میں ایک دوست کی عنایت سے قیمتی لارنس پور کی ٹویڈ اور گرے فلائین کا جوڑا خریدا کر ایک درزی کو دیا ہے، وہ چند دنوں تک سل جائے گا۔ دیکھو! آٹو گراف بک کو ہوا دو اور جب دل چاہے آکر آٹو گراف لے جاؤ۔ میں بالعموم گھر پر ہی موجود ہوتا ہوں، کہیں آتا جاتا نہیں۔ لیکن تم کو جلدی کرنا پڑے گی، خدا جانے کب بارگاہ ایزدی سے حکم رہائی آجائے اور تم ہاتھ ملتے رہ جاؤ۔ چار پانچ اور عظیم اشخاص بھی فقیر کے پڑوس میں رہتے ہیں۔ وہ بھی آٹو گراف دینے میں تاہل نہیں کریں گے۔ دو ان میں سے صرف اپنے انگوٹھوں کے نشان لگائیں گے۔ میں نے ان کو کہلا بھیجا ہے کہ چند دن ملتان سے باہر نہ جائیں۔ خدا جانے تم کب آٹو گراف لینے وارد ہو جاؤ۔

واہ واہ! ہمارے حضرت علیؑ و مسعود صاحب دام قبالہ نے عظمت انسان کو پرکھنے کی خاطر کیسی کسوٹی بنائی! اول آدمی کا مشہور و معزز ہونا، دوم اس کا اہل اسلام ہونا یا اہل اسلام سے مہر و محبت رکھنا، سوم خوش پوش ہونا اور پوشاک میں اعلیٰ ذوق رکھنا، چہارم جامعہ علی گڑھ کا سند یافتہ ہونا، پنجم... مگر کہاں تک شمار کرتا جاؤں۔ علامہ محمد اقبال لاہوری رحمۃ اللہ علیہ میں دو اوصاف تو کچھ کچھ موجود تھے، بقیہ دو کے باب میں وہ کورے تھے۔ آپ کی نگاہ میں وہ چڑھتے کیونکر؟ حکیم الامت کہلائے مگر خالی خولی ہاتھ بنانے والے، شعر گزرنے والے، عمل سے کوسوں دور۔ ہر چند کہ دوسروں کو شاہین ہی متصور کر کر پہاڑوں کی چٹانوں میں بہیرا کرنے پر اُکساتے رہے مگر خود لاہور کی میور وڈ کی کوٹھی میں اپنی چار پائی سے نہ سرکے۔ دراصل یہ بات بھی ہے کہ مردان باعمل و باجبروت تم کو پسند ہیں۔ شعر اور ادب کو خاطر میں نہیں لاتے، اس واسطے کہ عمل سے گریزاں رہتے ہیں۔ آپ کو اپنا عظمت کا معیار مبارک! ایک رند مشرب سعادت حسن منٹو کا معیار عظمت انسانی کے بارے میں جدا گانہ تھا۔ اس مرحوم نے ایک بار

نشہ شراب میں فقیر سے کہا، ”یار، بابو گوپی چند بہت بڑا آدمی تھا۔“ جو باتیں اس نے مجھ کو اپنے یار گوپی چند کی سنائیں، تم ان کو سنو تو غضب سے لرزنے لگو۔ اس سعادت حسن منٹو کے نزدیک بمبئی کی ایک ادھیڑ عمر کی طوائف موذیل بھی عظیم عورت تھی۔ سنو صاحب، آپ کس لیے منہ بناتے ہو؟ وہ شخص بھی تو اسی ڈھنگ و قماش کا تھا۔ تماشا گاہ عالم میں بے راہ روی سے سیر کرنے والا، ادباشوں، اچکوں میں مہر و وفا ڈھونڈنے والا۔ آٹو گراف بیک اس نے ساری عمر جیب میں نہ رکھی اور نہ کسی کو پیش کی۔ وہ ملاقاتی کی ظاہری اور باطنی آٹو گراف اپنی لوح ذہن پر محفوظ کر لیتا تھا اور ایک عالم کو بے باکی سے دکھلاتا تھا۔ الغرض حضرت، یہ آوارہ مزاج، عیاش طبع شخص مجھے سے اکھڑا تھا۔ تو یہ تو یہ! بابو گوپی چند، ذات کا کھتری، کسی موذیل، آتش پرست پارسن۔ یہ عظمت انسانی کا تاج ان زندیقوں کے سر پر دھرتا ہے!

بہر حال کتاب تم نے دھوم دھام کی لکھی ہے۔ گلشن فصاحت کی باغبانی اس طور کی کہ آگے کسی نے کی نہیں۔ بلند پروازی و نازک خیالی اس روپ کی مولانا ابوالکلام کو کہاں میسر! حساس طبع لوگ جو یہ کہتے ہیں کہ اس نگارش میں سراسر تصنع و آورد ہے اور خیالات اس کے کم نظری اور خود بینی کے مظہر ہیں تو وہ جکتے ہیں۔ یقین مایہ کا، فقیر تمہارے اس رسالے کو نیچے کے نیچے رکھ کر سوتا ہے اور راتوں کو اٹھ اٹھ کر پڑھتا ہے۔ دے حسرت! گزر گاہ ہستی کی تریں منزلیں طے کر چکا، آج تک کسی کو فقیر سے آٹو گراف لینے کی توفیق نہیں ہوئی ماسوا ایک موقع پر۔ شیخی بگھارنے کی خاطر نہیں کہتا۔ میں ایک بار جہڑ میں سوار ہو کر انگلستان عالی شان میں گیا۔ وہاں چند طالب علم، ممالک شرق و غرب و جہش سے آئے ہوئے، ویلز کے صوبے میں بغرض سیر گئے۔ میں اس جماعت میں شامل تھا۔ ہمارے ٹور کے منصرم ہمیں ایک کوئٹے کی کان میں کام کرنے والوں کے گاؤں میں لے گئے۔ بچوں کی ایک فوج ہمیں بچو بے گمان کر کر ہمارے جلو میں ہوئی۔ انھوں نے غالباً گمان کیا کہ ہم اہل جہش کے مطرب و نوازینج ہیں جو وہاں کے اسکول میں بیٹنڈ باجا بجا کر بچوں کے دل شاد کریں گے۔ یہاں ایک چھوٹا سا چپٹی ناک والا لڑکا میری صورت سے متاثر ہو کر میرے پاس آیا اور کہا، ”معاف کیجیے، کیا آپ مجھ کو آٹو گراف دیں گے؟“ اس نے اپنی آٹو گراف بک میرے سامنے کر دی۔ میں نے مسرت سے فخر کی مونچھوں : تاؤ دیا۔ حضرت یہ میری زندگی میں پہلا موقع تھا کہ کسی نے مجھ سے ”نوٹ گراف“ کی درخواست کی۔ میں چاہتا تھا اس چھوٹے لڑکے کو سینے سے لگا لوں، کندھوں پر بٹھاؤں۔ جب میں آٹو گراف بک میں دستخط

رقم کر رہا تھا، وہ بھٹنا بولا، ”پلیز، کیا آپ اس بینڈ کے ماسٹر ہیں؟“ باور کیجیے، یہ سن کر ساری سرخوشی پر اوس پڑ گئی۔ جذباتی دلی سخت مجروح ہوئے۔ خیر یہ تو دل لگی ہے۔ تم بتاؤ، آٹو گراف دینے میں وہاں خود پہنچوں یا تم یہاں آؤ گے؟ اس شہر کے ریسٹ ہاؤس میں قیام و طعام کا اچھا انتظام ہے۔
جواب آنے پر اگلا خط لکھوں گا۔

زیادہ حد ادب

طالب کرم، خضر قطب

(فنون، لاہور، جون جولائی ۱۹۷۳ء)

کپاس کا پھول

احمد ندیم قاسمی

ان لکھنے والوں میں جنہوں نے قیام پاکستان سے پہلے مختصر افسانہ نویسی کے فن میں نام پیدا کیا اور پریم چند کے اگائے ہوئے پودے کو بیج کر اس میں نئی تراشیں، نئے پھول اور پتیاں لائے، غلام عباس اور احمد ندیم قاسمی اب سرحد کے اس طرف ہمارے درمیان موجود ہیں۔ خوش قسمتی سے وہ اس ادبی بے بسی کے دور میں بھی لکھ رہے ہیں اور ان کی تخلیقی قوتوں میں کوئی کمی آتی معلوم نہیں ہوتی۔ یہ ضرور ہے کہ غلام عباس کے قلم سے دو تین برس میں ایک آدھ کہانی نکلی ہے۔ مہارت سے ترشے ترشائے ایک ہیرے کی طرح آبدار، فنی لحاظ سے بے عیب۔ اور احمد ندیم نے پچھلے دس سال میں صرف سترہ کہانیاں لکھی ہیں یعنی برس دو برس میں دو کہانیوں کا اوسط، مگر ہمارے نئے لکھنے والے آج بھی ان دو استادوں سے بہت کچھ سیکھ سکتے ہیں۔ مشکل یہ ہے کہ نئے لکھنے والوں میں اتنا صبر و حوصلہ نہیں۔ وہ جلدی سے ایک ہی پلے میں ادب کی دنیا سے اپنا سکہ منوالینا چاہتے ہیں۔

ندیم کی اولین کتاب ”چوپال“ کی دیہاتی کہانیاں اُس زمانے میں لکھی گئیں جب وہ جواں سال تھا اور کالج سے بی اے کر چکنے کے بعد تلاش روزگار میں سرگرداں تھا۔ ”چوپال“ دارالاشاعت پنجاب سے غالباً ۱۹۴۱ء میں شائع ہوئی اور اب مدت سے نایاب ہے۔ ”کپاس کا پھول“ اس کا حالیہ

کہانیوں کا مجموعہ اب ہمارے سامنے کتابی شکل میں آیا ہے، اور دونوں کتابوں میں وقت کا بڑا فاصلہ ہے۔ کوئی بیس تینتیس سال کا۔ اس میں کوئی شک نہیں کہ ”کپاس کا پھول“ کی کہانیاں پختگی فن اور فارم کی استادی کی مظہر ہیں۔ ندیم نے اس مدت میں اپنی مشکل سخن جاری رکھی اور اپنے تخلیقی سوتوں کو خشک نہیں ہونے دیا، لیکن ایک شے پہلی کہانیوں اور ان بعد کی کہانیوں میں مشترک ہے۔ اور وہ ہے جادو۔ اس شے کو جو سب اچھے فن کی جان ہے، اور کیا نام دیا جاسکتا ہے؟ جب کسی فن پارے میں جادو کا عنصر مفقود ہوتا ہے تو اپنی ساری ذکاوت اور صنعت گری کے باوجود اس میں جان نہیں پڑتی۔ ادب کے ہر پڑھنے والے کو ایسی کتابوں کے نام یاد ہوں گے جنہیں شائع ہونے پر شاہکار قرار دیا گیا مگر جن کو اب دوبارہ پڑھنا بڑے کٹھن کام لگتا ہے۔ محض تشبیح اوقات۔ وہ مرچکی ہیں۔ ان کی دھوم دھام اور چکا چوند نقلی اور مصنوعی تھی۔ میرامن کی ”باغ و بہار“ میں، غالب کی غزلوں اور خطوط میں، اقبال کی شاعری میں اس جادو کا عنصر موجود ہے۔ ان مختلف انداز فکر اور اسلوب بیان میں لکھی ہوئی تخلیقات کا واحد سانچہ عنصر۔

”کپاس کا پھول“ ندیم کے پچھلے دس برس میں لکھے ہوئے سترہ مختصر افسانوں کا مجموعہ ہے۔ ایک ایسا ہار جس میں سترہ رنگارنگ سدا بہار پھول پروئے گئے ہیں۔ جیسا کہ ہم جانتے ہیں، ندیم کی ہر ادیب کی طرح اپنی ایک خاص دنیا ہے۔ ندیم کی دنیا میں تازگی، حسن، دردمندی اور معصومیت کا فرما ہے۔ یہ کہانیاں ملائم ہاتھوں سے گھڑی ہوئی، سیدھی سادی، بھری نثری میں لکھی ہوئی ہیں اور پڑھنے والے کو ابتدا سے ہی اپنے دام میں لے لیتی ہیں۔ کبھی کبھی عبارت میں شعریت آ جاتی ہے (کیونکہ ندیم ایک شاعر ہے) اور اس میں ریمینی کے نقش و نگار جھلک مارنے لگتے ہیں۔ یہ زرق برق نکلے جو شاید بعض پڑھنے والوں کو چیمیں (مجھے ذاتی طور پر وہ مزہ دے جاتے ہیں) بہت کم اور خال خال ہیں۔ زیادہ تر ان کہانیوں کا اسلوب بے رائش، سیدھا سادا اور رنگا پچا ہے لیکن کتنا تاثیر کا طلسم اس میں ہے! اور ہمارے اردو کے نئے اور پرانے لکھنے والوں میں کتنے اتنی غرافت، اتنی دل سوزی، اتنی صفائی سے کہانی کہنے کا ٹر جانتے ہیں؟ ایک قدرتی نگارش ہے جو محض جانکاہی اور کاغذ سیاہ کرنے سے نہیں آتی۔

میں نے ”کپاس کا پھول“ کی تقریباً ساری کہانیاں اس وقت پڑھی تھیں جب وہ مختلف ادبی مجلوں میں اشاعت پذیر ہوئیں اور اب میں نے انہیں کتابی شکل میں پڑھا ہے۔ دوبارہ پڑھنے میں وہ

اپنی تازگی، اپنا اُجلا پن کھو نہیں دیتیں بلکہ میرے لیے ان کی دل پذیری اور سحر آفرینی پہلے سے بھی بڑھ جڑ کر تھی۔ دوسری بار پڑھنے پر میں نے ان میں حسن بیان کے کئی اچھوتے، مٹی کے بولتے ٹکڑے دریافت کیے جو پہلی بار پڑھنے پر میری نظر میں نہیں آئے تھے اور جن کی طرف میں نے دھیان نہیں دیا تھا۔ اچھے جاندار ادب کی یہی پرکھ ہے کہ اس کا تاثر دوسری یا تیسری بار پڑھنے پر بھی کم نہیں ہوتا۔ وہ ہاسی اور بے مزہ نہیں ہوتا۔ میرامن کی ”چہار رویش“ ایک ایسی کتاب ہے جسے میں ہمیشہ پڑھتا رہتا ہوں اور غالب کی ”خود ہندی“ کی تو میں بیسیوں بار سیر کر چکا ہوں۔ سعادت حسن منٹو، بیدی اور کرشن کی بعض کہانیاں دل و ذہن میں اٹک جاتی ہیں اور تم ان کی طرف دوبارہ سہ بارہ لوٹتے ہو۔ میرے پاس میرے چبیٹے انگریزی مصنف رابرٹ لوئی اسٹیونسن کی کتابوں کا مکمل سیٹ ہے۔ ”ٹریڈر آئی لینڈ“، ”کڈ پیڈ“، ”ماسٹر آف پیلنٹز“ اور ”اولا لا“ اور ”میری مین“ کو میں نے کم از کم چھ بار پڑھا ہوگا۔ ”ویٹر آف ہر مسٹن“ کو میں نے دس بار پڑھا ہوگا اور ایک وقت میں یہ کتاب مستقل میری جیب میں رہتی تھی۔ ریلوے اسٹیشنوں اور لمبے سفروں میں میری واحد رفیق۔ انگریزی، فرانسیسی اور روسی ادب میں کئی ایسے مصنف ہیں جنہیں مسلسل پڑھنے سے ان کے ظلم کی تاثیر میں کمی نہیں آتی۔ اور ان کی فہرست نہ ختم ہونے والی ہے۔ ان لوگوں کو جنہوں نے خالستانی کی عظیم کہانیاں ”ایوان ایلچ کی زندگی اور موت“ یا ”آدی کوکتی زمین کی ضرورت ہے“ کبھی پڑھی ہیں، میں صلاح دوں گا کہ وہ انہیں دوبارہ پڑھ کر دیکھیں۔ پہلے کی طرح وہ پھر اس مصنف کی گرفت میں جکڑے جائیں گے اور وہ اسی کیفیت اضطراب و حیرت سے ان کے کرداروں کے ساتھ جنیں گے جس نے غالباً برسوں پہلے ان فن پاروں کو پڑھتے ہوئے انہیں ہلایا تھا۔ تم یہاں کہو گے، ”درست! مگر زندگی میں اتنی فرصت کہاں اور کسے ہے جو ہم شاہکاروں کو دوبارہ اور سہ بارہ پڑھیں؟ آخر کئی دوسرے کام بھی تو کرنے کے ہیں۔“ میں اس عذر کو تسلیم کرنے کے لیے تیار نہیں۔ اس مشغی دور میں بھی ہمارے پاس بے اندازہ فرصت ہے اور ہم میں سے بیشتر اپنے اس فراغت کے وقت کو خفیف مشاغل، بے منفعت سوچوں اور اکتاہٹ کی نذر کر دیتے ہیں۔ میں نے ایسے لوگوں کو دیکھا ہے جو صبح اٹھ کر بستر پر لیٹے لیٹے چار پانچ اخباروں کو اڈل سے آخر تک پڑھتے ہیں۔ سیاسی لیڈروں کے بیانات کا اس توجہ سے مطالعہ کرتے ہیں جس طرح دنیا کے مستقبل کا مدار ان دھواں دھار یادہ گوئیوں پر ہو۔ ان کا بیشتر وقت سگریٹ پی پی کر اور وزارتوں کے

رد و بدل پر گفتگو کرنے میں گزرتا ہے۔ اکثر لوگ، خصوصاً ہمارے سیاست دان، بے کار اور فارغ رہتے ہیں اور انہیں اپنے وقت کا کوئی مصرف نظر نہیں آتا۔ میں مانتا ہوں کہ ادب زندگی کا ایک بے حرارت و خون بدل ہے، مگر جس قسم کی زندگی اس ملک میں اکثر لوگ بسر کرتے ہیں وہ زندگی کی توہین ہے۔ میں سیاست دانوں، لیڈروں، حکومت کے اعلیٰ کارپردازوں کی بات نہیں کرتا۔ ہمارے دانشور بھی دل و دماغ سے کورے، جنون و تعصب میں گھٹھے، ایسی افلاس زدہ، پوچ اور خود پرستانہ زندگیاں گزارتے ہیں کہ سرپیٹ لینے کو جی چاہتا ہے۔ افسوس کہ ہم ایک اندھی، بے ذوق، مردہ قوم ہیں۔

ندیم کو خصوصی طور میں پنجاب کی دیہاتی زندگی کا افسانہ نگار کہا جاتا ہے اور اس میں کوئی شک نہیں کہ اس کی دیہی پس منظر کی کہانیاں ہماری دیہاتی معاشرت، رہن سہن، طبقاتی ظلم، معصومیت اور الحزین کے جیتے جاگتے، پُر درد، پُر مزاح، دلکش مرقعے ہیں۔ اردو ادب میں پنجاب کے دیہات کی اس سے بہتر کہانیاں کسی نے نہیں لکھیں، اور یہ لکھتے ہوئے میں بلونت سنگھ کو نہیں بھول رہا ہوں جس کے فن میں نادر قوت اور توہمندی ہے اور جس نے مانجھے کے سکھ دیہات کو چھپے ہوئے صنمے پر ہمیشہ کے لیے ورخشاں کر دیا ہے۔ میں بلونت سنگھ کا بڑا مداح ہوں، مگر اس کے دیہاتی افسانے زیادہ نہیں۔ ندیم نے ان گنت دیہاتی افسانے لکھے ہیں، اور یہ اس کا خاص میدان ہے۔ بلونت اور ندیم مختلف قوتیں اور صلاحیتیں رکھنے والے خالق ہیں۔ ان کا موازنہ لا حاصل اور بے کار ہوگا۔ بلونت کے افسانے سکھ کرداروں اور سکھ معاشرے سے متعلق ہیں۔ ندیم کے دیہاتی تقریباً سب کے سب مسلمان ہیں۔ ندیم کی کہانیوں میں دھیماپن، شعریت، ردمان، طبقاتی کش مکش کا احساس رچا بسا ہے۔ بلونت میں ایک سہ بعدی کردار تخلیق کرنے کی ایک وحشیانہ طاقت ہے۔ کرداروں کے لب و لہجہ، بول چال، چلت پھرت کا پُر اسرار علم۔ ندیم low key میں لکھتا ہے۔ اس کی کہانیوں میں زیادہ کچھ، درمندی اور ظرافت ہے، اور بعض تو نثر میں نظمیں ہیں۔ ”رم بھم“ کے خوبصورت قطعوں کی داستانی تفسیریں۔ یہ کہ وہ زیادہ تر دیہاتی کہانیاں لکھتا ہے اور اس پُر قصہ کھلے ماحول اور اپنے معصوم اور الحز کرداروں کے بارے میں لکھتے ہوئے کشادگی اور سرت اور سکون محسوس کرتا ہے، باعث استعجاب نہیں ہے۔ وہ ایک دیہاتی ہے جس کا سارا بچپن اور لڑکپن انکے کے پہاڑی گاؤں میں گزرا۔ اسی ماحول میں وہ بڑھا اور بلوغت کو پہنچا۔ انکے کی گلیاں اور گاؤں کے آس پاس کے مناظر۔ یہ ماحول اس کا اصل اسکول تھا۔ اسی نے ایک

بے حد حساس لڑکے کو مستقبل کا درد مند شاعر اور افسانہ نگار بنایا۔ اور جب وہ شاعر اور افسانہ نگار ایک بڑے شہر میں رہنے لگا اور معزز و مشہور ہو گیا تو جب بھی اپنی روح میں وہی پہلے کا سادہ بھائی لڑکا رہا جو انگلہ کے گلی کو چوں میں کھیلا کرتا تھا۔ وہ اسی فضا کے نغمے اور افسانے لکھتا رہا جو اس کے خون میں رہتی تھی اور جس کی دھڑکن وہ اپنے دل میں اپنی شہری مصروفیتوں میں بھی محسوس کرتا تھا۔ اس کے وہی نغمے، وہی افسانے میرے خیال میں بہترین ہیں۔ یہ نہیں کہ اس نے شہری ماحول کی کہانیاں نہیں لکھیں۔ اس نے بہت سی ایسی کہانیاں لکھی ہیں، اور ان میں سے بعض بہت عمدہ ہیں مگر میں سمجھتا ہوں کہ انہیں لکھتے ہوئے وہ حقیقی مسرت اور سکون اور آسودگی جو لکھنے والے کا دل بھی شاد کرتی ہے اور پڑھنے والے کا بھی، اسے حاصل نہیں ہو سکی۔ یا شاید میں غلط ہوں۔ چونکہ ”کپاس کا پھول“ کا ایک بہت ہی اچھا افسانہ ”(مشورہ)“ — ایک چھوٹا سا شاہکار جسے میں تین دفعہ پڑھ چکا ہوں اور اس کی تکنیک اور فریب کو پانے کے لیے پھر پڑھوں گا۔ ایک شہری کردار کی شخصیت کے کئی پرت کھولتا ہے۔ ختم ہونے پر سارا کردار ایک چھپی ہوئی کتاب کی طرح پڑھنے والے کے روبرو ہوتا ہے۔ میں نے اردو میں اس سے بہتر کسی شخصیت کا طنزیہ خاکہ نہیں پڑھا۔ اتنا بے رحم، اتنا پُر درد، اتنا مسرت رساں، اتنا مختصر اور اتنا سارا کچھ کہہ دینے والا۔ اس کے کردار راجہ صاحب کو میں نے ایک بار کراچی میں دیکھا۔ ایک چھوٹا سا نحیف آدمی جو اپنی بے چین غلٹ زدہ حرکات سے ایک قسم کا پرندہ لگتا تھا جس نے چیک سوٹ میں اپنا راستہ پالیا ہو۔ وہ ایک بڑی حکومتی اسائنمنٹ پر باہر جا رہا تھا۔ اس تہذیب یافتہ، سلجھے ہوئے اعلیٰ کچھ نکل کا روپ مجھے بالکل فیک اور کسی قدر معطل کنہ خیز لگا۔ مملکت پاکستان کا یہ دوسرا کو بھیجا جانے والا چٹا ہونا درختہ قطعاً غیر موثر تھا اور وہ اس حد تک متانت اور سنجیدگی کا پیکر تھا کہ معلوم ہوتا تھا وہ زندگی بھر کسی ہنسی کی بات، کسی کھنڈری حرکت کا مرکب نہیں ہوا۔ ندیم نے اپنی آدھ گھنٹے کی ملاقات میں اس شخصیت کے سراپا کو دیکھ لیا ہے اور اسے چار پانچ صفحے کے ایک افسانے میں اپنے بے عیب قصہ گوئی کے فن سے متحرک کر دیا ہے۔ یہ نہ صرف راجہ صاحب کا بلکہ ایک پوری کلاس کا مزید، نشتر کا سا تیز پور ٹریٹ ہے، اور ہم اب بھی اس کلاس کے ریاکارانہ، بے حد تہذیب یافتہ، مرض زدہ کٹھن ہوئے نظریات کے بدنعیب تختہ مشق بنے ہوئے ہیں۔ اخباروں سے، تقریروں سے، اپنی بے روح، تبلیغی کتابوں سے وہ مسلسل ہم پر برستے رہتے ہیں کہ ہم راہ راست پر آجائیں۔ یعنی ان کے فرسودہ، جامد انداز فکر کو اختیار

کریں اور مودب اور روزانو ہو کر ان کی عظمت اور تجربہ علمی پر حیرت کا اظہار کریں اسب سے زیادہ یہی بر خود غلط کلاس آزاد خیالی اور آزادہ روی کا گل گھونٹنے کی ذمہ دار ہے۔ چونکہ وہ اپنی پیشانی پر دانشور کا لیبل چسپاں کیے ہوئے ہے اور ان نام نہاد دانشوروں کے ارد گرد ایسے لوگ ہیں جو ان کی باتوں، تقریروں اور تحریروں کو عظمت کا رنگ دے کر اڑاتے ہیں۔ جب تک یہ کلاس اور اس کو ہوا دینے والے موجود ہیں، وسعت خیال اور اصل انس انسانی کی جاں بخش ہوائیں چلنا شروع نہیں ہوں گی اور سورج نہیں چمکے گا اور بہار نہیں آئے گی۔

اس مجموعے میں پانچ خالص دیہاتی کہانیاں ہیں اور باقی شہری ماحول اور معاشرت کی کہانیاں۔ یہ سب اچھی کہانیاں ہیں جنہیں دوبارہ اور سہ بارہ پڑھا جاسکتا ہے، مگر چار پانچ کہانیاں ایسی ہیں جو اپنی شعریت اور ہر کاری اور فسوں سازی میں اردو افسانوی ادب میں ممتاز مقام پانے کی حق دار ہیں۔ دیہاتی کہانیوں میں گو ”تیر“، ”تھل“، ”سپاس کا پھول“، ”ماسی گل باتو“ اپنے اپنے فن کی وجہ سے نقش چھوڑ دینے والی کہانیاں ہیں، مگر میں سب سے زیادہ ”لارنس آف تھلیپیا“ سے مسحور ہوں۔ ممکن ہے اس لیے کہ میری میک آپ رومینک ہے۔ اگر میں ان کہانیوں کی نسبتی عمدگی کا مستحق ہوتا تو ”لارنس آف تھلیپیا“ دس میں سے دس نمبر لے جاتی۔ ہو سکتا ہے دوسرے پڑھنے والوں کی پسندیدہ کہانی کوئی اور ہو۔ اور یہ اکثر ہوا ہے کہ جن کتابوں نے مجھے بے اندازہ مسرت اور دل بہلا دے گا سامان مہیا کیا، ان میں دوسروں کو کوئی خاص دلچسپی محسوس نہ ہوئی۔ میں نے رابرٹ لوئی اسٹیونسن کی ”کڈ نیپڈ“ کو دس بار پڑھا ہے اور یہ مجھے لہجے میں کبھی ناکام نہیں ہوئی۔ مگر اپنے ایک جدید ادبی ذوق رکھنے والے دوست کو میں نے یہ کتاب بڑی امیدوں سے دی تو اس نے اسے دوسرے دن لوٹا دیا۔ اس نے اس کا آدھا حصہ پڑھا اور اسے کمسنی کا ادب کہہ کر روک دیا۔

یہ نہیں کہ ”لارنس آف تھلیپیا“ کمسن لڑکوں اور لڑکیوں کے لیے ایک کہانی ہے۔ یقیناً ایسی کہانی یہ ہرگز نہیں، مگر کمسن لوگ اسے دلچسپی اور بڑھتے چڑھتے اضطراب سے پڑھ سکتے ہیں۔ ندیم کی اکثر کہانیوں میں وہ رومانی، ڈرامائی رنگ موجود ہے جسے کمسن پسند کرتے ہیں اور جوان کے تخیل کو مشتعل کرتی ہیں اور ان کے ذہنوں کو یو قلموں تماشوں اور کرداروں کی تصویروں سے بڑھ جانے لگتی ہیں۔ میری آٹھ سالہ بیٹی سارا کہانیاں سننے کی بڑی شوقین ہے اور مجھے ہر رات سونے سے پہلے اسے بچوں کی کسی

اردو یا انگریزی کتاب سے پڑھ کر کوئی کہانی سنانا پڑتی ہے۔ پچھلے دنوں جب اس کی پسند کی کہانیاں پڑھی جا چکی تھیں اور مجھ کو مقامی کتب فروش کی دکان پر اس کے سنانے کو کوئی نئی کتاب لانے کا موقع نہیں ملا تھا اور وہ میرے پاس اپنی ہر روز کی کہانی سننے کے لیے آلیٹی تو میں نے اس سے کہا کہ آج اسے سنانے کی کوئی کہانی نہیں۔ مدیم کی ”سپاس کے پھول“ میرے سر جانے کے پاس پڑی تھی۔ میرا دھیان اس کی طرف گیا، مگر پھر میں نے گمان کیا، بڑوں کی یہ کہانیاں اپنی نفسیاتی اور معاشرتی گہرائی کی وجہ سے اس کے چھوٹے فہم سے بالا ہوں گی، اور بمشکل ہی اس کو پسند آئیں گی۔ پھر وہ چڑچڑہانہ قسم کی باتیں کرنے لگی۔ اور اس نے کہا، ”بابا! مجھ کو بتائیں اس گڑیا سے کیوں اتنا ڈر لگتا ہے۔ ہے تو گڑیا بابا، کوئی زندہ تو نہیں ہے؟ اس کے لمبے پریشان بال، نیلی جمپکنے والی آنکھیں۔ بابا، میں پوچھتی ہوں بھلا میں اس سے کیوں ڈرتی ہوں؟“ مجھ سے کوئی جواب نہ بن پڑا۔ اور میں اسے کیسے سمجھاتا کہ وہ اس خاص گڑیا سے کیوں ڈرتی ہے۔ پھر مجھے ”سپاس کا پھول“ کی کہانی ”گڑیا“ کا خیال آیا، اور میں نے رد عمل پانے کے لیے اسے وہ کہانی پڑھ کر سنانے کا فیصلہ کیا۔ یہی میں نے کیا، کہانی کے کچھ بچوں کی تھوڑی وضاحت کے ساتھ۔ اس نے کھلی کھلی آنکھوں سے وہ کہانی سنی اور مکمل فریفتگی کی کیفیت کے ساتھ۔ کئی بچوں میں تخیل اور حیرت کا مادہ ۲۱ سے کہیں زیادہ ہوتا ہے جتنا ہم یقین کرتے ہیں اور اس لیے بچپن اور لڑکپن میں پڑھی ہوئی کتابوں جیسے اور کوئی کتابیں نہیں ہوتی۔ میری بیٹی سارا نے وہ کہانی مجھ سے تین بار سنی۔ دوسری کہانی جو اس کے پڑھنے کے لیے میں نے منتخب کی اور اسے سنائی ماسی گل باتو“ تھی۔ ایک اور ڈرانے والی کہانی۔ یہ کہانی بھی اسے بہت اچھی لگی (بدیعت اعضا کے لوگ بچوں کو بے حد مستر کرتے ہیں) اگرچہ اتنی اچھی نہیں جتنی کہ ”گڑیا“۔ گڑیا اس کے اپنے تحت الشعوری خوفوں کے زیادہ قریب تھی اور اس میں کوئی شک نہیں کہ رابرٹ لوئی اسٹینسن کی ”تھران جینٹ“ (Thrawn Janet) کی طرح یہ ایک حقیقی ہارر اسٹوری، خوف کی کہانی ہے۔ خون کورگوں میں برف کر دینے والی کہانی۔ بہت کم بڑے بھی اسے جھرجھری کے بغیر پڑھ سکتے ہیں۔

”لارنس آف تھلیس“ — گوتم اسے ہارر کہانی نہیں کہہ سکتے — صحیح تناسب میں آمیزہ فسانہ کوئی کے سب اجزا رکھتی ہے — ایک استاد کے ہاتھ کا ملایا ہوا قوی الاثر کاک ٹیل۔ یہ ہمارے جاگیردار طبقے کی احمقانہ بے وردی، برعزت اور نکتے مشاغل کی آئینہ دار ہے اور مدیم کی کہانیوں میں یہ

بار بار خود کو آنے والی تقسیم ہے۔ ندیم کے کئی نکتہ چیں بڑی مسرت سے یہ کہنے کے شوقین ہیں کہ اس کی کہانیوں میں جذبات کے رنگ بڑے چوکھے ہوتے ہیں، اور دو دفعاں اتنا گاڑ حسابہ کہ جیسے وہ زبردستی رقت پیدا کرنے کے درپے ہے۔ یہ پُرکینہ عیب جوئی کوئی اصل نہیں رکھتی، نہ ہی اس سے ندیم کا جو ہر فن نیست و نابود ہو جاتا ہے۔ جھوٹ موٹ کے رنگ روغن چڑھا کر وہ اپنی کہانی کو تابدار بنانے کی کوشش نہیں کرتا، اور اگر جیسا کہ اس کے ناقد اعلان کرتے ہیں، جذبات اس کی تحریر میں شدت سے ابھرتے ہیں، تو یہ ایسا عیب ہے جسے ذاتی طور پر میں ایک لکھنے والے میں خوبی گردانتا ہوں۔ میں ان لکھنے والوں کی زیادہ پروا نہیں کرتا جن کے جذبات سرد اور شور بے کی طرح پتکے ہوتے ہیں، جن کی رگوں میں خون کی بجائے پانی گردش کرتا ہے۔ توانا ورنہ منہ جذبات ہمیشہ ایک لکھنے والے کی تحریر میں جان اور زور پیدا کرتے ہیں، اور جب تک وہ راب کی طرح صفحے سے نہیں رستے، تحریر پوری طرح جمال اور قوت نہیں پکڑتی۔ "لارنس آف تھلییا" کو پڑھتے وقت چند ایک محفوظ شہری پڑھنے والے شاید یہ سوچیں کہ موٹے تھل تھل بڑے ملک صاحب کا مرقع جو مصنف نے کھینچا ہے، اصلیت سے رشتہ نہیں رکھتا اور انسانی روپ میں ایسے گلدار تیندوے روئے زمین پر وجود نہیں رکھتے۔ ممکن ہے انھیں ان صاحب کا اپنے گاؤں کے جلا ہے کے ایک معصوم سے جملے پر اسے گالیاں دینا اور سفاکی سے پیش آنا ایک نرالا اور بے اصل وقوعہ لگے، مگر میں ان سے اتفاق کر لیتا اگر میں نے بڑے ملک صاحب (اور چھوٹے ملک صاحب) کو خود اپنی ان آنکھوں سے نہ دیکھا ہوتا۔ میں ایک ایسے ملک صاحب کو جانتا ہوں جس کے نوابانہ رعب، دب دے اور درشت مزاجی کی اتنی دھاک مچی تھی کہ اسے ایک بڑے اونچے سرکاری عہدے کو نہ کرنے کے لیے منتخب کیا گیا۔ اس کی چند سو مریحوں کی جاگیر اب ایک پورا ملک بن گئی اور اس نے دہشت اور تعدی کا ایسا بازار گرم کیا کہ ایک دنیا اس کے نام سے کانپتی تھی۔ اس کی ان حکمرانی کی صفات کی بے حد تعریف کی گئی۔ اس کے ہزاروں جاسوس تھے اور اس کے شارے پر جیتے جاگتے لوگ غائب ملے ہو جاتے تھے۔ یہ ملک خود بزدل تھا۔ جان کے خطرے سے سہا ہوا۔ اور اپنے چار مسلح محافظ حاشیہ نشینوں کے بغیر، جن کو اس نے اپنے سے مشابہت کی بنا پر چنا تھا اور جو اس جیسا لباس پہنتے رہتے تھے، کہیں آتا جاتا نہیں تھا۔ اس کی عمل داری کے ایک ڈاکٹر نے کسی مجبوری کی وجہ سے اس کے کسی فرمان کی فوری تعمیل میں تاخیر کی۔ ضوابط اور قوانین کے باوجود عدم تعمیل اس غریب کے ذہن میں نہیں تھی کیونکہ

ملک صاحب کے دور میں ایسی چیز ناممکن تھی۔ ملک صاحب نے اس ڈاکٹر کو جو اپنے پیٹے میں ممتاز تھا، اپنے قلعے میں بلوا بھیجا۔ جب وہ اندر داخل ہوا تو انھوں نے اسے جابر قحانے داروں کے طور پر ماں بہن کی گالیاں دیں۔ اور بعض کہتے ہیں کہ گھونسوں اور لاتوں سے اس کی تواضع کی۔ وہ آدمی زار و قطار رو پڑا اور جب وہ قلعے سے باہر نکلا تو ذہنی صدمے سے اس کے حواس جواب دے چکے تھے۔ اس کے اقربا اسے دماغی اسپتال میں داخل کرا گئے مگر وہ ایک ہوپ لیس کیس (hopeless case) تھا اور اس کے حواس پوری طرح بحال نہ ہو سکے۔ یہ ملک صاحب شہنی بگھارا کرتے تھے کہ انھوں نے اپنے ہاتھوں سے کم از کم بارہ پلیدیوں کو جہنم واصل کیا ہے۔ ایک بار ان کی خانگی جاگیر میں چند ملازمین کا رندے سلام کرنے کے لیے پیش ہوئے۔ ان میں سے ایک کشیدہ قامت خوبصورت دہقان بھی تھا جس کی مونچھیں شاندار تھیں اور جو اپنی پگڑی بائیں پن سے اپنے سر پر ترچھی جمائے ہوئے تھا۔ ملک صاحب نے اس وضع قطع کو گستاخی اور بے ادبی پر محمول کیا اور غضب ناک ہو کر پوچھا، یہ شخص کون ہے۔ ان کے حواریوں نے 'مجرم' کا نام گوش گزار کیا۔ ان لوگوں کے جانے کے بعد ملک نے اپنے ایک کارندے کو بلا کر حکم دیا کہ وہ آدمی اب نظر نہیں آنا چاہیے۔ اور وہ شخص فی الواقع غائب ہو گیا اور پھر اسے کبھی کسی نے نہ دیکھا۔ اس کے اعزاء و اقارب آج تک نہیں جانتے کہ اس کو کیا ہوا۔ یا وہ جانتے ہیں اور زبان پر خونی کا نام لانے کی جرأت نہیں کر سکتے۔

سو بڑے ملک صاحب اور چھوٹے ملک صاحب کے پروٹو ٹائپ، اس فوڈل سیٹ آپ میں آج بھی اپنی دنیا بسائے ہوئے ہیں اور ایک آدمی کی زندگی یا ایک لڑکی کی عزت ان کے نزدیک کوئی قیمت نہیں رکھتی۔ ان کی سرفرازی اور سرداری کے منہ آنے والا ان کی جاگیر پر جی نہیں سکتا۔ نامعلوم سمت سے رائفل کی گولی یا اندھیرے میں چہرے کا گھاؤ اس کی روح کو جسم کی قید سے رہا کر دیتا ہے۔

اس کتاب میں یو قلموں رنگوں اور مختلف کیفیتوں کی کہانیاں ہیں۔ اور سب سیدھی سادی قدرتی سادگی سے لکھی ہوئی اور ہنر کے الجھاؤوں کے بغیر (وہ الجھاؤ جسے جن میں تم پڑھتے پڑھتے پچھلے مڑے اور کب اوروں کے ارادوں کو گم کر بیٹھتے ہو اور خود کو ایک بھول بھلیاں میں پاتے ہو)۔ پہلی کہانی ”تہرے“ جس کا ہیرو ایندھنک خیز تھی سے مونچھیں چڑنے والا، بوٹا دیہاتی، شہباز ہے، جتنے والی تند محبت اور خونی انتقام کی کہانی ہے۔ جس نے والی بھی، خوفناک بھی اور مطلقاً حقیقی بھی۔ ”فیشن“ میں فیشن پر

جان دینے والی آیت شہری لڑکی ایک پڑوسی سے عشق لڑاتی ہے اور اس کی ہر از نو جوان خادمہ اپنی مالکین کے رقعے پڑوسی کو پہنچاتی ہے اور ان کے جواب لے کر آتی ہے۔ پڑوسی، جو کاروباری آدمی ہے اور تنگی تصویروں کی کتابوں اور رسالوں کی مدد سے بچے کنوارے دن رات کاٹتا ہے، خادمہ کو اُدھالتا ہے اور اسے حرامی بچے کی ماں بناتا ہے۔ بعد میں جب بات طے پا جانے کے بعد لڑکی کی شادی اس پڑوسی سے ہوتی ہے تو تب اس لڑکی کو ساری بات کا پتا چلتا ہے۔ ”سفارش“ شہری معزز لوگوں کی بے بسی اور یک ناکردہ سفارش کی کہانی ہے۔ مختصر، پُر لطف اور، ڈل شارٹ اسٹوری۔ ”مائیں“ اور ”پہاڑوں کی برف“ بھی شہری ماحول کی کہانیاں ہیں۔ ”گڑیا“ ایک عمدہ ہارر کہانی ہے اور ”تھل“ شعریت سے پُر ایک دیہاتی ایک ”پاگل“ گلیبرگ میں رہنے بسنے والی پرانی اور نئی نسل کی نفسیات اور ذہنی تصادم کے بارے میں ہے، اور میں اقرار کرتا ہوں کہ اس کا تاثر قدرے مصنوعی اور بوجھل ہے۔ ”گل بالو“ ہارر کہانی بھی ہے اور نفسیاتی بھی۔ واقعی ایک خوبصورت کہانی۔ ”بے نام چہرہ“ اچھی ہے اور ٹائٹل کہانی ”سپاس کا پھول“ جنگ کی لپیٹ میں آنے والے ایک سرحدی کا شاہکار ایک۔ ”سفید گھوڑا“، ”سکرت و صدا“، ”آسیہ“ سب فنی قابلیت سے لکھی ہوئی کہانیاں ہیں۔ پھر ”لارنس آف تھلییا“ میری چہیتی کہانی ہے جس کا میں اوپر ذکر کر چکا ہوں (یہ بتا دوں کہ لارنس آف تھلییا ایک شکاری باز کا نام ہے)۔ ”قرض“ کے بعد اس مجموعے کی آخری کہانی ”مشورہ“ ہے۔ میں اسے ایک چھوٹے سے شاہکار کا درجہ دیتے میں تامل نہیں کروں گا۔

ندیم کے جی۔ ایف اس کے منفرد فن میں ہزار کیڑے ڈالیں (وہ اسے فرض الہی سمجھے ہوئے ہیں)، سو خامیوں کا پتہ دیں مگر اس کا یہ کیا جائے کہ اس کی کہانیوں میں فسوں کا منتر ہے اور وہ پڑھنے والے کے دل کو پرچاتی اور مست بخشتی ہیں۔ اس کی کہانیاں مدت تک پڑھی جائیں گی اور چاندنی جوان میں چمکتی ہے، چارلس کی نہیں ہے۔

اور یہ کی کہانی مرئی سر را بھی ان کہانیوں سے محبت کرتی ہے۔

(فنون، لاہور، جون جولائی ۱۹۷۷ء)

فاختہ مستنصر حسین تارڑ

کہتے ہیں کہ وہ زمانے لد گئے جب خلیل خاں فاختہ اڑایا کرتے تھے۔ مگر مستنصر حسین تارڑ نے تو اس زمانے میں فاختہ اڑائی ہے۔ نہ صرف فاختہ اڑانے کی محسوس اور شان ایسی ہے کہ بے چارے خلیل خاں کے علم میں نہیں تھی بلکہ تارڑ کی فاختہ بھی خلیل خاں کی فاختہ سے اعلیٰ حسب و نسب کی ہے۔ سفید قام، روسی الاصل۔ روسی فاختائیں ساری دنیا میں مشہور ہیں۔ وہ ان کو دیو قامت کیکوں میں بند کر لیتے ہیں اور مے ڈیز (May Days) اور اشتراکی تہواروں کے موقعوں پر کیکوں کو کاٹ کر چھوڑ دیتے ہیں۔ ان میں سے بیشتر سائبیریا کا رخ کرتی ہیں اور چند ایک مختلف سوویت ریاستوں پر طرارے بھرتی، کوہ ہندو کش کو عبور کر کے، پاکستان میں بھی آ پہنچتی ہیں۔ کل میں نے لاہور میں چیرنگ کراس کے پرانے ملکہ کے بت کے استھان میں ایک فاختہ دیکھی۔ اس کی شریفانہ شکل و صورت اور طریق نشست و برخاست بے میں فوراً بھانپ گیا کہ یہ روسی فاختہ ہے۔ میں اس کے نظارے سے کافی خوش ہوا۔

میرے دوست تارڑ نے اس فاختہ پر ایک کتاب لکھی ہے اور ہم اس مہتم بالشان کارنامے کی خوشی میں یہاں تارڑ کو دیکھنے اور کتاب کی تہنیت میں تقریریں کرنے اور مقالے پڑھنے کے لیے جمع ہوئے ہیں۔ جب سے لوگوں نے کتابیں پڑھنا ترک کر دیا ہے، کتابوں کی افتتاحی تقریروں کی ادبی اہمیت بڑھ گئی ہے۔ کتاب کی افتتاحی تقریب دراصل کتاب لکھنے والے کی افتتاحی تقریب ہوتی ہے۔ ہم میں سے بیشتر جنھوں نے فقط مصنف کا نام سنا ہوتا ہے، اس تقریب میں پہلی بار اس کی زیارت کرتے ہیں۔ اس کے دوستوں سے اس کے منہ پر تعریفیں سنتے ہیں جس سے وہ خوشی سے پھولا نہیں سماتا۔ مگر ہم اس کی خاطر شرم سے پانی پانی ہو جاتے ہیں اور کسی طویل تجزیاتی مقالے کے درمیان چپکے سے اونگھتے، سگریٹ پیتے اور انتظار کرتی ہوئی چائے کی پیالی کا سوچتے ہیں۔ اس سلوک کے بعد کیسے ایک مصنف زندہ رہ سکتا ہے، میرے لیے یہ ایک راز ہے۔ تقریب کے بعد ہم کتاب نہیں خریدتے۔ جہاں تک میں گمان کرتا ہوں، افتتاحی تقریب نے شاید ہی کتاب کی فروخت میں مدد کی ہوگی۔ بلاشبہ اس تقریب سے لکھنے

و اسے کے جذبہ خود نمائی کو تسکین دیتی ہے، اسے احساس ہوتا ہے کہ اس کی کتاب مناسب کر و فر اور احباب کی قرائتوں اور دعاؤں کے درمیان سلامتی سے زندگی کے مثلاًطم پانیوں میں ڈال دی گئی ہے اور اس کا نام کم از کم قریب میں آئے ہوئے لوگوں کو معلوم ہو چکا ہے۔ البتہ کتاب نہیں بکتی اور قریب کے بعد کتاب اور اس کے مصنف کے بارے میں کچھ سننے میں نہیں آتا۔

یہ بالعموم سب لکھنے والوں اور ان کی کتابوں کا حال ہے، لیکن مجھے یقین ہے کہ یہ واردات مستنصر حسین تارڑ پر نہیں گزرے گی۔ وہ ایک likable نوعوان ہے۔ خوبصورت، صحت مند اور دلکش۔ اور وہ likable کتابیں لکھتا ہے۔ likable لوگوں کی کتابیں ہم سب پڑھنا چاہتے ہیں، اور پھر اب وہ محض نو مشق امیچر (amateur) ادیب نہیں ہے۔ اس کی تحریریں پڑھنے والے کو مسرت سے ہمسکندر کرتی ہیں۔ ان میں جان ہے، زندگی کی تب و تاب اور تڑپ ہے اور عبارت میں نو جوانوں کو لبھانے والی دبی دبی اداسی۔ ہمارے نئے لکھنے والوں میں مستنصر حسین تارڑ میں یقیناً وہ پراسرار چیز موجود ہے جسے انگریزی میں ٹیلنٹ (talent) کا نام دیتے ہیں اور جو یقیناً نایاب ہے۔ اس نے ہمارے ادب میں ایک نہایت دلچسپ سفری کتاب لکھ کر اپنی جگہ بنائی۔ اگرچہ میں یقین سے نہیں کہہ سکتا کہ وہ سفری کتاب جو اس نے لکھی ہے سفرنامہ ہے یا خالص ناول۔ تارڑ کے اسلوب میں ایک تازگی ہے، بیان میں ایک ہتھیار ڈلوادینے والی طغیانہ معصومیت، اور وہ ایسی عمر میں ہے جب آدمی ایک روحانی حزن، اور خود رنجی میں گمن، دنیا کی تماشا گاہ میں چلتا ہے۔ ایک تن تنہا، بے مثل، روسینک شاہزادہ۔ ارد گرد کی اشیاء بھی اس کے لیے ایک روحانی ہلے کا گھیرا لیے ہوتی ہیں اور ہر چیز میں سنہری دھبے ہوتی ہے۔ اس عمر میں آدمی سب سے زیادہ خود اپنے آپ سے محبت کرتا ہے اور انانیت، تجلیات اور تصورات گھر لوٹتے ہوئے کبوتروں کی طرح اس کی اپنی ذات میں آسیرا کرتے ہیں۔ اگر وہ آدمی لکھ کر اپنا اظہار کرنے والوں میں سے ہوتا ہے تو اس کی تحریریں ایک سلگتے ہوئے درد سے چھلکتی ہوتی ہیں اور ان میں جذباتیت کا گاراموٹے رڈوں میں چڑھا ہوتا ہے۔ ”نکلے تری تلاش میں“ میں یہ عیب (اگر اسے عیب کہا جاسکتا ہے) کسی حد تک ہمیں بے صبر اور بدہم کرتا ہے مگر بیان و نگارش میں مسرت، جوش اور لالہ بالی پن اس طرح بھر۔ ہیں کہ ہم تارڑ کو سب کچھ معاف کر دیتے ہیں۔ غالباً یہی ٹیلنٹ ہے۔ ”نکلے تری تلاش میں“ ایک عظیم کتاب نہیں مگر یہ ایک بڑی خوش مزہ کتاب ہے، ایک likable کتاب۔ اس دور

کی کتنی اردو کتابوں کے متعلق یہ کچھ بھی کہا جاسکتا ہے؟ کتابیں جنہیں عظیم ادبی تخلیقات کا مرتبہ دے کر اچھالا جاتا ہے اور جو بے روج، جامد عبارت آرائی کے ماسوا کچھ بھی نہیں ہوتیں۔ تیسرے درجے کے اذہان کی پر تصنع، بے معنی، پوٹ بڑیں۔۔۔ کیا اس ملک میں ایسی ہی کتابوں کو پڑھنا ہمارا مقصود ہے؟

تارڑ شفیق الرحمن کی ادبی روایت میں پہلا صاحبِ لیاقت لکھنے والا ہے (اس کی سفری کتاب میں ”برساتی“ کی مگوئیں ہیں)۔ شفیق نے ہمارے ادب میں داستانی رو مینیسیائزڈ (romanticised) سفر نامے کا آواز کیا، اور اگر اردو میں اس خاص صنف میں ”برساتی“ اور ”ڈینیوب“ سے بڑھ کر فرح بخش، بحر انگیز، دل بھانے والی کہانیاں لکھی گئی ہیں تو کم از کم میری نظر سے نہیں گزریں۔ شفیق جیسی اردو نثر بہت کم لوگ لکھ سکتے ہیں۔ نکھری ہوئی، دکتی اور صاف۔ اور کسی کو ہمارے لکھنے والوں میں سے اس جیسی قدرتی ظرافت اور قشاعت کی رعیت نہیں ہوئی۔ تارڑ فی الحال اپنے گرو کا جواز تو نہیں، پر وہ اس کا سب سے لائق اور ہونہار چیلہ ہے۔

تارڑ کی حالیہ طویل کہانی ”فاختہ“، جسے وہ ناول کہتا ہے، ایک اسی قسم کی رو مینیسیائزڈ سفری روئیداد ہے۔ میں اسے شاہکار ہرگز نہیں کہوں گا لیکن اس کی نگارش میں اس کی پہلی تحریروں سے زیادہ گہرائی، پختگی، رچاؤ اور جمعیت کا پتا ملتا ہے اور اس میں کوئی شک نہیں کہ ایک فنکار کی حیثیت سے وہ آگے بڑھا ہے۔ اس ناول کے پچھلے کا ہیرو اب بھی تارڑ ہے۔ سین اس دفعہ ماسکو ہے۔ مارشل اسٹالن کی موت اور بت شکنی کے بعد کا ماسکو۔ اور ریڈ اسکوائر میں نقاب پوش طالب علموں کے رقص کا منظر بڑی خوبصورتی اور فنی مہارت سے کھینچا گیا ہے۔ ایک سیٹ پیس جس کی brilliance کی داد دینا یقیناً نا انصافی ہوگی۔ اس ناول کے لچے کی اساس، اس کا جواز، یہی سیٹ پیس ہے۔ جذباتیت کے کارے کے رے کسی کسی مقام پر تحریر کی عمدگی کو بگاڑتے ہیں لیکن اس دفعہ تارڑ نے خود کو قابو میں رکھنے کی پوری کوشش کی ہے۔ میں اقرار کرتا ہوں کہ اس ناول کے لچے کا سبب لازم، بین السطور پیغام، عمدہ احساسات مجھ تک نہیں پہنچ سکے۔ (قصور سراسر میرا ہے، جواں سال مصنف کا ہرگز نہیں۔) مجھ کو اس کا افسوس نہیں کیونکہ میں نے اس ناول کے لچے کی دوسری خوبیوں سے لطف حاصل کیا۔ کہانی کچھ کچھ مصنف کی ایک اور سفری داستان ”اپاچ ونس“ کی یاد دلاتی ہے۔ ”اپاچ ونس“ میں ہیروئن (ہم تارڑ کی ہر گرل فرینڈ کو ہیروئن ہی کہہ سکتے ہیں) ایک مفلوج نائگوں کی اپاچ ہے۔ اس میں ”فاختہ“ کا نقاب اوڑھنے ہیروئن اندھی نکلتی

ہے۔ (دوسری دو ہیروئنیں — ریچھ اور غالباً زرافہ — ان دونوں کو اکیلا چھوڑ کر چلی جاتی ہیں۔) اس نا دلچسپے کو پڑھنے کے بعد میں یہ سوچے اور تعجب کیے بغیر نہ رہ سکا کہ تارڑ کی ہیروئنیں اکثر اندھی لولی انگڑی کیوں ہوتی ہیں؟ اپنا جیڑ کیوں سے اتنی ان فوج ایشن (infatuation) کیوں؟ کیا وہ اپنی کہانی میں ایک حزن یہ پُر اندوہ رومانی خوبصورتی پیدا کرنے کے لیے ایسا کرتا ہے، یا یہ خود مصنف کی اپنی ذات میں کسی نفسیاتی گتھی کی غماز ہے؟ ہیرو ہمیشہ جنسی fulfilment (محبت کے منطقی نتیجے) سے کنارہ کش رہتا چاہتا ہے، اور ایک اپنا جیڑ ہیروئن اس جھوٹیشن سے باعفت اور بے داغ نکلنے کے لیے نہایت کارآمد اور ہینڈی (handy) ہے۔ جلد ہی، مجھے یقین ہے، تارڑ ایک کہانی لکھے گا جس میں ہیروئن کوگی اور بہری ہوگی، اور اس میں ڈائلاگ نہیں ہوگی، ہوگی تو بہت کم، اور وہ بھی ہیرو (یعنی تارڑ) اور کوگی اور بہری محبوبہ کی والدہ کے درمیان۔

تفشن برطرف، "فاختہ" رومینیس نرڈ فکشن کی صنف میں ایک اچھی کتاب ہے، بہت اچھی کتاب، اور میں نے اسے دلچسپی اور احساس مسرت سے پڑھا۔ کہانی کے بارے میں تم جو کچھ بھی کہو، اس کی صنعت گری ایمان دارانہ محنت اور فنی مہارت سے کی گئی ہے۔ فنڈ سنک ماسکوسین اپنے سارے رنگ و بو، شور و شغب کے ساتھ پڑھنے والے کی آنکھوں کے سامنے جی اٹھتا ہے، اور یہ کوئی معمولی طلسم نہیں۔ چند سال پہلے ہماری ایک خاتون ناول نگار نے ایک ناول لکھا جس کی جا سے وقوع شہر لاہور تھا لیکن یہ لاہور ایک وپرا، بے رنگ اور مردہ شہر تھا، وہ لاہور نہیں جسے ہم جانتے ہیں اور اس کے مختلف روپوں میں ہم جس کے ساتھ محبت کرتے ہیں۔ اور حال ہی میں میں نے کراچی کی جا سے وقوع رکھنے والا ایک ناولٹ پڑھا، حیرت اور استعجاب کے ساتھ، کیونکہ ناولٹ کا کراچی بڑی آسانی سے کوئی ہندوستانی ماحولی شہر ہو سکتا تھا۔ بہی، مہر اس یا سورت۔ کردار بھی اپنے ناموں اور بول چال کے لحاظ سے انھی شہروں میں بسنے کے لائق تھے۔ ناولٹ کی لکھنے والی نے غالباً اس ماحول اور کرداروں کی اس عدم مطابقت کو محسوس کیا ہوگا یا کسی باہوش پڑھنے والے نے اس بے جوڑ پن کی طرف توجہ دلائی ہوگی چنانچہ اس کے بعد کے دو ناولٹوں میں جا سے وقوع کے شہر کا نام ہی نہیں ہے۔ پڑھنے والے کو ایک غیر مرئی احساس ہوتا ہے کہ ناولٹ کے واقعات ایک ایسے شہر میں رونما ہو رہے ہیں جو کراہ ارض پر کہیں موجود نہیں ہے۔

تارڑ ایک بالیاقت فنکار ہے، اس میں یقیناً کوئی شک نہیں۔ کون جانتا ہے کبھی وہ سچ سچ ایک شہ پارہ لکھے اور ادب کے میدان میں اپنا جھنڈا گاڑے۔ اگر وہ ایسا کرے تو مجھے ہرگز تعجب نہ ہوگا۔ ممکن ہے وہ ہم سب سے زیادہ خوش بخت نکلے۔

ایک دو باتیں میں اس سے کہنا چاہوں گا۔ سفری فکشن یا سفر کو ناول نے کی صنف کے میں خلاف نہیں، شرط فن پیدا کرنے اور جادو جگانے کی ہے۔ یہ اتنی ہی جائز اور مناسب صنف ادب ہے جتنی اتنی یہ نگاری جسے چند لوگوں نے حال ہی میں ایجاد کر کے اصناف ادب کے شجرے میں مخصوص مقام عطا کیا ہے۔ تاہم میں چاہتا ہوں کہ ایک سفری کتاب سفری کتاب ہی رہے، اس میں فکشن کے ٹکڑوں سے رنگ بھرنا اچھی پریکٹس نہیں۔ یہ ضروری نہیں کہ وہ اسٹیوٹسن کی ”ٹریولرز دوائے ڈکی“، موپاساں یا ماہام کی کہانیوں کا مزہ بھی دے۔ ایک ناول اور افسانے لکھنے والے کو اپنے تخیل کو کھلی ڈھیل دینے کی اجازت ہے، وہ اگر چاہے تو دل کھوں کر جھوٹ بول سکتا ہے۔ ایک سفری کتاب لکھنے والے کو یہ لائسنس حاصل نہیں۔ واقعات میں رنگ آمیزی یا داستان سازی کسی طور سفری کتاب کو نہیں سدھارتی۔

اور دوسری بات — تارڑ میں بلاشبہ ٹیلنٹ ہے مگر آسودہ خاطری، کاہلی یا دنیاوی کامیابی کے لیے دوڑ دھوپ کی وجہ سے اس میں رنگ بھی لگ سکتا ہے۔ ایک لکھنے والے سے حقیقی قوت چھن بھی سکتی ہے۔ یہ ایک حقیقی خطرہ ہے اور یہ ایسی کئی بالیاقت فنکاروں کے ساتھ، جن کا میں نام نہیں لینا چاہتا، بیت چکا ہے۔ لکھنا بے حد کٹھن، بے حد مشکل کام ہے اور پیہم کوشش اور جانتا ہی کے بغیر اس فن کا حصول ممکن نہیں۔ میں تارڑ سے یہ کہوں گا، اگر تم لکھنا چاہتے ہو تو ادبی لوگوں کے حلقوں سے دور رہو۔ کافی ہاؤس میں، چائے خانوں میں مل بیٹھنے والے ادیب جرثوموں کی طرح ایک دوسرے کو کھٹا کر پلتے ہیں اور جلد ہی مشاہدے، تجربے اور تازگی تخیل سے گھرے ہو کر وہ تھوڑی بہت ٹیلنٹ بھی جو شاید ان میں تھی، گنوا بیٹھتے ہیں۔ ایک لکھنے والے کا اسکول زندگی کا کھلا، پُور اسکول ہونا چاہیے۔ اسے نئے تجربوں میں سے گزرنے سے ڈرنا نہیں چاہیے۔ اس کی آنکھیں ہمیشہ کھلی رہنی چاہئیں۔ دلجمعی اور مردم بیزاری اس کے لیے نہیں۔ یہ ایک کل وقتی کام ہے۔ ایک لکھنے والا دن کے ہر لمحے لکھنے والا ہے۔ جان مارنے کے بغیر یہاں کبھی کوئی کہیں نہیں پہنچ سکا۔ سو تارڑ، تمہیں چوکنار ہنا پڑے گا۔ لکھو، لکھتے رہو اور پھر اگر تم اپنی خود اظہاری اور دل بہلاوے کے ماسوا کسی اور مقصد کے لیے لکھو گے تو تم احمق ہو گے۔ لکھو، اور لکھو، اور

پھر اگر تم خوش بخت ہو تو تمہاری تحریر کے کسی صفحے میں آگ بھڑکے گی، جاوود وجود میں آئے گا، اور تم ایسی قلبی مسرت سے ہنسنا شروع کرو گے جو تمہیں تمہاری کتابوں کی افتتاحی تقریروں اور نقادوں کی تعریفوں سے کبھی نہیں مل سکتی۔ ہم پھر ان چیزوں سے بے نیاز ہو گے۔ تم پروا نہیں کرو گے۔

(فنون، لاہور، اگست ۱۹۷۳ء)

تین بہنیں

چینوف

چینوف کا نام اردو پڑتے والوں کے لیے اٹوکھا اور اجنبی نہیں۔ اس کی کہانیاں ایک زمانے میں مچھاپہ کی کہانیوں کی طرح اکثر ترجمہ کی جاتی تھیں اور ادبی رسائل میں چھپتی تھیں۔ وہ بڑے روسی مصنفین میں سے ہے۔ خالصتاً اردو دستور و سلی کی طرح کا ادبی دیوتا نہیں کیونکہ اس میں ان کی فراواں اور صحیح اعتدال حقیقی قوت اور زور آوری نہ تھی، مگر صین آسٹن کی مانند اس کی اپنی ایک چھوٹی ضلعی دنیا تھی اور عام متوسط آدمیوں کی خوشیوں، غموں اور امیدوں میں جھانکنے کی ایک بڑا سرا نظر۔ چینوف نے کوئی ناول نہیں لکھا۔ جیسے ہمارے سعادت حسن منٹو نے نہیں لکھا۔ شاید ان دونوں میں وہ روزانہ نگار مشقت کی بہت، بے انتہا صبر آزمائی اور اپنے ذہنی پیکروں میں ایک بڑے کینوس پر رنگ بھرنے کی صلاحیت نہیں تھی۔ شاید ان کی بڑی اور گرتی ہوئی صحت (یا سیاسی بے چینی) ان کو کسی بھی لمبے کام میں ہاتھ ڈالنے سے روکے رہی۔ چینوف نے کئی سو کہانیاں لکھیں اور متعدد ڈرامے بھی، جن میں سے بیشتر اس کی زندگی ہی میں اسٹیج پر کھیلے گئے۔ کہانیاں، جن میں سے کئی ایک اچھوتے حسن کے شاہکار ہیں، اس نے آسانی اور روانی سے لکھیں۔ وہ ایک قدرتی لکھنے والا تھا اور پیدائشی افسانہ طراز، مگر اس میں کوئی شک نہیں کہ اس نے اپنے چند ایک بے مثل ڈرامے بڑی دقت سے، بڑی جان جوکھوں سے لکھے یا بنائے۔ ڈراما نگاری ہمیشہ اس کے لیے ایک کٹھن چڑھائی رہی۔ ان میں پوری کیفیت بھرنے کی لگن میں اس نے انتھک جھٹکتی کی اور خون پسینہ بہایا۔ ان کا ہر ایک لفظ، ہر ایک فقرہ دل کے لہو سے لکھا ہوا ہے۔ غالباً اس کی

وجہ یہ بھی تھی کہ وہ ایسے ڈرامے لکھنا چاہتا تھا جو اسٹیج ہو سکیں (ورنہ ڈراما لکھنے کا فائدہ) اور انھیں لکھتے ہوئے دکھائی نہ دینے والے تماشائی اس کے پیش نظر تھے۔ ڈراما نگار تین ایک مشکل فن ہے جس کے لیے ایک خاص مزاج، ایک گھنٹی میں پڑی مناسبت درکار ہے اور یہ کوئی محض اتفاق نہیں کہ بہت کم بڑے ناول نویسوں اور مختصر افسانہ نویسوں نے اچھے اور قابل ذکر ڈرامے لکھے ہیں۔ موپاساں نے کبھی کوئی ڈراما نہ لکھا، اور طالسٹائی نے دو تین ڈرامے لکھے جو اس کی زندگی میں اسٹیج ہوئے مگر جنھیں اب کوئی نہیں جانتا۔ انگریزی ناول نویسوں میں صرف آلیور گولڈ اسمتھ کا *She Stoops to Conquer* اب تک اسٹیج کیا جاتا ہے اور سومرسٹ مابم نے تین چار اچھے ڈرامے لکھے، مگر پھر اپنے اصل میدان، مختصر افسانے کی جانب لوٹ گیا۔ زندہ ناول نویسوں میں جے جی پرٹلے نے یقیناً کئی جیسے ڈرامے ضرور لکھے ہیں لیکن ایسی ہمہ فنی غیر معمولی ہے۔ پھر اس کا الٹ بھی سچ ہے۔ بڑے ڈراما نگار اچھے مختصر افسانے یا ناول نہیں لکھ پائے۔ ولیم شکسپیر اور برنارڈ شا کی مثالیں ہمارے سامنے ہیں۔ آرتھر ملر، ٹیرنس رینگان، ٹینیسی ولیمز اور دوسرے مشہور ڈراما نگاروں نے وقتاً فوقتاً مختصر افسانے لکھے۔ وہ میری نگاہ سے نہیں گزرے مگر مجھے یقین ہے کہ وہ نہ لکھے جاتے تو بہتر ہوتا۔ چیخوف ایک ایسا لکھنے والا ہے جس کا مرتبہ مختصر افسانے میں بھی اتنا ہی اونچا ہے جتنا ڈرامے میں۔ بردواختف میں اس کو ایک جیسی قدرت اور مشائی حاصل رہی۔ اس کے بعض افسانے ”چیری آرچرڈ“ اور ”تھری سسٹرز“ جیسے ڈرامے سدا بہر ہیں اور ان کی مدد فریب سادہ ہند کاری دل کو موہ لیتی ہے۔

سنے ہوئے گیت مدھر ہوتے ہیں مگر ان سنے گیت سنے گیتوں سے بھی مدھر ہوتے ہیں۔ بڑا فن سب کچھ کہہ دیے میں نہیں بلکہ بہت کچھ ان کہا چھوڑ دینے میں ہے، اور چیخوف اس سچائی کو اچھی طرح جانتا تھا۔ سی لیے اس نے اپنے ڈراموں میں باتوں کو نہ کہنے کے فنکارانہ جتن کیے اور اس کے بیشتر ڈرامے تین تین چار چار بار لکھے گئے۔ وہ ان میں مسلسل کمانٹ چھانٹ کرتا رہتا اور اپنی تخلیق سے کبھی مطمئن نہ ہو پاتا۔ وہ ایک پیہم بے سکونی کی حالت میں رہتا تھا اور تکمیل فن کی فکر میں اس کی راتوں کی نیند چھن جاتی تھی۔ اس کا کہنا تھا کہ اسٹیج پر ہر بات سبک وقت اتنی ہی پیچیدہ، اور اتنی ہی سیدھی سادی ہونی چاہیے جتنی کہ وہ زندگی میں ہے۔ زندگی کی گہیرا الجھا ہٹوں کو کھول کر رکھ دینے والی یہ سادگی کیسے قابو میں لائی جائے؟ ایک فن کار کے لیے اس سے زیادہ مشکل کام اور کوئی نہیں اور یہ پری ہر ایک کے شیشے

میں نہیں اترتی۔ بڑے فن کاری اسے اپنی خوش نصیبی کے لمحات میں حاصل کر پاتے ہیں اور خطی چھوٹے دکاندار کا بیٹا انتون چیخوف ایک بہت بڑا فن کار تھا۔ وہ جینیئس تھا۔

ہاں، انتون چیخوف ایک جینیئس تھا۔ اقبال کی طرح جو سیانکوٹ کے ایک ٹوپیاں بیچنے والے دکاندار میاں نھو کے گھر پیدا ہوا۔ میں جانتا ہوں کئی امارت پسند کھوکھلے لوگ اقبال کے بارے میں میرے اس بیان سے سچ پا ہوں گے۔ وہ لوگ جو اس کی مجلد تصنیفات کو اپنے ڈرائنگ روم میں سجاوٹ کے لیے رکھتے ہیں اور انھیں کھول کر دیکھنے کی نوبت نہیں آتی، اور یہ یقین کرتے ہیں کہ اقبال بھی ان کی مانند متمول، معزز، کھاتے پیٹے والدین کی اولاد تھا۔ انتون چیخوف چھ بھائی بہنوں میں تیسرا تھا اور کنبے کی گزران غربت و عسرت میں ہوتی تھی۔ ان کی بد قسمتی کہ ان کے باپ پاؤل کوفنون اعلیٰ سے طبی نکاؤ تھا، اور جیسا کہ ہم جانتے ہیں، سچے آرٹسٹ فن کے حصول کے شوق میں اپنے بیوی بچوں کو قاتلوں سے مرنے دینے میں زیادہ خرچ نہیں سمجھتے۔ اس ضمن میں پاؤل کا کاروبار تقریباً چوپٹ تھا اور اس کی دکان نام ہی کو چلتی تھی۔ اولڈ بوائے نے بڑی لگن سے اپنے آپ کو واکمن بچانا سکھلایا (یہ اس بیچارے کا قصور نہیں تھا کہ وہ چتھوون یا باخ نہ تھا) اور مقدس سورتیوں پر نقش و نگار رنگنے میں کافی مہارت بہم پہنچی (اگر وہ مائیکل انجلو نہ تھا تو ہم اسے الزام نہیں دے سکتے)۔ مذہبی راگ کا یہ جوش پاؤل کے سر پر یوں بھوت بن کر سوار تھا کہ مرے جانے کی عمر سے پہلے ہی اس نے اپنے بیٹوں کو کلیسا میں کیرول گانے کی تربیت دی۔ اس کے بچوں کو پوپ پھنتے ہی بستر سے اٹھنا اور ہر موسم میں اپنے باپ کے پیچھے لین ڈوری میں کلیسا کی طرف پیدل گھٹنا پڑتا تھا۔ ہمارے انتون نے ۱۸۹۲ء میں، جب اس کی عمر تیس سال کی تھی اور وہ افسانے اور ڈرامے میں اپنے جوہر دکھا چکا تھا، ایک بار لکھا: ”جب میرے بھائی اور میں گنزم میں گرے جے میں گاتے تھے تو بگ ہمیں پختمین نظروں سے دیکھتے اور ہمارے والدین پر رشک کھاتے معصوم ہوتے اور ہمارا یہ حال کہ ہم ننھے مجرموں کی طرح محسوس کرتے جو قید با مشقت کی سزا بھگت رہے ہوں۔“

اولڈ پاؤل قدرے خطی اور اپنی بیوی اور بچوں کے لیے بگ بیر (big bear) تھا اور وہ اس سے سبے رہتے اور خوف کھاتے۔ وہ چھوٹے انتون اور اس کے بھائیوں کی اکثر بید سے قواضع کیا کرتا اور بڑے ہونے پر چیخوف اس تلخی اور ذلت کو کبھی نہ بھول سکا۔ پاؤل ان کی ماں سے اکثر بدسلوکی اور سختی سے پیش آتا۔ یہ خوفناک گھریلو مٹاشے چیخوف کے ذہن پر ہمیشہ کے لیے اپنا نقش چھوڑ گئے۔ انتون چیخوف

نے ۱۸۸۹ء میں اپنے بھائی سکندر کے نام ایک خط میں لکھا: ”میں چاہتا ہوں تم اس استبداد اور الزام تراشی کو کبھی نہ بھلاؤ جس نے ہماری ماں کی جوانی کو تباہ کیا۔ اسی استبداد اور الزام تراشی نے ہمارے بچپن میں زہر بھر دیا رکھا۔ میں اپنے بچپن کا سوچتا ہوں تو مجھے ہول آتا ہے اور طبیعت اُلٹنے لگتی ہے۔ اس دہشت اور کراہت کو یاد کرو جو ہم اس وقت محسوس کرتے تھے جب کھانے پر ہمارا باپ اس بات پر کہ شور بے میں نمک زیادہ ہے، غصے سے بے قابو ہو کر ہماری بے چاری ماں پر بے طرح برس پڑتا تھا۔ کیسی جلی کئی وہ سنا تا تھا اسے۔ استبداد و ظلم... یہ اصل جرم ہے۔“

میرا خیال ہے ہمیں چیخوف کی ان تحریروں سے پاؤل گمرانے کا زیادہ تاریک تاثر قائم نہیں کرنا چاہیے۔ بہت سے والدین اور بہت سے گمرانے ایسے ہی ہوتے ہیں۔ گمریلو ما حول جیسا بھی تھا، اس نے چیخوف کو تباہ نہیں کیا، اس کے شعلے کو نہ بجھایا۔ ہمیں یاد رکھنا چاہیے کہ اس کا باپ تلخی ایام کا شکار تھا۔ اس کی اپنی محرومیاں، مایوسیاں، ہزیمتیں تھیں اور وہ ان کا غصہ گمر آ کر اپنے بیوی بچوں پر نکالتا تھا۔ اور پھر وہ کاروباری آدمی سے زیادہ ایک آرٹسٹ تھا۔ زندگی کی معاشی جدوجہد میں بے عمل اور غیر موثر۔ ہمیں یہ یاد رکھنا چاہیے کہ آرٹسٹ ہونے کے باوجود اس نے اپنے بیوی بچوں کی کفالت سے ہاتھ نہ کھینچا۔ ان کے رہنے کے لیے چھت اور کھانے کے لیے موٹی جوٹھی روٹی مہیا کی اور اور انھیں گلی میں نہیں پھینکا۔ نہیں، پاؤل ایک ذمے دار باپ تھا۔ اپنی نااہلی کے باوجود اس نے ایک سخت سوسائٹی میں اپنی روزی کمانے کے لیے ہاتھ پاؤں مارے اور اپنے کتبے کا پیٹ پالا۔ اس تنگی میں بھی جب بچے بڑے ہوئے، اس نے انھیں اسکول میں تعلیم دلوائی اور چیخوف پڑھ لکھ کر ڈاکٹر بنا۔ چیخوف کو، جو ڈاکٹر سے زیادہ ایک افسانہ نویس اور ڈراما نگار تھا، یہ فنی مزاج یقیناً بوڑھے پاؤل سے وراثت میں ملا جو اپنے بیٹے کی اچھو منٹ پر بے حد نازاں تھا۔ چیخوف نے شاید اسے کبھی معاف نہیں کیا مگر پھر کتنے ہی گمرانے، ہم سب جانتے ہیں، سر پھنول ورجنگ و جدال کی آماجگاہ ہیں۔ دم گھونٹ دینے والے جہنم۔ ایسے ہی جہنموں میں پھول کھلتے ہیں اور جینیکس بھی جنم لیتے ہیں۔

انھی بچپن اور لڑکپن کے تاثرات سے چیخوف میں زارست روس کے متوسط الحال خاندانوں (یا وژبوں) کی بے مصرف زندگی کی ڈگر کے خلاف وہ شدید نفرت پیدا ہوئی جو پھر کبھی نہ گئی۔ اس کی کہانیوں اور ڈراموں میں ایک اداسی، بے حسی، شکست خوردگی کی ٹھنڈی فٹ تیرتی ہے۔ ہم کبھی زندگی

اولگا، جو کچھ کچھ کہنے کی ماں کا رول ادا کرنے لگی ہے، اسکول مسٹرس ہے۔ بچھلی ماشا لڑکوں کے باقی اسکول میں ایک ماسٹر کو لائی غن سے، یہاں ہی ہے جو ماشا پر جان چھڑکتا ہے اور ماشا اس ٹیک دل، سوتیلے، غیر ضروری طور سے پُر جوش، باتونی شوہر سے قطعی بیزار اور بورڈ ہے، اور جھنجھلاہٹ کے بغیر بے چارے سے بات نہیں کرتی۔ ایرینا، سب سے چھوٹی، ایک جوان، چمکیلی روسیٹک تمناؤں سے بھری لڑکی ہے، ہر ایک کی لاڈلی۔ وہ ڈاک خانے میں ملازم ہے۔ ان کا بھائی آندرے شہر کا کونسرو ہے اور برائے بہنوں کے اکلوتے بھائی، بے چارے برامویل کی طرح بے معارف، گڈ فریٹنگ۔ اس کی بہنیں اس کی سرفرازی کی بڑی آس لگائے رہیں مگر آندرے نے برامویل کی طرح ان کی امیدوں کو مٹی میں ملا دیا۔ اس کی بیوی نتاشا کسی قدر بے وقوف، فسی (fussy) بیوی اور ماں ہے، گھر کی مالک بننے کی ترکیبیں لڑانے والی۔ بھائی اور بہنیں ہر وقت ماسکولٹ جانے کی پُر حسرت باتیں کرتے ہیں جہاں انھوں نے اپنے مرحوم بریگیڈیر باپ کے گھر میں بڑے عیش دیکھے تھے۔ بریگیڈیر باپ اس ضلعی شہر میں ایک کیریڈن کا جرنیل بن کر تعینات ہوا اور اپنی تبدیلی کے ایک سال بعد ہی اس کی موت واقع ہو گئی۔ وہ اس بے جان ضلعی شہر سے نفرت کرتے ہیں اور ماسکو جانے کی اس طرح تمنا کرتے ہیں جس طرح برف کے قدوں میں پھنسے جہاز کے طلاح بہار کے آنے کی۔ وہ سمجھتے ہیں کہ ان کی انگلیں، دلوں لے اس بے جان شہر میں دب رہے ہیں اور ماسکو جاتے ہی ان کے دکھ اور رنج مٹ جائیں گے اور ہر ایک چیز مختلف ہو جائے گی۔ مگر خوشی، قوس قزح کی مانند، جہاں کہیں بھی ہم کھڑے ہوں وہاں سے کچھ دور ہی رہتی ہے۔ آندرے ایک جگہ ضلع کے دفتر کے بوڑھے چہرے کے سامنے پھٹ پڑتا ہے (جو اس کو نہیں سمجھ سکتا)۔ ”آہ! میری وہ ساری پچھلی زندگی کہاں گئی؟ وہ دن جب میں نو جوان اور نرس مکہ اور ہوشیار تھا، وہ دن جب میں ہر وقت ایک سے ایک عمدہ خواب دیکھتا تھا اور بڑے بلند پایہ خیالات رکھتا تھا، اور حال اور مستقبل میں ہر طرف امید کا اچال نظر آتا تھا۔ وہ اب کہاں ہے؟ اس کی کیا وجہ ہے کہ ہم ابھی ٹھیک طرح جینا شروع بھی نہیں کر پاتے کہ بے دل اور گھٹیا اور غیر دلچسپ بن کر رہ جاتے ہیں؟ ہماری اس سستی، بے تعلقی، بیکاری اور ناخوشی کا سبب کیا ہے؟ یہ شہر دو سو سال سے موجود ہے، اس میں ایک لاکھ انسان آباد ہیں، لیکن کوئی ایسا نہیں جو باتوں سے ذرا بھی مختلف ہو۔ اس جگہ کبھی کسی عالم یا فنکار یا ولی نے جنم نہیں لیا، کبھی کسی شخص کو اتنی امتیازی حیثیت بھی حاصل نہیں ہوئی کہ تمہارے دل میں اس کی برابری کرنے کا

دلولہ ہی اٹھ سکے... یہاں لوگ کھانے پینے اور سونے کے سوا کچھ نہیں کرتے... پھر وہ مر جاتے ہیں اور ان کی جگہ ان ہی جیسے اور آ جاتے ہیں، اور وہ بھی کھاتے پیتے اور سوتے رہتے ہیں۔ چونکہ بیکار پڑے رہنے کی وجہ سے کوڑھ مظن ہو جانے کا ذریعہ اس لیے کھنا کوئی خوش کمیوں اور ووڈ کا نوشی اور قمار بازی اور مقدمہ بازی میں پڑ کر اپنی زندگیوں کو چوں چوں کا مر بے بنائے رکھتے ہیں۔ بیویاں شوہروں کو غل دیتی ہیں، شوہر بیویوں سے جھوٹ بولتے ہیں، اور ظاہر یہ کرتے ہیں جیسے انہوں نے کچھ دیکھا اور سنا ہی نہیں۔ اور یہ عام بے امان خفیف الحرقی اور عامیاناہ پن بچوں کے حق میں ذہر قاتل ہے، اور ان میں اگر کچھ جوانانی ہو بھی تو اسے باقی نہیں رہنے دیتی۔ چنانچہ وہ بھی بالکل ایک دوسرے کی طرح اور بالکل اپنے والدین کی طرح ناشاد اور نیم جاں مخلوق بن کر رہ جاتے ہیں...“ (جب جنخوف نے آندرے کے منہ سے یہ الفاظ کھلوائے تو کیا وہ ناگن روگ کے چھوٹے دکاندرا، اپنے باپ بڑھے پاؤل کا سوچ رہا تھا؟)

ذراے میں سب کردار جیتے جاگتے ہیں، اکہرے، ڈہرے اور تہرے۔ مجھے سب سے اچھا کردار پچاس سالہ توپ خانے کے کمانڈر لیفٹیننٹ کرنل ویرشی نٹن کا لگا اور میں چاہتا ہوں کہ ذراے میں کبھی کبھی اس کی باتیں چیئر مین ماؤ یا چیئر مین بھٹو کے اقوال کی طرح ایک کتابچے میں فراہم کر کے چھاپ دی جائیں۔ وہ ایک بڑے شفقت، سلجھا ہوا، سرد گرم چشیدہ فوجی ہے۔ ایک خوبصورت آدمی جسے زندگی کے حزن و اندوہ نے بدل اور تلے کام نہیں بنایا، محرومیوں نے اس کے وجود میں زہر نہیں بھرا۔ اس کی باتوں میں پھولوں کی خوشبو ہے اور کتلی اچھائی، دانائی اور حقیقت۔ وہ مجھے ڈاکٹر سوئیل جانسن کی یاد دلاتا ہے۔ ان دونوں میں، میں سمجھتا ہوں، بہت سی باتیں سماجی ہیں۔ جانسن الہامی لے میں فیصلہ کرتا ہے، ویرشی نٹن مٹھی معقولیت کے انداز میں۔ دونوں human اور robust فلسفی ہیں۔ ویرشی نٹن جو اپنی جوانی میں دل پھینک میجر مشہور تھا اور جواب دو بچوں کا باپ ہے، ان تینوں بہنوں کے پھولوں اور روشنی کے کج میں آکر صحیح معنوں میں خوشی محسوس کرتا ہے۔ آؤ بات بات جاتے لیفٹیننٹ کرنل الکساندر اگماتے وچ ویرشی نٹن کی باتوں کا مزہ لیتے چلیں۔

شاہ ویرشی نٹن کے سامنے اپنا دکڑا روٹی ہے۔ اسے اپنے خاندان اسکول ماسٹر کو رانی... کوئی... کیونکہ وہ اب اس کی عادی ہو چکی ہے۔ ”جب میری کسی ایسے آدمی سے ملاقات ہوتی ہے جو... اور ادب اور شائستگی سے بالکل بے بہرہ ہو تو مجھے سچ سچ ذیت پہنچتی ہے۔ جب دوسرے...

استادوں کے ساتھ، جو میرے میاں کے یار دوست ہیں، انھنے بیٹھنے کا اتفاق ہوتا ہے تو اتنی کوفت اٹھانی پڑتی ہے کہ کیا کہوں۔“

”ہاں، یہ ظاہر ہے،“ ویشی نن جواب دیتا ہے، ”لیکن میں یہ سمجھوں تو کیا برا ہے کہ اس شہر میں، یہ جیسا کیسا بھی ہے، شہری اور فوجی دونوں ہی یکساں طور پر غیر دلچسپ ہیں۔ ان میں انیس بیس کا فرق بھی نہیں۔ یہاں کسی پڑھے لکھے آدمی سے، فوجی ہو یا عام شہری، بات کرنا تو بالعموم یہی سننے میں آئے گا کہ وہ عاجز آچکا ہے۔ کس سے عاجز آچکا ہے؟ یا تو بیوی سے یا گھریباں سے یا جائیداد سے یا اپنے گھوڑے سے یا کسی اور چیز سے... ہم روسیوں کے خیالات تو بڑے ارفع و اعلیٰ ہوتے ہیں۔ تو پھر عملی زندگی میں ہم اتنی پست ہمتی کا ثبوت کیوں دیتے ہیں؟ اس کا کیا سبب ہے؟ ایسا کیوں ہے؟“

اور ویشی نن ماشا اور ایرینا اور متاشا کی محفل میں ماشا کے دکڑے کے جواب میں کہتا ہے، ”میں نے ابھی ابھی فرانسیسی کابینہ کے ایک وزیر کی ڈائری پڑھی جو اس نے قید خانے میں لکھی تھی۔ اسے پناہ نہرواے فراڈ کے سلسلے میں سزا ہو گئی تھی۔ جب قید خانے کی کھڑکی سے چڑیاں اڑتی دکھائی دیتی ہیں تو ان کا ذکر کرتے وقت وہ بڑی جوشیلی خوشی کا مظاہرہ کرتا ہے... اور جب کابینہ کا وزیر تھا تو ان ہی چڑیوں کی طرف آنکھ اٹھا کر بھی نہ دیکھتا تھا۔ ظاہر ہے کہ اب جو وہ رہا ہو چکا تو اسے آئندہ بھی ان چڑیوں کا خیال تو آنے سے رہا، اور بالکل اسی طرح تمہارے ایک ہار ماسکو پہنچنے اور وہاں دوبارہ آباد ہو جانے کی دیر ہے، پھر ماسکو تمہارے لیے کچھ بھی نہ رہے گا۔ ہم لوگ خوشی سے محروم ہیں، اور خوش رہنا ممکن بھی نہیں۔ ہمیں خوشی کی صرف تمنا ہی رہتا ہے۔“

مگر اس طرح تو میں ویشی نن کو کوٹ کرتا ہی چلا جاؤں گا۔ ویشی نن کوئی نہیں، فوجی ڈاکٹر جیوتائی کن کو بھی (آندرے کی بات پر کہ شادی و بال جان ہے، جیوتائی کن کہتا ہے، ”شادی و بال جان ہی ہو شاید، مگر تہائی کے بارے میں کیا خیال ہے؟ تہائی بڑی ڈراؤنی شے ہے!“) اور لیٹینینٹ سیرن تو زن باخ کو اور تینوں بہنوں کو... اور میرا یہ ریو ختم ہونے میں نہیں آئے گا، اور مجھے اسے ختم کرنا چاہیے۔ ریویواتے لمبے نہیں ہونے چاہئیں جبکہ کتابیں موجود ہیں۔

جینوف کا یہ خوبصورت ڈراما ہمارے پاس دیکھئے، کم گواسکار اور شاہ محمد سلیم الرحمن کے بے عیب اردو ترجمے کے روپ میں آیا ہے۔ یہ ترجمہ در ترجمہ ایلسیا، یٹافین (Elisa Veta Fen) کے مگریری

ترجمے کا اقتباس کرتا ہے۔ میں اسے اردو میں کیے گئے چند ایک عمدہ ترجموں میں شمار کروں گا۔ محمد حسن عسکری کے ”مادام بوداری“، ”سرخ و سیاہ“ اور ”سولہ ذک“ کے ترجمے، شفیق الرحمن کا ”ہیومن کامیڈی“ کا ترجمہ، ابن انشا کے ایڈ گرائلین پو اور اوہنری کے افسانوں کے ترجمے، سب فرسٹ ریٹ ہیں۔ سلیم الرحمن کا یہ ترجمہ اسی گروہ میں جگہ پائے گا۔ البتہ یہ کہنے میں کوئی حرج نہیں (ویسے کہنے کی ضرورت بھی نہ تھی) کہ احمد شاہ بخاری بطرس کا گالزوردی کی کہانی ”اپیل ٹری“ کا ترجمہ ابھی تک غائب اردو زبان میں سب سے خوبصورت ترجمہ ہے۔ واحد ترجمہ جو اورینٹل کی شاعری اور لطافت کو دو چند کرتا ہے۔

مجلس ترقی ادب نے یہ کتاب اپنے جدید ڈراموں کے سلسلے میں اپنی صوفیانہ عالمانہ روش سے ہٹ کر بڑے دیدہ زیب اجسے ٹائپ میں چھاپی ہے اور انھیں اس پر مبارک باد دینی چاہیے۔ یہ البتہ میں نہیں سمجھ سکا کہ کتاب انھوں نے اتنی کم تعداد میں کیوں چھاپی ہے، صرف چھ سو نسخے! کیا عالمی ادب کے شاہکاروں کو پڑھنے والے اتنے تھوڑے ہیں؟ چیخوف کا ڈراما زارست روس کا ڈراما ہی نہیں، اس میں ایک ہمہ گیری ہے اور اس کے کردار ہمارے ماحول اور معاشرے میں اب بھی چلتے پھرتے، سانس لیتے، پہچانے جاسکتے ہیں۔ وہ ہماری زبان میں باتیں کرتے ہیں اور ہمارے درمیان رہتے ہیں۔

(فنون، لاہور، اگست ستمبر ۱۹۷۷ء)

اندلس میں اجنبی

مستنصر حسین تارڑ

مستنصر حسین تارڑ کی دوسری سفری کتاب ”اندلس میں اجنبی“ سرت انگیز ہے، ”لکھ تری تلاش میں“ سے زیادہ پختہ، زیادہ رسلی اور زیادہ دوداد بی انداز میں لکھی ہوئی ہے۔ اسے پڑھتے ہوئے اس تبصرہ نگار کو یہ احساس ہوا کہ مصنف نے ہسپانیہ کی نو ہجراتی، مور حکمرانوں کی تاریخ اور رومانی فسانہ گوئی پر بڑی جان ماری ہے، اور اس کا یہ خون پسینہ رایگاں نہیں گیا۔ ایک طرح یہ کہا جاسکتا ہے (اور اس سے کتاب کی خوبیوں کا استخفاف میرا مقصود نہیں) کہ تارڑ کی اس اندلسی مہم کا پلاٹ بار بار کارٹ لینڈ نے ترتیب دیا

ہے، سینٹری جارج بارو اور لاری لی نے ڈیزائن کی ہے، سائڈوں سے لڑائیوں کے سائڈ انٹیکسٹ (side effects) آرٹسٹ ہمنگو نے دیے ہیں اور تاریخی حصے واشنگٹن اردنگ اور شیٹلے لین پول نے سچ درج سے سجائے ہیں۔ ہدایت کاری اور پیکش ہمارے دوست مستنصر حسین تارڑ کی ہے، اور آدمی کو اس میں کوئی عیب دکھائی نہیں دیتا۔ مہم اس کی اپنی ہے اور بینش، ذہن، تخیل اس کا اپنا، اور ہر صفحے پر (لین پول اور ہمنگو کے حصوں کو چھوڑ کر) وہ وہی قدرے خود پرست، نرگسیت زدہ، خائف نوجوان ہے جو ایک ہی وقت میں سب کچھ بننا چاہتا ہے، اور جس سے ہم اس قدر محبت کرتے ہیں۔ وہ اندلس میں قرطبہ اور غرناطہ اور موروں کی شان و شوکت کے مٹے ہوئے نشان دیکھنے کے لیے وارد ہوا، مگر میرا خیال ہے کہ اس کی مہم کا ایک مقصد نل فائننگ میں اپنے جوہر دکھا کر اہل ہسپانیہ پر اپنی ہمت و جرأت کا سکھانا بھی تھا۔ ایک اور مقصد (جو سب سیاحوں کا ہونا چاہیے) غزال چشم، چنبیلی کے پھول بانوں میں سجانے والی ہسپانوی سینوریتاؤں کے جذبات کو تہہ و بالا کرنے اور ان سے ان کی خواہش پر ہم آغوش ہونے کا بھی ہوگا، لیکن تم جانتے ہو، ایسے مقاصد کا اظہار مکمل کر نہیں کیا جاسکتا۔ اس کے باوجود کہ سان سباستیان، ٹوریہ، قھلیالیہ، سیڈرڈ، قرطبہ اور غرناطہ میں امریکی، لبنانی، اندلسی، خوبصورت ستم پیشہ لڑکیاں اس کی راہ دیکھتی تھیں اور اس کے شانے پر اپنی زلفیں بکھیر کر ان شہروں کے ہر کونے کھدے میں ہر دم اس کے ہمراہ چلنے کو تیار رہتی تھیں، میں نہیں سمجھتا کہ اسے اس مقصد میں کوئی نمایاں کامیابی ہوئی۔ دل کی حسرت دل ہی میں رہی، اور مجھے یہ کہنا پڑتا ہے کہ قصور تارڑ کی اپنی کم ہمتی کا تھا۔ سینوریتاؤں کو یقیناً اپنا اتنا وقت بیکار کی آوارہ گردی میں ضائع کر کے بڑی مایوسی ہوئی ہوگی... لیکن ٹھہرو! ایک جگہ مصنف نے چند اشاروں سے یہ سمجھانے کی کوشش کی کہ قرطبہ کی ایک بند تاریک گلی میں ایک لبنانی لڑکی ناٹالا (پورا نام ڈاکٹر ناٹالا سعد) نے اسے ورغلا کر انبساط وصال سے ہمکنار کیا، مگر اس نے وصال کے جاے وقوع اور اس کے طریقے کی تفصیلات سے بڑے اشتیاق پڑھنے والے کو آگاہ کرنا ضروری نہ جانا۔ یہ تبصرہ نگار دوسرے ڈرنٹی بوڑھے آدمیوں کی طرح بے حد مایوس ہوا۔ مسٹر ہنری طر اور مسٹر ہیرلڈر بنس ہوتے تو یہاں مکمل کھیلتے اور ساری لذیذ، گدگدانے والی تفصیلات بیان کر کے دم لیتے... مگر مجھے کچھ کچھ شک ہے کہ تارڑ نے یہاں جموٹ بولا ہے۔ یہ بے سرت سانحہ وقوع پڑے نہ ہو سکا اور تارڑ اور ڈاکٹر ناٹالا سعد (اگر واقعی اس کا وجود تھا) اس بند، شکستہ محرابوں کی گلی میں سے نکل کر پھر کہا لیوروفو کے ریستوراں میں قہوہ

چنے آہٹھے ہوں گے جو سینور مستنصر حسین تارڑ اور سینور یتاؤ کٹر تاڑا سعد جیسے خوبصورت جوڑوں کے لیے تمام شب کھلا رہتا ہے (بقول ہیرا پستور)۔ مجھے یقین ہے کہ ہمارا مصنف چند پست قدم اور لکائی سینور یتاؤں سے جہلوں اور غیر موثر دست دراز یوں سے آگے قدم مارنے کی ہمت نہ کر سکا اور ایک جگہ تو اپنی ساری ڈھنگ اور معصوم بریوڈو (bravado) کے باوجود ہچی بات اس کے منہ سے نکل ہی پڑی۔ وہ ٹوریا کے ایک پاسلو میں ایک مچھے ہوئے سیاح کی طرح لڑکیوں کا جائزہ لے رہا ہے (ان کے نقش ونگار سراسر مشرقی ہیں۔۔۔ تہ نسبتاً چھوٹے، رنگت کھلتی ہوئی، آنکھیں سیاہ اور بھوری، بدن صحت مند، چال پروقار وغیرہ وغیرہ)۔ یہاں وہ کسی مصنف ایڈورڈ ہلن کو کوٹ کرتا ہے: ”انگریز عورت چائے پیتے وقت فرانسیسی عورت رقص کرتی ہوئی، ولندیزی باورچی خانے میں، اطالوی کڑکی میں اور ہسپانوی بستر میں... بے حد خوبصورت لگتی ہے۔“ اور لکھتا ہے کہ ”واللہ اعلم بالصواب! میں اس خاصیت کے بارے میں حتمی فیصلہ دینے کے قابل نہیں۔“ اس سے یہ یقین ہو جاتا ہے کہ ہمارے دوست مستنصر حسین تارڑ نے ناحق آدمی آدمی رات تک اپنا اور ہسپانوی سینور یتاؤں کا وقت ضائع کیا۔ ان گھڑیوں کو وہ بل فائنک کی مشق کرنے میں بہتر طریق پر صرف کر سکتا تھا۔ بل فائنر بننے کا مقصد بھی وہ پورا نہ کر سکا کیونکہ پامیلو تا کے سائنڈوں نے اسے پسند نہیں کیا۔ وہ اجنبیوں کو پسند نہیں کرتے، خواہ وہ پاکستان سے ہی کیوں نہ ہوں۔ گھٹکر یا لے بابوں اور غلامی آنکھوں والے خوبصورت پاکستانیوں کے لیے تو ان کے جذبات خصوصاً کافی پُر کدورت ہوتے ہیں۔ پہلے دو مقصد ہمارے مصنف نے سیر ہو کر پورے کیے اور قرطبہ اور غرناطہ کی تنگ میڑھی میڑھی گلیوں کی جی بھر کے خاک چھانی۔ ان بابوں میں اس کی نثر نظم کی منزل کو جا چھوتی ہے، کیونکہ (یا قرار کیے بغیر چارہ نہیں) وہ خوبصورت نثر نگار ہے اور لکھنے کے فن کی پرکھ رکھتا ہے۔

’اجنبی‘ (ہمارے دوست مستنصر حسین تارڑ کے سوا اور کوئی نہیں) اپنے سامان کے تھیلے کو لیے اور کاکلز پہنے، فرانس سے اپنے خوابوں کے دیس عربوں کے کمانڈس میں ایرون کے سرحدی قصبے کے راستے سے داخل ہوا۔ پیرس سے، جہاں سے وہ چلا تھا، اس کی ہستی سان سباستیان چار پانچ سو میل دور تھی اور اس لیے اس نے فرانسیسی ریل میں سزکرنے کو ترجیح دی۔ یہ سفر اپنی مسرتوں کے بغیر نہیں تھا۔ کیونکہ ایک گھٹھے ہوئے جسم اور تپتے ہوئے سانس والی فرانسیسی دو شیزہ کا مسرات بھر اس کے شانے پر نکار ہا۔ وہ یا تو نیند میں مدہوش تھی اور یا غیر مردوں کے شانوں کو اپنے شوہر کے شانے پر فوقیت دیتے ہوئے جان بوجھ

کریوں کیے ہوئے تھی۔ تو روز سے پہلے ایک چھوٹے اسٹیشن پر اجنبی کا ڈبے سے باہر جانے کو دل چاہا۔
 ”معاف کیجئے گا!“ اس نے آہستہ سے شانہ ہلایا۔ ”اوں!“ عورت نے نیند میں ڈوبی ہوئی دائیں آنکھ
 کھول کر کہا، اور پھر مسکرا کر اس کے اور قریب ہو گئی۔ ارے! کئی مسٹر تارڑ! اگر وہ اپنے شوہر کے ساتھ نہ
 ہوتی تو ہم اس خوش آئند آغاز کی مزید نشوونما سے بھی بہرہ ور ہوتے۔ ممکن ہے وہ جوان عورت تارڑ کو
 ایرون کے سرحدی قصبے میں، جہاں اس کا گھر تھا، توقف کرنے پر مجبور کر دیتی (اگرچہ بعد میں بڑی
 پچھتاتی) اور تارڑ کی اسٹیلیہ، قرطبہ، غرناطہ وغیرہ کی مراجعت کچھ عرصے کے لیے کھنائی میں پڑ جاتی۔
 ایرون کے کسٹمر سے نبٹنے کے بعد وہ سان سباستیان کی گاڑی میں سوار ہو گیا۔ یہاں بھی تارڑ کی خوش بختی
 نے اس کا پیچھا نہ چھوڑا اور دو خوش شکل امریکی لڑکیاں اس کی برابر کی نشست پر آن پیاریں (حالانکہ
 ڈبے میں اور بھی کئی نشستیں تھیں)۔ ان میں سے ایک لڑکی ایک کالا سٹرا ہوا سوئٹر پہنے تھی اور وہ اسے کھینچ
 کھانچ کر جتنی بھی اپنی پتلون سے ملانے کی کوشش کرتی، وہ پھر اس کے سفید پیٹ کے زیریں حصے کو نیچا
 کرنا ہوا اپنی پہلی حالت پر آ جاتا۔ جیسا کہ پڑھنے والے نے قیاس لگایا ہوگا، سان سباستیان میں وہ
 دونوں لڑکیاں اس کے ساتھ چسکی رہیں۔ انھوں نے ایک ہوٹل سے (پانکوں یعنی بینک تعطیل کی وجہ سے
 بند تھا) ہسپانوی پیسے خریدے۔ پست قدر سوئٹر والی لڑکی اجنبی سے زیادہ قربت کی توقع کے پیش نظر سان
 سباستیان میں ایک رات کے لیے رکنا چاہتی تھی، مگر اجنبی بھی کچی گولیاں نہیں کھیلتا تھا۔ اس نے دونوں
 سے ہاتھ ملایا اور تھیلانکا کر سان سباستیان کے یوتھ ہوٹل کی طرف چل دیا۔ تارڑ نے حسب دستور
 انھیں گھاس نہ ڈالی، اور ہم سب جانتے ہیں کہ لڑکیاں خواہ کتنی ہی حسین و جمیل اور عشوہ طراز کیوں نہ
 ہوں، وہ کسی طور ان کی خاطر اپنے مجوزہ ٹائم ٹیبل میں رد و بدل قبول نہیں کرتا۔ اتوار کو اس نے سان
 سباستیان کی ’کوریدا‘ یعنی بل فاسٹ بھی دیکھی (جلدی سے سمندر میں ڈبکی لگانے کے بعد، کیونکہ
 ہسپانوی سمندروں میں شارک مچھلیاں بہت ہیں اور اجنبیوں کی تاک میں رہتی ہیں)۔ اس نے بل
 فاسٹنگ کے ضابطوں، قواعد اور سانڈوں سے تیرد آزما کی تکنیک کا بغور مطالعہ کیا اور میرا خیال ہے بل
 فاسٹ بننے کے بارے میں اپنا ارادہ ترک کر دیا۔ ہم کو بے کی کتابوں کو پڑھنے والے ان دو تین ابواب کو
 حرے سے اسکیپ (skip) کر سکتے ہیں۔ چھ تندر سانڈوں نے سورج غروب ہونے تک سان سباستیان
 کی کاریروں میں جام شہادت نوش کیا اور جب تارڑ جانے کے لیے اٹھا تو ایک سنہری بالوں والی لڑکی نے

اپنا فلیش کیمر اپنی آنکھ سے ہٹا دیا اور غلاتی مسکراہٹ اس کی سمت پھینکی۔ وہ بے حد خوبصورت تھی۔
 دریں چہ شک — اور اجنبی جانتا تھا کہ اس طرح اس کی تصویر اتارنے سے اس بڑکی کا اصل مقصد کیا
 ہے۔ وہ ایسے کھیل کا آغاز کرنا چاہتی تھی جس میں وہ بل فائزر ہو اور اجنبی ٹل ہمارا جنبی اپنی آنکھوں سے
 چھ مٹے کٹے ساندوں کا حسرت ناک انجام دیکھ چکا تھا اور ساتھ تو اس نہیں ہونا چاہتا تھا۔ اس لیے اس نے
 وہاں سے تیر ہونے میں مصلحت جانی۔ ٹل فائزوں کو لوگوں نے کندھوں پر اٹھا رکھا تھا اور سفید
 بالکونیوں پر جھکی بڑی بڑی آنکھوں والی دو شیزائیں ان پر پھول نچھاور کر رہی تھیں۔ تارز بھی ٹل فائزرز
 کے جلوس میں شامل ہو گیا۔ پانچ چھ پھول اس پر بھی پڑے اور اس نے انھیں اپنے گھٹنگر یا لے بالوں
 میں سجایا۔ اس نے خالبا پرآسی (proxy) سے خود کو ٹل فائزر محسوس کیا۔ وہ سمندر کے پاس مجھیروں کی
 ایک بستی میں ایک سرراہ ہوٹل میں پیٹ پو جا کے لیے جا گھسا اور ایک خوش باش موٹی تازی ویٹرس اس کا
 ہاتھ تھام کر اسے میز کے سرے پر ایک اونگھتے ہوئے بوڑھے کے پاس لے گئی۔ وہ ہڑبڑا کر چلتا بنا۔ اس
 نے وہاں تلی ہوئی مچھلی ضرور کھائی مگر میں سینے پر ہاتھ رکھ کر کہہ سکتا ہوں کہ اس نے مشکیزے کی سرخ
 انگوری شراب کی ایک بومد تک نہ چکھی۔ ایک سچا پاکستانی مسلمان ہونے کی وجہ سے وہ ایسی حرکت کیونکر
 کر سکتا تھا... پر یو مسٹر تارز!

سان سبستین سے اس نے جہاز وارٹونی کی حسیپ میں تھمایا۔ پامپی لونا، میڈرڈ تک بیچ ہائیٹنگ
 کی۔ ٹونی نے، جو ”ٹریڈ رآئی لینڈ“ کے میروں ملاح بنیم گن سے بے حد مشابہ تھا اور لندن کا ایک ریٹائرڈ
 قصاب تھا، تارز سے ”دھے پیٹروں کے پیسے رکھوالیے۔ پامپی لونا۔ اسے ہم سب جانتے ہیں، وہ
 میمنگوے کے لافانی ناول Fresta کا شہر ہے۔ اگر تم نے ”فیسا“ پڑھا ہے تو تم جانتے ہو گے کہ اس
 تہوار کو ساندوں کی ایک دوڑ بھی ہوتی ہے۔ ناؤن بال سے ایک رکٹ چھوٹے پر شہر سے باہر ایک
 اصطبل سے چھ خونخوار ساندے کراتے ہوئے چھوڑے جاتے ہیں اور پامپی لونا کے ایک کوچے میں، جو ٹل
 رنگ تک جاتا ہے، بکٹ بھاکتے ہیں۔ ساندوں کے باہر آتے ہی بے شمار ہسپانوی اور غیر ملکی ان کے
 آگے آگے دوڑ لگاتے ہیں۔ جب کسی بھینسے کا خمدار سینک کسی دوڑ لگانے والے کے جسم کے قریب
 خطرناک حد تک پہنچتا ہے، وہ کٹڑی کی باڑھ پھاٹک کر اپنی جان بچا لیتا ہے۔ ”فیسا“ میں یہ سب کچھ
 ہے۔ پامپی لونا کے اس جشن میں ساندوں کے آگے دوڑنا تارز کے پروگرام میں بھی شامل تھا مگر وہ

بقول اس کے چند ناگزیر وجوہات کی بنا پر اس کو بچے میں وقت پر نہ پہنچ سکا۔ ساڑھ پہلے ہی دوڑ ختم کر کے ٹیل رنگ میں داخل ہو چکے تھے۔ بہر حال اچھا ہی ہوا، ورنہ یہ کتاب ان لکھی رہ جاتی۔ تم جانو میں نے اس مہم کا پلاٹ ہی بتانا شروع کر دیا۔ پامپیوناس سے ثوریا، مدینہ سالم، میڈرڈ، دور افتادہ قرطب، اشبیلیہ، قرمونہ، غرناطہ، فلیمنکو۔۔۔ جارج بارو اور لاری لی کی ڈیزائن کی ہوئی لینڈ اسکیپ، واشنگٹن ارونگ اور لین پول کی تاریخ، جھمکتی ہوئی غلافی آنکھوں والی لڑکیاں (کوئی امریکی، کوئی لبنانی، کوئی قاصر الاصل دیسی)، انگور کی سرخ شراب کے مشکیزے (جو دوسرے پیتے تھے)۔ اتنی گڈ ٹائمٹ رنگ سورتیں تمہارے ذہن کو چند حیا دیتی ہیں۔۔۔ تارڈ نے اپنی مہم کے ایک ایک لمحے کا مزہ لیا۔ اور اسی طرح اس غریب تبصرہ نگار نے بھی۔ جو کچھ بھی تم کہو، تارڈ اب ایک منجھا ہوا لکھنے والا بن چکا ہے اور داستان گوئی کے تارو پود بننے میں ماہر۔ "اندلس میں اجنبی" کوئی سطحوں پر پڑھا جاسکتا ہے۔ ایک رومینک باربرا کارٹ لینڈ ٹاول کی سطح پر، جس میں ہر جاکی ہیرو ایک ہے اور فتنے ڈھانے والی ہیر و تیز تقریباً چھ، اور سین آف ایکشن ہسپانیہ کی زیتون کے درختوں سے لدی، تیز بھتے ہوئے رنگوں کی سطح سر زمین ہے؛ ایک سفری کتاب کی سطح پر جس میں سیاح اپنی عفت کو محفوظ رکھنے اور اپنی الٹی زریری پر پابند رہنے کی فکر میں رہتا ہے؛ ٹیل فائننگ پر معلوماتی کتاب کی سطح پر، اور اندلس میں موروں کی تاریخ کے عروج و زوال کی سطح پر۔ یہ کتاب لازمی طور پر بیسٹ سیلر ہوگی اور تارڈ فینز کے لیے (یہ تبصرہ نگار بھی ان میں سے ایک ہے) ایک غزال چشم ہسپانوی سینوریتا جیسی وجد آور۔ وہ اسے اپنے ساتھ بستر میں لے جائیں گے۔ اور رنگین خواب دیکھیں گے۔

مگر جاتے جاتے میں ایک سوال مسٹر تارڈ (یا اجنبی) سے ضرور پوچھنا چاہوں گا۔ اپنے تجسس کی آسودگی کی خاطر۔ جب تم ایک صبح سوئمنگ کاسٹیوم پہنے پول یا الکیبر کے کنارے ریت پر ادھڑے لیٹے تھے اور پاس لیٹی ہوئی مہکتی ہوئی ناظورۃ ولفریب نے تمہیں اپنی پشت پر بدن سنولانے کے لوشن سے مالش کرنے کی دعوت دی تھی (جیمز ہانڈ اصولاً اس کے برعکس حسیناؤں کی مالش کرنے کی بجائے ان سے مالش کرایا کرتا ہے) تو تم نے اسے کل پر ٹال دیا تھا۔ اس نے تمہیں زیتون کے باغ میں پکنک منانے کا لالچ دیا تھا اور بے چاری نے اپنی بکٹی ڈھیلی کر کے کوهوں سے میچے کر دی تھی۔ وہ یقیناً سیڈ یوس (seduce) ہوتا چاہتی تھی۔ تم نے اسے بتایا کہ "مجھے جنگل سے صدا آرہی ہے۔" اس نے

مایوس ہو کر کہا، ”مشرقی لڑکے بڑے بڑے اسرار ہوتے ہیں“... کیا سب مشرقی لڑکے اتنے ہی بڑے اسرار ہوتے ہیں، مسٹر تارڑ؟ کیا یہ تمہاری طرف سے اُن اسپورنگک نہیں تھا اور کیا ہم مشرقیوں کو شرم کے مارے ڈوب نہیں مرنے چاہیے؟ کیا اس اندلس کی زلیخا کی پُراںبساط درغلاہٹ کے سامنے تمہارا پاکدامن یوسف بننا اس وقت کفرانِ نعمت نہیں تھا جب زیتون کے باغ پانیوں پر اندھے آتے تھے اور ہسپانیہ کا آسمان نزل، الماس کی رنگت کا تھا؟ قرمونہ تم سیڈیوس ہونے کے بعد بھی چلے جاتے تو کون سا فرق پڑ جاتا؟

شیم مسٹر تارڑ! مجھے ڈر ہے کہ ماسوا اس کے کہ تم نے واپس آ کر یہ حیرت خیز کتاب لکھی، تم نے اندلس میں اپنے پندرہ دن محض ضائع کیے۔ تمہاری کتاب کی کسی سطر میں مشکیزے کی سرخ انگوری شراب کی دھار کا بھی مزہ نہیں جسے پی پی کریمنگلوے کی ”قیضا“ کے پڑھنے والے (بھی) سرشار ہو جاتے ہیں۔ کیا تم جج جج اندلس گئے تھے؟ کس مہینے میں اور کس برکت کے سال میں؟ تمہاری کتاب اس بارے میں خاموش ہے اور مجھے کچھ کچھ اس مہم میں شک ہونے لگا ہے۔

بہر حال اشبیلیہ کی کیمپنگ پر جو سلوک تم نے کوٹھوں سے میچے بکئی کرنے والی دو شیزہ سے کیا وہ طبقہ اثاث کی توہین ہے۔ میں پھر کہتا ہوں، مسٹر تارڑ، شیم!

(فنون، لاہور، نومبر دسمبر ۱۹۷۷ء)

پکھیر و مستنصر حسین تارڑ

مجھے مستنصر کے پنجابی ناول پکھیر و کی ایک جلد اسی روز موصول ہو گئی تھی جس روز اس کی طبعیت کھل ہوئی۔ میں نے اسے اپنے بریف کیس میں رکھ لیا۔ فرصت کے وقت پڑھنے کے ارادے سے۔ اور رکھ کر بھول گیا۔ یہ میرے بریف کیس میں دو مہینے پڑی رہی۔ پنجابی الاصل ہونے کے باوجود مجھے پنجابی الفاظ پڑھنے میں دقت ہوتی ہے اور مجھے احساس تھا کہ ”پکھیر و“ سے تپتا جان جو کھوں کا کام ہوگا۔ میں جان جو کھوں کا کام کرنے کے سوڈ میں نہیں تھا۔

اور پھر میں بیمار پڑ گیا۔ کھانسی اور دھیماسلگتا ہوا بخار جو مجھے چھوڑنے کا نام نہ لیتا تھا۔ میں

بچے سے ٹیک لگا کر، ہنر کی آگ سیٹکتا، پڑھتا رہتا اور ان دنوں میں نے چند ایک ایسی کتابیں پڑھ ڈالیں جنہیں میں مرے سے پڑھنے کی خواہش رکھتا تھا مگر وقت نہیں پاتا تھا۔ میں نے ہمنگوے کے شاندار آخری ناول ”آئی لینڈ ان دی اسٹریم“ کو پڑھا (کیا خوبصورت نثر وہ لکھتا تھا، اور ہمارے لکھنے والے اس سے سبق کیوں نہیں لیتے؟) میں نے کے میلکم لاوری کا بڑا ناول ”انڈروی والکنیو“ (آتش فشاں کے نیچے) ختم کیا اور تائی جل نکلسن کی ”پورٹریٹ آف اے میرج“ جو ایک بیٹے کی اپنے والدین کی ازدواجی محبت پر لکھی ہوئی کہانی ہے۔ یہ سب پڑھ سرت اور ذہن کو خوبصورت صورتوں سے پُر کر دینے والی کتابیں تھیں۔ اور پھر میں نے ”پنچ“ پڑھے جن کا ایک موٹا بنڈل شفیق الرحمن نے مجھے چند روز پہلے پنڈی سے بھجوایا تھا۔ (میں انگریزی مزاح کا عاشق ہوں اور مجھے یقین ہے کہ ہمارے مزاح نگار باقاعدگی سے ”پنچ“ پڑھیں تو اس سے انہیں مطلقاً نقصان نہیں ہوگا۔) جب ”پنچ“ ختم ہو گئے تو مجھے ”پکھیر“ کا خیال آیا۔ ہلکا سلکتا بخار جاری تھا اور اس میں ”پکھیر“ کی پنجابی تحریر سے دو دو ہاتھ کرنے کے لیے بے اندازہ وقت تھا۔

اس طرح میں ”پکھیر“ کو پڑھنے بیٹھا۔ یہ ہوا میں پرتوتے ہوئے دو کدھوں کے مکالمے سے شروع ہوتا ہے اور اگر تم یہ جاننے کا تجسس رکھتے ہو کہ گدھ کسی لاشے کی بو پا کر آپس میں کس قسم کا تبادلہ خیالات کرتے ہیں تو وہ سب کچھ یہاں موجود ہے۔ پہلے چند صفحات پڑھنے میں مجھے دقت ہوئی (پنجابی ڈکشن سے نا آشنا کی وجہ سے) اور پھر پنجابی الفاظ اردو رسم الخط میں صاف ہو گئے اور میں اسے اتنی ہی آسانی اور روانی سے پڑھنے لگا جتنا کسی اردو کی کتاب کو۔ پکھیر و ایک مختصر ناول ہے، ایک سو دس صفحات کا، اور میں نے اسے شام سے پہلے پڑھ لیا۔ میں نے اپنا وقت ضائع نہیں کیا۔

”پکھیر“ ایک اچھی کتاب ہے مگر میں اسے ناول نہیں کہوں گا۔ اگر ”منطق الطیر“ یا ”کلیور“ یا جو نا تھن بومگ سٹون کی ”سی گل“ (جو مغرب میں غالباً بائبل سے بھی زیادہ بکتی ہے) ناول ہیں تو پھر مستنصر کی کتاب کو بھی اس صنف میں جگہ پانے کا حق ہے۔ اس داستان میں ماسوا دو کدھوں اور ایک سپاٹ میدان میں ایک اکیلے مرتے ہوئے آدمی کے دوسرا کردار نہیں۔ یہ ایک parable، الیکری ہے اور کافی فنکارانہ اور خوبصورت۔

تین باتوں نے، میں سمجھتا ہوں، اس کتاب کے لکھنے کا خیال مستنصر کے دل میں ڈالا۔ ایک تو

لاہور کی ضلع کچہری، جہاں اوقات کار میں گدھوں کے غٹ کے غٹ اٹھاتے اور چمکتے نظر آتے ہیں۔ دوسری فرید لدین عطار کی ”منطق الطیر“ اور تیسری بلاشبہ جونا تھن لوگ سٹون کی ”سی گل“ جو ایک سندری ابا نیل کا قصہ ہے جو اپنے سنگیوں سے زیادہ، زیادہ اونچی اڑنا چاہتا ہے۔ دھندلے افق سے پرے، آسمان کی پہنائیوں سے اونچا۔ مستنصر پنجابی ادب کے میدان میں بھی کرتب دکھانے کا آرزو مند ہوگا۔ اس سب کچھ سے میرا یہ مطلب ہرگز نہیں کہ مصنف نے ”منطق الطیر“ یا لوگ سٹون کے ”سی گل“ سے اپنی تمثیل کا فلسفہ اڑایا ہے یا اس میں مستعار رنگ بھرے ہیں۔ ”کھیرو“ ایک طبع زاد اور بچنل تصنیف ہے۔ ایک اخلاقی علامتی حکایت یا مثالیہ۔ مگر ایک ناول نہیں۔ وہ تکنیک اور اسلوب بھی جو اس تمثیل کو شکل دینے میں بروئے کار لائے گئے ہیں، بالکل اور بچنل اور جرأت مندانہ ہیں۔

کھیرو کا سب سے دلچسپ حصہ مجھے وہ لگا جس میں بندے کی بچپن، ایام طفولیت اور شباب کی زندگی پڑھنے والے کے سامنے جھلکیوں، ٹکڑوں، اشاروں میں دکھائی گئی ہے۔ ممکن ہے اس تصویر سازی میں مصنف نے اپنی آپ بیتی اور اولین تاثرات سے مدد لی ہو، مگر خارجی واقعات کو چھوڑ کر یہ اصلاً ہر ایک اکیلے انسان کی کہانی ہے، تمھاری اور میری، جس سے قدرت اپنا آخری مذاق کرنے سے نہیں چوکتی اور جس عرصے تک وہ جیتا ہے یا ایک گھٹی ہوئی مسموم ہوا میں سانس لیتا ہے، موت اس کی پائنتی پریشانی سے فکر کر دیکھتی ہے۔ گدھ ادھر منڈلاتے رہتے ہیں۔

اس تمثیل کے پڑھنے والے اس کے انجام تک پہنچ کر جان جائیں گے کہ مصنف نے کیا کہنا چاہا ہے۔ اس نے اسے بڑی خوبی، نیچے پن، شدت احساس اور اور بچکنی سے کہا ہے، اور کوئی کتاب کو استہزا کے ایک جملے سے مسترد نہیں کر سکتا۔ (میں اسے ایک ہائٹنگ کتاب کہوں گا۔)

بندے کی گھر گزشتگی کی تصویر اس کی گھر والی کی ان تلخ جلی کئی مسلسل باتوں سے یوں مکمل طور پر سمجھ دی گئی ہے کہ جس کی مثال ادب میں روز روز نہیں ملتی:

”تھاڑی تھوڑا دھج گھار داخر چ نہیں ثردا۔ بالوں لئی دودھ کدوں تیک اودھار آوے گا؟ کھنڈوی چابی دی اسے۔“ ”میں کم کر کر کے بسی ہو گئی ہوں۔ ڈاکٹر نہیں طاقت دے نیکیں دے دیں۔ اوہوی چابی دے دیں۔“ ”میںوں یس مینے گھٹو گھٹ ترے سوچا بیدا اسے۔ کدھ ول کی دھندلے او، میرے دل دیکھو۔ میں تھلی تے نہیں ہو گئی ہے بک بک پئی کرنی آں۔ سہے او پنے، تھوڑا دھج

گزر نہیں ہوندى۔ کوئی ہو کر کم کیوں نہیں کر لیتا ہے؟ سکولوں مڑ کے دیکھ دیے نئی اتے تے پے کے کتاباں پڑھدے رہندے او۔ کتاباں میریاں سوکناں، تہاڑیاں سکتیاں!“ ”کوئی ہو کر کم کیوں نہیں کر لیتا ہے؟ بس شاپ تے پان سگرٹ آلاوی تہاڑے نالوں ودھ کئی کر لیتا اے۔“ ”جے گھار آلی نوں شریقاں ہار رکھ نہیں سوسکدے تے ویاہ کاہدے لئی کیتا سی؟ بال کاہدے لئی جے سان؟ میرے جیہاں تھیاں، ہالاں ستیں نہراں دریچ چھالاں مار دیندیاں نہیں۔“

یہ بندے کی نہیں، ہر پکھیر کی ’مسرتوں سے بھر پور ازدواجی زندگی ہے جس کی برکتوں کے گن گائے جاتے ہیں۔ ہم سب نے بالکل ایسے ہی جملے کبھی نہ کبھی سنے ہیں۔ کانوں کے لیے یہ جملے کتنے آشنا ہیں اور کتنے ہی وجودوں کی رگ رگ میں ان سے زہر بھرا ہے اور کتنی ہی زندگیاں گھٹ کر رہ گئی ہیں۔ برٹریڈ رسل نے کسی جگہ کہا ہے۔ ”غالیا“ کنکونٹ آف پیپس“ میں۔ کہ شادی کی رسم ۱۹۷۶ء تک متروک ہو جائے گی۔ جہاں تک مغرب کا تعلق ہے، اس میں کوئی شک نہیں کہ وہاں ازدواجی کٹہ بندہ من کا فرسودہ تصور بالکل بدل چکا ہے اور شادی۔ ”دور وحوں کا ازلی روحانی، جسمانی ملاپ۔ اپنے آخری دسوں پر ہے۔ ہمارے مشرقی معاشرے میں میاں بیوی کے اس نام کے مقدس رشتے کا پول کھلنے میں وقت لگے گا۔ شادی کی جگہ کون سا ضابطہ لے گا، میں نہیں کہہ سکتا، مگر یہ مروجہ دستور جو ایک مہیب جھوٹ ہے اور دنیا کے پکھیر وڈوں کے پروہال قبیح کر کے رکھ دیتا ہے، زیادہ دیر تک نہیں پنپ سکے گا۔ لوجوان لوگ اپنے رفیق ڈھونڈیں گے، اور اکٹھے رہیں گے۔ دوستوں کی طرح، ہوا میں زقندیں بھرتے آزاد پکھیر وڈوں کی مانند۔

میرا خیال ہے کہ یہ ناول پنجابی زبان کی بجائے اردو میں لکھا جاتا تو یہ شاید اپنی بہت ساری تمدن قوت اور شگفتی گنوا دیتا۔ پنجابی میں ایک ان گھڑ ابتدائی مردی ہے (وارث شاہ اور میاں محمد بخش کے پڑھنے والے میرا مطلب پالیں گے) جو اردو کے مزاج کو نصیب نہیں۔ اپنی کتاب کی زبان پنجابی رکھ کر مستنصر بیبا کی اور دھڑ لے پن سے ایسی غیر شائستہ باتیں کہہ گیا ہے جو وہ اردو میں اس انداز سے کبھی نہ کہہ پاتا۔ ہمارے لڑکپن میں ”خیر تک خیال“ اور ”عالمگیر“ میں چھپنے والے کئی مصنفوں کے بارے میں کسی نہ کسی وقت یہ ضرور کہا جاتا تھا کہ وہ کوثر و تسنیم میں دھلی ہوئی زبان کے موتی کاغذ پر رولتے ہیں اور کوئی ایسا جملہ ان سے سرزد نہیں ہوتا جس سے شائستگی اور تہذیب کا دامن ہاتھ سے چھوٹنے پائے اور طبع سلیم الٹ

پڑے۔ اس کا مطلب یہ ہوتا تھا کہ وہ مصنف کھانے پینے کو چھوڑ کر، دوسری جہلی، حیوانی اور جسمانی ضرورتوں کا ذکر بالکل نہیں کرتے۔ عصمت اور منشو کے اردو زبان کی پاکیزگی اور طہارت کو ناگفتنی باتوں سے آلودہ کرنے کے باوجود اردو زبان ابھی تک قدرے چھوٹی موٹی اور حیا دار چلی آرہی ہے۔ بہت سی باتیں جو مستنصر نے پنجابی میں بے باکی سے لکھ دی ہیں، ان کا اردو میں یوں کہہ دینا ممکن نہ ہوتا۔ اردو کے دامن پر ناشائستگی کی پھینگیں پڑ جاتیں اور اخلاق کے محاسبوں کے کان کھڑے ہو جاتے۔

ہمیں مصنف کی صلاحیتوں، اس کی ایج، اس کی طہاگی کی داد دینا پڑے گی۔ ”پکھیرڈ“ کوئی کم درجے کی اچیوٹ نہیں اور اس میں کئی ٹکڑے بڑی طاقت اور خوبصورتی کے حامل ہیں۔ میں سمجھتا ہوں، پنجابی کی بزم ادب میں اس کتاب سے رونق آجائے گی۔

آؤ ہم سب نئے پنجابی ناولسٹ مستنصر حسین تارڑ سے ہاتھ ملائیں۔ ویل ڈن!

(فنون، لاہور، جون جولائی ۱۹۷۹ء)

کھوئی ہوئی شام شیریں

میں نے شیریں کی اس بے فریب کتاب کو سواد لے کر سچ سچ پڑھا، تاکہ میری مسرت کے لمحے تاریک بکوت کی طرح کھینچے چلے جائیں۔ اس ناول کا (اگرچہ میں اسے صحیح تکنیکی تعریف کی رو سے ناول کہنے میں متامل ہوں) دوسرا نام ناسٹلجیا (nostalgia) ہونا چاہیے۔ اس میں مصنفہ کہانی کہنے سے زیادہ کشمیر کی جنت نظیر گل پوش وادی میں اس میں بائیس سال کی دلہن کو اپنی حیرت اور امنگوں کے ساتھ ڈھونڈنے لگی ہیں جو تقسیم ملک سے کچھ عرصہ قبل اپنے خاندان کے افراد کے ساتھ وہاں سیر و تفریح کے لیے گئی تھی اور پھر ہمیشہ کے لیے کھوئی گئی۔ ایک طرح یہ ایہ ہم میں سے بہت سوں کے ساتھ پیش آتا ہے، اور کیا ہم سب اپنے گم شدہ افق، اپنے شگری لا (Shangri la) کی تلاش میں سرگرداں نہیں؟ شیریں کا طرز تحریر تصنع، بناوٹی آرائش اور بناؤ سنگھار سے بالکل پاک ہے۔ وہ کبھی بھی شعوری طور پر لکھتی معلوم نہیں

ہوئیں۔ ان کے ناول میں فنی دستکاری کا شائبہ نہیں جو ہمارے کئی ایک جدید افسانہ نگاروں کو بڑی مرغوب ہے اور جو میرے لیے ان کی نگارشات کو جھوٹی اور اکتا دینے والی بنا دیتا ہے۔ اس ناول کو پڑھتے ہوئے مجھے بار بار خیال آتا رہا کہ سادہ پرکاری ہی سچا اور اعلیٰ فن ہے۔

شنگلی اور شانتی سے بہتی ہوئی اس سفری یادداشت یا کہانی میں مصنفہ نے اپنے گداز قلم سے وادی کی نیلی جھیلوں، برف سے ڈھکے پہاڑوں، چنار اور شمشاد کے پرچھل درختوں اور خواب آلود بانگوں کی جو تصویریں کھینچی ہیں وہ مجھے کرشن چندر سے باہر کہیں اور نظر نہیں پڑیں۔ وہ کم از کم ایک پڑھنے والے کو کچھ دیر کے لیے ایک طلسم کی دنیا میں لے گئیں، جس کے لیے وہ سحر ساز مصنفہ کا مرتے دم تک شکر گزار رہے گا۔

ان کی یادیں بے قرار اور مضطرب جہلم پر اٹھتے ہوئے ڈومیل کے چھوٹے ڈاک بنگلے میں جولائی ۱۹۳۷ء کی ایک شام سے شروع ہوتی ہیں، جب ایک ہیرے نے ان سے پیشین گوئی کی: ”اب اس جہلم میں پانی کی جگہ خون چلے گا۔ بڑا برا حال ہے، کون جانے کیا ہوگا؟“ یہ ان کی پارٹی کی کشمیر کے خطے میں پہلی شام تھی۔ ڈومیل سے وہ چناری، اوری، رام پور کے ڈاک بنگلوں میں چائے نوشی کرتے ہوئے بارہ مودا پہنچے، اور پھر سری نگر۔ جس کے پہلے منظر نے مصنفہ کو قدرے مایوس کیا لیکن پھر شہر کے لازوال حسن نے آہستہ آہستہ اپنی جھلک دکھائی جیسے کوئی شرمیلی دلہن ہولے ہولے گھونگھٹ ادا نچا کرتی جائے۔

میں اقرار کرتا ہوں کہ اس ناول نے میرا دل مودا لیا۔ اس کا سبب میرا نا سٹیلجیا بھی ہو سکتا ہے۔ شیریں آخری بار ۱۹۳۷ء میں کشمیر گئی تھیں۔ میں بھی پہلی اور آخری بار جولائی ۱۹۳۹ء میں اپنے والدین اور بھائی بہنوں کی سعیت میں کشمیر گیا، جب میں لاہور کے لاکالج میں قانون پڑھتا تھا، اور میرا دل ابھی تک اس طلسم میں اٹکا ہے۔ (افسوس کہ میرے پاس شیریں کا قلم نہیں کہ میں ان نگاروں اور کیفیتوں کی یادگار نثر میں تصویر کشی کر سکوں۔) ہم نے ایک بڑی ہاؤس بوٹ کرائے پر لی کیونکہ ہم کنبے کے دس بارہ افراد تھے۔ ”ریور کوئین“ یعنی دریا کی ملکہ، اس ہاؤس بوٹ کا نام تھا جو اس کے دنہالے پر سفید حروف میں پینٹ کیا ہوا تھا۔ ہم نے اسے جمیل ڈل کے کنارے ایک بڑے برگ کچ کے پاس لنگر کرایا۔

ایک چھوٹے ہاؤس بوٹ میں ہماری ”ریور کوئین“ کا مالک اور اس کا کنبہ رہتے تھے۔ مجھے وہ چمکتی ہوئی آنکھوں والا شوخ و شنگ لڑکا سونا اب بھی یاد ہے، جس کا بدن واقعی سونے کی طرح دمکتا تھا اور

جو ایک ادب بلاؤ کی طرح ڈبکی لگا کر پانی میں پھینکے ہوئے سکے نکال لاتا تھا، اور کبھی ناکام نہ ہوتا تھا۔ دریا کی ملک، ایک قصر کی طرح پردوں اور تصویروں سے بھئی ہوئی تھی، اور تم یہ سن کر حیران ہو گے کہ یہ ساری عیش و عشرت، یہ نوابانہ راحت ہمیں صرف دس روپے یومیہ پر میسر تھی۔ چیش عرشے کے والان (ڈرائنگ روم) میں ایک بک کیس میں پچاس سو کے لگ بھگ انگریزی کی کتابیں بھی تھیں۔ بیشتر زین گرے (Zane Grey) کے ویسٹرن ناول۔ اور میں پہروں بیٹھا انھیں پڑھتا رہتا اور پانی پر شکاروں کے جلوس کو دیکھتا رہتا۔ پھر میرا اسکول کا دوست شفیق الرحمن، جو تب لاہور میڈیکل کالج میں پڑھتا تھا، اپنی گرمیوں کے چھٹیوں کا کچھ حصہ گزارنے کے لیے آ پہنچا۔ میں نے پانچ روپے ماہانہ کرائے پر کہیں سے چھوڑوں سے چلنے والی ایک چھوٹی سی سرخ کشتی حاصل کر لی تھی، جس میں دو آدمی بیٹھ سکتے تھے، ایک کھویا اور دوسرا اس کا ساتھی۔ وہ اب ہمارے کافی کام آئی۔ اس میں شفیق اور میں گھنٹوں جھیل ڈل اور کنوں بچھے یا قوتی آبی راستوں کی سیر کرتے رہتے۔ اس طلسمات سے ہمارا جی نہ بھرتا۔ جب ہم میں سے ایک تھک جاتا، دوسرا چھو سنبھال لیتا۔ کبھی کبھار ہم اپنی کشتی کو چٹاروں اور سفیدوں کے کسی زمرہ میں کبج پر ٹھہراتے، اور مہکتے ہوئے فسوں زدہ جنگلوں میں دور نکل جاتے۔ اسی کشتی میں ہم جہانگیر کے بنائے ہوئے نشاط اور شالیہار باغوں میں بھی گئے۔ شفیق شاید دنیا کا سب سے اچھا اور مسرت بخش آدمی اور ساتھی ہے۔ وہ مجھے اپنے کالج کے کئی لمبے، پُر لطف قصے سنا تا، اور مجھے گمان ہے کہ آغاز شباب کے وہ بے فکر قہقہے، جب زندگی اپنی امتگوں کے ساتھ ہمارے سامنے پھیلی تھی، اب بھی ان جھیلوں اور چمنستانوں کی فضا میں بکھرے ہوں گے، اور زریں سہ پہروں اور عنابی شاموں میں کوئی انجانا نو خیز راہی انھیں سنتا ہوگا اور رک جاتا ہوگا۔ جھیل ڈل کے وسط میں ایک پیرا کی کا قصر مستقل طور پر لشکر انداز تھا، جہاں سے تم معمولی کرائے پر سوئمنگ کاسٹیوم لے کر جھیل کے پانیوں میں جی بھر کر تیر سکتے تھے۔ ہم اکثر وہاں جاتے، جہاں شفیق جست لگانے والے تختے سے غوطے لگاتا اور اپنی تیراکی کے جوہر دکھاتا۔ میں گزارے کا تیراک ہونے کی وجہ سے جھیل کے گہرے پانیوں میں تیرنے کی ہمت نہ کر پاتا اور قصر کے عرشے سے اسے رشک سے دیکھتا رہتا۔ شفیق دس پندرہ دن بعد چلا گیا۔ ہم واوی میں ایک لمبے قیام کے لیے آئے تھے۔ ہم پہلے کام تو نہ جاسکے، جیسا کہ میرا دل چاہتا تھا، مگر ہم وولر جھیل، چشمہ ویری ناگ، جہاں سے پُر شور طاقتور دریا جہلم ایک ننھے سے جھرنے کی صورت میں پھوٹتا ہے، اور گھرگ اور

دوسری ٹورسٹ گا ہوں میں ضرور گئے۔ ٹمرگ سے گلہ مرگ تک ٹوؤں پر جاتے ہوئے ہم نے ایک ٹو پر سوار سولا ہیٹ لگائے، بر جس پہنے، ایک چھوٹے جھوکڑے سے شخص کو جالیا۔ وہ اپنے ٹو کی زین سے گرنا آتا تھا اور دوسرے ٹو پر اس کے ساتھی کو اسے تھامنے میں کافی وقت پیش آرہی تھی۔ استخوانی چہرے میں دھنسی ہوئی اس کی آنکھوں میں عجیب چمک سی تھی اور وہ ہماری طرف مز کے دیکھتا ہوا، ٹامی انگریزی میں اول فول بکتا جاتا تھا، جس کا ایک لفظ بھی ہماری سمجھ میں نہ آتا تھا۔ میں نے اندازہ لگایا کہ یہ شخص شراب میں دھست ہے، جو صبح تھا، کیونکہ ہر پانچویں منٹ پر وہ اپنی بر جس کی جیب میں سے داسکی کی چھوٹی شیشی نکالتا، جو اس نے وہاں رکھی ہوئی تھی، اور اسے منہ سے لگا لیتا۔ اس کا ساتھی اس کی اس بیہودگی پر شرمسار اور پریشان تھا اور اس نے میرے باپ سے معذرت کی۔ ہم ایک 'کنورین' کنبہ تھے، اور ہم اس شرابی کی گراؤٹ اور لچر پن کے رویے سے مکمل طور پر سکیئنڈلے لائز (scandalise) ہو گئے۔ راستے میں تین چار بار اس نے قے کی، جس نے میری چھوٹی بہن کو اس درجہ ڈرایا کہ وہ رونے لگی۔ اس شخص کے چہرے کے خبیثانہ تیور میں اتنے سال گزرنے کے بعد بھی نہیں بھول سکا، اور خدا جانے کیوں میں اب بھی گا ہے گا ہے اسے ایک پرنٹ (print) کی طرح واضح اپنے سامنے دیکھتا ہوں۔ اس کا سوچ کر مجھے اس سے گھن نہیں آتی، رحم کا احساس ضرور ہوتا ہے۔ ہم کو کبھی یہ پتا نہ چلا کہ یہ خبیثانہ صورت والا باخوس (Bacchus) کون تھا، کہاں سے وہ آیا تھا اور اس کا پیشہ کیا تھا؟ کون سی بد روحمیں اس کی جان کو دق کیے تھیں کہ وہ انکا اہرام کی عافیت اور خود فراموشی پانے پر مجبور ہوا؟ کیا وہ ناکام محبت کا مارا کوئی آرٹسٹ تھا جو اپنی امنگ کو نہ پاسکا اور جس کے لیے اب زندگی میں کچھ نہیں تھا؟... یہ میں کبھی نہیں جان سکوں گا۔

دیکھا تم نے! شیریں کی کتاب پر تبصرہ مجھے کہاں سے کہاں لے گیا۔ میں اپنی کھوئی ہوئی شام کو ڈھونڈنے چل پڑا۔ اور سنہری بیتے دنوں کی ان خوبصورت یادوں کی دنیا میں لحظہ بھر کے لیے گم ہو گیا جو کبھی میری تھی۔ پیارے پڑھنے والے، مجھے معاف کر دو!

جیسا کہ میں نے پہلے کہا ہے، گو مصنفہ اسے ناول کہتی ہیں، "کھوئی ہوئی شام" حقیقتاً ایک سفر نامہ ہے اور سفر نامے سے بھی ہٹ کر ایک ناسٹیلجک تحریر۔ بیشتر کتاب صیغہ حال میں لکھی گئی ہے جو ایک فرانسیسی تکنیک ہے، گو میں اسے ایک کہانی کہنے کے لیے پسند نہیں کرتا۔ عجیب بات یہ ہے کہ یہ تکنیک "کھوئی ہوئی شام" میں پڑھنے والے کو نہیں کھتی اور اس قسم کی کہانی کے مناسب لگتی ہے اور اس کے حسن

اور تاثر میں اضافہ کرتی ہے۔ تم اس سفر نامے کو ناول بھی کہہ سکتے ہو۔ وہ یوں کہ لکھنؤ کی ایک مارکسٹ شاعر لڑکی راجکمار کی اور شانتی نکیتن میں پڑھے ہوئے مصور شاہد کی دہلی، خاموش محبت کی کہانی اس کے تار و پود میں ایک سنہری تار کے کی مانند پروئی ہوئی ہے۔۔۔ اور پھر فسادات کے بھیانک ہون کنڈ کی نمود، جب یہ طلسمی پہنا ٹوٹ جاتا ہے اور غفلت اور افراتفری میں روپے اور پٹرول مانگ مانگ کر وہ خوبصورت وادی کو خیر باد کہتے ہیں۔ آخری صفحات میں تقسیم پر بہت کچھ کہ دیا گیا ہے لیکن اس سے زیادہ وہ ہے جو ان کہار ہا ہے۔

بہت سے پڑھنے والے پوچھیں گے لیکن یہ شیریں ہیں کون جن کی کتاب کی تعریف میں تم نے حسب معمول زمین آسمان کے قلابے ملا دیے ہیں؟ شیریں کا اصل نام بلقیس جہاں آرا بیگم ہے (گھر میں ان کے پوتے پوتیاں، نواسے نواسیاں انھیں ”بی بی“ کہہ کر پکارتے ہیں)۔ ان کا خاندان ۱۹۴۷ء کے خونیں ہنگامے میں ہجرت کر کے پاکستان میں آباد ہوا۔ ان کو اپنے بچپن ہی سے لکھنے پڑھنے سے شغف تھا۔ پہلی کہانی جو انھوں نے لکھی، اس کا نام ”شہید عروس“ تھا۔ یہ ۱۹۴۷ء میں اختر شیرانی کے ”رومان“ میں چھپی۔ اس کے بعد ان کی کہانیاں ملک کے مختلف ادبی مجلوں ”ساقی“، ”ہمایوں“، ”ادیب“، ”ادب لطیف“ اور ”افکار“ وغیرہ میں چھپتی رہیں اور کافی مقبول ہوئیں۔ ان کی کہانیوں کا پہلا مجموعہ ”چکھڑیاں“ کے عنوان سے ۱۹۴۵ء میں مکتبہ علم و ادب دہلی سے طبع ہوا۔ اس زمانے کی اہم ادبی شخصیتوں نے۔ جن میں سر شیخ عبدالقادر مرحوم اور ”ہمایوں“ میں لکھنے والے فنک پتا بھی تھے۔ ان کے افسانوں کی خوبیوں کو سراہا۔ پاکستان آنے کے بعد انھوں نے بہت کم لکھا، مگر جن لوگوں کی نگہی میں لکھتا ہو وہ لکھے بغیر کیونکر رہ سکتے ہیں۔ بہت کچھ جو انھوں نے لکھا وہ چھپ نہ سکا۔ ان کا تازہ ترین افسانہ ”لحلوں کی دنیا“ اکتوبر ۱۹۷۸ء میں ”افکار“ میں آیا۔ اور پھر یہ کتاب ”کھوئی ہوئی شام“ ہے جو چار پانچ برس پیشتر انھوں نے لکھی، اور اس امر کی غماز ہے کہ پرانی آگس (fires) اب بھی جلتی ہیں اور بجھی نہیں۔ ملنے میں وہ ایک نہایت سلیجی ہوئی پڑھی لکھی، ذہین و فطین، دردمند خاتون ہیں۔ ان کی حس ظرافت بڑی تیز ہے، اور ان کی باتیں جن میں ان کے مطالعے اور مشاہدے کی آغچ ہوتی ہے، مزہ دے جاتی ہیں۔ وہ اپنے لکھنے کی کبھی کوئی بات نہیں کرتیں۔

ایسی کتابیں ہوتی ہیں جن سے تم محبت کرنے لگ جاتے ہو۔ ”کھوئی ہوئی شام“ بہت سوں کے

لیے جو میری نسل سے تعلق رکھتے ہیں، ایک ایسی ہی کتاب ہے!

(فنون، لاہور، ستمبر اکتوبر ۱۹۷۷ء)

بستی

انتظار حسین

میں ایک انتھک اور عمر بھر کا ناول پڑھنے والا ہوں، اور میں نے ہزاروں ناول پڑھ ڈالے ہوں گے۔ یہ کوئی ڈیک نہیں بلکہ اسے ایک لت گردانا جاسکتا ہے، ایک زندگی بھر کی عادت جو اسکول اور کالج کے ایام میں مجھے پڑی اور بعد کے آنے والے برسوں میں پختہ ہوتی گئی۔ اس کا آغاز بچپن اور لڑکپن میں دارالاشاعت پنجاب اور فضل بک ڈپو کی چھپی ہوئی کہانیوں اور جاسوسی ناولوں سے ہوا، مگر دسویں جماعت میں آنے تک میں انگریزی مہماتی رومانوں اور ناولوں سے متعارف ہو چکا تھا اور وہ میرا اوڑھنا بچھونا بن گئے تھے۔ میں نے رابرٹ لوئی اسٹیونسن کو دریافت کیا اور رائیڈر ہیگلز، فنی مور کو پر، فریڈرک مریات اور دوسروں کو، جن کے نام میرے لیے جادو کے بول تھے اور جن کی ہوشربا کتابیں مجھے حیرتناک دنیاؤں میں لے جاتی تھیں اور راتوں کو جگائے رکھتی تھیں۔ کیسے کہانی کہنے والے یہ لوگ تھے! کالج کی تعلیم ختم کرنے تک میں تقریباً سارا مو پاساں پڑھ چکا تھا اور بہت کچھ ڈکٹر ہیوگو اور ڈوما، جس کا ضخیم ناول ”کاؤنٹ آف مانتی کرشٹو“ آج بھی میرے تخیل کو آتشیں کر دیتا ہے۔ عظیم طاہسطائی، دستودسکی، چیخوف، ترگنیف میری زندگی میں بہت بعد میں آئے۔ میں نے اردو ناول بہت کم پڑھے ہیں اور بعض لوگ میرے یہ کہنے پر میرے لئے لیں گے کہ ناول کی صنف میں اردو میں پڑھنے کے لیے ماسوا چند گنتی کی کتابوں کے کوئی قابل ذکر چیز نہیں۔ ہم نے بڑے ناول نہیں لکھے۔ رتن ناتھ سرشار کے ”فسانہ آزاد“ کو ایک بڑا ناول کہا جاسکتا ہے اور محمد ہادی رسوا کی ”امراؤ جان ادا“ ایک فنی شہ پارہ ہے، مگر عبدالحلیم شرر کے اسلامی تاریخی ناول ایک مذاق ہیں اور ڈپٹی نذیر احمد کے اصلاحی تبلیغی ناول۔ اپنی ظرافت کی چاشنی اور بیان کی لطافت کے باوجود۔ محض پند و موعظت کے صحیفے۔ وہ ہمارے دلوں کو

نہیں ہلاتے۔ مٹی پر ہم چند نے اردو میں چند اچھے ناول لکھے مگر انہیں اب کوئی نہیں پڑھتا اور وہ کسی کو یاد نہیں... اور یہاں ایک طرح ہماری کلاسیکی ناول نگاری کی تاریخ اپنے انجام کو پہنچتی ہے۔ ناول کے ایک رسیا کی حیثیت سے میرے نزدیک ایک ناول ایسا ہونا چاہیے جو پڑھنے والے کو پہلے صفحے سے اپنی گرفت میں لے لے۔ اس میں سچے چلتے پھرتے کردار ہوں اور اس میں کہنے کے لیے ایک کہانی ہو۔ پڑھنے کے دوران یہ قصے اپنی تنگ و تاز اور رنگارنگی سے مضطرب اور بے کل سا رکھے، اس طرح کہ قصے کھانے پینے کا ہوش نہ رہے۔ اور جب تم اسے اپنے ہاتھ سے رکھو تو اس کے مختلف نقوش، اس کے مناظر اور واقعات دیر تک تمہارے ذہن میں لو جگاتے رہیں۔ تم محسوس کرو کہ تم ایک انوکھے، خوبصورت تجربے میں سے گزر رہے ہو اور نئے نظاروں پر تمہارے دل کی کھڑکی وا ہوئی ہے اور تم نے کچھ نئے دوست بنائے ہیں، تمہاری زندگی کی حیرت فزائیوں اور انہوں کی خوشیوں اور غموں کا گیان زیادہ گہرا ہوا ہے۔ اردو میں ایسے کتنے ناول ہیں؟ تم انہیں ایک ہاتھ کی انگلیوں پر گن سکتے ہو۔ جو کچھ میں نے ناول کے بارے میں کہا ہے یہ ناول کی تعریف نہیں، مگر اس سے سب اتفاق کریں گے کہ دنیا کے بڑے ناول جن کی مہک ہمارے ذہن سے نہیں مٹتی اور جن سے ہم محبت کرتے ہیں سب میں یہ صفتیں مشترک ہوتی ہیں۔

میں نے حال ہی میں تین ناول پڑھے ہیں۔ فیئرل کا "بیج آف کرشنا پور"، ٹوئیل پرانز ورنر ہیوڈی مصنف آئی بی سگر کا "سیو" (Sieve) اور ایچ ای بیٹس کا "اسکارلٹ سوڈ" (Scarlet Sword)۔ پہلا غدر کے زمانے میں لکھنؤ کی ریجنسی کے محاصرے کے بارے میں ہے۔ آئی بی سگر کا ناول سترھویں صدی کے پولینڈ کی ایک خوبصورت محبت کی کہانی ہے۔ تیسرا ناول ۱۹۴۷ء میں پٹانوں اور آفریدیوں کی مقبوضہ کشمیر پر یغیر اور ان کے ایک کیستھولک مشن کے محاصرے کی دہشت ناک کہانی بتاتا ہے۔ تینوں ناولوں میں کردار چلتے پھرتے، جیتے جاگتے ہیں اور تم ان کو تقریباً دیکھ سکتے ہو۔ ناولوں کا زمانہ اور سین آف ایکشن منور اور روشن ہے، گویا واقعات ہمارے سامنے رونما ہو رہے ہیں اور ہم خود وہاں موجود ہیں۔ ان کی کہانیوں کی دلاویزی قصے پہلے صفحے سے اپنی گرفت میں لے لیتی ہے۔ سوائے سگر کے ناول کے (جسے عظیم کہا جاسکتا ہے) دوسرے دو ناول exceptional نہیں، مگر وہ اچھے اور خوبصورت ناول ہیں اور اگر کوئی اردو میں ایسے ناول بھی لکھ سکے تو میرا جی بہت خوش ہوگا۔

انتظار حسین کا ناول "بستی" ابھی تک واحتمشام سے چھپا ہے۔ ہمارے ایونٹ گارڈ (Avant)

(Garde) نقادوں نے ملک کے رواج کے مطابق اس ایونٹ گارڈ لکھنے والے کو خوب چڑھایا ہے اور ناول کی خوبیوں کی تعریف میں زمین و آسمان کے قلابے ملائے ہیں۔ ایک تبصرہ نگار نے اسے اردو کے دس عظیم ناولوں میں ایک ہونے کی نوید دی ہے (اگرچہ اس نے یہ نہیں بتایا کہ دوسرے نو عظیم ناول کون سے ہیں)۔ ایسی تعریف و تحسین کے ڈنگروں میں ”ہستی“ کے متعلق میری توقعات قدرتا بہت اونچی ہو گئی تھیں، مگر جب میں نے اس ناول کو پڑھنا شروع کیا اور پچاس صفحات سے آگے تک پڑھ چکا تو برہمی اور جھلاہٹ نے مجھے آن لیا۔ مجھے خل دیا کیا تھا اور میری مایوسی شدید تھی۔ اگر اردو میں ایسے ہی عظیم ناول ہمارا مقدر ہیں تو ہم ان سے لنڈورے ہی بھلے۔ صاف بات یہ ہے کہ ”ہستی“ میری طبیعت کا ناول نہیں (اگر یہ فی الواقع ناول ہے)۔ میری رائے میں ”ہستی“ بے نصیب اردو ناول کے تابوت میں ایک اور کیل ہے۔ اردو ادب کے آسمان پر سے اس اداس، دور بیمارنا سٹیلجیا کے جگ و تار یک ہاول کب چھٹیں گے؟ کب سورج چمکے گا اور پرندے درختوں پر گائیں گے؟ مجھے یاد ہے، انتظار حسین نے ایک دفعہ تحقیق سے سو مرست ماہام کو ایسا بزرگ معنف بتایا تھا جو بیسویں صدی میں اٹھارویں (یا انیسویں) صدی کے انداز میں فسانے لکھا کرتا تھا۔ شاید اس کا خیال تھا کہ ایک بڑے اور بے مثل کہانی لکھنے والے کو اس اوجھے پن سے اڑانے سے ماہام کے ادبی کارنامے یک قلم ملیا میٹ ہو جائیں گے اور اس بے چارے اٹھارویں صدی کے انداز میں لکھنے والے کو کوئی نہیں پڑھے گا۔ شاید انتظار حسین اس خود رائی اور خود پسندی کے جذبے کے تحت جو بد قسمتی سے ہمارے ادبی سوراؤں میں عام ہے، ایک استاد کی اچھوٹ کو گھٹا کو اپنی قامت بڑھانے کا خواہاں تھا۔ ”میری طرف دیکھو میں ایک افسانہ نگار ہوں جو بیسویں صدی میں بیسویں (یا انیسویں) صدی کی کہانیاں لکھ رہا ہوں، اس لیے ماہام وغیرہ سے بڑا افسانہ نگار ہوں۔“ سو مرست ماہام عظیم ناول نگار ہو یا نہ ہو اس کے *Cakes and Ale* اور *Moon and Sixpense* جیسے ناولوں اور گرفت میں لے لینے والی کہانیوں نے دنیا کے لاکھوں لوگوں کو بے اندازہ مسرت دی ہے، ان کے دلوں کو پرچا یا اور رجھایا ہے۔ کیا انتظار حسین نے کبھی اس پائے کی ایک چیز لکھی ہے جس پائے کی وہ اٹھارویں صدی کے انداز میں لکھنے والا ایک معنف اتنے قدرتی طور پر اور اتنی فراوانی سے لکھ لیا کرتا تھا؟ کبھی وہ *Cakes and Ale* یا ”آف ہیومن باڈی“ جیسے ناول لکھ سکنے کا سوچ بھی سکتا ہے؟ ادبی اُمتگ اونچی رکھنے میں کوئی حرج نہیں مگر اپنی مصاحبت اور حد پرواز کی کچھ

سوجھ بوجھ ضرور ہونی چاہیے۔ اپنے سے کہیں اچھے اور بڑے لکھنے والوں پر تراہ تراہ کرنے سے آدمی صرف اپنی ہی ہنسی اڑاتا ہے اور بڑا لکھنے والا نہیں بن جاتا۔

میں اقرار کرتا ہوں کہ ”بستی“ کے پہلے چالیس پچاس صفحات، جو اس کے ہیرو ڈاکٹر کے روپ نگر میں بچپن اور لڑکپن کا حال، اس کی گھریلو محبت، دو بچوں کی سنگتی ہوئی چاہت کا حال بتاتے ہیں، impressive ہیں۔ وہ اچھا ادب ہیں۔ ہم ان میں ناول کو پھیلنے اور پروان چڑھنے دیکھتے ہیں اور امید کرتے ہیں کہ ہم ان کرداروں اور ان کی وابستگیوں اور نفرتوں کو قریب سے جاننے لگیں گے اور کہانی ہمیں اپنے دام میں لے لے گی۔ ناول اسی رنگ ڈھنگ اور طاقت سے چلتا تو کوئی شک نہیں کہ اردو میں ایک اچھا قابل وقعت ناول ہوتا، مگر جلد ہی ہم ہماری امیدیں زمین پر پٹنی جاتی ہیں۔ چالیس پچاس صفحات کی اس تخلیق اُچھ کے بعد کہانی نئے ملک پاکستان سے شروع ہوتی ہے تو ناول کے ساتھ کوئی ’گھپلا‘ (ایک لفظ جس کا انتظار حسین بڑا مشتاق ہے) ہو جاتا ہے۔ ”ناول کہاں گیا؟“ ہم پوچھتے ہیں کیونکہ بقیہ صفحات میں ہمیں شیراز ہونل (جو پاک ٹی ہاؤس ہے) میں ڈاکٹر اور اس کے دوستوں کی بے رنگ شہم اٹھانے کی گفتگو سننی پڑتی ہے جو انتہائی اکتا دینے والی ہیں۔ ایک ناول زعمہ کرداروں کے متعلق ہوتا ہے مگر شیراز ہونل کے لوگ سائے سے رہتے ہیں، ناولسٹ کی ساری کارگیری اور کرتب بازی کے باوجود ان پتلیوں میں جان نہیں پڑ پاتی۔ ہمیں ان میں یا ان کی insipid گفتگو سے کوئی دلچسپی نہیں ہوتی۔ اور ہم اس طرح دھوکا دیے جانے پر ناولسٹ کی گردن تاپنا چاہتے ہیں۔ اسے پڑھنے والوں کو یوں let down کرنے کا کوئی حق نہ تھا۔

جو گھپلا ہوا اس کے بارے میں میرا اپنا اندازہ ہے۔ ہم سب نے ایک جگہ لکھا ہے کہ ایک لکھنے والے کو اس وقت کبھی نہیں لکھنا چاہیے جب اس کے کنویں میں پانی نہ ہو۔ ”بستی“ کے پچاس صفحات میں سے گزرنے کے بعد انتظار حسین کے کنویں میں پانی نہ رہا، یادوں اور تامل کی گلیاں سے سیراب ہوتے خشک ہو گئے۔ مگر اسے اپنا ناول مکمل کرنا تھا اور اس نے پاک ٹی ہاؤس اور اپنی ٹولی کے دوستوں کا سہارا لیا۔ ایک طرح اس ناول کا المیہ بھی پاک ٹی ہاؤس میں بیٹھنے والے ادیبوں کا المیہ ہے، جہاں اپنے وطن سے ہجرت کے بعد ناولسٹ نے اپنی زندگی کی بیشتر گھڑیاں ادب و فن پر گھنگو کرنے میں گزاریں۔ ہم سب نے ہی کہیں ان ادیبوں کا ذکر کیا ہے جو زندگی کے رواں دواں تھے اور اچھے برے تجربے

سے بچ کر کافی ہاؤس اور جائے خانوں میں پہروں بیٹھے اونچے اعلیٰ کل مباحث حل کرتے ہیں اور ایک دوسرے کے ذہنوں پر جڑو موں کی طرح پلتے ہیں۔

اور انتظار حسین کی تخلیقی صلاحیتیں میرے خیال میں ایک خاص قسم کی اور بہت محدود ہیں۔ ”بہستی“ پڑھنے کے بعد میں اس نتیجے پر پہنچا کہ وہ جیتے جاگتے کردار تخلیق کرنے، ایک وسیع کیونس میں دلآویزی سے رنگ بھرنے کی قدرت نہیں رکھتا۔ اس کی قابلیت ایک ناول نگار کی ہے ہی نہیں۔ حال میں انتظار حسین نے قرۃ العین حیدر کے ناول ”آخر شب کے ہم سفر“ کا قدرے مریبانہ نوٹس لیا ہے۔ قرۃ العین حیدر کا ناول ایک عظیم ناول نہیں مگر ایک شاداب، رنگین، تازہ ہوا سے لہکتا ہوا ناول ہے۔ یہ فراواں تخلیقی قدرت کا حامل ہے اور میرے خیال میں یہ ہمارے ادب میں زندہ رہے گا۔ کیا انتظار حسین یہ چیز اپنے ناول ”بہستی“ کے بارے میں کہہ سکتا ہے؟ قرۃ العین حیدر کے شاندار ناول کے سامنے ”بہستی“ محض ایک خامکارانہ کوشش لگتا ہے۔ انتظار حسین کو اپنے بھی خواہ تبصرہ نگاروں کے بھرے میں نہیں آنا چاہیے۔ ایک لکھنے والے کو کچھ حاصل نہیں ہوتا اگر وہ اپنے آپ کو اپنی صلاحیتوں سے بڑھ کر دیکھے۔

کیا اردو میں کبھی بڑے ناول لکھے جائیں گے؟ کون یہ ناول لکھے گا؟ پاکستان میں آزادی کے بعد چند بہت اچھے ناول لکھے گئے ہیں۔ ”خدیجہ مستور کا“ ”آنگن“، ”اکرام اللہ کا“ ”گرگ شب“ (توانائی اور طاقت سے لکھا ہوا ایک غیر معمولی ناول جسے تبصرہ نگاروں نے نظر انداز کرنا مناسب جانا) میرے دھیان میں آتے ہیں۔ مگر ایک شگوفے کے چٹکنے سے بہار نہیں آتی اور اردو ناول کا مستقبل بظاہر bleak ہے۔

کہا جا رہا ہے کہ اب اردو میں ناول کے دور کا آغاز ہو رہا ہے۔ بہت سے اعلیٰ کل لوگ ناول لکھ رہے ہیں، اور اگر ان کو تاثر میسر آئے تو وہ چھپ بھی جائیں گے۔ میں انھیں نہیں پڑھوں گا، کیونکہ مجھے انھارویں صدی کے انداز میں لکھے ہوئے ناول پسند ہیں، اس قسم کے ناول جیسے آسٹن، انٹینی ٹرالوپ، اسٹیونس اور کانزیز لکھا کرتے تھے، اور جیسے اس صدی میں گراہم گرین، جان فاؤلز اور آئی بی سنگر لکھتے ہیں۔ ویسے یہ یقینی ہے کہ انھیں سواسی کے بہترین اردو ناول کا آدم جی ادبی انعام ”بہستی“ کو ملے گا۔

(فنون، لاہور، جنوری فروری ۱۹۸۰ء)

مگر وراہ اختر حسین رائے پوری

”مگر وراہ“ پیہم درخشاں زندگی کا بچپن ہے۔ اس کا مصنف جانتا ہے کہ ایک آدمی اس دنیا میں درس و تدریس دینے، حیثیت والے لوگوں میں شادی کرنے، روپیہ کمانے، بنگلہ بنانے یا یادگار کتابیں لکھنے کے مقصد سے نہیں آیا۔ وہ یہاں دوسروں کا دکھ محسوس کرنے، خوبصورتی اور تابانی اور دردمندی سے چیون کا سفر پتانے اور اس وقتی میلے کی رونقوں میں بھرپور طور پر شریک ہونے کی خاطر آیا ہے۔ اور اگر وہ ان جذبوں سے گورا ہے تو بہتر تھا کہ اس نے اس حیرت ناک دنیا میں آنکھ ہی نہ کھولی ہوتی۔ مصنف کے نزدیک لکھ کر اپنی ذات کا اظہار اہم ہے مگر اچھی طرح جینا اس سے بھی اہم ہے۔

یہ پڑھنے والے کی توجہ کو جذب کرنے والی آپ بیتی کئی لحاظ سے ایک حیران کن کتاب ہے۔ شاید اردو زبان کی دلچسپ ترین آپ بیتی جو جدید دور میں کسی نے لکھی ہے۔ یہ ایک قدحاری انارکی طرح رسلی اور بھری پڑی ہے۔ یہ محض آپ بیتی نہیں ہے، بلکہ بیتی بھی ہے، یادداشتوں کی کتاب بھی، نصف صدی کی، ادبی، سیاسی، تہذیبی داستان بھی، اور ناہفہ روزگار ہستیوں کے چلتے پھرتے مرتعوں کا رنگ گل بھی۔ ڈاکٹر اختر حسین رائے پوری ایک نادرانسان ہیں اور انھوں نے ایک نادر کتاب لکھی ہے۔ کتاب کے دل پذیر و عالمانہ حروف آغاز سے پڑھنے والا مصنف کے دام میں آ جاتا ہے۔ اس کے کئی پیرے چونکا دیتے ہیں اور ہم جان لیتے ہیں کہ ہم ایک بے حد دردمند انسان، تربیت یافتہ ذہن کے مالک، دنیا کے شہری کی رفاقت میں ہیں جس کی باتیں دل لبھانے والی ہیں اور عقل و دانش سے بھرپور ہیں۔ ان پیروں کو یہاں پورے کا پورا درج کرنا تو ممکن نہیں، مگر چند ادھر ادھر سے اٹھائے ہوئے فقرہوں کو نقل کیے بغیر بھی نہیں رہا جاسکتا جن سے مصنف کی ذہنی افتاد اور اسلوب فکر کی غمازی ہوتی ہے۔

گوتم بدھ کے ایک شاگرد نے کہا، آپ نے سب کچھ بتایا، لیکن یہ معاملہ نہ کیا کہ فرینش سے پہلے کیا تھا اور موت کے بعد کیا ہوگا۔ گوتم بدھ نے کہا کہ اس علم کی کلید انسان کے پاس نہیں۔ اس کا مقدر فقط یہ ہے کہ حیات مستعار کے مسائل کو سمجھے اور حل کرے۔ یعنی، بقول کارل مارکس، فلسفی زندگی کو سمجھنے میں بہت سرکھپاتے ہیں، اصل مسئلہ اسے بدلنے کا ہے۔

اس شکست و ریخت میں انسان کی تعمیر کے دو ستون باقی ہیں، جمہوریت اور اشتراکیت۔ ایک کے بغیر دوسرے کا تصور شکنہ ہے۔ فرد کا جواز فرد کی اصلاح ہے۔ میرا ذہن جمہوریت پر سرمایہ داری کے تسلط کو مسترد کرتا ہے جس طرح اشتراکیت پر کسی قسم کی ڈکٹیٹر شپ کو... مشرقی ذہن کو بالعموم اور اسلامی ذہن کو بالخصوص فقہ اور شاعری نے یوں نقصان پہنچایا کہ ایک نے تنقید کی صلاحیت کو اور دوسرے نے اس کے اظہار کو مسدود کر دیا ہے.. شاعری کی لغت محدود ہے کیونکہ یہ اصلاً عالم بیداری کی نہیں، عالم خواب کی لغت ہے۔ اس کا مقصد گفتگو نہیں سرگوشی ہے۔

اور جب اثریت اور اشاریت کی گہرہ خالی ہونے کو آئی تو، دائرہ اور خط، آواز اور سرگم، لفظ اور معانی کا ربط ٹوٹنے لگا۔ اب ہم ایک بے صدا، بے رنگ، بے معنی دور میں داخل ہو گئے۔ میں اس نتیجے پر پہنچا ہوں کہ دنیا کو زیادہ نقصان نیم خواندگی سے پہنچا ہے۔

اختر حسین اس عالم رنگ و بو میں ۱۲ جون ۱۹۱۲ء میں آئے۔ وہ پیدا تو رائے پور (متوسط ہند) میں ہوئے، مگر اُن کے والد اکبر حسین کا تعلق پٹنہ کے ایک پرانے خاندان سے تھا۔ اکبر حسین علی گڑھ کالج اور ٹامسن انجینئرنگ کالج سے فارغ التحصیل تھے اور محکمہ آب پاشی میں ایک اچھے عہدے پر فائز۔ اختر حسین تین سال کے تھے کہ والدہ اللہ کو پیاری ہو گئیں۔ اُن کے ایک بھائی اور تھے، مظفر حسین شمیم، ان سے تین سال بڑے۔ والدہ سے وراثت میں دو گاؤں اور اچھی خاصی شہری جائیداد دونوں بھائیوں کے حصے میں آئی جس میں سے بہت سی ان کے رشتے دار کھاپی گئے۔ ایک آیا، پیرن جی نے دونوں بھائیوں کو پالا پوسا۔ جب ان کے والد اکبر حسین نے دوسری شادی کر لی تو وہ اپنے لڑکوں سے دور ہو گئے اور انھیں اپنے حالوں چھوڑ دیا۔ اکبر حسین خوب مزے کے آدمی تھے۔ آزاد خیال، وسیع الشرب، رنگین مزاج، شطرنج کے کھلاڑی، قوم پرست، ”اہلِ مال“ اور ”کامریڈ“ کے خریدار۔ اختر کو چھ سال کی عمر میں مکتب میں داخل کیا گیا۔ قرآن شریف کا درس شروع ہوا تو مولوی صاحب کے پیچھے پڑ گئے کہ انھیں عربی عبارت کے معنی بھی بتائیں۔ مولوی صاحب کو طیش آ گیا اور کہنے لگے، بڑے بڑوں کی سمجھ میں خدا کا کلام نہیں آتا، تیری سمجھ میں خاک آئے گا۔ اختر کی افتاد طبع بچپن سے یہ تھی کہ جب تک اُن کا دماغ قائل نہ ہوتا، کسی دعوے کو قبول نہ کرتے تھے۔ انھوں نے مکتب جانے سے انکار کر دیا۔ لوگوں

نے کہا، باپ تو علی گڑھ میں پڑھ کر نیچری ہو گیا تھا۔ بیٹا بھی نیچری رنگ پکڑ رہا ہے۔ ان کے والد اکبر حسین پر اس واقعے کا اتنا اثر ہوا کہ انھوں نے بیٹے کو اردو نہیں، بلکہ ہندی کے پرائمری اسکول میں داخلہ کور دیا۔ وجہ یہ بتائی کہ جب ہندو اردو، فارسی پڑھنے سے دریغ نہیں کرتے تو مسلمان ہندی کیوں نہ پڑھیں۔ اس سے بچا چلتا ہے کہ باپ بیٹا فطرتاً کڑیل، باغی اور بٹیلی طبیعت کے تھے جو اپنا جھنڈا الگ اٹھا کر چلتے تھے اور اس بات سے بے پروا تھے کہ لوگ ان کے متعلق کیا سوچتے اور کہتے ہیں۔ وہ ان مرنجیاں مرنج، مصلحت کوش اور دھیسے لوگوں میں سے نہ تھے جو زندگی کے راستوں پر بیچ بچا کر چلتے ہیں۔ مصنف نے اپنے والد کے بارے میں ہمیں تفصیل سے نہیں بتایا۔ جو کچھ بتایا ہے، وہ کافی ہے۔ مجھے اکبر حسین ایک دل کش شخصیت لگتے ہیں جو خود اس قابل ہیں کہ ان کی سوانح عمری لکھی جائے۔ بیٹا بھی اپنے باپ سے مختلف نہیں۔ وہ دونوں ہتھیار زانا نہیں جانتے، مگر میرا کچھ ایسا خیال ہے کہ بیٹے میں حالات کا سامن کرنے کی قوت کچھ زیادہ تھی۔

اسکول میں اختر نے بہت تھوڑے عرصے میں ہندی میں اچھی خاصی استعداد پیدا کر لی۔ پھر مطالعے کا جنون سوار ہوا اور کتابوں کی تلاش میں سرگرداں رہنے لگے۔ ایک مندر کی لائبریری دریافت کر لی اور اس کی سب ہندی کتابیں پڑھ ڈالیں۔ تاریخ سے انھیں رغبت تھی۔ اس لائبریری کی طلبہ ساتی اور جاسوسی نوعیت کی کتابوں میں انھیں نیولین بوٹا پارٹ کی زندگی پر ایک کتاب مل گئی، جسے انھوں نے بار بار پڑھا۔ جب وہ ساتویں میں تھے تو ان کے مطالعے کا رخ اردو اور انگریزی کتابوں کی طرف ہو گیا۔ اسکول کی تعلیم ختم کرنے تک وہ انگریزی کتابوں کے رسیا ہو گئے۔ جب وہ سولہ سال کی عمر میں میٹرک کے امتحان سے امتیاز کے ساتھ فارغ ہوئے تو انھیں انگریزی، ہندی اور اردو پر اچھا خاصا عبور حاصل ہو چکا تھا۔ ان کے والد اکبر حسین نے قبل از وقت پنشن لے لی تھی اور مہینوں کے لیے ان کی سوتیلی ماں کے پاس پنشن چلے جاتے۔ عملی طور پر وہ بیٹوں کی زندگی سے نکل چکے تھے، ان کے مستقبل سے بے نیاز۔ پھر اکبر حسین، جو دنیاوی سعادت اور کاروبار سے ناواقف تھے، اپنی جمع شدہ عمر بھر کی پونجی کا بیشتر حصہ ایک جنگل کے ٹھیکے میں گنوا بیٹھے اور فلاح ہو گئے۔ گاؤں اور زمین کا نظام انھوں نے ایک مختار کے سپرد کر دیا جس نے سب مختاروں کی طرح خوب ہاتھ رنگے۔ جو کچھ وہ دے دیتا یہ چپکے سے لے لیتے اور خود گاؤں میں داخلے کی ہمت کبھی نہ ہوئی۔ جب بھوک کا بھیڑ یا دروازے پر منڈلانے

لگا تو اکبر حسین نے بیٹے کو ایک ملازم ہشتی میاں کے ہمراہ ہیل گاڑی پر گاؤں روانہ کیا اور اس جائیداد کے سنبھالنے کی ذمہ داری بیٹے پر ڈال دی۔ وہاں مفلوک الحال کسان جو مالک کا انتظار کر رہے تھے، ان کے پاؤں پر جھکے، جس نے اختر کو دھکی اور پس ماندہ انسانوں کے بارے میں سوچنے پر مجبور کر دیا۔ اختر کے بڑے بھائی پہلے ہی تعلیم و معاش کی خاطر کلکتہ جا چکے تھے۔ اب میٹرک کے بعد اختر نے بھی علم کی تلاش میں وہاں جانے کا قصد کیا۔ والد کی خدمت میں حاضر ہوئے تو وہ بولے، ”میری بھی یہی آرزو ہے کہ تم اعلیٰ سے اعلیٰ تعلیم حاصل کرو لیکن میں فی الحال اس قابل نہیں کہ تمہاری کچھ مدد کر سکوں۔“ اکبر حسین نے بیٹے کو والدہ کی جائیداد سنبھالنے اور اپنے پاؤں پر کھڑے ہونے کی تلقین کی۔ یہ نصیحت کر کے وہ گویا سب ذمہ داریوں سے سبک دوش ہو گئے۔ انھوں نے کہیں سے بیٹے کو دوسروپے دیے اور اختر دو سو روپے جیب میں ڈالے، قسمت آزمائی کرنے ریل سے کلکتہ روانہ ہو گئے۔ چند ماہ تو سیر سپاٹے اور بے ٹکری میں گزارے۔ جب باپ کے ویسے روپے ختم ہو گئے تو فکرِ معاش نے آن دیو چا، کیونکہ بھائی کی آمدنی کم تھی۔ ہندی میں اپنے مطبوعہ مضامین کے تراشے اور غیر مطبوعہ مضامین کے مسودے لے کر ہندی کے سب سے مقبول روزنامے ”دشوا متر“ کے دفتر جا دھمکے۔ انھوں نے جونیر ایڈیٹری کی درخواست دے دی، اور پنڈت مول چندان کی ہندی دانی اور ذہانت سے بھونچکے رہ گئے اور انھیں رکھ لینے کی ہامی بھری۔ گویا ایک مسلمان کا ایک ہندی روزنامے میں کام کرنا حیران کن بات تھی، مول چند نے انھیں کام دیا اور اختر نے اپنی خداداد لیاقت اور ذہانت سے انھیں گرویدہ کر لیا۔ یہیں سے ان کی سیاسی تعلیم کا آغاز ہوا۔

میرا ارادہ یہاں اختر حسین کی آپ جی کا مکمل خاکہ دینے کا نہیں۔ اس کے لیے پڑھنے والے کو اس حیرت ناک کتاب کا خود مطالعہ کرنا پڑے گا۔ مگر پڑے گا شاید صحیح لفظ نہیں کیونکہ یہ اس قسم کی کتابوں میں سے ہے جو خود اپنے آپ کو پڑھواتی ہیں۔ یہ راتوں کی نیند حرام کر دینے والے ایک ناؤں سے زیادہ دلچسپ داستان ہے، اور اختر سے بہتر اس داستان کو کون بیان کر سکتا ہے؟ جیسا کہ میں نے اوپر کہا ہے یہ آپ جی کے ساتھ جگ جتی اور ان دفتروں کی تاریخی اور تہذیبی دستاویز بھی ہے۔ ان کی زندگی کی کہانی کا سلسلہ ان پر بصیرت، دلچسپ سیاسی اور اخلاقی نوعیت کے تذکروں سے بار بار ٹوٹتا ہے۔ مگر یہ ٹکڑے جگ جتی میں اس طرح گندھے ہیں کہ اختر حسین نگاہوں سے اوجھل نہیں ہوتے۔ ان ٹکڑوں سے اس

دور کی سیاست کا رنگ صفائی سے اور شوخی سے سامنے آتا ہے اور میں سمجھتا ہوں کہ سیاست سے شوق انھیں اپنے والد اکبر حسین سے ورثے میں ملا۔ اخبار میں کام کرنے اور ان موضوعات پر لکھنے سے ان کا اسلوب منجھا اور انھیں حالات کو سوئی کے سے تیکھے فوکس سے دیکھنے اور مجمل روشن نثر میں بیان کرنے کا ملکہ حاصل ہو گیا۔ میرا خیال ہے کہ اخبار میں کام کرنا ایک حقیقی ادیب کے لیے بڑی اچھی تربیت ہے اور اس سے اس کی اور بجنل صلاحیت کو کوئی نقصان نہیں پہنچتا۔ ہمیں گوے کی مثال ہمارے سامنے ہے جو پہلی جنگ عظیم میں ایک اخبار کا جنگی مراسلہ نگار تھا۔ ہمارے ہاں چراغ حسن حسرت اور ابن انشا بنیادی طور پر اخباری لوگ تھے۔

”گرد راہ“ اس دور کے ادیبوں، سیاسی و دیگر ہستیوں کے مرقعوں کی ایک گیلری بھی ہے۔ دو چار تیکھے رواں جملوں میں وہ اُن جانے پہچانے لوگوں کا ایسا اسکیج تیار کر دیتے ہیں کہ وہ ذہن میں رچ بس جاتا ہے۔ جب وہ کلکتہ ہندی اخبار میں کام کرتے تھے، ان کی رہائش صدر الدین اسٹریٹ کے ایک چہار منزلہ مکاں کے تیسرے طبق پر ایک چھوٹے سے کرائے کے کمرے میں تھی۔ ساتھ کے کرائے کے کمرے میں تین دوست، مظفر حسین شمیم، چراغ حسن حسرت اور سلیم اللہ فہمی براجمان تھے۔ کلکتہ پر سیاست کا سر سام طاری تھا جس نے مانچو لیا کی شکل اختیار کر لی تھی۔ ہر کس و نا کس جھنڈا لے کر جلسہ رچا رہا ہوتا اور قضا نعروں کے شور سے لرزتی رہتی۔ ایک دن انھوں نے چراغ حسن حسرت کو سڑک پر لٹکارتے ہوئے سنا، ”وہ سامنے ہے حریت کا راستہ، بڑھے چلو بڑھے چلو۔“ حسرت اپنی بڑی بڑی سرخ آنکھوں سے اوپر کسی چیز کو گھورتے اور انگلی سے اوپر اس طرح اشارہ کرتے جیسے حریت نام کی کوئی دو شیزہ منڈیر پر پڑھی ہو۔

اختر حسین میں بعض لوگوں کی طرح نئی زبان جلد سیکھ لینے کی فطری صلاحیت تھی۔ چند ماہ میں بنگالی پڑھنے، بولنے لگے۔ انھوں نے قاضی نذر الاسلام کی منتخب نظموں کے ترجمے کیے جو ”نگار“، ”ساقی“، ”اردو“ وغیرہ میں شائع ہوتے رہے۔ اس طرح وہ اردو سے قریب آتے گئے، گو ہندی سے ان کا ناتا اصلاً نہ چھوٹا کیونکہ وہ پہلے ہندی کے ادیب تھے اور بعد میں اردو کے ادیب بنے۔ پھر بی اے کے پہلے زینے پر پہنچ کر انھوں نے کلکتہ کو خیر باد کہا اور علی گڑھ یونیورسٹی میں داخلہ لے لیا۔ علی گڑھ جاتے ہی انھوں نے چند دوستوں سے مل کر ”پیام“ کے نام سے ایک ہفتہ وار اخبار نکال ڈالا۔ وہ اس لیے کہ

خوابیدہ علی گڑھ میں بیداری اور آزاد خیالی کی روداد ہے۔ سر اس مسعود وائس چانسلر تھے۔ انھوں نے اس باغی طالب علم سے آنکھ میچ لی اور ان کے کان نہ اٹھتے۔ اسرار الحق مجاز کا یہاں ان سے یار نہ ہوا۔ مجاز بہت پرانے انداز کی غزل سرائی کرتے تھے۔ اختر حسین اس فرسودہ شاعری سے بیزار تھے، اور ان کے کہنے سے مجاز نے اپنی راہ بدلی اور نظم لکھنے لگے۔ مجاز کی پہلی نظم ”گدڑی کا لال“ کی شان نزول یوں ہے دونوں دوست ریلوے اسٹیشن کو سیر کرنے گئے تو ریل گاڑی کے تیسرے درجے کے ایک ڈبے کے آگے ٹھنک گئے۔ اس میں ایک نوخیز گوجر حسینہ گلے میں چاندی کا کنٹھا، کانوں میں ہیتل کا بالا، پھٹے حالوں اس آن بان سے ہنسی تھی کہ خواجے والے تک دم بخود تھے۔ ریل چلی تو گوجر حسینہ نے انھیں نگاہ غلط انداز سے خدا حافظ کہا اور دونوں دوست اس پر درود و سلام بھیجتے ہوئے لوٹے۔ اختر حسین نے اپنے دوست کو اس گدڑی کے لال پر نظم لکھنے کو کہا اور اس کے چند ہفتے بعد مجاز نے انھیں ”رات اور ریل“ کا مسودہ دکھایا۔ اس طرح مجاز کی اصل شاعری کا آغاز ہوا۔ مجاز نے ان کی محبت میں (ساغر نظامی نے ان کی دعوت کی تھی) پہلی بار شراب (بیر) پی۔ چاندنی چٹکی ہوئی تھی، چند بوتلوں کے بعد مجاز عین عین ہو گئے اور اختر حسین اور ساغر مجاز کو پلے میں لا کر آفتاب ہوشل لے آئے۔ اس کے بعد مجاز دختِ زر کے ہمیشہ کے لیے غلام ہو گئے اور بے تحاشا پینے لگے۔ اختر حسین کو مجاز اور اختر شیرانی دونوں کی شخصیت اور شاعری میں حیرت ناک مماثلت نظر آتی ہے اور انھوں نے ہم عصر شاعروں میں ان دونوں سے زیادہ محروم اور معصوم لوگ نہیں دیکھے۔ علی گڑھ میں ان کے استاد پروفیسر حبیب اور رشید احمد صدیقی تھے جنھوں نے انھیں تاریخ اور کلاسیکی ادب کا صحیح ذوق بخشا اور ان کی شوریدہ سری کو لگام دی۔ اسی زمانے میں ان کا پہلا افسانہ ”زبانِ بے زبانی“ نیز صاحب کے ”نگار“ میں چھپا۔ ۱۹۳۲ء کی گرما میں کلکتہ میں آغا حشر سے ملے۔ بھیمڑ ہو گئی۔ بقول ان کے آغا صاحب کے ضلع جکت اور پھلڑ پن میں جو ادبی شان تھی، وہ سودا اور انشاء اللہ خاں کے سوا اور کسی کو نصیب نہیں ہوئی۔ خوش گفتاری میں اُن کا ثانی نہ تھا۔ علی گڑھ میں طالب علمی کے دوران یہ اور سہل حسن دتی جا پہنچے اور کسی طرح پنڈت جواہر لال شہر د کو علی گڑھ آنے پر راضی کر آئے۔ وائس چانسلر سر اس مسعود کو بعد میں پتا چلا کہ یہ حرکت ہوئی ہے۔ جس طرح انھوں نے پنڈت جی کو اسٹریٹیجی ہال کے در پیچے میں سے چھلانگ لگوائی اور عملی طور پر ایک نامعلوم موٹر گاڑی میں ’اغوا‘ کر کے لے گئے، وہ واقعہ بہت دلچسپ ہے اور پنڈت جی ہمیشہ اسے یاد کر کے ہنسا کرتے تھے۔

علامہ اقبال سے وہ ڈاکٹر انصاری کے گھر جا کر ملے اور ان کی خوب سمجھ بھائی کی۔ وہ بے لطف نہ ہوئے اور بوقتِ رخصت تاکید کی کہ ماہور آؤ تو مجھ سے ملو۔ جب ان کی ملاقات دوبارہ ۱۹۳۶ء میں پانی پت میں ہوئی (جب ان کا مقالہ ”ادب اور زندگی“ علامہ پڑھ چکے تھے) تو کسی نے ان کا تعارف علامہ سے ان الفاظ میں کرایا کہ یہ آپ کی شان میں سخن گسترانہ بات لکھ گئے ہیں۔ علامہ نے شفقت سے کہا، ”ایسے غلط نوجوانوں کی میں قدر کرتا ہوں۔ بے جان لوگوں کے اتفاق پر جان دار لوگوں کے اختلاف کو ترجیح دیتا ہوں۔“ کچھ کم دو سال کا عرصہ اختر حسین نے حیدر آباد اور اورنگ آباد میں بابا سے اردو مولوی عبدالحق کی نگرانی میں لغت نویسی میں گزارا اور انھوں نے مولوی صاحب صاحب کے شب و روز کا حال جس مزے اور لطف سے لکھا ہے اس کی داد نہیں دی جاسکتی۔ مولوی صاحب کے مکان پر باہر سے آنے والے عالموں اور دانشوروں کی گہما گہمی رہتی تھی اور ان کا دسترخوان وسیع تھا۔ شعراء کرام ان کی مہمان نوازی سے محروم رہتے تھے کیونکہ مہذب حاضر کے اردو شعراء میں مولوی صاحب اقبال کے سوا کسی کو جانتے نہ تھے۔ ایک دن ڈاک میں مولوی صاحب کے نام ”نیل چھتری“، ”بہرام کی گرفتاری“ وغیرہ جاسوسی ناولوں کے مشہور مصنف ظفر عمر کا خط آیا جو پولیس کے اعلیٰ افسر تھے۔ علی گڑھ سے چلتے وقت اختر حسین ان کی صاحبزادی حمیدہ کے خواستگار ہوئے جس پر ظفر عمر بڑے ناراض ہوئے مگر فیصلہ مولوی صاحب پر چھوڑ دیا۔ مولوی صاحب نے انھیں وہ خط دکھایا اور پوچھا، ”کیا تم اس لڑکی سے شادی کرنا چاہتے ہو؟“ اختر حسین کے اقرار کرنے پر مولوی صاحب بولے، ”شادی کی ذمہ داری تم نہیں جانتے، تمہارا تجربہ کیا ہے، عمر کیا ہے؟“ اختر حسین بولے، ”وقت کے ساتھ یہ ذمہ داری اٹھانے کا تجربہ ہو جائے گا۔ آپ کو میری ثابت قدمی پر بھروسہ ہے تو سفارش کر دیجیے۔“ مولوی صاحب کی سفارش پر ان کا گھر آباد ہو گیا اور جب تک ان کی بیوی حیدر آباد میں رہیں، مولوی صاحب نے ان سے بیٹی کا سا سلوک کیا۔ اس قصے کے آخر میں اختر حسین نے ایک خوبصورت جملہ لکھا ہے:

حمیدہ میری رفیقہ حیات ہیں اور گو میں تا عمر چنگ کی طرح دور دورا تار ہا لیکن انھوں نے نہ دور چھوڑی، نہ چنگ کٹنے دی۔

حیدر آباد میں وہ اس حیرت ناک خاتون مسز سروجنی ٹائیڈو کے دولت کدے پر بھی آنے جانے لگے۔ مسز ٹائیڈو کے بڑے صاحبزادے ڈاکٹر جیسور یہ سے، جنھیں سب بابا کہتے تھے، ان کی خوب دوستی ہو گئی

ور بابا نے انھیں مغربی موسیقی کی لذت سے آشنا کیا۔ اس وقت تک وہ موسیقی کے کوپے میں نہ آئے تھے۔ بابا غیر مقلد اشتراکی تھے اور حیوانوں کے عاشق۔ ان کے چھوٹے فلیٹ میں چند پرندائیں و آشتی سے رہتے تھے۔ یہی شوق مولوی عبدالحق کو تھا۔ حیدرآباد میں وہ باغ عامہ جا کر ایک شیرنی کے دونوں زائیدہ بچوں کے ساتھ کھیلتے تھے۔ مولوی صاحب کہتے تھے کہ جب وہ اورنگ آباد میں نگران تعلیم تھے، انھوں نے ایک السیشین کتا پالا تھا جس سے انھیں بڑا انس تھا۔ ایک بار ایک شکاری جنگل سے ننھی سی شیرنی پکڑ لایا اور مولوی صاحب کو دے گیا۔ جب شیرنی بڑی ہو گئی تو مولوی صاحب کو بھی اس سے لگاؤ ہو گیا۔ مگر شیرنی کو السیشین کتا زہر لگتا تھا اور کتے کو بھی شیرنی کی صورت اور وضع قطع سے نفرت تھی۔ مولوی صاحب نے اپنے دونوں محبوب حیوانوں میں صلح کرانے کے سبب جتن کیے مگر وہ نہ مانے۔ ایک دن موت السیشین کو شیرنی کے بنجرے کے قریب لے گئی۔ (پہلے وہ اکثر بنجرے سے کچھ دور کھڑے ہو کر شیرنی کو گھر کا کرتا تھا۔) شیرنی نے پنجے سے اس کی گردن کو پکڑا اس طرح مروڑا کہ کتا مر گیا۔ مولوی صاحب کو اتنا افسوس ہوا کہ انھوں نے پھر جانور نہ پالنے کا عہد کیا۔ مولوی صاحب کی حیرانہ سالی پر طفلانہ معصومیت کا پرتو باقی رہا اور وہ اصلاً بھولے بھالے آدمی تھے۔ ایک دن اختر حسین قاضی عبدالغفار سے ایک کتیا مانگ لائے جس کے نرم نرم سفید، کالے اور کھنکھریالے بال تھے اور آنکھیں مہر و وفا میں تیرتی تھیں۔ مولوی صاحب نے اسے پال لیا اور اختر حسین کے پُر زور احتجاج کے باوجود نازی اس کا نام رکھ دیا۔ اختر حسین نے سوچا میں کیوں پیچھے رہوں، وہ بھی مسز سروجنی ٹائیڈ کے ہاں سے ایک کالا کلوٹا بلوگٹز اٹھا لائے کیونکہ مسز ٹائیڈ نے انھیں یقین دلایا تھا کہ ان کی حسین و جمیل سیامی بلی کا فرزند ہے۔ اختر حسین نے مولوی صاحب کے مشورے کے بغیر اس بد صورت بلوگٹزے کا نام 'لاما' رکھ دیا۔ نازی اور لاما کے دل کبھی ایک دوسرے کی طرف مائل نہ ہوئے۔ بعد میں لاما گھر سے ناراض ہو کر چلا گیا اور آوارہ یلوں کی ایک ٹولی کا کھیا بن گیا۔ مولوی صاحب نے ایک دفعہ ہرن بھی پالے۔ جب کام کرتے کرتے تھک جاتے تو کتب خانے کے برآمدے میں کھڑے دیر تک ان وحشیوں کو تکتے رہتے اور میر کا یہ شعر پڑھتے:

دور بہت بھاگو ہو ہم سے سیکہ طریق غزالوں کا
وحشت کرنا شیوہ ہے کیا اچھی آنکھوں والوں کا

کتاب میں ایسے قہرے جگہ جگہ جو اہر کی طرح ٹٹکے ہوئے ہیں جنہیں پڑھ کر جی شاد ہوتا ہے اور دل نہیں بھرتا۔ اختر حسین کو یہ گزری ہوئی باتیں اتنی اچھی طرح یاد ہیں جیسے وہ کل کی باتیں ہوں۔ ان کا حافظہ بلا کا حافظہ ہے۔

اُن کی زندگی کی کہانی جاری رہتی ہے۔ ۱۹۳۷ء میں وہ ڈاکٹریت کرنے کی خاطر اپنی حوصلہ مند شریک حیات حمیدہ کے ہمراہ یورپ کا پہلا سفر کرتے ہیں۔ اس غرض کے لیے وہ انگلستان نہیں جاتے کیونکہ انگریز کی محکومی کا انہیں اتنا احساس ہے کہ اس کے ملک میں رہنا تک انہیں گوارا نہیں۔ وہ پیرس جاتے ہیں کیونکہ فرانس کی فضا آزاد ہے، اور اس غریب پرورشہر کے لیٹن کوارٹر کے ایک ہوٹل میں کرائے پر رہتے ہیں، جیسے ان سے پہلے ارنسٹ ہمنگو نے وہاں رہا کرتے تھے۔ وہ پیرس کے جادو تلے آ جاتے ہیں۔ یہاں امتیاز اور برجش سنگھ، جنہوں نے آگے چل کر اسٹالن کی بیٹی سویتلانا سے بیاہ رجایا، ان کی زندگی میں آئے۔ (برجش سنگھ جو کچے اشتراکی تھے، اپنی رند مشربی اور شب باشی کے باوجود ماسکو میں جا کر رہے اور سویتلانا ان کی راکھ ہندوستان لے کر آئی۔) وہ یہاں ہمت سنگھ، فیروز گاندھی اور جلا وطن ترکی ادیبہ خالدہ ادیب خانم سے بھی ملتے رہے۔ فرانسیسی میں وہ چند ماہ میں رواں ہو گئے اور جب زبان کے وسیلے سے ان کی فرانسیسی ادب تک رسائی ہوئی تو ان کی سمجھ میں آیا کہ فرانسیسی نثر اتنی بے ہمتا اور مکمل کیوں ہے۔ پیرس کے قیام کے دوران سب سے سرور کرنے والا واقعہ انڈین ایسوسی ایشن کے زیر اہتمام (جس کے یہ صدر تھے) یونیورسٹی یونین میں ایک مدد راسی کا رقص ہے۔ مدد راسی نے خود کو ماہر رقص بتایا اور جب وہ کشن جی مہاراج کی سچ بتائے اور کمر کے نیچے دھوتی لٹکائے اسٹیج پر وارد ہوا تو ہجوم نے داد و تحسین کے ڈھگرے برسائے۔ جب اس نے ساز کی گت پر ٹھوکر لگا کر جھونکا بھرا تو دھوتی پاؤں کے انگوٹھے میں پھنس کر کھل گئی اور وہ سر عام ہٹکا کھڑا تھا۔ ایک لمحے کے لیے تو پیرس کے تماشائی سناٹے میں آ گئے مگر مدد راسی نے ٹھگ دھڑٹیک وہ اچھل کود کی کہ سب عیش عیش کرا گئے۔ اس کے اسٹیج سے رخصت ہو جانے کے بعد اختر حسین نے اسٹیج پر آ کر تماشائیوں سے وضاحت کی کہ یہ رقص اس عاشق مجبور کی کیفیت بیان کرتا ہے جو ہماری آب و ہوا میں کوچہ یار میں چاک دامن ہو کر ناچتا پھرتا ہے۔ وہ فرانس کی ایک خفیہ تنظیم کے رکن الفانسودی کلیریلے (جوان کا دوست تھا) کی محبت میں کئی نامور لوگوں سے بھی ملے جن میں یگانہ روزگار پابلو پیکاسو، پابلو نیرودا اور کرٹل وائڈمین (جو ایک حیران کن جرمن حریت پسند تھے)

سے بھی ملے۔ سر عبدالقادر اور حفیظ بھی پیرس آئے۔ پیرس کے قیام میں انھوں نے انگریزی اخبار نویسی بھی کی۔ یورپ سے واپسی کے بعد وہ احمد شاہ بخاری کے کہنے پر آل انڈیا ریڈیو میں ملازم ہوئے۔ ن م راشد، کرشن چندر، سعادت حسن منٹو اور دوسرے لوگ اسٹیشن کے کارپرداز تھے، مگر یہ تذکرے آپ مصنف کی زبانی ہی سنیں تو حیرت آئے گا۔

اس آپ جتنی کو پڑھ کر ایک ایسے تیز پسند، شوریدہ سر، حوصلہ مند، جمالیات کے عاشق شخص کی تصویر سامنے آتی ہے جس نے کبھی زندگی سے ہار نہیں مانی، جس نے زندگی اور انسانوں سے محبت کی ہے، جو گہرا تہذیبی اور سیاسی اور ادبی شعور رکھتا ہے اور گفتگو اور جان دار نثر میں اپنے مشاہدات اور تاثرات بیان کرنے کا سلیقہ بھی۔ ان کو زبان پر قدرت کا ملکہ حاصل ہے اور جس مضمون کا بیان مقصود ہو، اُسے بے ٹکان اور بے تکلف کاغذ پر پرو دیتے ہیں۔ جاہلیت، کورڈوٹی اور استبداد سے انھیں نفرت ہے اور تیسری دنیا کے تیسرے درجے کے دل و دماغ رکھنے والے ہندو جی آمروں پر جو اپنے تخت کے تحفظ کے لیے پوری قوم اور ملک کی تذلیل کرتے ہیں، ان کا خون کھولتا ہے۔ وہ انسانیت کے مستقبل سے مایوس نہیں اور ان کے نزدیک وہ وقت دور نہیں جب تاریخ کا سیل رواں رجعت پسند طاقتوں کو خس و خاشاک کی طرح بہا کر لے جائے گا اور ایک جگہ انھوں نے اپنے نظریہ حیات کو چند سطروں میں یوں سمیٹا ہے:

جب میں اپنی زندگی کے سود و زیاں کا حساب کرتا ہوں تو اس میں مجھے نام و نمود، جاہ و منصب کا شائبہ نہیں ملتا، البتہ دنیا کے بڑے بڑے مفکروں، ادیبوں، شاعروں کے مطالعے سے جو فیض اٹھایا ہے، وہ حاصل حیات ہے۔ اس طرح ان آوازوں کی یاد جو مغنیوں کی گلوکاری یا پردہ ساز سے یا کسی پرندے کی کوک یا پہاڑی جھرنے کی گنگناہٹ میں سنی، اب تک کانوں میں گونج رہی ہے۔

سچ سچ وہ ورڈزور تھ کی طرح فطرت (نیچر) اور مہم جوئیوں کے عاشق ہیں۔ ۱۹۴۲ء میں آل انڈیا ریڈیو سے چھٹکارا ہوا تو چترال اور کافرستان جا بھاگے (اس زمانے میں چترال کے دور دراز اور دشوار گزار حصے میں کوئی نہیں جاتا تھا)۔ اس مہم جوئی نے ان کی کہانی ”کافرستان کی شہزادی“ کا مواد دیا۔ وہ طبعاً ایک رومینٹک ہیں۔ کشمیر کی وادی اور پہاڑیوں کی دشت نور دی کی۔ زوجی لا کے دڑے سے گزر کر سولہ ہزار فٹ اونچے کولاہائی گلشیر کے دامن میں خیمہ زن ہوئے، لیکن راتوں رات برف کا ایسا طوفان آیا کہ گلشیر کی چوٹی سر نہ کر پائے۔ تین ہفتے کے پیدل سفر کے بعد سری نگر میں نواب جعفر علی خاں اثر کی کوٹھی

پر وارد ہوئے تو حیدر ایسا بگڑا ہوا تھا کہ ان کے ملازموں کو ان فقیروں کو پہچاننے میں دشواری ہوئی۔ (اڑ
ریاست کشمیر میں وزیر تھے اور بقول مصنف کے آنے والے والوں کو اس اطمینان سے اپنا کلام سناتے
تھے کہ دیر تک اردو شاعری سے دل اچٹ جاتا تھا۔) بلاشبہ اس آپ جی کے آخری ابواب انھیں
جہانیاں جہاں گشت کے روپ میں دکھاتے ہیں اور یونیسکو میں تقرری کے بعد انھوں نے جی بھر کر
سیرِ عالم کی۔ دو سال صومالیہ افریقہ میں رہے اور افریقہ نے ان پر جادو کر دیا۔ وہ کہتے ہیں کہ مغرب کی
زندگی نظر کو فوراً خیرہ کرتی ہے مگر وقت کے ساتھ ساتھ چمک ماند پڑتی جاتی ہے۔ افریقہ کی کشش دیر میں
محسوس ہوتی ہے اور دیر تک باقی رہتی ہے۔ صومالی لوگ انھیں پسند آئے۔ مہم جوئی تو ان کے خون میں
تھی۔ کس مایو کی چھوٹی بندرگاہ سے باد بانی کشتی میں وحشی جانوروں کے دیدار سے آف موگوٹامی سنسان
جزیروں کی طرف روانہ ہو گئے اور پانچ دن تک کھلے سمندر میں تھیمڑے کھاتے رہے۔ پھر ایران میں
چار سال رہے۔ شاہی خاندان کے افراد کی فرعونیت اور خفیہ پولیس 'ساواک' ہر جگہ موجود۔ انھیں اپنی
خوش وقتی اور آسودگی کے باوجود اکثر روحانی اور ذہنی خلا محسوس ہوا، کیونکہ شاہ کا ایران ایک وسیع زنداں
تھا۔ یہاں بھی انھوں نے ایک خفیہ انقلابی تنظیم کے ایک مفرور انقلابی کو تین دن اپنے گھر میں چھپائے
رکھا۔ فلسطین بھی گئے اور اسرائیلی پایہ تخت تل ابیب میں بھی رہے جہاں ہوٹل میں کمرے کا کرایہ تین
ڈالر تھا۔ جملہ آسائشوں کے علاوہ دیوار میں خفیہ مائیکروفون بھی نصب تھا۔ اسپین میں ایک ماہ گزارا۔
بارسلونا میں ایک قہودہ خانے کے مالک سے دوستی ہو گئی۔ وہاں کلیسا کے مظالم کا ذکر ہوا تو ایک عمر رسیدہ
مغص بول اٹھا کہ کلیسا نے بے شک بڑے ظلم ڈھائے لیکن آج جنرل فرانکو کی حکومت میں کیا تشدد کم
ہے۔ اس شخص نے مصنف سے مخاطب ہو کر کہا: "میں کبھی یونیورسٹی کا پروفیسر تھا لیکن آمریت کی مخالفت
کی پاداش میں نہ صرف ملازمت سے برطرف ہوا بلکہ قید و بند کی سختیاں بھی چھبیں اور اب اس قہودہ خانے
کے سوا میرے لیے کوئی جائے پناہ نہیں۔" پھر ایک تلخ قبیلہ لگا کر اس نے کہا: "کیا ستم ظریفی ہے کہ
چوکیدار گھر پر یہ کہہ کر قبضہ کر لے کہ اہل خانہ اس قابل نہیں کہ انتظام سنبھال سکیں۔" وہ اٹالیہ بھی گئے۔
یہاں انھیں واکمن سیکھنے کا شوق ہوا۔ میلان کے ایک پرانے ہم جماعت برٹو نے انھیں اپنے ایک رشتے
دار کی دکان سے ایک پرانا واکمن دلا دیا۔ یہ "اسٹراوڈس" مار کے کا واکمن تھا جس کی قیمت آج کئی ہزار
ڈالر ہے۔ وہ امریکہ بھی گئے۔ وہاں انھوں نے کئی خوش حال امریکیوں سے پوچھا کہ کیا وہ زندگی سے

خوش ہیں تو جواب ملا: ”خوشی ایسی کیفیت ہے جس سے ہم آشنا نہیں۔ البتہ ہم آرام سے رہتے ہیں کیونکہ آرام کا سامان ہزار سے خریدا جاسکتا ہے۔“ جاپان میں یہ ایک شناسا کے ہاں دعوت کھانے گئے۔ جب جوتے اتار کر اندر داخل ہوئے تو ملازمہ کیونو پہنانے آئی۔ پیاسے سوٹ پر ڈالنے لگے تو ہنس کر کہنے لگی، یہ برہنہ جسم پر اوڑھا جاتا ہے۔ وہ ان کو بے لباس کر کے کیونو پہنانے پر معر تھی۔ کلبو میں وہ ”برہنہ ورلڈ“ کے مصنف آئنڈس بکسلے سے ملے۔ نیپال اور برما بھی ہوائے۔ یہ کہنے کی ضرورت نہیں کہ اپنے سفروں کی ان کی یہ یادیں کتنی دل آویز اور خوبصورت ہیں۔ کاش وہ ہر اس ملک کا ایک مکمل سفر نامہ لکھ سکیں جہاں وہ گئے، کیونکہ ان کی سی آنکھ اور ان کا سا قلم اور کوئی کہاں سے لائے گا۔ ان کی بچے کی سی حیرت ابھی تک تازہ ہے اور ان کا تاریخی شعوران سفروں کو بھرپور اور اعلیٰ ریپورٹج (reportage) بنادیتا ہے۔

آپ بیتی کے آخری تین ابواب کے عنوانات یہ ہیں، ”ادب کا ماضی و حال“، ”حسن کی تلاش“ اور ”حقیقت کی تلاش“۔ وہ عالمانہ اور فکر انگیز ایسے یا انشائیے ہیں، بڑے ادراکی اور پڑھے جانے کے لائق۔ وہ کہتے ہیں کہ انھوں نے ہمیشہ حسن بے پروا کو حسن خود آرا سے زیادہ دل آویز پایا اور ان کو جلوہ گاہوں کے حسن میں وہ تابانی نظر نہیں آئی جو کہ دھواں میں ان کی نظروں کو خیرہ کر گئی۔ وہ دماغ اور عقل کی رسائی کے قائل ہیں اور ان کی رائے میں انسانیت کی تعمیر و تخریب کی ذمہ داری خود انسان پر عائد ہوتی ہے اور انسان ہی اپنا سب سے بڑا دوست اور اپنا سب سے بڑا دشمن ہے۔ جمہوریت ہی وہ قابل عمل طریقہ کار ہے جو فرد اور جمعیت کے مفاد میں توازن پیدا کر سکتا ہے۔ قدرت نے جب اس کرۂ ارض کی تشکیل کی تو بظاہر اس کا منشا نہ تھا کہ اسے صد ہا چھوٹے بڑے ملکوں میں تقسیم کر دیا جائے گا۔ لیکن تاریخ انسانی کا سب سے بڑا ایسہ قومی تعصب اور وطن پرستی کا وہ جذبہ ہے جو انسانیت پر مہیب آسیب کی طرح سایہ لگن ہے۔ پیغمبروں اور مفکروں نے انسان کو جن عداوتوں اور نفرتوں سے باز رکھنے کی کوشش کی تھی، وہ نسل، رنگ اور زبان کا پرچم اٹھائے ہر طرف ان آورشوں کو پامال کر رہی ہیں۔

مشہور ڈاکٹر سیموئیل جانسن نے جب یہ کہا تھا کہ وطن پرستی ایک بد معاش کی آخری پناہ گاہ ہے، تو اس نے بھی کم و بیش وہی بات کہی جو اختر حسین نے کہی ہے۔ حرف آخر میں وہ امیر ایڈلس عبدالرحمن ثالث کے وزیر المصوّر کے متعلق ایک حکایت نقل کرتے ہیں کہ جب وہ کسی مہم سے لوٹا تو اپنی قبا کی گرد کو کوزے میں جھٹک دیتا۔ جب مہم جوئی ختم ہوئی اور اس نے دائمی اجل کو لبیک کہا تو کوزے کی خاک

اس کے کفن پر چھڑک دی گئی۔ اختر حسین پھر کہتے ہیں: "میں اتنی گرد کہاں سے لاؤں لیکن بساط میں جو باقی رہ گئی اسے ان اوراق پر جھٹک دیا ہے۔"

اختر حسین کی اس روحانی اور ذہنی سفر کی کہانی اس شعر پر ختم ہوتی ہے:

کفن بیار تو تابوت و جامہ نخل کن

کہ روزگار طبیب است و عاقبت بیار

اپنی اس حیران کن آپ جی میں اختر حسین نے بہت سی باتیں کہہ دی ہیں، مگر مجھے ایسا محسوس ہوتا ہے کہ بہت سی باتیں انھوں نے نہیں کہیں۔ شاید اس لیے کہ فن بات کہنے میں نہیں بلکہ اسے اُن کہا چھوڑ دینے میں ہے یا شاید وہ باتیں ہمارے تہذیبی اور ثقافتی ماحول میں کہی ہی نہ جاسکتی تھیں۔ ہم ان خالی خانوں کو خود پرکھ سکتے ہیں...

(ماہنامہ افکار، کراچی)

رہیں امر و ہوی (فن اور شخصیت)

مرتب: صہبا لکھنوی

یہ باتیں سمجھنا سوانحی کی ایک سہ پہر ہے۔ ایک لاغر اندام، لمبے قد کا آدمی گاؤں ایسٹ کے مکان کی اسٹڈی میں اپنی میز پر جھکا کچھ لکھنے میں منہمک ہے۔ اونچی چھت والے ایک کمرے میں قدرے جھٹپٹا سا ہے کیونکہ بجلی کے واحد سواٹ کے بلب کی روشنی اتنے بڑے کمرے کو پوری طرح روشن کرنے کے لیے کافی نہیں۔ کراچی کی گرمیاں اس مہینے میں اپنا زور دکھاتی ہیں اور میز کے اوپر کمرے کے وسط میں لٹکا چھت کا پرانا پتکھا، جسے ایک مدت سے گریس (grease) نہیں کیا گیا، کلکا کلک کی آواز دیتا آہستہ آہستہ گھوم رہا ہے۔ بہت تھوڑی ہوا دیتا ہوا اس آدمی کے کچے انڈے کی زردی کی رنگت والے چہرے پر شکنیں ہیں اور پہلی نظر میں وہ کسی طلسماتی داستان کے صفحات میں سے نکلے ہوئے فسوں گر کا تاثر دیتا ہے جسے حیات و موت کے سارے رموز معلوم ہیں۔ مگر وہ فسوں گر نہیں۔

وہ پیشے کے لحاظ سے ایک رائٹر ہے اور اس نے اپنی زندگی کے پچھلے ساٹھ ایک برس سے لکھنے کے سوا اور کوئی کام نہیں کیا۔ اس نے بلا مبالغہ لاکھوں اشعار کہے ہیں اور رواں دواں نثر کے ہزاروں فل اسکیپ صفحات۔ اس کی چالیس سے اوپر تصانیف کتابی صورت میں چھپ چکی ہیں۔ جو کچھ چھپا ہے اس کا دواں حصہ بھی نہیں جو اس نے لکھا ہے۔ اُسے لکھنے میں، جو اس کے لیے اتنا ہی فطری ہے جیسے دوسروں کے لیے سونا چاگنا، کوئی دقت نہیں ہوتی۔ الفاظ اس کے قلم سے بہتے آتے ہیں۔ وہ خوش نصیبوں میں سے ایک ہے۔ یہ حیران کن شخص اپنی آنکھیں کاغذ سے چپکائے کیا لکھ رہا ہے؟ یہ اس کی اپنی سرگزشت ہے۔ جلد ہی بعض لوگ اس کی ادبی عظمت کو خراج عقیدت ادا کرنے کی خاطر ابوظہبی میں ایک جشن منانے کا اہتمام کر رہے ہیں اور وہ اس میں سے بعض ٹکڑے اس جشن میں پڑھے گا۔ سرگزشت جشن کے موقع پر شائع ہونے والی کتاب میں چھپی جس کی ترتیب و طباعت کے ذمے داری ”افکار“ کے انتھک مدیر صہبا لکھنوی کو سونپ دی گئی تھی۔ لکھنے کے دوران وقتاً فوقتاً ایک مسکاہٹ سی اس کے ہونٹوں پر نمودار ہو جاتی ہے۔ ایک دو بار وہ گنکا بھی ہے۔ وہ اپنی جوانی کے مزے دار ایام دوبارہ جی رہا ہے۔ جب وہ اس طرح اپنے ماضی میں ڈوبا ہوا ہے تو ادھ کھلے دروازے میں کھٹ کھٹ سی ہوتی ہے، جیسے کوئی اندر داخل ہوا ہو۔ وہ کوئی توجہ نہیں دیتا اور اپنے کام میں مگن، سر اٹھا کر بھی نہیں دیکھتا۔ پھر ایک گولی کی آواز آتی ہے۔ پھر ایک اور گولی کی... میز پر پڑے کاغذ کے ساتھ آنکھ چپکائے وہ آدمی ایک لچلے لیے ابھرتا سا ہے اور پھر کرسی میں سے پھسل کر نیچے فرش پر خون کی ایک تکیا میں ڈھیر ہو جاتا ہے، کیونکہ سر کے زخم سے اگلنے والا خون تھمتا نہیں جانتا... اسے کچھ پتا نہیں کہ کیا ہوا ہے، اسے شدید درد کا احساس نہیں ہوتا۔ رفتہ رفتہ زندگی اس کے نحیف و خست بدن سے باہر نکلتی جاتی ہے۔ اسے ایک اندھیرے کنویں میں نیچے، اور نیچے جانے کا احساس ہوتا ہے اور وہ پروا نہیں کرتا۔ یہ احساس کر بناک نہیں بلکہ کچھ راحت پرور ہے۔ کوئی نہیں کہہ سکتا کہ اس وقت وہ کیا سوچ رہا تھا۔ جیسے کہ لوگ کہتے ہیں، کیا مرتے وقت اس کا سارا ماضی اس کے ذہن میں سے ایک بھسوکے کے مانند گزر گیا؟

انہوں نے کوئی آدھ گھنٹے بعد خون آلود جسم کو کرسی کے پاؤں کے پاس تہہ در تہہ لپیٹی ہوئی گٹھری کی شکل میں پڑا ہوا پایا۔ ابھی اصل موت واقع نہیں ہوئی تھی۔ زندگی کی رمت ابھی باقی تھی۔ لوگوں کے پکارنے پر اس نے آنکھیں نہیں کھولیں۔ ایک بار اس کے ہونٹ ہلے... اور سرگوشی سی میں ”پنکھا،

پنگھا، کے الفاظ سنے گئے۔ شاید وہ سمجھ رہا تھا کہ چھت کا پنگھا اوپر سے گر کر اس کو لگا ہے۔ وہ اسے ایسوی لنس میں عباسی شہید ہسپتال کے ایمر جنسی وارڈ میں لے گئے جہاں ڈاکٹر نے اس کی زندگی بچانے کی کوشش کی مگر وہ کچھ نہ کر سکا۔ وہ آدمی مر گیا اور رات کو ملک کے مبہوت شہریوں نے ٹیلی وژن کی خبروں میں سنا کہ وہ ایک حادثے میں جاں بحق ہو گیا ہے، اور یہ کہا گیا کہ وہ اپنی دیوار گیر الماریوں میں سے کوئی کتاب ڈھونڈ رہا تھا کہ بجلی کا گھومتا ہوا پنگھا اس کے سر کو لگا! قاتل کی گولی کا کوئی ذکر نہ تھا۔

اس آدمی کا ماں باپ کا رکھا ہوا نام محمد مہدی تھا اور اس کے لڑکپن اور جوانی میں سب اسے پیار سے اچھن میاں بلاتے تھے۔ بہت کم لوگ اس کا یہ نام جانتے تھے اور وہ ملک کے طول و عرض میں رئیس امر دہوی کے نام سے مشہور تھا۔ صہبا لکھنوی کی مرتب کی ہوئی یہ کتاب اسی، کئی لحاظ سے حیران کن آدمی کی زندگی، شخصیت اور شاعری کے بارے میں ہے، غلٹ اور عدم الفرستی میں ترتیب دیے جانے کے باوجود اسی معیار کی حامل جس کا ہم ”ارمغان مجنوں“ اور ”مجاز ایک آہنگ“ کے سرجب سے توقع رکھتے ہیں۔ ہم سب جانتے ہیں کہ کوئی اس طرح کا کام صہبا سے بہتر نہیں کر سکتا۔ ”ارمغان رئیس“ کے نام سے اصل کتاب اگلے سال ماہ جنوری میں ہونے والے ”جشن رئیس“ کے انعقاد سے پہلے طبع ہو جانی تھی اور صہبا نے اس کے لیے تقریباً سب کام مکمل کر لیا تھا کہ رئیس چل بسا۔ ”ارمغان“ کی تجویز بیچ میں رہ گئی۔ رئیس میسوریل زسٹ اکیڈمی کی خواہش کے مطابق کتاب کا سارا نقشہ یکسر بدلنا پڑا اور کتاب ایک جہنیت نامے کی بجائے جانے والے کا نوحہ بن گئی۔ فراہم کردہ مواد کو زسر نو مرتب کیا گیا اور مرحوم کے دوستوں، مداحوں اور متعلقین سے نئے مضامین لکھوائے گئے۔ یہ کوئی آسان کام نہ تھا، مگر صہبا ان لوگوں میں سے نہیں جو حوصلہ ہار جاتے ہیں۔ آخر یہ کتاب نئے نام اور ایک نئے روپ میں چھپ کر سامنے آ گئی۔

اور کتنی دلچسپ ہے یہ کتاب اور کتنے دلچسپ آدمی کے بارے میں! ایک آدمی جو محض لکھ اور نثر کا ایک انتھک ادیب ہی نہیں تھا بلکہ اس کے علاوہ اور بھی بہت کچھ تھا۔ یوگی اور نفس پرور، عارف اور ڈھکوسلے باز، درویش بہ نوا اور جاہ و جلال پر جان دینے والا، لکھ لٹا اور انتہائی سنجوس... اس یادگاری کتاب کا آغاز ”گفتنی ناگفتنی“ کے عنوان سے صہبا لکھنوی کی تمبید سے ہوتا ہے جس میں انھوں نے بتایا ہے کہ کیونکر اس کام کی داغ بیل پڑی اور اسے پایہ تکمیل تک پہنچانے میں کیا کیا دقتیں پیش آئیں۔ پھر تمیں کے ٹک بھگ فونڈ تصدیروں کا اہم ہے جن میں رئیس اپنی عمر کی مختلف منازل میں اپنے دوستوں،

ادیبوں یا اہل خاندان کے ساتھ کھڑا اور میٹھا نظر آتا ہے۔ بیشتر تصویریں کسی تقریب، مشاعرے یا محفل میں کھینچی ہوئی ہیں۔ ڈھلتی عمر کے دور کی جب وہ اپنے ملک کا ایک واجب التحظیم ادبی گروہ بن چکا تھا۔ ان میں وہ ایک کچھ کچھ شرمیلا، حساس چہرے والا اور نزار و خیدہ شخص لگتا ہے جو شاید تصویر کھینچوانے کا زیادہ شائق نہ تھا۔ البم کے بعد صہبا لکھنوی کا لکھا ہوا محمد مہدی عرف انجمن میاں کا تفصیلی بایوڈیٹا ہے جو من و عن اس آدمی کی ایف آئی اے کی فائل میں منتقل ہو سکتا ہے۔ اسے پڑھنے سے ایک نظر میں اس کی زندگی کے سارے اہم احوال اور موڑ ہمارے سامنے آ جاتے ہیں۔ امر وہ ہے میں ۱۲ ستمبر ۱۹۱۳ء کے روز علامہ شفیق حسن ایلیا کے ہاں اس کی پیدائش، گھر کے مکتب ہی میں تعلیم و تربیت (اس نے اسکول یا کالج کا منہ کبھی نہ دیکھا)، سولہ برس کی عمر میں ہی ادبی زندگی کا آغاز اور اس کے شاعرانہ کلام کا لکھنؤ اور امر وہ کے روزناموں اور رسائل میں چھپنا، بیس برس کی عمر میں اپنی چچا زاد ننب سے شادی جس سے پانچ بیٹیاں پیدا ہوئیں، انیس سو ستائیس میں جب وہ تینتیس برس کا نوجوان تھا، کراچی میں آمد، یہاں آکر صحافتی اور ادبی سرگرمیاں، شوق و اشتغال وغیرہ۔ آخر میں اس کی مطبوعہ کتابوں کی فہرست ہے۔ کوئی درجن کے قریب شعری مجموعے اور بے حساب نثری تصانیف اور کتابچے۔

آگے ایک طویل سیکشن پیغامات اور تاثرات، تبصروں اور تذکروں کا ہے جس میں ملک کی مقتدر ادبی شخصیات نے اس کی فنی عظمت کو تسلیم کیا ہے۔ (جوش اور فیض بھی اس کی قادر الکلامی کے قائل تھے۔) چیئر مین، میلز پارٹی ڈوائفنگر علی بھٹو کے ایک خط سے اقتباس دیکھ کر میں حیران ہوا۔ انھوں نے اپنے خط میں رئیس کے قطعات کی داد دی ہے اور خط غالباً ان کے سیکرٹری کا لکھا ہوا ہوگا۔ اسی طرح، ایک لمبا پیغام رئیس کی شاعری کی تحسین میں کسٹنر آف انکم ٹیکس کراچی کا ہے جس میں وہ رئیس کے رزمیہ ترانوں، جذبہ حب الوطنی اور علم نفسیات پر عبور کی ستائش کرتے ہوئے ہمیں اطلاع دیتے ہیں کہ ”ہمارے صدر مملکت نے بھی شعرا کی اہمیت کو تسلیم کرتے ہوئے انھیں انکم ٹیکس سے مستثنیٰ قرار دے دیا ہے۔“ میں نہیں جانتا کہ وہ کون سے صدر مملکت تھے جنھوں نے شاعروں کی حالت زار دیکھتے ہوئے ان پر یہ کرم فرمائی کی، کیونکہ پیغام کے نیچے کوئی تاریخ درج نہیں۔ لیکن اگر یہ سچ ہے اور سب شاعر انکم ٹیکس سے مستثنیٰ ہیں تو بیان کے لیے بھی ایک اچھی خبر ہے! قدرتا یہ سب پیغامات اور تاثرات تعریفی اور ستائشی ہیں۔ سید ستوبہ مانجھی صرف خوبہ شہاب الدین نے پہلے جشن رئیس منانے والے تنظیمین کے نام ایک

پیغام میں اس رسم سے انحراف کیا ہے اور رئیس صاحب کو یہ مشورہ دیا ہے کہ اگر وہ مابعد الطبیعیاتی قہے کہانیوں کی بجائے اس دنیاوی زندگی کے مسائل پر قلم اٹھائیں تو بہتر ہوگا۔

اگلے سیکشن میں رئیس کے فکر و فن پر بہت سے مضامین ہیں۔ چند لکھنے والے: سید ذہین شاہ تاجی، پروفیسر شور علیگ، ڈاکٹر سید ابوالخیر کشفی، محمد علی صدیقی، حمایت علی شاعر۔ میں یہ نہیں کہتا کہ یہ مضامین اور مقالے قابل قدر اور دلچسپ نہیں یا سچی ناقدانہ بصیرت سے نہیں لکھے گئے؛ لکھنے والوں نے ان کو بھرپور اور مستند بنانے میں پوری محنت صرف کی ہے، تقریباً سب میں رئیس کی شاعری اور شعر کی تعریفوں کے پل باندھے گئے ہیں اور جا بجا superlatives کا استعمال کیا گیا ہے۔ ”قادر الکلام“، ”برصغیر کا مٹھن فنکار“، ”قلمروے سخن کے فرمانروا“، ”اپنے مہم کا سب سے بڑا شاعر“۔ رئیس کی ادبی اچیومنٹ کو پرکھتے ہوئے ناقدانہ انصاف کو ایک طرف رکھ دیا گیا ہے، اور یہ نہیں ہونا چاہیے۔ ابوالخیر کشفی کا مضمون البتہ مجھے متوازن لگا۔ انھوں نے ایک جگہ لکھا ہے کہ میں نے رئیس امر وہی سے یہ بات کئی بار عرض کی کہ رئیس صاحب! اگر آپ کم قادر الکلام ہوتے تو زیادہ بہتر شاعر ہوتے۔ وہ مسکرا کر رہ گئے۔

میرے لیے کتاب کا اگلا سیکشن، جو رئیس کی خود نوشت سوانحی تحریروں اور انٹرویوز پر مشتمل ہے، سب سے زیادہ دلچسپی کا حامل بنا۔ ان کے پڑھنے سے کئی راز افشا ہوئے ہیں اور انگریزی ضرب النثل کے مطابق بلا تھیلے سے باہر آ گیا۔ یہ آدمی ستاب، چمپھورا اور خود پرست نہیں تھا اور نہ ہی مذہبی جنونی اور ریاکار۔ وہ اپنے بارے میں سچا اور کھرا ہے اور اگر کبھی بھی اس کی باتوں میں ڈینگ کا لہجہ آ جاتا ہے تو ہم میں سے کون شخص اس فطری کمزوری سے مبرا ہے اور اپنے بچوں کے بل کھڑے ہو کر اپنا نقد اونچا نہیں کرتا؟ اس سیکشن کے آغاز میں سید محمد حسین رضوی کا دلچسپ مضمون ”رئیس کا زانچہ“ ہے۔ رئیس عجیب طور سے عقلیت پسندی اور اوہام پرستی کا مرکب تھا اور زانچوں، جنم پتریوں، بھوت پرست، پٹانزم اور سارے روحانی مہمو جموں میں اعتقاد رکھتا تھا۔ اس مضمون میں رئیس کے مشہور منجم اور ستارہ شناس سید محمد حسین رضوی کے نام دو خط ہیں۔ دوسرے خط میں منجم کی درخواست پر رئیس نے اپنی زندگی کے خاص خاص حالات اس کو لکھ کر بھیجے تاکہ وہ (منجم رضوی) ان واقعات کی مدد سے رئیس کے یوم ولادت کا صحیح وقت متعین کر سکیں اور اس کے مطابق از سر نو زانچہ تیار کریں (پہلا زانچہ صحیح نہیں بنا تھا)۔ اس خط سے ہم اصل آدمی، محمد مہدی عرف اچمن میاں کے بارے میں بہت کچھ جان لیتے ہیں، مثلاً وہ اقرار کرتا ہے کہ

اس کی شادی کامیاب نہیں ہوئی اور اسے ازدواجی زندگی سے کوئی سکھ نہیں ملا۔ وہ بتاتا ہے کہ گودہ کسی خاص جسمانی حادثے سے بیمار ہوا ہے (وہ ہمیشہ ہی محسوس کرتا رہا کہ کوئی اجنبی نادیدہ طاقت اس کی حفاظت کر رہی ہے)، خطرات سر پر منڈلاتے رہنے کا اسے ہر دم احساس رہا۔ وہ مانتا ہے کہ روپے کمانے کی ذہن اس کے سر پر سوار رہی اور اس کی ہمیشہ یہ کوشش اور خواہش رہی کہ وہ زیادہ سے زیادہ پیسہ کم کر عیاشانہ اور شاہانہ زندگی بسر کرے۔ اسے اس بات کا قلق ہے کہ اگر باب اقتدار اس کو منہ نہیں لگاتے۔ وہ اپنے خط میں اپنی آرزوؤں، امشکوں اور کمزوریوں کے بارے میں اتنا فریک (frank) ہے جتنا کوئی ہو سکتا ہے اور ایسی فریک نہیں، راست گوئی بالعموم لوگوں میں نہیں پائی جاتی۔ (منجم نے صرف اس سے اس کی زندگی کے اہم حالات مانگے ہیں۔) منجم نے اس کے خط میں مختلف سوالات کے جھٹاط اور گول مول جوابات دیے ہیں، ویسے ہی جواب کچھ سوچ بچار کے بعد میں بھی دے سکتا تھا، گو مجھے زانچہ بنانا آتا ہے نہ جنم پتری۔ (کیا وہ ایک ہی چیز ہیں؟) منجم کا انگریزی میں بتا ہوا زانچہ بڑا دلچسپ ہے اور کاش میں اس کو یہاں درج کر سکتا۔ رئیس کی یہی فریک نہیں اس کی سرگزشت کے ٹکڑوں میں ہے۔ اس میں بناوٹ اور مصلحت کوشی کا شائبہ نہ تھا اور اس کو یہ خیال نہیں آتا کہ اس کے یہ اعترافات اور احوال اس کے متعلقین اور احباب کے لیے پریشانی کا موجب ہو سکتے ہیں۔ جب آسیہ سحر اس سے انٹرویو لیتے ہوئے اس سے اس کی پہلی محبت، پہلی خراش کے متعلق پوچھتی ہے تو اس کا جواب انوکھا اور معصوم ہے۔ غیر ارادی ظرافت کا ٹکڑا جس پر ہم ہنسے بغیر نہیں رہ سکتے۔ وہ تہتہ لگاتے ہوئے جواب دیتا ہے کہ محبت کا تجربہ اسے خود کرنے سے نہیں ہوا بلکہ ابتدا میں لوگوں نے اس سے محبت کی۔ اس کے اپنے الفاظ میں، ”مزے کی بات یہ ہے کہ ہم بچپن میں بہت خواہصورت تھے۔ محلے میں کچھ لڑکیاں تھیں اور وہ ہمارے ہاں پتھر پھینکا کرتی تھیں۔ بعد میں تو باقاعدہ اینٹیں آنے لگیں۔ میری سمجھ میں نہیں آیا کہ یہ کیا چکر ہے اور پھر میں محبت سے خوف زدہ ہو گیا حقیقت یہ ہے کہ میں نے عشق کیا، اب سے کوئی تیس سا قبل۔ وہ بڑا سنجیدہ عشق تھا، اور اب بھی ہے مگر میں اس میں اتنا شدید نہیں ہوا کہ گھر سے بھاگ گئے، پاگل ہو گئے... ابھی کل ہی ان سے ملاقات ہوئی۔ ان کے شوہر کو بھی علم ہے اور میری بیوی کو بھی۔ اصل میں ان کی شاعری میں دلچسپی، ذہانت، بصیرت اور اعلیٰ ذوق کی وجہ سے ان سے متاثر ہوں...“

ظاہر ہے کہ رئیس کا یہ سنجیدہ عشق خالصتاً لاطونی تھا۔ محبت کی آگ میں وہ کبھی نہیں جلا اور ساری

عمر میں کسی ڈومنی نے اسے نہیں مارا۔ شاید بچپن کے خوفوں اور خاندانی ماحول سے جنم لینے والے عیو زکی وجہ سے شدید تپتی ہوئی جنسی محبت (passionate love) کی کتاب اس پر ہمیشہ ٹھپ رہی۔ وہ واحد عشق جس کے بارے میں وہ اپنے انٹرویو میں اتنی ڈینگ مارتا ہے، بالکل کل رفاقت سے زیادہ کچھ نہیں تھا اور غالباً دوسرا فریق اس سے لاعلم تھا۔ ایک دھیمہ، شریفانہ، افیمر (affair) جس پر کسی معقولیت پسند شوہر کی غیرت جوش میں نہیں آسکتی۔ اور رئیس کی شاعری میں بھی اس تند عشقیہ تیش کا کوئی سراغ نہیں ملا۔ اس کی شاعری اپنی عمدگی الفاظ، چست بندش اور حسن فکر کے باوجود عجیب طور سے سرد ہے۔ انگریزی ناول نویس سومرسٹ مایم نے، جو ایک کبڑا دانا آدمی تھا، کہیں کہا ہے کہ محبت کا انحصار انسانی جسم میں چند مخصوص غدود کے افرازی فعل سے ہے، اور رئیس کبھی ایک بہت صحت مند آدمی نہیں تھا۔ اس کی صحت ہمیشہ گری گری اور کمزور رہی۔ اس جیسے لوگ کا سانودا نہیں بن سکتے، خواہ وہ ایسا ہونے کی کتنی ہی حسرت رکھتے ہوں۔ اس سیکشن میں ”بنظر خود، بقلم خود“ کے عنوان سے رئیس کی وہ ”خری تحریر بھی ہے جس پر وہ قاتل کی گولی لگنے سے پہلے کام کر رہا تھا اور جس کو ابوظہبی میں جشن سے پہلے صہبا کی ترتیب دی جانے والی کتاب ”ارمغان رئیس“ میں جگہ پائی تھی۔ رئیس نے اسے بڑے بڑے سے لکھا ہے اور یہ شستہ شکستہ اردو شکرانہ موت ہے۔ وہ فی الواقع ایک مٹھا ہوا نثار تھا اور اگر زندگی اسے اس سرگزشت کو مکمل کرنے کی مہلت دیتی (اس نے ابھی دسواں حصہ بھی نہیں لکھا تھا) تو یہ یقیناً اس کا شاہکار ادبی کام ہوتا۔ اس سرگزشت کے آغاز میں اس نے لکھا، ”دوستوں کی فرمائش ہے کہ مجھے اپنی شخصیت اور فن کے بارے میں کچھ نہ کچھ ضرور لکھنا چاہیے کہ آرزو دل دوستانہ جہل ہے و کفارہ عین سہل۔“ شاید پھر یہ موقع ملے یا نہ ملے، امکان قوی یہی ہے کہ نہ ملے۔ اس کی چٹاؤنی صحیح ثابت ہوئی اور اسے موقع نہ ملا۔ آگے ”مخلص و نکس“، ”یادیں اور باتیں“ کے عنوان سے وہ شخصی خاکے اور نثری نوے ہیں جو اس کی موت کے سوگ میں متعلقین، احباب اور مباحوں نے لکھے۔ اس ماتم داری کی محفل میں اس کے بڑے بھائی محمد تقی، بھوج زاہدہ حنا، بیٹی شاہانہ رئیس، قاسم محمود، بزم انصاری، نظر علی خاں، مہدی آبادی، مختار زمن، اسلم فرخی اور بہت سے دوسرے شریک ہیں۔ آدمی کی موت ایک اندوہناک چیز ہے اور یہ تعزیتی خاکے اندوہناک ہیں۔ اس میں شک نہیں کہ جانے والا آدمی بڑا چاہا جانے والا تھا اور اس کے جاننے والے اس سے محبت کرتے تھے۔ ان میں سے کوئی بھی رسمی اور عیارانہ نہیں۔ ان درد اور اصل

احساسِ زیاں میں ڈوبے خاکوں سے ایک سادہ، نیک دل، غم خوار انسان کی تصویر ذہن میں ابھرتی ہے جس پر اس کے جاننے والے اس کی خوش گفتاری اور دلدادگی کے لیے جان دیتے تھے، جو مصیبت زدہ بیواؤں، یتیموں، بے کسوں کے دکھ درد بانٹتا اور اسے در سے ستھنے اُن کی مدد کرتا تھا، جو اپنے معاملات میں سچا اور کھرا تھا، جس نے ساری عمر سخت کلمے سے کسی کا دل نہیں توڑا، جس کے دروازے ہر آنے جانے والے کے لیے کھلے رہتے تھے۔ بنیادی طور پر ایک اچھا آدمی! ہمیں اس تصویر کی اصیت میں شبہ کرنے کی ضرورت نہیں۔ اس کی زندگی میں اور اس کے مرنے کے بعد بھی سو باتیں اس کے خلاف کہی جاتی رہیں کہ وہ بہروپیا اور چکر باز تھا، کہ اس نے عامل روحانی اور نفسیاتی معالج کا روپ لوگوں کو اُلو بنانے اور ان سے روپیہ بٹورنے کی خاطر رچا رکھا تھا، کہ اس نے آنے والے بہاریوں کا ہمدرد بن کر اپنے لیے گورنمنٹ سے بہت سی زمین حاصل کی اور اس سے لاکھوں بنائے، کہ اپنی اکادمیوں، ٹرسٹوں اور بینک کا چکر چلا کر اس نے دوسروں سے ادھار لی ہوئی رقمیں ہضم کر لیں۔ قبر کھودنے والے سدا اپنے کام میں لگے رہتے ہیں اور کسی کو نہیں بخشتے۔ اسے بدنام کرنے کے لیے یہ بہتان یقیناً غلط ہیں کیونکہ یہ آدمی کبھی امیر نہ بنا۔ اس کا رہن سہن modest تھا، مالدار لوگوں کے ٹھاٹھ ہانٹھ کے بغیر۔ اس راحت اور آسائش کے لیے جو روپے سے حاصل ہوتی ہیں وہ روپے سے محبت کرتا تھا، مگر یہ شاذ و نادر ہی ہاتھ آتا۔ وہ بہت زیادہ غیر عملی تھا۔ اگر ان الزامات میں صداقت کا کچھ شاہد ہے تو ہمیں یہ نہیں بھولنا چاہیے کہ انسانی جانور ایک نہایت سچا مخلوق ہے، تضادات کا مجموعہ۔ اکثر ایک آدمی کے اندر ڈاکٹر جیکل اور مسٹر ہائیڈ ہاتھ میں ہاتھ ڈالے چلتے ہیں اور ہمارے کسی عمل کے لیے محرک جذبہ سادہ اور بے غرض نہیں ہوتا۔ بہت سوں نے یہ مشاہدہ کیا ہوگا کہ ایک آدمی جو ایک وقت میں انتہائی نیک دلی اور کریم النفسی کا ثبوت دیتا ہے، ایک دوسرے لمحے میں اس سے ایسی کمینگی اور کم ظرفی کا فعل سرزد ہوتا ہے کہ ہم ششدر رہ جاتے ہیں کہ کیا یہ وہی شخص ہے! انسانی جانور کے instincts - حسد و رقابت، بقائے حیات، تولید، تناسل، دوسروں پر غلبہ اور طاقت حاصل کرنا۔ ہم سب میں سائجے ہیں اور ہر کوئی ان instincts کا تابع اور غلام ہے۔ ولی اور عارف بھی ان سلاسل میں جکڑے ہوئے ہیں، اس لیے وہ یونویپیا جس کے ہم خوب دیکھتے ہیں کبھی حقیقت نہیں پہنچے گا اور ہر ایک دور میں جرمِ شعفی کی سزا مرگِ مفاجات ہی رہے گی... اس لیے ہمیں اس آدمی محمد مہدی کی روپے سے محبت اور عیش و راحت کی زندگی کی خواہش پر چیں

بے جیب نہیں ہونا چاہیے۔ روپیہ سب برائیوں کی جڑ ہو سکتا ہے، مگر اس کے بغیر اس جدید معاشی نظام میں زندہ رہنا ناممکن ہے۔ روپیہ سونے جاگنے، کھانے پینے اور محبت کرنے کی مانند ایک ضرورت ہے۔ دانا سومر سٹ ماہم کے لیے روپیہ چھٹی حس تھا جس کے نہ ہونے سے باقی پانچ حواس بے کار ہو جاتے ہیں۔ سو اس آدمی نے جو کراچی شہر کے ریلوے اسٹیشن پر کل پینتیس روپے اپنی جیب میں لیے اتر اٹھا، اسے حاصل کرنے کے لیے سب پاؤں پیلے اور خنوری کے بے پناہ ٹیلنٹ سے اپنی قسمت بنائی۔ اس کی شوخ طبعی اور حاضر دماغی کے دو واقعات نے جو اس کے جوانی کے ایک دوست فہمی الہ آبادی نے اپنے خاکے میں لکھے ہیں، میرا جی خوش کر دیا اور میں نے سوچا کہ اگر ہم کبھی اُن دنوں مل جاتے تو پکے دوست بن جاتے۔ ۱۹۲۲ء کے اوائل میں جب رئیس ستائیس اٹھائیس برس کا تھا وہ مراد آباد سے ایک ادبی ماہنامہ ”مسافر“ نکالتا تھا۔ فہمی کے مطابق یہ ماہنامہ اختر شیرانی کے ”رومان“ طرح بڑا مقبول ہوا اور گھر گھر پڑھا جانے لگا۔ فہمی نے نیا نیا لکھنا شروع کیا تھا۔ ایک دن فہمی کے نام اس ماہنامے کے شعبہ ادارت کی مدیرہ ریحانہ جمال ہاشمی کا خط آیا جس میں اس سے ایک افسانے کی فرمائش تھی۔ اندھا کیا چاہے دو آنکھیں۔ نو جوان فہمی کی باتیں کھل گئیں۔ فہمی نے راتوں رات ایک بے حد جذباتی افسانہ لکھا (وہ جذبات میں ڈوبے رومانی افسانے لکھنے میں طاق تھا۔ جیسے اس زمانے میں سب نو جوان لکھنے کی کوشش کرتے تھے)۔ فہمی کے اس شاہکار افسانے کا عنوان تھا ”تو نے کھایا ہے مگر دکش فریب... اے پرستار جمال“ دوسری صبح اس نے اسے ماہنامہ ”مسافر“ کے پتے پر ریحانہ جمال قریشی کے نام بھیج دیا۔ فہمی کو ریحانہ جمال قریشی کے خط متواتر آنے لگے۔ ”مسافر“ میں اب اس کے رومانی افسانے متواتر چھپنے لگے اور اس نے رسالے کے لیے بے شمار خریداریاں کیں۔ پھر ریحانہ جمال قریشی کا ایک خط آیا کہ مراد آباد آکر صورت دکھا جاؤ۔ ساتھ ہی یہ تاکید تھی کہ اس کے بھائی رئیس امر وہوی کو اس خط و کتابت کا علم نہ ہونا چاہیے۔ فہمی کہیں سے کرایہ ادھار لے کر اقساں و خیزاں مراد آباد پہنچا۔ گاڑی مراد آباد رات کو دو بجے پہنچی۔ فہمی اسٹیشن سے ”مسافر خانے“ گیا اور ڈرتے ڈرتے دروازہ کھٹکھٹایا (مضمون میں یہ واضح نہیں ہوتا کہ یہ کوئی مکان تھا یا واقعی مسافر خانہ)۔ وہاں اسے چارپائی مل گئی اور وہ بستر لگا کر سو گیا۔ ریحانہ جمال قریشی کی ہدایت کے بموجب اس کی آٹھ سالہ بیٹی سیدہ بھی ساتھ میں تھی جس کے پیلے سے اس کا رابطہ محبوبہ سے ہوتا تھا۔ اگلی صبح وہ جاگا تو قریب ہی رئیس کو سوتے ہوئے پایا۔ اس کے بستر پر

جنیلی اور گلاب کے پھول بکھرے تھے اور وہ نہایت حسین و جمیل اور خوبصورت تھا (رئیس سے اس کی یہ پہلی ملاقات تھی)۔ رئیس اسے مل کر بہت خوش ہوا۔ بھتیجی سیدہ کو ”مسافر“ کے کاتب کے گھر بھیج دیا گیا۔ پھر نیچے ”مسافر“ کے دفتر میں محفل جمی۔ ساحر مراد آبادی، کوثر چاند پوری، راز ہاشمی اور دوسرے احباب سے فہمی کا تعارف کر لیا گیا۔ ادھر بے چارے فہمی پر کش مکش کی حالت طاری تھی۔ ریحانہ جمال قریشی کا کوئی ذکر تک نہ تھا اور نہ ہی اس کے وجود کے کوئی آثار۔ اس دفتر کے کمرے میں کوئی چلن بھی نہیں تھی جس کی اوٹ سے ریحانہ جمال ہاشمی کی جھلک دکھائی پڑ جاتی۔ اس مکان میں ایک خاتون ضرور تھی۔ ”مسافر“ کے کاتب کی جو وہ جو بد وضع موٹی سی عورت تھی، گھر کے کام کاج اور ہانڈی چولہے کی انچارج۔ رات کو کھلی چھت پر سونے سے پہلے رئیس نے خود ہی راستان چھیڑی کہ اسے فہمی کے اور اپنی بہن ریحانہ کے درمیان خط و کتابت کا معلوم ہے کیونکہ اس نے فہمی کے کچھ خطوط اپنی بہن کی میز کے دراز میں دیکھے تھے۔ فہمی بے چارے پر گھڑوں پانی پڑ گیا۔ مگر رئیس نے اس کو تسلی دی کہ وہ ان معاملات میں بڑا آزاد خیال ہے اور اسے خوشی ہے کہ فہمی اور اس کی بہن ایک دوسرے کو چاہتے ہیں۔ رئیس کا لہجہ دھیمّا، پُر سکون اور شفقت آمیز تھا۔ فہمی کی کچھ ڈھارس بندھی۔ دوسری صبح اس کی آنکھ کھلنے سے پہلے رئیس اٹھ کر نیچے ”مسافر“ کے دفتر میں جا چکا تھا۔ اور جب فہمی جھینپتا جھانپتا دفتر میں اتر اُسے رئیس سے آنکھ ملانے کی ہمت نہ ہوئی۔ دفتر میں رئیس اور عامل ادیب مراد آبادی بیٹھے حقہ پیتے تھے۔ وہ آپس میں چپکے چپکے باتیں کر رہے تھے اور کبھی کبھی تنکھیوں سے میاں فہمی کو دیکھ لیتے تھے۔ پھر عامل چلا گیا اور اس کے جانے کے بعد رئیس نے نہایت مصحوبیت سے فہمی کو بتایا کہ یہ سارا مذاق تھا۔ ریحانہ جمال ہاشمی ایک خیالی اور افسانوی خاتون تھی جس کا کوئی وجود نہ تھا در فہمی کے نام جو خطوط آتے تھے وہ رئیس کے لکھے ہوتے تھے۔ یہ ایک عملی مذاق تھا مگر بالکل معصوم اور کہنے کے بغیر۔ وہ بڑے اچھے دوست بن گئے۔ رئیس اسے ایک فوٹو گرافر کے یہاں لے گیا جہاں انھوں نے اکٹھے تصویر کھینچوائی۔ رئیس کی واحد جوانی کی تصویر جو تادم مرگ اس کی اسٹڈی میں آویزاں رہی۔

دوسرا واقعہ اور بھی مزے کا ہے۔ ایک سال بعد فہمی کا پھر مراد آباد جانا ہوا۔ تب ”مسافر“ دم توڑ چکا تھا اور رئیس حافظ محمد تقی کے ہفتہ وار رسالے ”جدت“ کا پیٹ اپنی تحریروں سے بھرتا تھا۔ فہمی رئیس کے ہاں اترے۔ وہ وہاں کوئی ایک ہفتہ بھر رہا اور اس دوران جو دو چار روپے اس کی جیب میں تھے خرچ ہو گئے۔

واپسی کا کرایہ بھی نہ رہا۔ اس نے رئیس سے اپنی جہی دستی اور بے نوائی کا رونا رویا۔ رئیس کا اپنا حال پتلا تھا۔ حافظ محمد تقی تو کل پر ایمان کامل رکھتے تھے اور ملازموں کی روپے پیسے کی بات سنی ان سنی کر دیتے تھے۔ رئیس نے تھوڑی دیر اس صورت حال پر غور و فکر کیا، پھر ایک پلان تیار کیا۔ ”جہی سے کہا، ”تمہیں مراد آباد میں کوئی نہیں جانتا۔ تم میری سیاہ شیر دانی اور سیاہ ٹوپی پہن کر جسے کے روز جامع مسجد کے پیش امام کے پاس جاؤ اور ان سے یہ کہو کہ میں شیعہ عقیدے سے توبہ کرتا ہوں اور سنی مذہب اختیار کرتا ہوں۔ مگر میرے خاندان والے مجھے عاق کر دیں گے۔ میں امر و بے کار بنے والا ہوں اور رئیس امر و ہوی کے خاندان سے میرا تعلق ہے۔ مگر تم گھر سے نکال دیے جانے کی داستان و لگداز لہجے میں سنانے میں کامیاب ہو گئے تو کافی چندہ جمع ہو جائے گا۔“ ”شرمیلا، ناپختہ کار جہی اس انوکھی اسکیم پر عمل پیرا ہونے پر ہچکچایا مگر رئیس نے اپنی باتوں نے اس کی ہمت بڑھائی۔ وہی ہوا جیسا کہ رئیس نے کہا تھا۔ دو چار نعرہ تکبیر لگے اور پیش امام کی اپیل پر دو دو چار چار آنے جمع ہو کر ساٹھ روپے سے اوپر کی رقم ہو گئی۔ جہی گریہ مستکین بنا پیش امام کی بغل میں بیٹھا رہا، تاکہ سب نمازی اس ’نوسسم‘ نو جوان کو دیکھ کر اپنا ایمان تازہ کریں۔ اس نے خشوع و خضوع سے ایک مدت کے بعد نماز پڑھی اور جمع شدہ سکہ ایک پوٹلی میں باندھے جامع مسجد سے باہر آ گیا۔ باہر آ کر پہلے وہ ست مضحل قدموں سے چلاتا کہ کسی کو شک نہ گزرے، پھر دوڑ لگائی۔ موڑ پر رئیس موجود تھا۔ دونوں کافی دیر تک ہلسی کے مارے لوٹ پوٹ ہوتے رہے۔ دفتر پہنچے۔ ان دنوں ساٹھ روپے اچھی خاصی رقم ہوتی تھی۔ انھوں نے اس رقم کو آدھا آدھا کر لیا۔ جہی رئیس کے ہاں مزید چار پانچ دن رہا۔ وہ اب دولت مند تھے اور انھوں نے خوب گل چھرے اڑائے۔ انھی دنوں رئیس کے پاس ایک سو روپے کا سنی آرڈر آیا۔ ایک مرچے ”فلسفہ غم“ کی اجرت جسے رئیس نے ایک بڑے مشہور مرثیہ گو کے لیے لکھنا تھا اور جو بعد میں اسی کے نام سے چھپا۔ رئیس نے اپنی ٹیلنٹ بے دریغ بیچی اور اس کا آدھے سے زیادہ کلام دوسروں کے کھاتے میں گیا۔

اس کے بڑے بھائی فلسفی محمد تقی کے رقت انگیز مضمون میں ان کا دکھ اور دروہیاں ہے۔ رئیس ان کا چھوٹا بھائی تھا، اور دینی دوست بھی۔ محمد تقی نے اس خاکے میں یہ ثابت کرنے کی سنجیدہ کوشش کی ہے کہ اس کا بھائی ایک عارف اور ولی تھا۔ ایک سچے سچ کاغیب داں، جسے پہلے سے اپنی موت کے وقت اور تو قے کا علم تھا۔ ان کے مطابق خرق عادات اس سے ظہور میں آتی تھیں، اور اس کی بھادج زاہد و حنا

اور بیٹی شاہانہ رئیس کے مضامین میں بھی اس روحانی رئیس کو ابھرنے کا جتن کیا گیا ہے۔ اس میں کچھ شک نہیں کہ اپنے مرنے سے کچھ عرصہ پہلے وہ بڑے یقین کے ساتھ اپنی آنے والی موت کا ذکر کرنے لگا تھا اور اپنی آخری تحریر میں اس نے صاف الفاظ میں اس کی پیش گوئی کر دی تھی، ”ممکن ہے کہ پھر لکھنے لکھانے کا موقع نہ ملے۔ امکان قوی ہے کہ نہیں ملے گا۔“ عالم شباب سے عجیب سا خوف اس پر مسلط رہتا تھا کہ کوئی ہولناک سانحہ ہونے والا ہے۔ چالیس برس پہلے اس نے یہ شعر کہے تھے جنہیں شاہانہ رئیس نے اپنے مضمون میں نقل کیا ہے۔

بڑھے کس طور کوئی دفتر تہذیب انساں کو
ورق اکثر کتابوں کے لہو میں تر نکلتے ہیں
ابھی تدفین باقی ہے ابھی تو
لہو سے اپنے ٹھہرایا گیا ہوں
مثال سخت جان غم مند ہوں
تہہ شمشیر تڑپایا گیا ہوں

متعلقین کی اس ڈھنگ کی سوچ قابل درگزر اور سمجھ میں آنے والی ہے مگر حقیقت یہ نہیں۔ رئیس دلی و عارف تھانہ صاحب کرامت و کشف—وہ ایک ہمارے جیسا عام معمولی انسان تھا، مکروہات دنیوی میں جکڑا ہوا، جاں گداز پریشانیوں میں مبتلا، کچھ کچھ سیر دنیا سے تھکا ہوا، جو اپنی عمر بھر کی مشقت اور جدوجہد کے بعد ہر ایک شے کی لا حاصلی دیکھنے لگا تھا۔ بوڑھے ہوتے آدمیوں میں یہ ڈیڈ ویش (death wish) اتنی غیر معمولی بات نہیں۔ غالب نے اپنی موت سے دس بارہ برس پیشتر ہی کہنا شروع کر دیا تھا کہ وہ اب چند روزہ مہمان ہے۔ شاید اس نے اپنا قطعہ تاریخ وفات بھی کہہ دیا تھا جو صحیح نہ نکلا۔ (اس کے مطابق اسے ڈیڑھ دو برس پہلے انتقال کرنا تھا۔) یہ بھی نہیں کہ بوڑھے آدمی فی الحقیقت مرنے چاہتے ہیں، کیونکہ ہر کسی کی طرح زندگی سے چمٹے رہنا ان کو عزیز ہوتا ہے۔ ہم سب نے ایسے چاق و چوبند، سو سے اوپر کے بوڑھے دیکھے ہیں جو اپنے وصیت نامے لکھ کر رکھتے رہتے ہیں اور اپنے درنا اور احباب کو اپنی سرپرست لاتی وفات سے باخبر رکھنا ان کا محبوب شغل ہوتا ہے۔ وہ اپنے مرنے کے بارے میں قطعاً سنجیدہ نہیں ہوتے اور اس بات میں یقین نہیں رکھتے کہ وہ جی جی مرنے والے ہیں۔ یہ ایک طرح خود

اپنی ناز برداری کا حربہ ہے۔ چند بوڑھے آدمی قبر کے نزدیک ہوتے ہوئے سٹکی، چڑچڑے اور اصلاً بذات ہو جاتے ہیں۔ میں ایک ایسے بوڑھے آدمی کو جانتا ہوں جو اپنے ورثا اور متعلقین کے سامنے اپنی حسرت ناک موت کا تذکرہ ان کے چہروں پر اثرات دیکھنے کے لیے کرتا ہے۔ اس سے اسے بڑا سکون ملتا ہے۔ وہ (متعلقین) زیادہ فکر مند نہ ہوتے اور دل ہی دل میں خواہش کرتے کہ کاش یہ خوشگوار سانحہ جلد از جلد وقوع پذیر ہو جائے، بوڑھا آدمی اتنی دیر کیوں لگا رہا ہے!

رئیس کی یہ اپنی رہائی کی خواہش — ڈھڈھ — میں یقین کرتا ہوں، مختلف احساسات، مختلف اسباب کی وجہ سے تھی۔ عمر کے لحاظ سے، جسم ناتواں کے باوجود، اس کی صحت ٹھیک ٹھاک تھی۔ وہ کسی شدید یا مہلک مرض میں مبتلا نہیں تھا۔ یوگا کی ورزشیں، سادہ غذا اور شام کو تھوڑی شراب کا گلاس اس کے دبے چہرے پر بدن کو چست اور درست حالت میں رکھے ہوئے تھے۔ اس کے چیلے چانٹے، اس کے دوست اس سے حقیقی معنوں میں محبت کرتے تھے — پھر یہ ڈھڈھ کیوں؟ بات یہ ہے کہ ہم سب پر کبھی کبھار خود رچی کے دورے پڑتے ہیں۔ رئیس بالخصوص ان کی جانب مائل تھا — اور وہ اس کا انجانا خوف جس کی گرفت سے وہ ساری زندگی نہ نکل سکا اور جو اس کو مابعد الطبیعیاتی علوم سے انتہائی شغف کی جانب لے گیا۔ اس نے اپنے قطعات سے، جو روزانہ ”جنگ“ میں چھپتے تھے اور جنہیں لاکھوں پڑھتے تھے، ملک کے کسی بھی سخنور سے زیادہ شہرت پائی تھی اور اس کا نام بچے بچے کی زبان پر تھا، مگر ادبی نقاد ہمیشہ اسے نظر انداز کرتے رہے۔ ان کی تنقیدوں، جائزوں میں مشہور شعرا کی فہرست سے اس کا نام ہمیشہ غائب ہوتا جیسے اس کا وجود نہ ہو۔ کیا اس نے ساری عمر جو ادبی کاوش کی وہ بے فائدہ تھی؟ اس جیسے قادر الکلام شاعر کو ثقہ نقادوں اور مخن مخوں کی ستائش کیوں نصیب نہ ہوئی؟ وہ یہ دیکھنے لگا تھا کہ ادبی ناموری دراصل دیر سے آنے والی گمناہی ہے اور اس کا نام اور کام سٹیج آب پر لکھا ہوا ہے۔ وہ عام متاثر زندگی کا سکھ حاصل کرنے میں بھی ناکام رہا تھا۔ وہ کیوں زندہ رہے... کس کے لیے؟ کیوں؟ مجھے یقین ہے کہ ایک ہوش مند سوچنے سمجھنے والے آدمی کی طرح وہ یہ بھی محسوس کرتا ہوگا کہ نامور ہونا یا گمناہ ہونا محض وہم ہے۔ جینے کے لیے کچھ راحت چاہیے — چند اچھے دوستوں کی صحبت، کمرے میں ایک آرام کرسی، اچھا تمباکو، اور گلاب کے پھول سینچنے کے لیے اور بلبل کے نغے سننے کے لیے ایک چھوٹا سا باغیچہ... سو وہ اپنے مرنے کی پیش گوئی کرتا رہتا تھا۔ دوسرے بوڑھے آدمیوں کی طرح اس پیش گوئی کو

اتحاد ور نہیں لے جانا چاہیے کہ ہم اسے عارف بنادیں۔ اگر قاتل کی گولی اسے ختم نہ کر دیتی تو وہ غالباً لوے کا ہو کر مرنے لے

زائدہ سنا کے خاکے میں تھوڑا سا رئیس کا criticism بھی ہے جس نے مجھے کچھ چونکا دیا۔ وہ لکھتی ہیں، ”ان سے شدید نظریاتی اختلافات تھے۔ ان کی زندگی کے کئی پہلو تھے جو مجھے ہی نہیں، دوسرے بہت سے لوگوں کو ناگوار گزر رہے تھے۔ وہ ان معاملات سے کنارہ کش ہونے کو تیار نہ تھے۔“ آدمی جانتا چاہتا ہے کہ یہ ناگوار پہلو کون سے تھے جو اس کے متعلقین کو پسند نہ تھے۔ کمزوریاں، کردار کی خامیاں ہر شخص میں ہوتی ہیں۔ مگر کیا ہر آدمی کو اپنے خیال اور اپنے رجحان طبیعت کے مطابق اپنی زندگی خود چینی کا حق نہیں ہونا چاہیے؟ کیا یہ سچ نہیں کہ ہم اکیلے جیتے اور اکیلے مرتے ہیں؟ ہماری زندگی ہماری اپنی ہے، دوسروں کی نہیں۔

اور اس کا یہ کہنا کہ اسے دوسروں سے محبت کے تجربے میں سے نہیں گزرنی پڑا، اور دوسرے خود اس کی کچھ خوبیوں کی وجہ سے اس سے محبت کا دم بھرنے لگے تھے، شاید حقیقت سے زیادہ بعید نہ تھا۔ اس کی مثال اس کے دو عاشقوں کے خاکوں میں ملتی ہے۔ ہر دونوں اس بات کے دعوے دار ہیں کہ وہ رئیس کے انر سرکل (inner circle) میں تھے، اس کے خاص ہمراز، منظور نظر چیلے، اور جتنا دکھ ان کو اس کے جانے کا ہوا ہے، کسی اور کو نہیں ہوا۔ ایک نے جس کا مضمون پہلے ”جنگ“ میں چھپا، کہا ہے کہ رئیس کے قومی، معاشرتی اور مابعد الطبیعیاتی کالم ہی جن کو وہ اپنے خون جگر سے لکھتا تھا، اس کا اصل ”نثری“ کام تھے، اور اس کے روزانہ بے کاوش کے کہے قطعات کی، جو پیدا ہوتے اور مر جاتے تھے، کوئی ادبی اہمیت نہیں۔ وہ لکھتا ہے کہ سب جانتے ہیں کہ رئیس سب سے زیادہ مجھے چاہتے ہیں۔ دوسرے صاحب، ایک پروفیسر، اس پر تلملا اٹھے ہیں۔ اپنے جوابی خاکے میں وہ لکھتے ہیں کہ رئیس کے کالم تو بیسیوں اور بھی لکھ سکتے ہیں، اس کو زندہ رکھنے والی چیز اس کا قطعہ ہے۔ ان کے مطابق رئیس نے اپنی ایک تحریر میں اعتراف کیا ہے کہ ان سے ان کے رشتے بچہ در بچہ، تہہ در تہہ اور خم در خم ہیں اور رئیس ہر دورے، کانفرنس مشاعرے میں انھیں ساتھ ساتھ رکھتا تھا۔ جس شہر میں جاتے، ایک کمرے میں سوتے۔ انھیں سرکاری طور پر بھی رئیس کا رفیق خاص تسلیم کیا گیا۔ جلاپے کی ماری دو سو کنوں کے یہ لہنے کتنے مزے دار اور نہ لطف ہیں! لیکن آدمی یہ بھی سوچتا ہے کہ ایک شخص جو دوسروں میں اس قدر شدید رقابت اور قبضہ گیری

کے احساسات بیدار کرنے کا اہل تھا، اس میں کوئی خاص خوبیاں اور اوصاف ہوں گے ضرور اور اسے اپنا لینا اور کسی کو سند دینا چاہئے تھے۔

آخری سیکشن میں ان تاریخ وقات کے قطعات، نظموں اور سرخیوں کے صفحات ہیں جو اس کی موت پر بہت سے لوگوں نے لکھے۔ اور ایسا لگتا ہے کہ اس کے لکھنے کے بعد ہر کوئی جو اسے جانتا تھا اور فن شاعری میں درک رکھتا ہے، قلم ہاتھ میں لے کر مصرعے موزوں کرنے بیٹھ گیا۔ یہ دستور زمانہ ہے مگر ایسی شاعری move کیوں نہیں کرتی؟ تاریخ وقات لکھنا کاریگری ہے، اور اسے حق محبت اس سے نہیں ہوتا۔ ان میں عبدالعزیز خالد کی نظم کے یہ اشعار میرے دل کو لگے:

ایک کاہن تھا جو کراچی میں
باہل و نمینا سے آیا تھا
ساتھ لوح ظلم لایا تھا
جس کی مرموز تفصیلات میں تھا

آخری مصرع میرے لیے کچھ دقیق ہے۔ مگر پھر میں ربی زبان سے نا آشنا ہوں۔

فن و شخصیت کی کتابیں بالعموم سنت بور ہوتی ہیں۔ پڑھنے والے کی ان سے جان جاتی ہے اور کوئی انہیں نہیں پڑھتا۔ مگر رئیس اور امر دہوی کے فن و شخصیت پر یہ کتاب ایک اکسپشن (exception) ہے۔ ایک واقعی دلچسپ کتاب۔ او میں سمجھتا ہوں کہ اس کی ایک وجہ تو شخصیت کا ایک پہلو دار، رنگارنگ اور بے اسرار ہونا ہے۔ دوسری وجہ یہ ہے کہ شخصیت کی اپنی تب و تاب اور گرمی کی وجہ سے اس پر مضامین دل سے اور اصل احساس سے لکھے گئے ہیں کیونکہ آدمی یقیناً بڑا چاہا جانے والا تھا۔ اور اس کتاب کے دوسری ایسی کتابوں سے مختلف ہونے کا بہت کچھ کہیڈٹ صہیا لکھنوی کی محنت کوشی اور میرانہ مہارت کو جاتا ہے۔ کوئی یہ کام اتنے تھوڑے وقت میں اس سے بہتر اہنگ سے نہیں کر سکتا تھا۔

رئیس چلا گیا ہے اور دمار سے پاس اس پر یہ یادگار کتاب رہتی ہے۔ آدمی کا اس گھومتے سیارے پر گزر مختصر ہے، مگر اس کی کہانی نہ تم ہونے والی ہے اور میا، کیے کاغذوں کے دفتروں میں بھی نہیں سمٹ سکتی۔ قابل پھر بھی ناکھل رہے گی۔

(حنون، لاہور، اپریل۔ جون ۱۹۹۱ء)

مہا نڈراڈیکھنس

انیس شاہ جیلانی

انیس شاہ جیلانی کا نام میں نے پہلے پہل آج سے بارہ تیرہ برس پیشتر سنا۔ اس نے حیرت شملوی کے خطوط پر مشتمل ایک پمفلٹ نما کتاب تالیف کی تھی۔ (میں حیرت شملوی کو بھی نہیں جانتا تھا۔) اس کے کافی طویل دیباچے میں حیرت شملوی کی قادر الکلامی اور سخنِ سخن کی بہت ستائش کی گئی تھی اور یہ دعویٰ کیا گیا تھا کہ وہ اس عہد کا سب سے بڑا شاعر اور نثر نگار تھا اور اگر اس کی ساری غیر مطبوعہ تصانیف چھپ کر سامنے آجائیں تو دنیا کو حیرت ہو جائے گی۔ (انیس شاہ کے اصل الفاظ مجھے یاد نہیں۔) مجھے یہ تعریف و تحسین اس متوالے پیاری کی سی لگی جو اپنی دیوی کے اوصاف بڑھا چڑھا کر گاتا ہے۔ کتاب کے آخر میں حیرت شملوی کی ہیں سے زیادہ زیر طبع کتابوں کی فہرست تھی۔ یہ کتابیں غالباً اب تک نہیں چھپ سکیں۔ جب میں نے خط پڑھے تو میں ان کے اسلوبِ نگارش اور خیالات سے واقعی مرعوب سا ہو گیا اور حیرت شملوی ادب کے میدان کا ایک چھپا ہوا رستم نکلا جسے نقادوں نے بے منتہی سے نظر انداز کیا ہے۔ (شاید میں نے ہی "افکار" میں اس پر تبصرہ بھی کیا)۔

مگر انیس شاہ جیلانی کی شخصیت نے مجھے اپنی طرف کھینچا۔ حیرت شملوی کو پوجنے والا میرا یہ ہم وطن یا ہم دلیس کون ہے اور ایسا آدمی میری نگاہوں سے کیونکر چھپا رہا۔ وہ یقیناً کوئی نایاب پرندہ (rare bird) ہوگا۔ اس دریافت کے تین چار سال بعد میں اور میرا چھوٹا شکاری اور گھوڑوں کا عاشق بھائی اس کی سرکاری جیب میں صادق آباد وہاں کے میرزاہد حسین کے مشہور کتب خانے کو دیکھنے گئے۔ میر صاحب اس خطے کے بڑے زمینداروں میں سے ہیں، ایک سچے محبت قوم، کٹر مسلم لگی، قائد اعظم اور مادرِ ملت کی عقیدت اور محبت کا دم بھرنے والے، مس قرۃ العین کے بادلوں سے نکلے ہوئے ایک کردار۔ بہاولپور کے خطے میں وہ یقیناً کتابوں کے سب سے بڑے جامع ہیں۔ اس جامد زیب، مستعلیق ارستو کریٹ نے اب صادق آباد میں ایک وسیع و عریض محلِ سرا کی تعمیر کا پروجیکٹ شروع کر رکھا ہے جو ان کی زندگی میں مکمل نہ ہوگا۔ میر صاحب ابھی اپنی پرانی حویلی میں پڑے ہیں گو انھوں نے کتب خانے کا کچھ حصہ پندرہ سال سے زیرِ تعمیر محلِ سرا میں منتقل کر دیا ہے۔ یہی میرزاہد حسین ہمیں انیس شاہ جیلانی سے

ملانے اور اس کا کتب خانہ دکھانے اپنی گاڑی میں محمد آباد لے گئے۔ صادق آباد سے محمد آباد کا قصبہ جو صادق آباد کی تحصیل میں ہے، پندرہ سولہ میل کے فاصلے پر ہے اور سڑک اناج کے کھیتوں، گارے کی چار دیواری میں گھرے آم کے باغوں، کھجور کے جھنڈوں کے پاس سے جاتی ہے مگر بہاولپور کے خطے کے دوسرے علاقوں کی طرح سنہری فضا میں صحرا یا روہی کی بوٹھیری ہے، کیونکہ اب سے پینتالیس پچاس برس پہلے، جب یہاں نہریں نہیں آئی تھیں اور خاں خاں آبادی تھی، یہ سارا علاقہ چولستان کے لوقہ و قریب ویرانے کا حصہ تھا؛ وہی روہی جس کے گیت خواجہ غلام فرید نے گائے ہیں جس میں نازک نازک جلیاں دن کو اپنے کچے گھروندوں میں چابیوں میں دودھ بلوتی تھیں اور رات کو دلوں کا شکار کرتی تھیں۔ قدم قدم آبادی کے باوجود وہ روہی کی بواب تک یہاں سے نہیں گئی، نہ کبھی جائے گی۔ یہ دنیا کی سب سے مست کردینے والی بو ہے۔ انیس شاہ جیلانی کا مسکن قصبے سے ایک کچھ اونچی کرسی پر ایک پختہ سرخ اینٹوں کی چھوٹی سی عمارت ہے، گھر کی بجائے دیہاتی لائبریری یا ڈسٹریکٹ ہائیوے۔ وہ ہمیں برآمدے میں ملا۔ گھیرے دار شلوار قمیص اور ایک خوش مزاج دبلے چہرے بدن کا آدمی۔ میرے چہیتے اسکاٹ لینڈ کے ٹاؤنٹ رابرٹ لوئی اسٹیونسن کی عکسی تصویروں سے وہ کافی مشابہت رکھتا تھا۔ وہی کتابی چہرہ، فراخ پیشانی، وہی ہونٹ کے کناروں سے نیچے آئی ہوئی ہلالی مونچھ کا اسٹائل، بالوں کے بیچ میں سیدھی مانگ، آنکھوں میں وہی رومانی نرمابٹ (روہی کی نضائیں میں پروردہ سب مردوں عورتوں میں یہ رومانی نرمابٹ پائی جاتی ہے)۔ وہ مجھے اور میرے بھائی کو اس تپاک سے ملا جیسے ہم برسوں کے پھڑے ہوں۔ وہ ہمیں اندر لے گیا۔ دالان نما، سی کمرہ جھاڑا، بھارا، فرشایا ہوا۔ سامنے کی دیوار کے پاس معمولی صوفوں کی ترتیب، دائیں طرف داخل ہونے والے دروازے کے پاس تو شک پر ایک 'میز پچی' جیسی مہاجنوں کی دکانوں پر ہوتی تھی اور جس پر حساب کتاب کے بھی کھاتے لکھتے تھے۔ میز پچی پر ہمارے اسکول کی کلکی قلم، ایک بڑی صوف والی دوات۔ ایک رجسٹر سا اس کے اوپر رکھا تھا اور اس نے بتایا یہ اس کے لکھنے کا گوشہ ہے اور ان دلوں وہ اپنا ہندوستان کا سفر نامہ لکھ رہا ہے۔ ہم نے ایک دو نو جوان لڑکے ملازم دیکھے۔ وہ یہاں ایک گوشہ گزیں کی طرح رہتا تھا، اپنی کتابوں اور اپنے لکھنے پڑھنے کے سامان کے ساتھ۔ اس کی عورت کا (اگر اس کی کوئی عورت تھی) اس پاس کوئی نشان نہ تھا۔ ہم نے اس کا کتب خانہ دیکھا۔ اردو اور فارسی کی کتابیں، اس کے عالم و فاضل مرحوم باپ مبارک شاہ

صاحب کی اکٹھی کی ہوئیں۔ اس نے ہمیں حیرت شملوی کے مسودات اور ملفوظات کے انبار بھی دکھائے اور رئیس امر وہوی مرحوم کے کاغذ کے پرزوں پر لکھے شعار کا ذخیرہ بھی۔ اس نے ہمیں بتایا کہ پچھلے برس رئیس امر وہوی صاحب یہاں اس کے پاس مہینہ بھر مہمان رہے۔ وہ کاغذ کے پرزوں پر اشعار، رباعیات لکھ لکھ کر رڈی کی ٹوکری میں پھینکتے رہتے تھے اور وہ ان سے آنکھ بچا کر ان 'تہمیرات' کو محفوظ کر لیتا تھا۔ وہ رئیس امر وہوی کا ذکر بڑی والہانہ شیفتگی سے دیر تک کرتا رہا۔ انیس شاہ جیلانی مجھے ان خطی لوگوں میں سے لگا جو ادب پر 'پکے' ہوتے ہیں اور ادیبوں یا کتابیں لکھنے والوں کو اس ذوق شوق سے 'جمع' کرتے ہیں جیسے نکت جمع کرنے والے نادریکٹوں کو۔ اس نرم گفتار، خوش ذوق شخص کی طبیعت لطافت اور ظرافت کے غصروں سے بنی تھی اور اس کی صحبت میں وقت گزرنے کا پتا نہ چلا۔ پھر ہم وہاں سے چلے گئے۔ اس نے مجھ سے وعدہ کیا تھا کہ وہ مجھے خط لکھتا رہے گا۔ شاید اس نے ایک دو خط لکھے بھی، جن کا جواب میں نے نہیں دیا۔

اس ملاقات کو آٹھ نو برس سے زائد عرصہ ہونے کو آیا ہے (میں اس کی کتاب کی پشت پر اس کے فوٹو گراف سے دیکھ سکتا ہوں کہ اس کی اسٹینوسونین موٹھیں برف کی سی سفید ہو چکی ہیں؛ اسی طرح سر کے بال جو ماتھے سے بہت پیچھے ہٹ گئے ہیں۔ چہرے پر کچھ پرچھائیاں سی آگئی ہیں۔ ہاں وہ رومانی آگ آکھوں میں اب بھی ہے (وہ میری طرح پیر فرقت نہیں ہوا، نہ ہی بجھا ہوا)۔ تقریباً نو برس کے بعد کوئی تین مہینے ہوئے اس کا پہلا خط مجھے ملا۔ لفافے پر میرا بہاول پور کا پتا درج تھا اور ظاہر اس کے خیال میں میں ابھی تک بہاول پور ہی میں تھا۔ مرنارے میں مجھے "بخدمت جناب ادیب شہیر" لکھا تھا۔ میں خوب ہنسا۔ میں نے اپنے جواب میں اس خطاب پر احتجاج کیا اور اسے لکھا کہ میں 'ادیب شہیر' کی قسم کی کوئی چیز نہیں اور اس لفظ سے مجھے نفرت ہے۔ مزید یہ کہ میں 'ادیب' بھی نہیں صرف ادب پڑھنے والا ہوں۔ اس طرح ہمدے درمیان خط و کتابت جاری ہو گئی۔ میں نے اس کے رئیس امر وہوی مرحوم پر لکھے ایک مضمون کی تعریف کی۔ اس نے لکھا کہ وہ رئیس پر ایک ہزار صفحات کی کتاب لکھ سکتا ہے، اس کے پاس اتنی باتیں کہنے کی ہیں، مگر اسے چھاپے کا کون... پھر ایک خط میں اس نے مجھے بتایا کہ اس نے ہندوستان کے سفر تارے والی کتاب کئی سال پہلے مکمل کر لی تھی لیکن اسے زیور طباعت سے آراستہ کرنے کے لیے اس کے پاس پیسے نہ تھے۔ مجھ سے یہ بھی کہا تھا کہ اس کے لیے کسی شریف انفس پبلشر کی تلاش

کروں۔ پھر اس کا آخری خط آیا۔ اس نے سرائیکی زبان میں ایک کتاب ”مہا نڈرا ڈیکھنس“ لکھی تھی اور وہ چاہتا تھا کہ میں ”افکار“ میں اس پر تبصرہ کروں۔ میں نے اسے فوراً لکھا کہ گو میں سرائیکی ہوں ضرور، مجھے سرائیکی عبارت کو پڑھنے میں سخت دقت ہوتی ہے اور وہ کسی سرائیکی ادیب سے اس پر تبصرہ کرا کے مجھے بھیج دے۔ مگر چند روز بعد ”مہا نڈرا ڈیکھنس“ کا رجسٹرڈ پیکٹ آ گیا۔ اس کے بعد اغلاط نامے کا ایک پوسٹ کارڈ... سو تبصرہ مجھے ہی کرنا ہو گا ہر حال میں۔

”مہا نڈرا ڈیکھنس“ مکمل پڑھنے میں مجھے پندرہ دن لگے ہیں کیونکہ سرائیکی خط پڑھنے کی مجھے مشق نہیں، اور ساری کی ساری مصنف کے اپنے خط میں لکھی ہوئی ہے (گودہ نہایت خوش خط ہے)۔ ”مہا نڈرا سرائیکی میں بڑے یا عظیم شخص کو کہتے ہیں، ڈیکھنس ’نظر آنے والا‘ ہے۔ میرے دوست انیس شاہ جیلانی کی یہ کتاب پاکستان کی گیارہ عظیم یا معبر شخصیات کے قلمی خاکوں پر مشتمل ہے۔ یہ عظیم شخصیات کون ہیں؟ سابق گورنر جنرل غلام محمد، لیاقت علی خاں، فیض احمد فیض، مولانا سودودی، فیض محمد دلچسپ، بھٹو، نظامی صیب [صاحب]، محمد علی جناح، فقیر بخت علی، صادقین، رفیق ساحل، ڈاکٹر نبی بخش بلوچ۔ ٹھیکہ سرائیکی زبان میں لکھے یہ خاکے تھکے، انوکھے اور خوبصورت ہیں اور مصنف ملک و قوم سے محبت کرنے والا ایک درد مند نواز ادیب ہے جو جانتا ہے کہ اعلیٰ مناصب پر فائز ہونے والے یا شہرت پانے والے لوگ ہی عظیم نہیں ہوتے، بخت علی فقیر جیسے لوگ بھی عظیم ہوتے ہیں جو کسی کے آگے ہاتھ نہیں پھیلاتے اور ان پڑھ ہونے کے باوجود اپنی زبان میں دل پر اثر کرنے والی شاعری کرتے ہیں جسے کبھی چھپنا نصیب نہ ہو گا۔ وہ مشہور نہیں ہیں، ان کے نام اور کام کو کوئی نہیں جانتا، اخبار ان کے ناموں کی سرخی نہیں جھاتے، لیکن کیا وہ ان لوگوں سے کم عظیم ہیں جو دنیا میں شور و غل مچاتے ہیں؟ مجھے (شروع شروع کی جانکاہی کے باوجود) ان خاکوں کو اپنی پیاری سرائیکی میں پڑھنے میں بڑا لطف حاصل ہوا۔ ہماری علاقائی زبانوں میں سرائیکی زبان بولنے اور لکھنے میں سب سے میٹھی ہے۔ پنجابی، پشتویا بلوچی کے برعکس (جو بڑی بولیاں ہیں، اور جن کے دامن میں کافی ادبی سرمایہ ہے) سرائیکی بولتے ہوئے گلے میں ذرا بھی کھڑکھڑاہٹ محسوس نہیں ہوتی، گویا کہ شیر میں شکر کھلا کر رکھ دیا گیا ہو۔ اور سرائیکی زبان میں عظیم ادب بھی موجود ہے۔ خولجہ غلام فرید کی لافانی کافیاں، مولوی لطف علی کی مثنوی سیف الملوک۔ بخت علی فقیر (جواب اتنی برس کا ہو چلا ہے) پیٹھے کے لحاظ سے ایک قلمی گرتھا اور انیس شاہ نے

خود اسے احمد پور لہندہ میں گاؤں والوں کے برتن قلمی سے اُجالتے دیکھا ہے۔ وہ حب عنفوان شباب میں تھا۔ پھر اس کو عشق کی ٹھوکر لگی اور وہ ایک سانولی سلونی کی محبت میں گھمسنے لگا۔ اس غلطی کے لوگ محبت کے لیے ہی بنے ہیں اور اس کے بغیر رہ نہیں سکتے۔ اس خاتون کا نام شاید بخت بی بی تھا۔ وہ ایک قلمی گر سے مسکراتا یا بیاہ کرنا نہیں چاہتی تھی، بخت علی کا دل ٹوٹ گیا۔ اس نے دھندا چھوڑ دیا، فقیر اور شاعر بن گیا۔

اس سرائیکی کے رابرٹ برنز کی ایک آتشیں رو مینٹک نظم کا آزاد اور دتر جسہ یہ ہے:

اے سانول (محبوب)، لہو لہو تیری گھنیری سیاہ آنکھیں مجھے مارے ڈالتی ہیں۔ یہ تیری قاتل آنکھیں بے دھڑک مجھ پر تیر چلاتی ہیں۔ نہ مرنے دیتی ہیں نہ جینے۔ ان میں سرے کی تحریر کے بغیر بخت قتل ہو گیا۔ اُس کا دل چھٹی چھانی ہوا۔ سانول کا چہرہ نور سے تاباں تھا۔ آنکھیں لٹلی، بیچ میں سیاہ زلف لگتی ہے۔ بخت کا دل اس حسن پر کیوں نہ صدقے ہو، کیوں نہ تڑپے، عشق کے تھیمڑے تلوار کنار کے وار سے زیادہ سخت، زیادہ بے رحم ہوتے ہیں... نہ یار سے وصال ہوتا ہے اور نہ ہی موت مجھے ختم کرتی ہے۔ لہو لہو دل ڈوبتا جاتا ہے۔ بخت! کوئی ایسی تصویر تیرے پلے آن پڑی ہے کہ اس دن تک تیرا درد نہیں مٹا۔“

مکرتر جسے میں سرائیکی ادب کی وہ خاص کیفیت جو روہی کی سر زمین نے یہاں بسنے والوں کی طبیعت یا مزاج یا ان کی خوبصورت زبان میں پیدا کی ہے، نا سمجھ کو مزہ نہیں دے سکتی۔ سرائیکی کا جادو، اس کی ناقابل یقین حلاوت — یہ ایسی چیزیں ہیں جو اسی زبان کے ساتھ مخصوص ہیں۔

”مہانڈرا ڈیکھنس“ میں ہر قلمی خاکے کے ساتھ اس شخصیت کا فوٹو ہے، فیض احمد فیض میر پور خاص کے ایک ۱۹۷۳ء میں منعقد ہونے والے مشاعرے میں نظم پڑھ رہے ہیں (انیس شاہ نے اس میں شرکت کی تھی)۔ سب سے دلچسپ تصویر ڈوالفقار علی بھٹو مرحوم کی ہے۔ سکھر کے ایک فوٹو گرافر کی کھینچی ہوئی اور ان وقتوں کی جب وہ صاحب اقتدار تھے۔ سفید سوٹ، سیاہ ٹائی پہنے وہ آنکھیں پھاڑے گھونکی میں کسی جگہ کھڑے ہیں اور ہمارے انیس ساہ جیلانی کا ماموں سید بہادر علی شاہ جیلانی سرائیکی پکڑ اور قبا میں ان کی آنکھوں میں سرے کی سلائی پھیر رہا ہے۔ تعظیم اور چاہت کی علامت، کھل کی یہ دھار سرائیکی شاعری اور ادب میں بار بار آتی ہے... ہم سب روہی کے رہنے والے اس کھل کی دھار کے کشتہ ہیں، ہم پر رحم کھاؤ۔

تو یہ ہے انیس شاہ جیلانی کی دل بھانے والی کتاب، ایک قلمی دستاویز، غالباً سرائیکی میں اپنی طرز کی پہلی اور واحد کتاب۔ اللہ اس دیوانے روہیلے کے وسائل اتنے وسیع کرے کہ وہ اپنے سب خوب پورے کر سکے۔ وہ ابھی اتنا بوڑھا نہیں ہوا اور جیسا کہ انگریزی شاعر رابرٹ براؤننگ نے کہا، عمر کا بہترین حصہ آگے آنے والا ہے:

The best is yet to be.

(فتون، لاہور)

پیروڈیاں

چھتری

تین بجے صبح ہی میری نے مجھے جگا دیا۔ آج میں نیویارک کو چند دنوں کے لیے چھوڑ کر جا رہا تھا۔ چھ ہزار میل ہوائی جہاز کو پائلٹ کرتا تھا۔ میری نے میری قیصیں اور ٹائیاں احتیاط سے سوٹ کیس میں تھپکیں۔ میری کہہ رہی تھی، ”ہمبکنو میں تمہاری ٹائیاں کون استری کرے گا؟“ اس کی نیلی آنکھوں میں آنسوؤں کی جھلک تھی۔ میں خاموش تھا۔ زندگی کے یہ لمحے جو میں نے میری کے ساتھ گزارے تھے پھر نہ آئیں گے!

میں میٹریوں سے نیچے اتر اور کھانے کے کمرے میں میری کے والد مسٹر ہاج پاچ کو آخری الوداع کہنے کے لیے گیا۔ وہ حسب دستور شراب نوشی میں مشغول تھے۔ جان ہیک کی بوتل اور ”اسکوائر“ میگزین کی ایک کاپی سامنے میز پر رکھی تھی۔ ”اسکوائر“ میگزین اس صفحے پر کھلی تھی جہاں متعددنگلی ٹانگوں کی تصاویر تھیں۔

مسٹر ہاج پاچ کہہ رہے تھے، ”اتنی سال سے زندگی میں میں نے کیا کچھ نہیں کیا۔ ہر پھول سے میں نے بھونرے کی طرح رس چوسا ہے، لیکن وہ لذت جو مجھے جان ہیک اورنگی ٹانگوں کی تصاویر سے حاصل ہوئی ہے وہ کسی اور شے میں نہیں ملی۔ قمار بازی میں بھی نہیں۔ جان ہیک اور اسکوائر میگزین کے علاوہ سب بکو اس ہے۔ اچھا ہے میری بیوی عرصے سے مر چکی ہے۔“

مسٹر ہاج پاچ نے وہسکی کا گلاس میری طرف بڑھایا۔ میں نے کہا، ”مسٹر ہاج پاچ، مجھے معاف کیجیے، میں رات کو تین بجے وہسکی پینے کا عادی نہیں۔“ ویسے بھی جان ہیک کی بوتل میں وہسکی کی

جب یہ بیروڈی ۱۹۵۶ء میں پہلی بار شائع ہوئی تو اس کے عنوان کے اوپر ”جدید امریکی ادب پر ایک طنز“ اور ”مچھ تو سین میں“ سٹیکمر نوٹس سے معذرت کے ساتھ“ کی سرخیاں درج تھیں۔ یہ بظاہر اردو کے معروف ادیب کی اُس مشہور تخلیق کی طرف سے توجہ ہٹانے کی کوشش تھی جس کی بیروڈی کی گئی تھی۔ یقین سے نہیں کہا جاسکتا کہ یہ کوشش پڑھنے والوں کو گمراہ کرنے میں کس حد تک کامیاب ہوئی۔ البتہ یہ معلوم ہے کہ مذکورہ ادیب کے سلسلے میں، جو بیروڈی نگار کے قریبی دوست بھی تھے، یہ بالکل ناکام رہی اور دونوں کے باہمی تعلقات ایک عرصے تک کشیدہ رہے۔ (اجمل کمال۔)

بزرگ نے غصے سے انٹر چلایا۔ کالج میں جو جھوٹا ماہر ہونے کی وجہ سے میں صاف دار پھا گیا۔
 ”بڑے پھر تیلے ہو۔ مجھے ایسے نوجوان اچھے لگتے ہیں۔“

نی فی کا باپ لمبکنو میں امریکی نائب شاردی افیئر (charge d'affairs) تھا۔ وہ مجھے اپنی کار
 میں ہیچڈ ارگلیوں میں سے شہر کے باہر ایک عمدہ مکان پر لے گیا جو بڑا عالی شان تھا۔ اس سے راستے میں
 بڑے مزے کی باتیں ہوتی رہیں۔ وہ مرید ہو گیا۔ اس سے پتا چلا کہ نی فی کی طبیعت ناساز تھی اس لیے وہ
 ہوائی اڈے پر نہیں آئی۔ مکان پر پہنچے تو نی فی کمرے میں بند تھی۔ بزرگ نے مقفل دروازہ کھول کر اسے
 باہر نکالا۔ مجھے دیکھتے ہی اس نے شرم سے اپنے صندلی چہرے کو اپنے دونوں ہاتھوں میں چھپالیا۔ مجھے
 حیرت ہوئی کہ امریکی لڑکیاں بھی شرماتی ہیں۔ دراصل نی فی کے والد نے ایک ہوٹنٹاٹ (Hotintot)
 عورت سے شادی کر لی تھی۔ نی فی کو یہ شرم و حیا اپنی والدہ سے ملی تھی۔ امریکہ میں عورتوں میں تصنع اور
 نمائش ہے۔ ہوٹنٹاٹ عورتیں محبت کرتی ہیں تو سادگی، المعز پن اور جذبات کی آتش فشاں سے کہ پتھر کے
 جیسے بھی پگھل جاتے ہیں۔

شام کو پیلا پیلا چاند نکلا۔ کھجور کے پیڑ سڑک کے دورو یہ چلے گئے تھے۔ مسٹر فلانک پٹانگ کی
 کوئی اپائنٹمنٹ تھی۔ نی فی اور میں ان کی کار لے کر نکل گئے۔

کیفے ڈی لمبکنو میں پہنچے۔ جیسی جینڈنج رہا تھا۔ قصہ گاہ میں خود سلطان آف لمبکنو چند مردوش حسینوں
 کے جھرمٹ میں ایک بد صورت گوریلے کی طرح بیٹھے تھے۔ انھوں نے ایل ایل ڈی کی ڈگری کی وہ خلعت
 پہن رکھی تھی جسے مسٹر جان فاسٹر ڈلس اوناہ یونیورسٹی کی طرف سے ان کی خدمت میں پیش کر گئے تھے۔

کیفے ڈی لمبکنو میں مشرق اور مغرب کی چند عریاں عورتیں اسٹیج پر ناچتی ہیں۔ بوڑھے امریکی
 یورپی تاجر اور چند شیخ انھیں خوردبینوں میں سے دیکھتے ہیں۔ معلوم ہوا یہاں ہر شخص کی جیب میں خوردبین
 ہوتی ہے۔ مجھے فوراً مسٹر ہاچ پاچ یاد آ گئے۔ ویسے مجھے ایسے عریاں ناچ میں کوئی لطف حاصل نہیں ہوتا
 جس میں ناچنے والے دوسرے ہوں۔

نی فی کے والد یہاں پہلے ہی موجود تھے۔ انھوں نے سلطان سے میرا تعارف کرایا۔ سلطان مجھ
 سے بڑی دیر تک دلچسپ باتیں کرتے رہے۔ انھوں نے بتایا کہ انھیں مغربی ناچ سے بڑی محبت ہے اور
 یہ کہ وہ اکثر یہاں آتے ہیں۔

وہ کہہ رہے تھے، ”تم ناچتے ہو؟“

ان کے اصرار پر میں نے اور فی فی نے اسٹیج پر برہنہ رہنا چاہا۔ بڑی واہ واہ ہوئی۔ نیچے اترے تو سلطان نے دونوں گالوں پر میر بوسہ لیا اور بتانے لگے کہ چند دن ہوئے ان کے حرم کی ایک پیری (Parisian) حسینہ محل سے بھاگ نکلی۔ بڑی تلاش کے باوجود اس کا پتہ نہ ملا۔ آخر ان کا ایک پالتو لنگور اُس کو ڈھونڈ ڈھانڈ کے لے آیا۔ سلطان نے بتایا کہ انہوں نے لنگور کو اپنے پرسپل باڈی گارڈ کا سالار مقرر کر دیا تھا۔ وہ اب مرچکا تھا۔ اس کی اسامی خالی تھی۔ کیا میں اس عہدے کو قبول کر دوں گا؟

سلطان نے سبے تعاشانی رکھی تھی۔ میں نے جواب دینا ضروری نہ سمجھا۔

فی فی نے ایک پریشان بالوں اور موٹے ہونٹوں والے ایک منحنی شخص سے میرا تعارف کرایا۔

”یہاں کے سب سے بڑے ادبی نقاد ڈاکٹر ہٹو پا ہیں۔“

ڈاکٹر ہٹو پا اٹھ کر ملے۔

فی فی نے ڈاکٹر ہٹو پا کے کیرئیر پر روشنی ڈالی:

”بچپن میں ان کو ٹی ایس ایلٹ نے جیمز جوائس اور بکسلے کی موجودگی میں چوما تھا اور آئرش ہادی تھی۔ آپ انسپائر ہو گئے۔ اس کے بعد آپ نے شمال یونیورسٹی سے ڈاکٹری کی ڈگری لی اور ادب کے مختلف رجحانات پر طویل طویل مقالے لکھے۔ ان کو کوئی نہیں پڑھتا تھا۔ مسٹر ہٹو پا بڑے مشہور ہو گئے۔ آپ نے ایک معرکہ فلا راقالہ لکھا کہ پرانے ادبی نقادوں کو اب میدان چھوڑ دینا چاہیے۔ آپ کا شہرہ آسمان پر جا پہنچا۔ پھر آپ نے نئی فکر کے لکھنے والوں پر ایک زوردار تنقید کی۔ نئی فکر کے مصنفین نے انہیں کالج کے باہر بری طرح زد و کوب کیا۔ اب یہ خاموش ہو چکے ہیں۔ ادبی حلقوں میں اب ان کی ایک پرانے نقاد اور ادبی خادم کی حیثیت سے عزت کی جاتی ہے۔“

”آپ سے مل کر بڑی خوشی ہوئی۔“

میں نے ڈاکٹر ہٹو پا کو بتایا کہ میں بھی رائٹر ہوں۔ فی فی نے کہا، ”میں رائٹرز سے محبت کرتی ہوں۔“

اتنے میں ایک لہذا نگاہ، اوٹ پٹانگ شخص آیا۔ آپ کی شکل روئی تھی۔ فی فی نے تعارف کرایا۔

”یہاں کے سب سے بڑے مزاح نگار مسٹر بنگل ہاش ہیں۔“

فی فی نے بنگل ہاش کی طرف شرارت بھری نظروں سے دیکھتے ہوئے کہا، ”ان کے کیرئیر کی

کہانی بھی بڑی دلچسپ ہے۔ بچپن میں یہ عملی مذاق کرنے کے بے حد شوقین تھے، جو کبھی خود ان سے ہو جاتے تھے۔ اسکول میں یہ اکثر اسکول کی کاپیوں میں اپنے ماسٹروں کے کارٹون بنایا کرتے تھے۔ اس پر کئی دفعہ پیٹے گئے۔ گھر والوں نے ان کی شادی رچانے کا ارادہ کیا۔ انھوں نے ان سے عملی مذاق کیا اور عین شادی کے دن بھاگ نکلے۔ دو مہینے پاگلوں کی طرح کشمیر اور پیر پتال کے پہاڑوں میں غائب رہے۔ واپس لوٹے تو وکالت میں داخل ہو گئے۔ وہاں بھی شگفتہ اور خندہ جبیں تھے۔ اکثر اٹو ہٹائے جاتے۔ ان کے والد کہیں انجن ڈرائیور تھے۔ یہ ازراہ کس نفسی والد کا پیشہ بتانے سے احتراز کرتے۔ اسی اثنا میں مارک ٹوین نے ان کی پیٹھ ٹھونگی اور یہ مزاح نگار ہو گئے۔ انھوں نے سستے امریکن جوکس کی بے شمار کتابیں اکٹھی کیں۔ یہ ان جوکس کو اپنے افسانوں کے کرداروں کے منہ سے ادا کر دیتے۔ ان کا شہرہ آسمان پر پہنچ گیا۔ نقادوں نے واہ وا کی۔ ڈاکٹر ہٹو پانے انھیں زولوی میں شگفتہ ادب کا بانی قرار دیا۔ آٹھ کتابیں لکھنے کے بعد لوگوں کو ان کے لکھنے کے ڈھنگ کا پتا چلا۔ وہ سب ایک ہی طرح کی تھیں۔ 'الٹنا' میں آپ کی ابلسی ڈائریاں بچوں اور چودہ سالہ لڑکیوں میں بے حد مقبول ہوئیں۔ آپ قومی حیثیت اختیار کر گئے۔ 'الفانی' میں آپ کے سرتقے پر ایک تابڑ توڑ مضمون نکلا جس میں ثابت کیا گیا کہ ان کا ایک مضمون ہو یہ مارک ٹوین کے 'انوسٹس ابراڈ' (Innocents Abroad) کا ترجمہ ہے۔ عزت خاک میں مل گئی۔ ذلیل و خوار ہوئے۔ ٹمبکٹو ریڈیو پر 'حوالہ دار میجر جھوٹو خان' کا مستقل فچر ترتیب دینے پر مقرر ہوئے۔ اب شادی کرنے کی کوشش کی۔ پرانی لڑکیوں سے خط و کتابت کی۔ ان کی شادی ہو چکی تھی۔ ایک بوڑھی باجی نے، جن کی لڑکی سے یہ عشق لڑا رہے تھے، انھیں گھر پر بلا کر جوتے نگوائے۔ شادی سے توبہ کی۔ آج کل کیفے ڈی ٹمبکٹو میں چیف کھاؤن ہیں۔ میلنگولیا کے مریض ہیں۔

”تم نے تو تقریر ہی شروع کر دی۔“

مسٹر منگل باش کا چہرہ غضب سے لال ہو گیا۔ اس نے جہالتی طور پر کانپتے ہوئے کہا، ”ہاں“

نے اس شخص کے سامنے میری توجہ کی ہے۔“

اُس نے فی فی پر اپنے ہاتھ دراز کیے۔ میں نے بڑھ کر اس کا راستہ روک لیا۔ ”آپ مجھ سے بات کیجیے۔ فی فی کو آپ کچھ نہیں کہہ سکتے۔“

اس نے قہر بھری آنکھوں سے مجھے دیکھا اور مجھ پر کئے کا وار کیا۔ میں مشہور رولڈ چیمپین جو انہیں

سے ایک عرصے تک کے بازی کا سبق لیتا رہا تھا اور ایک بار ایک دوستانہ باؤٹ میں میں نے جو کوناک آڈٹ بھی کر دیا تھا۔ میں نے مسٹر بنگل باش کو زناخ سے ٹھوڑی پردو کے رسید کیے۔ سب لوگ ہمارے گرد اکٹھے ہو گئے۔ بنگل باش کوناک ڈاؤن کر کے میں نے اطمینان سے فی فی سے کہا، ”آؤ گھر چلیں۔“ سلطان بولے، ”ایسا بہادر اور بردبار آدمی میں نے ساری عمر نہیں دیکھا۔ خدا جانے اس ملک میں ایسے ذلیل آدمی کیوں ہیں۔ ہمیں اس سیاح کا فوراً بٹ نصب کرنا چاہیے۔“

وایسی پر خوشبودار رات میں گزرتے ہوئے فی فی نے کہا، ”تم اچھے ہاکسربھی ہو، اچھے رائٹر بھی، اچھے ہواباز بھی۔ مجھے اپنے ساتھ لے جاؤ۔“

”میں سیاح ہوں۔ مجھے ابھی بہت کچھ کرنا ہے۔“

”اچھا مجھے اپنا فوٹو دیتے جانا جو تم نے ہواباز کی یونیفارم میں کھنچوایا ہے۔ میں اسے مرتے دم تک اپنی خوابگاہ کے آتش دان پر رکھوں گی۔“

میں نے اسے فوٹو دے دیا۔

باب البصیر کے پاس بارش شروع ہوئی۔ مجھے اپنی پھتری یاد آئی۔ وہ کھوئی گئی تھی۔ وہ کہاں گئی؟ اس نے میرے ساتھ جگہ جگہ کا سفر کیا تھا اور اس سے میری زندگی کی کتنی ہی حسین یادیں وابستہ تھیں۔ مجھے یاد آیا، بونگا بادا پر ہوائی جہاز سے کودتے ہوئے میری نے پھتری کو پیرا شوٹ سمجھ کر استعمال کر لیا تھا۔ مجھے وہ پھتری ضرور حاصل کرنی چاہیے۔ بارش تیز ہو گئی۔ میں نے ایک دکان سے نئی پھتری خرید لی جو بالکل گم شدہ پھتری جیسی تھی۔

مرسا متروح ٹمبکٹو سے چھ سو میل دور ہے۔ یہاں پر بھوری چٹانیں ہیں۔ خوشبودار گھاس پھوس کے میدان ہیں۔ آموں اور کھجوروں کے باغات ہیں۔ باب السودا کے پاس چند شتر مرغ بازار میں سیر کرتے ملے۔ میں بھی ان میں شامل ہو گیا۔

کسی زمانے میں یہ شہر علم و تہذیب کا گہوارہ تھا۔ فنون لطیفہ کی تخلیق یہیں سے ہوئی تھی۔ سب سے پہلے اس شہر میں بنی آدم نے کپڑے پہننے کا رواج سیکھا تھا۔ دنیا کا پہلا درزی یہیں آباد تھا۔ پہلا حجام بھی یہیں آیا تھا۔ اس کی دکان دیکھنے کے لیے گیا۔ وہاں اب سلطان کا عالیشان محل کھڑا ہے۔

بودا حرب کے میدان میں بے شمار ہاتھی پھرتے ہیں۔ ایک ریسٹوراں میں دریائی کھوڑے کا

گوشت کھایا۔ یہ ان لوگوں کی مرغوب خوراک ہے۔ شہل الجبال کے چوک میں دنیا کے سب سے بوڑھے آدمی کو دیکھا۔ اس کی عمر دس ہزار سال بتائی جاتی ہے۔ اس کا مقبرہ پتھر کی ایک اونچی ڈھیری سی ہے۔ مقبرے کے گرد اگر دلو ہے کی سلاخوں کا کٹہرا ہے۔

لوگ بڑے ذلیل اور مجلس ہیں۔ کیا شیوخ و کیا عام مرد، سب کیلے کے پتوں کے اسکرٹ پہنتے اور ہاتھوں میں بھالے اٹھائے چلتے پھرتے ہیں۔ قیچے پہننے کا یہاں دستور نہیں۔ لوگ ٹریک سنس سے بالکل بے بہرہ ہیں۔ تین چار میری ٹیکسی کے آگے آتے آتے بچے۔

میں خلیفہ البقری کے حزار کے باہر کھڑا تھا کہ پانچ لڑکیاں آئیں۔ انھوں نے وہی کیلے کے پتے کے اسکرٹ پہنے ہوئے تھے اور چاندی کے زیورات سے لدی پھندی تھیں۔

”ہماری مدد کیجیے۔“

”فرمائیے۔“

”سلطان کے آدمی صبح سے ہمارا تعاقب کر رہے ہیں۔ وہ ہمیں پکڑ کر سلطان کے حرم میں لے

جانا چاہتے ہیں۔“

”لو آپ پکڑی جائیں۔“

ان میں سے دو تین ہنس پڑیں۔ بزرگوں کی دعا سے مجھ میں لوگوں کو ہنسائے کا قدرتی ملک ہے۔

”نہیں، سلطان بڑا ظالم ہے۔ اس کی پہلے ہی دو ہزار بیویاں ہیں۔“

”چلو، دو ہزار پانچ ہو جائیں گی۔“

اتنے میں سلطان کے آدمی بھی وہاں پہنچ گئے۔ وہ چار پست قد سپاہی تھے۔ سر پر طربوش اور بدن

پر تلہیں تھیں۔ ہاتھوں میں بھالے تھے۔ لڑکیاں سہم کر میرے نزدیک ہو گئیں۔

میں نے ان سے پوچھا، ”کیوں کیا بات ہے؟ ان لڑکیوں کے تعاقب سے تمہارا کیا مطلب

ہے؟“

ان کا سردار بولا، ”آپ ہٹ جائیں۔ ان پر سلطان کی نظر ہے۔“

میں نے جو جھوٹے ٹرک سے سردار کو بچ کر دے مارا۔ دوسرے سپاہی بھاگ کھڑے ہوئے۔

”آئیے اب ہم ان کا تعاقب کریں۔“

لڑکیوں نے اپنا تعارف کرایا۔ ایک کا نام موشا تھا، دوسری کا نام خوشو تھا، تیسری کا نام بجو تھا۔
چوتھی کا نام مہری سمجھ میں نہ آیا۔

”آؤ تمہاری تصویریں لیں۔“

جب میں نے اپنے کمرے کو ان پر فوکس کیا تو وہ دہشت کے مارے کاہنے لگیں۔ انہوں نے
کیمرہ پہلے کبھی نہ دیکھا تھا۔ وہ اسے ہندوق کی قسم کا کوئی خطرناک ہتھیار سمجھیں۔ یہ کیمرہ مجھے
چیکو سلوواکیہ میں فرولان گورنگ نے تحفہ دیا تھا۔ خود ہر ہٹلر نے اس سے تصویریں کھینچی تھیں۔

ان لڑکیوں نے وعدہ کیا کہ وہ شام کو مجھے بودا العرب میں ملیں گی۔

شام کو بودا العرب کے پاس صرف موشا آئی۔

”وہ شرمیلی لڑکی کیوں نہیں آئی؟“

موشا نے اس کا برا مانا۔ ”میں اسے خود چھوڑ آئی۔ اس کے پانچ عاشق ہیں۔“

ہم ایک کرائے کے شتر مرغ پر چاندنی میں سیر کو نکلے۔ رات کا مرسا متروح صبح اور دوپہر کے
مرسا متروح سے بالکل مختلف نظر آتا ہے۔ کھجوروں کے درخت دم بخود نظر آتے ہیں۔ سحر آلود۔ ہم شہر
کے باہر جبل الدیر پر بڑی دیر بیٹھے رہے۔ جبل الدیر میں اس فاختہ نے جو حضرت سلیمان کی شادی کا
پیغام ملکہ سہا کو لے گئی تھی، تھوڑی دیر کے لیے دم لیا تھا۔ اس فاختہ کی اولاد اب بھی یہاں مقیم ہے اور ان کی
فریاد عشاق کے دلوں کو تڑپاتی ہے۔

موشا نے گٹار پر نغمہ بجایا۔

”کیا آپ مجھے پسند کرتے ہیں؟“

”پسند کا کیا سوال ہے!“

”آپ مجھے خوشو اور بجو سے زیادہ پسند کرتے ہیں نا؟“

”خوشو اور بجو کیوں نہیں آئیں؟“

”وہ امر کی قلم کھینی میں رات کو کام کرنے جاتی ہیں۔“

”تم کیوں نہیں جاتیں؟“

”مجھے تم زیادہ پسند ہو۔“

”شکریہ۔ شریلی لڑکی کہاں ہے؟“

موشانا راض ہو گئی۔ یہ لڑکیاں بڑی جذباتی ہوتی ہیں۔ ان میں رقابت کا جذبہ شدید ہوتا ہے۔ اگلے دن میں کسی سلسلے میں وہاں کی عدالت العالیہ کے اندر چلا گیا۔ دو تین بزرگ بہتے بہنے مسندوں پر بیٹھے پہچان گڑ گڑا رہے تھے۔ درمیان کا بزرگ قاضی القضاۃ تھا۔ باقی دو صرف قاضی تھے۔ مجرم پیش ہونے لگے۔

ایک عورت نے شکایت کی: ”میرا خاوند مجھے پیٹتا ہے۔“

تینوں بزرگوں نے آپس میں سر جوڑے اور کچھ کھسر پھسری۔

عورت کے خاوند کو بلوایا گیا۔ وہ ایک لمبا قوی بیکل شخص تھا اور بازو کی مچھلیاں ابھری ہوئی تھیں۔ غالباً وہاں کا مشہور پہلوان ہوگا۔

قاضی القضاۃ نے سپاہیوں کو حکم دیا: ”اس آدمی کو پکڑ کر لٹا دو۔“

سپاہی چھوٹے قد کے ذلیل آدمی تھے۔ خاوند نے قطعی طور پر پکڑے جانے سے انکار کر دیا اور ایک دو سپاہیوں کو مار کر فرش پر گرادیا۔ عدالت کے کمرے میں اُدھم مچ گیا۔ قاضی القضاۃ تو اپنی تمکنت کے پیش نظر وہاں بیٹھے رہے، باقی دو قاضی کسی کام کا بہانہ کر کے فرار ہو گئے۔

آخر میں آگے بڑھا۔ میں نے خاوند سے کہا: ”لیٹ جاؤ۔“

اس نے مجھے غور سے دیکھا اور پھر چپ چاپ لیٹ گیا۔

”اب اسے اچھی طرح پکڑ لو اور لٹائے رکھو۔“

پانچ سپاہیوں نے اسے آکر پکڑ لیا۔ اس نے اٹھنے کی جرأت نہ کی۔

قاضی القضاۃ نے کہا: ”یہ تم کو پیٹتا ہے۔ میں نے فیصلہ کیا ہے کہ تم بھی اسے پیٹو۔“

عورت نے پس و پیش کیا۔ قاضی القضاۃ نے سے جھڑکا اور ہتک عدالت کی دھمکی دی۔ عورت

نے مجبوراً اپنے جوتے سے اپنے خاوند کی پیٹھ پر تیس چابیس ضربیں لگائیں۔ وہ ہلچلنے لگی۔

”دوسرا ملزم حاضر کیا جائے۔“

اس کی فرد جرم پڑھی گئی۔ اس نے سلطان کے چڑیا گھر سے ایک بن مانس چرایا تھا۔ قاضی

القضاۃ نے فیصلہ کیا: ”تم بن مانس کو اپنے پاس رکھ سکتے ہو لیکن اس کی بجائے اب تم بن مانس کے

بجھرے میں رہو گے۔“

شام کو میں اور وہ شرمیلی لڑکی جو پہلے دن نہیں آئی تھی، دریائے شوتر کے کنارے پر پہنچے۔ یہاں میڈ برادرز (Mad Brothers) کی مشہور فلم کمپنی ہالی وڈ سے ایک فلم کے افریقی سینز کی شوٹنگ کے لیے آئی ہوئی تھی۔ مرسا ستروح کی کل آبادی اس شوٹنگ میں حصہ لے رہی تھی۔ خود سلطان نے بھی اس میں تفریحاً تھوڑا سا پارٹ کیا تھا۔

ڈائریکٹرنگ وائپر سے بھی ملاقات ہوئی۔ خوب پلا ہوا شخص تھا اور بڑا تیز طرار۔ اس نے اگلی فلم کے لیے مجھے ہیرو کے رول کی پیش کش کی۔

”جی نہیں۔“

”آٹھ ہزار ڈالر روز کے ملیں گے۔“

”جی نہیں جی، خدا کا دیا سب کچھ ہے۔“

مارلین ڈیٹرچ سے بھی ملاقات ہوئی۔ اب کچھ بوزمی ہو چکی ہیں۔ چہرے پر جھریاں نمودار ہو چکی ہیں۔ ہیں دیسی کی دیسی چونچال۔ بڑی پر لطف صحبت رہی۔ آپ نے اپنی ٹانگیں دو لاکھ ڈالر میں انشور کر رکھی ہیں۔ مجھے تو ان میں کوئی خاص بات نظر نہیں آتی۔

شام کو پروڈیوسر میڈ برادر سینٹر خیمے میں بیٹھا کاک ٹیل پی رہا تھا کہ ایک آدمی بھاگتا ہوا اندر آیا۔

”غضب ہو گیا۔“

”کیا بات ہے؟“

”ہم وہ سین شوٹ کر رہے تھے جس میں ولین اور ہیرو کی چٹان پر لڑائی ہوتی ہے اور ہیرو ولین کو چٹان سے دس ہزار فٹ نیچے دریا میں گرا دیتا ہے۔“

”تو کیا ہوا؟“

”ہیرو نے ولین کے ڈمی کو گرانے کی بجائے سچ و لین کو نیچے گرا دیا ہے۔ یہ شوٹنگ کے بعد چٹان پر پڑا تھا اور مسٹر آئی سیٹھی جو ولین کا پارٹ ادا کر رہے تھے، غائب تھے۔“

”بڑا افسوسناک حادثہ ہے۔“

صبح خوشو نے کہا: ”یہ پھول لو، یہ میری نشانی ہے۔“

دو پہر کو جب میں نے سارے مرسا متروح کو اپنے ہوائی جہاز کی کاک پٹ میں سے دیکھا تو وہ ایک افسانوی شہر لگتا تھا۔ شتر مرغ اب بھی باب السودا میں پھر رہے تھے۔ میری آنکھوں میں آنسو آ گئے۔ ادیس ابابا میں نواب مولانا مجھے ملا۔ خاص اسی سینی (Abyssinian) طریق پر اس نے میرے گالوں پر بوسے دیے، اپنے ناک کو میرے ناک پر رگڑا۔

”بکھیر! بکھیر!“ (میرے چچا زاد بھائی!) وہ زارہ قطار رو رہا تھا۔ مولانا سے میری پہلی ملاقات صحراے گوبی میں ہوئی تھی۔ وہ دس سال سے وحشی ایبورجنز (Aborigines) کے ساتھ رہ رہا تھا۔ اس نے ایک ایبورجن لڑکی سے شادی کر لی تھی اور گوبی کے وحشیوں کے سماجی اور جنسی اطوار پر ریسرچ کر رہا تھا۔ میری اس سے وہاں دوستی ہو گئی۔ مجھے اس کی حالت پر ترس آیا۔ ایک شام وہ بھاگتا بھاگتا میرے خیمے میں آیا۔

”بکھیر! بکھیر!“

”کیا ہے؟“

”میرا خسر اور قبیلے کے دوسرے لوگ آج کوئی دعوت دے رہے ہیں۔ میری بیوی نے بتایا ہے کہ ان کا ارادہ مجھے بھونٹنے کا ہے۔ اس نے خود میرے خسر کو یہ کہتے سنا ہے۔“

میں مولانا کو اپنے ساتھ ہوائی جہاز میں آکر لے آیا۔ آگرہ میں وہ مجھ سے رخصت ہو گیا۔ اس واقعے کو دس سال بیت چکے تھے۔

ادیس ابابا پہنچ کر مجھے معلوم ہوا کہ ادیس ابابا کے شمالی حصے پر ممبوا کی حکومت ہے اور صرف غربی حصے پر شہنشاہ ہیل سلاسی کا سکہ چلتا ہے۔ حبشہ کے انٹیریر میں شیروں اور مردم خوروں کی حکومت ہے۔ مولانا نے خوب خاطریں کیں۔ ایسا احسان شناس، مہمان نواز اور مشفق دوست میں نے کبھی نہیں دیکھا۔ دن رات ضیافتیں اڑتیں۔ ہم حمیر میں حضرت موسیٰ کا عصا دیکھا۔ اسے شیشے کی ٹنگی میں عموداً رکھا ہے، سیدھا اس لیے نہیں کہ کہیں سانپ نہ بن جائے۔ وہ پہاڑی بھی دیکھی جہاں حضرت نوح کی کشتی طوفان کے تھمنے کے بعد پہلے پہل رکی تھی۔ ان کے قدموں کے نشان دس ہزار سال کے بعد ابھی تک موجود ہیں۔ یہاں چیتے اور شیر کھلم کھلا پھرتے ہیں۔ ایک چیتا مجھے بھی ملا مگر دیکھ کر چپ چاپ سرائے چلا گیا۔ اس زمانے میں چیتے بھی کتنے پست ہوتے ہوئے ہیں۔ کئی ایک لڑکیوں سے ضیافتوں

میں اور سر رہا ہے ملاقاتیں ہوئیں۔ اب تو ان کے نام بھی یاد نہیں۔ چلے شتور کے بازار میں مولانا کا اپنا بڑا ہوٹل کیفے ڈی مولانا تھا۔ مولانا نے مجھے وہاں ہی ٹھہرایا۔ میرے بغل کے کمرے میں مسٹر ہمنگو کے مقیم تھے۔ اس سے اگلے کمرے میں دوروز پہلے مشہور ہالی وڈ ایکٹریس ریٹا ہیورتھ ٹھہری تھیں۔ وہ میرے وہاں آنے سے دوروز ہی پہلے گئی تھیں۔

ہمنگو سے سے ہر روز شام کو ٹیرس پر ملاقات ہوتی۔ آپ کی عمر ساٹھ سال ہے۔ چار شادیاں کر چکے ہیں۔ بل فائننگ اور شکار کا بڑا شوق ہے۔ ادیس بابا میں اپنی بیوی کے ہمراہ شیر کے شکار کے سلسلے ہی میں آئے ہوئے تھے۔ ادنی گفتگو بالکل نہیں کرتے۔ مجھے کہنے لگے، ”کل کلمینجارو (Kilminjaro) چلو۔ وہاں کے شیروں کی بڑی تعریف سی ہے۔ شست لگا کر حملہ کرتے ہیں۔“

”غریب شیروں نے میرا کیا بکاڑا ہے؟“

وہ اصرار سے مجھے اپنے بیل کا پٹر میں دوسرے دن کلمینجارو لے گئے۔ وہاں میں نے چار شیر مارے جو چندرہ چندرہ فٹے تھے۔ ہمنگو نے بھی ایک شیر مارا جو بعد میں زیرانکا۔ واپسی پر ہم کھالوں کو مولانا کے لیے لیتے آئے۔

مولانا نے پانچ لڑکیوں سے ملایا۔ وہ یکے بعد دیگرے اس کی منگیتریں رہ چکی تھیں۔ ایک کا نام خمیسہ تھا۔ وہ جمعرات کے روز پیدا ہوئی تھی۔

ایک صبح ہم جمیل گیل میں نہانے کے لیے گئے۔ جمیل میں طوفان آیا ہوا تھا اور لہریں بڑی اونچی اوپر اٹھ رہی تھیں۔ خمیسہ بڑی تکیھی اور ضدی لڑکی تھی۔ مولانا کے منع کرنے کے باوجود وہ اپنے ربڑ کے گھوڑے پر جمیل میں تیرنے لگی۔ اس ربڑ کے گھوڑے میں ایک نائز کی طرح ہوا بھر دی جاتی ہے، یہ پھول کر بالکل گھوڑے کی شکل کا بن جاتا ہے اور پانی میں نہیں ڈوبتا۔

ہم سب ساحل پر آرام کرسیوں میں دراز خمیسہ کو تیرتے دیکھ رہے تھے۔ یک لخت خمیسہ چلائی، ”میرا گھوڑا تگڑا ہو گیا!“

مولانا نے کہا، ”ہوا نکل گئی ہے۔ یہ ڈوب جائے گی۔“ اس نے میری طرف ملتجیانہ نگاہوں سے دیکھا۔

اب خمیسہ ڈوب رہی تھی۔ لہریں اسے اٹھا کر بڑی دور لے گئیں۔ اس کے بھورے بال کبھی کبھی

پانی کے اوپر نظر آ جاتے۔

میں نے فوراً جھیل میں چھلانگ لگا دی۔ اپنے کالج کے تالاب میں میں نے تیرنے کی اچھی خاصی مشق بہم پہنچائی تھی اور پیرا کی کے مقابلے میں ہمیشہ اول رہتا تھا۔ میں لمبے اسٹروک لگاتا ہوا خمیہ تک جا پہنچا اور اس کو بالوں سے پکڑ کر کنارے پر لے آیا۔ کنارے پر اس تماشے کو دیکھنے کے لیے کافی عورتیں اور مرد جمع ہو گئے تھے۔ مجھے بڑا سراہا گیا۔

”یہاں کا کوئی تیراک ایسے طوفان میں جانے کی جرأت نہ کرتا۔“ مولانا نے مجھے تشکر آمیز نظروں سے دیکھا۔

”دوست کے لیے جان حاضر ہے۔“

مولانا خمیہ کو ہوش میں لانے میں لگ گیا۔ میں بڑی دیر تک لوگوں کو آٹو گراف دینے میں مصروف رہا۔ لوگ ختم ہونے ہی میں نہیں آتے تھے اور آخر بڑی مشکل سے مولانا نے ان قدردانوں سے میری گلو خلاصی کرائی۔

رات کو ہیل سلاسی کا ڈنر تھا۔ مجھے ن سے ہاتھ ملانے کی سعادت نصیب ہوئی۔ مولانا کو نہیں بلایا گیا تھا۔ مجھے برطانوی سفیر سر جی وائلڈمین کے ساتھ جگہ دی گئی۔ ضیافت کے بعد شہنشاہ ہیل سلاسی خود اٹھ کر میری طرف آئے اور اپنے ہاتھ سے میرے کوٹ پر ”آرڈر آف دی فائن فرسٹ کلاس“ کا تمغہ لگایا۔ یہ وہاں کا سب سے اونچا امتیاز ہے۔

دوسرے دن مولانا مجھ سے کچھ کھنپی کھنچا رہا۔

”تمہیں ہیل سلاسی کا تمغہ قبول نہ کرنا چاہیے تھا۔ وہ میرا دشمن ہے۔“

”مجھے افسوس ہے۔ میں اسے واپس کر دوں گا۔“

”تم اسے مجھ دے دو۔“

میں نے اسے تمغہ دے دیا۔ میرا خیال تھا کہ وہ اسے پھینک دے گا۔ رات کو سر جی وائلڈمین کی پارٹی پر مولانا ہی تمغہ کوٹ پر لگائے ہوئے آیا۔

”تم اسے کیوں لگا کے آئے ہو؟ میں نے سمجھا کہ تم اسے پھینک دو گے۔“

”بکھیرا تم سیاح ہو، تم چلے جاؤ گے۔ یہ تمغہ میرے کام آئے گا۔“

ایک دن مشیکا (مولا کی ساتویں منگیترا) مجھ سے میرے وطن کے متعلق سوالات پوچھنے لگی۔ میں نے اسے جغرافیہ کی ایک کتاب نکال کر دے دی۔

”اس میں پڑھ لو۔“

”میں انگریزی نہیں پڑھ سکتی۔ تم وہاں کیا کرتے ہو؟“

”میں ایک جگہ جم کر نہیں بیٹھ سکتا۔ میری قسمت میں سیاحتی اور صحرا نوردی ہے۔ نیویارک کا پانی مجھے کبھی موافق آتا ہے کبھی نہیں۔ میں لکھتا بھی ہوں۔“

”تم لکھتے ہو؟ کیسی کتابیں؟“

”مجھے ان کے نام یاد نہیں۔ میں ساٹھ کتابوں کا مصنف ہوں۔ ان کے نام سب ’ش‘ سے شروع ہوتے ہیں ’شعلے‘، ’شبیر‘، ’شرارتیں‘، ’شکرانے‘ وغیرہ۔“

”مجھے رائٹرز پسند ہیں۔“

”آپ کی نوازش، مگر محترمہ یہ تو میری ایک ہی ہابی ہے۔ میں ہوا باز بھی ہوں، شکاری بھی، بیس بال پلیئر بھی، نر بردست مکہ باز بھی۔ ایک بار میں نے رود پارا نکستان کو تیر کر عبور کیا تھا۔“

”کیا تم مجھے چاہتے ہو؟ شاید میں تمہارے قابل نہیں۔“ وہ اداس ہو گئی اور میرے سر میں انگلیاں پھیرنے لگی۔

”سوچ کر بتاؤں گا۔“

مولا نے دیکھا مشیکا اسے چھوڑ کر میری طرف راغب ہو رہی ہے۔ اس نے مجھے جلد از جلد وہاں سے رخصت کرنے کی ٹھانی۔ جاتے ہوئے اس نے نصیحت کی۔ ”بکھیرا دوسروں کی منگیتروں سے مشق لڑانے سے احتیاز کرو۔“

اڈے پر پہنچ کر مجھے خیال آیا کہ میری چھتری پھر غائب تھی۔ اتنے میں ایک آدمی چھتری سر پر تانے تیز تیز بھاگتا ہوا آیا۔

”یہ چھتری تمہاری ہے؟“

”دیکھو بغیر بھلا کیسے بتا سکتا ہوں؟“

”مس میری غلطی سے اسے پیراشوٹ سمجھ کر کود گئی تھیں۔ ان کی پھوپھی نے اسے آپ کو واپس

”بھیا ہے۔“

”میری کیسی ہے؟“

”نیچے زمین پر پونچتے ہی اُن کا دم نکل گیا تھا۔“

مجھے بڑا صدمہ ہوا۔ میں نے چھتری لے لی اور اس آدمی کو دو ڈالر کا پیسہ دیا۔

کاہنا کا چھاکے گرد سفید ریت کے ٹیلے میں تنک کی جھیلیں ہیں۔ پتھرم کی سمت کوہ ہاچا پاچو ایک ترشے ہوئے نیلم کی طرح امنڈا آتا ہے۔

یہاں پر جمیل سلاخی میں متبرک مگر مجھ دیکھے۔ مجاوروں کو پندرہ پندرہ ڈالر کے ٹپ تقسیم کیے۔ وہاں مقلی اور فلاکت دیکھ کر ہمت ہوئی۔ مگر یہاں امریکن ٹورسٹ زیادہ تعداد میں آنے لگیں تو ملک میں پھر خوشحالی کا دور شروع ہو جائے گا۔

پاگل خانے میں گیا۔ شیخ آف کاہنا کا چھاکے ملاقات ہوئی۔ ان کا دماغ مدت سے چل چکا ہے۔ ان سے بڑی پر لطف باتیں ہوتیں۔ تہذیب و تمدن یہاں کسی زمانے میں اپنی معراج پر تھے۔ یہاں قرون وسطیٰ میں ایک بڑا شہر آباد تھا۔ سب گھر میں صوفی کے زمانے کا جنگی رتھ دیکھا۔

میں نے گائیڈ سے پوچھا: ”اسے کھینچنے والے کہاں ہیں؟“

”وہ تین ہزار سال ہوئے مر چکے ہیں۔“

کنگ مائیڈاس (Midas) کا مقبرہ بھی دیکھا۔ یہ وہی برنگ تھے جو جس چیز کو چھوتے تھے سونے کی ہو جاتی۔ گائیڈ نے ان کے ہاتھوں سے چھوئی ہوئی کئی چیزیں دکھائیں۔ کئی ابھی تک ہتھ کی تھیں۔

یہاں کسی لڑکی سے ملاقات نہیں ہوئی۔

یوکن پوائنٹ ایک اونچے فلک بوس پہاڑ پر ہے۔ ہوائی اڈا یہاں کوئی نہیں ہے۔ میں نے ہوائی جہاز کو سیدھا گرانڈ ہوٹل کی چھت پر لینڈ کیا۔ وہاں کوئی خاص بات نہیں ہوئی۔ رولی فلیکس کیمرے سے ہوٹل میں کاہ کرنے والی لڑکیوں کی تصویریں کھینچیں۔ اپنی کتاب ”شکارے“ مکمل کی۔ مقامی ڈنگل میں کشتی لڑی۔ وہاں کے مشہور پہلوان شفا پا کو شکست دی۔ وہ بڑا دوست بن گیا۔ اس کی بیوی ایک تیکھے نقوش اور سنہری بالوں والی حسینہ تھی۔ میں اس کو اپنے ہوائی جہاز میں فضا میں سیر کرانے لے گیا۔ واپس

اترے تو شپاٹا نے اودھم مچا رکھا تھا کہ میں اس کی بیوی کو بھگا کر لے گیا ہوں۔ ہمیں دیکھ کر بڑا ایشیاں ہوا۔
 ”مجھے معاف کر دو چیرا (ماموں زاد بھائی) کہ میں نے دوست پر شک کیا۔“
 ”قطعی معاف کیا۔“

شپا پائس پڑا۔ گرائنڈ ہوٹل سے انھد کر میں شپا پا کے ہاں رہنے لگا۔ جب میں رخصت ہونے لگا تو
 شپا پا کی بیوی قمر نے کہا: ”تم کہاں جا رہے ہو؟“
 ”جہنا۔“

”جہنا میں میری خالہ رہتی ہیں۔ وہ مجھے کئی بار آنے کے لیے کہہ چکی ہیں۔ مجھے لے چلو، لیکن
 شپا پا کو پتا نہ چلے۔“

شام کو ہم یوکننا پاوا کے اوپر فضا پر تھے۔ نیچے گرائنڈ ہوٹل کی چست پر ایک غصیلا آدمی کھڑا کے دکھا
 رہا تھا۔

”اس کی طرف مت دیکھو۔ یہ شپا پا ہے۔“ قمر نے سگریٹ کو میرے ہونٹوں سے نکال کر خود پینا
 شروع کیا۔

جہنا۔ دیکتی ہوئی، اٹھتی ہوئی آنندھیاں۔ تاحند نظر رگزار۔ قمر کی خالہ وہاں نہ مل سکی۔ قمر نے کہا،
 ”یا وہ مر چکی ہے اور یا کہیں اور چلی گئی ہے۔ میں تمہارے ساتھ آگے جاؤں گی۔“

”اب میں سیاحی سے تنگ آچکا ہوں۔ واپس جاؤں گا۔ دوسرے میں گرائنڈ ہوٹل میں اپنی
 چھتری بھول آیا ہوں۔“

”میں شپا پا کے پاس نہیں جاؤں گی۔ وہ گدھا ہے۔“

”دیکھا جائے گا۔ میں اپنے دوست کے بارے میں یہ نہیں سن سکتا۔“

واپس یوکننا پاوا پہنچے۔ چھتری شپا پا کے پاس موجود تھی، قمر دیرے پاس تھی، ہم نے چیزوں کا
 تبادلہ کر لیا۔ شپا پا نے مجھے ایک تعویذ دیا۔ اس نے نصیحت کی: ”یہ تمہیں نظر بد سے بچائے گا اور تمہاری
 نظر بد سے دوسروں کو۔“

کاہنا کا چھا۔ شیخ ابھی تک پاگل خانے میں تھا۔

یہاں پھر چھتری لا پتا تھی۔ میں اپنے کو اس بے پروئی کے لیے کوس رہا تھا کہ چھتری مل گئی۔ یہ

میری بغل میں تھی۔ ادیس ابابا۔ مولانا مجھے دیکھ کر بڑا پریشان ہو۔ اس کی منگیتروں کی تعداد اب نو تک پہنچی چکی تھی۔ اس نے کہا:

”یہاں حالات خراب ہو چکے ہیں۔ کیفے ڈی مولانا کا دیوال پٹ چکا ہے۔ چند دنوں میں یہاں سے فرار ہو جانے کا ارادہ کر رہا ہوں۔“

”مغیب کہاں ہے؟“

”آج ہی چلے جاؤ۔ مرد خوروں کی ایک بڑی فوج انشیریر سے، ادیس ابابا پر چڑھائی کرنے آ رہی ہے۔“

”اچھا بھئی، لیکن غیب کہاں ہے؟“

”بکھیرا، تمہارا ہتھکڑیا ہوگا؟ میں تمہارے پاس آنے کا ارادہ کرتا ہوں۔“

”ارادے کو تبدیل کر ڈالو۔ میرا آج کا ہتھکڑیا نہیں جوکل ہوگا۔“

مرسامتروت۔ فی فی سلطان کے حرم میں داخل ہو چکی تھی اس لیے اس سے ملاقات نہ ہو سکی۔

یہاں وہ دوسری معتری مل گئی جو وہاں خریدی تھی۔ اب میرے پاس دو معتریاں تھیں۔

ہونگا باو۔ اس میدان میں ۳۰ اپ ایکسپریس میری کی پھوپھی کے گھر کو جانے کے لیے تیار

کھڑی تھی۔ جس جگہ میری اتری تھی وہاں ہوائی جہاز ہی سے دعاے فاتحہ پڑھی۔

نیویارک میں لینڈ کرتے ہی سیدھا مسٹر ہاچ ہاچ کے ہاں پہنچا۔ وہ اسی طرح اپنے کمرے میں

بیٹھے ”اسکوائر“ میگزین کی برہنہ تصویروں کا بغور معائنہ کر رہے تھے۔ میرے اندر آنے کی آہٹ پا کر

انہوں نے سر اٹھایا۔

”تم نے یہ تصویر دیکھی ہے؟“ انہوں نے ایک نیم برہنہ تصویر کے صفحے کو میری طرف بڑھا دیا۔

میں نے انہیں اپنے سیر و سیاحت کے قصے سنائے۔ میں نے بتایا کہ میں جہنا ہو کر آیا ہوں۔

”واپس کیوں چلے آئے؟“

”سب سفر گھر پر ختم ہو جاتے ہیں۔“

”جہنا میں جان بیگ کی کیا قیمت ہے؟“

”پانچ ڈالر۔“

”یہاں تمیں ڈالر ہے۔ جتنا نیو یارک سے بہتر جگہ ہے۔ بر خور دار تم واپس کیوں آ گئے؟ مجھے سیاحت کے اور قصے سناؤ۔“

”بڑی جہاں گردی کی۔ کئی اجنبی دیسوں میں گیا۔ پر شفقت لوگ ہر جگہ مے۔ انھوں نے سراور آنکھوں پر جگہ دی۔ ڈوبتوں کو بچایا۔ کشتیاں لڑیں۔ لڑکیوں کے سینوں میں محبت کے دیپ جلائے۔ شیر کا شکار کیا۔ تمنے جیتے۔ آپ جانتے ہیں، میرا عشق ہی تو دو کام ہیں جن پر اس نا چیز نے عبور حاصل کیا ہے۔“

”ہاں ہاں، مجھے یاد آیا۔ میری چاروں سے غائب ہے۔“

”وہ میرے، مراہ بوتنگا باوا تک گئی تھی۔ وہاں چھتری کے ذریعے اترتے ہوئے ہلاک ہو گئی۔“

”چھتری؟ ہاں، میری چھتری بھی کئی روز سے گم ہے۔ کہیں تم تو نہیں لے گئے تھے؟“

مسٹر ہاج پاچ بڑے چاق و چوبند نکلے۔ وہ چھتری دراصل انھیں کی تھی۔ وہ اس کو میرے ہاتھ سے چھیننے کے لیے لپکے۔ میں نے ان کے کمزور و نحیف ہاتھوں میں وہ دوسری چھتری پکڑادی جو میں نے مسامرواح میں خریدی تھی۔

اصل چھتری کو بغل میں داب کر میں اوپر آگیا اور سوچنے لگا، ”مسٹر ہاج پاچ یہ چھتری لے لیتے تو میرا کتنا نقصان ہوتا۔ یہ میری تنہا مونس و غمخوار ہے۔ اس نے میرے ساتھ اجنبی ملکوں کی سیر کی ہے۔ اس سے میری حسین یادیں وابستہ ہیں۔ جب تک یہ میرے پاس ہے میری زندگی یادوں سے محروم نہیں ہو سکتی۔ تنے افق میری نگاہوں کے سامنے کھلتے رہیں گے۔ کئی میریاں، کئی خو، کئی مو شا ئیں میری امنگوں کو سدا جوان رکھیں گی۔ کوئی مجھے یہاں نہیں رکھ سکتا۔ جہاں تو ردی ہم سیلانوں کی زندگی ہے۔“

میں چھتری بغل میں دابے نیچے آگیا۔

”مسٹر ہاج پاچ، گڈ بائی!“

”بر خور دار، اب کہاں جا رہے ہو؟“

”قطب شمالی کو۔“

”خوش رہو۔ تمہارے لیے وہی جگہ موزوں ہے۔“

وہ نصیحت کرنا چاہتے تھے لیکن میں جلدی سے الوداع کہہ کر نکل گیا۔

گھپلا

(ایک ادبی رسالے کا ادارہ)

غریب اردو ادب کے ساتھ کیا کیا کھیلے نہیں ہوئے۔ ہمارے افسانے کا جنازہ تو اسی دن ٹھہ گیا تھا جب منشی پریم چند کی پہلی جدید کہانی شائع ہوئی تھی۔ ان سے کسی نے نہ پوچھا کہ منشی جی آپ کا نزلہ ہماری داستانوں پر کیوں گرنے لگا ہے۔ آخر میرمن دہلوی اور رجب علی بیگ سرور کے سروں میں چھپکیوں نے نڈے تو نہیں دیے تھے کہ ان لوگوں نے اس ملک کی پھولی پوری تہذیب کی کوکھ میں سے داستان طرازی کی اختراع کی اور ادب کے ایوان میں ان تصویروں کو سلیقے سے سجایا۔ یہ حقیقت ہے کہ منشی پریم چند نے ایسے جدید افسانے لکھ کر جو ہماری تہذیب کے سانچے میں ڈھلے ہوئے نہیں تھے بلکہ باہر سے مستعار تھے، ہماری داستانوں پر کاری وار کیا۔ بات یہیں تک رہتی تو بچاؤ کی صورت پیدا ہو سکتی تھی اور ہماری داستانیں کالے پانی جانے سے محفوظ رہ سکتی تھیں، مگر منشی پریم چند کے بعد جدیدیت کی کچھ ایسی رو چلی کہ پانی سر سے گزر گیا۔ اس دور میں مجھ جیسے بکڑے دلوں نے داستانوں کی روایت کو پھر سے زندہ کرنے کی ٹھانی مگر یار لوگوں نے انہی میری ٹانگ لی۔ اس بات کو کسی نے نہ سوچا کہ ای ایم فورسٹر، موپاساں اور جینوف وغیرہ نے ہمارے تہذیبی ورثے میں جنم نہیں لیا تھا۔ ان مغربی مصنفوں نے کنکوے نہیں اڑائے تھے۔ وہ کلیوں میں گلی ڈنڈا نہیں کھیلے تھے۔ اور تو اور، انھیں تو کوٹھے پر جا کر طوائف کا گانا سننے کا بھی اتفاق نہیں ہوا تھا۔ جو تہذیبی سانچے ان لوگوں نے بنائے وہ ہمارے تہذیبی سانچے نہیں ہیں۔ یہ ہاتلے کے سانچے ہیں، اور ہاتلے کے سانچوں میں بڑا ادب پیدا نہیں ہو سکتا۔ یہی دوسرے مجھے دن رات کھائے پیے جاتا ہے اور ٹی ہاؤس کے روزانہ پچیس تیس چائے کے پیالے بھی میرے اس دکھ کا مداوا نہیں بن سکتے۔

بے چارے پریم چند نے تو خیر پھر بھی داستانوں کے اسلوب اور ہیئت کو ایک حد تک قائم رکھا اور اپنے عہد کے مسائل سے روگردانی نہ کی۔ ان کا تو فقط اتنا سا قصور تھا کہ انھوں نے مغربی افسانے سے

بلاوجہ متاثر ہو کر کہانی کو نئے اسلوب اور نئی ہیئت میں ڈھالنے کے لیے ہاتھ پاؤں مارے۔ قیامت تو ان کے بعد آنے والے لوگوں نے توڑی۔ وہ تو گویا کلہاڑا لے کر داستانوں پر پل پڑے اور ان کی وہ ڈرگت بنائی کہ اب کوئی پڑھے لکھے لوگوں میں قصہ حاتم طائی یا طوطا مینا کا ذکر تو کر کے دیکھے، لوگ اسے چڑیا گھر پہنچانے کی دھمکی دے ڈالیں گے۔

ویسے یورپ میں بھی بڑا ادب ایک مدت سے تخلیق نہیں ہو رہا۔ یہ بات میں نہیں کہہ رہا بلکہ اس کے کہنے والے فی ایس ایلٹ ہیں۔ مجھے تو اپنے دھندوں سے اتنی فرصت نہیں ملتی کہ ایلٹ صاحب کو پڑھوں، البتہ میرے ایک دو کرم فرما ایسے ہیں جو اپنی ساری گفتگوئی ایس ایلٹ کے حوالے سے کرتے ہیں۔ ایلٹ کو بھی چھوڑیے ایک طرف، یہ میں بطور شغی نہیں کہہ رہا ہوں کہ میں نے تو یورپ کے مصنفین میں سے ایک آدمی کو بے شکل پڑھا ہوگا، پڑھتا رہتا تو کبھی کا اٹلکچوئل ہو چکا ہوتا تھا اور میرا بھی وہی حشر ہوتا جو مجھ سے پہلے بیشتر کئی بزرگ ادیبوں کا ہو چکا ہے کہ ان کو پڑھ کر یوں گمان ہوتا ہے جیسے ڈی ایچ لارنس اور ٹاں پال سارتر اردو میں بے پرکی ہانک رہے ہیں۔

یہ نقد ادیب جنھوں نے فورسٹر کے کبیل اوڑھ رکھے ہیں، کبھی کوئی تخلیقی چیز پیش نہیں کر سکتے۔ ایلٹ نے جب انگریزی ادب کے افلاس کا اعلان کیا تھا تو کسی نے اسے نہیں ٹوکا تھا لیکن ہمارے ہاں کوئی اردو ادب کے بارے میں اس سے ملتی جلتی بات کہہ بیٹھے تو سب ہاتھ منہ دھو کر اس کے پیچھے پڑ جائیں گے۔ سچ یہ ہے کہ اگر آج کے اردو ادب کے سر میں سرخاب کا کوئی پر لگا ہے تو وہ مجھے دکھائی نہیں دیتا۔ جو ادب ہماری تہذیبی روایت کے سانچے سے ہٹ کر ڈھالا گیا ہے وہ کارنس پر سجانے کے لائق ہے۔ میرا سن دہلوی کی داستانوں کے بعد سے ہمارے ادب میں کوئی بڑا تخلیقی کارنامہ نہیں ہوا، نہ ہی کام کی کوئی چیز ظہور میں آئی۔ مجھ پر کبھی کبھی بیٹھے بٹھائے اس خلا کو بند کرنے کا دورہ پڑتا ہے اور میں نے نانی اماؤں کے خالص اسلوب اور ٹھیکہ محاوروں میں کئی داستانیں لکھی بھی ہیں جن پر پار لوگ مختصر افسانے کا الزام دھرنے سے نہیں چوکتے، لیکن گھپلا یہ ہو گیا ہے کہ ہمارے نوجوان اپنی تہذیب اور معاشرت سے بیگانہ ہو چکے ہیں۔ کیا یہ افسوس کی بات نہیں ہے کہ اب کئی برس سے شہروں کی گلیوں میں لڑکے گلی ڈنڈے کی بجائے کرکٹ کھیلتے ہیں؟ جس محلے میں میں رہتا ہوں اس میں صرف ایک مکان کی چھت پر کبوتروں کا کابک میں نے مشاہدہ کیا ہے اور اتنے بڑے شہر میں کابک دالی یہ چھت مجھے ایسی دکھائی

دیتی ہے جیسے سننے پرانے اجاز صورت افسانہ نگاروں کے درمیان میں ہمارا میرامن دہلوی کھڑا ہے۔ پھر ایک نوجوان بھٹے میں ایک آدھ ہار اپنے کبوتروں کو اڑانے آتا ہے۔ اس نے ٹیڈی لہس ہمیں رکھا ہوتا ہے۔ غرض اس شہر میں ہمارے نوجوان اپنے تہذیبی ورثے کو ہمیں پشت ڈالے، ٹیڈی بنے، سڑکوں پر پھرتے ہیں، شربت بادام کی جگہ کوکا کوکا نوش کرتے ہیں، اور "کم سپلر" کی سی سستی امریکی فلموں پر مچلے جاتے ہیں۔ ایسے حالات میں بڑا تخلیقی ادب پیدا ہو تو کیونکر؟ ایک ہی صورت نظر آتی ہے کہ جوں توں کر کے ماضی کی روایات کو دوبارہ زندہ کیا جائے، نئی نسل کو کبوتر بازی کے روحانی اور جسمانی فیوض و برکات سے روشناس کرایا جائے، کرکٹ کلبوں کی بجائے جگہ جگہ گلی ڈنڈا سب کس قائم کی جائیں اور نانی اماؤں سے کہا جائے کہ وہ تھوڑا سا وقت نوجوان ادیبوں کو بھی دیا کریں، تاکہ بڑا تخلیقی ادب پیدا ہو۔

ہماری حکومت تو خود اپنی قومی تہذیب کے پیچھے لٹھ لے کر پڑی ہوئی ہے۔ آئے دن کبھی آتش بازی پر پابندی لگتی ہے کبھی گلی ڈنڈے پر۔ لے دے کے ایک کبوتر بازی روگنی ہے سودہ بے چاری پہلے سے بدنام ہے۔ یہ سن کر کلیجہ منہ کو آتا ہے کہ مغرب زدہ والدین اپنے لڑکوں کو کبوتر اڑانے پر سخت ڈانٹ ڈپٹ کرتے ہیں۔ "تمیج اس کا یہ ہے کہ ہمارے نوجوانوں کو یہ سمجھ تو ہے کہ پتلون کے پائینچے کی موری کتنے اونچے ہونی چاہیے، یا فلم "بخارن" میں نیلو نے کون کون سے گانے گائے ہیں، لیکن یہ معلوم نہیں کہ آتش کبوتر اور ملنگ کبوتر کی پہچان کیا ہے اور کبوتروں کو اڑانے کے لیے کیا کیا ساز و سامان درکار ہوتا ہے۔ ہماری تہذیبی روایت کا بیڑا یوں غرق ہو رہا ہے۔

آتش بازی پر پابندی کی وجہ بڑی دلچسپ ہے۔ ہوا یہ کہ اس سال آتش بازی کی قومی تقریب میں آدھ درجن بچے آتش بازی کیلئے ہوئے مجلس گئے، یا پھر آتش بازی کے سامان کی دو تین دکانیں بھک سے از گشتیں اور آس پاس کی دکانوں کو بھی آگ کی نذر کر گئیں۔ بس صاحب، اتنی سی بات پر آتش بازی پر پابندی عائد ہو گئی۔ میرا دل پوچھنے کو چاہتا ہے کہ اچھا صاحب! آپ نے ایک قومی تقریب پر جو ہمارے جذبے اور تخلیقی قوت کے شدید اظہار کا وسیلہ تھی پابندی لگادی، مگر گلی ڈنڈے بے چارے نے آپ کا کیا بگاڑا تھا کہ آپ نے اس کو بھی دلیس نکالا دے دیا؟ ٹریفک کے بہاؤ میں دو تین یا زیادہ سے زیادہ چار پانچ بچوں کا کچلا جانا، یا کار پوریشن کے کسی ایک آدھ معزز رکن کی ایک آدھ آنکھ کا پھوٹ جانا کوئی ایسی وجہ نہیں کہ اس کھیل کو جو صدیوں سے ہمارے خون میں رچا ہوا ہے اور جس کا بالواسطہ تعلق

ہماری تخلیقی قوت کے اظہار سے ہے، اس سب پر دائی کے ساتھ سولی پر چڑھا دیا جائے۔ گھپا یہ ہے کہ ان تہذیبی علامتوں پر پابندی کا اثر ہمارے پرانے نئے اور آنے والے ادب پر پڑ رہا ہے اور پڑے گا۔ جن تہذیبی سانچوں میں ہمارے احساسات نے جنم لیا ہے، جب وہی نہ رہے تو ہمارا اپنا وجود مشتبہ ہونا لازمی ہے، اور جب ہم خود وہ نہ رہیں گے جو ہمیں ہونا چاہیے تو ہمارا ادب بھی ڈھول کی طرح بجے گا تو خوب، مگر اندر سے کھوکھلا ہوگا۔ مجھے تو حیرت ہے کہ حکومت والوں کو داستانوں پر پابندی لگانے کی کیوں نہ سوچھی! سارا قصہ ہی پاک ہو جاتا اور ہم سب مزے سے اپنی تہذیب سے لاتعلقی ہو کر ڈنڈے بجاتے اور بربل سڑک گول گپے اور چاٹ کھاتے۔

یہ گول گیوں اور چاٹ کا ذکر میں نے ازراہ احتیاط کیا ہے کیونکہ ہماری مہربان حکومت کے کسی بڑے صاحب بہادر سے یہ خدشہ بھی ہو سکتا ہے کہ وہ ہماری ان تہذیبی علامتوں کی بندش کا حکم صادر فرما دے۔ میں یہ محض فقرے بازی نہیں کر رہا ہوں۔ حقیقت میں ادب کا مسئلہ اور گول گیوں کا مسئلہ ایک دوسرے سے الگ نہیں ہیں۔ گول گیوں کا مسئلہ روز بروز میڑھا ہوتا جا رہا ہے اور کچھ عیب نہیں کہ چند ہفتوں کے اندر ان ثقہ لوگوں کی گونج دار آواز میں جو ریڈیو پاکستان سے روز اول سے خبریں نشر کر رہے ہیں، یہ اعلان آپ کے کانوں میں آئے کہ حکومت گول گیوں کو بھی گولی کر گئی اور اس تہذیبی علامت پر بھی پابندی عائد ہو گئی۔ حکومت سے یہ کون پوچھے کہ گول گپے کھائے بغیر تخلیقی اظہار پوری ذات کا اظہار کیسے بنے گا اور ہمارے ملک میں بڑے شاعر، بڑے سائنس دان، بڑے پہلوان اور بڑے گنگے باز کیسے پیدا ہوں گے؟ واضح رہے کہ ہائیل کائیل کے زمانے سے گول گپے کھائے جا رہے ہیں اور میری ذاتی معلومات کے مطابق، جو مجھے اپنے سفید کلغی والے ملنگ کبوتر سے حاصل ہوئی ہے، افلاطون خود گول گپے کھانے اور کھلانے کا شائق تھا، اور ہمارے عسکری صاحب کے لارنس صاحب نے اتنے سارے ناول جو لکھ مارے ہیں تو وہ محض اس لیے کہ انھوں نے افلاطون کو بغور پڑھا ہے۔ میرا کبوتر کبھی غلط معلومات نہیں دیتا۔ کبوتر کو تو چھوڑیے، وہ تو ایک پارسا، فقیر، صوفی مشرب، پڑھا لکھا پرندہ ہے، میں نے تو کوئے کو بھی کبھی جھوٹ بولتے نہیں سنا۔

ویسے میں شرم سے اقبال کرتا ہوں کہ میرے گھر میں بھی ایک ریڈیو سیٹ ہے جس پر میں کبھی کبھار خبریں سن لیتا ہوں، حالانکہ کوئے کی موجودگی میں مجھے فی الحقیقت نہ ریڈیو کی ضرورت ہے نہ

اخبارات کی۔ ہر روز صبح سویرے آنکھ کھلتے ہی کو اب مجھے دنیا کی تازہ ترین خبروں کا خلاصہ سنا دیتا ہے۔ جس طرح بزرگوں کو انقلاب روس کی خبر اور ان کے بھی بزرگوں کو انقلاب فرانس کی خبر ان کے اپنے اپنے دور کے کووں نے سنائی تھی، اسی طرح انقلاب پاکستان، انقلاب مصر، انقلاب عراق اور انقلاب یمن کی خبریں مجھے مختلف اوقات میں ان مختلف کووں نے سنائیں جنہیں میرے گھر کا چچا معلوم تھا۔ اس قسم کے سیاسی انقلابوں اور خلائی پروازوں وغیرہ کی خبریں تو ہر ایرے غیرے کو بے تک سات سمندر پار سے پہنچ جاتی ہیں مگر چند کوے ایسے بھی ہیں جو آئندہ ہونے والے واقعات کی بھی پیش گوئی کر سکتے ہیں۔ ثبوت اس امر کا یہ ہے کہ جب کبھی میرے ہاں خلاف معمول کوئی مہمان آنے والا ہو تو دو پہر کو ایک خاص کو، کہ اب میں اس کی شکل و صورت پہچاننے لگا ہوں، میرے مکان کی منڈیر پر بڑے ثقہ انداز میں دیر تک کائیں کائیں کرتا ہے۔ میں کوے کی بولی بخوبی سمجھتا ہوں، یہ دوسری بات ہے کہ اس بولی میں کلام کرنا پسند نہیں کرتا کہ میرے تلفظ اور لہجے پر غلط اثر نہ پڑے۔

واضح ہو کہ پرندوں کی بولی پر قدرت حاصل کرنے میں میری قابلیت سے زیادہ مکملے ٹولے کی ثانی اماؤں کی اُتچ کا دخل ہے۔ خدا ان سب کی مغفرت کرے، وہ کووں سے لے کر میناؤں اور طوطوں تک کی بولی سمجھتی تھیں اور گھنٹوں ان سے تبادلہ خیال کرتی رہتی تھیں۔ میں صرف کوے کی بولی ہی ان سے سیکھ سکا کیونکہ بچے اور سیانے کوے سے بڑھ کر میرے نزدیک ہماری تہذیب کو انسانی آگہی سے روشناس کرانے والا اور کوئی نہیں، نہ ہی خبروں کی معتبر ترتیب و ترتیل کے سلسلے میں کوئی خبر رساں ابجنسی کوے کے مقابلے میں دم بھر کے لیے ٹھہر سکتی ہے۔ آپ ہی بتائیے، آنے والے مہمان کی خبر ہماری آگہی کے لیے زیادہ اہم ہے یا یہ کہ آٹھ سو طلبا پر چہ سخت ہونے کی وجہ سے، امتحان کے کمرے سے واک آؤٹ کر گئے؟ ہمارے لکھنے والوں کو یہ تو پتا رہتا ہے کہ فورسٹر نے پچھلی جمعرات کو مٹن سینڈوچ کے ساتھ آلوکا بھرتا تناول کیا تھا مگر یہ علم نہیں ہوتا کہ فیروز پور روڈ پر ایک نہ دوا کٹھے پانچ اہل ذوق مہمان، لاہور اومنی بس سروس کی مدد سے، ان کے غریب خانے میں قدم رنجہ فرمانے یلغار کرتے آرہے ہیں۔ کوے نے کبھی گھپلا نہیں کیا۔ کو کبھی جھوٹ نہیں بولا۔ کم سے کم مجھے تو کوے نے ہمیشہ بروقت مطلع کر دیا ہے کہ ٹی ہاؤس چلو، وہاں اس وقت بحث کی گنجائش پیدا ہو رہی ہے۔ سو میں ٹی ہاؤس پہنچا، محفل جھی ہوئی تھی۔ میں نے ذرا سی برف لگا دی کہ تھوڑی اور جم جائے۔ ایلپیٹ صاحب سے لے کر عسکری صاحب

تک کی پکڑی اچھالی گئی۔ سارے افسانوی ادب اور اس عہد کے تخلیقی ادب کے مسائل پر بحثیں ہوئیں۔ چائے کے پیالے پر پیالے پلائے گئے۔ دراصل ارسطو سے لے کر میرامن دہلوی کے زمانے تک قہوہ گھروں اور چائے خانوں نے تخلیقی اُنج اور صبح اور صالح عرفان پیدا کرنے میں اہم پارٹ ادا کیا ہے۔ سنا گیا ہے کہ ایک مشہور انگریزی ادیب روزانہ چالیس پیالے چائے کے پیتے تھے۔ یہ الگ بات ہے کہ ان کے دام اپنی گرہ سے ادا کرتے تھے۔

کہنا یہ ہے کہ اردو نثر پر بربادی اور تباہی کی گھنائیں گہرائی ہیں۔ یہ اتنی ہی اس لیے آئی کہ ہم اس زمانے میں جی رہے ہیں جب ہمارا تخلیقی شعور ابتدائے کی طرف مائل ہے۔ اس ملک میں ہمارے لکھنے والوں نے اپنی عظیم تہذیبی علامتوں، کوئے، کیوتر اور کنکوئے سے رشتہ توڑ لیا ہے۔ اس کا نتیجہ یہ ہوا کہ ہمارا ادب اپنے معاشرے کے مسلسل تخلیقی عمل سے کٹ کر رہ گیا ہے۔ جس شخص نے چڑیا گھر سے انڈے نہیں چرائے وہ بڑا ادب بھلا کیسے تخلیق کرے گا۔ لاہور کی سڑکوں پر ٹیڈی لڑکے تو بہت سے پیدا ہو گئے مگر کوئی بڑا عاشق ظہور نہ کر سکا۔ ایک آدھ عاشق جس کا ظہور اس عہد سے چند سال پہلے کے عہد میں ہوا، مال روڈ کے کسی نہ کسی ہوٹل میں بیٹھا ضرور مل جائے گا مگر اب اسے پہچانا مشکل ہے کہ کثرت چائے نوشی نے عشق کی سکت اس کے بازوؤں سے چھین لی ہے۔ گھپلا ذرا زیادہ طول پکڑ گیا ہے۔ یہ طوالت اس لیے اختیار کی گئی ہے کہ اہل بصیرت صورت حال کی نزاکت اور نثر سے پوری طرح آگاہ ہو جائیں اور میرامن دہلوی کی داستان طرازی کی اہمیت اور عظمت کو مناسب مقام پر رکھ کر پرکھا جا سکے۔ میرامن دہلوی اردو کے پہلے اور آخری افسانہ نگار تھے۔ یہ میں فقرہ بازی نہیں کر رہا ہوں، حقیقت بیان کر رہا ہوں۔

الپ ارسلان کا مضمون ”میرامن اور جیمز جوائس“ اس اشاعت میں شامل کیا جا رہا ہے۔

ہمارے ادب کا سرچشمہ ہماری دادیاں اور نانیاں تھیں۔ ان کے اٹھ جانے سے اور کوکا کولا اور ٹیڈی پتلون کا دور دورہ ہونے سے ہماری کئی پشتوں سے آتی ہوئی سپلائی لائن میں شکاف پڑ گئے ہیں۔ ان شکافوں کو بھرنے اور صورت حال پر قابو پانے کے لیے جن حضرات کو دعوت دی گئی ہے، ان کے تاثرات ایک دلچسپ مذاکرے کی صورت میں پیش کیے جا رہے ہیں۔ ان کے اسماء گرامی یہ ہیں پروفیسر کاہن، جوائنٹ ایڈیٹرز شانت ہینڈ ٹاسٹ کالج پھمن پورہ کے پرنسپل ہیں؛ ڈاکٹر حیدر خوش نویس،

جو ہومیو پیتھ ڈاکٹر ہیں اور خوش نویس تخلص کرتے ہیں؛ مولانا ابن الافرہتابوتی، جو کرشن نگر میں کچھ کرتے ہیں۔ مشتری نجومی، جنہوں نے منشی پریم چند کے خلاف بہت سے افسانے لکھے، اس بحث میں شریک نہیں ہو سکے کیونکہ ان دنوں وہ میرامن دہلوی کی تحریروں میں سے آئن اسٹائن کے نظریہ اضافت کا سراغ لگانے میں مصروف ہیں۔

معیاری افسانوں کی ذیل میں اس بار خود اپنا افسانہ "کالی بھیڑ" شریک اشاعت ہے۔ اگرچہ اس رسالے میں معیاری افسانے چھاپنا ہمارے مسلک کے خلاف ہے مگر چند دوستوں کے اس اصرار پر ایسا کرنا پڑ رہا ہے، کہ پانچ غیر معیاری الا بلا افسانوں کے ساتھ اگر ایک آدھ معیاری افسانہ بھی آجائے تو کسی گھپلے کا احتمال نہیں ہے۔ امید ہے کہ اس افسانے کی اشاعت سے رسالے کے غیر معیاری پن پر کوئی ضرب نہیں پڑے گی۔

۱ (فنون، لاہور، جولائی ۱۹۶۳ء)

میرے بھی جم خانے (ایک غیر مطبوعہ باب)

وقت گزرتا جا رہا ہے اور اب تم کو فیصلہ کرنا ہے، مس قمر... مس قمر... مس قمر... اس نے اپنے دل سے کہا۔ کیا تم ہمیشہ اس طرح کلاؤڈ سکلینڈ میں رہتی رہو گی؟ کیا تم ہمیشہ اسی طرح بے سرو پا اپنے دیکھتی رہو گی؟

وہ اس میڈیٹر زنی پارٹی کے ہنگامے میں یہی سوچتی رہی۔ اس کے دائیں جانب اس کی پیاری مس ایلن ہاشمی اور رانی بکھیر سنگھ نیمل پر کہیاں رکھے ریس کورس کی باتیں بڑے اٹھماک سے کر رہی تھیں۔

”آج راجہ صاحب بہادر نے بلیک بیوٹی پر دس ہزار روپے ہار دیے۔ دراصل ٹکی (bookie) نے ان کو چپ غلط دیا تھا۔“ رانی بکھیر سنگھ نے قصور یکی کے سر تھوپا۔

”یہ ٹکی سوگ سخت چٹ ہوتے ہیں، آن ریلا بیل...“ مس ایلن ہاشمی نے اپنی مصنوعی پلکوں کو جو کر تل شیم رضوی حال ہی میں ان کے لے پیرس سے لائے تھے، ہاتھ سے درست کرتے ہوئے فیصلہ کیا، گویا بکیوں کے کیرکٹر پر مہر ثبت کر دی۔

پاس کی میز پر راجکار گھسان رائے اور بیگم وسیم احمد فری کو کو بڑے ہی اعلیٰ کل انداز میں ڈسکس کر رہے تھے۔

”سی ایم جوڈ کا نظریہ ہے،“ بیگم وسیم احمد اپنے ساری کے پلو کو دلکش، مار ڈالنے والے انداز سے جنبش دیتی ہوئی کوٹ کر رہی تھیں، ”کہ فرسٹریشن کی اصل وجہ ہی ماڈرن سوشل لائف میں فری نو پرنسپل ہے...“

راجکار گھسان رائے نے اپنی مونچھوں کو سہلاتے ہوئے اپنے دل میں کہا، ”مڈل سکس امیو کہاں ہے؟ اگر سر رابرٹ سوائن میرے اضلاع کو کورٹ آف وارڈ میں نہ دے دیتے اور میں اس وقت

بگلا پور کا زمیندار ہوتا تو میں ثابت کر دیتا کہ فری نو پر بیٹھ محض بکو اس ہے۔“ اس نے ایک ٹھنڈی سانس بھری۔ ”یہ اعلیٰ کچھ کل ہائی برودور تیں فری نو پر باتیں تو بڑھ چڑھ کر بناتی ہیں لیکن عملی طور پر۔۔۔ ٹڈل سٹکس!“

مسٹر بہت رو نے انداز میں مٹھلے راجکمار سرجان سنگھ جی سے کہہ رہے تھے: ”یہ لڑکیاں طنی کپور، جیلہ گھسن وغیرہ کتنی بڑی بڑی ہو گئی ہیں۔ چند سال پہلے یہ بچیاں تھیں اور میرا تو خوب مذاق اڑایا کرتی تھیں۔ ان ریچھنیوں نے۔ آئی ایم ساری، ان بندریوں نے۔ آئی ایم ساری، ان بلیوں نے خاص میرے لیے ایک ڈم تیار کر رکھی تھی اور اسے میرے پیچھے باندھ کر مجھے چچا ہنومان جی کہا کرتی تھیں۔۔۔ اور اب تو۔۔۔ مائی اومائی! ان کو دیکھ کر سیدھا سول مہرج آفس کا خیال آتا ہے۔“

مس ایلن ہاشمی نے رانی بکھیر سنگھ کو اطلاع دی: ”چلڈرن کو اگلے جفتے ڈیوڑی پیک آف کرنا ہے۔ چلڈرن کو زیادہ وقت گھر پر رکھنا ٹھیک نہیں ہوتا، اسپائل ہو جاتے ہیں۔“

رانی بکھیر سنگھ بولیں: ”چھوٹا بکھیر سنگھ اب کے رائیڈنگ میں اپنے اسکول میں فرسٹ آیا ہے۔ اس کا حساب بہت کمزور ہے۔ بڑے کنور صاحب بھی اپنے زمانے میں حساب میں کمزور تھے۔“

”ویری سید!“ مس ایلن ہاشمی نے ہمدردی جتائی۔

ارد گرد ہالی ہاک، کارنیشن، شیج می ٹاٹ کے پھول کھلے تھے۔ لکھنؤ کے سارے ارشدو کرچک اور فیشن۔ ہیل لوگ اس کی برتھ ڈے پارٹی پر آئے ہوئے ہیں۔ اس نے سوچا، یہ سب فائن ہائی برو لوگ یہاں کیا کرنے آئے تھے۔۔۔ چائے کے بعد یہ سب کاریڈور میں چلے جائیں گے اور وہاں آدمی رات تک برج چلے گی۔

مولسریوں کے کشن پر آسائش میں سر رکھے قرنیٹکوں آسمان کی پہنائیوں کو تاکنے لگی۔ وہ اس مجمعے اور ہنگامے سے بہت دور تخیل میں مقدس مندروں کی میڑھیوں پر چڑھتی جاری تھی۔ تیز سرخ گلاب کے تختوں پر اپنے سلیپر اتارے اور انھیں ہاتھ میں پکڑے بھاگی جاری تھی۔ ہالی ہاکس کے کتوں میں رنگین انڈیگو بلیو تیتروں کا پیچھا کر رہی تھی۔ سرسراتی ہوئی ہوا گویا دھوون کی سیڑھ تھ میلوڈی بجاتی ہوئی اس کے پاس سے گزری۔ اوہاڈ سویٹ! دھوون کی میلوڈی میں کتنا دکھ ہے۔ اس کی اپنی زندگی میں کتنے مصائب ہیں، اس نے سوچا۔

دوا دی اسے سانسے سے گھاس کے قطعے پر سے اس کی طرف آتے دکھائی دیے۔ ایک تو اس کے ابامیاں تھے اور دوسرے میجر غیاث۔ اس کے ابا گولف کورس سے گولف کھیل کر آ رہے تھے۔ اس کے گورے چٹے طویل القامت اباب بھی اس صحر میں گولف کے پلس فور اور ہیلی ایر وشرٹ میں کافی چست اور صحت مند لگتے تھے۔ ان کے چہرے پر پاکیزگی، نیک نیتی اور خلوص کا بے پناہ نور پھیل رہا تھا۔ میجر غیاث ابھی حال ہی میں کیمبرج یونیورسٹی سے فلسفے میں ٹرائیڈس حاصل کر کے آئے تھے۔ خاندانی روایات کو برقرار رکھتے ہوئے انھوں نے اب آرمی میں کمیشن لے لیا تھا۔ قمر نے سوچا، وہ غالباً ابامیاں کو شوشی آپا کے بارے میں نکل کر رہے ہوں گے۔ ان کے چہرے پر جواہریں ان ونڈرینڈ کے جیٹائر بلے کی گرین رہتی تھی، اب وسیع ہو گئی۔ بڑے ہی بٹاش تھے۔ کیمبرج ریٹرنڈ میجر غیاث۔

”تم یہاں مولسریوں کے تختوں پر کیا کر رہی ہو میری ننھی سویٹ قمر؟“ ابامیاں نے قمر کو دیکھتے ہوئے اپنی گونجتی ہوئی آواز میں للکارا۔

”ٹٹ... ٹٹ...“ میجر غیاث اپنے کیمبرج کے لمبے میں تاسف کرنے لگے۔ ”اٹا، قمر ہیں! انکل رئیس، یہ تو بالکل ایف لینڈ کی چنچل سی ایف لگ رہی ہے۔ سویٹ انوسینس! ہاؤ ویری بر۔ جھڈ ٹیک!“

”مجھے انکل رئیس مت پکارو!“ ابامیاں نے احتجاج کیا۔

”آئی اپولو جائز، سر!“ میجر غیاث نے صفائی دی۔ ”میرا بیج بیج یہ مطلب نہیں کہ آپ گیدڑ ہیں۔ دراصل یہ لفظ میری زبان پر کیمبرج سے چڑھا ہوا ہے۔ کیمبرج میں ہمارے ایک پروفیسر تھے، بالکل ہی آپ کے جیسے کے۔ ہم فن کی خاطر ان کو انکل رئیس کہا کرتے تھے۔ لیکن وہ تو اسے کا کالیمنٹ تصور کرتے تھے۔“

”نزی چھوند رہے،“ ابامیاں ہنستے ہوئے کہتے ہیں، ”میری چھوند رہی!“ اور وہ دونوں سیدھے چائے کی میزوں میں سے سانسے کلب بار میں ڈرکس کے لیے چلے گئے۔

قمر نے سوچا، اس کے ابا کتنے چارمنگ ہیں۔ اب تھوڑے دنوں میں اس کی بے چاری آپا شوشی مسز غیاث کہلاائیں گی۔ اس نے تصور کیا، اب مسز غیاث قمر مزی رنگ کی ساری باندھے اپنے شوہر کے ساتھ ٹیٹھی اولڈ بس ہوٹل میں سیوا کی کلب جارہی ہیں... میرے مسینڈ بیٹن کا بھرتا بے حد لائیک کرتے

ہیں۔ میرے سسبنڈ کو بلیوں سے چڑ ہے... مسز غیاث (بے چاری آپاشوشی!) ڈرائنگ روم میں صوفے پر بیٹھی اپنے خاوند کے لیے سوئٹر بن رہی ہیں جو اگلے سال بالکل ہی تنگ ہو جائے گا۔ مسز غیاث اپنے پاسپ کو لائٹ کرتے ہوئے مسز غیاث کو ڈانٹنے کی اہمیت پر لکچر دے رہے ہیں، اور ان کو چند ایسی ورزشیں بجھتے کر رہے ہیں جن سے ویسٹ مائن پر کنٹرول رکھا جاسکتا ہے۔ آہ بے چاری آپاشوشی! ازل سے تمہاری قسمت میں یہ لکھا ہے کہ تم مسز مسز غیاث بنو گی... مسز غیاث بڑی دیر سے کلب کی کاک ٹیل پارٹیوں اور ڈنڈ انسز سے لوٹ رہے ہیں اور آپاشوشی گدگدے بستر میں لیٹی جین آسن پڑھنے کی کوشش میں مصروف ہیں اور ہار ہار میز پر رکھے ہوئے سنہری چھوٹے کلاک کی طرف دیکھ کر جمائیاں لیتی ہیں۔ مس قمر نے اطمینان کا سانس لیا کہ وہ آپاشوشی نہ تھی۔ اگر وہ آپاشوشی ہوتی تو... وہ دہل گئی۔

ان سب لوگوں کی زندگی میں کتنا دکھ ہے، اس نے سوچا۔ راجکمار کی نرملا بخشی ریکارڈ چڑھا رہی تھیں، "نہیں آوت مورے من کو چین"، اور اس پر بے حد بوریت سے اپنے پاؤں سے تال دینے کی کوشش فرما رہی تھیں۔ بالکل بے چاری بوڑھا گھوڑا لگتی تھیں یہ بخشی۔ ہیر سٹیروانی اپنے ٹاپ ہیٹ میں مارچ ہیر بنے ہوئے، نرملا بخشی کی سرنگیں آنکھوں میں آنکھیں ڈال کر اس امر کی وضاحت کر رہے تھے کہ اٹالوی موسیقی کے مقابلے میں ہندوستانی موسیقی نہیں ٹھہر سکتی۔ "ایک ایٹ فرام می، مس نرملا۔" رانی بکھیر سنگھ نے شکایت کی۔ "میرا بیٹا تو کاسٹر بالکل ہو پ لیس ہے۔ شو برٹ کا ایک نوٹ نہیں بجا سکتا۔"

مس ایلن ہاشمی نے موگرے کا پھول اپنے سیاہ مائل براؤن بالوں میں اڑس کر رہنا یہو رتھ پوز اختیار کیا۔ "میں تو اپنا بیٹا نو بیچ رہی ہوں۔ اس پر بی مائز نہیں بچ سکتا۔" اور وہ اٹھ کر قربان الدین احمد آئی سی ایس کے ساتھ والٹر ٹاپ چنے لگی۔

اس کے ابامیاں اور مسز غیاث کلب میں سے ایک دوسرے کی گردلوں میں بائیس جھانکے باہر آئے۔ وہ دونوں ہم عمر اولڈ اسکول چم لگ رہے تھے۔ والٹر کی مدھم بھتی ہوئی سر پر وہ دونوں والٹر قس کرنے لگے۔ اس کے ابامیاں ساٹھ اکٹھ کے سن میں بھی ڈیزی کی طرح تازہ دم اور خوش طبع تھے۔ اور ہارش ہو یا سوکھا، وہ لکھنؤ لنگ پر اپنے گولف کے راؤنڈ کو کبھی مس نہ کرتے تھے... خوب ہی اڈھم پی۔ انھوں نے کئی ایک ٹی بیلز کو اوئے حاکیا۔ چائے دانی رانی بکھیر سنگھ کی زرتار ساری پر جا کر بیٹھی اور وہ اپنی

ایرانی ہنسی کو بغل میں سنبھالتی اور ”یو آفل باسٹر ڈزا!“ لکارتی اپنے شوہر کی لٹنی آرمسٹرانگ سڈلے کی طرف لپکیں۔ خوب ہی قہقہے پڑے اور ابا میاں اور میجر غیاث ”سیلی انمائی ایلی“ گاتے ہوئے ان کے پیچھے بھاگے اور ان کو آرمسٹرانگ سڈلے کے اندر سے باہر کھینچ لائے۔ راستے پر پکٹنے شبنمی لان پر ان کے پاؤں جو پھسلے تو وہ تینوں ہائی ہاکس کے تختوں پر شذاپ سے نیچے آ رہے۔ اوپر ابا میاں، نیچے میجر غیاث اور درمیان میں سینڈوچ ہوئی۔ بے چاری رانی بکھیر سنگھ! ”یو گے برڈزا!“ کنور بکھیر سنگھ نے برج کے پتوں کے اوپر سے دیکھتے ہوئے ان تینوں کو شاپاش کہی۔ کنور بکھیر سنگھ رانی بکھیر سنگھ کے معاملے میں بے حد شولرس واقع ہوئے تھے اور اسی وجہ سے اپنے احباب کے حلقے میں مقبول تھے...

اور اب شام چاروں اور پھیلنے لگی۔ بجلی کے قہقہے جل اٹھے۔ قمر نے سوچا، وقت کس حسن سے، کس سوز سے جل رہا ہے۔ کائنات اپنے ابد پر پہنچ گئی ہے۔ مولسری کے پودے ہڈا سرار سائے میں ادھکھنے لگے۔ وہ کچھ بور ہو کر، کچھ اسٹیکس کے ڈر سے، اپنی پناہ گاہ سے نکلی اور خرگوش کے سے دبے پاؤں سے چلتی ہوئی اپنے ابا میاں کے پاس جا کھڑی ہوئی۔ ابا میاں میجر غیاث کے ڈبل اشار پر منہ چپکائے دھاڑیں مار مار کر روتے میں معروف تھے۔ ”آپا شوٹی کہاں ہیں؟ کہیں نظر نہیں آتیں!“ میجر غیاث نے آہستہ سے اپنے کندھے کو ابا میاں کے منہ سے چھڑانے کی کوشش کرتے ہوئے اس کے کان میں سرگوشی کی۔

”وہ تو ویمن آپ لفٹ کانفرنس کے سیشن میں شرکت کرنے گئی ہیں!“ قمر نے جھپٹتے ہوئے اور جرم کے قدرے لطیف احساس کے ساتھ اسے اطلاع دی۔ ”چند روز ہی ہوئے ہیں وہ لیڈی سوائن کے ایما پر اس کانفرنس کی جنرل سیکرٹری منتخب ہوئی ہیں۔“

”تم جھوٹ کہتی ہو۔ یولائر!“ میجر غیاث چپکے۔ ”آج شام کس قدر حسین اور رومینٹک ہے۔ میرا خیال تھا کہ صرف کیمبرج ہی میں اتنی حسین اور رومینٹک شامیں ہوتی ہیں۔ آؤ آج ریزیدنسی کی طرف ڈرائیو کریں۔ میں نے نئی موٹر کار خریدی ہے۔ ایم جی ٹی سی کنور ٹیمبل۔“

”میں اپنا فرکوٹ لے لوں!“ قمر نے کہا، ”رات قدرے خشک ہے۔“ اور اس نے سوچا، ”اور اتنے سارے لوگ ہمارے پیچھے پتا نہیں کیا باتیں کریں گے۔ اسکیڈلز۔ خصوصاً آنٹی حمیدہ بانٹی کو تو جب سنوٹھی اسکیڈلز ٹناک کر رہی ہیں۔ فلائی کوفلاں کار میں بھکا کر سول میرج کے دفتر میں لے گیا،

”غیر وہ غیر۔“

اس نے غائبانہ فقرے بلند آواز میں سوچے ہوں گے، کیونکہ میجر غیاث اس سے کہہ رہا تھا:
 ”ڈونٹ مائنڈ۔ آنٹی حمیدہ ڈی مورٹازز ڈی جزیرت خاتون ہیں۔ یوسی، اولڈ اسکول آف
 تھٹ۔ تمہارا ڈیڈی بڑا ڈیر ہے، ڈیر انکل ریمس۔“

”ابامیاں کوریمس مت کہو!“ قمر نے وارن کیا۔ ”وہ اس لفظ کو پسند نہیں کرتے۔“
 ”اب وہ مائنڈ نہیں کریں گے!“ اور میجر غیاث نے ایک فیصلہ کن انداز سے ابامیاں کے منہ کو
 اپنے کندھے سے ہٹا کر رانی کنور بکھیر سنگھ کے کندھے پر منتقل کر دیا۔ ابامیاں ابھی تک دھاڑیں مار مار کر
 رونے میں مصروف تھیں۔ اسکاچ سے وہ ہمیشہ ٹنگلین اور نم آلود ہو جایا کرتے تھے! کتنا دکھ تھا اُن کی اس
 پیاری، ظاہر اکولف کورس سی سرسبز زندگی میں، جسے کوئی نہ جانتا تھا۔

ابامیاں کورانی بکھیر سنگھ کے کندھے مڑھ کر وہ اس میڈ بیئر ڈی پارٹی سے چپکے سے کھسکے۔ پورچ
 کے نیچے میجر غیاث کی نئی ایم جی ٹی سی کنور ٹیبل کھڑی دمک رہی تھی۔ کچھوے کی شکل والی اسپورٹس کار
 جسے مرزا غیاث بکھیرج سے ساتھ لائے تھے۔ ٹی سی کے علاوہ وہ ایک مس ایلمنٹ شیخ کو (جو وہاں اڈنبرا
 وغیرہ میں ڈاکٹری کا امتحان دینے کی کوشش کر رہی تھیں) ساتھ لانے کا ارادہ رکھتے تھے لیکن ان کے والد
 نواب چھین میاں نے، جو کرشن پور کے جاگیردار تھے، کہلا بھیجا کہ جیسا کیا تو جائیداد سے عاق کر
 دیے جاؤ گے۔ اب میجر غیاث وہاں سے خالی ہاتھ لوٹنے کے بعد، جس کا ان کو بڑا قلق تھا، کسی اعلیٰ کچ کل
 اور پالشڈ لڑکی کی جستجو میں تھے جو دائرہ وغیرہ جانتی ہو۔

جب قمر سکندر بخت اندر جگمگ کرتی ہوئی کوٹھی کے دالان میں داخل ہوئی اور کتنے ہی پر تکلف،
 آرائش سے سجے ہوئے کمروں میں سے ہوتی ہوئی اپنے ڈریسنگ روم میں آئی۔ اس نے اپنے سنہری
 باب بالوں کو ٹھنڈی نمبر ۶ سے ملا۔ جلدی سے درتے میں رکھے ہوئے گلڈن میں سے دو تیز سرخ مارگٹ
 میٹات کے پھولوں کو اپنے کانوں کے پیچھے اُڑس لیا۔ جب وہ اپنا قمری فرکوٹ جو لیڈی سوائٹ اس
 کے لیے سٹریٹ لینڈ سے لائی تھیں، الماری میں سے اتارنے لگی تو اس نے پہلی بار اپنے جرمین پیانو ماسٹر کو
 نوٹس کیا جو مہاگنی سے سیاہ بے بی گرانڈ پیانو کے پیچھے دبکا ہوا اس کا انتظار کر رہا تھا۔

”ہربانٹاف!“ قمر نے اسے اطلاع دی۔ ”آج میری برتھ ڈے ہے اور آج میں پیانو کالینس

نہیں لوں گی۔۔۔ اور پھر میں باہر جا رہی ہوں۔“

جرمن کی آنکھیں نم آلود ہو گئیں۔ اس نے جواب میں ہتھوڑوں کی سی مائزہ بانی شروع کر دی، ایسے درد اور وارفتگی میں کہ موسیقی کے درد بھرے نغمے قمر کی ننھی معصوم روح میں حلول کرنے لگے۔

اچانک ایم جی کے سر پہلے، تھکسانہ ہارن کی آواز آئی۔ ”میں جاؤں گی؟“ اس نے فیصلہ کیا۔ ایم جی کے ہارن کی پکار اس کی قسمت کی پکار تھی۔ وہ پیارے پروفیسر ہرباٹاف کو ماتھے پر چومتی اور ”ایکسکوز می ہرب پروفیسر“ کہتی باہر چلی گئی۔ جرمن پروفیسر نے اپنی پیشانی سے اس دلکش ہندوستانی فرولائن کے معصوم لبوں کے نشان کو پونچھا اور پھر اس نے جذبات کی اس شدت سے پیانو کے کی بورڈ پر ہاتھ مارے کہ پیانو کی چار پانچ کیز بالکل ٹوٹ پھوٹ گئیں۔

موٹر سرائی ہوئی اندھیری رات میں پہاڑ تنج کی سمت جانے لگی۔ یہ لکھنؤ کی ایک معطر اور خوشبودار رات تھی۔۔۔ پہاڑ تنج اور ولکشا کے مینار چاندنی میں جھللا رہے تھے۔ وہ شہر میں سے گزرے۔ فٹ پاتھوں پر چاکلیٹ رنگ کے ننھے بچے اخبار بیچ رہے تھے۔ ”پانیر پڑھو پانیر۔“ مداری لوگ یعنی جگر عجیب عجیب کھیل تماشے کر رہے تھے۔ ”یہ بندر یا انگلستان کی میم صاحبہ ہیں۔ ان کا صاحب روٹھ گیا ہے۔ اب میری سرکار دیکھو انھیں کیسے مناتی ہے۔“

”کوئی بات کرو؟“ میجر غیاث نے دفعتاً مکالمے کا آغاز کیا۔

”کیا بات کروں؟“ قمر بولی۔ اور وہ سوچنے لگی کہ یہ سب کے سب لوگ آخر باتوں کے بغیر کیوں اس درجہ بے چین اور ایل ایٹ ایز ہو جاتے تھے۔ اس شام کو بھلا باتوں کی کیا ضرورت ہے؟ ورڈز ورتھ تھا یا شیلے جس نے کیا خوبصورتی سے کہا ہے کہ گائے ہوئے نغمے سویتے ہوتے ہیں لیکن وہ نغمے جو کبھی نہ گائے جائیں گے ان سے بھی زیادہ سویتے ہوتے ہیں۔ وہ قمر سکندر بخت، ایک خاموش نغمہ تھی جسے کبھی کوئی نہ گائے گا۔۔۔ سڑکوں پر بجلی کے قہقہے جلتے گئے اور ان کے ساتھ وقت۔۔۔ سرہار کورٹ آسٹریچ کے جیسے کے نیچے کوئی لمبے بالوں والا شخص۔ شاید کوئی طالب علم۔ گارہا تھا، ”ابھی عشق کے امتحان اور بھی ہیں۔“ قمر نے سوچا، اقبال بھی خوب شاعر تھا۔ بیسویں صدی میں اردو کا سب سے بڑا شاعر اور مفتی اور فلسفی اور کیا کچھ۔ اور کم از کم جشش شعبان کا، جنھیں وہ چند روز پیشتر سروائن کی برج پارٹی میں ملی تھی، یہی خیال تھا۔ اس کے ابامیاں بھی اقبال کو غالب اور میر کے بعد اردو کا عظیم ترین شاعر مانتے

ہیں لیکن اس کو اقبال کی سمجھ نہ آتی تھی۔ اس کی رائے میں اقبال بورتھا۔ اس نے کس جرأت اور صاف گوئی سے اگلے روز پدمہتہ کی کاک ٹیل پارٹی میں سب ہائی برو لوگوں کو یہ کہہ کر چونکا دیا تھا کہ اقبال بور ہے۔۔۔ اور وہ سب فائن پالشڈ لوگ اس کی طرف پھٹی پھٹی آنکھوں سے دیکھنے لگے تھے جیسے کہ اس نے کوئی حد درجہ آن فیشن ہیل حرکت کر دی ہو۔

وہ دلکشا کے پاس اترے۔ ایک الف لیلا میں سے نکلے ہوئے پُر وقار چوہدار نے ان کے سامنے آکر جھک کر سلام کیا۔

’صاب، دلکشا منزل اس وقت بند ہے۔ صبح چھ بجے کھلے گا۔‘

میجر غیاث نے بڑی بے نیازی اور بے دھیانی کے انداز میں اپنے کوٹ کی جیب میں ہاتھ ڈالا اور پانچ روپے کا نوٹ نکال کر چوہدار کے ہاتھ میں تھما دیا۔ چوہدار کی نگاہیں تعجب اور سرت سے پھٹی رہ گئیں۔ ’’ابھی سرکار ایک منٹ میں۔‘‘

۔۔۔ اور تب وہ دونوں شاہ بلوطوں کے درختوں کے نیچے سے گزرتے دلکشا کی ایزی گیلری میں داخل ہو گئے جہاں اودھ کے حکمران اپنے رنگین گیلنٹ چٹے پہنے اور جمالروں اور زنجیروں سے لدے پھندے قطار در قطار انھیں چوکھٹوں میں سے دیکھ رہے تھے۔ باہر چاند سیبوں کے ادھر سے نکل کر درجے سے جھانک رہا تھا۔ رات کے پرندے پھر شور مچانے لگے۔ ایک عقل مند بوڑھا آٹو ٹوٹ ٹوڈ کرنے لگا۔ باغ میں شاہ بلوط کس طرح چپ چاپ سر بیوڑائے کھڑے تھے۔ قمر کو شاہ بلوط کے درخت بے حد پسند تھے۔ ان کا حزن، ان کا انفرادی روپ، ان کی کرلیں۔ قمر نے سوچا، ’’اگر میں درخت ہوتی تو ضرور شاہ بلوط ہوتی۔۔۔‘‘

میجر غیاث نے خالص کیسبرج کے لیجے میں کہا، ’’یہاں تو بالکل کاؤنٹ ڈرا کولاء۔ ٹما سفیر ہے۔‘‘ قمر کو احساس ہوا کہ بے چارہ میجر غیاث اس نے جین آسٹن کے ناول نہیں پڑھے۔ غالباً اور جینیا وولف کا نام تک نہیں سنا۔ وہ ساری عمر جاسوسی شاکر، شرک ہو مز اور آرسن لوپن پڑھتا رہا ہے۔ ابھی تک وہ کاؤنٹ ڈرا کولاء ورلڈ سے باہر نہیں نکل پایا۔ اس نے اس کی بات کا جواب دیے بغیر درجے میں سے باہر ندی کے دھکتے پانی کی طرف دیکھا جہاں وقت، ابد اور لازوال حسن کا دلفریب سنگم ہو رہا تھا۔ ’’مس قمر۔۔۔ اس نے اپنے دل میں کہا، ’’یہاں وجود اور کائنات پھر ازل بن گئے ہیں۔ اور وقت کے پرندے

نے اپنی پرواز تمام لی ہے۔“

وہ درتے چنے کے پاس رکھے ہوئے ایک پتھر کے سردیخ پر بیٹھ گئی۔ ہنسل نمبر ۶ کی تیز خوشبو اس کے انگریزی باب گولڈن براؤن بالوں سے اٹھتی ہوئی اوپر اودھ کے گیلنٹ ڈی جزیرٹ فرمانرواؤں کے مشاموں میں گھسے لگی اور ان کی آنکھوں میں ایک ست مخموری لہک تیرنے لگی۔

میجر غیاث نے پروقار چو بدار کو ڈانٹا جو کچھ دور دست بستہ کھڑا ان کو ایک گارڈین آئینہ نگل کی مانند تک رہا تھا۔

”چلے جاؤ تم!“

گارڈین آئینہ نگل چپ چاپ اسی طرح کھڑا رہا۔ میجر غیاث نے جھلاہٹ میں ایک اور پانچ روپے کا نوٹ اس کی طرف پھینکا اور چو بدار وہاں سے اس طرح غائب ہو گیا جیسے وہ تحلیل ہو گیا ہو۔ میجر غیاث دیوار پر تصویریں کو دیکھتا ہوا ادھر سے ادھر گھومنے لگا۔ ایک تخت اس نے قمر کے سامنے رکھے ہوئے کہا، ”کچھ کولڈ ہو رہی ہے۔“

قمر نے سوچا، جب میجر غیاث، تمہارے پاس کہنے کے لیے کچھ نہیں ہے تو تم چپ کیوں نہیں رہتے؟ تم ایسی رو مینٹک رات کو اسپاٹل کیوں کرتے ہو؟ میں جانتی ہوں تم کیا چاہتے ہو۔ میں جانتی ہوں تم مجھے یہاں کیوں لائے ہو۔ مجھے ان کمپنی بہادر کے وظیفہ خواروں کے بھوتوں سے دہشت زدہ کرنے کے لیے۔ لیکن غیاث میاں، میں چھوٹی بچی نہیں۔ جب میں چھوٹی بچی تھی تو ابا میاں مجھے ایک بار اپنے ساتھ سوائی کی ریاست میں چیتے کے شکار پر لے گئے تھے۔ اور میں ذرا بھی نہ ڈری تھی۔ ”تم نے وہ اسٹیج تیار کر لی ہو گی؟“ قمر نے بلند آواز میں میجر غیاث سے پوچھا۔

”اسٹیج؟“ حیرت زدہ غیاث بولا۔ ”اوہ، ہاؤ پروڈیک اوہ تقریر جو مجھے کل سرگنڈنی جوائس کے ڈنر کے بعد کرنا ہے؟ نہیں ابھی نہیں۔ اس کے لیے مجھے کل آئینڈر ٹرنوٹس پر کوئی کتاب دیکھنا پڑے گی۔“

”وہ اسٹیج نہیں، وہ اسٹیج جو تم اب دینے والے ہو، جس کے لیے تم مجھے یہاں لائے ہو۔ کہ مس قمر سکندر بخت! تم بڑی سویٹ اور چارمنگ ہو۔ تم میڈونا ہو۔ میں تمہیں ورشپ کرتا ہوں۔ غیاث میاں! اگر تم نے ریاض اور بخش کی طرح جیمز گرینگر کے ڈائلڈویسٹ عشقیہ فلم دیکھے ہوتے یا مس آئینہ نگل

ایم ذیل کے طویل سینٹی مینٹل رومانوں کو پڑھنے کی بھی زحمت کی ہوتی تو اس وقت تمہیں اس اسپینج کے تیار کرنے میں وقت نہ پیش آتی۔“

مہجر غیاث ہانکل ساکت ہو کر اس غصیلی سنڈریلا کو دیکھتا رہا۔ اس کے سیاہ مائل نیلے بالوں کی ایک لٹ اس کے حسین ماتھے پر آ کر ختم آلود ہو گئی تھی۔ قمر نے سوچا، مہجر غیاث دلکش ضرور ہے۔

”میں جانتی ہوں!“ قمر نے تلخی اور ہٹلنس سے اسے چھوٹنے کے لیے کہا، ”کہ میں ہی نہیں۔ تمہاری زندگی میں ابھی کئی اور آئیں گی، اور جہاں تک میرا خیال ہے کئی پہلے آچکی ہوں گی۔ چنچل، ہاتونی، احمق، فلرٹش لڑکیاں جن کے دماغ میں ماسو سوشل ہنگاموں، برج پارٹیوں اور کیڈی لاک والے آئی سی یس شوہروں کے تصور کے اور کچھ نہیں ہوتا۔ لیکن غیاث میاں! میں ان سے کہیں مختلف ہوں۔ میرے اور ان کے درمیان کتنا بعد، کتنا تفاوت ہے۔ کیا تم نے آن لکرا اور مرزا میں میرے بلبوسات کے تذکرے نہیں پڑھے؟ کیا تم نے میرے مطالعے کے کمرے میں الماری میں سجے ہوئے جین آئٹمن کے ناول نہیں دیکھے؟ اور کونے میں رکھا ہوا مہا گنی کا بے بی گرانڈ پیانو؟ غیاث میاں! ایک جرمن پروفیسر مجھے پیانو سکھاتا ہے۔ مگر تم کیا جانو؟“

”قمر! مس قمر، تم کیسی۔“ غیاث نے جمائی لیتے ہوئے کہا۔

”کیسی ظالم ہو؟ یہی تم کہتا چاہتے ہو؟ تم سب لوگ ہمیشہ یہی کہتے ہو کہ تم کیسی کرڈل ہو قمر سکندر بنت؟“ قمر نے بھڑک کر کہا۔

”نہیں!“ غیاث نے کمرے کے غالیچے پر لپٹتے ہوئے کہا۔ ”میں یہ کہنے لگا تھا کہ تم کس قدر بور ہو، قمر بیگم۔“

قمر کی آنکھیں نم آلود ہو گئیں۔ ہر ایک اس سے یہی کہتا تھا کہ وہ سویٹ اور چار منگ لڑکی ہے۔ اپنے ایامیاں کے نزدیک تو وہ سوسائٹی کی رواج رواں اور جان تھی۔ اور اس مہجر غیاث کی رائے میں وہ محض بور تھی! اس کی دشمنی کو سخت صدمہ پہنچا اور وہ غصے و برہمی سے تن گئی۔

”تم مجھے یہاں کیوں لائے ہو؟“ اس نے منٹھیاں پھیپتے ہوئے مہجر غیاث سے مطالبہ کیا۔

”میں مکمل شافی ہوں، میں مکمل طمانیت ہوں، میں بدھ ہوں!“ مہجر غیاث الرحمن ایم اے (کنیٹیب) نے سوچا۔ ”میں یہاں اس لیے آیا تھا، کیونکہ پارٹی کے ہنگاموں کے بعد مجھے نیند آرہی

تھی... اور تم میرے ساتھ یوں ہی آگئیں، محض اتفاقاً۔ ممکن ہے تم جیل گھسن ہو تیں یا ظنی کپور ہو تیں یا رانی کنور بکھیر سنگھ ہی ہو تیں۔ تم جیل گھسن ہو، تم ظنی کپور ہو، تم رانی بکھیر سنگھ ہو۔ تم سب میرے لیے ایک ہی کچھ ہو۔ مجھ کو فقط ایک آئیڈیل، پالشڈ لڑکی چاہیے، جو برج میں پارٹنر بن سکے اور شام کو سوشل پارٹیوں میں میرے ہمراہ شریک ہو سکے۔ باقی تم کوئی ریٹا ہیو رتھ نہیں ہو۔ میں بھی کوئی ٹائر ن پاور، ٹوٹل کا ورڈ کے پٹے کا کوئی ہیر نہیں ہوں لیکن مس قمر! میرے پاس ایم جی ٹی سی کنور ٹیبل ہے۔ میرے پاس ایک کوشی ہے اور میرا چچا کرشن پور کی ساری جاگیر میرے نام لکھ گیا ہے، اگرچہ یہ دوسری بات ہے کہ وہ جاگیر اب کورٹ آف وارڈز میں ہے۔“

اور جب چاند چھپ گیا اور شاہ بلوطوں، آموں پر چاروں اور اندھیرا پھیلنے لگا تو میجر غیاث اپنی نیند سے جاگا۔ اسکاچ کا ہنگ اور اب اتر چکا تھا۔ اس نے ارد گرد قمر کے لیے دیکھا۔ قمر وہاں نہ تھی۔ اسے سوتا چھوڑ کر وہ جا بگی تھی۔

ایک لخت اسے خوف کا احساس ہوا۔ اس دلکشا میں اودھ کے فرمانرواؤں کے بھوتوں کے درمیان وہ اکیلا تھا۔ کچھ دیر وہ چپکا سانس روکے پڑا رہا۔

پھر وہ اٹھا اور وہاں سے بھاگا۔ پورج میں اس کی ایم جی ٹی سی غائب تھی۔ ”سرکار! میم صاب اس کو لے گیا ہے،“ چوہدری نے آنکھیں ملتے ہوئے اطلاع دی۔

اور جب صبح ہوئی تو مس قمر نے بستر پر کروٹ لیتے ہوئے سوچا، مانا کہ میجر غیاث اچھے خاصے اعلیٰ کچنگل انسان تھے، ایم جی ٹی سی کا فور ٹیبل کا نیا ماڈل بھی ان کے پاس تھا اور ہینڈ سم وغیرہ تھے، لیکن خزانے بھی بلا کے لگاتے تھے۔ اسے سنور کرنے والے مردوں سے شدید نفرت تھی۔

آپاشوشی بے چاری سی آخر میجر غیاث کے ڈھب کی ہیں، قمر نے سوچا، اور وہ اٹھ کر ڈریس کرنے چلی گئی۔

ہر ہائٹاف دوسرے کمرے میں پیا نو کا لیسن دینے کے لیے اس کا انتظار کر رہا تھا۔

مسٹر گھٹو سے انٹرویو

غانیا پر مل یا مئی کے مہینے کی چودہ یا پندرہ تاریخ کا ذکر ہے، سنہ حافظے پر زور ڈالنے پر بھی یاد نہیں پڑتا۔ میں ادیس ابابا میں شہنشاہ ہیل سلاسی سے انٹرویو لینے آیا تھا۔ ان کی بارش، کبیر، عظیم شخصیت نے مجھ پر بڑا اثر کیا۔ وہ حقیقی طور پر براعظم کے بطل جلیل ہیں۔ مجھے وہ بہت پسند آئے۔ ان کے حسن اخلاق نے زندہ رہنے کی آرزو شدید کر دی۔ بین الاقوامی سیاست پر ان کی نظر کس قدر گہری تھی۔ وہ ساٹھ-ہینسٹھ سال عمر رواں کے بسر کرنے کے باوجود ابھی تک جوانوں کی چستی اور پھرتی اپنی رگ رگ میں سموئے ہوئے ہیں۔ رازمی پر خضاب لگاتے ہیں لیکن کرا بھی تک سیدھی ہے۔ خیر، میری داستان کے سرعنوان اس وقت شہنشاہ ہیل سلاسی نہیں۔ اس ملاقات کا حال پانچویں کسی اور موقع پر بتاؤں گا۔ شہنشاہ سے ملاقات کے لیے بے اندازہ زہینے طے کرنا پڑتے ہیں۔ وہ بہت مصروف تھے۔ میرے ڈیڑھ دو ماہ یہاں ادیس ابابا میں ان کے بلاوے کے انتظار میں لگ گئے۔ انٹرویو سے فارغ ہوا تو سوچا کہ کیوں نہ فوزانیہ مملکت زومتگو کے سربراہ جرنل گھٹو سے بھی ملتا جاؤں۔ جہاں اپنے وطن عزیز سے اتنے ہزار میل کی صعوبت جمیل کر ادیس ابابا پہنچا ہوں، چند سوکھو میٹراور کسی۔ پھر شاید زندگی میں ادھر آنا نصیب نہ ہو سکے۔ رخش حیات کی بے وفائی تو ضرب المثل ہے۔ جرنل گھٹو کی ذات میں میرے لیے بے انتہا کشش تھی۔ اپنے ملک کے اخباروں میں زومتگو کی خبریں پڑھتا تھا تو میرا دل اس قوم کے عظیم المرتبت معمار جرنل گھٹو کے کارناموں پر جذبہ عقیدت سے سرشار ہو جاتا جیسے مجھے ان کی روح سے کوئی گہرا تعلق ہو۔

شہنشاہ سے انٹرویو کر کے چیکسی میں شیرن ہوٹل لوٹا۔ وہاں سے ٹیلیفون پر زومتگو کے دارالحکومت ماسادا میں اپنے دیرینہ کرم فرما شیخ خطیب بن رقیب سے رابطہ پیدا کرنے کی کوشش کی۔ آپریشن نے بتایا کہ ادیس ابابا اور ماسادا کے مابین کوئی براہ راست ٹیلیفون کنکشن نہیں۔ یہ سن کر مایوسی ہوئی۔ سوچا کہ اب شیخ خطیب بن رقیب کو کیونکر اطلاع کروں کہ میں جرنل گھٹو سے انٹرویو کرنے کے لیے ماسادا آنے کا

ارادہ رکھتا ہوں۔ آپ ریٹر سے فونوگرام کا پوچھا تو اس نے جواب دیا، ”ٹھیکریں، میں ٹیجر سے پوچھ کر بتاتی ہوں۔“ میں اب تک آپ ریٹر کو مرد سمجھتا رہا تھا مگر اب اس کی سریلی نسوانی آواز دل پر نشتر کا کام کر گئی۔ یوں لگا گویا دل کے کئی زخم پھر تازہ ہو گئے ہوں۔ ریسیور کو کان سے لگائے اس کی آواز کا فتنہ کھڑا رہا۔ میرا دل بڑی طرح دھڑک رہا تھا۔ ہاتھ کانپ رہے تھے۔ دُور جذبات سے فون کا مقصد بھی بھول گیا۔ دس منٹ کے بعد فون میں غرغری پیدا ہوئی۔ میں ہمت نہ کر سکا اور آواز تھ۔

وہی نسوانی آواز آئی، یا کوئی اور تھی: ”ہیلو، ہیلو! میں نے ٹیجر سے پوچھا ہے، آپ ماسادا میں فونوگرام بھجوا سکتے ہیں۔ مگر اس کو وہاں پہنچنے میں تین دن لگیں گے۔“ میری زبان قدرے گنگ ہو گئی۔ میں نے جسارت کرتے ہوئے پوچھا، ”محترمہ، ذرا سمجھائیے کہ تین دن کیسے لگیں گے؟“

”سر، فونوگرام براہ راست ماسادا نہیں جاتی۔ یہ پہلے قاہرہ جائے گی، وہاں سے لیو پولڈول۔ لیو پولڈول سے ماسادا تار کی لائن سے منسلک ہے۔“

میں نے قدرے محکم انداز میں پوچھا، ”میں ماسادا جانا چاہتا ہوں۔ کیا وہاں پلین جاتا ہے؟“ ”سر، میں نہیں کہہ سکتی۔ آپ اس ہوٹل میں ماسادا جانے والے پہلے مہمان ہیں۔ میں ٹیجر سے پوچھ کر بتاتی ہوں۔“

وہ انتظار کے خاموش لمحے بھی خاموش موسیقی میں ڈھل کر مجھ پر حاوی ہوتے گئے۔ ریسیور اٹھائے میں خاموش سوچتا رہا۔ پھر سوچ کی پگڈنڈیوں پر بھی ہوئی حسرتوں کے تارے جھل مل کرنے لگے۔ عمر رفتہ کو آواز دی مگر وہ فون کے دہانے کی پہنائیوں میں کھو گئی اور گونج بن کر بھی نہ لوٹی۔

فون میں پھر زندگی پیدا ہوئی۔ میں نے ریسیور کو کان کے ساتھ ہیست کر لیا۔ اُدھر سے اب ایک پاٹ دار مردانہ آواز آئی۔ میں اس پر چکرا گیا۔ زندگی میں بارہا میرے ساتھ ایسا ہی حادثہ گزرا ہے کہ حسن نے اشارہ کیا اور میں متوجہ ہوا تو منہ چڑا دیا۔

”آپ ماسادا جانا چاہتے ہیں؟“ غالباً یہ ٹیجر کی آواز تھی۔

”ارادہ تو ہے۔“

”میں پوچھ سکتا ہوں، آپ ماسادا کیوں جانا چاہتے ہیں؟“

”ہے تو راز کی بات۔ آپ کیوں پوچھتے ہیں؟“ میرے لہجے میں فحشے کا ارتعاش آگیا۔

”مجھے پوچھنا تو نہ چاہیے۔ بات یہ ہے کہ سوائے ناجائز اسلحہ اسمگل کرنے والوں کے ماسادا کوئی نہیں جاتا۔ اتھو پیا اور زومنگو کے مابین سفارتی تعلقات منقطع ہیں۔“

میں نے کہا: ”میں ایک پاکستانی مسیانی ہوں۔ ماسادا میں جرنیل گھسیو سے ملنے کا پروگرام ہے۔“

”واقعی؟ جرنیل گھسیو سے؟ میں آپ سے کہتا ہوں کہ جرنیل گھسیو سے ملنا آپ کو مہنگا پڑے گا۔“

”میں اپنا ارادہ نہیں بدل سکتا۔“

”ان سے ضرور ملاقات کیجیے... وہ دنیا کے واحد آدم خور سربراہ مملکت ہیں۔“

میں نے محسوس کیا جیسے میرے خون کا درجہ ’خزارت چڑھ کر اُٹھنے کے نقطے کی خبر لانے لگا ہو۔

ایک قابل احترام سیاسی شخصیت اور زومنگو کے گل سرسید کے بارے میں یہ الفاظ میرے سینے پر سانپ

بن کر لوٹے۔ میں ریسورر کھنے لگا تو پھر آواز آئی: ”آپ کے پاس زومنگو کے لیے ویزا ہے؟“

”ابھی بنوا نہیں سکا ہوں۔“

”ویسے زومنگو میں ویزے کے بغیر داخل ہونا زیادہ مفید ہے... بہر حال، آپ کو زومنگو میں

پہنچانے کا انتظام میں کر دوں گا۔ آپ نکلنے والے معلوم نہیں ہوتے۔ اگر آپ کے پاس تمیں پاؤنڈ

اسٹرلنگ کرائے کے لیے موجود ہیں تو سوٹ کیس میں سامان پیک کر کے ابھی نیچے آجائیں۔ ایک چھوٹا

فاکر جہاز ابھی ماسادا جا رہا ہے۔ میں نے پاکٹ سے بات کی ہے۔ وہ آپ کو لے جانے کے لیے تیار

ہے۔ اگر آپ جانا چاہتے ہیں تو توقف نہ کیجیے۔ یہ موقع پھر نہیں ملے گا!“

مجھے اپنی خوش نصیبی پر یقین نہ آتا تھا۔ سامنے سنگھار میز کے چٹخے ہوئے قد آدم آئینے میں دیکھا تو

میرا چہرہ فرط انبساط سے کھل اٹھا تھا۔ خدا نے خود ہی اس حقیر پر تقصیر کے زومنگو جانے کے اسباب پیدا

کر دیے۔ اسی لیے اسے مسبب الاسباب کہتے ہیں۔ قدرے غلٹ سے سامان سوٹ کیس میں پیک کیا

اور نیچے ریسپشن پر پہنچا۔ ٹیبلر وہیں موجود تھا۔ بھورے سوٹوں اور سرخ ترکی ٹوپوں میں ملبوس دو قدرے

مشتبہ سے آدمی بھی فوج کے کمرے سے باہر دکھائی پڑے۔ مجھے وہ یونانی نژاد لگے۔ دونوں نے مجھ پر

بھرپور نگاہ ڈالی۔ پھر مسکرائے جیسے سب کچھ جانتے ہوں۔ میں نے کاؤنٹر پر ہونٹیں کاٹل چکایا۔ فوج سے

بڑی نرمی سے پوچھا: ”جی یہ تمیں پاؤنڈ آپ کو دوں یا ایئر لائن والوں کو؟“

اس نے کہا، ”لایئے، مجھے دے دیجیے۔ یہ ایئر لائن والے آپ کے سامنے موجود ہیں۔“
 ”اور نکٹ؟“

”میں نے آپ سے کہا ہے کہ نکٹ کی ضرورت نہیں۔ بس آپ ان اصحاب کے ساتھ چلے جائیے۔“
 ”آپ یہ تو بتائیے کہ یہ اصحاب آخر کون ہیں؟“

”مسٹر چشتی، آخر آپ میرے کہنے کا اعتبار کیوں نہیں کرتے؟ یہ دونوں اس ایئر لائن کے مالک مسٹر دو مادوس اور پاپا اسکندر وس ہیں۔ آپ زومنگو جانا چاہتے ہیں نا؟ مسٹر دو مادوس آپ کو پہنچا دیں گے۔“
 دل اندیشہ ہاے دور دراز سے دھڑک رہا تھا۔ سوچا، نہ جانے یہ اجنبی کون ہیں اور راستے میں مجھ سے کیا سلوک کریں۔ ان میں سے ایک نے انگوٹھے کے اشارے سے ہوٹل کے بلوریں دروازے کی طرف اشارہ کیا۔ میں فیجر سے ہاتھ ملا کر خاموشی سے ان کے ساتھ ہولیا۔ اولیس ابا با کے ایک مجھے کو طے کر کے ہم چٹانوں کی اوٹ میں ایک ویران خطے میں ایک پتھر پیلے ایئر سٹریپ پر آئے۔ وہاں ایک ہلکے پھلکے طیارے کو موجود پا کر ڈھارس ہی بندھی اور قدرے اطمینان ہوا کہ غالباً یہ راہرو عشق کی مراد کو پالے گا۔ کچھ افریقی جے پہنے بھاری لکڑی کے تابوت نما صندوق طیارے کی ہولڈ میں لا رہے تھے۔ قیاس لگایا کہ ان میں غالباً غیر قانونی اسلحہ ہے جسے زومنگو میں جنرل گھنٹو کے مخالف کرنل ٹینڈا کی سپاہ کو لیس کرنے کی خاطر اسمگل کیا جا رہا ہے۔ اس غدارانہ کارروائی میں ملوث ہونے کے تصور سے خود میرے دل نے مجھے ملامت کی۔ میں جنرل گھنٹو کا کس منہ سے سامنا کروں گا!

سامان لادنے میں دوپہر ہو گئی۔ پونے پانچ بجے ان سنگٹھ حضرات کی معیت میں طیارے میں بیٹھ گیا۔ اب ہم ماساوا کی طرف مائل پرواز تھے۔ طیارے میں کل چار آدمیوں کے بیٹھنے کی جگہ تھی۔ میرے رفیق مسٹر دو مادوس اور پاپا اسکندر وس باری باری خاموشی سے طیارے کو چلاتے رہے۔ میں ان کی کم گوئی اور حسن سلوک سے بے حد متاثر ہوا۔ وہ وقتاً فوقتاً ایک بوتل سے غٹ غٹ کر کے کوئی مشروب پڑھاتے۔ ایک بار مسٹر پاپا اسکندر وس نے بوتل کو میری طرف بڑھایا اور گہرے طلق سے نکلتی ہوئی یونانی زبان میں مجھے اس میں سے پینے کی ہدایت کی۔ کچھ نہ پوچھیے اس وقت کیا کیفیت اس خاک نشیں کے ذہن میں ابھری۔ ان قانون شکن اکھڑ بونانیوں کی مہمان نوازی کی فراوانی احساس کی بھٹی میں پگھلی اور قطرہ ہاے گہر بار بن کر آنکھ سے ٹپکی۔ پاپا اسکندر وس کو کیا معلوم کہ میں طبعاً اور نہ مہا دختر رز کی لذت

دھل سے بے گانہ رہنے کا پابند تھا۔ ایک ٹاپے کے لیے میں ڈرا کہ کہیں میرے انکار سے پاپا اسکندروس اور ان کے ساتھی نہ انہ مان جائیں۔ اگر انھوں نے مجھے اٹھا کر طیارے سے باہر تار یک فضا کی پہنائیوں کی نذر کر دیا تو پھر میرا کیا بنے گا؟ میری معذرت، یعنی اس کفرانِ نعمت کو پاپا اسکندروس نے ذاتی اہانت سمجھا۔ ان کا چہرہ پتھر کی طرح سخت ہو گیا۔ غضب کے انکارے دھنسی ہوئی آنکھوں سے لپکے۔ انھوں نے مجھے باہر پھینکنے کی ضرورت نہ سمجھی۔ گھن گرج کی آواز میں کوئی موٹی سی گالی دی اور منہ دوسری طرف کر لیا۔

جب ڈیڑھ گھنٹے کی پرواز کے بعد ایک بڑے دریا کے کنارے چند چھتی ہوئی مخروطی جھونپڑیوں کے قریب اترے تو تیرہ دتار شبِ ہر ایک چیز کو اپنی زلفِ ہمہ گیر کی لپیٹ میں لے رہی تھی۔ طائرانِ دل زدگانِ بین و شیون کرتے ہوئے اپنے گھونسلوں کی جانب رواں دواں تھے۔ گاؤں کے لوگ طیارے کے گرد جمع ہو گئے اور تیز تیز لہجے میں کچھ گفتگو کرنے لگے۔ میں ایک طرف سمٹ کر ان کی حرکات و سکنات کا جائزہ لیتا رہا۔ ساتھ ہی یہ خیال بھی آتا تھا کہ یہ ماسادا تو نہیں ہو سکتا۔ اچانک مسز دو مادوس میرے قریب آئے۔

”مسٹر... مسٹر۔“

”جی، اس حقیر کو چشتی کہہ لیجیے۔ پورا نام شاید آپ یاد نہ رکھ سکیں گے۔“

”مسز کشتی، مجھے افسوس ہے، طیارہ اس سے آگے نہیں جائے گا۔ یہ گاؤں ہو مٹکو کہلاتا ہے اور ہم زد مٹکو کی علاقائی حدود میں ہیں۔ آئیے میں آپ کو ماسادا کی سڑک پر ڈال دوں۔ ماسادا یہاں سے صرف پچیس کلومیٹر کے فاصلے پر ہے۔“

”شکر یہ مسز دو مادوس، یہ فرمائیے کہ یہاں سے کسی ٹیکسی وغیرہ کا انتظام ہو سکے گا؟“

میرے جواب پر دو مادوس کی رگِ ظرافت پھڑک اٹھی۔ خوب ہنسے، جیسے اتنا اچھا لطیفہ پہلی بار سنا ہو۔

”کیا نام ہے آپ کا؟ ہاں، کشتی... پیدل چلنا ہو گا جناب کو۔“ پھر وہ مجھے گاؤں کی پھولی طرف لے گئے جہاں ایک کچی سی سڑک کافی اور ربر کے جنگلوں میں سے جاتی تھی۔ ”بس اسے پکڑ لیجیے۔ ہاں سنیے تو۔ ماسادا سے لوٹنے کا ارادہ ہے نا آپ کا؟“

”ہے تو سہی۔“

”تو پھر یہاں ہونگو میں آجائے۔ ہم یہاں ضروری سامان کی نقل و حرکت کے سلسلے میں ہر سچہ کو آتے ہیں۔ اب کے ہم آپ کو مفت ادیس اپا پالے جائیں گے۔“

سچ کہوں مجھے دو مادوس پر عیار آنے لگا۔ دل چاہا کہ ان کی اس محبت کے لیے ان کی بلائیں لے لوں۔ پھر سوچا دو مادوس قد میں مجھ سے اور کچھ نہیں تو ایک فٹ بڑے ہیں۔ سعی لا حاصل ہوگی۔ خیر، ان کی ٹانگوں سے بغل گیر ہوا، اور اپنا سوٹ کیس پکڑے سڑک پر ماسادا کی طرف روانہ ہو گیا۔ گھڑی میں وقت دیکھا۔ رات کے ساڑھے گیارہ بج رہے تھے۔ وقت کا دھارا بہتا جا رہا تھا۔ میں نے دل میں سوچا کہ مجھ سے پہلے ہزاروں دارفتگان عشق نے وقت کی رفتار کو روکنے کی کوشش کی لیکن سب کو مایوسی ہوئی۔ اس اسپر برق آشام کی باگیں کھینچ نہ سکیں۔ ماہتاب عالم تاب طلوع ہو چکنے کے بعد اب غروب کی فکر میں غلطاں تھا۔ بھیڑیے اور لکڑ بگڑ اپنی غراہٹوں سے تسکین قلب کی برہمی کا سامان فراہم کرتے رہے۔ دو کلو میٹر چلا تھا کہ سڑک پر ایک گدھا گاڑی ماسادا کی طرف کچھ سامان لے جاتی نظر پڑی۔ کراچی میں اکثر گدھا گاڑیاں جاتی دیکھی تھیں لیکن ان پر چڑھنے کا اتفاق نہ ہوسکا۔ گاڑی والا بڑا تھلفتہ اور زندہ دل نکلا۔ میں نے جب بتایا کہ میں پاکستانی صحافی ہوں اور جزل گھیو سے ملاقات کرنے آیا ہوں تو اس نے نہایت عام فہم عربی میں کہا: ”بسم اللہ! آپ ہمارے مہمان ہیں۔“

میں اس کی محبت اور شائستگی سے متاثر ہو گیا۔ لوگ کہتے ہیں کہ اس عالم خاکی میں اس جنس کی تالیابی ہے، پھر یہ کیونکر ہوا کہ مجھ سے معمولی آدمی ذات پر یہ متاع بے بہا اس فراوانی سے لٹائی گئی! میں نے کہا: ”اگر آپ کبھی پاکستان آئیں تو غریب خانے پر قدم رنجہ ضرور فرمائیے گا۔“

میں گدھا گاڑی پر سوار ہو گیا۔ گاڑی بان سے گفتگو میں بڑا پر لطف وقت گزرا۔ زونگو اور جرنیل گھیو کے متعلق پر مغز معلومات حاصل ہوئیں۔ وہ پھر کبھی بتاؤں گا۔ اتوار کے روز کوئی ساڑھے بارہ بجے ہم لوگ خوش گپیاں کرتے ماسادا پہنچ گئے۔ میں مصلحتاً شہر سے آدھ کلو میٹر کی دوری پر گدھا گاڑی سے اتر گیا۔ حاجی مینو کا شکریہ ادا کر کے ہوٹل شیرٹن کی تلاش میں چل پڑا۔ حاجی مینو صاحب نے باتوں باتوں میں بتا دیا تھا کہ شیرٹن شہر کے وسط میں ہے۔ ایک گودام کے باہر پٹرول کے خالی پیپوں پر بیٹھی چند خواتین نظر پڑیں۔ وہ بھڑکیلے قرحزی رنگ کے فراکوں میں ملبوس تھیں۔ سر پر دوپٹے کی بجائے پروں کی ٹوپیاں دیکھ کر حیرت ہوئی۔ چند لمحوں کے لیے یہ مشت خاک بو سے یار سے مہک اٹھی۔ خیر، اس

داستان دگر است۔ دھڑکتے ہوئے دل سے ان سے پوچھا کہ شہر کا وسط کہاں ہے۔ ایک پر حکمت خاتون نے مجھ پر اچشتی سی نظر ڈالی اور گود میں لیے بچے کے منہ میں چھاتی دیتے ہوئے بولیں: ”شہر کے وسط میں کیوں جانا چاہتے ہیں؟“

عرض کیا: ”مجھے بتایا گیا ہے کہ وہاں میرا بول واقع ہے۔“

”اس شہر کا وسط کوئی نہیں۔ ہاں ادھر آدھ کلو میٹر پر ایک بڑا سا ہوٹل آپ کو ملے گا۔ بہت سی کاریں وہاں کھڑی ہوں گی۔“

خاتون کی اس ادائے دلنوازی نے نہیں کانہ رکھا۔ جلدی سے شکر یہ ادا کر کے آگے بڑھا اور ماسادا کی پر رونق سڑکوں پر قدرے لمبے ڈمک بھر کر شیرن ہوٹل پہنچ گیا۔ کنکریٹ اور بجری کی یہ عظیم الشان سات منزلہ عمارت ہے۔ رد گرد و غلام گرد شیش اتنی وسیع ہیں جیسے معماروں نے انھیں گھڑ دوڑ کے لیے بنایا ہو۔ انھیں طے کر کے ریسپشن پر گیا۔ ساری عمارت پر ہو کا عالم طاری تھا۔ بھوتوں کے مسکن کا سا اجڑا اجڑا ویران ماحول۔ ریسپشن پر چند افریقی شوخ رنگین جہوں اور سولہ بیٹوں میں بلبوس، زونگو زبان میں گفتگو کر رہے تھے۔ کار تو سوں کی پینیاں جہوں پر باندھ رکھی تھیں اور چہرے کے خول میں ملفوف ہستول اپنے زانوؤں پر لٹکائے تھے۔ ان کے چہروں کے اتار چڑھاؤ اور زبان کی فصاحت سے اندازہ کیا کہ غائبانہ جرنیل گھسے کی قومی فوج کے فسر ہیں۔ ملاقات پر بڑے خوش اخلاق اور انہیں کلمہ نکلے۔ اور ان سے باتیں کیں تو تفکرات کا بوجھ بالکل تحلیل ہو چکا تھا۔ ان میں ایک نے آنکھوں سے مسکراہٹ بکھیرتے ہوئے مجھے مخاطب کیا۔ ”کہاں سے آئے ہو؟“

”لاہور سے۔“

”لاہور؟ کہاں ہے لاہور؟... ہاں، یاد آیا، وہی لاہور جس کے باہمت جیالوں نے بزدل بھارت کی عسکری قوت کا بھرم کھول ڈالا اور سینہ سپر ہو کر بھارتی فوج کے سیلاب کا رخ موڑ دیا۔ آپ تو ہمارے بھائی ہیں۔“

”میں بھی آپ کو بھائی سمجھتا ہوں۔ زونگو کی جنگ آزادی کے کارنامے وہاں میرا خون بھی گرماتے رہے۔“

اس نے مجھے سر تا پا بھر پور نظروں سے دیکھا۔ ”آپ بھی ان جیالوں میں شامل تھے؟“

”میں سحافی ہوں، اپنے اخبار کے دفتر میں بیٹھ کر جنگی ترانے لکھتا رہا۔“

”آپ سے مل کر بڑی خوشی ہوئی۔ میرے لائق کوئی خدمت ہو تو بلا تکلف ارشاد کیجیے۔“

”کیا آپ سر دست مجھے ہوٹل میں کمرہ دلوانے میں میری مدد کر سکیں گے؟“

”بہد شوق۔ اس میں کوئی دقت نہیں ہے۔ ہوٹل کے تین چوتھائی کمرے خالی پڑے ہیں۔ ان

میں ایک چوتھائی میں برطانوی اور امریکی اخباروں کے خاص نمائندے اور ہوٹل کے عملے کے لوگ

اقامت پذیر ہیں۔ آپ کون سی منزل پر کمرہ پسند فرمائیں گے؟“

”میں ساتویں منزل کو ترجیح دوں گا۔“

اس تروتازہ فوجی افسر کا نام جمہ پچوکا تھا۔ وہ زونگلو کی قومی فوج میں۔ بھر کے عہدے پر فائز ہوئے

تھے اور عنقریب ترقی پا کر لیفٹیننٹ کرنل ہونے والے تھے۔ جمہ پچوکا کی اعانت اور رہنمائی سے ہوٹل

کی ساتویں منزل پر کمرہ نمبر پچاسی میں مقیم ہو گیا۔ سنر کی حکمت انارنے کے لیے کچھ عرصہ نیند کی آغوش

میں خود کو لوری دی۔ سوکراٹھا تو رات کے نو بج رہے تھے۔ فوراً جمہوریہ یمن کے قونصل شیخ خطیب بن

رقیب سے فون پر رابطہ قائم کیا تو وہ نہ ملے۔ معلوم ہوا موزمبیق ہجرت کر گئے ہیں اور عرصہ دراز سے وہیں

ہیں۔ پھر پاکستانی قونصل خانے کے دفتر کے پرنٹنڈنٹ چودھری عبدالجید سے بذریعہ فون ملاپ قائم

کرنے کی کوشش کی۔ وہ بھی گھر چلے گئے تھے۔ چوکیدار نے بتایا کہ دفتر کے اوقات نو بجے صبح سے چار

بجے شام تک ہیں۔ کل ان اوقات میں فون کر لیجیے۔ تب مل جائیں گے۔

”دوسرے روز نو بجے قونصل خانے پہنچا۔ یہ تین منزلہ قدرے بوسیدہ عمارت تھی، بنگ کی سی سفید۔

زیریں دو منزلیں بینک آف ماسادا کی تحویل میں تھیں۔ عمارت کے کونے پر پاکستانی پرچم کے ہلال کو

ایک تارے کی معیت میں لہراتے دیکھا تو دل ایسی انبساط انگیز کیفیت سے دوچار ہوا جس کے سامنے

شادمانی وصال محبوب خاک تھی۔

چودھری عبدالجید صاحب سے ملاقات ہوئی۔ بڑی بردبار اور ستواضع طبیعت پائی ہے۔ چودھری

صاحب مائل بہ فرہنگی ہیں۔ وضع قطع، مگریزی ہے۔ میں نے دیکھا کہ چشمے کی ایک کمائی ٹھکست درخت

زمانہ کی نذر ہو گئی ہے اور کان سے اس کا رشتہ ایک تاگے سے قائم ہے۔ موٹا سولا ہیٹ سب معزز

زونگلوں کی طرح، دھوپ ہو یا چھاؤں، سر پر اوڑھے رکھتے ہیں۔ کہنے لگے: ”قونصل اب کوئی نہیں۔“

نائب قونصل بھی نہیں۔ زومنگو والے پاکستان اور اسی سینیا میں گہرے سفارتی تعلقات کوشک کی نظر سے دیکھتے ہیں اس لیے پاکستان نے اپنے قونصل کو واپس بلا لیا ہے۔ ”چودھری صاحب نے بعد اصرار کافی سے تواسع کی اور دیر تک وطن کی باتیں کرتے رہے۔

میں جانے لگا تو انھوں نے پوچھا: ”چشتی صاحب، آپ یہاں، ساوا میں کیسے ٹپک پڑے؟“
 ”میں زومنگو کے حالات کا مطالعہ کرنے آیا ہوں۔ اصل مقصد یہ کہ یہاں کے عظیم سربراہ جرنیل گھیسے سے انٹرویو لینے آیا ہوں۔“

”انٹرویو سے آپ کو کیا فائدہ ہوگا؟ چشتی صاحب، میرا مشورہ تو یہ ہے کہ چشتی جلد ہو سکے پاکستان اپنے بیوی بچوں کے پاس لوٹ جائیے۔“

”چودھری صاحب، انٹرویو کے بغیر لوٹنے کا تصور بھی میں ذہن میں کیسے لاسکتا ہوں۔“
 ”جرنیل گھیسے سے ملاقات آسان نہیں۔ وہ صحافیوں اور اخباری نمائندوں سے شدید نفرت کرتے ہیں۔ چشتی صاحب آپ میرے ہم وطن ہیں۔ میری بات مانیں۔ یہاں کے حالات بہت خراب ہیں اور زومنگو بحران سے دو چار ہے۔ کسی دن بھی ماسادا پر کرل ٹینڈا کے تربیت یافتہ گوریلوں کا حملہ متوقع ہے۔“

چودھری عبدالحمید نے مجھے بتایا کہ اتھوپیا اور سومالیہ گوریلوں کی پشت پناہی کر رہے ہیں۔ کرل ٹینڈا گوریلوں اور چیکو سلواکیہ سے دھڑا دھڑا جدید اسلحہ اور طیارے فراہم کیے جا رہے ہیں۔

میں چودھری صاحب سے مل کر آیا تو دیر تک زومنگو کی سیاسی صورت حال کے بارے میں سوچتا رہا۔ مفت میں اتنا وقت بیکار ضائع کیا۔ کل کو اگر کرل ٹینڈا کے گوریلوں نے واقعی ماسادا پر دھاوا بول دیا اور دارالسلطنت ان کے قبضے میں آگیا تو پھر جرنیل گھیسے سے ملاقات اگلے جہان ہی میں ہونی ممکن ہوگی۔ یہ خیال ذہن میں بجلی بن کر کوندا۔ لیکن جرنیل سے ملاقات ہو تو کیسے ہو؟ جن احباب سے توقع تھی کہ ان کے اثر و رسوخ سے رہ گزر ملاقات کے بیچ و خم اور نشیب و فراز کو سدھاوٹ اور ہمواری حاصل ہوگی وہ بھی میری طرح بے بال و پر نکلے۔ میں اپنی محرومیوں اور نامرادیوں کے زخموں پر سے پٹیاں کھولنے لگا۔ کتنے بڑے ناسور میرے دل کے اندر انگاروں کی طرح دبک رہے تھے۔ اس عالم حیرگی میں سے اوپر آیا تو ٹیلیفون کی گھنٹی بج رہی تھی۔ ریسپورڈ میں میجر جمعد چھوکا کی آواز نوید صبح گاہی کا پیغام بن

کرنفر ریز ہوئی۔ "چیکو سلوواکیہ کے سفارت خانے کے پریس اتاشی کی طرف سے دی ہوئی دعوت مشروب میں بلاوا آیا ہے۔ چلو گے؟"

"میرے نام کا دعوت نامہ ہے؟"

"یہ ضروری نہیں۔ میں اور میرے احباب سانیا کیفے میں تمہارے منتظر ہیں۔ پہنچنے کی کوشش کرو۔"

دعوت مشروب میں اچھی رونق اور گہما گہما تھی۔ مشرقی یورپ کے ملکوں کے سفارت خانوں کے تھریڈ سکرٹری سب کے سب موجود تھے۔ ان کے علاوہ ماسادا کے بڑے بڑے ہندوستانی تاجر اور دکاندار بھی خاصی تعداد میں شریک محفل تھے۔ آپ جانتے ہیں مجھے شریلے پن کا مرض ہے۔ اپنی تنہائی کو مجلسی یا اجتماعی گہما گہما میں اور بھی گہرا پانے لگتا ہوں۔ اپنے مشروب کو ہاتھ میں لیے کیفے کے ایک کونے میں جا بیٹھا اور چپ چاپ زندگی کے مفہوم پر غور کرنے لگا۔ ساتھ ساتھ ان لوگوں کی حرکات و سکنات کا مشاہدہ بھی کرتا جاتا تھا۔ صحافت نام ہی اس چیز کا ہے۔ دو ہندو تاجر میری طرف بڑھے۔ وہ سوٹوں میں ملبوس تھے اور سروں پر پکڑ باندر رکھے تھے۔ مجھ سے بے تکلفی سے باتیں کرنے لگے۔ ہچا چلا دونوں بھائی ہیں اور مدت سے ماسادا میں خیاری اور سود کا کاروبار کرتے ہیں۔ ان کی فرم کا نام شاد نیم چند فول چند کمپنی تھا۔ یہ ہندو بھی گوریلوں کے حملے کی خبر سے بے حد ہراساں تھے۔ بتانے لگے کہ جرنیل کھیو کی حکومت بھی اب غیر افریقیوں کو برداشت نہیں کرتی۔ جنرل اسبلی نے نیا نیا قانون نافذ کیا ہے کہ ایشیائی دکاندار یا تو ایک ماہ کے اندر اندر حقوق شہریت حاصل کریں، ورنہ زونگو سے اپنے بستر گول کریں۔ مجھ سے پوچھنے لگے، "کیسے آئے ہو؟"

میں نے کہا، "جرنیل کھیو سے انٹرویو کرنے۔"

شاہ نیم چند فول چند سے جب میں نے اپنی کوششوں کا ذکر کیا اور ان کے حساس ذہن میں یہ بات ڈالی کہ، گر میں اپنے اس واحد مقصد میں کامیاب نہ ہوا تو پتا نہیں کیا کر گزروں تو انھیں میری ذات سے ایک گونہ ہمدردی ہوگئی۔ سیٹھ فوں چند کہنے لگے،

"مسٹر چشتی، ایسی بات ہے تو میں پوری کوشش کروں گا۔ جرنیل کھیو ہماری کمپنی میں بے حد

دلچسپی لیتے ہیں۔ خود ان کی خدمت میں آپ کی خواہش گوش گزار کروں گا۔"

اگلے دن شاہ نیم چند فول چند سے رابطہ پیدا کیا۔ شاہ فول چند نے خوش خبری دی۔ "ہیلو! ابھی

ابھی کمپنی پر آجائیں۔ جرنیل صاحب نے ملاقات کے لیے آج دو پہر دو بجے کا وقت مقرر کیا ہے۔“
میرے ہاتھ فرط مسرت سے کانپ رہے تھے۔ اسی وقت چودھری عبد المجید کو مطلع کیا کہ آپ کو چلنا، تو اپنی کار میں مجھے بھی لیتے چلیں۔ میجر جمعد چوکا کے نمبر پر بھی فون پر خبر دی کہ جرنیل گھنٹو آج دو بجے ملاقات کریں گے۔ وہاں سے کوئی خاتون بولیں
”میجر جمعد چوکا جنرل کے پاس آپ کی رفاقت میں نہیں جاسکیں گے۔ مناسب جائیں تو مجھے لے چلیں۔“

”جی، آپ کو.. آپ کو؟ میجر جمعد چوکا کہاں ہیں؟“
”میجر جمعد چوکا کو تو آج صبح کیسینو کے چوک میں سولی پر چڑھا دیا گیا۔“
”سچ... دیکھیے...“

”آپ کو پتا نہیں؟ آدھا شہر وہاں منظر دیکھنے کے لیے پہنچا ہوا تھا۔ آپ کیا کر رہے تھے؟“
میری آنکھ نم ہو گئی۔ یقین نہیں تھا کہ میجر جمعد چوکا کی پروقار دلکش شخصیت یوں یکلخت داغ دے جائے گی۔ میرے ذہن میں ایک بم پھٹا اور پھر ان بموں کا سلسلہ میری روح کے پر فچے اڑاتا لاقناعی سا ہو گیا۔ بعد میں معلوم ہوا کہ میجر جمعد چوکا اور ان کے دس ساتھیوں کو جنرل گھنٹو کے حکم سے غداری کے جرم کی پاداش میں پھانسی دی گئی۔ صداقت شعار اور محبت وطن جیالوں کے اس انجام کو سامنے دیکھ کر بین الاقوامی سیاست سے نفرت ہونے لگی۔

”میں آپ کو لیتا چلوں گا۔ تیار رہیے،“ میں نے پُر شفقت آواز میں خاتون سے کہا۔ عورت کا آئینہ دل کوئی سنگ دل ہی توڑ سکتا ہے۔ مجھ میں قدرت نے یہ سنگ دلی ودیعت نہیں کی۔
ایک گھنٹے تک چودھری عبد المجید نہ آئے۔ تو نسل خانے فون کیا۔ چودھری صاحب نے بتایا، کار ان کے پاس نہیں ہے، درودہ پیدل نہیں آسکتے۔ ہوٹل سے ٹیکسی لی اور میجر جمعد چوکا کی اقامت گاہ پر خاتون کو بلایا۔ وہ نیپے، ارغوانی، نارنجی فرائیڈ میں بیوس تھیں اور بہت روانی سے فرانسیسی بولتی تھیں۔ فوٹو گرافی سے شوق رکھتی تھیں، چنانچہ کیرا بے داغ سفید شانے پر آویزاں کیے تھیں۔ کہنے لگیں، ”جمعد چوکا مرحوم آپ کا ذکر اکثر کیا کرتے تھے۔ میں آپ سے ملنے کی بے حد مشتاق تھی۔“ شاہ نیم چند فول چند کمپنی سے شاہ فول چند کو لیا اور جرنیل گھنٹو کی اقامت گاہ پر پہنچے۔ گھڑی کی ایک سوئی پورے دو بجے پر تھی۔

ٹیکسی کو ماسادا پاور ہاؤس سے آگے آہنی تاروں کے پاس روکا گیا۔ چند نو جوان گلفام سنتری وہاں چہرہ دے رہے تھے۔ شاہ فول چند اور مادموزیل شنو کا گلابو سے سنتریوں کا سار جنت اس انداز سے باتیں کرنے لگا جیسے پہلے سے گاڑھی جھنکی ہو۔ ہم ایک پختہ تارکول کے راستے پر فرائیڈ کا فاصلہ پیدل طے کر کے اقامت گاہ کے اندر داخل ہو گئے۔ وسیع برآمدے میں بیسیوں سیاسی شخصیاتیں رنگ برنگے جپے اور کلکیوں والے سولا ہیٹ پہنے جنرل گھیسو کے دیدار کی تمنا دلوں میں لیے بیٹھی تھیں۔ شاہ فول چند کہنے لگے کہ لوگ جنرل کے سلام کی خاطر ہر روز یہاں صبح سے آنے لگتے ہیں۔ جنرل شام کو چار بجے باہر نکلے گا اور ہر ایک سے گلے مل کر فردا فردا دو تین جملوں میں ان کے گھریار کی خیریت پوچھے گا۔ اس کے بعد یہ لوگ دوسری صبح آنے کے لیے اپنے اپنے گھروں کو چلے جاتے ہیں۔ فوجی وردی میں ملبوس ایک چھریا نو جوان، جس کے چہرے کو چچک نے کسی کام کا نہ رکھا تھا، ہماری طرف بڑھا۔ یہ صاحب جنرل کے پرسنل سیکرٹری تھے۔ خندہ پیشانی سے کہنے لگے، ”آپ پاکستان والے کشتی صاحب ہیں؟ چلیے، جنرل گھیسو آپ کے منتظر ہیں۔“

و فور شوق سے دل بری طرح پھڑ پھڑا رہا تھا، جیسے کوئی طائر زخم چکیدہ ہو۔ اشتیاق وصل محبوب کی سی کیفیت تھی۔ میں اب زومنگو کے عظیم المرتبت قائد اور مرد مجاہد سے ملنے والا تھا جنہوں نے ایک مدت فرانسیسی استعمار کے خلاف جنگ حریت لڑی تھی اور اپنی قوم کو طویل جدوجہد کے بعد حق خود ارادیت دلا کر ایک ایسا مینار نصب کیا تھا جس کی روشنی کی طرف سارا براعظم افریقہ منہ اٹھا کر دیکھتا تھا۔ میرے اشارے پر مادموزیل شنو کا گلابو نے کیمرہ اٹھانے سے اتار کر حنائی ہاتھوں میں سنبھال لیا۔ شاہ فول چند نے ایک کھاتے کی قسم کی کاپی نکال لی۔ ترجمانی کے فرائض انھیں نبھانے تھے۔

جرنیل گھیسو نے بیٹھے بیٹھے اپنی وسیع و عریض زرکار میز پر سے مجھ سے ہاتھ ملایا اور ہم ان کے سامنے بیٹھ گئے۔ جناب گھیسو بھوری رنگت کی قدرے نیلی فوجی وردی میں ملبوس تھے۔ یوں لگا جیسے حکومت کی تمدن دار یاں انھیں وردی کے دھالنے کی مہلت نہیں دیتیں۔ میں چپ چاپ چند ٹائپے ان کے چہرے کے اتار چڑھاؤ اور اس کی جغرافیائی تشکیل کا جائزہ لیتا رہا۔ سادہ کمر دریا چہرہ، جسے گلگشت چمن زار حکومت نے خوں نفاست و طامست سے آلودہ نہیں کیا تھا۔ موٹی ارجمند ناک پر جسے ہوئے سیاہ محدب نگاہ چشمے جن کے پیچھے سے آنکھیں گویا نقاب میں مستور تھیں۔ نیچی پہلوانوں کی سی

پیشانی۔ کدو کا سا گول سر۔

میں نے مسکرا کر قدرے لرزاں لہجے میں کہا: ”میں پاکستان کے عوام کی طرف سے زو و مشکو کے مرد مجاہد کے نام پر یہ تہنیت لے کر آیا ہوں۔“

شاہ فوٹل چند کہنے لگے: ”چشتی صاحب، آسان ہندی میں بات چیت کیجیے۔ میں خود نہ سمجھا تو جنرل کو خاک سمجھاؤں گا۔“ وہ ترجمہ کرنے لگے۔ میں نے اسی اثنا میں جنرل کے کمرے کا مشاہدہ کیا تاکہ وقت کی پوٹنگی کی پائی پائی راہزنوں کے ہاتھوں نہ لٹے۔ جنرل کے عقب میں دیوار پر فرانس کے فاتح شہنشاہ نیپولین اول کی شبیہ عزم و استقلال کا سبق دے رہی تھی۔ میز پر امریکی میگزین ”لائف“ کی ایک جلد دیکھی جو ایک نیم برہنہ عورت کی تصویر پر کھلی تھی۔ جناب گھسیو نے اس پر دو تین جگہ ٹپل سے لکیریں ڈال کر نشانہ ہی کی تھی۔ جنرل کے پاس سے ایک سفاکانہ ہیبت کا حال چہرہ ابھرا اور حقائق کو پالینے والی ترچھی بھرپور نظروں سے مجھے گھورا۔ یہ جناب گھسیو کا پالتو چیتا تھا۔

”ہدیہ کہاں ہے جو آپ ساتھ لائے ہیں؟ میں اس کو دیکھنا پسند کروں گا۔“ جناب گھسیو نے کھلتے ہوئے کہا۔ ان کا بایاں ہاتھ چیتے کے سر سے کھیلنے لگا۔ خیال آیا کہ ترجمانی کی گڑبڑ ہوگئی۔ جناب گھسیو کے اشتیاق کو دیکھ کر دل میں آیا کہ اپنا پارکر قلم نکال کر پیش کر دوں۔ پھر دانش و فہم مصلحت کیشی پر گوے سبقت لے گئے۔ قلم کو نکالتے نکالتے رہ گیا۔ سوچا یہی تو صحافیوں کا زیور ہے۔ یہ نہ رہا تو کیا رہا؟

میں نے وضاحت کی تو جنرل کی غلافی آنکھیں غیظ و غضب سے دھکتے انکارے ہو گئیں۔ ان کا چہرہ ناخوشی اور خفگی کی کیفیات کا غماز تھا۔ چیتے نے بھی اپنے سر کو قدرے اوپر اٹھایا۔

”تو پھر آپ میرا وقت کیوں ضائع کرنے آئے ہیں؟ میں بہت مصروف آدمی ہوں... کیا نام ہے آپ کا؟“

”چشتی۔ پورا نام امید علی چشتی ہے۔ میں پاکستان کے ایک بہت کثیر الاشاعت اردو روزنامے ’ذیلی وحشت‘ کا مدیر اعلیٰ ہوں۔ آپ کے درخشاں کارنامے ہر پاکستانی کے وروزبان ہیں۔ وہی مجھے چار ہزار گلو میٹر کھینچ لائے۔“

جناب گھسیو زیر لب قدرے مسکرائے، جس سے گھبراہٹ اور خوف کی فضا یکسر تحلیل ہوگئی۔ چیتا بھی شفقت بھرے لہجے میں غرا نے لگا۔ لیکن ان کے اگلے الفاظ نے پھر کمرے کے درجہ حرارت کو

نقطہ انجماد تک گرا دیا اور میں چکرانے لگا۔

”آپ سی آئی اے کے ایجنٹ ہیں یا آگپوروی خفیہ سروس کے؟“

میں نے ان کی حس مزاح سے لطف اندوز ہونے کی کوشش کی اور خفیف سا مسکرایا۔ ”جناب گھیسو، یقین مانے میں نہ امریکی ایجنٹ ہوں، نہ روسی شہری۔ ایک سیدھا سادا پاکستانی مسلمان ہوں۔ میرا پاسپورٹ ملاحظہ فرمائیے۔“

”آپ کوزونگو میں آنے کا ویزا کس نام معقول شخص نے دیا تھا؟ اور آپ یہاں پہنچے کیسے؟“

”جناب، مجھے ادیس ابابا میں بتایا گیا تھا کہ آپ کے ملک میں داخل ہونے کے لیے ویزا اور کار نہیں ہے۔“

”آپ ادیس ابابا میں کیا کر رہے تھے؟“

”جناب گھیسو، میں شہنشاہ ہیل سلاسی سے انٹرویو کرنے آیا تھا۔“

جناب جنرل گھیسو اپنی گھونٹنے والی زرکار کرسی پر اچھل پڑے۔ ان کی مستعدی اور چستی اس امر کی مظہر تھی کہ اس ادھیڑ عمر کی فرہی کی تہوں میں پڑا اثر کمائیاں نصب ہیں۔

”شہنشاہ ہیل سلاسی سے؟ وہ فتنہ پرور شخص! کیا اسی نے تمہیں بتایا تھا کہ زونگو میں ویزا ضروری نہیں؟ پھر تم یہاں آئے کیسے؟ وا، دوس اور پاپا اسکندروس ضرور تمہیں اپنے جہاز میں لائے ہوں گے؟“

جنرل گھیسو کرسی پر گھومے اور شاہ فول چند سے مخاطب ہوئے۔

”شاہ فول چند، یہ آدمی تو ہیل سلاسی کا جاسوس ہے۔ تم بھارتی تو کافی کائیاں دوسرے سیانے ہوتے ہو، مگر یہ تمہاری آنکھوں میں بھی دھول ڈال گیا۔“

شاہ فول چند نے کہا، ”جنرل! اس صحافی کی معصومیت اور راست روی کے بارے میں میری ضمانت قبول فرمائیے۔“

”تمہاری ضمانت نہ ہوتی تو میں مسٹر چشتی کو دار پر چڑھا دیتا۔“ پھر میری طرف متوجہ ہوئے۔

”آپ چاہتے کیا ہیں؟“

”جناب گھیسو، آپ کی وزارت خارجہ سے زونگو کا دستور اساسی اور آپ کے سوانحی خاکے فراہم کرنے کی درخواست کی تھی۔ پاکستانی اسٹنٹ ڈپٹی قونصل چودھری عبدالجید سے یہ سن کر مایوسی ہوئی

کہ دستور ابھی تک زیر طبع ہے اور سوالی خا کے پر بھی ہنوز وزیر تعلیم نے اپنا مکمل نہیں کیا۔ وقت بھی کم ملا، اس لیے انٹرویو کا سوالنامہ تیار نہیں ہو سکا۔ بہر حال چند ثانیے اپنے قیمتی وقت سے میرے لیے وقف کیجئے۔“

جناب کھیو میری پر امید التجا پر جیسے کچھ پیچ سے گئے۔“ ہاں فرمائیے۔“

میں نے کچھ سوچا۔ ذہن میں بین الاقوامی سیاسیات، معاشی مسائل، افرویشیائی اتحاد، ایلم ہم وغیرہ پر نیز مے میز مے سوالات کا ایک اثر وہاں تھا۔ جنرل کھیو سے کون سا سوال پوچھوں جس سے کمرے میں پھائی ہوئی اداسی اور اجنبیت کی گھنگھور گھٹنا سمٹ جائے۔ سوالات کے سنگریزوں میں سے آخر ایک سنگریزہ ذہن پر گرا اور میں نے اسے جناب کھیو کی طرف اچھال دیا۔“ جناب کھیو، کیا آپ وضاحت کریں گے کہ زومنگو کے اہم سیاسی اور معاشی مسائل اس وقت کیا ہیں اور ان کو حل کرنے کے لیے آپ کی حکومت کیا کر رہی ہے؟“

”میری حکومت کے وزیر امور اقتصادیات و معدنیات نے ان مسائل پر ایک کتاب ترتیب دی ہے جن میں ان مسائل کا تفصیلی جائزہ لیا گیا ہے۔ آپ اسے پڑھیں، آپ کو معلوم ہو جائے گا کہ ہم نے فرانس کا مینڈیٹ ختم ہونے کے بعد پانچ سال کی مدت میں اس ملک کی تعمیر و ترقی کے سلسلے میں کیا کچھ کیا ہے۔ میں نے کتاب نہیں پڑھی، لیکن اس میں سب معلومات اور اعداد و شمار موجود ہیں۔ معاشی مسائل زومنگو میں نہیں ہیں۔ عوام میری حکومت سے مطمئن اور خوش ہیں۔ جہاں تک اقتصادیات کا تعلق ہے ان کا دار و مدار امریکن فائرسٹون کمپنی اور بلیک بیسز کافی کمپنی پر ہے۔ بعض سر پھروں کا خیال ہے کہ حکومت ان کمپنیوں کو قومی ملکیت قرار دے دے۔ میں جانتا ہوں کہ یہ کمپنیاں یہاں سے اپنا سرمایہ لے گئیں تو ہماری اقتصادیات تباہ ہو جائے گی۔“

ذہن نے ایک اور طائر خیال شکار کیا۔“ کیا زومنگو میں تیل کے چشمے دریافت ہونے کے امکانات ہیں؟“

”نہیں، زومنگو میں تیل کے چشمے نہیں۔ ہم اپنا پٹرول وغیرہ سوزمبیک سے درآمد کرتے ہیں۔ کامیوس کی پہاڑیوں میں ہیروں کی کان کی دریافت کا کام دو سال سے ہو رہا ہے۔ دو مصری ماہر معدنیات اور چند یونانی انجینئروں کی ٹوسیاں وہاں سروے کر رہی ہیں۔“

ان باتوں کے بعد کمرے میں رفاقت اور انسیت کی بورج بس گئی تھی۔ میں نے جنرل کے پیچھے عقبی کھڑکی سے باہر دیکھا۔ تیز خشک ہوا میں بول بھول رہے تھے۔ طائران مردار خور (جنھیں عرف عام میں گمہ کہہ لیجیے) اقامت گاہ کے لان پر فرط اضطراب میں مجبور قفس تھے۔ میں نے تیسرے سول کے لیے پرتولے۔ ”جناب گھٹو، آپ کے یہاں کل آبادی میں سے خواندہ لوگ کتنے ہیں؟ کیا آپ ملک کے نظام تعلیم پر کچھ روشنی ڈالیں گے؟“

”خواندگان کی مردم شماری کی طرف ہم توجہ نہیں دے سکے۔ مگر وزیر اقتصادیات و معدنیات کے کتاہچے میں اس ضمن میں چند اعداد و شمار غائب مل جائیں گے۔ ہم نے دو تین صنعتی تربیت کے ادارے کھولے ہیں۔ میری حکومت اعلیٰ درسی تعلیم کے حق میں نہیں۔ یہ نہیں کہ زو منگو میں اعلیٰ تعلیم یا قوت لوگ آپ کو نہیں ملیں گے۔ میرا وزیر اقتصادیات معاشیات میں پیرس یونیورسٹی کا گریجویٹ ہے۔ خود میں بھی آکسفورڈ کا ڈاکٹر آف لاز ہوں۔ میں ابھی آپ کو گاؤں اور چوکور پھندے دار ٹوپی دکھاتا ہوں۔ دو سال پہلے جب میں برطانیہ میں ملکہ الزبتھ اور شہزادہ فلپ کی دعوت پر گیا تو وہ مجھے آکسفورڈ کے شہر میں لے گئے اور مجھے بہت سے لوگوں کے سامنے ڈاکٹر آف لاز بنایا گیا۔ ہماری سول سروس میں بھی آپ کو اکثر ایسے لوگ مل جائیں گے جو پڑھ لکھ لیتے ہیں۔ فرانس نے اپنے مینڈیٹ کے دوران ماسادا، کیونا، منکو وغیرہ میں کئی ایک اسکول اور کالج قائم کیے۔ دراصل انھیں انتظامیہ چلانے کے لیے کلرک درکار تھے۔ میں نے یہ دیکھا ہے کہ وہ لوگ جنھوں نے ان کالجوں میں تعلیم پائی ہماری قوم کا سب سے بیکار اور مفلوج حصہ ہیں۔ فرانسیسیوں کے جانے کے بعد مناسب اسٹاف نہ ہونے کی وجہ سے وہ کالج ایک ایک کر کے بند کرنا پڑے، اور یہ اچھا ہی ہوا۔ ان کی عمارت کو اب فوجی بیرکوں کے طور پر استعمال کیا جاتا ہے۔“

”میں آپ کے ملک کی فکری، تہذیبی اور روحانی زندگی کے متعلق قدرے واقف ہونا چاہتا ہوں۔“

جنرل گھٹو نے اپنے ہاتھوں کی انگلیوں کو ایک دوسرے میں پیوست کیا اور دو ٹاپے کے لیے مراقبے میں چلے گئے۔ ”چشتی صاحب، آپ کا سوال خاصا گہرا ہے۔ بہتر رہے گا کہ آپ جاتے ہوئے اسے میرے سیکرٹری کو نوٹ کر ادیں۔ وزیر تعلیم پروفیسر ہرچا کا تازی سے مشورہ کر کے دو تین روز میں ایک مربوط تفصیلی جواب آپ کو پہنچا دے گا۔ روحانی زندگی پر زو منگو میں خصوصی توجہ دی جا رہی ہے۔ صرف ماسادا میں ہیں مختلف مشعوں کے کلیسا آپ کو ملیں گے جن کی تبلیغی سرگرمیوں کی بدولت یہاں کے

اسی فیصدی باشندوں کا سراپا معرفت و روحانیت میں ڈوبا ہوا ہے۔ دن کا بیشتر وقت ان کلیساؤں کے گھنٹے بجتے رہتے ہیں۔ ہمارے دیہات میں روحانیت کی ہاگ ڈور وچ ڈاکٹروں نے سنبھال رکھی ہے۔ میرے والد بھی وچ ڈاکٹر تھے، اور کافی کامیاب۔“

جنرل گھیلو کی باتوں میں اب اپنائیت کی مہک آنے لگی۔ ان کے چھپتے نے بھی اب ہماری طرف اُنس سے دیکھنا شروع کر دیا تھا اور اس کی ترجمانی شفیق آنکھیں چشم آہو کی سی حسرتا کی سے ہمارا جائزہ لینے لگی تھیں۔ چیتا ایک دفعہ میری طرف تھوڑا سا بڑھا بھی لیکن جنرل نے اسے گلے کے کالر سے تھم لیا۔ شاید وہ مصافحہ کرنے آ رہا تھا۔ مادموزیل شنوکا گلابو کے کسرے کی مسلسل کلک کلک ظاہر کرتی تھی کہ ان کی فوٹو گرافی اس حرمے میں جاری و ساری رہی۔ یہ مجھے بعد میں معلوم ہوا کہ وہ کسرے میں فلم ڈال بھول گئی تھیں اور کلک کلک سے جنرل گھیلو کو بہلا رہی تھیں۔

اگلا سول مجھ پر اتر رہا تھا کہ بیر ایک پیتل کی طشتری میں ایک بوتل اور چار گلاس رکھے اندر آیا۔ بوتل میں مشروب کی رنگت سفید تھی۔ ہم مشروب پینے لگے۔ عجیب کڑوا اور میوہ آئل کا سا ذائقہ تھا۔ سمجھا کہ زدنکو کی سیون آپ ایسی ہی ہوتی ہوگی۔ پیاس تو لگی تھی لیکن جوں جوں پیتا تھنہ کامی بڑھتی جاتی۔ ”یہ کاشی واڈ کا ہے“ جناب گھیلو نے مجھ پر نظر میں جماتے ہوئے کہا۔

یقین دئیے، پہلے اپنی اس معصومیت گناہ پر ذہن لڑکھڑایا، پھر اپنے آپ پر پیار آنے لگا اور دل چاہا کہ مادموزیل شنوکا گلابو سے التجا کروں کہ جی بھر کے میری بلائیں لے لیجیے۔ پھر ندامت و خفت کے سیلاب نے شدت سے دبوچا کہ وضعداری کی ریت بھانے کی خاطر چند ٹاپے میں برسوں کی کمائی سے ہاتھ دھو لیے اور زندگی کے نازک آجکینے کو پاش پاش کر ڈالا۔ دلوں کے سیکھروں سے شراب محبت اکٹری تھی، مگر سچ سچ کی سے نوشی کا یہ پہلا موقع تھا۔

جنرل گھیلو ایک گھونٹ مشروب کا خود پیتے اور پھر گلاس کے لبوں کو چیتے کے لبوں سے لگا دیتے۔ میں نے مشروب ختم کر کے سوال کے لیے ہینٹر ابدلا۔ ”امریکی اور روسی خلا بازوں کے کارنامے تو آپ کی نظر سے گزرتے ہوں گے۔ خلائی پروگرام پر اپنی رائے سے مستفید کیجیے۔ کیا اپنا لوگیا رہ چاند پر آدمی اتارنے میں کامیاب ہو جائے گا؟“

”امید علی صاحب، آپ نے بڑے سچے تلمے اور گہرے سوالات پوچھے ہیں۔ آپ کی ذہانت

وقطنت کا قائل ہونا پڑے گا۔ "لندن ٹائمز" اور "مصر کے الہرام" کے اخباری نمائندے بھی مجھ سے انٹرویو لینے آئے لیکن یہ سوال ان کو بھی نہیں سوچا۔ ایک اور گلاس مشروب کا لیجیے۔"

میں نے تھوڑا سا اور مشروب گلاس میں انڈیلا تا کا اپنی سیاہ کاریوں اور گناہوں میں اتنا اضافہ کر لوں کہ رحمت خداوندی جوش میں آجائے۔ بوتل میں ہچی کھچی شاہ فوہل چند کو بھی ترجمانی کے سلسلے میں حسن کارکردگی کے صلے میں دی۔

گھیسو صاحب چیتے کی مونچھوں کو سہلاتے ہوئے کہتے گئے: "بھائی امید علی صاحب، اپالو گیارہ کیا، اپالو چار سو بھی چاند پر آدمی نہیں پہنچا سکے گا۔ امریکہ اور روس دونوں وقت اور روپیہ مفت میں ضائع کر رہے ہیں۔ ہم اہل زومنگوان سے پہلے چاند پر پہنچ جائیں گے۔"

"زومنگو، وہ کیسے جناب گھیسو؟"

گھیسو کے چہرے کے نقش و نگار متانت اور سوچ میں ڈھل گئے۔ "چشتی صاحب! اس وقت تین ممالک چاند پر خلائی انسان اتارنے کی دوڑ میں ہیں: روس، امریکہ اور زومنگو۔ آنکھیں مت پھاڑیے، میری بات غور سے سنیے۔ زومنگو روس اور امریکہ سے یقیناً گویے سبقت لے جائے گا۔ حال ہی میں میرے ایما پر عوامی پلازا کے پاس سائنس، خلا اور تحقیق نجوم و سیارگان کی ایک قومی اکادمی کا قیام عمل میں آیا ہے۔ میرا بھتیجا لکوکا نکالاسو، جو ایک ذہین نوجوان ہے، اس اکادمی کا ڈائریکٹر ہے۔ نکالاسو کو اس کام کے لیے غائبانہ سات لاکھ پچاس ہزار پاؤنڈ درکار ہیں۔ ہم نے امریکن فائرسٹون کمپنی اور بلیک بینز کافی کمپنی سے یہ رقم امدادی قرضے کے طور پر طلب کی۔ انھوں نے انکار کرتے ہوئے یہ عذر دیا کہ ان کے پاس اتنا روپیہ نہیں۔ میں نے خود اپنے دوست امریکی صدر رچرڈ نکسن کو خط لکھا کہ اگر زومنگو کی تعمیر و ترقی ان کے نزدیک کوئی وقعت رکھتی ہے تو ہمیں عالمی بینک سے قرضہ دلانے کا انتظام کریں۔ صدر رچرڈ نکسن کا تاحال کوئی جواب نہیں آیا۔ اب میں کو سو سو جن سے رابطہ پیدا کر رہا ہوں۔ چشتی صاحب، آپ تو سمجھتے ہوں گے، اس تامل کی اصل وجہ یہ ہے کہ روس اور امریکہ کو ہرگز گوارا نہیں کہ زومنگوان سے پہلے چاند پر پہنچے۔ بھلا وہ ہمیں کیوں قرضہ دینے لگے! لیکن جلد ہی ہوسا والی ہیرے کی کان دریافت ہو جائے گی اور پھر ہمیں کسی کے سامنے دست سوال دراز کرنے کی حاجت نہ رہے گی۔ ان مالی مشکلات اور رکاوٹوں کے باوجود راکٹوں پر تحقیقاتی کام شروع ہو چکا ہے۔ ہم قدرتی طور پر سے صیغہ راز میں رکھ

رہے ہیں۔ آپ پہلے اخباری نمائندے ہیں جن کے سامنے یہ ذکر کر رہا ہوں۔“

میں ایک درویش کی طرح اپنی پشیمانی کا لبو واڈ کا کے ساتھ پیتا رہا۔ گلاس میں واڈ کا اپنے آخری دموں پر تھی۔ ذہن میں صفائی اور نفاذی پر اجماع لگی۔ البتہ یہ احساس ہوا کہ ارد گرد کی اشیاء قدرے دھندلی دھندلی ہوتی جا رہی ہیں اور اپنی اپنی جگہ پر قائم نہیں۔

میں نے پوچھا، ”کھٹو صاحب، اس تحقیقی اکادمی کی کارکردگی کے بارے میں کچھ مزید بھی بتائیے۔“
کھٹو اپنے مخصوص انداز میں مسکرائے اور قدرے جھک کر چیتے کے کان میں کہنے لگے، ”امید علی صاحب، اس راز کو اپنے تک محدود رکھیے گا۔“

”جناب کھٹو صاحب، انشاء اللہ یہ سربستہ راز قبر تک میرے سینے میں محفوظ رہے گا۔۔ ہاں، تو یہ فرمائیے کہ آپ نے اس تحقیقی کام کے لیے یورینیم اور دوسرا ساز و سامان کیونکر حاصل کیا؟“

”میرا بھتیجا نکالا سوشل فوول چند ایندکھنی کی کوششوں سے دس فاسفورس کی بوتلیں حاصل کرنے میں کامیاب ہو گیا ہے۔ میرے نیک جرمن دوست ہر کراشل نے اسے دو دور بینیں بھی فراہم کی ہیں۔ اگلے روز نکالا سوشل میری بات چیت ہوئی۔ وہ اس پروگرام کی کاسیابی کے بارے میں بڑا پر امید ہے۔ خلا بازوں کی تربیت بھی ساتھ ساتھ جاری ہے اور ان کی حوصلہ افزائی کے لیے امتحان بے وزنی میں پاس ہونے پر ایک پھول نمائندان کے کوٹ کے کالر میں ٹانگ دیا جاتا ہے۔“

”جناب کھٹو، یہ بے وزنی کا امتحان کیونکر لیتے ہیں؟ میرے وزن میں تمام کوششوں کے باوجود اضافہ ہو رہا ہے۔ ذاتی طور پر مجھے اس میں دلچسپی ہے۔“

”ان امتحانات میں تربیت پانے والے خلا بازوں کو خاص مشقیں اور ورزشیں کرائی جاتی ہیں۔ مثلاً نیچے اوپر کودنا، سر کے بل کھڑا ہونا، اونچی میٹر می سے فضا میں پھلانگ کر پرواز کی کوشش کرنا، اور فولادی سرپوش اوڑھے ہوئے ایک پٹرول کے پرانے پیپے میں ڈھلان سے لڑھکتے ہوئے آنا۔ نکالا سوشل کے چند گراؤٹھ ملے کے ٹوٹ ہیں جو خلا بازوں کو پٹرول کے پیپوں میں سے نکلنے میں مدد دیتے ہیں اور انھیں مصنوعی سانس دے کر ہوش میں لاتے ہیں۔ مسٹر چشتی، اگر آپ خلا باز بننا پسند کرتے ہیں تو میں نکالا سوشل کو ابھی فون پر کہہ دیتا ہوں۔ ضرور کوئی نہ کوئی جگہ خالی ہوگی۔ بلا تکلف کہیے۔“

”مجھ کو معاف رکھیے۔ میرے پاس اتنا وقت نہیں۔ مجھے اپنے وطن چا کر اپنے اخبار میں یہ انٹرویو

”چھاپنا ہے۔“

سوا چار بجنے والے تھے۔ چند روٹنٹ اور باقی تھے۔ بساط محفل کو سینے کا لمحہ آن پہنچا۔ میں نے موضوع گفتگو کو ایک نیا رخ دیا۔ ”آپ صدارتی نظام حکومت کے حق میں ہیں یا پارلیمانی نظام حکومت کے حق میں؟“

”میں دونوں کے خلاف ہوں۔“

اس ایک جملے میں جنرل گھٹو ایک طویل داستان کہہ گئے۔ دریا کو کوزے میں بند کرنے میں ان کی قابلیت دیکھ کر ششدر رہ گیا۔

”جناب گھٹو، پریس کی آزادی کے متعلق آپ کی کیا رائے ہے؟ کیا زومنگو میں پریس آزاد ہے؟“

”زومنگو میں چار روزانہ اخبار نکلتے ہیں جن میں سے دو وزارت اطلاعات شائع کرتی ہے۔ فارسٹون کپتی اور بلیک بینز کافی کہنی بھی اخبار چھاپتی ہیں۔ اپنے چھاپے خانے ہیں۔ خبریں ہم انھیں مہیا کرتے ہیں۔ پریس زومنگو میں بالکل آزاد ہے۔“

”شکریہ۔ اچھا یہ فرمائیے کہ چیتا آپ نے کیسے حاصل کیا اور کیونکر سدھایا؟“

”چشتی صاحب، یہ آپ نے قدرے ذہنی نوعیت کا سوال پوچھ لیا۔ بڑا نوکدار۔ احتیاط سے کام لیں ایسے سوالات پوچھتے وقت۔“

”جناب گھٹو، یہ تو آپ دفع الوقتی کرنے پر آ گئے۔ اچھا چھوڑیے۔ آپ کا سوانحی خاکہ نہیں مل سکا۔ کیا آپ سے آپ کی زندگی کے بارے میں پوچھ سکتا ہوں؟ فرانس کے مینڈیٹ کے ختم ہونے پر حکومت کی ہاگ ڈور آپ کے ہاتھ میں کیسے آئی؟“

”ضرور بتاؤں گا۔ یہ بڑا آسان سوال آپ نے پوچھا۔ سن پیدائش تو مجھے یاد نہیں لیکن سرکاری سن پیدائش میرے سیکرٹری کے پاس کہیں لکھا ہوگا۔ میرا والد مستاتو قبیلے کا وچ ڈاکٹر تھا۔ میں گھر سے بھاگ گیا اور ماسادا میں فرانسیسی فوج میں بھرتی ہو گیا۔ جب فرانسیسی یہاں سے چلے گئے تو اس وقت قومی فوج میں میں واحد سارجنٹ تھا۔ صدر ڈومہانے مجھے فوراً ترقی دے کر قومی فوج کا سربراہ بنا دیا۔ میں یکلخت سارجنٹ گھٹو سے جنرل گھٹو بن گیا۔ جب صدر ڈومہانے کو کسی نے گولی مار دی تو قومی اسمبلی کے ارکان

نے مجھ سے درخواست کی کہ آپ صدر بننا قبول کریں۔ آپ کے بغیر ملک تباہ ہو جائے گا۔“
 ساڑھے چار میں ایک منٹ باقی تھا۔ میں نے لگے ہاتھوں ایک اور سوال پوچھ ڈالا۔
 ”کیا آپ کی رائے میں براعظم افریقہ کے ممالک کے سربراہوں کی چوٹی کانفرنس یہاں کے
 سیاسی اور اقتصادی مسائل کو سلجھانے میں مدد و معاون ثابت ہوگی؟“
 ”ہاں میں اس کے حق میں ہوں، بشرطیکہ یہ زومنگو میں ہو اور ہیل سلاسی کو اس میں شامل نہ کیا
 جائے۔“

زومنگو میں کیوں، جناب گھسیٹو؟“

”چشتی صاحب! کانفرنس یہاں ہوئی تو قدرتی طور پر میں اس کا چیئر مین ہوں گا۔ مزید یہ کہ میں
 زومنگو سے باہر کہیں نہیں جانا چاہتا۔ آپ جانتے ہیں جب کانگو کا ماؤسیشا قاہرہ ایسی ہی کانفرنس میں
 شمولیت کی خاطر گیا تو جمال عبدالناصر نے اسے کانفرنس کے دورن ایک محل میں اس کی خاتون سیکرٹری
 کے ساتھ محبوس و مقید رکھا، اور جب ڈاکٹر نکروما دتیا کے دورے پر گھانا سے باہر گئے تو ابھی وہ بمشکل دہلی
 پہنچے تھے کہ گھانا مخالفوں نے کو (coup) کر دیا۔ میں زومنگو سے ایک ٹاپے کے لیے بھی کسی بیرونی ملک
 میں نہیں جانا چاہتا۔“

”ایک درخواست اور ہے۔“

”فرمائیے۔“

”ابھی ملاقات کی تشنگی باقی ہے۔ بہت سے ضروری سوالات جو میں پوچھنا چاہتا تھا رہ گئے ہیں۔“
 ”مثلاً؟“

”مثلاً یہ مسئلہ کشمیر میں آپ پاکستان کے موقف کی حمایت کرتے ہیں یا بھارت کے موقف کی؟“
 ”چشتی صاحب! میں بھول گیا، آپ پاکستان سے آئے ہیں یا بھارت سے؟“
 ”پاکستان سے، خاص لاہور سے۔“

”میں پاکستان کے موقف کی حمایت کرتا ہوں۔“

”میں آپ کی اہلیہ سے بھی ملنا چاہتا ہوں۔“

جنرل گھسیٹو نے دیوار پر نیچولین کو دیکھتے ہوئے کہا، ”میں بے شادی نہیں کی۔“

”جناب گھٹو، تو گویا میں اس سے یوں سمجھوں کہ آپ نے اپنی ذاتی اسٹیکوں اور مسرتوں کو اپنے وطن عزیز کی خاطر قربان کر دیا؟ کتنا ایثار ہے آپ کا!“

”میں اسے ایثار نہیں سمجھتا۔ کئی ایک خواتین نے مجھے اس طرف لے جانے کے لیے دامِ ترویر بچھائے۔ لیکن امید علی صاحب، میں نہ پھنسا۔ میری پرانی رجسٹرڈ کافر انجیلی کپتان ڈامرو تھا جس کی مجھ پر خاص نظر عنایت تھی۔ اس کا مقولہ تھا کہ عورت یوں تو ٹھیک ہے لیکن شادی کے چکر میں پڑنا سخت مخالفت ہے۔ ہر ہٹلر کا نقطہ نظر بھی اس معاملے میں یوں ہی تھا۔“

جنرل نے ایک جھائی لی۔ اپنی گھڑی کو دیکھا۔ میں نے عایم سرور میں پوچھا، ”معاف کیجیے، ایک دوا شد ضروری سوالات تو رہ گئے۔ کیا آپ بتا سکتے ہیں کہ کرئل ٹینڈا کی آپ سے مخالفت کے پیچھے کون سا جذبہ کارفرما ہے؟“

”حسد کا جذبہ۔ کیونکہ مجھے اس کرسی پر بیٹھے دیکھ کر اس کے سینے پر سانپ لوٹتے ہیں۔ میرا زدنکو کا صدر ہونا اسے بے حد کھٹکتا ہے، اور زیادہ جلن اسے اس بات کی ہے کہ بحیثیت صدر میں امریکن فائر سٹون کمپنی کے ڈائریکٹروں میں سے ایک ہوں۔“

اپنے حریف کرئل ٹینڈا کا ذکر کرتے ہوئے جنرل گھٹو کے لہجے میں خاصی تلخی آگئی۔ ان کی عجب پیشانی پر گہری سلونٹیں پڑ گئیں اور وہ مزید سست گئی۔ گمان کیا کہ میرے سوال کا برامانے ہیں۔

میں نے جلدی سے بحر فکر میں غواصی کی اور ایک صدقہ سوال لیے اوپر اُبھرا۔ غالباً یہ مشروب کا اثر تھا کہ ذہنی قوتوں میں جولانی اور چستی آگئی تھی۔ جنرل گھٹو سے انٹرویو ختم کرنے کو دل نہ چاہا۔

”آپ کو علم ہوگا کہ بیرونی پریس میں جو خبریں زدنکو کی چھٹی ہیں ان سے لامحالہ عام اخبار بین کا ذہن یہ تاثر قبول کرتا ہے کہ آپ کا ملک ایک عظیم خفشار سے دوچار ہے۔ عوام میں مایوسی اور معاشی بے سکوئی راہ پار ہی ہے اور وہ ایسا محسوس کرتے ہیں کہ سارا ملک ایک جیل خانہ ہے اور وہ اس میں بے بال و پر ہیں۔“

”مسٹر چشتی، زدنکو کے عوام بے وقوف ہیں۔ اپنا برا بھلا نہیں سمجھتے۔ کرئل ٹینڈا اور اس کی پارٹی ان کو گمراہ کر رہی ہے۔ لندن آبزور اور ٹائمز کے اخباری نمائندے ذاتی مخالفت کی وجہ سے اس قسم کی بے پرکی رپورٹیں اپنے اخباروں کو بھجوا رہے ہیں۔ آپ دیکھیں، ہم ایک ترقیاتی دور میں سے گزر رہے

ہیں۔ فرانسیسی یہاں سے گئے تو ماسادا ایک معمولی گاؤں سا تھا۔ اب آپ یہاں کاروبار کی ریل چل رہی ہے۔ پختہ سڑکیں، کیفے اور عالی شان عمارتیں دیکھ رہے ہیں۔ ہم نے حال ہی میں ایک نئے گیس چیمبرز کی عمارت تعمیر کی ہے جس میں بیک وقت ایک منٹ میں تین سو مجرموں کو گیس سے ہلاک کیا جاسکتا ہے۔ فائر سٹون کمپنی کے مینیجنگ ڈائریکٹر نے مجھے بتایا کہ فن تعمیر میں سارے براعظم افریقہ میں کوئی عمارت اس سے نکل نہیں لے سکتی۔ صرف ماسادا ہی میں چار ہزار امریکن کاریں ہیں۔ اگر پھر بھی عوام کے دلوں میں ناخوشی اور بے اطمینانی ہے تو ان کی مرضی۔ اس ملک میں فری انٹرپرائز کی بدولت کئی لوگ اور سول سروس کے اہل کار دولت مند ہو گئے۔ جو اپنی کم ہمتی کی وجہ سے دولت کمانے میں کامیاب نہیں ہوئے وہ دوسروں سے چلنے اور کڑھنے لگے۔ میرے وزیر اقتصادیات و معدنیات نے اپنی تجزیاتی رپورٹ میں اس تفاوت کو اس بے سکونی کا سبب قرار دیا ہے۔ ضرورت اس امر کی ہے کہ عوام خود ہمت کریں اور سرمایہ پیدا کریں۔ میری حکومت ان کی راہ میں حائل نہیں ہوگی۔“

میں ایک اور چبھتا ہوا سوال پوچھنے کے لیے اپنے ہونٹوں کو زبان سے گیلا کر رہا تھا کہ کمرے کے باہر کچھ شور و غل سنائی دیا۔ پھر فائر وں کی دھماکیں دھماکیں شروع ہو گئی۔ جنرل گھسیٹو فوراً اٹھے اور اپنے ہسٹول کو کال کر اس طرف بڑھے۔ اسی اثنا میں دروازہ کھلا اور ایک گر جتی ہوئی آواز آئی، ”ہاتھ اوپر کرو۔“ ہم نے ہاتھ اوپر اٹھا لیے۔

یہ کرنل ٹینڈا کی گوریلا افواج کے افسر تھے۔ جس وقت جنرل گھسیٹو کا انٹرویو ہو رہا تھا، گوریلے دارالسلطنت پرنٹ پڑے اور آدھ گھنٹے کی خونریز جنگ کے بعد ماسادا پر قابض ہو گئے۔ وہ جنرل گھسیٹو کو گرفتار کر کے لے گئے۔ ہمیں انہوں نے توجہ کے قابل نہ سمجھا۔ میرا انٹرویو مکمل ہو چکا تھا۔

دوسرے دن شاہ قول چند نے مجھے ایک پھلوں کے ترک میں ہوسٹو پہنچانے کا انتظام کر دیا۔ ہوسٹو تو میں پہنچ گیا لیکن دو مادوں اور پاپا اسکندر روس کا طیارہ موجود نہ تھا۔ تین مہینے تک طیارے کا انتظار کیا، اور جب وہ نہ آیا تو ہیدل ہی اویس اباہا کی طرف رواں دواں ہو گیا۔ میں ابھی تک اویس اباہا ہی کی طرف رواں دواں ہوں۔

(فنون، لاہور، نومبر دسمبر ۱۹۶۹ء)

موم اور شہد

پبلشر کالوٹ: "جہنم"، "فرار"، "بھوک"، "اتنی وسعت، اتنی تنگی" کے شہرہ آفاق مصنف منصور اللہ کا (غالبا) یہ آخری ناول ہے۔ یہ ناول لکھنے کے بعد منصور اللہ صاحب دنیا سے ادب سے فرار کر گئے اور کوئی نہیں جانتا کہ ان کا کیا ہوا۔ ان کی بعد کی کارکردگیوں کے بارے میں مختلف کہانیاں مشہور ہیں۔ کچھ لوگ کہتے ہیں کہ وہ امریکہ چلے گئے تھے اور اب نیویارک کے ہوٹل وانڈرافٹ سٹور میں نائب خانہ سال ہیں۔ بعض کا خیال ہے کہ وہ زنجبار یونیورسٹی میں جنسیات کے پروفیسر ایمیرٹس ہیں۔ یا آخری اطلاعات آنے تک تھے۔ یہ یعنی ہے کہ اپنے اس آخری شاہکار "موم اور شہد" کے بعد منصور اللہ صاحب نے ایک سطر تک نہیں لکھی۔ ایسا لگتا ہے کہ وہ جو کچھ کہنا چاہتے تھے انھوں نے اپنے ناولوں میں بے کم و کاست کہہ ڈالا اور اس کے بعد چاہے سادہ لینے میں عافیت سمجھی۔ منصور اللہ صاحب کا یہ شاہکار حسب معمول ایک ایسے ادیبز عمر خمس کی کہانی ہے جو شوئی قسمت سے ایک بار بسلسلہ تعلیم و عشق انگلستان اور یورپ ہوا آیا ہے اور وطن لوٹ آنے پر بھی اس کا دل و دماغ پکاڈلی سرکس اور شانز الیزے کی بہاروں میں اٹکا ہے۔ بیشتر فوجوانوں اور ادیبز عمر کے لوگوں کی طرح اس کا دل بھی حسن و عشق کے معاملے میں موم تھا۔ وہ بڑھیا قسم کے شہد کا بھی بے حد شوقین تھا جس کی انگلستان میں فراوانی تھی اور جسے وہ مٹوں کے حساب سے کھا تا رہا۔ وطن آکر اس نے یہ عادت ترک کر دی کیونکہ یہی شہد ناخالص اور گھٹیا کوالٹی کا تھا۔ منصور اللہ صاحب نے اسی رعایت سے ناول کا نام "موم اور شہد" چنا ہے۔ اس ناول میں انھوں نے موم اور شہد کی روشنی میں کمال چابکدستی سے جنسی اور نفسیاتی الجھنوں کو سلجھانے کی کوشش کی ہے۔ وہ فی الواقع نقاش جنس ہیں۔ اس بلند پایہ ناول کی اشاعت نے اردو ادب میں بھونچال کی کیفیت پیدا کر دی ہے۔

اب کون کہہ سکتا ہے کہ ہمارا ادب عظیم ناولوں سے قبی دامن ہے؟

ان قارئین کے استفادے کے لیے جو منصور اللہ صاحب کے فن اور تخلیقی کام سے پہلی بار روشناس ہو رہے ہیں، مصنف نے ہماری فرمائش پر اس خاص مجلہ ایڈیشن میں بعض مقامات پر تشریحی حاشیے بڑھائے ہیں جن سے ان کے فن کی خوبیاں دو چہا جا کر ہو جاتی ہیں۔ مزید ہم کیا کہہ سکتے ہیں؟

موم اور شہد

از منصور اللہ

نقل اولیس

پانچواں باب، مانٹی کارلو

(پہلے ناول کو پانچویں باب سے شروع کر سکتے ہیں۔ سب باب ایک سے ہیں۔)

مانٹی کارلو، بھینسوں کے جوہڑ کے کنارے بیک وقت نشیب و فراز میں ہونے کی وجہ سے، کچھ نمایاں اور کچھ ڈھکا چھپا دکھائی دے رہا تھا۔ طبل یار جنگ بہادر نے اس بنگلے کا عجیب و غریب رو مانٹک نام مانٹی کارلو غالباً اس لیے رکھا تھا کہ انھوں نے اصل، مانٹی کارلو میں ایک رات میں رولٹ کی میز پر دوسو پونڈ ہارے تھے اور دھوکا دہی کے الزام میں رات کا بقیہ حصہ وہاں کی جیل میں بسر کیا تھا۔ طبل یار جنگ کو فرانسیسی ادب، فرانسیسی شمعین اور فرانسیسی عورتوں سے بے پناہ محبت تھی۔ یہ محبت اس امر کی مقتضی تھی کہ اسے بنگلے کی شکل میں منتقل کر دیا جائے۔ پھر ان کی اپنی ہوئے والی بیوی مادام ہار پوسے پہلی ملاقات بھی مانٹی کارلو ہی کے کیمینو میں ہوئی تھی۔

لیکن طبل یار جنگ کو محض فرانسیسی عورتوں اور فرانسیسی شمعین ہی سے اُنس نہ تھا، وہ دنیا کی ہر چیز کے دلدادہ تھے۔ ان کے بنگلے مانٹی کارلو کے ساتھ کمرے (مسل خانے اور باورچی خانے الگ) مختلف النوع اسالیب تمدن سے آراستہ و پیراستہ تھے۔ ایک کمرے میں فرامین مصر اور ان کی زو جگان کے خطوط شدہ اجسام شیشے کے ڈھکنے والے صندوقوں میں مجو خواب تھے۔ دوسرے میں جنوبی امریکہ اور افریقہ کے زہریلے سانپوں کی مختلف اقسام اسپرٹ بھری بوتلوں میں رکھی تھیں۔ تیسرے میں سندریں اور دوسرے غٹھوں کے آدم خوروں کے بھس بھرے سرد پواروں میں لٹکے تھے۔ علی ہذا القیاس۔ ایک کمرہ ایسا تھا جس میں یونانی اور فرانسیسی مصوروں کی نیو ڈسٹ پینٹنگز بے تربیتی سے بھری پڑی تھیں۔ طبل یار جنگ اپنا بیشتر وقت اسی کمرے میں گزارتے تھے۔ غرض مانٹی کارلو بنگلہ کیا تھا، ایک پورا بین الاقوامی عجائب گھر تھا۔ ویسے طبل یار جنگ ایک عظیم مصنف، فلسفی اور شاعر تھے۔ موسیقی کے بھی رسیاتے اور خود بھی طبلہ

اتنا اچھا بیجالتے تھے کہ اکثر شادی بیاہ کی ناچ رینگ کی محفلوں میں مدعو کیے جاتے۔ اس مہارت نے ہی ان کو بارگاہ سرکار سے طبل یار جنگ کا خطاب دلایا۔

انہوں نے جو شادی مائٹی کارلو میں کی تھی اور جس میں بقول ان کے پرنس آف مونا کو ان کا میسٹ مین بنا، وہ خاتون ان کے ہمراہ دکن میں آئیں ضرور لیکن اب وہاں کو نا موافق پاتے ہوئے تین چار سال بعد طلاق لے کر مونا کو واپس چلی گئیں۔ اس خاتون مادام ہارپو سے ان کی ایک ہی لڑکی تھی۔ جون زبیدہ۔

اس وقت محمد یونا (طبل یار جنگ کا اصل نام محمد یونا تھا) اپنے عریاں تصویروں والے کمرے میں بیٹھا کام میں مصروف تھا۔ وہ نیوڈوں کو مسلسل ٹکٹکی باندھ کر دیکھ رہا تھا۔ اس شغف کے باوجود اسے محسوس ہوا کہ دن کچھ زیادہ ڈھلتا جا رہا ہے۔ کمرے میں گہری شام کا جھنپٹا چھانے لگا، اور عریاں تصویریں کافی دھندلی پڑنے لگیں۔ پھر بھی وہ انھیں دیکھتا رہا۔ یکسوئی سے لیکن سے، چاہت سے۔ انھی صفات سے آرٹسٹ دوسرے عام لوگوں سے الگ پہچانا جاتا ہے۔ کام کے وقت خود فراموشی اکثر بڑے آدمیوں کی طبیعت کا خاصہ ہوتی ہے۔ دروازے کے ساتھ ہی بجلی کا سوکچ تھا مگر اس کی طرف اس کا خیال تک نہ گیا۔ آخر محمد یونا تصویریں دیکھتا دیکھتا تھک گیا۔ اس نے چشمہ اتار کر میز پر رکھ دیا اور آرام کرسی کے بازوؤں پر ٹائٹلیس پسار لیں۔ اسے دماغی محنت کا جنون تھا، یونانی علم الا صنم سے وارثی کی حد تک عشق، مصوری، خصوصاً عریاں مصوری سے پیار۔ اس لیے نہیں کہ ان تصویروں میں یربٹگی اور جنسیت کو ابھارا جاتا تھا۔ بالکل نہیں۔ وہ اب اس عمر سے گزر چکا تھا۔ معاں نے محسوس کیا کہ وہ اب پچاس بچپن کے پینے میں ہے، کہ پانی سر سے گزر چکا ہے۔

وہ سوچنے لگا، آہ اس کی فنون لطیفہ سے محبت اور دماغی جفاکشی کا اسے کیا صلہ ملا؟ ماسوا اس کے کہ سرکار سے طبل یار جنگ کا خطاب مرحمت ہوا اور اس کے صدقے سے چار سو روپے ماہوار کی پنشن بندھ گئی، اسے کچھ بھی تو حاصل نہ ہوا۔ اور وہ خطاب بھی اس کو پہلی ہونے کی بدولت ملا۔

پھر اس نے سوچا نہیں نہیں۔ اس جیسے، محمد یونے کے سے لوگ ہی اس زمین کا نمک ہیں۔ یہی وہ لوگ ہیں جن میں قدرت نے براہ راست غور و فکر کی قوت و دیعت کی تھی، جن کے حرف البہام نے معاشی سماجی، تصوراتی، جمالیاتی زندگی میں انقلاب برپا کر دیا تھا۔ مگر جب لوگ گونے، مائیکل انجلو،

بیتھوون، غیرہ تک کو بھول گئے تو کیا وہ حیدرآباد کے طبل یار جنگ کو یاد رکھیں گے؟ اس کی شہرت و انفرادیت کا کل سرمایہ اس کا بنگلہ مانٹی کارلو تھا یا پھر اس کے شہنشاہی ناول تھے جن میں اس نے نقیبانی، جنسی اور معاشی مسائل کا صاف اور دونوک حل پیش کر دیا تھا۔ اس کے تجربات یورپ کے رسائل میں بھی چھپے۔ اس نے — محمد بونا نے — اردو ناول کو دنیا کے عظیم ناولوں کے ہم پلہ لاکھڑا کر دیا تھا۔ پھر بھی ایک زمانہ آئے گا کہ دنیا محمد بونا کو بھول جائے گی۔ اس نے اپنے آپ سے کہا، محمد بونا! تم اپنا وقت ضائع کرتے رہے۔ عمر عزیز رائیگاں گزاردی۔ طبل یار جنگ نے ایک آہ بھری جو ایک ڈکار کی صورت اختیار کر گئی۔ دو پہر کا کھانا، جو اس نے اپنے دوست قتیلہ یار جنگ کے ہاں تناول کیا تھا، ابھی تک پیٹ پر گراں بیٹھا تھا۔ دماغی محنت اور ورزش کی کمی کا یہ خمیازہ سب عظیم لوگ بھگتتے ہیں۔ طبل یار جنگ سوچتا رہا۔ چند سالوں میں ہال جھڑ گئے، بچے کچے برف کی طرح سفید ہو گئے۔ منہ میں دانت ضرور باقی ہیں مگر ہلنے لگے ہیں۔۔۔ وہ سو گیا۔

محمد بونا اب پہلے کی نسبت محم و قرب ہو گیا تھا۔ اصل ٹھوڑی کے نیچے ایک اور ٹھوڑی طلوع ہو رہی تھی۔ جوانی میں بھی اسے خوش شکل تو نہیں کہہ سکتے تھے، البتہ اب اس فریبی اور تنج پنے نے ایک قسم کی تمکنت سی اسے دے دی تھی۔ وہ اب آرام کرسی پر سارا دن ٹانگیں پیارے پڑا رہتا۔ چوتھے پانچویں روز جا کر حجامت ہوتا۔ دماغی محنت سے اسے فرصت نہیں ملتی تھی۔ وہ آج کل ایک نیا ناول لکھ رہا تھا۔ یا سوچ رہا تھا۔ عریاں تصویریں دیکھنے سے اس کے تخیل کی مشین جیزی سے کام کرنے لگتی تھی۔

آخر وہ آرام کرسی سے اٹھا۔ سامنے جوڑ کے اس پار میر عجیب غلی عجیب یار جنگ بہادر کا مکان درختوں و رکھوروں میں بالکل چھپا ہوا نظر آ رہا تھا۔ چھوٹا سا، مصری طرز پر بنا ہوا خوبصورت بنگلہ کسی بڑے پرندے، غالباً سند باد جہازی والے رخ، کا ایک خوبصورت آشیانہ معلوم ہوتا تھا۔ محمد بونا کے دل میں کوئی خیال آیا۔ غالباً اس کا تعلق عجیب یار جنگ کی پرندے سے مشابہت سے تھا۔ اس خیال سے ایک محزوں سی مسکراہٹ اس کے مٹکھی ہونٹوں کے درمیان رقص کرنے لگی۔ یہ پچھلے چودہ پندرہ سال کے عرصے میں طبل یار جنگ کی پہلی مسکراہٹ تھی۔

محمد بونا دیکھ رہا تھا کہ ہر شے روز بروز بڑھتی جا رہی تھی یا کھنٹی جا رہی تھی۔ جو چیزیں اس کی ہم عمر تھیں وہ ضعیف اور تنزل پذیر ہوتی جا رہی تھیں۔ ہاں جو ہڑا بھی تک اسی جگہ پر قائم تھا۔ یہ پہلے جتنا ہی

لسبا، چوڑا اور گہرا تھا۔ اس کا مکان مانٹی کار لو بھی نہیں بڑھا تھا۔ بعض دوسری چیزیں بڑھ رہی تھیں۔ مثلاً جو ہڑ کے کنارے اگے ہوئے درخت پچھلے سالوں سے بڑے ہو گئے تھے۔ اور اسی طرح اس کی دوسری بیوی قمر جہاں بھی بڑی ہو رہی تھی۔ اس نے پھر سے آہ بھری اور پھر سے یہ ایک زور کی ڈکار بن کر نکلی۔

وہ پھر آرام کرسی میں لیٹ گیا۔ سامنے باغ میں گل مہر کا ایک درخت تھا، بالکل لب جو (یعنی جو ہڑ کے کنارے اور گل مہر کا درخت اصل میں ایک شریں تھا)۔ محمد بوٹا گل مہر کو دیکھنے لگا۔ اس باغ سے پہلے بھی یہ درخت یہاں موجود تھا، کیونکہ وہ اپنی اونچائی میں باغ کے کل درختوں سے قد آور تھا۔ کتنا دلچسپ خیال تھا یہ! درخت باریک ریشمی گچھریوں سے لدا پھندا تھا۔ نیچے پتوں کا فرش بچھا تھا۔ اگلے سال یہ درخت اور بھی بڑا ہو جائے گا۔

اس کی بیوی تو بیوی، اس کی بیٹی جون زبیدہ بھی بڑی ہو رہی تھی۔ جون زبیدہ کا تصور آتے ہی سامنے کا جو ہڑ (یعنی جو)، گل مہر کا درخت اور عجیب یار جنگ کا آشیانہ فضا میں گم ہو گیا۔ جیسے یہ چیزیں وہاں تھیں ہی نہیں۔ وہ ان کو دیکھ تو سکتا تھا مگر غیر محسوس طور پر۔ اس کا ذہن ان مادی اشیا کو نہیں دیکھ رہا تھا۔ اس پر اس کی بیٹی جون زبیدہ ساری و طاری تھی۔

جون زبیدہ کی عمر اب سولہ سال کی تھی مگر اپنے باپ محمد بوٹا کی نگاہ میں وہ ابھی تین چار سال کی بچی ہی تھی۔ محمد بوٹا کے خیال میں اس کی جون زبیدہ بڑی ہو کر بھی عام لڑکیوں سے مختلف لڑکی ہوگی جو ہمیشہ معصوم بچپن کی مدد شفتت گود میں لوری لیتی رہے گی، اور جسے جوانی دیوانی کبھی بھی بے کل نہ کرے گی۔ محمد بوٹا کی طرح ہر ایک باپ کے دل میں اپنی لڑکی کا یہی تصور ہوتا ہے اور اس کی آنکھ اس وقت کھلتی ہے جب صاحبزادی موٹر ڈرائیور یا خاتما سے کے ساتھ بھاگ کھڑی ہوتی ہے۔

اتنے ناول لکھ چکنے کے بعد محمد بوٹا کو لوگوں کی نفسیاتی اور جنسیاتی کیفیات بھاپنے کی کافی مشق ہو جاتی چاہیے تھی مگر اس کی اپنی بیٹی جون زبیدہ اس کے لیے بند کتاب تھی۔ اس نے سوچا، جون زبیدہ کے دل میں کیا خیالات، کیا احساسات موجزن رہتے ہوں گے؟ کیا یہ کسی طور ممکن تھا کہ جون زبیدہ کے قدرتی احساسات ابھی نہ جاگے ہوں؟ اسے یاد آیا کہ اس کے اپنے قدرتی جذبات تو اسی وقت جاگ اٹھے تھے جب وہ بارہ سالہ لڑکا تھا اور وہ پڑوس کی لڑکیوں سے عشق کی پیچیں لڑاتا تھا، اور جون زبیدہ کی ماں مادرِ زیل ہار پوتو سولہ سال کی عمر میں، جب وہ اسے مانٹی کار لو میں ملا تھا، ایک گرم دکھتا ہوا شعلہ

جوانہ تھی، محبت اور عشق کے سب رموز اور ساری جماسنگ پر مہارت کی حد تک حادی۔

تو کیا یہ ممکن تھا کہ جون زبیدہ کے دل میں کسی نو جوان کی آغوش میں جانے کی خواہش نے انگڑائی نہ لی ہو؟ کیا یہ ممکن تھا کہ جون زبیدہ پر اس کے کمرے کی برہنہ عشقیہ تصویروں، بائرن کی نظموں اور ڈی ایچ لارنس کے ناولوں کا اثر نہ ہوا ہو؟ کیا یہ ممکن تھا کہ اپنے باپ کے جنسیاتی اور نفسیاتی رومان پر ورنادول پڑھنے کے بعد بھی جون زبیدہ کا جنسی شعور ابھی جوان نہ ہوسکا ہو؟ اگر ایسا ہی ہے تو کیا جون زبیدہ میں کوئی جسمانی یا طبعیاتی کمی نہ تھی؟ محمد بونا کی بیٹی ہو کر اس میں یہ کمی ہونی تو نہیں چاہیے۔ پھر بھی، کیا کہا جاسکتا ہے۔

اسے محسوس ہوا کہ اس نے اپنی زندگی میں تین بڑی غلطیاں کی ہیں جن کا خمیازہ اسے اب بھگتنا پڑ رہا تھا۔ پہلی غلطی تو اس کی شادی تھی، وہ بھی ایک فرانسیسی عورت سے۔ دوسری غلطی جو اس سے سرزد ہوئی وہ جون زبیدہ کی پیدائش تھی۔ پہلی غلطی کا لازمی نتیجہ۔ تیسری اور سب سے ناقابلِ حافی غلطی اس کی بے شکاوت، کم سن قبرجیاں سے شادی تھی جو اب تیزی سے بڑی ہو رہی تھی۔ محمد بونا نے گھنٹی بجائی اور بلر سے کڑک کر کہا: ”دیکھتے نہیں، بونج گئے۔ ابھی تک تم و ہسکی اور سوڈا نہیں لائے۔“

اور جون زبیدہ!

جون زبیدہ پائیں باغ میں ایک آرام کرسی پر نیم دراز تھی۔ جس طرح اس کا نام مغربی اور مشرقی ناموں کا مرکب تھا، جون زبیدہ میں اسی طرح دو مختلف اور متضاد تمدن — ایک مغربی، دوسرا مشرقی — باہم دست و گریباں رہتے تھے۔ وہ ابھی ابھی باتھ روم سے ہو کر آئی تھی۔ اس کے سنہری بال بھیکے ہوئے تھے اور ایک لٹ اس کے مرمریں شانے سے ہوتی ہوئی، دوسرے مرمریں شانے کا بوسہ لے رہی تھی۔ عام طور پر ایسا نہیں ہوتا، مگر جون زبیدہ ایک غیر معمولی لڑکی تھی۔ اس کے ہونٹ بالکل خشک تھے۔ اس نے انہیں تولیے سے خوب رگڑ کر پونچھا تھا۔ فراخ تابناک پیشانی کے نیچے جون کی نرگسی آنکھیں گویا عمیق سوچ میں ڈوبی تھیں، گونچکوں کی متواتر لرزش اس سوچ میں مزاحم ہو رہی تھی۔ چہرے کا رنگ صاف گورا اور نکھرا ہوا تھا، جیسا کہ فرانسیسی نژاد لوگوں کا ہوتا ہے، اور اس کی سیاہ زلفیں ہوا میں کالے تارگوں کی طرح لہرا رہی تھیں۔

جون زبیدہ سامنے نواب عجیب یار جنگ کے آشیانے کی طرف دیکھ رہی تھی۔ آشیانہ درختوں

کے جھنڈ میں چھپا ہوا تھا مگر جون کی تیز عقابی آنکھیں اسے جھنڈ میں سے بھی دیکھ سکتی تھیں۔ اس آشیانے میں اس کا فرقت حسین رہتا تھا۔ فرقت حسین نواب عجیب یار جنگ کا اکلوتا بیٹا تھا اور چند دنوں میں موم تراشی کا فن سیکھنے کے لیے بوڈاپسٹ جانے والا تھا۔ فرقت کے مکان سے جون زبیدہ نے ہوا کے ایک جھونکے کو روانہ ہوتے دیکھا۔ وہ جھونکا گل مہر (یعنی شرین) کے درخت سے چھیڑ خانی کرتا ہوا جوہڑ (یعنی جو) پر رقص کناں ہوا۔ اس کے بعد اس نے سیدھے جون زبیدہ کا رخ کیا اور چند ہی منٹ میں اسے اپنی آغوش میں لے لیا۔ جون زبیدہ کو جھر جھری آئی۔ اسے ایسا لگا جیسے یہ جھونکا ہی خود فرقت حسین ہو۔ ایک سرد کرنے والی پر حدت کیفیت اس نے محسوس کی اور اس کے غہریں سینے پر ہوئی سرسراہٹ کی وجہ سے ہلکا سا تھوچ پیدا ہو گیا۔ سینے کے ابھار اور زیادہ واضح ہو گئے۔ ایسے بھار بالعموم خوابوں میں دیکھے جاتے ہیں۔

ساری عمر اپنے باپ محمد بوٹا کی محبت میں رہنے کی وجہ سے جون زبیدہ کی فطری نسوانیت ایک مردانہ بے پروائی میں بدل چکی تھی۔ اس کے ہونٹوں پر ہلکی ہلکی مونچھوں کی روئیدگی کا اشارہ تھا۔ جون زبیدہ کو اپنے باپ کے سو کسی مرد سے مل کر خاص مسرت نہ ہوتی۔ فرقت حسین بھی اسے کوئی خاص اچھا نہ لگتا تھا، حالانکہ وہ جانتی تھی کہ اس کے والد اور فرقت حسین کے والد کے بیچ ان دونوں کی شادی کی بات چیت چل رہی ہے۔ آخر وہ کیوں ان جذبات سے بے نیاز ہے؟ شاید اس لیے کہ اس کا خیر مشرقی و مغربی دو متضاد عناصر میں گوندھا گیا تھا۔ وہ نہ مشرقی تھی نہ مغربی۔ وہ کچھ بھی نہ تھی۔ اس کی یہی بے نیازی اس کے ادھیڑ عمر کے باپ کے دل کا روگ بن کر اسے (محمد بوٹا کو) آہستہ آہستہ کھائے جا رہی تھی۔ جبل یار جنگ کی فرہبی، اس کی مستقل کھوں کھوں، اس کی ذیابیطس، اس کا دل کا عارضہ۔۔۔ سب کی وجہ دراصل یہ تھی کہ جون زبیدہ کا جنسی شعور بیدار ہونے کا نام نہیں لیتا تھا، ورنہ سولہ سال کے سن میں کون لڑکی ہے جس کے سینے میں ارمان نہیں پھلنے لگتے۔

جوہڑ کے پاس سے پھٹ پھٹ کی آواز آئی فرقت حسین نے اپنی چھوٹی کھلونا سی چھ ہارس پاور کی فیاٹ سوٹر کار کو بریک لگا کر جون زبیدہ سے پوچھا، "جون! آج میرے ہمراہ فردوس میں کا براد کیکنے چلو گی؟"

جون زبیدہ نے اپنی سنہری لٹ کو ہونٹوں میں چباتے ہوئے کہا، "تمہارا مطلب ہے کبھر؟"

کابروں سے میں ڈرتی ہوں۔ ایسے فرقت، میں تو آج شام ابا حضور کے ساتھ مولانا خیر امجد میں بریانی کا میاں دہنئے جا رہی ہوں۔“

فرقت حسین نے چھوٹی نیاٹ کو اشارت کیا۔ اس کی موٹر چھپھٹاتی ہوئی سیدھی جھنڈ اور آشیانے کی سمت چلی گئی۔ فرقت جو ہڑ کے راستے سے نہیں گیا بلکہ اس نے سینسٹ کی بنی ہوئی نئی سڑک کا راستہ اختیار کیا جسے حاب ہی میں محکمہ آرائش بلد یہ نے عجیب یار جنگ بہادر کے آشیانے کو طبل یار جنگ بہادر کے مانی کارلو سے ملانے کی غرض سے تیار کیا تھا۔

طبل یار جنگ نے داسکی کا پیگ چڑھاتے ہوئے درتچے میں سے یہ منظر دیکھا تو اس کے دس میں بے چین اطمینان، یک سلاطم خیز سکون موجیں مارنے لگا۔ اسے فرقت حسین سے نفرت تھی۔ اسے نیاٹ کپہنی کی موٹر کار میں ناپسند تھیں۔ لیکن آخر کب تک اس کی بیٹی جون زبیدہ فطری جذبات سے بے نیاز رہے گی؟ کیا وہ کبھی کسی کی بیوی نہیں بنے گی؟ کیا وہ کبھی پوتا نواسا نہیں کھلائے گا؟

ڈوبتے ہوئے سورج کی روشنی میں جو ہڑ کا پانی تگیا ہو رہا تھا، گویا آفتاب ریزہ ریزہ ہو کر پانی کی موجوں کے ساتھ تحلیل ہوتا جا رہا ہو۔ آخر تحلیل ہو گیا۔

آٹھواں باب: آغوشِ رنگیں

(پانچویں باب کے بعد نچ کے ابواب پھاند جانے سے فرق نہیں پڑتا۔)

پانچ سال جھپاک سے گزر گئے۔

یہ ستمبر کے مہینے کی ایک گرم تاریک رات تھی۔

جون زبیدہ کی طبیعت قدرے مکدر تھی۔ آسمان پر چاند نہیں نکلا تھا مگر تارے چھلکے ہوئے تھے اور

فضا منور تھی۔ کہیں ابر کے ہلکے سے ٹکڑے کا پتہ نہ تھا۔

باغ کے درخت ہیبت ناک لگ رہے تھے۔ لب جو گل مہر کا درخت (یا جو ہڑ کے کنارے

شرین) تو والدین کے چہرا غدار جن معلوم ہوتا تھا۔ جون زبیدہ کے دل و دماغ پر گل مہر کا شدید اثر پڑ رہا

تھا مگر وہ برابر ٹبلے جا رہی تھی۔ اگر اس کی جگہ کوئی خالص مشرقی لڑکی ہوتی تو وہ ان درختوں میں اکیسے

پھرنے پر ڈرائنگ روم میں بیٹھ کر کسی رومانی ناول میں گم ہو جانے کو ترجیح دیتی، لیکن جون زبیدہ میں مشرقی باپ اور مغربی ماں کے خنوں کی والہانہ آمیزش نے آہوے شوخ کامزاج پیدا کر دیا تھا۔

اہر کے ہلکے سے ٹکڑے سے چودھویں کا چاند اس کے ساتھ آنکھ پھولی کرنے لگا۔ کبھی بادل کی اوٹ ہٹا کر نکل آتا، کبھی چھپ جاتا۔ سینٹ کی سڑک پر گہرا سکوت تھا۔ صرف فرقت حسین کی فیاٹ موٹر کار کا ہارن مسلسل پوں پوں کر رہا تھا۔

جون زبیدہ اپنے باپ کو زرد ساشن کا ایک ہیوٹا سا معلوم ہوئی، گویا وہ اپنی ذات سے علیحدہ کوئی غیر مرئی سی چیز ہے۔ جون زبیدہ چھ سات فٹ کے فاصلے سے اپنے ہولے کودیکھنے لگی۔

اسے اختلاج قلب سا ہونے لگا۔ کل مہر کے درخت کے ساتھ دوسرے درخت بھی الف لیلوی جنات میں تبدیل ہو گئے۔ اس کے سیاہ بال ہوا میں اڑنے لگے اور اسے ہوا پر سخت غصہ آیا۔ ادھر فرقت حسین کی موٹر کار کی پوں پوں مستقل جاری تھی۔ غائب ہارن بجانے والی بجلی کے تار کا کنکشن غلط ہو گیا ہوگا۔ جون زبیدہ اپنے والد کے کمرے میں چلی آئی۔

محمد بوٹا اپنے کام میں مستغرق تھا۔ وہ برابر اپنے کام میں مستغرق رہتا۔ جب محمد بوٹا کوئی کام نہ بھی کر رہا ہوتا تو مستغرق رہتا (اس کو فنکارانہ مزاج کہتے ہیں)۔ اسی لیے تو جون کو اپنے والد سے بے پناہ محبت تھی۔

پانچ سال پہلے جس شدت سے وہ اپنے باپ کو چاہتی تھی، اب وہ شدت دو چند ہو گئی تھی۔ محمد بوٹا اس وقت میز پر بیٹھا اپنا ناول ”جنہم کے بعد“ کا دسواں باب لکھنے میں مصروف تھا۔ میز پر جوئس، ڈی سیج لارنس اور سارتر کے ناول دھرے تھے اور وہ دو تین سطور لکھ چکنے کے بعد ان میں سے کسی ایک کو اٹھاتا اور اس میں مستغرق ہو جاتا۔ یہی وجہ ہے کہ اس کے ناولوں میں ایک ساتھ وہ سب کیفیات جمع ہو جاتی تھیں جو ان مغربی مصنفین میں منفرد ہیں۔ اسی لیے وہ لوگ جو بیک وقت جوئس، لارنس اور سارتر کے اسلوب و موضوع سے حظ اٹھانا چاہتے، ٹبل یا رجنک کے ناول پڑھتے۔ جون زبیدہ نے سوچا، میرا باپ کتنی عظیم شخصیت ہے۔

ٹبل فین میز پر چل رہا تھا۔ محمد بوٹا کے بال پٹکے کی ہوا میں تار عنکبوت کی مانند بل رہے تھے۔ ایک جہی ہوئی، ساکت سی نگاہ اس کی آنکھوں میں تھی۔ جون زبیدہ فوراً بھانپ گئی کہ اس کا عظیم باپ پھر

اپنا غم خاطر کرنے کی خاطر داسکی چھٹا رہا ہے۔ وہ اپنے باپ کی کرسی کی پشت کو تھام کر جھکی، ”ڈیڈی!“ اس نے کہا، ”آپ پھر داسکی پیتے رہے ہیں! آپ جانتے ہیں کہ ڈاکٹر نے آپ کو ڈرینک سے منع کر رکھا ہے۔“

محمد بونا نے کمزور آواز میں کہا، ”جی جون زبیدہ!“

اس کے باپ کے چہرے پر ایک مغموم و مظلوم عظمت تھی۔ محمد بونا کی پلکوں پر ایک مفید آنسو تقریر آیا اور ڈھلکا ہوا اس کی چار دنوں کی بڑھی ہوئی، زخمی میں عدم ہٹا ہو گیا۔ جون زبیدہ نے سوچا، مجھے اپنے باپ کے تخلیقی کام میں حارت نہیں ہونا چاہیے۔ وہ بھر باغ میں نکل آئی۔ آسمان پر دسویں کا چاند نہایت آب و تاب سے چمک رہا تھا۔

جون سوچنے لگی، چند دنوں میں فرقت حسین سے اس کی شادی ہو جائے گی۔ پھر کیا ہوگا؟ شادی کے بعد لوگ کیا کرتے ہیں؟ جہاں تک بزرگوں کی رضامندی اور آشیانے کے اس کے نام لکھے جانے کا مسئلہ تھا، سب معاملات بخوبی طے پا چکے تھے۔ عجیب یار جنگ نے یہ وعدہ بھی کیا تھا کہ وہ اپنے بیٹے کو فیٹ کاری بجائے کوئی ور بہتر سیکنڈ ہینڈ گاڑی خرید دے گا۔ پھر بھی جون زبیدہ خوش نہیں تھی۔ وہ ان چیزوں کو پسند نہیں کرتی تھی جو شادی کے بعد کی جاتی ہیں۔ شاید جون زبیدہ کی مغربی رنگینی کی دلدادہ روح اسے کسی مغربی شخص کے پہلو میں ڈھیر ہو جانے کے لیے صدادے رہی تھی، یا شاید وہ فرقت حسین پر اپنی مونچھوں کے رد عمل سے خائف تھی۔ فرقت حسین کو بوڈاپسٹ سے لوٹے کوئی تین ماہ ہو چکے تھے۔ اس نے اپنا اسٹوڈیو اپنے والد عجیب یار جنگ کے آشیانے کی آخری منزل میں قائم کر لیا تھا جہاں وہ سارا سارا دن زندگی کی روح کو موم کے مجسموں میں مجسم کرنے میں لگا رہتا۔ فرقت حسین اس کی خط سے خوش نصیب تھا کہ اس کا والد عجیب یار جنگ حضور نظام کی بارگاہ میں ایک ”عزز مجدد“ پر فائز تھا، اور فرقت معاش کی پریشانی اور روٹی کپڑے کے نظرات سے بے نیاز، مسوئی سے اپنے فن کی آبیاری کر سکتا تھا۔ اس کے آنے کے بعد حیدرآباد میں موم بیوں کی قیمتیں کافی چڑھ گئیں۔ فرقت حسین کا خیال آتے ہی جون زبیدہ کے چہرے پر ہلکی سی رروئی مائل سرفی وہ ڈمگئی۔ اسے خود اس کی وجہ معلوم نہ ہو سکی۔ شاید اس کی وجہ شادی کے بعد کی چیزیں تھیں۔

(باب کا باقی حصہ ہم بغیر کسی نقصان کے حذف کر سکتے ہیں۔ اب ہم چالیسویں باب کا دامن پکڑتے

ہیں جس میں شہداء آفاق موم تراش فرقت حسین آشیانے کی آخری منزل میں ایفرو دیت کا مجسمہ مکمل کر رہا ہے۔ چونکہ فرقت حسین اس ناول کا اصل ہیرو ہے، ہمیں اسے بالکل نظر انداز نہیں کرنا چاہیے۔

چالیسواں باب: حقیقت موم و غسل

بجلی کی روشنی سے اسٹوڈیو بقیعہ نور ہو رہا تھا۔ موم کے مجسمے اس نور سے محیط فضا میں غسل کر رہے تھے اور ان کا خالق فرقت حسین، ایک ہاتھ میں موقلم لیے اور دوسرے میں شام کے وقت کا ہیٹ اٹھائے، اپنی ان مخلوقات کا جائزہ لے رہا تھا۔ فرقت حسین کے پاس ہر وقت کے لیے الگ الگ ہیٹ تھے۔ گنجائش ہونے کی وجہ سے وہ اکثر ہیٹ سر پر رکھنے کا عادی تھا۔ نہ جون زبیدہ اور نہ ہی اس کا باپ طبل یار جنگ اس حقیقت کو جانتے تھے کہ فرقت حسین کے سر پر صرف گنتی کے بال ہیں۔ عجیب یار جنگ کو اس کا علم تھا مگر اس نے اس کو صیغہ راز میں رکھنا مناسب سمجھا۔

فرقت حسین جانتا تھا کہ فن کار کے لیے مناسب پوشاک کیا ہونی چاہیے۔ یہ اس نے بوڈاپسٹ میں اپنے استادوں سے سیکھا تھا۔ اس نے سیاہ بولنگار رکھی تھی، سفید چوڑی دار پا جاسے کے نیچے اونچی نوکی بکسوں والی سیاہ گرگابی اس کی نفاست طبع کی مظہر تھی۔ قمیض کی جگہ اس نے ایک خاکی جلیبیا پہن رکھی تھی۔

اسٹوڈیو کے عین وسط میں ایک اسٹینڈ پر ایفرو دیت کی دیوی کا مجسمہ نصب تھا۔ فرقت حسین کو اس مجسمے پر بجا طور پر ناز تھا۔ اس نے اسے اپنے والد عجیب یار جنگ سے کئی دن تک مخفی رکھا۔ عجیب یار جنگ قدیم خیالات کے بزرگ تھے۔ اس گمراہ نسوانیت کی عریاں دیوی کی جھلک پالیتے تو مار مار کر فرقت حسین کا بھرکس نکال دیتے۔ وہ اچھے تن و قوش کے مالک تھے اور بے چارہ فرقت... بس جیسے فنکار ہوتے ہیں۔ اگر فرقت حسین اپنے اس نادر شاہکار کو ناقدین فن کے روہرو پیش کر سکتا تو اس کی شہرت ہندوستان (پاکستان اس ناول کے چھپنے کے بعد بنا) سے سفر کرتی ہوئی افغانستان اور پاکستان تک جا پہنچتی اور وہ چارواک عالم میں مشہور ہو جاتا۔ ناقدین فن اپنے منصب کا خیال کرتے ہوئے اس کی دھجیاں ضرور بکھیرتے مگر اس کا کچھ نہ بگاڑ سکتے۔ فرقت حسین ایفرو دیت کو کیسے دنیا کے سامنے پیش

کرے؟ اگر اس کے والد نے اپنے رویہ کو جائیداد سے عاق کر دیا اور نان نفقہ بند کر دیا تو وہ اپنے فن کو کیونکر جاری رکھ سکے گا؟ فرقت حسین کے لیے جائیداد سے عاق ہو جانے کا تصور سوہاں روح تھا۔

فرقت حسین اس مجسمے کو مارکیٹ میں کچھ اس وجہ سے بھی جلد از جلد لانا چاہتا تھا کہ گرمی کی وجہ سے ایفرو دیت کے مجسمے کا موسم ہر روز کچھ نہ کچھ کھل جاتا اور اسے اس پر روزانہ تراش تراش کرنا پڑتی۔ اس سے ایفرو دیت کی اصل شکل و صورت کے بدل جانے کا بھی خطرہ تھا۔ ہر روز اسے ایفرو دیت کی ٹاک کی نوک ٹیکھی کرنی پڑتی اور سینے کا ابھار نمایاں کرنا پڑتا۔ اس وجہ سے ایفرو دیت کا مجسمہ کھل نہ ہو پایا تھا۔ فرقت حسین رسمی مجسمہ سازوں (مثلاً مائیکل انجلو، لیونارڈو ڈی ونسی) کے انداز میں محض حسین شکل اور ابھرتی چھاتیوں کی ایفرو دیت دنیا کو پیش نہیں کرنا چاہتا تھا۔ اس کی ایفرو دیت میں وہ سب صفات اور کیفیتیں موجود ہوں گی جو محبت کی دیوی سے منسوب ہیں۔

کو آج رات اسے اپنے مجسمے میں ایک خاص بات دکھائی دی۔ ایفرو دیت کے ہونٹوں پر اس مقام پر، جہاں بالائی اور زیریں لب متصل ہوتے ہیں، شہد کا سہرا آلود داغ تھا۔ اس داغ کے کیا معنی ہیں؟ کہ مجسمہ شہد کھاتا رہا ہے؟

فرقت حسین سبک قدموں سے آگے بڑھا۔ درتپے سے بریلی ہوا آ رہی تھی۔ باہر بارش میں گھٹا ٹوپ تار کی چھائی تھی۔ صرف گل مہر کا سیس بدن چڑچھکی ہوئی چاندنی میں درخشاں تھا۔

اس نے ایفرو دیت کے تابیٹک نسوانی پیکر کو مس کیا، ٹھیک اس جگہ جہاں سینے کا ابھار ایک کیف آور اختتام تک پہنچتا ہے۔ تند بدتی رواں کے جسم میں سر تا پا سرایت کر گئی اور اس نے پیٹ کے نیچے خلا سے محسوس کیا۔ صنایع ازل کے تراشے ہوئے گوشت پوست کے مجسمے کتنے گرم اور حرارت سے بھرے ہوتے ہیں۔ اس کی نئی ہوئی ایفرو دیت سرد موسم کی تھی۔ فرقت حسین نے کسی وجہ سے درتپے کو بند کر دیا۔ موسم تراش تنہائی میں اپنے مجسمے سے ہم کلام ہونے کا خواہاں تھا۔ بعض لوگوں کو درپچوں یا دروازے کی درزوں میں جمنا کھنکھنے کے بے رواد عادت ہوتی ہے۔

فرقت حسین نے اپنے دونوں بازو ایفرو دیت کی کمر کے گرد محاکل کر دیے۔ ایفرو دیت کی مومی نسوانیت اس کے ہار وکس میں گوشت اور خون کی طرح دھڑکنے لگی۔ اگر یہ ممکن ہوتا تو وہ مجسمے کو آغوش میں لے لیتا۔ مگر مجسمہ اپنے اسٹینڈ پر جڑا تھا اور تھا بھی کھڑے ہونے کی حالت میں۔

مجسہ اس کے بازوؤں کے دباؤ سے پچکنے اور تر مر ہونے لگا۔ فرقت نے دیکھا کہ موم میں نکست وریخت ہو رہی ہے۔ ایفرو دیت کا ہلالی دھڑاب زیریں دھڑ سے زاویہ قائمہ بنانے لگا۔ اس نے جذبات پر قابو پاتے ہوئے مجسے کو چھوڑ دیا۔

لیکن آخر مجسے کے لبوں پر شہد کا دھبہ کیونکر آیا؟ کیا ایفرو دیت اپنی رسوائی عالم شہرت کی بدولت اس امر کی متمنی تھی کہ کوئی شہد چاٹنے کے بہانے ہی اس کے ہونٹوں کو چوس لے کہ اس سے... شہد کا دھبہ اس نے آج ہی ایفرو دیت کے ہونٹوں پر دیکھا تھا۔ پھر اسے یاد آیا کہ اس نے ناشتے میں ٹوسٹ پر شہد لگا کر کھایا تھا اور اپنے ہاتھ پونچھے بغیر موم تراشی میں لگ گیا تھا۔ اس دریافت پر اسے حیرت ناک تسکین ہوئی۔ اس نے اپنی انگلیوں کے پوروں کو چوسا، ان میں ابھی تک شہد کی مٹھاس اور چچپاہٹ تھی۔ اس نے مجسے کے ہونٹوں کو چوما اور اس عمل میں ایفرو دیت کی ناک کو چپنا کر دیا۔ اب اسے ناک پھر تراشی پڑے گی۔ کوئی حرج نہیں۔ وہ انتھک موم تراش تھا۔ وہ پہلے سے بھی حسین ناک تراشے گا، جون زبیدہ کی ناک کے تخیل کو سامنے رکھ کر۔

اس کے ایفرو دیت کے مجسے اور جون زبیدہ میں کتنی مشابہت تھی۔ شہد اور موم... موم اور شہد۔ ان میں کسی کو پہلے رکھو یا بعد میں لگاؤ، ان کی خاصیت کا فرق مٹ نہیں سکتا۔ نہ شہد موم بن سکتا ہے نہ موم شہد۔ فرقت حسین ابھی تک موم کو زندگی کا نصب العین بنائے ہوئے تھا۔ معا اس پر کھلا کہ شہد بھی کوئی کم ضروری چیز نہیں۔ اس نے سوچا کہ میں نے اپنے فن کے انتخاب میں غلطی کی ہے۔ کیا اس کے والد عجیب یار جنگ نے اسے بوڈا پسٹ بھیج کر مفت میں اپنا روپیہ برباد کیا ہے؟

شہد! آج اسے پہلی بار احساس ہوا کہ اصل حیات شہد ہے۔ زندگی کا راز شہد میں مضمر ہے۔ شہد کی گرم متلاطم شیرینی موم کی ٹھنڈی سفیدی میں کہاں! ہاں، شہد ہی اصل حیات ہے جو باغ کے پھولوں میں رستا بہتا ہے، جسے شہد کی کھیاں جگہ جگہ سے اکٹھا کرتی ہیں، جسے ٹوسٹ پر لگا کر کھایا جاسکتا ہے۔

فیما غورٹ کی بائی ٹو میل تھیورم کی دریافت کے بعد فرقت حسین نے غالباً دوسری عظیم دریافت کی تھی۔

اسے موم سے نفرت ہونے لگی۔ اس کا دل چاہا وہ اسٹوڈیو میں رکھی ہوئی سب مورتوں کو توڑ پھوڑ دے۔ کیا اچھا ہوتا کہ اس کے اسٹوڈیو میں ان سب مومی مجسموں کی بجائے جج جج کے، صنایع ازل کے

بتائے ہوئے، دھڑکتے نسوانی اجسام ہوتے۔ وہ ان کے ہونٹوں سے گلس جانا باز کی مانند شہد چوستا اور باغ کے درختوں پر چھتے بناتا۔ فرقت حسین نے خود کو شہد کی مکھیوں کے ایک پورے چھتے میں تبدیل ہوتے محسوس کیا۔

ایک دم فرقت پر وحشت طاری ہوئی اور وہ دروازہ کھول کر نیل کے سے سبک پاؤں سے گیلری میں آیا۔ نواب عجب یار جنگ بہادر اپنے مصلے پر خراٹے لے رہے تھے۔ باورچی خانے کے راستے وہ باہر نکلا اور اپنے ہونڈ اسکوٹر پر چڑھ بیٹھا (فیث ابھی تک تھی مگر اب اسے چوکیدار اپنے گھر کے طور پر استعمال کرتا تھا)۔ اسکوٹر لینے میں کئی فوائد تھے۔ اسکوٹر پر وہ اپنے پیچھے جون زبیدہ کو بٹھا کر کبھروں میں لے جاسکتا تھا۔

مگر جون زبیدہ کو خدا جانے کیا ہو گیا تھا۔ وہ اب فرقت حسین کے ساتھ باہر سیر و تفریح پر جانے سے گھبراتی اور اکثر در دسر کا بہانہ کر دیتی۔ فرقت حسین نے سوچا، اب تو جون سے میری شادی ہونے والی ہے۔ اگر شادی کے بعد بھی اس میں جنسی شعور پنختہ نہ ہو سکا تو ہماری کیسی نیچے گی؟ وہ اسکوٹر پر بیٹھا، ایک پوشیدہ تپنی قوت کی دبوچ میں اسے ساٹھ میل کی رفتار سے دوڑانے لگا۔ پھر بھی اسے اسکوٹر پر بیٹھا ہوا لگا اور اس نے ایکسیلیٹر کو آخری حد تک دبایا۔ یکفخت اسکوٹر کسی پتھر سے اچھلا اور جو ہڑ میں فرقت سمیت جا پڑا۔ اسکوٹر اس کی ٹانگوں میں سے نکلا ہوا ڈوب گیا۔ وہ خود غوطے کھاتا کسی نہ کسی طور کنارے پر آ پہنچا، کپڑے پانی میں بھیکے ہوئے اور دانت نہجتے ہوئے۔

فرقت نے اپنے کپڑے یک ایک کراٹا کر ڈالے اور انھیں گل مہر کی ٹہنی پر سوکنے کے لیے ڈال دیا۔ دھوپ کافی تیز تھی۔ قناب نصف النہار پر تھا۔ انڈرویئر بھی گیلیا تھا مگر فرقت نے اسے پہنے رکھا۔ اچانک اس نے دیکھ، گل مہر کی ایک شاخ کو اپنی نازک مرمریں اگلیوں سے پکڑے جون زبیدہ اسے تک رہی تھی۔ ہو بہو ایفرو دیت کا مجسمہ جسے اس نے گھڑ کر اسٹوڈیو میں تراشا تھا۔ ایفرو دیت نیلی رنگت کے ایک ریٹھی ڈریسنگ گاؤن میں...

بیانڈرویئر اتارنے کا موقع نہیں تھا۔

اکتالیسواں باب۔ گل چینی محبوب

(پہلے چار صفحات عطر بیزرات اور چاندنی کے بارے میں ہیں۔ وہ ہم حذف کرتے ہیں۔)

جون زبیدہ کا دل چاہا کہ آج دن میں بھی شبِ خوابی کا لباس پہنا جائے۔ اس نے اسے پہننے کے لیے وہ کپڑے اتارے جو وہ پہنے تھی۔ اب وہ نسوانی خم اور ابھار، وہ خطوط اور دائرے اور گولائیاں جنہیں وہ اکثر لوگوں کی نظروں سے اور خود اپنی نگاہ سے بچا بچا کر رکھا کرتی تھی، عیاں تھے۔ وہ اپنے آپ سے شرم سے لگی۔ اپنے سینے کے کرناک ابھار کو دیکھ اس کا چہرہ شرم سے تھمتھا اٹھا۔ اس نے جلدی سے ڈریسنگ گاؤن پہنا اور اس کی ڈوری مضبوطی سے باندھی۔

پھر وہ اپنے باپ کے کمرے میں آئی۔ اس کے ڈیڈی پیڑویکس کا لیپ میز پر رکھے حسب معمول ناول نویسی میں منہمک تھے۔ ”جہنم کے بعد“ کے پینتالیسویں باب کے بیچ میں تھے اور ڈی ایچ لارنس کی لیڈی چیئر لے صفحہ ۱۴۰ پر سامنے کھلی تھی۔ کتنی پاکیزہ اور عظیم شخصیت اس کے باپ کی تھی۔ ایک آنسو جون زبیدہ کی آنکھوں میں لرزا۔ خدا جانے کیوں!

وہ کمرے کے باہر باغ میں آگئی۔ چاندنی جو ہڑ میں غوطے لگا لگا کر باہر نکلتی تھی، پھر مسکراتی اور پانی میں غوطے لگانے لگتی۔ دو گل مہر کے درخت سے ایک پھول توڑنے کے لیے رُکی کہ اس نے ایک مرد کو دیکھا جو صرف انڈرویئر میں ملبوس تھا۔ جون زبیدہ کے معصوم نسوانی جذبات میں ایک تلاطم سا برپا ہوا۔ اس نے پہلے کسی مرد کو انڈرویئر میں نہیں دیکھا تھا۔ جون کی بچپن سے خوابیدہ نسوانیت جاگ اٹھی۔ اسے غیر محسوس انداز میں محسوس ہوا کہ اس کا ڈریسنگ گاؤن سرکنا جا رہا ہے۔

انڈرویئر والا مرد فرقت حسین ہی تھا۔

فرقت حسین نے بڑھ کر جون کا ہاتھ اپنے ہاتھ میں لے لیا۔ کپڑوں کے سوکھنے میں ابھی کچھ دیر تھی۔ چاندنی ان دونوں کے اجسام میں مکمل طور پر حلال کر رہی تھی۔ وہ مست تھے۔ ان کو دیکھنے والا، ان کے معصوم پیار میں دخل در معقولات کرنے والا کوئی نہ تھا۔ سامنے سینٹ کی سڑک خوابیدہ تھی۔ جو ہڑ خوابیدہ تھا۔ آشیانے میں نواب عجیب یار جنگ ابھی تک خراٹے لے رہے تھے۔ ادھر مانٹی کارلو میں طبل یار جنگ لیڈی چیئر لے کا ایک سو بیسواں صفحہ اپنے ناول کے باب میں منتقل کرنے میں مصروف تھے۔

جون زبیدہ ڈری۔ فرقت حسین آخر اسے اندھیرے میں درختوں کے نیچے سے کیوں لے جا رہا ہے؟ ایک لطیف سا خوف اس کے دل پر طاری ہونے لگا۔ ایک درخت کے قریب سے گزرتے ہوئے جون زبیدہ کے ڈرینگ گاؤن کی ڈوری ایک شاخ سے الجھ گئی۔ وہ اسے چھڑانے کی کوشش کرتی تو وہ اور کھلتی جاتی۔ زمین پر تو رو ظلمت کا فرش چار خانے بچھائے تھا۔ فرقت حسین نے جون کی ڈوری کو چھڑانے میں مدد دینا چاہی۔ دونوں کے جسم چھو گئے۔ جون نے ایک بوجھل لطافت محسوس کی۔ فرقت حسین کو ایسے لگا جیسے وہ پاؤں پاؤں سے ہو۔ فرقت نے مدد کی تو ڈوری اور ڈھیلی ہو گئی۔

فرقت اور جون زبیدہ کو اپنا مستقبل سمجھا معلوم ہو رہا تھا۔ اظہر رویہ، گاؤن، ڈوری، موسم، شہد، عجیب یار جنگ بہادر، محمد بوٹا، اسکوٹر، جوانی، بڑا چاہا، موت۔

پھر جون زبیدہ کو یوں لگا کہ جیسے فرقت حسین اور وہ ”من تو شدم تو من شدی“ ہو رہے ہیں۔ فرقت اس کو سر سے پیر تک ہر جگہ چوم رہا تھا۔ وہ اس کے پاؤں سے شروع ہوتا اور اوپر اس کے بالوں تک اسے چومتا چلا جاتا اور پھر جو بالوں سے شروع ہوتا تو نیچے پاؤں (جون زبیدہ کے پاؤں) تک چومتا آتا۔

”جون زبیدہ!“ فرقت نے دفن و جذبات میں بہتے ہوئے کہا، ”تم شہد سے زیادہ پیشی ہو۔“

جون اب تک عریاں پڑی تھی۔ زندگی کا سربستہ راز جون پر کھولنے کے بعد فرقت حسین اس کے پاس کھڑا تھا۔ جون انفعال اور خجالت سے گویا نیچے ہی نیچے کرنے لگی۔ چاندنی اب بے کیف ہو گئی۔

وہ فرقت سے مخاطب ہو کر بولی، ”افسوس! فرقت، تم نے یہ کیا کر دیا؟ اگر اس گناہ کا کوئی نتیجہ ہوا تو غضب ہو جائے گا۔“

”میری جان! فکر نہ کرو، میں نے سب احتیاطی تدابیر سے کام لیا ہے۔ اور پھر ہماری شادی بھی ہونے والی ہے!“

”فرقت، اپنے والد کو کہو جلدی کی تاریخ رکھیں، ورنہ میں منہ دکھانے کے قابل نہ رہوں گی۔“

فرقت نے شفقت آمیز لہجے میں جواب دیا، ”ڈرینگ گاؤن پہن لو۔ میں کل صبح ناشتے پر اپنے والد کو رضامند کر لوں گا۔ ہماری شادی بلا تاخیر ہو جانی چاہیے۔“

(اب ہم بیچ کے تین باب چھوڑ کر، جو محمد بوٹا یعنی مبل یار جنگ اور عجیب یار جنگ کے ایام طفولیت و

شباب کے سرکہ ہائے عشق و وصال کو فلسفیانہ سوچ کافی اور ژرف نگاہی سے اُجاگر کرتے ہیں، اس ناول کے آخری باب بعنوان ”موم اور شہد“ پر آتے ہیں۔ ایک مشہور ادبی نقاد کی رائے میں یہ آخری باب اپنی رقت انگیزی، عروجی تاثر اور حسن بیان کے لحاظ سے سارے اردو ادب، اور غالباً عالمی ادب میں اپنا جواب نہیں رکھتا۔

ہینٹالسواں باب: موم اور شہد

آخر جون زبیدہ اور فرقت حسین کے درمیان وہ وحشیانہ مصنوعی رسم طے پاگئی جسے مذہب اور معاشرے کی رو سے نکاح کہا جاتا ہے اور جس کے بعد فریقین خاندانی منصوبہ بندی کے چکر میں پڑ جاتے ہیں۔ دو سال گزر گئے۔

رات تھی۔

بہار رُت کی چاندنی رات تھی۔ درختوں سے پتے کھڑاک کھڑاک جھڑ رہے تھے۔ چاند کے طلوع ہونے میں چند منٹ باقی تھے۔

فرقت حسین نے اپنے گھر کے پورچ میں اسکوٹر کھڑا کیا اور کھٹ کھٹ کھٹ اندر داخل ہوا۔ آخر یہ اس کا اپنا گھر تھا۔ اس کی بیوی جون زبیدہ اپنی کپڑی سے ملنے باہر گئی ہوئی تھی۔ فرقت اپنی بیوی کے کمرے میں چلا گیا جو پردوں سے، آرائشی سامان سے، خوبصورت فرنیچر سے، ایرانی قالینوں سے آراستہ تھا۔ ان کی خادمہ گلدانہ سست انداز میں کھڑی جہاز پونچھ کر رہی تھی۔

اس وقت گلدانہ کے کپڑے نہایت صاف تھے۔ اس نے اودے رنگ کی ساڑھی پہن رکھی تھی۔ فرقت حسین جب بھی گلدانہ کو دیکھتا — میلے کپڑوں میں بھی — تو اس کا دل تہہ و بالا ہونے لگتا۔

فرقت حسین کو اپنی بیوی جون زبیدہ کی مست کر دینے والی بو سے دلبری سے کمرہ لبریز محسوس ہوا۔ اس کے ساتھ اس میں خواہش بیدار ہوئی کہ وہ اس محبوب کمرے کی کسی ایک ایسی چیز کو جو سب سے زیادہ چانددار ہو، جس پر سب سے زیادہ جون زبیدہ کی رنگینی اور عشوہ طرازی کا اثر ہو، چوم لے۔ اس خواہش کی بیداری کے ساتھ اس نے گلدانہ کی صورت میں اپنی بیوی جون زبیدہ سے ایک ناقابل بیان مشابہت

محسوس کی۔ گلدانہ اس کی بیوی جون زبیدہ تھی۔ اسے معلوم تھا کہ اس کا قیاس نطہ ہے مگر اس مسور کن پُر فریب لمحے میں اس نے اپنے قیاس کو درست سمجھنے پر اصرار کیا۔ اس کے قدم خود بخود ہی گلدانہ یا جون زبیدہ کی سمت اٹھنے لگے۔

وہ آہستہ آہستہ بڑھا۔ ایرانی قالین کی دبیز نرمی میں اس کے ہونوں نے کوئی آواز بلند نہ کی حالانکہ ان کے تلوں میں اپنی پترے جڑے تھے۔ اس بڑے کیف قربت سے آہستہ آہستہ ایک جذبہ، ایک طفلانہ غم مجنوناںہ جذبہ فرقت کے سینے اور جسم کے دوسرے حصوں میں پھل نڈا وہ جذبہ پھلا، مشتعل ہوا، پھر اس نے سوچا، جون زبیدہ، اس کی بیوی، روز روز اپنی کھلی کے ہاں کیا کرتے جاتی ہے؟

فرقت حسین اپنے والد عجیب یار جنگ کی طرح اپنے بچپن ہی سے جمال پرست تھا اس کے اندر ایک عورت سے ہمکنار ہونے، ایک نسوانی پیکر کو آغوش میں لینے کی خواہش بھڑک اٹھی۔ اسے یوں لگا جیسے وہ آگ ہے اور گلدانہ (اب اسے یقین تھا کہ وہ اس کی بیوی جون زبیدہ نہیں) خشک سرکنڈے کا دشت ہے جسے شعلہ دکھانے کی دیر ہے۔ فرقت نے جھپٹ کر چیچھے سے گلدانہ کے بازو پکڑ لیے۔ ملامت اور خوف کے متضاد آثار ایک دفعہ گلدانہ کی بادامی سیاہ آنکھوں میں آئے۔ پھر فرقت کے والد عجیب یار جنگ کے ساتھ پچھلے تجربات کی بنا پر اسے یک کونہ اطمینان ہو گیا۔

بابر سیال چاندنی لطف و کیف کا دریا بہا رہی تھی۔ گلدانہ کے چہرے پر معصومیت اور پاؤں حسن تھا۔ اس کے حسن میں وہ ایک خاص شے تھی جسے نمک کہا جاتا ہے۔ فرقت حسین نے خیال کیا کہ نمک ہی اصل حیات ہے۔ نمک سے ہی زندگی میں جسارت، بدن میں توانائی، اعضا میں چٹان کا سا استحکام آتا ہے۔ شاید شہد کے لیے اس کی پسندیدہ مفرودے پر مبنی نہ تھی، اسے دراصل نمک کی ضرورت تھی۔

فرقت حسین نمک کی ذلی کو زبان نکال کر چاٹنا چاہتا تھا۔ اب تک مفلسی نے سیاہ کثیف نقاب بن کر گلدانہ کی نسوانیت کو فرقت حسین کی آنکھوں سے پوشیدہ رکھا تھا۔ کچھ کچھ یہ شک بھی اس کے سینے پر موج دلتا رہا کہ غائب گلدانہ اس کے باپ عجیب یار جنگ کے ہاتھوں اپنے نایاب جوہر دوشیزگی سے محروم ہو چکی ہے۔ اس میں عجیب یار جنگ کا بھی اتنا ہی قصور تھا جتنا گلدانہ کا۔ آگ کی خاصیت جلانے کی ہوتی ہے تو پڑوں کی جلنے کی۔ گلدانہ پڑوں تھی۔ سو فیصد آکٹین — مصفا، شفاف، بھڑک اٹھنے والا۔ پھر بھی، فرقت حسین نے سوچا، اس لڑکی میں غربت اور ناخواندگی کے باوجود روح کی کتنی رنعت

ہے۔ ماؤنٹ ایورسٹ اور کچن چنگا سی برفانی رفعت۔ اس نے گمان کیا کہ وہ اور اس کا باپ عجیب یار جنگ دو کوہ پیاتے جو گلدانہ پہاڑ کی چوٹی کو سر کرنے میں متفقہ طور پر کوشاں تھے۔ ایک شمالی طرف سے، دوسرا جنوبی سمت سے۔

ماؤنٹ ایورسٹ کے تصور سے فرقت حسین کے جسم میں جھرجھری سی آتی۔ مگر اس پہاڑ میں جو گلدانہ کے روپ میں اس کے رد و بدو تھا، گوشت اور خون کی حدت... حیات پرور حرارت تھی، جو ایکسرے کے طور پر اس کے گرم موٹے ٹویڈ کے کوٹ اور سیاہ فلائین کی پتلون کے اندر سرایت کر رہی تھی۔ پھر فرقت حسین کے دل میں باغی تصور پیدا ہوا۔ کمرے میں رکھی ہر چیز میں اسے جون زبیدہ دکھائی دینے لگی۔ گو یہ کیفیت اتنی موہوم تھی کہ فرقت کے احساس کا عشر عشر ہی اس کی طرف متوجہ تھا، باقی کی توجہ گلدانہ کی طرف مبذول تھی۔

اس نے گلدانہ کو اپنے بازوؤں میں جکڑ لیا۔ وہ تڑپ کر پلٹی تو فرقت پر اس پڑ گئی۔ "تم اتم چلے جاؤ۔ اتنی رات گئے تم کہاں سے آئے ہو؟" وہ بولی۔ فرقت حسین عرق انفعال میں غرق ہو گیا۔ یہ گلدانہ نہیں بلکہ اس کی بیوی جون زبیدہ ہی تھی، جو گلدانہ کی اودی ساڑھی میں ملبوس، خادمہ کے لیے اپنے شوہر کے جذبات کی آزمائش کرنا چاہتی تھی۔ فرقت نے خود کو سمجھا لیا۔ "جون! میں اسکوئر پر گل مہر کے رخت تک گیا۔ وہاں بڑی دیر تک چاندنی کا لطف اٹھا تا رہا۔"

تھوڑی بہت خوشگوار ازدواجی گفتگو کے بعد فرقت حسین اور جون زبیدہ، جو پانچ مہینے سے امید سے تھی، آشیانے کے بالائی کمرے میں آئے جہاں فرقت شادی سے پہلے اپنے موم کے مجسمے تراشا کرتا تھا۔ مجسمے کبھی کے ٹوٹ پھوٹ چکے تھے اور اب کمرے میں بھی نہیں تھے۔ عجیب یار جنگ ایک بار ان دونوں کی عدم موجودگی میں اس پرانے اسٹوڈیو میں آدھرا تھا اور اس نے خادمہ گلدانہ کی مدد سے ایک ایک کر کے مجسموں کو اٹھ کر کھڑکی سے باہر پھینک دیا تھا۔ فرقت کو پہلے پہل تو اپنے والد کی یہ حرکت ناگوار گزری اور اپنی برسوں کی محنت کے ضائع ہونے کا صدمہ پہنچا، بعد میں اس نے حقیقتاً موم کے مجسموں سے چھٹکارا پانے پر اپنے باپ کو سراہا۔ اسے اب موم تراشی میں کوئی دلچسپی نہ تھی۔

اسٹوڈیو ان کی شادی کی رات جملہ "عردی کے طور پر استعمال ہوا تھا اور اب ان کی خواب گاہ کا کام دیتا تھا۔ دیوار پر ریاستی کنٹوپ چڑھائے اور درباری خلعت پہنے عجیب یار جنگ کی تصویر آویزاں

تھی۔

جب وہ سونے لگے تو جون زبیدہ نے کہا، ”ڈیر، میں نے فیصلہ کیا ہے کہ اس بچے کے ہونے کے بعد ہم تین چار سال تک کوئی اور بچہ پیدا نہیں کریں گے۔“

(اس فقرے پر یہ عظیم ناول اختتام پذیر ہوتا ہے۔ یہ بظاہر معمولی سا فقرہ، جو خاندانی منصوبہ بندی کے اس دور میں اس ملک کی ہر سمجھدار، عاقبت اندیش بیوی کی زبان سے کبھی نہ کبھی ادا ہوتا ہے، اپنے اندر جدید معاشرے اور تہذیب پر بے پناہ طنز سمونے ہوئے ہے۔

قارئین اور نقاد ان فن کا فرض ہے کہ وہ اپنے اپنے وسائل سے کھوج لگائیں کہ منصور اللہ اس وقت دنیا کے کس گم نام شطے میں روپوش ہیں اور وہ کیوں اپنے ملک میں آنے کا نام نہیں لیتے؟ اپنے بڑے حدت قلم کو کیوں انہوں نے ہاتھ سے دھردیا ہے؟ حکومت کو بھی اپنے سفارت خانوں کی معرفت منصور اللہ کا پتا لگانا چاہیے۔ انہیں منت ساجت سے، یا پھر زبردستی، اس ملک میں لے آنا ضروری ہے۔ ان کا آخری ناول چند رو سال پہلے چھپا تھا، اس کے بعد اردو ناول نگاری کے میدان میں قبر کی سی خاموشی ہے۔ ان کو البتہ بولتے ہیں۔)

(صدون، لاہور، دسمبر ۱۹۷۳ء)

مہتاب خاں شتاب اور شکیل چکوری

عرف ہر دو کا المیہ
(از شکیل چکوری)

مہتاب خاں شتاب میرے لیے ایک معما ہے۔ ایک کراس ورڈ پزل جس کا کوئی لفظ لغت میں نہیں، کوئی مسطح لفظ عمودی لفظ سے نہیں جڑتا، زیر زیر پیش مفقود ہیں۔

وہ ایک سپر سائیک، آواز کی رفتار سے تیز اڑنے والا جمبوجیٹ ہے جس کا پائلٹ کوئی نہیں، جواہری مرضی سے آسمان کی نیلگوں پہنائیوں میں گم ہو جاتا ہے اور جب چاہے لینڈ کرتا ہے۔ اس کے لیے ایئر سٹریپ کی قید نہیں۔

مہتاب خاں شتاب پرانے ماڈل کار یڈ پوری سیوریٹی ہے جو کسی نامعلوم ٹرانسمیٹر سے نشر ہوتی ہوئی برقی صوتی لہروں کو کچل کر رہا ہے۔ اس ٹرانسمیٹر کا مجھے آج تک پتا نہ چل سکا۔ بہر حال وہ ٹرانسمیٹر کراچی، لاہور، ماسکو، پکنگ، لندن اور یون کا نہیں۔

ہماری دوستی بھی زیادہ پرانی نہیں۔ چھ سات سال پہلے میں اس سے حعارف ہوا، ایک ذاتی کام کے سلسلے میں۔ وہ ان دنوں وزارت فٹنریز میں ایک بے عداہم عہدے پر تعینات تھا۔ محکمہ متعلقہ کی طرف سے ایک اشتہار میری نظر پڑا کہ انھیں ڈیڑھ ہزار روپے ماہوار مشاہرے پر چند ٹرالر سپروائزر درکار ہیں۔ گو میں ٹرالروں کی ورکنگ اور مانتی گیری کا کوئی تجربہ نہیں رکھتا مگر موٹر کار کے چند پرزوں کے نام مجھے آتے ہیں۔ میں نے بھی لگے ہاتھوں درخواست بھجوا دی۔ پھر حسن اتفاق سے مجھ کو بازار میں ایک دست مل گئے۔ وہ مہتاب خاں شتاب کو جانتے تھے۔

”ارے!“ وہ بولے۔ ”تم کس چکر میں پڑے ہو؟ میں تمہیں مہتاب خاں کے پاس لے چتا ہوں۔ کام بن جائے گا۔“

دوسرے روز ہم رکشالے کر شتاب صاحب کے دفتر جا پہنچے۔ میرے دوست نے جیٹ بھیجی۔

شتاب صاحب ایک اہم اہلی کانفرنس میں مصروف تھے۔ کانفرنس کے ختم ہوتے ہوتے لٹچے ناٹم ہو گیا۔ اتنی دیر انتظار کرنے کے باوجود وہ بھر بھی کوفت کا احساس نہ ہوا۔ بچے پر بیٹھے چلغوزے کھاتے اور جھٹکے برآمدے میں ڈھیر کرتے رہے۔ گھنچے اور نازک بدن دانشوروں کے ہجوم کے ٹکلتے ہی انھوں نے ہمیں طلب کر لیا۔ چھوٹے ایئر کنڈیشنڈ کمرے میں داخل ہو کر پہلے تو وہ مجھے نظر آئے، پھر ایک طویل وعریض چمکدار آبنوی میز کے چپچپے سینک کے شیشوں و زررینکائی کے تھوڑے سے حصے کی جھلک نظر آئی۔

انھوں نے کھڑے ہو کر ہم سے مصافحہ کیا۔ کھڑے ہونے پر بھی وہ بیٹھے ہوئے معلوم ہوتے تھے۔ اتنی دیر ہمیں انتظار کرانے کی کچھ اس طور معذرت کی جیسے ان کا بند بند احساس گناہ، ندامت و تاسف سے سرشار ہو۔ ”خوب!“ میں نے سوچا۔ ”یہ ہے مہتاب خاں شتاب جس کے قلم کی ایک جنبش سے مجھے ذیادہ ہزار روپیہ ماہ بہ ماہ ملنے لگے گا!“ میرے دوست نے میرا تعارف کرایا۔ کہا، ”مہتاب خاں! آپ نے فراموش سپروائزر کی اسامیوں کے لیے ایڈورٹائز کیا ہے؟“

”ہاں شاید“ وہ بولے ”کچھ یاد نہیں۔“

”چار۔ تبصرے کے اخبار میں آپ کی وزارت کی طرف سے یہ پوشیں مشتہر ہوئی ہیں۔“ میرے دوست کو سب کو ناف معلوم تھے۔ بعد میں پتا چلا کہ درخواست انھوں نے بھی دے رکھی ہے۔

”اچھا!“

”چند ری صاحب نے بھی اس پوسٹ کے لیے آپ کو ایک درخواست بھیجی ہے۔ یہ بڑے بڑے اوپنچے دانشور ہیں، ماہر نفسیات ہیں، منجم، ستارہ شناس، شاعر، ادیب، الغرض بہت کچھ ہیں۔ آج کل گوجرانوالہ میں مقیم ہیں۔“

”گوجرانوالہ میں؟“ مہتاب خاں گویا مراقبے سے نکل آئے۔ ”گوجرانوالہ میں بڑے بڑے

بزرگ رہتے ہیں۔ ملک صاحب کو آپ جانتے ہیں؟“

میں نے ایک لمبھ اپنی واقفیت کے ان سب لوگوں کے نام یاد کرنے کی کوشش کی جو ملک کہلاتے تھے۔ صرف ایک ایسا نام حافظے میں ابھرا۔ ملک لال خاں۔ لیکن ملک لال خاں خاص چونی منڈی لاہور کے تھے اور ویسے بھی کئی برس پہلے سے متوفی تھے۔

”کون سے ملک صاحب؟“ میں بوکھلا کر پوچھ لیا۔

”ایک ہی ملک صاحب ہیں، ان کو نہیں جانتے آپ؟“ وہ میری طرف دیکھ کر اس طرح مسکرائے جیسے میری کیفیت جانتے ہوں اور مجھ پر ترس کھا رہے ہوں۔ ادھر میں نے خود کو ملک صاحب کو نہ جاننے پر سرزنش کی۔ ”ابے چکوری! ملک صاحب کو جانتے ہوتے تو آج نرالہ سپردانزی ہتھیلی پر دھری تھی۔“ تھوڑی دیر انھوں نے سوچا۔ پھر بولے، ”گو جرانوالہ آپ کی واپسی کب ہے؟“

”آج کسی وقت چلا جاؤں گا۔“

پھر وہی ہراسہ مسکراہٹ۔ ”آج آپ نہیں جائیں گے۔ خیر، کل یا پرسوں جب لوٹیں ملک صاحب کے ہاں ضرور جائیں اور میرا سلام ان تک پہنچا دیں۔“

”ضرور۔ جیسا ارشاد۔ ہاں، ملک صاحب کا نام پتا تو آپ نے بتایا نہیں۔“

”نام پتا تو مجھے بھی معلوم نہیں۔ شام کو رائل سینما تک چہل قدمی کر لیں۔ وہ تھرڈ کلاس کی بنگ کی کھڑکی کے پیچھے بیٹھے ملیں گے۔ اللہ کی فوج میں ابدال کے عہدے پر حال ہی میں تعینات ہوئے ہیں۔“

میں حیران ہوا کہ یہ شخص جو حکومت میں اعلیٰ عہدہ دار ہے، دانشور اور ادیب ہے، کیسی باتیں کرتا ہے! اسے میرے آج گو جرانوالہ نہ جانے کا بھی علم ہے۔ اس کی اس ہمہ دانی پر غصہ بھی آیا، مگر پی گیا۔ مصلحت اسی میں تھی۔

میرے دوست بولے، ”مہتاب خاں! ان چکوری صاحب کی تعیناتی میں ضرور امداد کیجیے۔ تعیناتی کا اختیار کلیم آپ کے ہاتھ میں ہے۔“

”امداد کرنے والے سے کیوں نہیں کہتے؟“

”وہ کون صاحب ہیں؟“

”مدینے والا۔“

”ہاں۔“ میرے دوست داڑھی پر ہاتھ پھیر کر کہنے لگے۔ رسول پاک کی خدمت میں تو ضرور کامیابی کی دعا مانگیں گے، لیکن دعا کے ساتھ دوا بھی تو ضروری ہے۔“

”دعا کے ساتھ دوا ضروری ہے،“ مہتاب خاں مسکرائے۔

”تو پھر چکوری صاحب امید رکھیں گے۔ اچھا، اب اجازت دیجیے۔“

”اجازت؟“ وہ حاضر ہوتے ہوئے بھی غیر حاضر تھے۔ وہ میز کے گرد گھوم کر ہمیں دروازے تک چھوڑنے آئے۔ ایک پستہ قد، انتہائی عاجز، منکسر المزاج، بغیر استری کے کوٹ پتلون میں ملبوس شخص۔ ہمیں رخصت کرتے وقت وہ پھر بولے: ”چکوری صاحب، ملک صاحب کو میرا سلام پہنچانا نہ بھولیے گا۔ مدینے والے سے بھی ملک صاحب کا خاص تعلق ہے۔ جو کچھ مطلوب ہو، ان سے عرض کرو، وہ آگے سفارش فرمادیں گے۔“

گو جراثیم پہنچ کر میں رائل سٹیما کے بنگلہ آفس پر ملک سے ملا۔ بنگلہ ختم ہو چکی تھی اور وہ اسٹول پر بیٹھے نوٹ مگن رہے تھے۔ بائیس تیس سال کے چوتھلے ناک والے نوجوان تھے۔ مجھ کو کھڑکی کے باہر دیکھ کر بولے: ”بزرگوار! ہاؤس فل ہے۔“

”میں قلم دیکھنے نہیں آیا۔ آپ کو ایک صاحب کا پیغام دیتا ہے۔“
 ملک صاحب مسکرائے۔ ”آپ تھوڑی دیر انتظار کیجیے۔ کیش میں چالیس پینتالیس روپے کا گھپلا ہو گیا ہے۔ ذرا حساب جوڑ لوں۔“

میں آدھ گھنٹے انتظار کرتا رہا۔ آخر وہ کیش کو صندوقچے میں مقفل کر کے باہر نکلے اور مجھ کو تنہائی کی خاطر ٹائلٹ میں لے گئے۔ ”آپ کو پیشاب تو نہیں آیا؟“ وہ کہنے لگے۔
 ”نہیں، آپ شوق فرمائیے۔“

وہ پتلون کے بٹن کھول کر کھڑے کھڑے چینی کے بسن میں پیشاب کرتے لگے۔ ”آپ کہتے جاتیے، میرے نام کیا پیغام ہے؟“
 ”مہتاب خاں شتاب نے آپ کو سلام بھیجا ہے۔“
 ”ہونہہ اور کچھ؟“
 ”بس سلام ہی بھیجا ہے۔“

پتلون کے بٹن بند کرتے ہوئے بولے: ”اچھا تو آپ ہیں وہ شخص جن کی سفارش مدینے والے سے کرنی ہے۔“
 ”یہ آپ کو کیسے معلوم ہوا؟“
 ”مہتاب کی دائر لیس آئی تھی۔“

کچھ سمجھ میں نہ آیا۔ میں بولا، ”پھر سفارش کریں گے آپ؟“

”آپ کا معاملہ ٹیڑھا ہے۔ سفارش تو حضور میں پہنچی جائے گی۔ یہ نہیں کہہ سکتا کہ قبول بھی ہوگی یا نہیں، اور آپ کی مراد پوری ہو جائے گی یا نہیں ہوگی۔ خاص آدمی اس مقصد کے لیے مدینہ شریف بھیجنا پڑے گا۔ چار پانچ ہزار روپے کا انتظام تو آپ کر دیں گے؟“

”چار پانچ ہزار روپے؟“ میرا منہ کھلے کا کھلا رہ گیا۔ ”وہ کس لیے؟“

”بھولے بادشاہو! وہ خاص آدمی پائی ایئر جائے گا اور کام کے بعد ہائی ایئر واپس آئے گا۔“

”میرے لیے تو یہ بہت بڑی رقم ہے؟“ میں بولا۔ ”کیا اس خاص آدمی کے وہاں گئے بغیر کام

بننے کی کوئی صورت نہیں؟“

”نہیں۔“

ملک صاحب کو میں نے شیشے میں اتارنے کی بڑی کوشش کی۔ بڑی مشکل سے ڈیڑھ ہزار تک اترے، مگر پھر وہیں رُک گئے۔ میں اور پیچھے پڑا تو جلال میں آگئے۔ ”بد بخت انسان! دفع ہو جاؤ۔ کاغذ کے چند پرزوں کی خاطر تم نے رحمت و کرم کے دروازے اپنے لیے بند کر لیے اور ہمیشہ کے لیے دھڑکارے گئے!“

میرا کام نہ بنا اور فشنگ ٹرالر کی سپروائزی سمجھ کو نہ ملی۔ ملک صاحب ناراض ہو گئے تھے۔ اس قصبے کے چند ماہ بعد مجھے لاہور میں ایک نفسیاتی ادارے میں ملازمت مل گئی۔ ادارے کے مالک، جو رشتے میں میرے ماموں لگتے تھے، ایک رسالہ ”تحت الشعور“ نکالتے تھے۔ ذہنی طور پر پریشان اور جنسی محرومیوں کے شکار کئی لوگ اس ادارے کو تفصیل سے اپنے مسائل کوئی گلی لپٹی رکھے بغیر لکھتے اور ان کا حل چاہتے۔ میں رسالے کے مستقل عنوان ”مشورے“ کے تحت پروفیسر آفتابی کے فرضی نام سے ان خطوط کے جوابات لکھتا۔ میں نے فرائیڈ، ایڈلر، ڈونگ وغیرہ کا ایک ایک لفظ پڑھا ہے۔ اس سلسلے میں مجھے بے شمار لوگوں کے نفسیاتی تجزیے کرنے پڑے اور رفتہ رفتہ اس کام میں اتنی مشق ہو گئی کہ خط پڑھتے ہی لکھنے والے کی شخصیت کی تمام گرجیں کھل کر سامنے آ جاتیں۔ انہی دنوں میں نے مہتاب خاں شتاب سے ملنا شروع کیا۔ ہم تقریباً ہر روز ملتے اور ہماری ملاقاتیں کافی طویل ہوتیں۔ کئی حضرات کا خیال تھا کہ ہم دونوں میں کافی گاڑھی چھنتی ہے۔ نفسیاتی تجزیے کا ماہر ہونے کا زعم رکھنے کے باوجود مجھ کو اقرار

ہے کہ میں مہتاب خاں کے اسرار کو نہ پاسکا۔ اس کی شخصیت کا کچھ حصہ میرے فہم کی دسترس سے باہر رہا۔ مہتاب خاں زندگی میں ایک بہت اچھا دوست ضرور ہے لیکن اس کے وجود میں قطعی بے نیازی اور بے تعلقاتی ہے۔ آپ اس کے پاس دو گھنٹے بیٹھے رہیں، خوب کپ شپ ہوگی، مگر وہ آپ سے چائے کو نہیں پوچھتے گا۔ سٹریٹ پیش کرنا بھول جائے گا۔ دوستوں کی طرف اس کی توجہ عدم توجہی سے مختلف نہیں۔ اس کو کسی سے چاہت نہیں، کسی سے نفرت نہیں۔ ایک دفعہ اسے اپنے ایک پرانے قریبی دوست کے وفات پا جانے کا تار موصول ہوا۔ اس کے چہرے پر رنج و ملال کی کوئی کیفیت اس سانچے سے پیدا نہیں ہوئی۔ جس وقت یہ تار آیا کھانا میز پر چن، یا گیا تھا اور مہتاب خاں نے اس دل جمعی اور اطمینان سے محنت کو رس ختم کیے جیسے کچھ ہوا ہی نہیں۔ خوش قسمتی سے میں بھی اس وقت وہاں موجود تھا۔ ہم حرکت اور باتوں کے افسوسات کو انحرطہ کی باتیں کرتے رہے۔ جب اس کی پہلی بیوی کا انتقال ہوا تو اس کی جمعیت و تحفہ کے دوسرے روز وہ مجھے بانو بازار کے ایک جنرل اسٹور پر مل گیا۔ میں نے اس سے اس الٹا کہ قوعے پر اٹھارہ بھردی کیا مگر اس نے مرحومہ کا تذکرہ کچھ ایسے انداز سے کیا جیسے وہ اس کی نہیں کسی اور کی بیوی ہو۔

مہتاب خاں ایک ایسا لائٹ ہاؤس ہے جس کی سرچ لائٹ پرتوجہ جھاگ اڑاتے سمندری جہازوں کو میلوں دور سے دکھائی دیتی ہے لیکن جب کوئی جہاز اس کی رہنمائی کو قبول کر کے ساحل کا رخ کرتا ہے تو سرچ لائٹ ناپید ہو جاتی ہے، نہ صرف سرچ لائٹ بلکہ اس کے ساتھ لائٹ ہاؤس بھی۔ اس سنگاٹ چٹان کا بھی نام و نشان نہیں ملتا۔ جس پر اس لائٹ ہاؤس کو انجینئروں نے تعمیر کیا تھا۔

وہ ایک ایسی رنگی ہے جو اپنے رقص و طرب کی لہروں پر بہتی ہوئی، اپنے سرگم میں گم سم، جان بوجھ کر ایسے جفاکش سن بروے کا رلاتی ہے کہ دیکھنے سننے والوں کے کھلبے پر سانپ پھر جاتا ہے۔

بارہ سال کی دوستی اور میل جول کے بعد بھی مہتاب خاں میرے لیے بعید از فہم ہے۔ تجزیہ نفسی کا اچھا خاصہ ماہر ہونے کے باوجود میں مہتاب خاں کی شخصیت کے مخفی عوامل و مقاصد کا احاطہ نہیں کر سکا۔ ایک رسالے میں چند صفحات کا مضمون اس تفصیلی ذکر کا متحمل نہیں ہو سکتا۔ چند برس پہلے میں نے ڈھائی ہزار صفحے کا ایک ضخیم ناول ”گوجرانوالہ کا مہشو“ لکھا تھا۔ اس کی زیر تصنیف دوسری جلد ”مہشو اور ابدال“ میں اتنے ہی صفحات مہتاب خاں کی شخصیت کے گورکھ دھندے کو حل کرنے کے لیے وقف ہوں گے۔ جب

تک وہ جلد شائع نہیں ہو جاتی، آپ کو اسی تشنہ مضمون پر قناعت کرنا پڑے گی۔

میری تخلیقی صلاحیتیں تو جو کچھ ہیں، آپ کے سامنے میرے ناول ”کو جرانو، لہ کا مہکتو“ اور لاتعداد نفسیاتی افسانوں میں اجاگر ہو چکی ہیں۔ چند احباب اس ضمن میں مجھ پر منٹو کی جانشینی مڑھنے پر مصر ہیں حالانکہ منٹو مرحوم نے جو افسانے لکھے ہیں انھیں نفسیاتی افسانے ہرگز نہیں کہا جاسکتا۔ میں نے ان کی رائے کو کبھی اہمیت نہیں دی۔ میرا ایمان ہے کہ مہتاب خاں شتاب کی تخلیقی قوتوں کے سامنے میرا کیا، کسی اور کا بھی چراغ نہیں جل سکتا۔ دانشور تو وہ بھی ہے اور میں بھی، مگر وہ دانشور کے علاوہ اور بھی بہت کچھ ہے۔

عام قاعدہ ہے کہ ہم انسان کسی محفل یا مجلس میں بیٹھ کر وقت گزاری کے لیے کسی غیر حاضر دوست کے اوصاف کے نیچے ادھیڑتے ہیں، اس کی کنجوسی، مطلب پرستی، رشوت خوری اور بیوی کے چال چلن کے بارے میں سیر حاصل مباحث چھیڑتے ہیں۔ اس کو غیبت نہیں کہا جاسکتا اور نہ ہی ایسے ذکر سے اس دوست کی تذلیل مقصود ہوتی ہے۔ ایسی معصوم بے ضرر گفتگو محض وقت کو ہلکی خوشی گزرنے کا ذریعہ ہوتی ہے۔ اس مذاکرے کے درمیان اگر متعلقہ دوست وہاں آجائے تو سب مسرت و خلوص سے اس کو آنکھوں پر ہٹاتے ہیں اور پھر کسی اور غیر موجود صاحب کی عادات میں خوب خوب کیڑے ڈالے جاتے ہیں۔ آپ مانیں گے کہ ایسی یہ مذاق غیبت گوئی نہایت دلچسپ مشغلہ ہے۔ یہ نہ ہو تو مجلسیں سونی ہو جائیں اور گھروں میں آلو بولنے لگیں۔ اس سے کسی کافی الحقیقت کچھ نہیں بگڑتا۔

مہتاب خاں شتاب ایسی معصوم محفلوں میں بیٹھ کر سب کچھ سنتا ہے، کہتا کچھ بھی نہیں۔ غیر حاضر شخص کے اوصاف کچھ زیادہ ہی کھل کر سامنے آنے لگیں تو وہ درد سر کا بہانہ کر کے وہاں سے اٹھ بھاگتا ہے۔

میری سمجھ میں نہ آتا تھا کہ اس کا وقت کیونکر کتنا ہے۔

مہتاب خاں کی مردم شناسی تو لا جواب ہے۔ ہر کوئی اس کے نزدیک بڑا اچھا آدمی ہے۔ بُرا کوئی نہیں۔ خوب انسانوں کو پرکھنے کا انداز ہے جناب کا:

فلاں عورت اپنے میاں کے دیر سے آنے پر اس سے چیخلیں کراتی ہے، لہذا بڑی اچھی عورت

فلاں آدمی اپنے جگری دوست کی بیوی کو لے اڑا، مگر بڑا اچھا آدمی ہے۔

فلاں آدمی آٹھ بچوں کا گھانا گھونٹ چکا ہے۔ ویسے اس کا چھا ہونے میں کلام نہیں۔

مہتاب خاں کی اس منطق کو سمجھنے سے میں تو عاجز آ چکا ہوں۔

مانا کہ غیبت کوئی اچھی بات نہیں مگر کبھی کبھار کی صیب جوئی سے زندگی میں لطف اور رنگینی پیدا

ہوتی رہتی ہے۔ جس محفل میں مہتاب خاں جیسا منہ میں گھٹکتیاں ڈال کر بیٹھنے والا شخص موجود ہوگا اس

پر اوس نہ پڑے تو کیونکر۔ گھر میں بھی مہتاب خاں کا چلن اسی طور کا ہے اور میں اس کی حالیہ اور چوتھی

بیوی پر ویسے صاف عہد کے صبر و حوصلہ کی داد دے بغیر نہیں رہ سکتا جو اس ادا اس ماحول کو برداشت کیے چلی

جاتی ہے۔ مہتاب بیوی کا بستر غالباً دنیا کی جبرک ترین جگہ ہے۔ اس کی اہمیت سے بھی انکار نہیں ہو سکتا۔

اسی میں دو چپے ہوئے جسم یک جا ہوتے ہیں، اگلی نسل کی تشکیل ہوتی ہے۔ محبت و عشق کی پیگ میں

آذان بھرنے کے بعد ٹھنڈے اور پُرسکون ہو کر وہ دونوں دنیا جہان کی باتیں کرتے ہیں۔ پڑوسیوں،

رشتہ داروں، آس پاس والوں کی کمینگیوں، حسدوں، آوارگیوں کا جائزہ لیا جاتا ہے۔ ڈھونڈ ڈھونڈ کر ان

کے معتمد خیز صہب گنائے جاتے ہیں۔ ان مکالموں سے کسی لڑائی جھگڑے اور جھج جھج کے بغیر دونوں کا

وقت کٹ جاتا ہے۔ کئی از دو اچھی رشتوں کی کامیابی ایسی ہی گفتگوؤں کی مرہون منت ہوتی ہے۔ اگرچہ

اکثر ایسا بھی ہوتا ہے کہ بعد میں یہی گھلاوٹ اور اپنائیت کی باتیں بنائے فساد بن جاتی ہیں، بھس میں وہ

چنگاری سلگتی ہے کہ طلاق تک لو بت پانچتی ہے۔

مہتاب خاں آپ کے سامنے اُبلے کپڑے پہن کر کبھی نہیں بیٹھے گا۔ گرم سوٹ اس کے پاس دو

ہیں، وہ بھی ڈھیلے ڈھالے، کالج کے زمانے کے سلے ہوئے۔ اس نے انھیں کبھی ڈرائی کلین نہیں کرایا۔

آپ اس کے پاس بیٹھیں تو آپ کو خود بخود اپنی اہمیت اور برتری کا احساس ہونے لگے گا۔ وہ اپنی

شخصیت کو ارادنا اتنا غیر اہم اور کم مایہ بنادے گا جیسے وہ ایک مٹی کھانے، الٰہ حقیر کیڑا ہوا اور آپ پر مایہ کے

سفید ہاتھی۔ اس کے ردِ برد آپ سر کے بل کھڑے ہو جائیں تو وہ آپ کے اس فعل کو چنداں اہمیت نہیں

دے گا، نہ منع کرے گا، نہ ہی اس کی غلط جاننے کے لیے کریہے گا۔ آپ اس کے سامنے شراب سے

بدمست ہو کر اخلاق سوز حرکات کرنے لگیں، وہ اسی طرح بیٹھا آپ کو تکتا رہے گا، آنکھ تک نہ جھپکے گا۔

دست درازی تک لو بت آنے پر البتہ وہ کوئی بہانہ بنا کر ہاتھ روم کھسک جائے گا اور وضو کر کے خشوع و

غصہ سے نواقل پڑھنے لگے گا۔

اس کو کسی پر غصے ہوتے میں نے نہیں دیکھا۔ اسے غصہ آتا ہی نہیں اور نہ ہی اس پر کسی کو غصہ آتا ہے۔ ایک دن میں اسے اس کی کوٹھی پر ملنے گیا۔ وہ گھر پر موجود تھا۔ نوکرنے آکر کہہ دیا، صاحب گھر پر نہیں۔ واضح بات تھی کہ صاحب کی ہدایت ہی یہی ہوگی۔ مجھے اس بد اخلاقی پر مہتاب خاں پر ذرا بھی غصہ نہ آیا بلکہ میں وہاں سے اس کے گن گاتا ہوا چلا۔ دوسرے دن شاہ عالمی کے باہر ایک بزرگ بھینس کورتے سے کھینچتے ہوئے مل گئے۔ میں نے کہا، ”آپ کا مہتاب خاں جھوٹا ہے۔ کل جب میں اس سے ملنے گیا، وہ گھر پر موجود تھا، مگر نوکرنے آکر کہہ دیا کہ وہ گھر پر نہیں۔“

وہ بزرگ بھینس کو اس کی زبان میں کچھ ہدایت دیتے ہوئے بولے، ”آپ مہتاب خاں کے گھر کس وقت گئے؟“

”ساڑھے چار بجے۔“

”ساڑھے چار بجے صبح یا ساڑھے چار بجے شام؟“

”ارے قبلہ، ساڑھے چار بجے صبح کون کسی شریف آدمی کو ملنے جاتا ہے؟ میں شام کو گیا تھا۔“

”تو بس آپ کو غلط فہمی ہوئی۔ ساڑھے چار بجے شام تو مہتاب خاں مدینہ شریف میں کھلی والے کے دربار میں حاضر تھا۔“

”میں حیران رہ گیا۔“ مدینے میں؟“

”ہاں، مجھ کو وائرلیس پر معلوم ہوا تھا۔“

”آپ کے مکان میں وائرلیس اسٹیشن ہے؟“

وہ بزرگ اڑیل بھینس کو کچھ گالیاں دیتے ہوئے بولے، ”تم کیا سمجھو گے بھائی، اللہ کے برگزیدہ بندوں کے پاس وائرلیس ہر وقت موجود رہتی ہے۔ اللہ کی فوج کے پاس یہ آلات نہ ہوں تو وہ بھلا کیسے ایک دوسرے سے رابطہ رکھ سکتے ہیں؟ دنیا کے بندوبست کے لیے ہمارے پاس ہر قسم کا سامان ہے... او بھینس...“

اتنے میں بھینس رستہ اڑا کر بھاگی اور بزرگ بات کاٹ کر اس کے تعاقب میں بھاگے۔ میں نے جب مہتاب خاں سے اس واقعے کا ذکر کیا تو حسبِ عادت وہ مسکرا دیا۔

مہتاب خاں سے میرے تعلقات گہرے ہوئے تو میں نے ایک کاپی رکھنی شروع کی۔ اس میں اس ملک خدا داد کے اکثر اولیا و ابدال صاحبان کے نام پتے درج ہیں۔ یہ فہرست میں نے مہتاب خاں کی اعانت سے تین چار سال کی مدت میں مکمل کی ہے۔ مہتاب خاں کا نام ابدالوں میں سو پھویر نمبر پر ہے۔ یہ در افش کرنے کی مجھ کو اجازت تو نہیں تھی مگر میری عادت ہے کہ ننھ پر آئی بات رکھتی نہیں، اپنیہ کا ہلکا ہوں۔

آپ کو حیرت ہوگی، آج تک میاں بیوی میں جھگڑا نہیں ہوا۔ ہو بھی کیسے؟ مہتاب خاں بیوی کی بڑی سے بڑی نیش زنی کو ایک کان سے سن کر دوسرے کان سے نکال دیتا ہے۔ شادی کے بعد مہتاب اور پروفیسر صاعقہ کی صرف ایک بات پر جھج جھج ہوتی دیکھی ہے۔

مہتاب کہتا ہے: ”آج بیٹن کا بھرہ کھانے کو جی چاہتا ہے۔“

وہ کہتی ہے: ”بیٹن ہمارے خاندان میں تو کبھی کسی نے کھائے نہیں۔“

مہتاب کہتا ہے: ”بیٹن ہمارے گھر میں تو روز پکتے تھے اور سب چھوٹے بڑے شوق سے کھاتے

تھے۔ خاندان کو کب دیکھیے کہ میرے لیے کھانے پر بیٹن کی ترکاری یہ بھرہ بنائے۔“

”خاندان دو دو ڈشیں نہیں بنا سکتا۔ آپ کے لیے الگ اور میرے لیے الگ۔ اور بازار سے ذرا

بیٹن کا بھوڑ تو پوچھیے گا، جناب والا۔“

جب مہتاب کے دفتر سے آنے پر دوپہر کا کھانا میز پر لگتا ہے تو یقیناً بیٹن کی مہتری کہیں نظر نہیں

آتی۔ مہتاب خون کے گھونٹ پی کر رہ جاتا ہے۔ پروفیسر صاعقہ اس گھریلو رشتا کشی میں فتح یابی پر سٹکے بغیر نہیں رہ سکتی۔

مہتاب نے بڑے بڑے تیلے جو زردان حاصل کیا اس زردان سے مہتاب خاں کا، نگ، انگ

سرشار ہے۔ وہ ایک ایسا کرشن ہے جسے ان گنت گویوں نے تو بہ حکمن آسنوں سے شعلہ بنانے کے جتن

کیے ہیں مگر بے سود۔ بظاہر اس کی آنکھوں میں جذبات کی تپش کی لالی ضرور نظر آئی۔ میں نے اپنے

محبوب شیشوں میں سے اس لپکتی آگ کو الوہی نور میں بدلتے دیکھا ہے۔ دو تین گویاں اس طرح رو کے

جانے پر بڑی دل گرفتہ ہوئیں، اور انھوں نے بالآخر گلے میں رتی کا پھندا ڈال کر خود کشی کر لی۔ میں

مہتاب کو ان کا قاتل کہتا ہوں۔ وہ جواب میں ایک انوکھے، فطری خواہشوں سے بے نیاز گیانی کی طرح

مسکراتا ہے۔

ادھر اس معصیت کار کی کیفیت سنئے۔ پچپن ساٹھ سال کے سن کے باوجود اب بھی ہر عورت کو دیکھ کر میرے بدن پر جھوٹیاں سی ریگن لگتی ہیں۔ پاکٹنڈی بنا نظریں نیچی رکھتا ہوں، مگر کافی آنکھ سے اس عورت کے سینے، کمر، کولہوں کے کنٹور (contour) کا جائزہ لیتا جاتا ہوں۔ میرے ہر دے کا ریسورسٹ عورت کے ٹرانسمیٹر کی ہر دیولینگتھ کچھ کرتا ہے۔ اس کے سر پر ابلیس کو دانت نکالے ٹھٹھا کرتے دیکھتا ہوں۔

وفاؤ فٹا میں خلوت میں بڑبڑا کر اٹھ پڑتا ہوں اور چلا اٹھتا ہوں، ”کاش میں عورت ہوتا۔ عورت ہونے کا experience کتنا عظیم ہے!“

کئی ایک عجیب و غریب واقعات و حادثات مجھے پیش آئے ہیں جن کا میرے پاس کوئی جواز نہیں۔ اُن دنوں کی بات ہے جب مہتاب خاں ایک اہم سرکاری مراسلے کے سلسلے میں زنجبار گئے ہوئے تھے۔ میں تب پرانے مزنگ میں ایک دو کمروں کے چوبارے میں مقیم تھا۔ نیچے ایک قصائی کی دکان تھی۔ ایک صبح وہ قصائی بلا تکلف میٹر حیاں چڑھ کر میرے چوبارے میں آن سو جود ہوا اور کاہنا کا چھپا کے ایک بزرگ کا تذکرہ کیا جس کا وہ بہت قائل تھا۔ اس نے مجھے مجبور کیا کہ کاہنا کا چھپا کے اس بزرگ کو خط لکھوں اور دعا کے لیے درخواست کروں تاکہ میں اس گوشت کا حساب چکا سکنے کے قابل ہوں جو میں اس سے ادھار لیتا رہا تھا۔ میں نے چار دنا چار اس بزرگ کو پوسٹ کارڈ لکھا۔ چوتھے دن ہی بزرگ کا جواب موصول ہو گیا کہ ”تمہارے حالات تمہارے دوست کے آنے پر پلٹ جائیں گے۔ دن رات میں چار ہزار بار درود پڑھا کرو اور اپنی تصنیف پر کام جاری رکھو۔“ اس کو پڑھ کر میں حیران رہ گیا۔ اس بزرگ کو یہ کیسے معلوم ہو گیا کہ میں ایک ناول لکھ رہا ہوں؟ اور بزرگ کی مراد میرے کس دوست سے ہے؟ میں شش و پنج میں پڑ گیا۔ میرے چار پانچ دوست ان دنوں لاہور سے باہر تھے اور میں شدت سے ان کی واپسی کا منتظر تھا۔ جب ان میں سے کوئی بھی نہ لوٹا تو میں نے پھر بزرگ کی خدمت میں جوابی پوسٹ کارڈ لکھا کہ ان کی مراد کس دوست سے تھی۔ وہاں سے جواب موصول ہوا کہ ”وہ دوست جو دینے کا خاص غلام ہے، اس وقت سلطان آف زنجبار کے شاہی مہمان خانے میں مقیم ہے اور اس کا نام مے سے آغاز ہوتا ہے۔ کل اللہ والوں کی کانفرنس میں اس کے واپس بلوانے کا حکم صادر ہو چکا اور وہ ایک ماہ میں

لوٹ آئے گا۔ کراچی ایئر پورٹ پر اسے ملنے جاؤ۔“

ایک دن مہتاب خاں نے کہا: ”کبھی فقیر سامیں سے ملے ہو؟ بڑی پارسیا تہجد گزار خاتون ہیں۔ ہر وقت ہاتھ میں تسبیح چلتی رہتی ہے اور ہر سال باقاعدہ محرم و حرام سے اپنا عرس مناتی ہیں۔ اپنا روضہ زندگی ہی میں فقیر کرا لیا ہے۔“

”ان کی زیارت نہیں ہوئی۔“

مہتاب خاں بولے: ”وہ مستقبل کے حالات بتا دیتی ہیں۔ جس پر التفات کریں اس کی تقدیر بدل جاتی ہے۔“ انھوں نے ان خاتون کی رہائش گاہ کا پتا مجھ کو نوٹ کروایا۔

اگلے روز ہم سب جلوس کی شکل میں ان کے ہاں جا پہنچے۔ عمر شریف، ضیاء قندھاری، ابو سودا، محملی ماہی شہری، ڈاکٹر محشر مرزا۔ خاتون نے باری باری ان کے مستقبل کے بارے میں جو کہا وہ بعد میں سچ نکلا۔ پیلا ٹیلی وژن اشار بن گیا، دوسرے کی بیوی بھاگ گئی، تیسرے کی طیارے کے حادثے میں ٹامک نوٹی، چوتھے کو ایک گھوڑے نے کاٹ لیا اور پانچواں ایک خطرناک سیاسی تقریر کرنے کے جرم میں تاحال جیل میں ہے۔ یہ خاتون سنہری فریم کا چشمہ لگاتی تھیں، اہل نظر میں سے تھیں اور طہارت و پاکیزگی پیشانی سے نور کی طرح چمکتی تھیں۔

اس شام ہماری موجودگی میں یہ خاتون مہتاب خاں کے گھر آئیں۔ کہنے لگیں: ”میرا ارادہ تھا اعتکاف کروں۔ دو پہر کو قیلو لے میں اشارہ کیا گیا کہ لاہور کے سب سے پاک مکان میں اعتکاف کرو اور آپ کے گھر کا ٹاک نقشہ دکھایا گیا۔ لہذا آپ کو اعتراض نہ ہو تو یہاں اعتکاف کروں؟“

مہتاب خاں کی تیسری بیوی خواب آور گولیاں کھا کر اللہ کو پیاری ہو چکی تھیں۔ گھر خالی پڑا تھا۔ وہ بخوشی اس سعادت پر رضامند ہو گئے۔ چنانچہ ان خاتون نے وہاں پورے ایک مہینے اعتکاف کیا۔ مہتاب نے بھی خاطر مدارات میں کسر نہ چھوڑی۔ آخری دن حالت اعتکاف میں انھیں اشارہ ہوا کہ اپنی بھانجی پروفیسر صاعقہ کی شادی مہتاب خاں سے رچاؤ۔ انھوں نے اعتکاف ختم کر کے مہتاب خاں سے اس اشارے کا ذکر کیا۔ وہ اس فرماں کو کیسے نہ مانتے، کچھ سوچ کر ہاں کر دی۔ اس طرح ان کی چوتھی بیوی پروفیسر صاعقہ ان کے گھر میں آ بسیں۔ وہ پاکیزہ خاتون اب مستقل اپنی بھانجی کے پاس رہتی ہیں۔ مہتاب خاں کے مشورے کے بغیر قدم نہیں اٹھاتے۔ جب مہتاب خاں ”تیرہ سو“ میں آ گئے تو

میں دوسری صبح ان سے ملنے گیا۔ وہ بولے، ”یہ عتاب مجھ پر کیوں نہ آتا؟ پرسوں میں نے کسی بات پر چڑ کر اپنی ساس کی شان میں گستاخی کی۔ وہ مجھ سے کچھ نہیں بولیں مگر میں جانتا ہوں کہ اللہ والوں کی دعا فوراً قبول ہو جاتی ہے۔“

”اچھی دعا قبول ہوئی! بیٹھے بٹھاے تمہاری ٹوکری گئی۔“

”اللہ والوں کے کام میں ہم دخل نہیں دے سکتے۔ اس میں کوئی بہتری ہوگی۔“

”اچھی بہتری ہے!“

چار دن کے بعد مہتاب خاں کو ایک صنعتی ادارے میں بطور لیبر آفیسر دو ہزار روپے ماہوار کی ملازمت کا آفر آ گیا۔

اسی داستانیں بہت سی ہیں، کہاں تک سنا تار ہوں؟ اور سنانے سے فائدہ؟ ہر کوئی بات سننے اور اس کو سمجھنے کی اہلیت نہیں رکھتا۔ میں نے اپنے ناول کی پہلی جلد کے بعد ہر تحریر میں، احباب کی ہر محفل میں اس نکتہ رمز کو کھولنے کی کوشش کی ہے۔ لوگ میری بات کو مصنوعی توجہ اور احترام سے سنتے ہیں اور میرے پیچھے پیچھے تاسف سے سر ہلاتے ہیں یا ہاتھ پر ہاتھ مار کر ہنستے ہیں۔ ”بے چارہ چکوری! اچھا خاصا ماہر نفسیات ادیب تھا۔ بالکل nuts ہو گیا۔“ وہ مجھے سید کیس (sad case) کہتے ہیں اور میری اس ذہنی کیفیت کا ذمہ دار مہتاب خاں شتاب کو ٹھہراتے ہیں۔

اس کو تو چھوڑیے، جب میں بجز عقیدت کے جذبات سے سرشار مہتاب خاں کو گھر پر ملنے جاتا ہوں تو وہ اکثر باہر گیا ہوا ہوتا ہے۔ فکیل چکوری کی زندگی کا نظم الیہ وہ کس کو نہ۔

(فنون، لاہور نومبر دسمبر ۱۹۷۵ء)

سعید بن مجید عرف مجاہد اشبیلیہ (ایک اسلامی تاریخی ناول)

ابتدائی نوٹ

اسلامی تاریخی ناولوں کی بڑھتی ہوئی مقبولیت کو دیکھتے ہوئے میں نے بھی ایک اسلامی تاریخی ناول لکھا ہے۔ اسے لکھتے وقت کئی ایسے مشہور تاریخی شاہکار مصنف کے (یعنی میرے) پیش نظر رہے ہیں جن کے تھوڑی مدت میں سات سات ایڈیشن طبع ہو کر شائقین کے ذوق تفریح و جہاد کی تسکین کر چکے ہیں۔ میں نے اس ناول کو جدید طرز پر لکھا ہے۔ میں نے ان تاریخی ناولوں میں جہاد اور محبت کے جو تذکرے موجود ہیں ان سے کافی استفادہ کیا ہے، اس کا مجھے اعتراف ہے، اس لیے کوئی صاحب ایسے فقرے یا حیرے پڑھ کر جو وہ اس سے پیشتر کہیں اور پڑھ چکے ہوں مجھ پر نہیں نہ ہوں۔ کاپی رائٹ والے اصحاب سے استدعا ہے کہ خواہ مخواہ مقدمے بازی میں پڑ کر اپنا قیمتی سرمایہ ضائع نہ کریں۔

اگر تاثرات اور قاریوں نے مصنف کی (یعنی میری) اس پہلی کوشش کو قدر دانی کی نظروں سے دیکھا تو میرا ارادہ ہے کہ اس قسم کے کئی ناول لکھوں اور اس کا رخیر کو اپنا مستقل پیشہ بنالوں۔ میں چار سو صفحات کا اسلامی تاریخی ناول چند روز میں مکمل کر سکتا ہوں۔ ایسے ناولوں کے تاثرات حضرات کو چاہیے کہ مجھ سے اس معاملے میں فوری خط و کتابت کریں اور کنٹریکٹ و فیورہ کی ضروری شرائط طے کر لیں۔

اس ناول کا معرکہ آرا باب بمصداق مٹے نمونہ از خردارے یہاں دیا جا رہا ہے۔ اس میں اگر قارئین کرام کو اسلام اور تاریخ کی کوئی بات نظر نہ آئے تو اسے مصنف اور اس کے مقبول و معروف پیشروؤں کی ہمدانی اور کم نہیں پر محمول کر کے درگزر فرمائیں۔

باب ہفتم اشبیلیہ کی تمشد کی

سعید بن مجید چند ایک ماہ کے بعد اشبیلیہ واپس آیا اور پھر محاذ پر چلا گیا۔ مشرقی محاذ پر سلطان ابن الجابر بن خیمرد کی افواج پیش قدمی کر رہی تھیں۔ مغربی محاذ پر شاہ اوقیانوس کے سفاک بھانجے یک چشم بظلموں

کا وحشی لشکر ایک غضب ناک سیلاب کی مانند المغیرہ کی آہنی دیواروں سے ٹکرا رہا تھا، اور ہزاروں مجاہد جام شہادت نوش جان کر چکے تھے۔ جنوب مشرقی سمت سے خلیفہ نعوذ باللہ کے باجگزار ملک و قوم کے غدار اور ابوتیم کے سرکش شترسوار ظلم بغاوت بلند کیے ہوئے اشبیلیہ کے دروازے پر دستک دے رہے تھے۔ شمال مغربی محاذ پر چنگیز خان کا لشکر انو اساجالا کو خان نے اپنے پچاس ہزار درندہ صفت سپاہیوں کے ساتھ اشبیلیہ پر آخری حملے کے لیے مناسب گھڑی کا انتظار کر رہا تھا۔

سعید بن مجید نے اپنے بادرقتار مشکلی گھوڑے پر سوار ہو کر ہاری ہاری سب محاذوں کا دورہ کیا۔ اپنی ولولہ انگیز تقریروں سے مجاہدین کے حوصلوں کو پھر سے ابھارا۔ شمال مغربی محاذ پر اس نے فوج کو کیل کانٹوں سے لیس کیا۔ اس کی صف برائی کی اور ظہر کی نماز کے بعد مشکلی گھوڑے پر سوار اسلام کے جانبازوں سے ان الفاظ میں مخاطب ہوا: ”اللہ اور رسول کے مجاہدو! آج تمہاری شجاعت اور ایمان کی آزمائش کا دن ہے۔ تم نہیں جانتے کہ کن جری اور بہادر اسلاف کا خون تمہاری شریبانوں میں دوڑ رہا ہے۔ دیکھو ان کے نام کو آج بھڑکنے پائے، ورنہ آنے والی تسلیس تم پر ہمیشہ لعنت بھیجیں گی اور تمہارا ذکر آتے ہی شرم سے اپنی گردنیں جھکا لیں گی۔ اگر تمہاری رگوں میں اسلام کی عظمت کا احساس بالکل مردہ نہیں ہوا، اگر تمہارا خون حمیت بالکل ہی منجمد نہیں ہوا، تو تم چالا کو خان کے تاتاری بھیلریوں کے دانت اپنی خون آشام تلواروں سے کھٹے کر دو اور انھیں ایسا سبق دو کہ وہ دوبارہ ادھر کا رخ نہ کریں۔“

اسی طرح وہ دوسرے محاذوں پر پہنچا اور مشکلی گھوڑے پر سوار اس نے کم و بیش یہی بات وہاں کی افواج سے بھی کہی۔ اس کی فصاحت اور شجاعت سے لبریز تقریروں نے ہر جگہ سپاہیوں کے اندر نیا ولولہ پیدا کر دیا۔ جہاں کہیں وہ جاتا عوام اسے اشبیلیہ کا نجات دہندہ سمجھ کر اس کی قبا کو قرط عقیقت سے بوسہ دیتے اور اسے سر آنکھوں پر بٹھاتے۔

سعید بن مجید مغربی محاذ پر چالا کو خان کے ٹڈی دل لشکر کی روک تھام کے لیے افواج اور رضا کاروں کی تنظیم کرنے میں مشغول تھا کہ اس کے پاس ایک حوصلہ شکن خبر پہنچی۔ اشبیلیہ کے بعض امرا اور سپہ سالار انور بن اللہ دتا کی غداری سے سلطان ابن الجابر بن خمیرہ اور یک چشم بظلموں کے فوجی دستے اشبیلیہ میں داخل ہو گئے ہیں۔ یہی نہیں بلکہ خلیفہ نعوذ باللہ کے باجگزار ابوتیم کے بدوی شہر کی مغربی فصیل کو متحینق سے منہدم کرنے کے بعد شہر کے اندر گھس آئے تھے۔ یہ منہم خبر اسے قاضی ابومسح کی زبان سے

معلوم ہوئی۔ قاضی ابو مصلح اشبیلیہ کی جامع مسجد کا خطیب تھا اور وہ سعید بن مجید کو یہ خبر دینے کی خاطر اپنے مبارقہ رکھوڑے کو سرپٹ دوڑاتا ہوا یہاں پہنچا تھا۔ دور دور تک قاضی ابو مصلح کے تقوے اور علم کا شہرہ تھا۔ پہلے تو سعید بن مجید کو پیغامبر پر شبہ ہوا کہ ممکن ہے کہ وہ دشمن کا کوئی جاسوس ہو اور اسے اس کی باتوں پر یقین نہ آیا۔ جب اسے معلوم ہوا کہ یہ شاہسوار قاضی ابو مصلح ہے تو وہ فوراً اپنے گھوڑے پر سے اتر آیا اور بڑھ کر عزت و تکریم کے ساتھ قاضی سے مصافحہ کیا۔ قاضی ابو مصلح نے گھوڑے کی پیٹھ پر بیٹھے بیٹھے سعید بن مجید کے کندھے پر اپنا بزرگانہ ہاتھ رکھا اور کہا: ”اے نوجوان! آج اہل اشبیلیہ نے انتہائی بزدلی اور کم ہمتی کا ثبوت دیتے ہوئے اپنی عزت اور آزادی کا سودا کیا۔ انھوں نے اپنے دشمنوں پر شہر کے دروازے کھول دیے اور شہر کے معززین اور فقیہوں نے دروازوں سے چند قدم آگے بڑھ کر سلطان ابن الجابر بن خنیرہ اور یک چشم بطیموس کا استقبال کیا۔ ان کی گردنوں میں پھولوں کے ہار پہنائے در انھیں نہایت عزت و تکریم سے شہر کے اندر لے آئے۔ مگر خلیفہ نعوذ باللہ کے باجگزار ابو تیم نے کھلے پھانک سے پر امن طریقے سے داخل ہونے کو اپنے شایان شان نہ سمجھا بلکہ ایک بہادر نسیم کی مانند دیوار میں منہنق سے شکاف ڈال کر یلغار کرتا در آیا۔ اب یہ تینوں اپنے لشکر کے ہمراہ اشبیلیہ کے اندر زیرے ڈالے ہوئے ہیں اور اہل شہر ان بن بلائے مہمانوں کی خاطر مدارات میں مشغول ہیں۔ شاعروں اور قصیدہ گو یوں کی ٹولیاں جا بجا اپنے اشعار سناتی ہیں اور عوام سے خراج تحسین وصول کرتی ہیں۔ اہل اشبیلیہ کا ارادہ بھی یہ ہے کہ آج رات اپنے شہر کے فتح ہونے کی خوشی میں چراغاں کریں۔ ابو تیمم چراغاں کا بڑا دلدادہ ہے، کیونکہ صحرائی مملکت میں مٹی کا تیل بمشکل دستیاب ہوتا ہے۔ اہل اشبیلیہ جوق در جوق یک چشم بطیموس کے ہاتھ پر بیعت کر رہے ہیں اور جامع مسجد کو چھوڑ کر بقیہ سب مساجد کے بے ضمیر خطیب منبروں پر سے اذانوں کی بجائے اس کی فیاضی اور عدل و انصاف کے قصیدے پڑھتے ہیں۔ نوجوان، میرا دل چاہتا ہے کہ زمین کا سینہ شوق ہو جائے اور میں اپنے گھوڑے سمیت اس میں سما جاؤں۔“

قاضی کے منہ سے اہل اشبیلیہ کی اس بے حسی اور بے غیرتی کا تذکرہ سن کر سعید بن مجید کی آنکھوں میں خون اتر آیا۔ اس نے اپنی خوں آشام تلواریں بلند کرتے ہوئے کہا: ”محترم بزرگ! ابھی وہ نامبارک وقت نہیں آیا کہ آپ کا غیور گھوڑا آپ زمین میں ناسجاں ہو جائے۔ میرے محسن، آپ گواہ ہیں کہ جب تک اشبیلیہ کے اندر دشمن کا ایک سپاہی بھی موجود ہے، جب تک ایک خوشامدی شاعر اور غزل گو بھی

اپنے فاتحوں کی ستائش میں قصیدے لایا ہے، یہ کموار اپنی نیام میں واپس نہیں جائے گی۔“
 قاضی ابو مصلح نے خورد سال مجاہد کو بڑی شفقت سے دیکھتے ہوئے کہا: ”شاباش نوجوان! مجھے تم سے یہی امید تھی۔ تمہاری پیشانی تابناک ہے اور تمہارا چہرہ عزم و استقلال کا آئینہ دار ہے۔ خدا نے چاہا تو دنیا سے اسلام پر یہ مصیبتوں کے بادل تمہاری باہت کموار سے جلد چھٹ جائیں گے۔ نوجوان! سچ مچ بتلاؤ، کیا میری بوڑھی آنکھیں اپنے سامنے اشبیلیہ کے نجات و بندہ سعید بن مجید کو تو نہیں دیکھ رہی ہیں؟“

سعید بن مجید نے ادب سے سر جھکا کر کہا: ”جی ہاں، میرا نام سعید بن مجید ہے۔“
 بوڑھے قاضی ابو مصلح کی آنکھیں چمک اٹھیں۔ اس نے کہا: ”میرے بیٹے! گواہ رہنا کہ جب تک میرے جسم میں خون کا ایک قطرہ بھی باقی ہے، میں تمہارے دوش بدوش کفر و باطل کی افواج کے خلاف سینہ سپر رہوں گا۔ جب تک اشبیلیہ کی جامع مسجد کے احاطے دشمنوں کے ناپاک وجود سے بالکل صاف نہیں ہو جاتے، میں قسم کھاتا ہوں کہ میرے پاؤں اپنے گھوڑے کی رکابوں سے علیحدہ نہیں ہوں گے۔“

سعید نے پوچھا: ”محترم بزرگ، اب ہمیں کیا کرنا چاہیے؟“
 قاضی ابو مصلح نے کہا: ”نوجوان! میرے ہمراہ سیلیہ چلو۔ وہاں جامع مسجد کے خطیب ابو فرار ہی عالم اسلام میں واحد بستی ہیں جن کے پاس ہماری مشکل کا حل ہو سکتا ہے۔ مجھے یقین ہے، شیخ ضرور ہمیں وہ راہ بتا سکتے ہیں جس پر چل کر ہم باآخراپنے دشمنوں پر ظفریاب ہو سکتے ہیں۔“

سعید بن مجید قاضی ابو مصلح کے ہمراہ چلنے کے لیے اپنے مشکلی گھوڑے پر سوار ہونے لگا تو قدرتا اسے ضرورت محسوس ہوئی کہ وہ اپنی کموار کو نیام میں ڈال لے۔ اس نے یہاں کرنے کے لیے بازو کو اٹھایا ہی تھا کہ اسے یاد آگیا کہ وہ ابھی ابھی قاضی صاحب کو گواہ ٹھہرا چکا ہے کہ جب تک اشبیلیہ میں دشمن کا ایک بھی فرد جیتا ہے وہ کموار کو نیام میں نہیں رکھے گا۔ اس نے اپنے بازو کو واپس روک لیا تھا۔ ایک ہاتھ میں کموار سونتے وہ اچک کر اپنے مشکلی گھوڑے پر سوار ہو گیا۔

قاضی ابو مصلح نے کہا: ”نوجوان! کموار کو نیام میں رکھ لو، تمہیں گھوڑا دوڑانے میں دقت ہوگی۔“
 سعید بن مجید بولا: ”مجاہد کو ہر تکلیف برداشت کرنی چاہیے، اور پھر میں آپ کو قول دے چکا ہوں۔“
 ”میرا تو اب بھی یہی مشورہ ہے، ویسے تمہاری مرضی۔“

”محترم بزرگ! یہ کموار اب تو دس ہزار کفار کو موت کی گہری نیند سلا کر ہی نیام میں آرام کرے گی۔“

یہ کہہ کر سعید نے گھوڑے کو ایزدگاہ کی اور قاضی ابو مصلح کے ہمراہ مسیلہ کی سمت روانہ ہو گیا۔

سعید بن مجید اور قاضی ابو مصلح گرو میں آنے ہوئے مسیلہ کے آہنی پھانک پر نماز عشا کے وقت پہنچے۔ پہرے داروں کے افسر نے، جو ایک دراز قد کا پائیس سالہ نوجوان تھا اور جس نے شلوار قمیض پر تانبے کا خود پکڑ رکھا تھا، ان سے کہا: ”آپ گورنر کے پروانے کے بغیر مسیلہ میں داخل نہیں ہو سکتے۔“ سعید بن مجید نے تلواریں گھوڑے کے اوپر لہراتے ہوئے جواب دیا: ”ہم کو شیخ ابو فرہ سے ایک بے حد ضروری کام کے سلسلے میں چند لمحوں کے لیے مٹا ہے۔ نوجوان! ہمارا راستہ نہ روکو، ورنہ مجھے ڈر ہے کہ کہیں ہسپانیہ میں اسلامی سلطنت کا چراغ ہمیشہ کے لیے گل نہ ہو جائے اور شہدا کی روئیں تھمیں ابد تک بددعا میں مبتلا رہیں۔“

نوجوان افسر نے کہا: ”معاف کیجیے گا، ہم حکم کی خلاف ورزی نہیں کر سکتے۔ آپ کے نام کیا ہیں؟“ سعید نے کہا: ”میرا نام سعید بن مجید ہے اور یہ بزرگ جو میرے ہمراہ ہیں قاضی ابو مصلح، اشبیلیہ کی جامع مسجد کے خطیب ہیں۔“

دراز قامت نوجوان افسر کی آنکھوں میں خوشی کے آنسو چمکنے لگے۔

اس نے پوچھا: ”آپ نے مجھے پہچانا؟“ دونوں چند منٹ ایک دوسرے کی طرف دیکھتے رہے اور سعید بن مجید گھوڑے سے اتر کر اور تلواریں ایک طرف پھینک کر نوجوان افسر سے لپٹ گیا۔

”بھائی شہید اتم یہاں کہاں؟“

”اور بھائی جان سعید! آپ اتنی مدت کہاں غائب رہے؟“

”ایا جان اور امی جان تو بخیریت ہیں؟“

”یہی سوال میں آپ سے پوچھنے والا تھا۔“

”تم کو گھر سے نکلے کتنا عرصہ ہو گیا؟“

”میں ٹھیک ٹھیک نہیں بتا سکتا، بھائی جان، یہی کوئی بارہ سال گزر چکے ہوں گے۔ بس آپ کے

جانے کے دو سال بعد میں بھی گھر سے نکل کھڑا ہوا۔ اس وقت سے ایا جان اور امی جان کی خیریت کی

کوئی خبر نہیں ملی۔ نہ جانے وہ مر گئے یا جیتے ہیں۔“

دونوں بھائیوں نے وضو کر کے نماز عشا ادا کی۔ قاضی ابو مصلح بھی کچھ نماز اور کچھ سنانے کے

ارادے سے گھوڑے سے اترنے کا ارادہ کر رہے تھے، لیکن ابھی ایک پاؤں رکاب میں تھا کہ انھیں اپنا قول یاد آ گیا۔ اشبیلیہ کی جامع مسجد کو دشمنوں سے صاف کرنے سے پہلے انھوں نے رکاب سے پاؤں نہ نکالنے کی قسم کھائی تھی۔ کچھ دیر تو وہ بیٹھے رہے، پھر انھوں نے سوچا کہ آخر کب تک وہ سعید بن مجید کے سامنے اپنا قول ہارنے پر تیار نہ ہوں گے۔ آخر انھوں نے ایک ترکیب سوچی۔ انھوں نے یہ قول دیا تھا کہ وہ رکاب سے اپنے پاؤں علیحدہ نہ کریں گے۔ اگر وہ کسی طرح رکابوں کو تھامیں اور پھر انھیں اپنے سوزوں میں بنجوں کی طرف سے پھنسا لیں تو ان کو چلنے میں دقت تو ہوگی لیکن ان کی قسم نہیں ٹوٹے گی۔

برسوں کے گچھڑے بھائی سعید بن مجید اور شہید بن مجید نماز کے بعد ویر تک اپنی سرگزشت ایک دوسرے کو سناتے رہے۔ شہید بن مجید بار بار بھائی سے پوچھتا کہ آخر قاضی ابو مصلح گھوڑے پر سے کیوں نہیں اترتے۔ یہ دونوں کے لیے اچھنبے کی بات تھی۔

سعید نے کہا، ”عزیزم، ہم کو شیخ ابو فرار سے ملنا ہے۔ کیا تم ہمیں ان کے گھر تک پہنچا سکتے ہو؟“

”بھائی جان، میری خواہش تو یہی تھی کہ آپ کچھ عرصے میرے پاس رہتے، لیکن چونکہ آپ ایک ضروری مہم پر ہیں اس لیے میں اصرار نہیں کرتا۔ چلیے، میں آپ کو شیخ کے مکان تک پہنچا آتا ہوں۔ خدا کرے وہ مکان پر ہوں۔“

”کیوں؟ کیا تمہیں ان کے مکان پر ہونے میں کچھ شک ہے؟“

”ہاں بھائی جان۔ وہ آج کل گورنر ابو قلندر کے عتاب میں ہیں۔ یہ ابو قلندر چند ناواقبت اندیش اور خود غرض امرا کے ہاتھ میں کٹ پتلی بنا ہوا ہے۔ یہ لوگ اسے غلط مشورے دیتے رہتے ہیں۔ وہ فقیہوں اور علمائے کرام کا مذاق اڑاتا ہے۔ مجھے ڈر ہے کہ شیخ فرار نہ ہو گیا ہو۔“

”خدا نہ کرے۔“

رات کے تیسرے پہر تیمجد سے فارغ ہونے کے بعد یہ دونوں بھائی اور قاضی ابو مصلح گھوڑوں کو ان کی یاگوں سے پکڑے، شیخ ابو فرار کے دو منزلہ مکان پر پہنچے۔ شیخ کا مکان جامع مسجد کے عقب میں واقع تھا۔

گورنر ابو قلندر کے چھ سیاہ جام جیسی سپاہی شیخ کے مکان کے دروازے پر نیزے تانے پہرہ دے رہے تھے۔ ان میں سے ایک غالباً حوالدار میجر تھا۔ اس کے دائیں برہنہ باز دو سفید دھاریاں تھیں۔

حوالدار میجر نے لنگوٹی پہن رکھی تھی۔ باقی سب ننگے تھے۔

حوالدار میجر نے پکارا، ”ٹھہرو! کون آتا ہے؟ جواب دو، ورنہ تیسرے سوال کے بعد ہم کو نیزہ مارنے کا حکم ہے۔“

سعید بن مجید نے شہید بن مجید اور قاضی ابو مصلح کو رکھنے کا اشارہ کیا اور پھر تلووار سونت کر بجلی کی پھرتی کے ساتھ حبشی پہرے داروں پر ٹوٹ پڑا۔ وہ اس اچانک حملے کے لیے تیار نہ تھے۔ چند لمحوں میں سات خون آلود لاشیں گلی کے فرش پر مادی بے آب کی طرح تڑپ رہی تھیں۔

سعید بن مجید اور شہید بن مجید حبشیوں کی لاشوں کو گھسیٹ کر ساتھ بہتی ہوئی بدرو میں پھینکنے میں مصروف تھے کہ مکان کی چھت سے آواز آئی، ”میرے محسنو، السلام علیکم۔“

سعید نے سراٹھا کر دیکھا تو چھت کی شہتیر سے ایک سفید ریش بزرگ کوالے لٹکتے ہوئے پایا۔
سعید نے پوچھا، ”محترم بزرگ، آپ کون ہیں؟“

سفید ریش بزرگ نے کہا، ”برخوردار! پہلے مجھے نیچے اتارو۔ تعارف بعد میں ہو جائے گا۔“
”پہلے آپ بتائیں کہ آپ کون ہیں اور یہاں کیا کر رہے ہیں؟“

”برخوردار! انو جوانوں کی کٹ جھتی اور نادانی کوئی مستحسن چیز نہیں۔ تم اصرار کرتے ہو تو تمہیں معلوم ہو کہ میرا نام شیخ ابو فرار ہے اور ابو قلندر کے حبشیوں نے مجھے شہتیر سے پیروں کے بل لٹکا دیا تھا۔ اس حالت میں لٹکتے ہوئے مجھے دو گھنٹے ہو چکے ہیں۔“

سعید بن مجید نے عقیدت مندانہ لہجے میں کہا، ”شیخ ابو فرار آپ ہیں! ہم آپ سے ایک بے حد ضروری مشورہ کرنے آئے ہیں۔ امید ہے کہ آپ، جو کہ ہمارا اس وقت واحد سہارا ہیں، ہماری رہنمائی کر سکیں گے۔ آپ کو یہ سن کر افسوس ہو گا کہ ایک چشم بظلموس، سلطان ابن لہ بر بن خمیرہ اور ابو تیم کے خونخوار بھیڑیے اس وقت اشبیلیہ پر قابض ہیں اور ہماری تہذیب کا آخری چراغ کل ہو چکا ہے۔ آپ کی مشعل عظیم اسے روشن کر سکتی ہے۔“

”برخوردار! میں اس حالت میں کچھ نہیں کر سکتا۔ پہلے مجھے نیچے اتارو، پھر جیسے چاہو گے چراغ روشن کروں گا۔“

قاضی ابو مصلح نے رکاب میں پھنسے ہوئے موزوں سے بمشعل چلتے ہوئے کہا، ”شیخ! ہم آپ کو

ساتھ لینے آئے ہیں۔“

”اس حالت میں میں کیسے چل سکتا ہوں، قاضی ابو مصلح؟“

سعید بن مجید نے تلوار کے ایک بھر پور وار سے اس رے سے کوکاٹ دیا جس سے شیخ ابو فرار لٹکے ہوئے تھے۔ شیخ کھوپڑی کے بل پختہ فرش پر گرے اور ان کی کھوپڑی زخمی ہو گئی۔ قاضی ابو مصلح نے، جو اشبیلیہ کے نامی طبیب بھی تھے، اپنی دستار کو پھاڑا اور فوراً زخم پر پٹی باندھ دی۔

شیخ کو تھوڑی دیر بعد کچھ ہوش آیا تو اس نے اشارے سے سعید بن مجید کو پاس بلایا۔ شفقت سے

اس کے بالوں میں ہاتھ پھیرتے ہوئے پوچھا، ”برخوردار! تمہارا نام کیا ہے؟“

”نیاز مند کو سعید بن مجید کہتے ہیں۔“

”برخوردار! میں نے تمہارا شہرہ سن رکھا ہے۔ ملا اس کے محاصرے میں جو کارہائے نمایاں تم نے سر

انجام دیے اور جس طرح تم نے تنہا دو ہزار فرنگی سپاہیوں کے چٹکے چھڑا دیے، وہ واقعہ بھی میرے کانوں تک پہنچ چکا ہے۔ خرطوم میں آپ نے جس طرح اسلامی فوج کے علم کو سرنگوں ہونے سے بچایا، وہ بھی مجھے معلوم ہے۔ آپ کی زیارت کا بہت اشتیاق تھا۔ الحمد للہ کوفات سے پہلے یہ آرزو بھی پوری ہوئی۔“

شیخ! یہ آپ کیا کہہ رہے ہیں؟ آپ اسلام کے بطل عظیم ہیں۔ شیخ، اب بیٹھنے کا وقت نہیں۔ ہم آپ کو ساتھ لینے آئے ہیں۔ اشبیلیہ پر کفار کے لشکر کا بغض ہو چکے ہیں۔“

”برخوردار! میں ساتھ چلنے کے لیے بالکل تیار ہوں۔ گھوڑوں کا انتظام ہو جانا چاہیے۔ میری اکلوتی بیٹی بھی میرے ساتھ جائے گی۔ میں اسے یہاں اکیلا نہیں چھوڑ سکتا۔ بیٹا، دروازے پر دستک دو اور اسے اطلاع دو کہ وہ ایک بہادر اور غیور باپ کی بیٹی کی طرح زرہ بکتر اور اسلحہ سے لیس ہو کر تیار ہو جائے۔ میں دیکھ رہا ہوں کہ آج اشبیلیہ کے بازاروں اور گلی کوچوں میں خون کے وہ سیلاب ہوں گے کہ اس کی سرخی صدیوں تک دھل نہ سکے گی۔“

شہید بن مجید چونکہ پر سے دو تازہ دم گھوڑے لانے چلا گیا۔

سعید بن مجید کے دروازے پر دستک دینے پر ایک مشعل بردار خاتون نے دروازہ کھولا جو حسن اور رعنائی کی مکمل تصویر تھی۔ سعید نے فرش پر نگاہ ڈالتے ہوئے کہا،

”معزز خاتون! آپ ہی شیخ ابو فرار کی بیٹی ہیں؟“

”جی ہاں۔ میرے داماد اب کیسے ہیں؟ آپ کون ہیں؟“

”اس کا اب وقت نہیں۔ جلدی تیار ہو جائیں۔ آپ کے والد کا حکم ہے کہ جنگلی لباس پہن کر باہر آجائیے۔ مکان کو مقفل کرنے کی ضرورت نہیں۔“

تھوڑی دیر میں ایک زرہ پوش نوجوان، خوب رو، ترکش سے مسلح، مکان سے باہر نکل آیا۔ سعید بن مجید نے اس نوجوان کو حیرت سے دیکھا تو اس کے پھول جیسے چہرے پر نسوونی شرم و حیا کی لہریں کھیل گئیں۔ اتنے میں شہید بن مجید دو تازہ دم تازی گھوڑے لے آیا۔ افق مشرق پر صبح کا ستارہ طلوع ہو رہا تھا۔ صبح کی نماز سے فارغ ہوتے ہی یہ قافلہ مسیلیہ کے مغربی دروازے سے نکل کر ظنور یہ کی سڑک پر روانہ ہو گیا۔ دو گھنٹی دن چڑھے جانباز مجاہدوں کا یہ چھوٹا سا قافلہ ظنور یہ کے مشرقی دروازے سے شہر میں داخل ہوا۔ ظنور یہ کے لوگ بازاروں اور مکانوں کی پھتوں پر کھڑے ہو کر اشبیلیہ کے نجات دہندہ کو دیکھ رہے تھے۔ سعید بن مجید کے چہرے پر ایک نوزائیدہ بچے کی سی دل فریبی، نیم روز کے سورج کا سا جاہ و جلال، شیر ببر کا سادہ بہ اور صبح کے ستارے کی سی صباست اور طہارت تھی۔ لوگ بڑھ بڑھ کر اس سے پوچھتے کہ آپ کہاں سے آئے ہیں؟ وہ نرمی سے کہتا کہ ”مسیلیہ سے۔“ اس پر لوگ اصرار سے کہتے کہ آپ ہمارے مکان میں ٹھہریے۔ چوراہے پر پہنچ کر سعید بن مجید نے اپنے وفادار مشکلی پر سے ایک چھوٹی سی تقریر میں اہل ظنور یہ کا شکریہ ادا کرتے ہوئے کہا، ”بھائیو اور بزرگو! آج میں ظنور یہ کے لوگوں کے پاس ضروری پیغام لے کر آیا ہوں۔ ہمیں فوراً اشبیلیہ جانا ہے۔ میرا پیغام سن لو، مجھ پر عنایت ہوگی۔ میرا پیغام ہے کہ اے ظنور یہ کے لوگو! آج وہ دن آگیا ہے کہ تم اپنے ظنور سے اور ساز توڑ دو اور شمشیر و نٹ سے لیس، کٹ مرنے کے لیے نکل پڑو۔ اشبیلیہ کے در و دیوار تمہارے گھوڑوں کی آہٹ کے غلغلے میں۔“

شیخ ابو فرار اور قاضی بو مسلح نے بھی اہل ظنور یہ سے خطاب کیا۔ کسن لڑکے، نوجوان، بوڑھے ایک نئے جذبے سے سرشار ہو کر جوق در جوق ان کے قافلے میں شامل ہوتے گئے اور جب وہ جامع مسجد میں ظہر کی نماز سے فارغ ہونے کے بعد شہر کے شمالی دروازے سے نکلے تو ظنور یہ کے اسی فی صد لوگ تیر اور کمان، نیزے اور ستان اٹھائے اس کے ساتھ تھے۔ بعض زندہ دل لوگ شہر کی دو منجھلیوں اور ایک دہ سے کو بھی ساتھ لیتے آئے تھے جو بڑی مدت سے بے کار پڑے تھے۔

فجر کی نماز کے وقت وہ اشبیلیہ کی دیواروں کے قریب پہنچ گئے۔ سعید بن مجید نے گھوڑے پر

بیسے بیسے اپنی فوج کا معائنہ کیا۔ ان کی صفوں کو آراستہ کیا۔ وہ طلوع آفتاب کا منظر دیکھ رہا تھا کہ ایک زرہ پوش سوار اس کی طرف گھوڑا دوڑاتا آیا۔ سوار قریب پہنچا۔ سعید نے اسے پہچان لیا۔ یہ حسین سوار شیخ ابوفرار کی شجاع اور غیور بیٹی زہرہ بی بی تھی۔

”سالار محترم! میں آپ سے درخواست کرتی ہوں کہ مجھے بھی حملے میں شریک ہونے کی اجازت دیں۔ میں تیر چلانا جانتی ہوں۔“

سعید بن مجید نے کہا، ”زہرہ بی بی، بے وقوف نہ بنو۔ تمہارے ذمے زخمیوں کی دیکھ بھال کا کام ہے۔“

پھر سعید کچھ سوچ کر شیخ ابوفرار کی تلاش میں چل کھڑا ہوا۔ شیخ اپنی کمان کھینچتے ہوئے ایک بوڑھے سامان سے ٹوکھلام تھا۔

سعید بن مجید نے کہا، ”شیخ! میں آپ سے علیحدگی میں بات کرنا چاہتا ہوں۔“
شیخ نے کہا، ”ارشاد۔“

سعید نے سپاہیوں کی طرف دیکھتے ہوئے کہا، ”یہاں نہیں، یہاں بہت سے لوگ جمع ہیں۔“
شیخ نے کہا، ”بہت اچھا۔ جہاں دل چاہے لے چلو۔“

وہ چلتے گئے یہاں تک کہ ند میرا ہو گیا۔

شیخ نے کہا، ”یہاں بات ہو سکتی ہے۔“

سعید نے کہا، ”ابھی ہمیں اور چلنا ہے۔“

وہ چلتے گئے یہاں تک کہ مابتاب طلوع ہو گیا۔ آخر شیخ نے سعید بن مجید سے کہا:

”تم کیا بات کہنا چاہتے ہو؟“

”آپ وعدہ کریں کہ آپ برا نہیں مانیں گے۔“

”انشاء اللہ!“

”وہ بات ایسی ہے کہ اگر میرے والدین موجود ہوتے تو آپ سے کرتے۔“

”اوہو! تو جبران کوئی ایسی بات ہے؟“

”ہاں ایسی ہی بات ہے۔“

”اچھا کہو۔“

”دیکھیے، شیخ! میں آپ کی لڑکی زہرہ بی بی کو اپنی زوجیت میں لانا چاہتا ہوں۔“
شیخ ابو فرار نے جیسے ہوئے کہا: ”برخوردار اتنی سی بات کے لیے مجھے اتنی دور کھینچ لائے! ہم اس وقت لشکر سے پانچ میل دور نکل آئے ہیں۔“

”تو پھر آپ مجھے اپنی فرزندگی میں قبول کرتے ہیں؟“

”خاطر جمع رکھو برخوردار۔ میں تمہارے جذبات کی قدر کرتا ہوں۔ میں کوشش کروں گا کہ تمہارا نکاح جلد ہو جائے۔“

ساری رات سعید بن مجید اور اس کا چھوٹا بھائی شہید بن مجید منہنق کی مدد سے شہر کی فصیلوں پر سنگ باری کرتے رہے۔ دو ہزار آدمی قلعے میں سرنگ ڈالنے پر مامور کر دیے گئے۔ دشمن کی طرف سے کسی قسم کا جوابی حملہ نہیں ہوا۔ علی الصبح سعید بن مجید نے دیکھا کہ دیواریں جوں کی توں مستحکم کھڑی ہیں اور ان پر سنگ باری کا ذرہ برابر اثر نہیں ہوا۔ بعد میں پتا چلا کہ منہنق کے گولے دیوار سے کچھ ادھر ہی رو گئے ہیں۔ منہنق کچھ پرانے ڈیزائن تھی۔

وہ پھر زور شور سے شہر پر چڑھائی کی تیاریاں کر رہے تھے کہ گدھے پر بوریاں لے کر ایک چھوٹا سا آدمی وہاں سے گزرا۔

اس نے کہا: ”خواہ مخواہ شہر کی دیوار کسوں ڈھار ہے ہو؟“

سعید بن مجید نے کہا: ”ہم دشمنوں پر حملہ کر رہے ہیں جو قلعہ بند ہیں۔“

گدھے والے آدمی نے، جوش یہ کہہا تھا، کہا: ”دشمن؟ تو جوان، کیا باتیں کر رہے ہو؟ اس شہر میں دوست یا دشمن کوئی بھی نہیں رہتا۔ وہاں میرا ایک جھونپڑا ہے۔ کیا اس کو منہدم کرنے کا خیال ہے؟“

”تو کیا یہ شہر اشبیلیہ نہیں ہے؟“

کہہا رہتا۔ ”اشبیلیہ! تم نے اسے اشبیلیہ سمجھا؟ یہ خوب مذاق رہا۔ برادر م، کھاس تو نہیں چر گئے؟ اشبیلیہ تو پچاس کوس جنوب میں ہے۔“

سعید بن مجید پر خبر سن کر بے ہوش ہو گیا۔

ایک لکھنے والے کی نوٹ بک

ریت پر لکیریں

قوم میں اس وقت دولت کی بھرمار ہے۔ روپے کی جتنی ریل چل اس دور میں اس ملک میں ہے، اسے پہلے کبھی نصیب نہیں ہوئی۔ ہم یقیناً دنیا کے خوشحال ترین ممالک میں سے ہیں۔ بعض لوگ اب بھی بربڑاتے ہیں، حارنکہ مال روڈ پر چمکیلی کاروں کا جلوس تھمنے میں نہیں آتا اور کانیں رنکارنگ پارچاٹ، کاسٹیکس، جواہرات اور مال واسباب سے بھری پڑی ہیں۔ پٹرول پمپوں سے تیرہ روپے فی گیلن کی قیمت کا چشمہ ہرقت بہتا رہتا ہے۔ کار کی ٹینگی میں جتنا دل چاہے ڈوالو، کوئی کچھ نہیں کہتا۔ اس پر بھی اگر ہم ناشکری کریں تو کتنے افسوس کا مقام ہے۔ حقیقت میں ہماری پانچوں گلی میں ہیں اور سرکڑھائی میں ہے۔ سرکے کڑھائی میں ہونے میں تو قطعاً کوئی شک ہی نہیں۔

اس خوش قسمت قوم کے لیے اب روپیہ پیسہ ہاتھ کا میل ہے۔ لوگ بیٹھے بیٹھے یا کھڑے۔ کھڑے سودو سو روپے یوں خرچ کر ڈالتے ہیں جیسے گھر میں نوٹ چھاپنے کی مشین لگی ہو۔ اگلے دن میں نے گلبرگ کی مین مارکیٹ میں ایک تربوز کے سے سروالے تھوٹے سے آدی کو دو تربوز، چار پیتے، پانچ غیر موسمی آم اور ایک درجن کیسے اتنی روپے میں خریدتے ہوئے دیکھا۔ اس نے دکان دار کو سو روپے کا نوٹ دیا اور چھینچ لینے کے جھیلے میں پڑے بغیر وہاں سے چلتا بنا۔ یہ ہے اصل مرفہ الحالی اور فارغ البالی۔ ہم اپنی خوش بختی پر جتنا بھی فخر و غرور کریں کم ہے۔

اس مہینے کی پہلی کو میں اپنی جیب میں چار سو روپے کی گڈی ٹھونے بچوں کو قریب کی مارکیٹ میں سیر کرانے لے گیا۔ بچوں نے آرسی کو لاپیا، پولکا آکس کریم کھائی اور تین چار بچوں کی کتابیں، سارا کی اسکول یونیفارم کے لیے کپڑے اور چائے، کافی، سرف کی قسم کی چند گھریلو اشیائے خورد و نوش خریدیں۔ واپسی پر اپنی سوڑکار میں جو ایک گیلن میں سات میل طے کرتی ہے، تین گیلن پٹرول ڈلوایا۔ گھر پہنچے پر دیکھا کہ گڈی میں دو دس دس کے نوٹ اب بھی موجود تھے۔ میں بھی روپے کو ہاتھ کا میل سمجھتا ہوں،

چنانچہ اسی وقت حساب برابر رکھنے کے لیے لڑکے کو نیچے گولڈ ایف کنگ سائز کے دو پکٹ لانے کے لیے بھیجا۔ بیوی نے بھی سارا کے اسکول کا بل لا کر دیا۔ میں نے اسے عینک لگا کر بڑی دلچسپی سے پڑھا۔ بل چار سو انچاس روپے پچاس پیسے کا تھا۔ اس مہینے کے لیے میرے پاس بعد منہائی اخراجات مذکورہ کل اٹاٹھ پانچس روپے پچا ہے اور اب اپنے دوستوں سے ادھار مانگنے کی سوچ رہا ہوں۔ بد قسمتی سے گھر میں نوٹ بنانے والی مشین نہیں ہے۔

اور پچھلے دنوں ہی میرے ایک جگہری دوست (چار پانچ اور بھی ہیں) نے اپنے ہوٹل سے ریلوے اسٹیشن جانے کے لیے ٹیکسی لی۔ ٹیکسی کا میٹر کام نہیں کرتا تھا، اس لیے ٹیکسی ڈرائیور نے اس کے اوپر ایک غلاف چڑھا رکھا تھا۔ اسٹیشن پہنچ کر میرے دوست نے پوچھا، ”کتنا کرایہ بنا؟“ ٹیکسی ڈرائیور نے کہا، ”پینتالیس روپے ہوئے سرکار، ویسے آپ جو چاہیں دے دیں۔“ میرے دوست نے کرائے کی معقولیت پر آنکھ جھپکے بغیر اسے پچاس روپے کا نوٹ تھما دیا اور چھینچ رکھنے کی ہدایت کی۔ (یہ میرا دوست چندرہ بیس برس پہلے کراچی میں ٹانگیوں تھا۔ وہ آج کل قدرے قہمی دست ہے مگر ٹانگیوں کو پرانی روایت کا نبھانا لازم ہے۔) روایت نبھانے کے بعد اس نے کہا کہ اس کے پاس کراچی کے ٹکٹ کے پیسے نہیں بچے۔ اس وجہ سے وہ اپنے جانے کو متوی کرنا چاہتا تھا، مگر میں نے اور دوسرے دو دوستوں نے جو وہاں موجود تھے، اسے اس ارادے سے باز رکھا۔ ہم نے مل جل کر بخوشی چار سو روپے اکٹھے کیے، اسے کراچی کا فرسٹ کلاس کا ٹکٹ خرید دیا اور چھینچ کر دوسرے اخراجات کے لیے رکھنے کی ہدایت کی۔ وہ ضرور خیر و عافیت سے کراچی پہنچ گیا ہوگا، اگرچہ ہمیں اس کی کوئی خبر نہیں ملی۔

مختصر اہم بڑے بابرکت، معجزہ معاشی آسویگی کے دور میں سے گزر رہے ہیں اور مستقبل کا مورخ جب روپے کے معاملے میں ہماری وریا دلی کا ذکر کرے گا تو آنے والی سلسلیں یقیناً نہیں کریں گی۔ یعنی اگر کوئی آنے والی سلسلی ہوئیں تو!

میں۔ لوگوں سے تعلق نہیں کرتا جو تعلیم بقوم کے نوںہالوں کے لیے سخت معنرت رساں ہلکہ مہلک کرداتے ہیں۔ اس نا پر مٹا بہ کرتے ہیں کہ اسے فوراً ختم کر دیا جائے۔ میرا خیال ہے، تحیم کو

جاری رہنے دینے میں کوئی حرج نہیں۔ آخر ہم پچھلے سو سال سے اسکول، کالج اور یونیورسٹی کی تعلیم سے فارغ التحصیل ہوتے رہے ہیں اور ہمارا کچھ نہیں بگڑا۔ اور پھر تعلیم اور امتحانات کو ختم کر دینے سے استادوں، پروفیسروں، ڈاکٹروں اور امتحان دیتے والے طلبہ کے گھرانوں کے لشکر کا کیا بنے گا۔ ماہرین نصاب، اراکان سینٹ وروائٹس چانسلر اپنے عالی مقام رمناسب سے سبکدوش ہو کر گھر بیٹھ جائیں گے۔ ان حضرات کو ان کے ماہانہ وظائف سے یکسر محروم کر دینا بڑا قلم ہوگا۔ آخر ان کے بیوی بچے ہیں۔ بے شک اسکولوں، کالجوں، یونیورسٹیوں کی عمارتوں کا بہتر استعمال کیا جاسکتا ہے۔ وہ جوڑو اور کراٹے کے مخلوط تربیتی اکھاڑوں میں بہ آسانی تبدیل کی جاسکتی ہیں۔ (کیا لطف رہے گا!) یہ اکھاڑے ایک یونیورسٹی سے منسلک کیے جاسکتے ہیں جس کی وائٹس چانسلری کے لیے ہانگ کاٹنگ کے کسی آدمی کی خدمات مستعار لی جاسکتی ہیں۔ نہیں، میں مذاق نہیں کر رہا۔ نئی پود جوڑو اور کراٹے کے شوق میں دیوانہ ہو رہی ہے اور بہت سے لوگ اب اس امر پر یقین کرنے لگے ہیں کہ اس ملک کے مستقبل کی امید جوڑو اور کراٹے میں مضمر ہے۔ ان عمارتوں کو سوشلزم کے تقاضوں کو پورا کرنے کی خاطر (آخر ہم ایک سوشلسٹ ملک ہونے کے دعوے دار ہیں) مجھ جیسے پیرانہ سال پٹن یافتہ لوگوں کے لیے خیراتی گھروں میں بھی بدلا جاسکتا ہے جہاں ہمیں کام کیے بغیر تین وقت کی روٹی ملا کرے گی اور ہم اپنی اپنی کیاری میں گلاب کے پودوں کو سنبھالیں گے اور ایک دوسرے کو اپنے بچپن اور ایام شباب کے جھوٹے سچے قصے سننا کراچی طرح زچ کیا کریں گے۔ ہالوں اور کامن روموں میں جدید آرٹ کی عریاں تصویریں آویزاں کی جاسکتی ہیں۔ ایک ماہر نفسیات کی تحقیق کے مطابق بودبوعوں کے لیے وقتاً فوقتاً عریاں تصویروں سے دل بہانا ایک معصوم، بے ضرر مشغلہ ہے اور اس سے ان کی عمر بڑھتی ہے۔

ہم موضوع سے بہت چلے ہیں جو تعلیم اور امتحانات تھا۔ اب جیسا کہ سب جانتے ہیں تعلیم کے حصول کے لیے امتحان پاس کرنا سخت ضروری ہے۔ اس کے برعکس امتحان پاس کرنے کے لیے تعلیم حاصل کرنا قطعاً ضروری نہیں۔ اپنے مطلب کی وضاحت کے لیے میں چراغ دین کی مثال دیتا ہوں۔ یہ چراغ دین میرا دھو بی ہے۔ یا تھا۔ اور دو سال پہلے جب وہ میری دھلائی لے جانے لگا تو ان کے نام اٹھ نہ جانتا تھا۔ پچھلے دنوں وہ دھلائی دیتے کے لیے آیا تو اس کی آنکھوں میں ایک غرور وافتخار کی کیفیت تھی اور اس کا سر انداز ملتا ہوا تھا۔ اس نے اپنی قمیض کی جیب میں سے ایک لمبا سا چھپا ہوا

کاغذ نکالا اور میری طرف بڑھایا۔ یہ ایک یونیورسٹی کی سند تھی جس پر وائس چانسلر کے دستخط تھے۔ سند کے مطالعے سے مجھ پر منکشف ہوا کہ چراغ دین نے اس سال بی اے کا امتحان سیکنڈ ڈویژن میں پاس کیا ہے۔ وائس چانسلر کے چہرے ہوئے دستخط اصلی معلوم ہوتے تھے۔ میں نے متعجب ہو کر اس سے پوچھا کہ یہ سند کیونکر اس کے ہاتھ لگی۔ اس نے بتایا کہ اس نے اسے ایک شخص فیروز خاں سے، جو یونیورسٹی میں چیرا سی ہے، ایک ہزار کچھ روپے دے کر حاصل کیا ہے۔ میں نے چراغ دین کو اتنی آسانی سے بی اے کر لینے پر مبارکباد دی۔ اس نے کہا کہ وہ اب پنجابی میں ایم اے اور پھر ڈاکٹریٹ کا سوچ رہا ہے، مگر فیروز خاں نے اسے بتایا ہے کہ اس کے لیے ابھی دو سال اور انتظار کرنا ہوگا۔ میں نے مناسب الفاظ میں اس کی حوصلہ افزائی کی۔ اس چراغ دین بی اے نے دھننے کے کپڑے لے جانے سے معذوری ظاہر کی۔ اس نے اپنے آبائی پیٹے کو خیر باد کہہ دیا تھا... چراغ دین کے نقش قدم پر چل کر ہمارے ارد گرد بہت سے لوگ یکا یک بی اے، ایم اے، پی ایچ ڈی وغیرہ ہو رہے ہیں اور اگر یہ رفتار جاری رہی تو اگلے آٹھ دس سال میں اس ملک کی آدمی آبادی کسی نہ کسی یونیورسٹی کی سند یافتہ ہو چکی ہوگی۔ ڈاکٹر شمار قطار میں نہیں آئیں گے اور ان سے آنکھ بچا کر نکلنا محال ہوگا۔

تعلیم کا بنیادی مقصد (میری حقیر سمجھ کے مطابق) اپنے نام کے پیچھے بی اے، ایم اے کی لین ذوری لگانا ہے (اس کے لیے البتہ چراغ دین کی طرح امتحان پاس کرنا بھی شرط ہے)۔ امتحان پاس کر لینے کے بعد کسی کتاب کو ہاتھ لگانا سخت نادانی ہے۔ ڈاکٹریٹ، پیچلر آف آرٹس، ماسٹر آف آرٹس وغیرہ کی سند حاصل کرنے کے بعد تم اپنی ملازمت کے لیے درخواست کا فارم، شناختی کارڈ کا فارم، پاسپورٹ کی درخواست کا فارم، انکم ٹیکس ریٹرن کا فارم خود پُر کر سکتے ہو۔ کسی دوسرے کی منت کرنے کی ضرورت نہیں رہتی۔ خصوصاً انٹرویو بورڈ کے سامنے جانے کے لیے سند کی استعداد کا ہونا اشد ضروری ہے۔

بورڈ کیا آپ بتا سکتے ہیں کہ آپ کی تعلیمی اور ٹیکنیکل کوالیفیکیشن کیا ہیں؟

تم میرے درخواست کے فارم میں جو آپ کے سامنے دھرا ہے، ان کا مکمل اندراج ہے، اے ایک نظر دیکھ لیجیے۔

بورڈ آپ نے بی اے کس ڈویژن میں کیا تھا؟

تم بی اے تو تھرڈ ڈویژن کیا تھا مگر اس کے بعد ایم اے فرسٹ ڈویژن میں کیا ہے۔ ڈاکٹریٹ

کے لیے تھیسس پیش کر چکا ہوں۔

بورڈ: ٹیلی فون کس نے ایجاد کیا تھا؟

ہم: یہ سوال میرے نصاب سے باہر ہے لیکن جناب میں کوشش کرتا ہوں۔ شاید۔۔۔ جولیسن سیز نے!

بورڈ: ٹائپ اور شارٹ ہینڈ کی رفتار کیا ہے؟

ہم: کوئی رفتار نہیں، یہ دونوں مضامین میرے کورس میں شامل نہیں تھے۔

بورڈ: تمہاری تقررہ بطور ٹیلی فون آپریٹر کی جاتی ہے۔ کل سے ڈیوٹی پر رپورٹ کر دو۔ اگلا

آؤ!

ہم: (کھڑے ہو کر سیلوٹ کرتے ہوئے) شکر یہ جناب!

یہ سب کچھ تعلیم اور امتحانات کے بغیر بالکل ناممکن ہے!

۳

اور یہ ایک بڑے سرکاری افسر یا صنعت کار یا سیاست دان کی خیالی یادداشت ہے جو دنیاے سخن میں ناموری کا خواہاں ہے:

حال ہی میں میں باغ علی ناشرین نے مجھ سے فرمائش کی ہے کہ میں اپنے سوانح حیات یا اپنی جملہ تصنیفات کا مجموعی ایڈیشن ترتیب دوں اور اسے اپنے خرچ پران کے مکتبے سے شائع کراؤں۔ انھوں نے مجھے کتاب کے طبع ہونے پر دس جلدیں مفت اور ہر فرد خست شدہ کتاب پر پانچ فی صد رائلٹی دینے کا وعدہ کیا ہے۔ اپنے گودام میں کتاب کو اشاک کرنے کے لیے وہ کچھ چارج نہیں کریں گے۔ انھوں نے محابہ کا فارم بھی دستخطوں کے لیے مجھے بھیج دیا ہے۔ مختصراً، ناشرین نے اس سلسلے میں جو کچھ وہ کر سکتے تھے، کر دیا ہے۔ میرے لیے اب فقط اپنی سوانح حیات کا لکھنا باقی رہ گیا ہے، جس کے لیے میرے پاس وقت نہیں ہے۔ کوئی اور بھی اسے میری خاطر کرنے کے لیے تیار نہیں۔ جہاں تک میری تصنیفات کا تعلق ہے، وہ اپنے دوستوں کو لکھے ہوئے خطوط، سپاس ناموں اور خطبوں کے ڈرافٹوں، قالموں میں طویل دفتری چٹھیوں، یادداشتوں پر مشتمل ہیں۔ پانچ چھ ہزار قلم اسکیپ صفحات ہوں گے۔

ان کو فراہم کرنا اور مجموعی ایڈیشن کے لیے ترتیب دینا جو عیشہ کال نا ہے۔ دوستوں کو لکھے ہوئے خطوط ان کے پاس پہنچ گئے، وہ یقیناً ان کو ضائع کر چکے ہوں گے، جیسے ان کے میرے نام کے خط اب میرے پاس نہیں۔ فکلوں میں سے پچاس فی صد ریکارڈ روم میں ردی کی صورت پڑی ہیں اور دیکھ انھیں چاٹنے جاتی ہے۔ میری زوردار اور طویل یادداشتیں انھی میں درج ہیں۔ کالج کے دنوں میں میں نے سیکڑوں اشعار بھی کہے تھے۔ مظلوم تخلص کرتا تھا۔ وہ بیامں امتداد زمانہ سے ضائع ہو گئی۔ بہر حال میں نے باغ علی سے چھ ہزار صفحات کے مجموعی ایڈیشن کی طباعت کا تخمینہ مانگا، انھوں نے دو لاکھ کا بینک ڈرافٹ طلب کیا ہے۔ یہ رقم یقیناً اس مرزا الی لی کے دور میں بہت معمولی ہے۔ بس ایک مرسیڈیز کار کی لاگت! میں اپنی ایک مرسیڈیز بیچ ڈالوں گا (میرے پاس دو ہیں) ورنہ انھیں مطلوبہ رقم کا چیک بھجوا دوں گا۔ باغ علی سینئر نے مجھے یہ بھی امید دلائی ہے کہ وہ پیسے ملنے پر وہ کسی نہ کسی طرح میری تصنیفات کا مجموعی ایڈیشن خود ہی مرتب کرالیں گے۔ ان کے ادارے میں چند ایک لوگ ایسے ہی کاموں پر مامور ہیں۔ ادب میں شہرت بہر حال اب میری محبوب ترین خواہش ہے جو مجھے کسی پل چین سے نہیں بیٹھنے دیتی۔ اور پھر ادب میں نام سیاست یا بگ بزنس کے میدان میں آگے بڑھنے میں اکثر بڑا کارآمد ثابت ہوتا ہے۔ میں ایک مقامی ثقافتی ادارے کے ڈائریکٹر سے بھی ملا ہوں (میں نے اسے اور اس کی بیوی کو جم خانے میں دعوت دی تھی)۔ وہ اپنے ادارے میں میری تصنیفات کے مجموعی ایڈیشن کی پیشگی تعارفی تقریب منعقد کرنے پر رضامند ہو گیا ہے (شیوا زریگل کے تین پیک چینے کے بعد آدمی تمہارے لیے جان دینے کی قسمیں کھانے لگتے ہیں) اگرچہ ایسی چیز اس ادارے میں پہلے کبھی نہیں ہوئی۔ اس نے مجھے کہا کہ میں اسے اپنی تصنیفات کے نام بتا دوں تاکہ وہ کل ہی دعوت نامے چھپوانے کا اہتمام کر سکے۔ چونکہ اس وقت کوئی نام میرے ذہن میں نہ تھا اور باغ علی کے مرتبین کی ترتیب بھی مجھے معلوم نہ تھی، میں نے نال دیا۔ ہم نے اس تقریب کی صدارت کے لیے ایک نیم ادبی، نیم سیاسی شخصیت پر اتفاق کیا جو اس وقت 'سفری' (safari) پرافریتہ میں گوریلوں کا شکار کھیلتے گیا ہوا تھا اور خود بھی اس مخلوق سے مشابہت رکھتا تھا۔

خیر ہر ایک چیز اب بخوبی طے پا چکی ہے اور چند ہی ہفتوں میں تمہیں میری تصنیفات کی پیشگی تعارفی تقریب کا دعوت نامہ موصول ہو جائے گا۔ تاریخ اور دن کا انتظار کرو۔

اور آخر مٹی کی بھڑکتی ہوئی دھوپ میں سے ہم ایک تنگ لمبی غلام گردش سے چھپنے میں داخل ہوئے۔ یہ ایک مختلف دنیا تھی۔ عجیب و غریب، فنا شک اور بے سکون کردینے والی۔ ارد گرد دیواروں پر چوکھٹوں میں بڑی بڑی آئل پینٹنگز تھیں جن کا تاثر روح کو ہلا دیتا تھا اور تمہارے خون کا حصہ ہو کر رگوں میں گردش کرنے لگتا تھا۔ وہ ایک غار کے آدمی کی بنائی ہوئی تصویریں تھیں۔ ابتدائی، وحشی اور ان گھڑ۔ رنگوں میں کہیں شوخی نہ تھی اور کسی تصویر میں شادمانی یا حسن کا بھولے سے دخل نہ تھا۔ ان میں سے چند ایک بڑی تصویریں تھیں۔ ان کے خالق صادقین کے علاوہ کوئی ان کو اس صورت میں سوچ اور ان بے لطف مٹی لانے والے رنگوں میں تابدار زندگی نہیں دے سکتا تھا۔ ہم سے ہر ایک کی اپنی دنیا ہے اور میری دنیا وہ نہیں جو تمہاری۔ اسی طرح صادقین کی اپنی دنیا ہے، اپنی بصارت، اور اپنی رویائیں، وراظہار کا اپنا اور پختل اسلوب۔ یہ راحت و آسودگی سے عاری دنیا ہر ایک کے لیے خوش آئند یا پر معنی نہیں ہوگی۔ رنگ۔ زیادہ تر گدے، سیاہ، نیلے، زرد اور ایک عجیب طور سے زہریلے۔ طبیعت کو الٹاتے ہیں اور اپنے تحت الشعور کے پاتال اندھیرے سے وہ جن نیزھی میزھی مسخ شدہ صورتوں کو طع پر ماتا ہے بہت سے غالباً ان کو پہچاننے سے قاصر رہیں گے۔ ہم ایک بڑی تصویر کے سامنے رکے۔ فن کار کا اپنا دبلا گھٹا ہوا چہرہ، نیم باز آنکھیں ایک وجدانی کیفیت سے سرشار، گلے میں کنٹھ مالا، بازو اوپر کواٹھے۔ کرخت افعیوں کی طرح کھلبلاتے بالوں پر ایک چھوٹا سا الو بیٹھا تھا اور اس پر مکڑی کا جال۔ ایک چوبلی بازو پر ایک مچھپکا سرکتا جاتا تھا اور دوسرے پر کھجور۔ اس تصویر میں کیا معنی پنہاں تھے۔ شاید فس کار نے آدمی کو ایک ابد الابد کی روئیدگی تصور کیا تھا جس پر کائنات اپنے مختلف حیاتی رویوں میں حرکت کر رہی تھی اور آدمی اپنی اذیت کوئی اور گیان میں ایک برگد کے درخت کی طرح بے پروا مست المست تھا۔ میرے دوست نے اس میں کچھ مختلف معنی دیکھے۔ مجھے یہ تصویر کراہت انگیز، بھونڈی، بے آسودہ کرنے والی لگی، اور روح کو ہلا دینے والی کہ تم اسے آسانی سے بھلا نہیں سکتے۔ کسی طرح میں ٹالکین کے ناول 'مارڈ آف دی ریگنز' میں اس کچھڑ اور دلدل کی مکروہ مخلوق 'عیلم' کا سوچنے لگا جس کے خیال سے میرے سروپا میں ہمیشہ جھرجھری سی ہوتی ہے۔ صادقین ایک بڑا فن کار تھا مکروہ عیلم بھی تھا۔ کیا ہم سب عیلم ہیں؟

پھر ہم نے دوسری تصویریں دیکھیں، لپٹے ہوئے بل کھاتے ہوئے، تشنگ میں مزے مزے ہوئے انسانی جسموں کی، جن میں دازھی وال کرخت مرد اور اس کی پہلی میں سے پیدا ہوئی عورت، قدیم باہن کے ابھرواں نتوش کی یاد دلاتے تھے۔ میں نے کبھی ایسی تصویریں نہیں دیکھیں جن میں جنسی اختلاف کا فعل اس درجہ بے مسرت، بدنما، کچھ صوفیانہ انداز میں رنگا ہوا ہو۔ وہ جذبات کو مشتعل نہیں کرتی تھیں۔ کرب اور دکھ اور مرد و عورت کی ناگزیر وحدت کا احساس ان میں تھا۔ وہ اپنی فکر اور عمل کاری میں تلذذ اور فی ثنی سے کوسوں، ور تھیں۔ انھیں دیکھتے ہوئے میں نے اپنے دوست سے پوچھا کہ آیا ایک اخبار نے ان کے خلاف ابھی کوئی ادارہ نہیں لکھا۔

اس نے کہا: ”کیوں، ان تصویروں میں کیا ہے؟“
”کچھ نہیں“ میں نے کہا۔

ہم نے تجریدی فن کی اور بہت سی تصویریں دیکھیں اور وہ بہت سی رباعیاں بھی پڑھیں جو مچھوٹی مچھوٹی تختیوں پر صادقین کی اپنی خطاطی میں لکھی ہوئی کچھوں میں آویزاں تھیں۔ ان میں سے بعض واقعی خوبصورت تھیں اور ہم ان کی شعریت اور عمدگی سے بڑے متاثر ہوئے۔ ایسا لگتا تھا جیسے یہ فن کار اٹھتے بیٹھتے رباعیاں کہتا رہتا ہے اور وہ اس کے پاس اس طرح جہرمٹوں میں آتی ہیں جس طرح صحرائی ڈھنڈ پر مرغابیاں۔ میرے اور میرے دوست کے ذہن میں ایک ہی بات ہے، اس شخص میں بے پناہ تخلیقی آگ تھی اور بڑی فوق البشری لگن!

جب ہم اس تصویر خانے سے باہر دھوپ میں آئے تو اکرام نے، جو خود مختصر افسانے کا ایک پُر جدت فن کار ہے اور کسی کی یونہی رواروی میں تعریف نہیں کرتا، انگریزی میں کہا: ”میں کہتا ہوں سر، ایک بڑا تخلیقی فن کار! جی جی ایک بڑا فن کار!“

(اس نے ’سز کا لفظ میری بزرگی یا تقدس مآبی کے پیش نظر نہیں کہا بلکہ ڈاکٹر سیموئل جانسن کے انداز میں— جب وہ کسی خاص مسئلے پر اپنی حتمی رائے پیش کر کے بحث ختم کرنے کا اعلان کرتا تھا۔) میں نے اس سے اتفاق کیا۔

اور اگلے ہی دن (مجھے بعد میں معلوم ہوا) اس اخبار نے فن کار اور اس کی تصویروں میں نمائش کے خلاف ادارے لکھنے شروع کر دیے۔ وہ حسب معمول بے حد زہریلے اور جلے کٹے تھے۔ ان کا اثر یہ

ہوا کہ صادقین کی اس نمائش میں دیکھنے والوں کا ہجوم روز بروز بڑھنے لگا، گوان میں بیشتر بارش ہوتے تھے۔ جنسی تحش تصویریں اتار کر ایک کوٹھری میں رکھ دی گئیں جس سے بہت سے لوگوں کو مایوسی ہوئی۔ فن کارا بہت خوش تھا کہ زندگی میں پہلے کبھی بھی اتنے لوگ اس کی تصویروں کی نمائش میں نہیں آئے۔

۵

”امروز“ کے منو بھائی کے ہاتھ فیض صاحب کی ایک نظم لگی جو اس نے اپنے نکاحیہ کالم میں چھاپی ہے۔ یہ ایک خوبصورت چھوٹی سی نظم ہے، کداز اور عجیب سا چارم لیے ہوئے۔ (فیض کے دشمن بھی اس کا اقرار کرتے ہیں کہ جو کچھ وہ کہتے ہیں اس میں سحر کی آنچ ہوتی ہے جس کے بغیر شاعری وجود میں نہیں آسکتی۔) اس نظم کو پڑھتے ہوئے میں خود فیض صاحب کو اپنے روبرو بیٹھے اور اپنے ٹھیسرے، بیٹھے انداز میں اپنی محسوس مسکراہٹ پہنے اسے سناتے تصور کرنے لگا، کیونکہ یہ اس انوکھے شاعر کی اپنے سفر حیات کی سنگ اپ (summing up) ہے، اپنی خود آگہی کا وصیت نامہ۔ نظم یہ ہے:

دلوں بہت خوش قسمت تھے

جو عشق کو کام سمجھتے تھے

یا کام سے عاشقی کرتے تھے

ہم جیتے ہی مصروف رہے

کچھ عشق کیا، کچھ کام کیا۔

کام عشق کے آڑے آتا رہا

اور عشق سے کام اٹھاتا رہا

پھر آخر تک آکر ہم نے

دونوں کو ادھورا چھوڑ دیا

یہ ہم سب کے بارے میں سچ ہے۔ جب ہم پچاس پچپن سنگ میل سے گزر کر پیچھے دیکھتے ہیں تو سوائے پچھتاووں، منافع شدہ لمحات کے لمبے ریگ زاروں اور نامرادیوں کے کچھ نظر نہیں آتا۔ کاش میں یہ کر لیتا، کاش وہ بات واقع ہو جاتی، کاش میں اپنے وقت کو بہتر طریق سے منضبط کر پاتا۔ اس قسم کی

سوچیں ہمیں تڑپانے لگتی ہیں اور ہم نوحہ کناں ہوتے ہیں کہ ہم زندگی میں کوئی کام بھی ڈھب سے نہ کر سکے اور کچھ بھی یافت نہ ہوئی۔ پطرس نے لندن میں عاشق حسین بنالوی سے آتش داں کے سامنے بیٹھے ہوئے اداس بھٹکے لہجے میں کہا، ”افسوس ساری عمر گزرنی اور کچھ حاصل نہ ہوا۔“ جس پر عاشق نے اپنے مہجور اور مایوس دوست کو اقبال کا یہ پُر سوز دل کو مسوس ڈالنے والا شعر سنایا

میں نواے سوختہ در گلو، تو پریدہ رنگ رمیدہ بو

میں حکایت غم آرزو، تو حدیث ماتم دلبری

اور برطانوی مصنف میلکم مکر تاج ایک توانا اور پُر شور زندگی گزارنے کے بعد پینسٹھ سال کی عمر میں جب اپنی آپ بیتی لکھنے بیٹھا تو اسے اس کا نام ”ایک ضائع شدہ زندگی کی سرگزشت“ سے بہتر نہ سوچہ سکا۔ سومرسٹ ماہام اپنے آخری سالوں میں ایک آرٹ گیلری میں جین آسٹن کا پورٹریٹ دیکھ کر رو پڑا (یہ محسوس کرتے ہوئے کہ وہ ایک ناولسٹ کی حیثیت سے سیکنڈ ریٹ سے آگے نہیں بڑھ سکا)۔ اور ارنسٹ ہیمنگوے۔ جس نے زندگی میں سب کچھ کیا اور بہت سی عورتوں سے محبت کی۔ طالطائی و دوستووسکی کو نیچا نہ دکھا سکے پر اتنا دل گزیدہ ہو کہ اس نے اپنی اتھد یاس سے بچنے کے لیے اپنی چھٹی ہسپانوی بندوق کا سہارا ڈھونڈا۔ جس بندوق سے اس نے افریقہ کے جنگلوں میں شیر مارے تھے۔ گو عشق کئی قسم کا ہوتا ہے اور اسپ سیاہ اور سمندر سے لے کر خدا اور رسول کی ذات تک سے کیا جاسکتا ہے، فیض کی نظم میں عشق واضح طور پر گل رنخوں و رستم پیشہ ڈومنیوں سے عشق ہے۔ سیدھا سا عشق، ہم سب فانی انسانوں کی کمزوری۔ اس عشق کے میدان میں غائب کا سا دوا سے اونچے جھنڈے کسی نے نہیں گزارے۔ اس نے عشق کو کام سمجھا اور کمال یکسوئی سے صرف اسی کام میں جیتے جی مصروف رہا۔ مگر اس کے سوانح نگار کے مطابق پچاس سال کے بعد وہ محض ایک کریہہ ہوسناک بوڑھا آدمی تھا جس پر عورتیں ٹھٹھے کرتی تھیں، اور اسے یقیناً اپنے کام کے ادھورا رہ جانے کا بے حد قلق ہو گا۔ فیض کے تیسرے مصرعے میں کام سے مراد یقیناً وہ کام ہے جو فن کار۔ شاعر اور ناول نگار اور مصور اور موسیقار۔ اپنے نام کو زندہ رکھنے یا فطرت کے گریز پا بے نام حسن کو مسخر کرنے کی دھن میں کرتے ہیں، ورنہ دولت پیدا کرنا بھی ایک کام ہے اور اپنے ہم جنسوں پر حکومت کرنے کی جگہ دو بھی ایک کام۔ مگر فن کار کا کام بھی کچھ عشق کے بغیر نہیں ہو سکتا۔ جان کیش کام سے عاشقی کرتا تھا (اس کا کام

شاعری تھی) مگر وہ ایک دیہاتی ہیلن فنی بران سے بھی عشق کرتا تھا۔ اور کیا بس کی لافانی نظمیں ”ماہیلے ڈیم ساز مری“ اور ”اوڈر“ اس عام ارضی عشق کی تپش کے بغیر اپنا سرا سوز اگدا ز اور حسن کھوند چھتیں اور نظم گوئی کی بے جان مشقیں بن کر نہ رہ جاتیں؟ غالب اور اقبال کچھ عشق کرنے کے بغیر جو کام کرتے کیا وہ شاعری ہوتا؟ میرا خیال ہے کہ فن سخن میں (اور دوسرے فنون میں) حسن و عشق کی گرمی ہی تابناکی اور توانائی لاتی ہے، اور سوہنیوں، سہتیوں اور ہیروں کو بے فائدہ پیدا نہیں کیا گیا۔ فیض صاحب کو یہ حسرت ہے کہ وہ پوری طرح عشق کر سکے نہ شاعری۔ اس میں شک نہیں کہ انھوں نے شاعری کے ختم دیوان مرتب نہیں کیے، ورنہ ان کی ساری شاعری دو چار پتلی کتابوں میں سموئی ہوتی ہے۔ عشق کے کام تو ہم سب کے ادھورے رہ جاتے ہیں، خواہ ہم کاسا نو واہوں یا پرنس علی خان (عشق کو کام سمجھنے والے خوش قسمت لوگ)، لیکن فیض نے اپنے دوسرے ادھورے کام میں چند ایک نظمیں ایسی لکھی ہیں جو زندہ رہیں گی۔ انسانی زندگی اتنی مختصر ہے۔ ہم سب وہ سب کچھ نہیں کر پاتے جو کرنا چاہتے تھے۔ لیکن اگر آدمی اس سارے سفر میں ایسی چند سطریں ہی لکھ جائے جن میں آگ بھڑکتی ہو تو وہ خوش مر سکتا ہے۔ میں سمجھتا ہوں کہ فیض صاحب خوش قسمت ہیں اس لیے کہ انھوں نے کچھ عشق کیا، کچھ کام کیا۔ مگر میں اس چھوٹی سی نظم میں (جس نے، میں اقرار کرتا ہوں مجھے عجیب طور سے متو بھائی کی طرح بے کل سا کر دیا ہے) ہندی کی چندی نکالنے میں لگ گیا ہوں۔ اچھی شاعری کی اس طرح چھان پھان نہیں کی جاتی۔ یہ ایک لطیف پتہ اسرار چیز ہے۔ متو بھائی کے ادھورے کالم میں ایک ادھوری نظم اس بیٹھے بوڑھے آدمی میں، جس کا نام فیض ہے، اب تک کتنی گرمی ہے۔

۶

’میں ابھی ابھی فی وی پر اشفاق کا کھیل“ دیکھ کر آیا ہوں اور اس کے اثر تے کسی اور چیز کا سوچ نہیں سکتا۔ میں نے اشفاق کو ہمیشہ ایک رائٹر آف جینیئس گردانا ہے اور ہر ایک اعتراف کرے گا کہ اس کی کہانی ”گڈ ریا“ اردو ادب کی لافانی چیزوں میں سے ہے۔ (میں نے یہ کہانی کم از کم چار بار تو ضرور پڑھی ہوگی اور میرا باپ، جس نے انگریزی ادب میں اولیور گولڈ اسمتھ کے ناول ”ڈاکٹر آف دیکلیڈ“ کے علاوہ کچھ نہیں پڑھا تھا، ”گڈ ریا“ کا اتنا رسیا تھا کہ اس کے فقرے کے فقرے اسے

ازبر یاد تھے۔) ”گڈریا“ کو پڑھتے ہوئے اس کے چہرے پر چھو جانے والی خوشی کی کیفیت آ جاتی اور کئی فکروں اور مکالموں پر وہ سرت سے کلکٹائے بغیر گمراہ ہو سکتا۔ وہ میرے اردو اور انگریزی ادب کا کثیرا ہونے سے واقف تھا اور جانتا تھا کہ میں بھی لکھنے کی کچھ اسٹنگ رکھتا ہوں۔ ”خالد!“ اس کا مجھے ایک دفعہ کا کہنا یاد ہے، ”گڈریا جیسی کہانی لکھ سکتو پھر کوئی بات بنے گی۔“ میں نے لکھنا اور چھپنا شروع کیا، مگر ”گڈریا“ جیسی کہانی کبھی نہ لکھ سکا۔ اشتقاق کا عام چلتی پھرتی زندگی کا گہرا مشاہدہ، ہر قسم کے آدمیوں کی بات چیت کی حیرت ناک ٹیپ ریکارڈ یاداشت، ذہن کی قدرتی دانائی اور زور آوری میں کہاں سے لاتا۔ جو کچھ بھی دوسرے کہیں، میں اشتقاق کو ایک بڑا لکھنے والا سمجھتا ہوں۔ اس کی قابلیت بڑی قابلیت ہے۔ یہ ٹی وی پلیز جن کی ”دیدہ خوں“ ایک کڑی ہے، اپنے تخیل اور موضوع کی وسعت کے لحاظ سے غیر معمولی ہیں۔ چند پلیز دوسروں سے اچھے ہیں، چند کسے کسائے اور چند قدرے ڈھیلے اور مبالغہ آمیز، مگر سب کے سب (ہمیں یہ تسلیم کرنا ہوگا) توجہ کو جکڑ دینے والے ہیں اور مکالموں میں کہیں جھوٹا، اوپرا رنگ نہیں۔ اور وہ تمہیں سوچنے کے لیے بہت کچھ دیتے ہیں۔ ان پلیز میں کئی کرداروں کے روپ میں ہماری اپنی ذات سے جان پہچان ہوتی ہے اور مجھے یقین ہے کہ انہوں نے بہت سوں کو چونکایا اور حیران کیا ہوگا۔ بعض اپنی صورت دیکھ کر برہمی اور جھنجھلاہٹ سے چہرہ ہو کر رہ گئے ہوں گے۔ لکھنے والا ان کے بارے میں یہ سب کچھ کیونکر جانتا ہے؟ کیا اس کی آنکھیں ایکس ریز آنکھیں ہیں؟ ایک بڑی صلاحیتوں کا مالک لکھنے والا ہی انہیں اس طرح سوچ سکتا ہے اور تشکیل دے سکتا ہے۔ اس لیے جب میں ان پلیز کو بعض ادبی اور ہائی برو حلقوں میں ہدف ملامت و تضحیک بننے دیکھتا ہوں تو مجھے دکھ ہوتا ہے۔ کتا کتے کا بیری ہے، اور یہ کہاوت شاید ہم لکھنے والوں کے طبقے سے زیادہ کسی اور طبقے پر اتنی وضاحت اور بھونڈے پن سے اپنی سچائی نہیں جتاتی۔ ہمارے بیشتر لکھنے والے زندگی کے شعور و شغب سے دور ایک تنگ حلقہ یا اسکول بنا کر رہتے اور جرثوموں کی طرح ایک دوسرے پر پلتے ہیں۔ ایک اچھے لکھنے والے سے اتنے حسد و کینہ کی مجھے کوئی وجہ سمجھ میں نہیں آتی۔ جہاں ستائش برحق ہو، ہم کو بخل سے کام نہیں لینا چاہیے۔ ان پلیز کی کامیابی میں پروڈکشن کی عمدگی کا بھی بڑا ہاتھ ہے اور میں نے ٹی وی پر شاد و نادر ہی ان سے بہتر پیش کردہ پلیز دیکھے ہیں۔ کون کہتا ہے کہ اس ملک میں لیاقت کا فقدان ہے!

مجھ میں بچپن سے دنیا کے حکمران بادشاہوں، سربراہان سلطنت، بزنس مائیکونوں اور کروڑپتیوں کے لیے احترام اور تحسین کا جذبہ رہا ہے۔ میرا خیال ہے اگر ان میں سے کوئی مجھ سے ہاتھ ملالے یا اپنی چمک دار بٹ پر دف لیموسین (limosine) میں گزرتے ہوئے جواب میں ہاتھ لہرائے تو مجھے خوشی اور فخر کے مارے رات بھر نیند نہ آئے گی۔ وہ سب فوق البشر انسان ہیں، جارج آر ویل کے الفاظ میں ”زیادہ برابر“ انسانوں میں سے۔ ان کی زیارت کرینا ہی مین سعادت ہے۔ میں ان سب سے محبت کرتا ہوں۔ اسی لیے جب امریکی کروڑپتی بلک ارب پتی مسٹر ہاورڈ ہوگز کی وفات حسرت آیات کی خبر اخباروں میں پڑھی تو مجھے بے حد صدمہ ہوا۔ میں غسل خانے میں جا کر جی بھر کر رویا اور مسٹر ہوگز سے سوگ میں دفتر جانے کی بجائے بستر میں منہ لپیٹ کر پڑا رہا۔ سارا دن سوائے چائے کی تین چینگوں اور دو گولڈ لیف کے سگریٹوں کے نہ کچھ کھایا نہ پیا۔ اس کے چند ہفتے بعد ہی مسٹر پال گنی کے مرحوم ہونے کی خبر آئی۔ تب سے بالکل کمر ٹوٹ گئی ہے اور بغیر کچھ کبے بولے خالی خالی نظروں سے اپنی بیوی، بچوں، دوستوں اور دفتر میں افسر کو گھورتا رہتا ہوں۔

”نام میگزین“ میں آنجہانی ہاورڈ ہوگز کی پوری لائف اسٹوری اور اس دنیا سے مراجعت کا حال کئی صفحات میں شائع ہوا ہے۔ (”نام میگزین“ کا ایڈیٹر بھی میری طرح کروڑپتیوں کا عاشق زار ملتا ہے۔) سچ سچ دل پارہ پارہ ہو گیا۔ مرحوم دنیا کے تین چار امیر ترین لوگوں میں سے تھے اور بیسیوں کمپنیوں، ہوٹلوں، کارپوریشنوں کے کرتادھرتا۔ انکم ٹیکس بچانے کے اتنے ماہر کہ وہ لوگ ان کے پنٹھے پر ہاتھ نہ دھر پاتے اور یہ صاف بچ کر نکل جاتے۔ پہلا ارب ڈالر کچھ جان جو کھوں سے کمایا اور پھر اربوں کی اتنی بھر مار ہوئی کہ رچرڈ نکسن نے صدارتی ایکشن لڑنے کے لیے ان سے دو تین ارب قبول کر لیے۔ سر ہاورڈ ہوگز کو کوئی فرق نہ پڑا۔ آپ نے عشق بھی کافی سے زائد کیے اور وہ بھی ٹھٹھہ بانٹھ سے (ویسے میری طرح شرمیلے تھے اور کسی عورت سے آنکھ میں آنکھ ڈال کر بات کرنے کی ہمت نہ تھی!) عشق کا طریق کار محیر العقول اور قابل رشک تھا۔ دنیا بھر کی مصور میگزینوں کی رق کردانی خوب سے خوب تر کی تلاش میں کرتے رہتے۔ جو چہرہ نظروں میں کھب جاتا (اور دوسرے اعضا صحیح مناسبت میں پائے جاتے) اس پر انٹلی دھڑ سیٹے۔ اس کے ٹماشے اٹلی، میکسیکو، حبشہ وغیرہ سے اس پری وٹل کوڈھونڈ ڈھونڈ

تخت مایوسی اور جھنجھلاہٹ ہوئی ہے۔ نگارش اتنی ہی سبائی، پُر تکلف اور مشقت سے تراشی ہوئی ہے کہ جو کچھ مزاج اور نظرافت اس کی سطور میں ہے، پچھلے دروازے سے رخصت ہو جاتا ہے اور کتاب کہیں بھی تمھارے من کو نہیں پرچاتی۔ مزاج جیسی لطیف شے، اتنی عبارت رائی، اتنی مسلسل تکلفشانی کی متحمل نہیں ہو سکتی۔ یہ فن نہیں صنعت گری ہے، اور میں نے کتاب کے طویل، ضرورت سے زیادہ چھانے پھٹکے واقعات کو بے لطف اور اکتادینے والا پایا۔ میرا خیال ہے قصور ابوالکلام آزاد کا ہے۔ جب زبان سادگی، صفائی اور توانائی سے منجھنے لگی تھی، انھوں نے اسے پھر سے پُر شکوہ، فارسیت سے بھاری اور بناوٹی بنانے کی فکر کی۔ ان کا اسلوب کئیوں کے نزدیک عہد کی نثر کا نمونہ ٹھہرا اور اس کے بے شمار مقصد پیدا ہو گئے۔ اس رواج نے اردو کو تکلف سے گراں بار کر کے بڑا گزند پہنچایا ہے۔ میں سمجھتا ہوں پچھلے میں چالیس برس میں اس ملک میں پطرس، منشا اور شفیق الرحمن سے بہتر اردو نثر کسی نے نہیں لکھی۔ کیا مشتاق احمد یوسفی ان کے قدموں پر نہیں چل سکتے تھے؟ یہ یوسفی کی اس کتاب کا نقص ہے۔ اور دوسرا غائب یہ ہے کہ ان کے پاس کہنے کو زیادہ کچھ نہیں اور جو کچھ ہے اس کے لیے اتنا آراستہ پیراستہ، مرصع، اختراع کردہ اسلوب مناسب نہیں رکھتا۔ آخر ہم اپنے پڑھنے والوں کو حسین اور پُر تجمل الفاظ کی شعبہ گری سے خیرہ کر لینے پر کیوں تلے ہیں؟

اور اپنی اس خوبصورتی سے چھپی ہوئی کتاب میں (ایک خصوصی کاتب اس کے لیے بسیار تک و دو کر کے ڈھونڈا گیا) انھوں نے پیش لفظ میں، جسے وہ ”تزک یوسفی“ کا نام دیتے ہیں، ابن انشا کو اس دور کے سب سے بڑے مزاج نگار کی حیثیت میں سلام کیا ہے۔ ادھر ابن انشا کو دھرار ہے کہ ہم اردو ادب کے عہد یوسفی میں جی رہے ہیں۔ میرے خیال میں دونوں حضرات کو مل بیٹھ کر یہ قضیہ پنا لینا چاہیے کہ وہ نوب میں اردو مزاج کے تخت کا اس وقت کون حق دار ہے تاکہ ہم اسی کے رو برو کورٹش بجا لائیں۔ یہ مبارک بادیاں اس وقت دی جا رہی ہیں جب شفیق الرحمن ہمارے درمیان موجود ہے اور اس کی کتابیں پچھلے تیس سال سے بار بار چھپ رہی ہیں۔ اگر کوئی مجھے کہے کہ اردو میں فرحت اللہ بیگ اور عظیم بیگ چغتائی کے بعد پطرس اور شفیق الرحمن سے بہتر مزاج کسی اور نے لکھا ہے تو میں سمجھوں گا کہ اسے مزاج کا اتنا ہی علم ہے جتنی میری پالتو بلی کو۔

یہ سائنس دان و تحسین کے باہمی ڈونکر سے مجھے حیران کرتے ہیں اور مجھے اسکاٹ لینڈ کے باشندوں

کے بارے میں ڈاکٹر سیموئیل جاسن کا ایک مشہور فرمودہ یاد آ رہا ہے۔ جب اس کے سوانح نگار اور دوست جیمز بازویل نے (جو ایک اسکات تھا) اپنے ایک اسکات دوست کا تعارف تعریفی کلمات کے ساتھ کرایا تو اس نے کہا: ”ویل، سر! اسکات لینڈ والوں نے ایک دوسرے کی ستائش کرنے کی مہارش کر رکھی ہے۔“

میں امن انشا اور مشتاق احمد یوسفی دونوں کی شکفتہ گوئی اور حس ظرافت کا مداح ہوں مگر یہ کہنے میں کوئی حرج نہیں کہ اس دور میں اردو مزاح میں ہمارا بادشاہ شفیق الرحمن ہے۔ مشتاق احمد یوسفی (خود ان کے بھی خواہ اُس کو کتنی ہی اچھا لیں) ہمارے دو ڈھاؤس یا ڈیلیوڈ بلیو جیمس نہیں بن پائیں گے۔ اور اس سے میں اردو مزاح سمیٹنے والوں کی مسلمہ گریڈنگ پر آتا ہوں جس کے مطابق رشید احمد صدیقی کا نام پطرس سے بھی پہلے آتا ہے۔ رشید احمد صدیقی کا مزاح نگاروں کی صف میں سرفہرست ہونا میرے لیے اچھے اور حیرت کی بات ہے۔ میں نے رشید احمد صدیقی کی بہت سی تحریریں پڑھی ہیں مگر مجھے ان میں مزاح کا ایک فقرہ بھی نہیں ملا۔ وہ مزاح نگار ہیں ہی نہیں۔

کوئی مجھے بتاے گا کہ یہ گریڈنگ کس نے کی ہے؟ ہم فائر اعلیٰ لوگوں کو اٹو بنانے سے قعدہ

میں نے مشتاق احمد یوسفی کو اور پڑھا ہے۔ یوسفی میں حس ظرافت ضرور ہے اور بعض جملے وہ ایسے بندھے نکلے وضع کر جاتے ہیں کہ ان کے مدح مجلسوں میں کوٹ کرنے سے باز نہیں آئیں گے۔ وہ ’کوئیل‘ مصنفین میں سے ہیں اور ان کے ظریفانہ جملے بے حد شائستہ، صیقل شدہ، کھلتے بجتے ہوتے ہیں، مگر اس کا کیا کیا جائے کہ وہ ایک عام روزمرہ کے چھوٹے سے واقعے کو اپنی بیچ دار انشا پردازی سے اتنا زیادہ اٹیرتے ہیں کہ وہ ختم ہونے میں نہیں آتا۔ مثلاً وہ اپنے بینک کے اسکات باس مسٹر اینڈرسن کے ہمراہ ایک کاک ٹیل پارٹی میں جاتے ہیں جہاں کوئی خاص بات واقع نہیں ہوتی۔ انھوں نے اس کاک ٹیل پارٹی کو بے پناہ کہا ہے اور اس بات کو جسے پطرس یا شفیق شاید دس بارہ جملوں میں خوب سے کہہ جاتے، انھوں نے پچیس تیس صفحات کے ایک مکمل باب پر پھیلائے کی کاوش کی ہے۔ وہ ایک انتہائی کانٹنس (conscious) مصنف ہیں، اور مجھے یقین ہے کہ یہ سارا نقشہ جمانے، اسے رنگ آمیزی سے ال چھپا کرنے میں انھیں کم از کم دو ماہ لگ گئے ہوں گے۔ ایک ایک سطر سے خون، پسینے

اور موسمِ بیتی کی بو آتی ہے، اور انھوں نے ایک بے جان، مردِ مرمر کا تاج محل تعمیر کیا ہے جس پر کئی معمارِ عیش عیش کرا نہیں گئے۔ باب کا نام ہے، ”جانا ہمارا کاک ٹیل پارٹی میں“ (وہ ہمارے سب مزاح نگاروں کی طرح ’ہم‘ کے سو ابات نہیں کرتے جیسے صرف ’ہم‘ کا لفظ ایک چیز کو بڑے ظرافت بنانے کے لیے کافی ہو) اور یہ ہے اس کی ایک ’شق‘ یہ عنوان ”سوال دیگر جواب دیگر“ کا ایک ٹکڑا۔

سبکتی، سبکتی لیڈیز اب شراب اور شوری سے لبریز مردوں سے دامن کشاں اپنا ایک علیحدہ جھرمٹ بنا چکی تھیں۔ یہ جھرمٹ قریب سے فریج خوشبوؤں کا بگولہ اور دور سے صبح کا ستارہ نظر آتا تھا جس کی کٹیلی نوکیں مردانہ دائروں میں تاحہ آرزو پیوست تھیں۔ جب وہ بقول پروفیسر عبدالقدوس کگل مکمل ہستیں تو ہر مرد اپنی اپنی گھنٹی کی آواز پہچاننے کے لیے کنوٹیاں اٹھاتا۔ ان خواتین کا طرزِ تعامل و تکلم دیکھ کر ہم اس نتیجے پر پہنچے کہ جہاں سات آٹھ عورتیں جمع ہوں تو سب بیک وقت بولتی ہیں، اور اس سے زیادہ اچھنبھے کی بات یہ کہ بولتے میں سب کچھ سن لیتی ہیں۔ گویا ایک عورت نان اسٹاپ ٹرانسمیٹ بھی کرتی ہے اور اس عمل کے دوران سات آٹھ wave lengths پر کان ٹیوں کر کے اوروں کی سن بھی لیتی ہے۔ لیکن مردوں کی بات اور ہے۔ سات آٹھ مرد ایک جا ہوں تو آپ دیکھیں گے کہ ان میں سے صرف ایک بولتا ہے، باقی ماندہ نہیں بولتے... ہمارے وہ پڑھنے والے جو کبھی اس آتشیں پتھرو سے نہیں گزرے، ان کی طلاع و حیرت کے لیے عرض ہے کہ اگر سو ڈیڑھ سو باتونی مردوں کو ایک جگہ جمع کر دیا جائے تو ان کے درمیان جو گفتگو ہوگی وہ من و عن وہی ہوگی جو کاک ٹیل پارٹی میں سننے میں آتی ہے۔ (غیرہ وغیرہ)

یہ ظرافت ہے، اگر تم ایسی ظرافت پسند کرتے ہو۔ مگر کیا ”اودھ پنچ“ کو بند ہوئے اب ساٹھ ستر سال نہیں گزر چکے؟ اور کیا وہی مزاح کا اسلوب اب تک ہمارے لیے نمونہ رہے گا؟ کیا اتنی پر تکلف ظرافت ۱۹۷۰ء کے بابرکت سال میں انا کر رہے نہیں؟“

شفیق الرحمن اس سارے واقعے کو چھوٹے چھوٹے ہلکے پھلکے فقرہوں میں کچھ اس طرح بیان

کرتا۔

”تسوود گھوڑا اور میں کلب پہنچے۔ معلوم ہوا کہ مسٹر اینڈ رسن اور ان کے دوست کاک ٹیل پی پی کر ساتویں آسمان پر ہیں۔ ایسی حالت میں ان کے بچے چلے جانا رنگ میں بھنگ ڈالنا تھا۔ ہم کلب کے

پائیں باغ میں کھسک گئے جو چنبیلی اور رات کی رانی سے بہک رہا تھا۔ بار کے ساتھ والے لاؤنج میں کئی پری چہرہ لڑکیاں بیٹھی بلبلوں کی طرح چبکتی نظر آئیں، کچھ معمر خواتین بھی تھیں۔ مقصود گھوڑا کھڑا ہو کر انھیں (لڑکیوں کو، معمر خواتین کو نہیں) بے تحاشا گھورنے لگا، اور خاص طور پر ایک عینک لگی ٹکٹنی لڑکی کو کافی دیر ٹکٹنی باندھے دیکھتا رہا۔ میں سمجھ گیا کہ وہ اس پر ہزار جان سے عاشق ہو گیا ہے یا ہونے والا ہے۔ مقصود گھوڑا عینک لگانے والی لڑکیوں کے سامنے فوراً ہتھیار ڈال دیتا ہے۔ خواتین نشے میں دھت بہک رہی تھیں۔ ان کی باتوں کے غل میں آکسٹرا کی دھن بھی ڈوب چکی تھی۔ ہر خاتون بیک وقت مسلسل بول بھی رہی تھی اور اپنی پڑوسن کی بات بھی سن رہی تھی۔

خطرے کا سنبل دیکھ کر میں نے مقصود گھوڑے سے کہا: ”بھئی اب چلو بھی۔“

”کافی حسین چہرہ ہے، ہو۔ سو بڑی کی کزن کی شکل ہے جس سے مجھے پچھلے مینے محبت ہوئی تھی۔“

”قد قدرے چھوٹا ہے۔“

”موٹے شیشوں کی عینک اس کے چہرے کو کتنا دلکش بنا رہی ہے۔“

میں نے منہ میں ٹافی رکھتے ہوئے کہا: ”یہ خواتین بالکل دوسرے عالم میں ہیں اور اس لڑکی کی، اس کے پاس چنبلی ہے۔ چلو ریس کورس کی سیر کریں۔“

مجھے عجیب وارانہ لڑکی نے میری بات سن لی اور پھولوں کی کیاریوں پر سے اچھلتی کودتی مارے سروں پر اس موجود ہوئی۔ مجھ سے بڑے قریب سے دیکھ رہیں مقصود گھوڑے کے پاؤں تلے سے نکل گئی۔

”سوائف کیجیے گا کیا آپ جا کی ہیں؟“ اس نے مقصود گھوڑے سے پوچھا۔

”نہیں محترمہ، میں نے دمناسٹ کی،“ یہ خیال آپ کو کیسے ہوا؟“

”آپ ریس کورس کا ذکر کر رہے تھے۔“ وہ ٹکٹنی باندھے مقصود گھوڑے کو دیکھنے لگی۔

”دراصل میرے پاس کو اپنے ریس کے گھوڑے مارک اینٹونی کے لیے ایک جا کی کی ضرورت ہے۔“

”تخنو اہ بڑی معقول ہے۔ آپ کے دوست کا جسم بالکل جا کیوں کی طرح چھریا، کسا کسایا ہے۔“

”محترمہ،“ مقصود گھوڑے نے دقار سے کہا: ”میں جا کی نہیں، میں خود گھوڑا ہوں۔“

یہ کہنے کے بعد متصوّد گھوڑا ہنہناتا اور اسلی گھوڑے کی ڈنگی چال چلتا دہاں سے پھانک کی طرف بھاگ کھڑا ہوا۔ میں خاتون سے معذرت کر کے اس کو اپنی باقی ماندہ مافیہ نذر کر کے اس کے پیچھے دوڑا۔

کیا میں کامیاب ہوا ہوں؟ غالباً نہیں!

(فنون، ۱۱ فور، ۶-۱۹ء)



اکرام اللہ مجھے ہمیشہ کہتا ہے، ”تم ڈیڑھ سال انگلستان رہ آئے لیکن یہ عجیب بات ہے کہ انگلستان کی تم کوئی بات نہیں کرتے، نہ ہی تمہاری کسی نگارش میں اس کا ذکر ملتا ہے۔ کیا یہ ایسا ناگوار تجربہ تھا کہ تم نے اسے اپنی یاد، اپنی آگہی سے منادیا ہے؟ مجھے یہ بڑا عجیب لگتا ہے۔“

اتنا عجیب نہیں! میری جوانی کا سارا عرصہ (کیا میں کبھی جوان تھا بھی؟) ایک شدید ذہنی مارنے کے سائے میں گزرا جس کا تعلق جگر کی خرابی اور انتڑیوں کی کابل اور سرائے سے تھا۔ سورج میرے لیے کبھی نہ چمکا۔ جب میں کھایا پانی نہ رہا ہوتا تو ساری ہنستی کھیلتی ہوئی دیا میرے لیے تنگ دتاریک ہوتی۔ اپنی خود پیدا کردہ شکستگی سے فرار کی خاطر میں ایک ریستوراں سے دوسرے ریستوراں میں جاتا اور بھوک کے ذرا سے شامیے کے بغیر خوراک اور چاکلیٹ کریم کیکوں سے خود کو صحت تک ٹھونکتا رہتا۔ تم اس پر ہنس سکتے ہو، کیونکہ اپنے اس عارضے کا ذمے دار میں خود ہی تھا۔ جبری الکالیک (compulsive alcoholic) کی طرح میں ایک جبری کھانا تھا۔ ہو سکتا ہے اس مارت کے پیچھے نفسیاتی وجوہ ہوں۔ انتہائی احساس کمتری اور شرمیلیا پن، اپنے ہم جنسوں کا خوف، جو کام میں سیکھ رہا تھا اس سے طبیعت کی قطعی غیر مناسبت۔ بہر حال، عارضہ خوفناک اور حقیقی تھا اور اب بھی کبھی کبھی عود کرتا ہے اور پھر میں بے بس ہوتا ہوں۔ اس کا نتیجہ یہ ہوا کہ معدے کی قوت ہضم نے ہمیشہ کے لیے جواب دے دیا۔ مویا سوں نے اپنی ایک کہانی میں ایک کردار کے منہ سے (جو خود کشی کی جانب بڑھتا ہے) یہ الفاظ بہلائے ہیں اور یہ کہتے چے ہیں: ”اچھا ہاضمہ زندگی میں سب کچھ ہے۔ اسی سے کھندہ راہن اور لطف طبع حاصل ہوتا ہے، اسی سے

امتلیں جوان رہتی ہیں اور کچھ کرنے کی دھن باقی رہتی ہے، اسی سے فرح بخش اور تابناک جنسی دلوں لے اٹھتے ہیں۔ اگر مجھے انگلستان میں کوئی درد مند نواز گرل فرینڈ میسر آ جاتی جو مجھے خود دورنگ کر لے اڑتی، تو شاید میں اپنی اس بے بسی کی حالت سے بچ نکلتا، مگر میری کوئی گرل فرینڈ نہ بنی۔ جنسی ناسراوی مجھے چاکلیٹ کیکوں اور آئس کریم بارز کی طرف لے گئی جو میری پہنچ میں تھیں اور میں اپنے تار یک گڑھے میں گہرا اور گہرا دھنستا گیا، جس میں سورج نہیں چمکتا تھا، نہ پرندے نہ تے تھے۔

میں یہ خود رچی کے جذبے کے تحت نہیں لکھ رہا اور میں جانتا ہوں کہ دوسروں کی اپنی بد حالیوں اور تباہیوں کی کہانی سے مدارت کرنا ناقابل معافی بدذوقی ہے۔ لیکن مجھے اپنے بارے میں ایک حقیقت بیان کرنا تھی — سچی اور دونوں حقیقت، لگی لپٹی رکھے بغیر!

اور اکرام! اب بھی کیا تم تعجب کرو گے کہ میرے انگلستان میں گزارے ڈیڑھ سال میری زندگی کے سفر میں ایک مہیب خلا تھے؟ اگر میں ان کے بارے میں چپ رہتا ہوں تو کیا یہ مناسب اور درست نہیں؟ — مگر کیا وہ سچ سچ خلا تھے؟ کیا میری زندگی سے محبت اور تخیل کی تپ و تاب اور خوابوں کی درخشندگی — برے ہاشمے نے یہ سب نعمتیں مجھ سے چھین لی تھیں؟ شاید نہیں، کیونکہ...

وہ گرام کے دن یاد آ رہے ہیں، بھڑکیلے جون کے دن (اگرچہ بھڑکتے جون میں سورج برطانیوی جزیروں پر کم ہی چمکتا ہے اور آسمان روستے رہتے ہیں) جب میں نے، اکرام اللہ، بارہ پاؤنڈ میں ایک ہرکولیس سائیکل خریدا، ایک ہیورسک، یعنی سفری تھیلا، ایک میکین ٹوش (تم برساتی کہہ لو) اور انگلستان کی کاؤنٹیز کے کئی رنگین نقشے۔ میں ان نقشوں کے مطالعے میں دنوں غرق رہا اور ان کی مدد سے کئی طربناک تخیلی سفر کر ڈالے۔ میں نے اس کارخانے سے جس میں میں کام کرتا تھا، سات دن کی چھٹی لی اور ایک مبارک دن، جب سورج واقعی بادلوں میں سے جھانکتا تھا، اپنے ہیورسک کو پینے پر کسے، اپنے ہرکولیس پر سوار ہوا اور اسٹیورڈ کے شہر سے نکل کر زمردیں بہرہ زاروں میں سے لہراتی سڑک پر آیا۔ تب میں رابرٹ لوئی سٹیونسن کا آوارہ گرد لگتا تھا اور میرے چہرے اور نگاہوں میں بائی ایڈوچر کی روشنی ضرور ہوگی، کیونکہ دودھ بھاتی پنڈوؤں نے، جو اپنے ایک کھیت میں بھوسے کی ذمیری جمار ہے تھے، اپنے کام کو چھوڑ کر مجھے ہاتھوں کے اشارے سے "گڈ لک" اور "بون وائیج" (Bon Voyage) کہا۔ میں نے بھی ہاتھ لہرا کر اس کا جواب دیا اور سیٹی بجاتا ہوا اپنے راستے پر پیڈل چلاتا گیا۔ میں سیٹی کیوں بجاتا

تھا، اکرام؟ میں، جو تمہارے جیسے خوش باش دوستوں کی صحبت میں بھی اپنے تاریک خیالات میں گھرا رہتا ہوں اور اپنے چہرے پر بے شاشت نہیں لاسکتا؟ میں تمہیں اس کی وجہ بتاؤں گا۔ تم جانو، اپنے نقشوں پر غور کرتے ہوئے میں نے فیصلہ کیا تھا کہ میں ایک ڈسٹرکٹ جاؤں گا اور ویسٹ مور لینڈ کی یا ترا کروں گا، جہاں ورڈز ور تھ رہتا تھا اور جہاں اس نے اپنی لافانی نظمیں ”ڈیفوڈر“ اور ”ہائی لینڈس“ اور ”ایٹیمپشن ٹو انٹارلیٹی“ لکھی تھیں۔ جب کوئی ایسے بے سعادت ارادے سے اپنے سفر پر نکلے تو وہ کیوں نہ گائے اور کیوں سیٹی نہ بجائے؟ تو خیر، اکرام! ہر کولیس نے سترہ میل دور مجھے قصبائی اسٹیشن پر پہنچایا۔ میں نے اسے یک کرایا اور اس بھاپ کے انجن سے کھینچی جانے والی سبز اور سنہری گاڑی میں سوار ہو گیا جو ایک ڈسٹرکٹ کوچ تھی اور ورڈز ور تھ کے گھر کو۔ میں شام کو ونڈر میر پینچا اور ونڈر میر جھیل کے کنارے ایک پہاڑی پر بنے ہوئے یوتھ ہاسٹل میں ٹھہرا۔ دوسری صبح دلیے اور ٹوسٹ کے ناشتے کے بعد دو چنچل، چمکیلی، سنہری بالوں والی لڑکا شاز کی لاڈلٹ لڑکیوں نے مجھے اپنے چارج میں لے لیا اور ہم ونڈر میر جھیل پر ایک چپوؤں والی کشتی میں گئے ور ہم ونڈر میر شہر میں سچے سیلانوں کی طرح گھومے پھرے۔ وہ دونوں سہیلیاں پریسٹن کے ایک اسٹور میں سیز گرلز تھیں اور اپنے سائیکلوں کے ہمراہ ایک ڈسٹرکٹ کو دیکھنے آئی تھیں۔ ایک مگی تھی اور دوسری جینی۔ مگی لمبی، باوقار، تھتھاتی، سنجیدہ آنکھوں کی لڑکی تھی۔ جینی کا قد درمیانہ تھا، اکبر ادھر باجسم، چھوٹا دم نہ اور نیلی شرارت بھری آنکھیں (وہ تمہارے کندھے تک آتی تھی)۔ جینی ہاتھ پکڑنے، آنکھوں میں آنکھیں ڈال کر دیکھنے اور تمہارے شانے سے لگ کر کھڑے ہونے کو پسند کرتی تھی۔ پوری اسپورٹ اور کھلنڈرے پن کی شوقین۔ میں اسے سیڈ یوس (seduce) کر سکتا تھا، یا کم از کم اس کے ٹھٹھے سرخ ہونوں پر چوم سکتا تھا، مگر میں نے ایسی بات پہلے کبھی نہ کی تھی اور ہمت نہ کر پایا۔ وہ گیم (game) تھیں۔ (ہے نا کام محبت کی کہانی؟)

میرا سائیکل میرے ساتھ ہی پہنچا تھا۔ اس سائیکل پر میں نے ایک ڈسٹرکٹ کی پوری سیاحت کی اور اس کے مشہور چھوٹے میڈیول شہروں اور قصبوں میں گھوم پھرا۔ (ذرا میرے بارے میں ڈھلانون اور اترائیوں پر سائیکل چلانے کا تصور کرو۔ سر پر بیرٹ ٹوپی، میرے میکینوش کے فلیپ ہوا میں اڑتے ہوئے اور میں وادی کے جنگلی پھولوں اور فرنوں میں سے سیٹی بجاتے پرندوں کے سروں کا ساتھ دیتا ہوا!) میں تمہیں اپنی ساری ایڈونچر اور ان جگہوں کا حال جہاں میں گیا، بتا کر نہیں آکتاؤں گا، اور سچ بات یہ ہے

کہ وہ ہاتھ میرے ذہن میں ایک مبہم خواب کی طرح رہ گئی ہیں۔ ہاں میں ورڈز ور تھ کے گاہے گاہے رائیڈل (Rydel) بھی آیا جو اب بھی انھارویں صدی میں سانس لیتا ہے۔ کچھ سبک (picturesque) تنگ، نیز می میز می، چھوٹے پتھروں سے جڑی ہوئی، اوپر نیچے جاتی گلیاں، دو دو تین تین منزلہ حویلیاں اور ساری جگہ پھولوں اور بوٹیوں سے مہکتی ہوئی۔ میں نے ورڈز ور تھ کا گھر جا کر دیکھا۔ ایک تنگ اونچا پتھر کا مکان، ایک تختی کے ساتھ، اور میرا خیال ہے اس کے وک کی لکڑی کے قدیم دروازے کے باہر ایک صعب پر مانین بھی تھی جسے ورڈز ور تھ کے زمانے میں مٹی کے تیل سے جلاتے ہوں گے۔ میں اس گلی نے گزرا اس سادہ منکسر سے مکان کو ایک گھٹنے تک کھڑا ہنگامہ باز جس میں فطرت کا یہ شاعر اور اس کی لمبے لمبے خط لکھنے والی بہن ڈوروثی ورڈز ور تھ رہتے تھے اور جس میں دوسرے۔ افیم کھا کر عجیب غیر زمینی خواب دیکھنے والا کارلج کئی بار یہاں اپنے دوست کو ملنے، اس سے طویل فلسفیانہ بحثیں کرنے آتا ہوگا۔ ناخوش، شوریدہ ولیم میزلس کے قدم بھی ایک آدھ بار دروازے کی ان میز میوں پر گونجے ہوں گے اور اس کا ہاتھ پیتل کے ٹھنکے پر پڑا ہوگا۔ دوسرے مل قاتی غائبانہ گاہوں کا مقامی بھٹ (جو خود کو ورڈز ور تھ سے بڑا شاعر سمجھتا ہوگا)، گاؤں کا وہاں اور گاؤں کا لال بھنگو وغیرہ ہوتے تھے۔

ورڈز ور تھ طبعاً ایک گوشہ نشین تھا۔ وژ بادل کی طرح تھیں، وہاں میں منڈلاتا رہتا۔ ڈوروثی ایک اچھی ہوشیار، سمجھنے والی چلانے والی تھی اور کافی چرب زبان، وہاں وہ ذہن بڑا تیز اور منجھا ہوا تھا جس طرح اس کے لمبے مٹھوٹ بتاتے ہیں۔ اس نے بھی شادی نہ کی اور ایک بوڑھی کنواری ہو کر مری، اور میں تعجب کرتا ہوں کہ آیا کارلج کے دل میں ڈوروثی سے لیے کسی لطیف جذبات پیدا ہوئے یا کبھی اس کا دل ڈوروثی کو دیکھ کر پرندے کی طرح پھڑپھڑایا! کارلج ایب نارٹل تھا (ہم میں سے کون نہیں؟) اور ایسے لمبے دور آتے ہوں گے جب جنسی ارماں اس کے ذہن و پریشاں کر دیتے ہوں گے اور راتوں کی نیند از جاتی ہوگی۔ ورڈز ور تھ، جو ویسٹ مور لینڈ ضلع کا مقرر اشامپ فروش بھی تھا، قدرتی طور پر ایک شہیلی، خلوت پسند طبع کا شخص تھا اور اسے اپنے ہی گاؤں کی ملک میڈ (milkmaid) سے بھی فکر نہ کرنے کی جرأت نہ ہو سکی۔ میں ہوں گا کہ اس کی جنسی اذیتوں ہی نے فطرت سے وابہانہ محبت کا روپ دھار لیا، جوش مری سے لیے یقیناً انہی بات تھی (دیکھو میں فرایڈین تجویز کے بارے میں کتنا توجہ جانتا ہوں!) اور کارلج کے افیم زاد، مانگ کے سراب تو بڑے تپتے ہوئے، ننگے اور کھپانے والے دست

ہوں گے... مگر اتنا ورڈز ورتتھ، ذور تھی اور کالرج کے ضمن میں کافی ہے۔ وہ کیا تھے، کیا نہیں تھے، کن انجانی مسرتوں اور خواہشات سے ان کی زندگی کی چٹی ہوئی ڈگر پھوٹی — کون یہ باتیں جان سکتا ہے! ہم میں سے ہر ایک کی الگ دنیا ہے، اور جیسا کہ ہمارے سلطان بابا ہونے کہا ہے، انسانوں کے دل دریاؤں اور سمندروں سے بھی زیادہ گہرے ہوتے ہیں!

یہ لکھتے ہوئے میں محسوس کرتا ہوں کہ مجھے ایک اپنے لیک ڈسٹرکٹ کے سفر کے دوران ایک ڈائری رکھنی چاہیے تھی (اپنے دوست 'ک' کی طرح) کیونکہ آدمی بہت کچھ دیکھی سنی باتوں کو بھول جاتا ہے اور غالب کے الفاظ میں ساٹھ کے لگ بھگ ہونے پر "دماغ میں خرافت آ جاتی ہے" اور حافظے پر جالے تنے لگتے ہیں۔ اگر میں نے ان دنوں کی ایک ڈائری رکھی ہوتی تو میں تمہیں ایک ڈسٹرکٹ کے پھولوں اور فنون کے رنگوں، سبزے سے ڈھکی پہاڑیوں کی گود میں ہلکورے پیتی جھیلوں کے حسن، پرندوں کی مختلف بولیوں اور چہکاروں، مکانوں کی وضع، پوتھ ہاشلوں میں دکھتی آگ کے سامنے بائیک پر آئے دوسرے لڑکوں اور ان کی گرل فرینڈز سے خوش گپیوں، ورڈز ورتتھ کی حویلی کے دروازے کی اونچائی اور چوڑائی اور اس کے کھنکے کی شکل (گاؤں کے لوہار کا ڈھالا ڈیزائن) — ان سب کی صحیح صحیح معلومات دیتا جن میں بہت سی باتوں کی تم لیک ڈسٹرکٹ پر لکھی کتابوں سے تصدیق کر سکتے۔ میں تمہیں پنجر کی جگہ گوشت پوست دیتا، گمشدگی کی جگہ پکا ہوا سیوہ۔ تم میرے اس لفظی اہل میں لیک ڈسٹرکٹ کے متنوع روپوں کی تصویر دیکھتے ہو اور دلچسپ باتوں سے محفوظ ہوتے۔ 'ک' نے بڑی سوجھ بوجھ سے کام لیا کہ اپنے جرمنی کے سفر کے دوران اس نے ہر وقت جیب میں ڈائری رکھی اور روزانہ دن کی دیکھی سنی چیزیں اس میں لکھتا رہا۔ مگر پھر 'ک' ایک باضابطہ، سلیقہ شعار شخص ہے، میری اور تمہاری طرح نہیں۔ اگر ہم ڈائری رکھیں بھی اور اس میں روزانہ لکھنے کی زحمت بھی گوارا کر لیں تو بھی ایک ماہ، دو ماہ بعد اسے کہیں یوں اوپر تلے رکھ بیٹھیں گے کہ وہ پھر نہیں ملے گی۔ سو میں تمہیں اس طرح لیک ڈسٹرکٹ سے روشناس نہیں کرا سکتا جس طرح ہمارے دوست 'ک' نے ہم دونوں اور دوسروں کو جرمنی سے اپنی یادگار شگفتہ نثر میں کیا ہے۔ اور اکرام اللہ! میں ایک بڑا نادار لکھنے والا ہوں — poor writer — جسے اپنے مشاہدات اور جذبات کو لفظوں کا جامہ پہنانے میں بے اندازہ دقت ہوتی ہے اور جس کے فقرے کئی پڑھنے والوں کو عجیب اور بھدے اور نا آشنا لگتے ہوں گے۔ کافی قلم کھینٹنے کے بعد بھی میں اپنے مافی

الغصیر کو آواز کرنے سے قاصر ہوں۔ ہانکنے کی بجائے کچھ اور کرنا چاہیے تھا۔

تم اس بد وضع خوکا می۔۔۔ گئے؟ ہم ایسی خودکامی اپنے دل کے دوستوں سے ہی کرتے ہیں۔۔۔ یہ جاننے کے بغیر۔۔۔ ان کے لیے ناقابل برداشت اجڑ ہو جاتے ہیں اور ہماری صورت، بھاری آواز ان کو زہر قتل لانی۔۔۔ ارا سا صبر اور ا

میں تمہیں ٹیک ڈسٹرکٹ۔ آ۔۔۔ ان کی بابت ضرور بتاؤں گا۔ اصل اینڈ ونچر کی دھڑکن سے میں ایک صبح کینڈل کے شہر سے بس۔۔۔ ۱۰۔ ۱۰ جس نے مجھے بلیک فرائز کی سرائے کے سامنے اتارا۔ اپنے نام کی طرح ایک تاریک اجازت۔ ایک ڈسٹرکٹ کا سب سے دور دراز گوشہ جہاں اصل اونچے پہاڑ لڑھکنے لگتے ہیں اور بہت کم ہائیکرو۔۔۔ اتے ہیں۔ کوئی تعجب نہیں کہ سیاہ راہبوں نے اس جگہ کو اپنی کمین گاہ کے لیے چنا، ویران اور پُر دھند۔ درہواؤں کے تھیمزوں سے پٹی ہوئی۔ آسمان پر ڈراؤنے بادلوں کا ڈیرہ تھا اور روشنی بہت کم تھی۔۔۔ ۱۰۔ ۱۰ بچے ہوئے دل سے بلیک فرائز سے پہاڑوں کے درمیان ایک دشوار گزار وادی میں سے بائی گھیل۔۔۔ لیے روانہ ہو گئی۔ اپنے نقشے کے مطابق مجھے اس وادی اور بائسٹریس کے رے میں سے کوئی بارہ میل جا کر بیک ڈسٹرکٹ کے سب سے بڑے پہاڑ بائی گھیل پر چڑھنا تھا جس کی چوٹی پر ایک بوتھ ہاٹل تھا۔ آرام، میں پیدل خوب چل لیتا ہوں۔ میری ٹانگیں کافی لمبی ہیں اور ایک زمانہ تھا جب میلوں کی لمبی پیدل مارچ مجھے نہیں تھکاتی تھی۔ (افسوس اب وہ بات نہیں رہی۔) بادل اوپر دھمکانے کے انداز میں غار ہے تھے۔ وادی اور درے میں کہر کی چھاؤنی تھی۔ سرد ہوا کے جھکڑ تمہیں ایک زندہ قوت کے ساتھ آگے بڑھنے سے روک روک لیتے تھے۔ بھاری ہیور سیک کے نیچے ڈگمگاتا میں ولیم ہیزلٹ اور ہلے بیلا۔ (دونوں میرے چہیتے مصنف) کی روح اپنے میں حلول کیے بے خطر چلتا چلا آیا۔ (گلے روز ایک خوب صورت شام کو شفیق نے مجھے رابرٹ لوئی سٹیوینسن کا وہ فقرہ یاد دلایا جس میں اس نے ولیم ہیزلٹ کو یوں خراج دیا تھا "ان دنوں ہم سب خوب دھوم دھام کے روشن قلم لوگ ہیں لیکن ہم میں سے کوئی بھی ولیم ہیزلٹ کی طرح نہیں لکھ سکتا۔") میں چلتا گیا اور چلتا گیا۔ کہہ چھٹنے لگی، مگر بادل دھمکانے کے انداز میں اور قریب آگئے اور پہاڑیوں کی چوٹیوں کو گویا چھونے لگے۔ بارش کے پسے چھیننے پڑے اور پھر ایک آدھ گھنٹہ پانی سج سج چھا جوں برسا۔ پناہ لینے کے لیے کوئی جگہ نہ تھی اس لیے میں قدم مارتا رہا۔ سارے کٹھن راستے مجھے کوئی آدمی نہ ملا، نہ کسی پرندے کی چہکار

سنائی دی۔ میں گویا ایک تبتی دژے میں تھا۔ تہذیب اور اس کی برکتوں سے ایک ہزار میل دور۔ اور میرے دل میں دو تین بار یہ وسوسہ آیا کہ اگر میں ہائی کیمبل تک نہ پہنچ سکا تو کیا ہوگا... الغرض، اکرام، ایک اندھیرے جھپٹے میں ہوا اور بارش کے ذھپ سہتا، میں ہائی کیمبل پر پہنچ ہی گیا جس کی چوٹی تک پہنچائی ابھی باقی تھی۔ ایک چٹان کی اوٹ میں دم لینے اور ایک دو سینڈوچ کھانے کے بعد میں نے ہائی کیمبل کو سر کرنے کے لیے کمر کسلی (دل میں یہ دعا مانگتے ہوئے کہ یہ میرے نقشے کی ہائی کیمبل ہی ہو اور کوئی اور پہاڑی نہ نکل آئے)۔ جب میں چڑیا کی طرح بھینگا، نیم جاں، ہانپتا کانپتا، چوٹی پر پہنچا تو رات ہو چلی تھی۔ پہاڑ کی ایک گگر پر لکڑی کا ایک کیمبن سا تھا۔ میں نے سوچا یہ یوتھ ہاسٹل نہیں ہو سکتا، یوتھ ہاسٹل ایسے نہیں ہوتے، مگر چینی میں سے دھواں اٹھ رہا تھا، ایک چلی روشنی کی دمک دروازے کی دراز میں سے آرہی تھی اور لوگوں کے ہنسنے بولنے کی آوازیں۔ کیمبن کے باہر ایک قسم کی برجس اور بیرٹ کیپ میں ایک ترش رو چھریرا آدمی کھڑا تھا۔ تھامس ہارڈی کے ناولوں کا کوئی کردار۔ میں نے اس سے پوچھا، کیا یہ ہائی کیمبل کا یوتھ ہاسٹل ہے۔ ”شور!“ (Sure) اس نے ایک چوڑے ہائی لینڈ لہجے میں کہا، ”ہیل! گٹ ان مینی! (Hell! Get in mannie) تمہارے لیے ایک بیڈ ہے۔“ میں دروازہ کھول کر اندر داخل ہو گیا۔ اندر پانچ چھ ہائیکر تھے اور ایک شعبے کے سے دھکتے بالوں والی لڑکی! انہوں نے اس آہنی ہیولے کو حیرت کی نگاہوں سے دیکھا۔ میں نے گڈ ایوننگ کہا۔ ان کے چہروں پر مسکراہٹ کھل اٹھی اور گنار بجانے والے لڑکے نے مجھے دوستی سے آنکھ ماری۔ میں یوتھ ہاسٹلوں کے آداب و قواعد کا دی ہو چکا تھا۔ اس کیمبن میں اوپر تلے چھ بیڈ تھے۔ تین ایک طرف اور تین دوسری طرف، ریل کے ڈبے کی برتھوں کی طرح۔ میں نے اپنا سیک اتارا، اسے خشک کرنے کے لیے آتش دان کے سامنے رکھ دیا، ہیور سیک کو خالی بستر پر پھینکا اور اوپر چڑھ بیٹھا۔ وہ اپنا شام کا کھانا کھا چکے تھے مگر ایک ہنستے ہوئے خوشگوار چہرے والے کسرتی لڑکے نے مجھے ٹین کے ڈبے میں سے دو موٹی سارڈین کی سینڈوچ پیش کیں۔ میں نے اس کا شکریہ ادا کیا اور لیٹ کر انھیں چباتا رہا۔ یوتھ ہاسٹل میں تم اتنے ہی آزاد محسوس کر سکتے ہو جتنا اپنے گھر میں۔ سینڈوچ کھا کر میں نے جیب میں اڑسا ہوا اپنا پائپ نکالا، اسے الیکٹریٹر برائڈ تمباکو سے بھرا اور خاموشی سے اس کے کش لیے۔ ہا ایک لمبے بڑے حتمکن مارچ کے آخر پر تمباکو کا ذائقہ! اکرام، تیس سال کی مدت کے بعد بھی، جب میں ایک بوڑھا آدمی ہوں، اس پائپ کا

مزدیاد ہے جو میں نے ہائی گھیل کی اس کیمن میں پیا۔ گنار بجانے والا لڑکا گنار کے تاروں کو جھنجھٹا رہا اور ہوا باہر لکڑی کے کیمن کے گرد کراتی رہی اور میری آنکھیں تیند سے مند نے لگیں۔

صبح کا دلیہ اور چائے نوٹ۔ اور سب رات کے مسافر جانے کی تیاری کرنے لگے۔ میرے سامنے ونڈر میر کی لمبی مار پی تھی اور تنہا بے غل سا تھی اتنے میل چلنے کے خیال سے میرا کلیجہ منہ کو آنے لگا۔ کیا میں بلیک فرائر کی سرائے کو واپس جاؤں اور وہاں سے بس پکڑوں؟ میں خود کو کسی پر ٹھونستا نہیں چاہتا تھا۔ اتنے میں فرینک ٹووے (ہنستے چہرے والا لڑکا جس نے مجھے سینڈ ویج دی تھیں) اور اس کی شعلے جیسے بالوں والی دوست لڑکی نے مجھے اپنے ساتھ چھنے کی دعوت دی۔ وہ ونڈر میر تو نہیں جا رہے تھے، البتہ پچیس میل دور سڑک تک میرے ساتھ تھے، جہاں میں ونڈر میر کے لیے بس پکڑ سکتا تھا۔ ہمارا راستہ ایک تھا۔ میں نے ان اچھے فرشتوں کا شکر یہ ادا کیا اور بڑی خوشی ہے ان کی رفقت میں چل پڑا، مگر ہاں، ان سے کچھ دور ہٹ کر، کیونکہ وہ دونوں ایک دوسرے کی چاہت میں سرشار تھے۔ کس کس طرے وہ ایک دوسرے کے ہاتھ چھوتے تھے اکیسی شرمیلی نظروں سے ایک دوسرے کو دیکھتے تھے اور وہ رازداری کا لہجہ جس میں فرینک ڈور تھی (وہ ایک اور ڈور تھی تھی) کے کان کے ساتھ منہ اٹھا کر باتیں کرتا تھا اور ڈور تھی کا خوبصورت گل کو تنہا چہرہ شرم سے سرخ ہو جاتا تھا۔ اور پھر زندگی کی وہ مسرت جو ان کے چہروں اور انک انک سے، ان لڑھکتے مہکتے ٹیکروں میں اکٹھے ہونے سے، پھوٹی پڑتی تھی! ان سب چیزوں نے مجھے ساری کہانی بتادی۔ اکرام، دو جوان دلوں کی ایک دوسرے سے معصوم اور پاک محبت دنیا کی حسین ترین چیزوں میں سے ہے۔ ان کو دیکھ کر ہی تم کو خوش ہوتی تھی، اور تم ان کے لیے ڈرنے بھی لگتے تھے، کیونکہ دنیا کی سب بے خود کرنے والی مسرتوں میں ہمیشہ کوئی روگ پنہاں ہوتا ہے، کوئی چھپا ہوا تمھن جو اپنے موافقے کی تلاش میں رہتا ہے۔ دیوتا ہمیں زیادہ دیر ہنستے خوش ہوتے نہیں دیکھ سکتے اور حسد سے سیاہ پڑ جاتے ہیں۔ کرام، فرینک ٹووے اور ڈوری کی دنیا (ایسا میں نے محسوس کیا) اپنی ایک انگ گلابی، تقدس بھری دنیا ہے۔ اور میں اس میں زبردستی غل ہوا ہوں۔ ان کے لیے بہتر ہوتا کہ وہ ان پہاڑیوں پر اکیلے ہوتے، ایک دوسرے کی کمر باز وسائل کیے، ناچتے گاتے، اور پیار کرتے ہوئے۔ اسی لیے خود کو ناخواندہ مہمان محسوس کرتے ہوئے میں ان سے ذرا ہٹ کر اور آگے آگے رہا۔ اور اگر میں ان کو کبھی دیکھتا بھی تھا تو آنکھ بچا کر، وزویدہ نگاہوں سے۔ میری سوچوں سے ناواقف،

میرے انگ چلنے کو انھوں نے میرے شریٹے پن پر محمول کیا ہوگا۔ فرینک نووے اور ڈوروتھی، مجھے فرینک نے بتایا، اڈنبر میں ہم جماعت میڈیکل اسٹوڈنٹ تھے۔ وہ ان دنوں کا آخری سال تھا اور وہ تعلیم پوری کرنے کے بعد افریقہ کے ایک دور دراز خطے میں کوئیکر مشن میں مشنری ڈاکٹر بن کر جانے کا ارادہ رکھتے تھے۔ البرٹ شوئزر کی طرح دہی انسانیت کی خدمت کرنے کے لیے۔ وہ دنوں اسکاٹش کوئیکر (Quaker) عیسائی تھے جو ذرا مختلف انداز میں سوچتے ہیں۔ ڈوروتھی فرینک کی سنگیتر تھی۔

”افریقہ جانے سے پہلے، اگلے سال، ہم پاک مناکت میں جکڑے ہوں گے۔“
 تاڈوری؟ تم تھک تو نہیں گئیں؟ ”فرینک ڈوری کے آرام کی بڑی فکر کرتا تھا جیسے کہ سب بچے عاشقوں کو کرنی چاہیے۔

ہمارا راستہ چھوٹی سبز پوش پہاڑیوں اور کھاٹیوں پر سے جاتا تھا جو ایک دوسرے کے پیچھے دور جھلسلاتی نیلی دھندلاہٹ تک، بھینڑوں کے گلے کی طرح کٹی ہوئی تھیں یا ایک پرتوج سمندر کی لہروں کی طرح۔ یہ ایک عمدہ جلا دن تھا۔ اُجلا اور تھرا ہوا۔ اور گو سورج نے شکل نہیں دکھائی تھی مگر اس کی روشنی ہلکے بادلوں میں تھی اور انھیں لطیف اور چمکدار بنا رہی تھی۔ ہماری سے دیکھتے نہ کہ گزرے دن کی سی سیاہ تیوری چڑھائے۔ اور بارش کا ایک چھینٹا بھی نہ آیا، جو ایک ڈسٹرکٹ کے لیے گرما کے موسم میں بھی غیر معمولی ہے، اور فرینک نے اس معجزے کا ذکر کیا۔ قدرت دو محبت کرنے والوں کو ایک سہانا دن دینے پر تکی ہے، میں نے سوچا۔ اور میں بھی خوش تھا۔ گو میں کسی ڈوروتھی سے محبت نہیں کر سکتا تھا، مجھے دو محبت کرنے والے جوان اوم۔ ان رفاقت تو نصیب تھی، جو اتنی ہی اچھی بات ہے۔ ہمیں راستے میں کم ہی آدمی ملے۔ ایک، نچی لڑکا، کے دامن میں ہم نے کوہ پیائی کے لباس میں ایک چالیس سالہ فرد شخص کو دیکھا۔ سانس دھونکی کی طرح چلتا ہوا، پلپلے کیم چہرے پر مونے فریم کے چشمے، ہاتھ میں نوکیلی آہنی چھتری۔ وہ شاید کوئی شہری گروسریٹ کا مالک تھا جو مصمم ارادے سے ایک ڈسٹرکٹ میں پہاڑیاں چڑھنے اور وزن گھٹانے آیا تھا۔ اس کے چہرے پر ایک آلو کی سی سنجیدگی تھی، اپنے ورزشی مقصد میں اتنا اشیہاک کہ (میں نے سوچا) اس کی آنکھیں رد گرد فطرت کی رعنائی اور پتھروں تلے جھانکتے بستی پھولوں اور فرونوں کے لیے اندھی ہیں۔ اس کی اس وضع قطع میں کوئی ایسی بات تھی کہ ہمیں ہنسی آگئی۔ میں ہنسا اور فرینک نووے اور ڈوروتھی بھی کھلکھلا کے ہنس پڑے۔ اکرام، جب لوگوں کی رگ مزاح ایک

ہی چیز کو دیکھ کر پھڑکتی ہے اور وہ اسے مکمل کر چکنے لگتے ہیں تو ان کے درمیان جھجک اور اجنبیت کی برف پکھلتی جاتی ہے اور وہ عمر بھر کے لیے دوست ہو جاتے ہیں۔ یہ معجزہ اب ہوا اور ہمیں اس کی وقوع پذیری کے لیے موٹے کوہ پیا کا احسان مند ہونا چاہیے۔ وہ اب انجمن کی طرح ہفت ہفتا ایک اونچی پہاڑی پر چڑھ رہا تھا (جس پر چڑھنے کی اسے قطعاً ضرورت تھی)۔ اور اس نظر سے پر تو ہم پٹ پکڑ کر اتارنا جسے کہ ہماری آنکھوں سے آنسو نکل آئے۔ ہم بننے والے اس فنا میں کو جانتے ہیں جب ہنسی ایک کیو مولیو (cumulative) زور پکڑتی ہے اور تھمنے میں نہیں آتی۔ ہاں، موٹے آدمی پر اس ساٹھی ہنسی نے میرے اور ماشتوں کے درمیان تکلف کو یکسر ختم کر دیا۔ میں اب فاصلے کو چھوڑ کر اپنے دوستوں کے ساتھ چلنے لگا تھا، فرینک نووے اور اس کی ڈوروتھی سے بے جھجک باتیں کرتا ہوا۔ میں اب ان میں سے ایک تھا اور اب فرینک نے بھی میرے سامنے ڈوروتھی کو پہلو سے سمجھنے اور اس کے کان چومنے میں کوئی جھجک محسوس نہ کی۔ فرینک نے مجھے اپنے کو یکمورٹوں کی عادات کے کئی قصے سنائے۔ اس نے مجھے اپنے ہائی لینڈ کے دیہاتی مکان کے بارے میں بتایا کہ کیسے وہاں اب بھی مین باجے کے مقابلے ہوتے ہیں اور جوان تھنوں تک آتے گھٹکھرے پنپنے اپنے گاؤں کے گرجے میں شادی کی تسمیں کھانے آتے ہیں۔ فرینک کی گفتگو کتنی، لچپ لچپی تھی۔ وہ بڑا چار سنگ، دردمند نواز شخص تھا۔ ایک اچھا اور نیک آدمی۔ وہ مشن کتنا خوش قسمت ہوگا جس میں فرینک اور ڈوروتھی ڈاکٹر ہوں گے، میں سوچنے لگا۔ کاش میرے ملک میں بھی ایسے ڈاکٹر ہوتے جو روپیہ کمانے اور مریضوں کی کھال اتارنے کے سارے کام اور چیز کا بھی سوچ سکتے، جو اپنے پیسے میں مہارت کو کوٹھیاں کھڑی کرنے سے بہتر مقصد کے لیے استعمال کرتے، جن میں انسانیت کے لیے درد اور ان کی خدمت کا جذبہ ہوتا۔ اور ڈوروتھی جیسے لوگ۔ سبھی ہوئے، خوبصورت، زندگی کی اصل مسرتوں سے فیض۔ بے راز رام، میں جانتا ہوں، ہم کبھی فرینک نووے اور ڈوروتھی جیسے لوگ اور ان جیسے ڈاکٹر پیدا نہیں کریں گے۔ ہمارے گھنے ہوئے ریاکارانہ ماحول میں، جہاں روپیہ اصل خدا ہے، صرف سب اور بے درد کا سرلیس ہی وجود میں آ سکتے ہیں!

ہم نے ہنستی پھولوں کے درمیان ایک بڑے سے پتھر پر بیٹھ کر سینڈویچ کا لٹچ کھایا۔ آگے جا کر پہاڑیاں ختم ہونے کو آنے لگیں اور منظر کی ساری کیفیت میں تبدیلی آ گئی۔ ”ہم“ جیسا کہ فرینک نے

بنتے ہوئے کہا، ”تہذیب کے نزدیک آرہے ہیں۔“ ہم نے موشیوں کے گلے میں گھنٹیوں کی آوازیں سنیں، بھینٹوں کی مہا ہٹ۔ ہم ایک دو ہاڑ لگے کھیتوں کے پاس سے گزرے، جہاں صحت مند چرتی گائیں سر اٹھا کر اپنی بڑی متفکر آنکھوں سے ہمیں نکلتی تھیں۔ اور پھر، اکرام، میں نے ایک معجز نما منظر دیکھا جسے میں بیان نہیں کر سکتا۔ اس کے لیے میرے پاس الفاظ ہیں ہی نہیں۔ اسے دیکھ کر میرا اندر کا سانس اندر اور باہر کا سانس باہر رہ گیا۔ جنوب مشرق میں سبز لینڈ اسکیپ کے اوپر آسمان کا کچھ حصہ چلے سونے کا سا ہو رہا تھا اور دو تین بادلوں کے ٹکڑے جو وہاں منڈلا رہے تھے، نیلے عنابی رنگ کے ہو گئے تھے، جیسے وہ نیلم اور زبرجد کی پہاڑیاں ہوں، سونے کے سمندر کو گھیرتی ہوئی اور اس میں راسیں اور آبنائیں اور جزیرے بناتی ہوئی... اور پھر تھوڑی دور آ کے چاکر ہم نے وہاں قوس قزح دیکھی! قوس قزح — ”اللہ میاں دی پوڑی“ جیسا کہ ہم اپنے بچپن میں کہا کرتے تھے۔ میرے ساتھی اور میں قدرت کے اس کرشمے کو دیکھ کر دم بخود ہو گئے۔ انگلستان میں میرے قیام میں یہ میری پہلی قوس قزح تھی۔ اور آخری بھی۔ فرینک نے مجھے بتایا کہ ایک ڈسٹرکٹ میں قوس قزح کا جتنا زیادہ غیر معمولی فیما بینا نہیں۔ میرا دل جی جی شادمانی سے بھر گیا۔ اور شکرانے سے بھی!

فرینک ٹوہے نے میرے کندھے کے گرد بازو جمائل کر کے جنوبی آسمان کی طرف اشارہ کرتے ہوئے کہا، ”تم دیکھ رہے ہو مسٹر خالے، وہ افق پر باریک سی لکیر — وہ، اس پہاڑی سے اس طرف! یہ ونڈر میر کے کرک (گر جے) کا مینار ہے — تم اسے دیکھتے ہو؟ اب ہم تہذیب سے چند میل دور ہیں۔“

ونڈر میر، جہاں مجھے پہنچنا تھا، یہاں سے کوئے کی اڑان کے مطابق پانچ چھ کوس سے کم نہ ہوگا، مگر جی جی کرک کا مینارہ مجھے کچھ کوشش کے ساتھ نظر آ گیا۔ افق پر ایک مدہم چنسل کی مانند چھپا ہوا۔ عجیب طور سے، اپنی منزل اور رات کی رہائش گاہ کے نشان کو دیکھ کر میرا دل خوشی سے نہ اچھلا۔ میں اس طلسماتی سفر کے انت پر پہنچ رہا تھا اور جلد ہی اپنے خوبصورت ساتھیوں، فرینک اور ڈوروتھی سے جدا ہو جانے والا تھا۔ وہ اپنے راستے پر چلے جائیں گے اور میں اپنی تنہا راہ پر۔ اور جیسا کہ انسانی زندگی کا طور ہے، ہمارا رابطہ اس دنیا میں پھر کبھی نہ ہوگا۔ کتنی حسین، لوداعییں جو ہمارے دل میں کیٹس کی سانیٹ کی طرح دہکتی ہیں اور زندگی کو رہنے کے لائق بناتی ہیں، آخری ہوتی ہیں۔

ہم ایک چھوٹے سے دیہاتی گھر پر پہنچے۔ پتھر کی دیواریں اور چھپر چھائی تھیں۔ اور وہاں
 سہ پہر کے جھپٹنے میں (فضا میں سونے کی ایک ہلکی سی چمک تھی) ہم نے کمر درمی لکڑی کی کرسیوں پر
 ٹھکانے لگے ٹکونی نرم کیلون اور تازہ ابلے ہوئے انڈوں کے ساتھ چائے پی۔ مرغیاں ہمارے ارد گرد
 سکن تھیں، اور سنہری بالوں والا ایک نوجوان ایک بڑی قینچی سے ایک میاں بھائی بھائی سے اون کترتا
 تھا۔ ہم اس اچھے کمر میں تنہا مہمان تھے۔ خاندان کی بیٹی نے، جو ایک افکار و سالہ خوبصورت، سنجیدہ لڑکی
 تھی، چائے سرو کی، اور فرینک نے اس سے، اور اس کی معمر ماں اور اون موٹے والے آدمی سے
 (ایک اس کا نام تھا) ادھر ادھر کی پُر لطف باتیں کیں۔ میں نے اپنا پاپ سلاکایا اور سکون سے اسے چٹا
 رکھا۔ جب ہم اپنی دعوت کا بیہ دے کر (جو حیران کن حد تک معمولی تھا) وہاں سے اٹھے تو شام پڑ چکی
 تھی۔ ہم نے دیہاتی میزبانوں کا شکریہ ادا کیا اور انھیں الوداع کہی اور چند ایک ننھے ننھے کھیتوں کے
 پاس ہوتے ہوئے سڑک پر آ گئے۔ یہاں سے ہمارے راستے جدا ہوتے تھے۔ فرینک اور ڈوروثی نے
 سڑک کے پار دو تین میل کے ایک پوتھ ہاسٹل میں رات کا پڑاؤ کرنا تھا۔ مجھے سات میل دور وڈر میر کی
 بس یہاں سے پکڑنی تھی۔ انھوں نے اصرار کیا کہ وہ مجھے بس میں سوار کر کے یہاں سے جائیں گے
 کیونکہ انھیں زیادہ دور نہیں جانا ہے اور رات ابھی نوجوان ہے۔ ہم نے ایک دوسرے کے پتے لکھے اور
 دیکھا کیا کہ ہم ایک دوسرے کو کھیتے اور یاد کرتے رہیں گے۔ (فرینک اور ڈوروثی نے اپنے انیرا کے
 ہسپتال سے مجھے کرسس پر ایک کارڈ ضرور بھیجا تھا۔) اتنے میں بس دکھائی دی۔ میں نے ان سے ہاتھ
 ملایا۔ فرینک نے مجھے کچھ ہدایات دیں۔ میں نے دیکھا کہ ڈوروثی کی بڑی بڑی ٹیلی آنکھوں میں آنسو
 بندھ آئے۔ ایک نرم، محب بھرا دل ڈوروثی کا تھا اور شاید وہ ایک اجنبی، دور دیس سے آئے لڑکے کی
 تنہائی کا سوچ رہی تھی جو اس کی غنڈہ تھی۔ بعد ازاں وہ رحم اور شفقت کے نسو اور شاید اس خوبصورت دن
 کے مراٹھے کے بھی جو ہم نے بیابانی کھیل کی بلند یوں پر اکٹھا گزارا تھا اور جواب صرف ایک یاد ہو
 کر ملنے کا۔ میں اس کی امت آ میر فکر مندی پر حیران سا ہوا اور بے حد اس بھی۔ اکرام! ہم سب
 نہ دغرض سخت دل لوگ نہیں۔ ہم میں سے بہت سے ایک دوسرے کے دکھوں کی گونج کو اپنے دل میں
 دیتے ہیں، مگر اس سے زیادہ کچھ نہیں کر سکتے۔

بس آئی اور میں اس میں سوار ہو گیا۔ میں نے شیشے میں فرینک اور ڈوروثی کو سڑک کے دوسری

طرف ایک چھوٹی سی پہاڑی پر چڑھتے دیکھا۔ میرے گلے میں ایک پھانس تھی۔ اور اس وقت میں پھر روہیا، چکے چکے روتا رہا، یہاں تک کہ ہم ونڈر میر کے بازار میں داخل ہو گئے۔ میں اپنے ہیورسک کو اٹھا کر بس سے اتر اور بہت اور بہادری سے نیلی رات میں ہاتھ ہاسٹل کی طرف چڑھنے لگا۔ اکرام! زندگی کے اس کٹھن اور بیشتر تنہا سفر کو طے کرنے کے لیے ہمیں اکثر ہمت اور بہادری کی ضرورت ہوتی ہے۔

(فنون، لاہور، جولائی اگست ۱۹۷۷ء)



جب میں رُکا تھا تو ہمارے مختصر سے مکان (ان دنوں وہ بڑا لمبا، پھیلا ہوا لگتا تھا) کے ایک سرے پر ایک چھپر تھا جہاں میرے باپ کا گھوڑا بندھا رہتا تھا۔ اس میں ایک طرف کمر لیاں بنی ہوئی تھیں۔ فرش پر بھوسے اور چارے کے ڈبیر لگے رہتے۔ مہندی سے لال رنگی داڑھی والا بوڑھا لایا (اس کا نام الہی بخش تھا، اگرچہ اسے اس نام کا پتا نہ تھا، اور ہم اسے بابا لایا کہا کرتے) اس بھونپڑے میں گداز جسم کی نوجوان بیوی بختو کے ساتھ رہتا تھا۔ بختو کے بارے میں مجھے یاد ہے کہ وہ ہمیشہ ہنستی رہتی، اور میرا خیال ہے بیچارے بابے لایا کی زیادہ پروا نہ کرتی تھی۔ وہ دن رات میں بغیر کسی وجہ کے غائب ہو جاتی اور بابا لایا اس کے یوں غائب ہونے پر بڑی فکر کرتا اور لمبی ٹھنڈی آہیں بھرتا۔ کبھی ہم بھائی بھی بابا لایا کے پاس چلے جاتے (اس کو پرانے قصے بہت یاد تھے!) اور ایک رات ہم نے اسے چمکا کر گھوڑے کو چوری ہونے سے بھی بچایا۔ بابا لایا فارغ وقت میں ”قصہ یوسف زلیخا“ پڑھا کرتا (اس کے پاس یہی ایک کتاب تھی)۔ وہ اُسے بہت لہک لہک کر گاتا اور ہم حیرت اور استعجاب سے سنا کرتے۔

یوسف پچھے کوں زلیخا تیرا وقت دہایا
کہے زلیخا جیوں جیوں یوسف تینوں آکھ سنایا
یوسف پچھے دس زلیخا کتھے گئی جوانی
کہے زلیخا عشق تیرے تھیں کر جھڑی قربانی
یوسف پچھے دس زلیخا حسن کتھے آج تیرا
کہے زلیخا ہجر اڑھایا تھ نہ پہچا میرا

یوسف پچھے دس زلیخا کتھے چمک جمالوں کہے زلیخا غنوں بھائی تیریوں دور وصالوں

یوسف زلیخا، ہیر رانجھ، سہنی مہینوال اور مرزا صاحبان کے بیت میں نے اپنے لڑکپن میں کئی بار سنے — یاد نہیں کہ کب اور کس کس جگہ۔ پھر کالج کے زمانے میں میں انگریزی شاعری کے سرتے آیا۔ جان کیش، کالرج، ورڈز ورتھ، ہارن، شیلے، برنز، ربرٹ براؤننگ اور دوسرے بہت سے انگریز اور اسکاٹش شاعر میرے چہیتے ہو گئے اور میں ان کی نظمیں (خود کو بڑا دردمند اور رومینک محسوس کرتے ہوئے) بار بار ہراتا جان کیش کی اوڈیں ورڈز لائیلے...، کالرج کی ”کبلا خان“ اور ”کرشابل“، اور دوسروں کی کئی نظمیں مجھے زبانی یاد تھیں (اب وہ حافظے سے مٹنے لگی ہیں) اور میرے لیے انگریزی شاعری کے سوا کوئی اور شاعری وجود نہیں رکھتی تھی۔ میں نے اردو شاعری بہت کم پڑھی ہے اور غالب اس زمانے کے تعصب کی وجہ سے اچھی سے اچھی زبان مجھے اب بھی متاثر نہیں کرتی۔ اقبال کو میں نے کالج میں پڑھا۔ اس کی بیشتر شاعری میرے فہم میں نہیں آتی تھی، اگرچہ اب میں اسے ایک جیسٹس مانتا ہوں اور اس کی شاعری کی میں اس لیے تعریف کرتا ہوں کہ سب لوگ کرتے ہیں۔ نظیر اکبر آبادی اور میراٹھیں مجھے پسند تھے۔ غالب کی طرف میں زندگی میں دیر سے آیا، اور جب آیا، اس کی عظمت کا قائل ہو گیا۔ یقیناً اردو میں بڑے شاعر پیدا ہوئے ہیں اور بڑی شاعری لکھی گئی ہے... مگر پھر میں کہتا ہوں (میرا آغا ز شباب کا تعصب!) کیا اردو میں کسی نے جان کیش کی ”اوڈیو ٹائٹل“ جیسی نظم لکھی ہے جو اس دلگیری سے انہی کرب اور دکھ کے زخموں کی پٹیاں کھولے اور اس طرح دل کے خون کو نچوڑ کر رکھ دے؟ کیا کبھی کوئی ایسی نظم لکھی جائے گی؟ (پڑھنے والے، مجھے معاف کرو! شاید میں اٹھارویں اور انیسویں صدی میں جیتا ہوا پرانا فوزی فوزی ہوں، اور اردو شاعری کے جدید رجحانات سے بے بہرہ!)

اور اب پایاں عمر میں، جب پڑھنا اور لکھنا دونوں گراں اور تھکا دینے والے کام ہوتے جاتے ہیں اور میں نے اپنی سب انگریزی اور اردو ادب کی کتابیں اپنے بھانجوں بھانجیوں میں لٹا دی ہیں، میں اکثر اپنا جی پنجابی شاعری سے بہلاتا ہوں۔ میں نے پنجابی شاعری کے لیے ایک نیا ذوق دریافت کیا ہے اور بابے لائیے کی طرح اس کے لیے بیتوں کو خاص انداز میں لہک لہک کر پڑھتا ہوں۔ وارث شاہ کی اصلی ”ہیر“ کا نسخہ میں نے چند دہائیوں پہلے خود خرید لیا اور مولوی غلام رسول عالم پوری کا ”قصہ یوسف زلیخا“

اور میاں محمد بخش کا "قصہ سیف الملوک" مجھے ایک دوست نے لا دیے۔ پنجابی کو اردو رسم الخط میں پڑھنے کی ابھی مجھے پوری طرح مشق نہیں ہوئی۔ کئی ٹھنڈے پرانے پنجابی الفاظ کو سمجھنے میں دقت بھی ہوتی ہے اور مجھے ان کتابوں کے کئی بیت پورا لطف لیے بغیر چھوڑنے پڑتے ہیں۔ مگر یہ شاعری مجھے ہمیشہ مسحور کرتی ہے۔ پنجابی شاعری جیسی شاعری شاید اور کسی زبان میں نہیں۔ یہ ساری کی ساری داستانی اور بیلڈ (ballad) شاعری ہے۔ ارضی، آتشیں اور توانا۔ اس کے لکھنے والے سادہ دہقان، مولوی، ہالی، چرواہے، جولاہے اور موچی تھے۔ میں ان کو جانتا ہوں، کیونکہ میں ان کے ہی بیج سے پھوٹا ہوں۔ بھوے، مسجدوں میں قرآن، سعدی اور حافظ پڑھتے ہوئے لوگ، ساگ اور کچے ٹالیم، باجرے کی روٹی، بھینس کے دودھ اور مکھن پر پلے دیہاتی — خوش طبعی اور زیرکی کے ساتھ، ٹھنڈول اور پھبتی اور الہنوں کے شیدائی۔ وہ پرہیزگار اور نمازی تھے مگر ان کی نماز انھیں مسجد کے کنویں پر گھڑوں میں پانی بھرنے والی الھڑ دیکتی گویوں کی ناک جھانک سے نہیں روکتی تھی۔ ان کے جنسی جذبے شدید تھے۔ ان کے منکوحہ اور غیر منکوحہ عشق، رات کی اڑان اور شب ب سری، چوری چھپے کے ناجائز تعلقات انھیں وہ قوت اور رنگینی بخشتے تھے جس کے بغیر ان کی طرز کی شاعری لکھی نہیں جاسکتی۔ انھی کے دم سے ان کے بیت تند و تیز جذبے سے سنگتے تھے۔ خون کو تیز دوڑانے والی دھڑکن انھی سے حاصل ہوتی تھی۔ ہاں، میں ان کو جانتا ہوں۔ میرے مورث ایسے ہی تھے، اور شعری قصے اور داستانیں جو انھوں نے لکھیں، ان کی جڑیں ہماری اپنی اسیدوں، آرزوؤں اور ارمانوں میں مضبوط گڑی ہیں۔ پنجاب کا دل اس شاعری کے پر جوش بیتوں اور قطعوں میں دھڑکتا ہے جب کڑیل گھبرو لڑکے اور بوڑھے گاؤں کے سبزہ زار پر پورے چاند کی روشنی میں جمع ہوں تو "ہیز" یا "مرزا صاحبان" یا "یوسف زلیخا" کے خاص لہجے میں گائے ہوئے بیت اور بند جادو جگاتے ہیں۔ زندگی کا سارا حسن، اندوہ اور خوشی ان میں ہے، اور کتنی حکمت، کتنی زمینی دانائی!

مولوی غلام رسول عالم پوری ایک سادہ دیہاتی مل جو تنے والے کا بیٹا تھا۔ بچپن میں وہ گھر کے ڈھور ڈنگر چراتا رہا۔ عالم پور کے ایک مولوی سے مسجد میں چند ایک عربی فارسی کتابیں پڑھیں اور ساتھ ہی گاؤں کے ایک دیہاتی اسکول میں مدرس ہو گیا۔ اس کے جگری دوست، جن میں وہ اٹھتا بیٹھتا تھا، کچی تھے، موچی، تائی اور جولاہے۔ وہ رو مینٹک ضرور ہوگا، کیونکہ اس نے تین شادیاں کیں۔ اس کی تصانیف کے غیر مطبوعہ نسخے، جنھیں اس کے دوست جالی موچی نے اپنے پاس محفوظ کر رکھا تھا، سکھوں کے حملے

میں کھوئے گئے۔ جو تصانیف موجود ہیں اور چھپی ہیں، ان کی تعداد بھی اچھی خاصی ہے۔ ”احسن القصص المعروف یوسف زلیخا“، ”داستان امیر حمزہ“، ”چشمی غلام رسول“، ”چشمی ہیرے شاہ“، ”سی حرفی سکی پنوں“، ”چوہٹ نامہ“، ”پند نامہ“... وہ اپنے دوستوں—جانی موہنی، روشن علی، ہیرے شاہ قلندر وغیرہ—کو شعر میں چٹیاں لکھا کرتا۔ دنیا سے گیا تو عمر سینتالیس سال تھی۔

مولوی غلام رسول خوش بختی سے جینیکس تھا۔ ایک قطری شاعر!

یوسف پچھے دس زلیخا کھتے تیریاں چالاں
کہے زلیخا تم کتیاں اوہ تیریاں دہج خیالاں
یوسف پچھے دس زلیخا کھتے تیریاں شاناں
کہے زلیخا اوہ دن گزرے بدلایا ہور زماناں
یوسف پچھے دس زلیخا نین تیرے کیوں روندے
کہے زلیخا میرے رخ تھیں گرد دکھاں دی دھوندے
یوسف پچھے دس زلیخا اج کھتے سرداری
کہے زلیخا درد تیرے نے لٹ کھڑی او ساری

ہم سب ’عظیم‘ ہیں۔ ٹالکین کے ناول ”لارڈ آف دی رینگز“ کی زیر میں مخلوق جو ہسٹ فریڈو کی مورڈار کی تاریک، بد مملکت، منحوس مملکت کی طرف رہنمائی کرتا ہے۔ ٹالکین کی اس حیرت ناک داستان میں (یہ ”طلسم ہو شر با“ کی طرح ایک داستان ہے) اپنے مخصوص جغرافیے، حدود اور مخلوقات کے ساتھ پر یز اد بھی ہیں، چیخیل بھتنے بھی اور چلنے والے دوست درخت بھی۔ مگر ہم ان میں سے نہیں۔ ہم عظیم ہیں۔ ازل سے جب ”گہراؤ کے اوپر اندھیرا تھا اور خدا کی روح پانی کی سطح پر جنبش کرتی تھی“ ہم عظیم ہی پیدا ہوئے اور صد یوں قرونوں کے گزرنے کے بعد بھی عظیم ہی ہیں۔ اور اگر ہم کہیں سفر کر رہے ہیں تو مورڈار کی تاریک بد مملکت کی طرف۔ ہم نری بدی، خود غرضی، مطلب پرستی، نفرت کی پوٹ ہیں۔ ہام نے ایک جگہ لکھا ہے کہ اگر اس کے متعلق سب باتیں معلوم ہو جائیں اور اس کے دوست اور جاننے والے اس کے ان خیالات کو جان لیں جو اس کے ذہن میں سے گزرتے ہیں تو وہ اسے ایک بے حد

بد نفس، غلیظ انسان سمجھیں اور اس سے اس طرح کترائیں جیسے وہ کوڑھی ہو۔ یہ ہر انسان کے بارے میں سچ ہے۔ دیوتاؤں کی ہم پر بڑی رحمت ہے کہ دوسرے ہمارے خیالات نہیں پڑھ سکتے، کیونکہ اپنی ساری سچ دھج، اشاریج لگے کالر، مہذب گفتگو اور معقول شائستہ وضع کے ساتھ، ہم روح میں کوڑھی ہیں۔ اسی طور خداوندوں کے خدا نے ہمیں پیدا کیا۔ وہ چہرہ جو ہم دوسروں کے سامنے لے کر جاتے ہیں، ہمارا اصل چہرہ نہیں۔

پوشیم بعض لمحات میں ہمارے اندر سے یکا یک نمودار ہو جاتا ہے اور ہم چونک اٹھتے ہیں۔ اس سے منہ پھیر کر ہم اپنے آپ سے پوچھتے ہیں، ”کیا یہ سچ مج میں ہی ہوں؟“

جب لاکھوں انسان بنگال میں ایک طوفانی باد گرد میں چڑھتے ٹھوکتے پانیوں کی نذر ہو جاتے ہیں یا کئی سوکان کن ویلز کی ایک کان کے کسی حصے کے دب جانے سے روشنی اور زندگی سے محروم ہو جاتے ہیں تو کیا اس سے ہمارے معمولات میں کچھ فرق آتا ہے؟ کیا ہم اپنی اشتہا کھودیتے ہیں یا ہمارے تقیمے پہلے سے دھیسے ہو جاتے ہیں؟ مطلقاً نہیں! ہم بظاہر غم اور دہشت کا اظہار کرتے ہیں، اور دل میں کچھ مسرت کی رمل بھی محسوس کرتے ہیں کہ پانی ہمارے اوپر نہیں دوڑے اور کان کے نیچے ہم نہیں دبے۔ ایک دوست یا رفیق کار مرتا ہے، ہم غمگین ہوتے ہیں، مگر دل کی گہرائیوں میں کہیں ایک رقیب یا ایک مقابل کے ہٹ جانے پر مطمئن ہوئے بغیر بھی نہیں رہ سکتے۔ ہم سڑک پر ایک زخمی اور مرتے ہوئے آدمی کو دیکھتے ہیں اور منہ پھیر کر اپنی راہ پر چلے جاتے ہیں۔ کتنے ہی شوہروں نے اپنی بیویوں کو اور کتنی ہی بیویوں نے اپنے شوہروں کو زبردستی یا قتل کرنے کے منصوبے نہیں باندھے، اور بعض دفعہ ان کو عملی جامہ نہیں پہنایا؟ ایک باپ مرتا ہے۔ اس کے بیوی بچے اور رشتہ دار غم سے غرق حال ہو جاتے ہیں۔ مگر جلد ہی انھیں رہائی کا احساس ہوتا ہے اور بوڑھے آدمی کو بھول کر وہ اس کی چھوڑی ہوئی چیزوں اور تر کے کی ہانٹ میں لگ جاتے ہیں۔ ایک بڑا عزیز دوست یا بھائی دنیا میں کوئی امتیازی کامیابی حاصل کرتا ہے اور ہم سرور ہونے کی بجائے حسد کی آگ میں جل بھن کر کوئلہ ہو جاتے ہیں۔ ہم خلیم ہیں۔

اگلے دن میں نے اپنے دوست اکرام اللہ سے کہا، ”پوزسینیس (possessiveness)“

یعنی اپنے محبوب پر مکمل تصرف حاصل کرنے کی خواہش، دنیا کی سب سے بڑی لعنت ہے۔ سب سے خوفناک بلا! اس نے جواب دیا، ”پوزینو ہونا اور پوزینسڈ ہونا، دونوں ہی نہایت خوفناک ہیں۔“

میں ”پوزینو“ کا لفظ اس لیے استعمال کر رہا ہوں کہ اس کا اردو زبان میں کوئی متبادل نہیں۔ کوئی ایک لفظ نہیں جو اس کے پورے مفہوم کو ادا کر سکے۔ ”پوزینو“ کے لیے منیر نیازی کے پاس ”قبضہ گیر“ کا لفظ ہے جو اتنا ہی اچھا لفظ ہے جتنا کہ ہو سکتا ہے۔ الف انحر اسٹ، جو ہندی، اردو، فارسی، عربی لغت پر حاوی ہیں، ”پوزینو“ کا اردو مترادف ”تمسکیت“ بتاتے ہیں۔ ”پوزینو“ لوگ وہ ہوتے ہیں جو اس ہستی کو جسے وہ دل سے چاہتے ہیں، اس بری طرح اپنے قبضے میں رکھنا چاہتے ہیں جس سے اس کے خیال و ذہن کی آزادی سلب ہو جائے۔ ان کو کوارا نہیں ہوتا کہ محبوب ہستی کسی اور کی صحبت میں گھومے پھرے یا جی بھلائے۔ وہ چاہتے ہیں کہ وہ ہستی ان کے ساتھ یک جان و دو قالب ہو۔ انہی کے ذہن سے سوچے، انہی کی نظروں سے دنیا کا نظارہ کرے اور اپنی کوئی الگ ذات یا الگ شوق نہ رکھے۔ ”پوزینو“ لوگ اپنے محبوب کی ہر دم حفاظت کرتا چاہتے ہیں۔ ان کا بڑا شفقت پہرہ بڑا سخت ہوتا ہے، اور محبوب اس میں سے بچ نکلنے کی تمنا کرتا ہے۔ ان کے احساسات بہت جلد بھروج ہو جاتے ہیں اور وہ حسد نفرت کی ٹیموں سے کسی دم خلاصی نہیں پاتے۔ مگر وہ اپنے محبوب کی خاطر ہر مصیبت مول لینے اور جان پر کھیل جانے سے بھی دریغ نہیں کرتے۔

میرا خیال ہے جان کیٹس ایک ”پوزینو“ عاشق تھا اور وہ دیہاتی خوبصورت لڑکی فینی بران جو اس کی نظموں یا خطوں کی مخاطب ہوتی تھی، انہیں اچھی طرح نہیں سمجھتی تھی۔ کیٹس کے مرنے پر وہ کچھ آسودہ دل ہوئی ہوگی کہ اب اسے اس پائل شاعر سے شادی نہیں کرنا پڑے گی۔ اسے اتنی ”پوزینو“ نیس سے رہائی پانے پر تے سرے سے زندگی مل گئی اور جلد ہی اس نے ایک دہقانی گنوار سے شادی کر لی اور آٹھ بیٹے بیٹیوں کی مطمئن، باعمل ماں ہو کر مری۔ ہیر رائے کا قصہ پڑھتے ہوئے مجھے یہ احساس ہوتا ہے کہ رانچھا غالباً بڑا ”پوزینو“ ہوگا۔ ان چند مہا آئندہ کے لکھوں اور بوس و کنار کی گھڑیوں پر قانع نہ رہ کر جو اس نے سیالوں کے پیلے میں ہیر کے ساتھ گزاری تھیں، اس نے جوگی کاروپ و حاراء، ہیر کے سسرال کے گاؤں میں دھونی رانی اور آخرا سے اغوا کر کے لے اڑا۔ میں نہیں سمجھتا کہ ہیر اپنے خاوند کے گھر میں زیادہ ناخوش تھی، مگر رانچھا زیادہ مزد آدمی تھا، زیادہ ہٹ دھرم، اور اسے اس کے ساتھ جائے بغیر بن نہ

پڑی۔ اگر قسمت ان کو کچھ دیر بیاہتا جیون بتانے کی مہلت دیتی تو بہت اعلیٰ تھ کہ میر کو اپنا اپنا عشق
 زہر لگنے لگتا، کیونکہ دو شخص ایک دوسرے سے ایک ہی درجے کی تندی اور وارفتگی سے محبت نہیں کرتے۔
 ہمیشہ ایک چاہنے والا ہوتا ہے اور دوسرا جو صرف چاہا جاتا ہے۔ ایک پوزیسر (possessor) اور دوسرا
 پوزیسڈ (possessed)۔

ایک دفعہ برطانیہ سے بمبئی آتے ہوئے جہاز پر ایک گل گو تھنی خوبصورت ڈیج غورت نے، جو
 ہندوستان میں اپنے شوہر کے پاس جا رہی تھی (وہ ٹراڈنگور میں کوئی پروفیسر تھا)، مجھ سے کہا، ”جان اچھا
 آدمی ہے اور میں اس سے محبت کرتی ہوں کی مگر میں یہ نہیں سمجھ سکتی کہ وہ اس قدر پوزیسٹو کیوں ہے۔“
 مجھے اس سے اتفاق ہے۔ میں خود یہ نہیں سمجھ سکتا کہ لوگ اتنے پوزیسٹو کیوں ہوتے ہیں۔ ہم
 ایک لمحے کی مخلوق ہیں اور ہمیں محبت غیر بنجیدگی سے، لاابالی ہو کر کرنی چاہیے۔ بھنورے کے لیے
 ضروری نہیں کہ وہ ایک ہی پھول کا رس چوسے۔ مگر دنیا میں پوزیسٹو لوگ موجود ہیں جنہیں اگر اس ہستی کی
 قربت نہ ملے جسے وہ چاہتے ہیں، تو زندگی ان کے لیے سب معنی کھودیتی ہے اور وہ خزاں رسیدہ پھولوں
 کی طرح مرجھا کر مر جاتے ہیں۔

لاہور ثقافتی، علمی، تہذیبی روایات کا گہوارہ ہے جہاں ہر روز اتنی ادبی اور ثقافتی تقریبات ہوتی
 ہیں کہ ان میں سے ہر ایک میں شرکت کرنا ناممکن ہے۔ بہر حال، اگر آدمی کے پاس کرنے کو کچھ نہ ہو اور
 وہ ارباب عقل و دانش کی محفل میں بیٹھ کر استفادہ کرنا چاہے تو وہ ہر روز تین چار تقریبات میں ضرور شامل
 ہو سکتا ہے۔ روزانہ اخباروں میں لاہور کی اس دن کی سرگرمیوں کی ایک خاص خبر درج ہوتی ہے۔ وہ کچھ
 یوں ہوتی ہے۔ آپ، اپنے رنگ کی مجلس کا انتخاب کر سکتے ہیں۔

آج لاہور میں

ساڑھے پانچ بجے شام۔ حلقہ خدام ادب (اصلی) لاہور کا ہفتہ وار تنقیدی اجلاس وائی ایم سی
 اے ہال کے کسی خالی کمرے میں۔ شاہزادہ اورنگ زیب خاں صدارت کریں گے۔ مضمون خلیل خاں

روپوش۔ افسانہ لعل یمن صاحبہ۔ نظم مسافر علی مسافر۔ چائے مضمون نگار پلاٹیں گے۔

پانچ بجے شام۔ تحکیم اصلاح ابدان سونین عالم کی مجلس عائدہ اور عہدہ یاروں کا اجلاس اندرون موچی دروازہ، پنجاب پٹر اہاؤس۔ میاں نور دین عرف نور اہلو ان صدارت کریں گے۔ مکدر ہمراہ نہ لادیں۔

چھ بجے شام۔ حلقہ خدام ادب (نعلی) لاہور کا ہفتہ وار مذاکراتی و تنقیدی اجلاس۔ وائی ایم سی اے کی چھت پر۔ مضمون اللہ تاجو دھری۔ کہانی صبیحہ خانم۔ نظم مسافر علی مسافر۔

چھ بجے شام۔ پنجابی ادبی گزٹ کا ہفتہ وار اجلاس وائی ایم سی اے ریسٹوران میں۔ خان بہادر صدارت کریں گے۔ استاد امام دین گجراتی کی برسی کے موقع پر ان کے احباب و اقربا مقالے اور نظمیں پڑھیں گے۔

بعد نماز ظہر۔ انجمن ہدایت ملت اسلامیہ کا ہفت روزہ اجلاس۔ الحاج فخر الدین مالک لاہور وایج ہاؤس صدارت کریں گے۔ جدے سے اسمگل کی ہوئی چیتی گھڑیوں کی نمائش بھی ہوگی۔

بعد نماز عشاء۔ مرکزی جامعہ داربابہ نور، خواجہ روڈ۔ الحاج مجتہد العصر علامہ ضیاء اللہ توری فضائل اصحاب پر مبسوط تقریر کریں گے۔ صرف ٹخنوں سے اوپر تک شلوار پا جامہ پہننے والے حضرات ہی شمولیت کا شرف حاصل کر سکتے ہیں۔

سات بجے شام۔ مجلس فروغ ادب کا تنقیدی اجلاس۔ دلی مسلم ہاؤس کے کمرہ نمبر گیارہ میں۔ صدارت جلیل شکور مفرور۔ افسانہ انور زلزل۔ غزلیات آنکس عمر کوئی۔ گھوڑے محن میں باندھیں۔

گیارہ بجے دن۔ تسخیر جنات کے موضوع پر مجلس مذاکرہ بمقام میانی صاحب سن آباد۔ ماہر روحانیات حضرت الحاج پروفیسر خبیر افلاکی مذاکرے کے بعد تسخیر جنات کے جدید تعلیمات کے بارے میں تقریر کریں گے اور عملی مظاہرہ بھی فرمائیں گے۔ سوالات کی اجازت نہیں ہوگی۔

نوبے شام۔ حلقہ شاہسواران ادب کا خصوصی اجلاس بمقام سر فراز ٹی ہاؤس ہیرامنڈی۔ ڈاکٹر عبدالقدیر سہیر اقبال کے فلسفہ خودی پر نان شعیر کی وساطت سے اپنے خیالات کا ظہار کریں گے۔ محرب بحث مسز چرخ دین نان فروش۔ افسانہ لعل یمن صاحبہ۔ غزل مسافر علی مسافر۔

دس بجے رات۔ برائے ایصال ثواب ثواب نواب نواب بیک جنتی مرحوم و دیگر متعلقہ ارواح۔ قرآن

خوانی ہوگی اور بیگم نواب نواب بیگ برقع میں خطاب کریں گی۔ قبرستان بھمن پورہ بالمقابل آہو چشم سینما لاہور۔

بارہ بجے شب۔ مولانا عبرت حسین مرحوم قدس سرہ مصنف ”جنت میں قیام و طعام کا مسئلہ“ و ”راہنمائے جنت بمعہ نل صراط پر سے کیسے گزریں“ جو مقبول عام ہیں اور ہر گھر میں موجود، بنفس نفیس عالم بالا سے نزول فرما کر خطاب کریں گے اور جنت کے بارے میں چند غلط فہمیوں کا ازالہ فرمائیں گے۔ حاضرین کے ہر قسم کے سوالات کا جواب بھی دیں گے۔ مزار حضرت کبڑے شاہ صاحب۔ بارہ دری دریا سے داوی کے پرلی طرف۔

دس بجے شب۔ مجلس ترویج غزل گوئی کا ماہانہ اجلاس۔ مسافر علی مسافر صدارت کریں گے اور بعد میں نئی غزلیں بھی پیش کریں گے۔ بمقام نکلیہ گانچہ خوراں، نزد سول لائنز پولیس اسٹیشن و چڑیا گھر، لاہور۔

(لھنوں، لاہور، اکتوبر نومبر ۱۹۷۷ء)



صبح اخبار دیکھنے سے ہٹا چلا کہ پچھلے گھنٹے میں ملک بھر میں ہلاکت اور خون ریزی کا بازار بھر گر رہا۔ اس ’جنگ و جدال‘ کے تھمنے کی کوئی صورت دکھائی نہیں پڑتی۔ قوم اپنی تاریخ کا خونچکاں باب لکھ رہی ہے۔ کتنے ہی بوڑھے، جوان، عورتیں، مرد اور بچے ہر روز جام شہادت پی کر جنت کے طلب گار ہو چکے ہیں۔ میں پوچھتا ہوں، قتل، خون اور مار دھاڑ کا دروازہ کب تک باز رہے گا؟ خبروں کے مطابق صرف کل کے روز ملک کے ایک حصے میں چالیس مرد و عورت جو بس میں سوار تھے، دوسوفٹ گہری کھڈ میں گر کر ہلاک ہو گئے۔ پندرہ آدمی شدید زخموں سے چور فوجی اسپتال پنڈی میں پڑے ہیں۔ خبر رساں ایجنسی کا کہنا ہے کہ بس کو ڈرائیور کی بجائے اس کا کنڈکٹر چلا رہا تھا، اور جس وقت وہ بس کو کھڈ میں لے گیا تو وہ سیٹی بجا رہا تھا اور ایک خیرا نہ مسکراہٹ اس کے ہونٹوں پر کھیل رہی تھی جو اس کے اس دنیا سے رخصت ہو جانے کے بعد بھی کھینتی رہی۔ خوش قسمتی سے ڈرائیور انور علی ایک اسٹیشن پہلے ہی بس کو کنڈکٹر کے حوالے کر کے اتر گیا تھا، ورنہ ایک اور قیمتی جان ضائع ہو جاتی۔ کہتے ہیں اس اسٹیشن پر اس کی محبوبہ رہتی تھی۔ بیان کیا

جاتا ہے کہ وہ شاعر اور مزاح نگار ابن انش کا "قین" تھا، کیونکہ محبوبہ کے گھر کی چوکھٹ کو عبور کرتے ہوئے وہ یہ شعر گارہا تھا "قدموں میں تیرے جین مرنا، اب دور یہاں سے جانا کیا"۔ بعد میں وہ محبوبہ کے گھر سے ہی گرفتار ہوا حالانکہ یہ آسانی باڑے کی طرف بھاگ سکتا تھا... الغرض ہماری سڑکیں اور بازار انسانی خون سے رنگین ہوتے جاتے ہیں (مگر چہ بعض کہتے ہیں، یہ لال دھبے پان کی ٹیکس ہیں)۔ اللہ تعالیٰ اس ملک کا محفظہ، اور اس میں بسنے والے گناہگاروں پر بے پایاں رحمت کا نزول فرمائے۔ آمین!

خیر میں یہ بھی درج ہے کہ پولیس کنٹرول افسر کے مطابق حادثے کی صحیح وجہ ابھی معلوم نہیں ہو سکی۔ یہ کبھی معلوم نہیں ہوگی۔ ڈرائیونگ لائسنس بنوانے میں اب قطعاً کوئی دشواری نہیں رہی۔ عام معصوم لوگوں کو، جو بسوں میں ڈرائیور کے ساتھ کی سیٹ پر بیٹھ چکے ہیں، گھر سے ٹریفک پولیس کے دفتر بلایا جاتا ہے، ان کی خدمت میں ڈرائیونگ لائسنس اور دوسرے کاغذات پیش کیے جاتے ہیں۔ اجرت کی ادائیگی دفتر سے باہر بڑ کے نیچے بیٹھے پان سگریٹ کے کھوکھے والے کو کی جاتی ہے۔ اس ملک میں بیشتر لوگوں کے پاس اب ڈرائیونگ لائسنس ہیں۔ وہ سڑک پر جتنے آدمی چاہیں ہلاک کر سکتے ہیں۔ اس میں بھی کوئی شک نہیں کہ کھڑوں اور درختوں کے پاس سے گزرتے ہوئے ڈرائیور کو ان سے خبردار نہ ہو کر اس بے مصرف زندگی سے چھٹکارا پانے کی شدید خواہش ہوتی ہے۔ اس کو غالباً اوڈی پس کپلیکس کہتے ہیں۔ آدمی اپنی ماں کا سوچتا ہے، اتنی میل کی رفتار سے گاڑی دوڑاتا ہے اور پہلے ہی کھڑ میں مسکراتا ہوا غوطہ زن ہو جاتا ہے۔ سواریاں بھی اس کے ساتھ مسکراتی ہوئی غوطہ زن ہو جاتی ہیں۔ کھڑوں اور درختوں کا ہم کچھ نہیں کر سکتے، وہ قانون سے بالاتر ہیں۔ ملک میں اس عام ہلاکت خیزی کی دوسری وجہ موٹر گاڑی یا بس چلانے والوں اور پیدل چلنے والوں میں جنگ ہے جو دن بدن شدت اختیار کرتی جا رہی ہے۔ موٹر سٹ جائز طور پر محسوس کرتے ہیں کہ سڑکیں ان کی گاڑیوں کے لیے بنائی گئی ہیں، اس لیے جب کوئی پیدل شخص اپنے دھیان میں سڑک پار کرتا ہے تو وہ اس پر ٹوٹ پڑتے ہیں اور بچ کر نہیں جانے دیتے۔ ان دونوں طبقوں کے درمیان جنگ بندی کا کوئی امکان نہیں۔ موٹر سٹس کا پتہ بھاری ہے کیونکہ ان کے پاس پیدل چلنے والوں کو نیچے دینے کے لیے گاڑی ہے۔ خدایا اقوام اور ملت کا اس صورت حال میں کیا بنے گا!

اگر میں گا سکتا تو درختوں کے گیت گاتا۔ جب سے میری سوڑ خراب ہوئی ہے (اور میں چاہتا ہوں وہ خراب ہی پڑی رہے) میں واچڈا فلیٹس سے، جہاں میں رہتا ہوں، اپنا بریف کیس جھلاتا، پیدل ہی دفتر جاتا ہوں۔ میرا راستہ کچھ دور ریس کورس روڈ پر جاتا ہے۔ پھر میں لارنس روڈ پر مڑتا ہوں اور آدھ فر لائیک چل کر زسری کے سامنے کے گیٹ سے اس باغ میں داخل ہوتا ہوں جو میرے لڑکپن اور جوانی میں لارنس باغ کہلاتا تھا اور اب باغ جناح۔ مال، یعنی شاہراہ قائد اعظم، پر اپنے دفتر پہنچنے کا یہ شارٹ کٹ ہے۔ (مجھے فلیٹس سے دفتر پہنچنے میں بمشکل بیس منٹ لگتے ہیں۔ میں اپنی ڈھلتی عمر کے باوجود کافی تیز تیز چل لیتا ہوں۔) پہلے کئی روز میں باغ میں سے اپنی تاریک سوچوں میں غرق، ارد گرد کی درختاں بو قلمونی سے بے خبر گزر جاتا رہا۔ اس آدمی کی طرح جس کا ہاضمہ خراب ہو اور جو سخت جلدی میں ہو۔ فطرت اپنے سارے جمل اور شان سے میرے آس پاس تھی مگر میں اس سے بے پروا تھا۔ اپنی خود رچی کے جذبات کی کوٹھری میں قید! میرے پاس درختوں کی بھڑک دار رنگینی دیکھنے کے لیے آنکھیں نہ تھیں۔ بد قسمت آدمی!

اور پھر کل صبح ایک عجیب اور حیرت ناک بات ہوئی۔ ابھی میں باغ کی دیوار کے پاس چلتا جاتا تھا اور اندر جانے کے گیٹ پر نہیں پہنچا تھا کہ ایک کونک کی آواز میرے کان میں آئی۔ کتنی سرتیلی اور بے خود کر دیئے والی یہ کوک تھی۔ میں چونک سا گیا جیسے میں نے زندگی میں پہلی بار یہ نغمے سنے ہوں۔ میرا دل شادمانی سے اچھلا۔ میں رک گیا اور میرے سامنے دیوار کی دوسری طرف آموں اور تاریکیوں کے بیچے میں ایک جیکو رنڈا کا چڑکھڑا تھا۔ اس کا نام تنے سے جڑی ہوئی تختی پر سفید رنگا ہوا تھا اور نہ مجھے کیسے پتا چلا کہ یہ جیکو رنڈا ہے۔ میں اس کے پاس سے پہلے کتنی ہی بار آنکھ اٹھائے بغیر گزرا تھا اور اب اسے پہلی بار سرت سے دیکھ رہا تھا۔ سو یہ جیکو رنڈا تھا! میں اس درخت کے نام سے سالوں پہلے ایچ ای بیٹس کے برما کے ناول ”جیکو رنڈا ٹری“ سے آشنا ہوا تھا اور یہ نام میرے اپنی افسانویت کی وجہ سے میرے ذہن میں اٹک گیا تھا۔ پھر سو مرست، ہام کی فارایسٹ کہانیوں میں بھی جیکو رنڈا کے درخت ملتے ہیں اور میں سوچا کرتا کہ خدا جانے یہ کیسا درخت ہوگا۔ اب میں نے اپنے اس جیکو رنڈا کو بغور دیکھا (مجھے اب دفتر جانے کی جلدی نہ تھی)، اس کے تنے اور پتوں اور شاخوں کی ساخت اپنے ذہن میں، ٹھنکی تاکہ اسے ہر جگہ پہچان لوں۔ ایک کڑا ٹک دمک میرے سارے وجود میں سرایت کر آئی تھی۔ بچپن کا جذبہ حیرت، جو میں

سمجھتا تھا ہمیشہ کے لیے مجھ سے کھویا گیا ہے، لوٹ آیا تھا۔ جیکو رنڈا نے مجھے نئی زندگی اور نئی جولانی عطا کی تھی۔ میں آگے بڑھا۔ کوئل لگا تار گار ہی تھی۔ گیٹ تک چار پانچ اور جیکو رنڈا مجھے ملے۔ ایک جیکو رنڈا نے خیالات کا رخ محبت اور ناز و نیاز کی طرف پھیر دیا۔ اس کے تین دو میں بیٹے تھے اور دونوں حصے، عشقوں کی راتوں کی طرح ایک دوسرے کے گرد اتنی بے حیائی کے انداز میں لپٹے تھے کہ میں کا ماسٹرا کے آستوں کے بارے میں سوچنے لگا۔ ڈرنٹی اولڈ مین، میں نے کہا، ہنری طراس جیکو رنڈا سے محبت کرے گا اور شاید اس کے بے حجابانہ نگارے سے سے "سیکس ویکس" سے آگے ایک اور جنسی شاہکار لکھنے کی اشتعا لگے۔

میں باغ کے اندر داخل ہوا۔ اب یہ اس سے مختلف باغ تھا جس میں سے میں روزانہ موندی آنکھوں اور بہرے کانوں سے گزرا کرتا تھا۔ میں نے محسوس کیا کہ جیسے میرے پاس اپنے سبز پوش رفیقوں سے ملنے اور ان سے باتیں کرنے کے لیے بے اندازہ دقت ہے۔ میں سڑک کو چھوڑ کر ان کے درمیان ان کے نام پڑھنے اور ان سے ہاتھ ملانے کے لیے ٹھہر ٹھہر کر چلنے لگا۔ وہ اپنے رنگارنگ پہناوے پہنے خاموش کھڑے تھے اور مجھے یقین ہے میری دوستی نے انھیں شاد کیا ہوگا، کیونکہ درخت بھی ہماری طرح جیتے اور سانس لیتے ہیں، ہماری طرح وہ بھی کھلتے اور افسردہ ہوتے ہیں۔ اور بڑھاپا ان پر بھی آتا ہے اور وہ مرتے بھی ہیں؛ صرف یہ بات ہے کہ ان میں سے بعض بڑی لمبی عمر پاتے ہیں۔ انہوں کی کئی نسلوں سے زیادہ لمبی۔ ان میں چھوٹے چنچل بچے، رعنا البیلے جوان اور تین چہرے والے مشفق بوڑھے ہوتے ہیں۔ زہریلی مخلوقات کو چھوڑ کر، ان کی کثرت آدمی کی نسل سے کوئی بغض اور کینہ نہیں رکھتی۔ میں ایک شاندار شاہانہ درخت کنگ چمپا کی طرف بڑھا اور ایک منٹ سر جھکا کر ادب سے کھڑا رہا کیونکہ وہ کنگ تھا۔ ایک دیو قامت مہیب سنبل کے تنے پر بے شمار ملاقاتیوں کے نام کھدے تھے۔ مقصود ڈار، اسلم ایاز، شیوار نویدہ، ارشاد... کچنار، ارجن، پام، املٹاس، یو کلیپٹس، سرو اور کتنے ہی اکڑانک درخت (ان کے لاطینی نام کتنے بار عب تھے) اپنی جداگانہ وضع قطع و رنگوں کے ہجوم میں اٹھلا رہے تھے۔ انھوں نے مجھے خوش آمدید کہا۔ ان کے درمیان گھومتے ہوئے میری روح ایک ایسے سکون سے ہمکنار ہوئی جسے اس نے پہلے کبھی نہیں جانا تھا۔

دن اب کافی چڑھ آیا تھا۔ مجھے دفتر کو دیر ہو رہی تھی۔ پھر بھی میں اپنے مہربان دوستوں سے رخصت لینا نہیں چاہتا تھا۔ انھوں نے اپنے خاموش، سیاہ طریتے سے میرے دکھتے زخموں پر پھا ہے

رکھے تھے۔ ایسے شاعری اور دلا سادہ بننے والے دوست بے اعتنا، روکھی دنیا میں بھلا کہاں مل سکتے ہیں۔ میں آخر سڑک پر آ نکلا۔ زندگی اب اچھی اور بڑھتی تھی اور میرے دل میں انجساما کا احساس تھا۔ باغ کے ایک کچ سے ایک فاختہ کو کی۔ کو! کو! کو! اور اپنے چھوٹے سے گاؤں میں گزارے بچپن کے لمحے پھر زندہ ہو گئے۔ اس میرے گاؤں میں فاختائیں سارا سارا دن اپنا کو کو کا اداس نغمہ الا پتی رہتی تھیں۔ کتنا درد ہے اس آواز میں، میں تے سوچا۔ جان کیس نے اپنی بلبل کی لافانی ”اوڈ“، لکھی تھی۔ کیا ہماری اردو زبان میں کوئی ایسا شاعر نہیں جو فاختہ کی اوڈ لکھ سکے؟ فاختہ جس کی الپ میں اتنا دکھ، اتنا افس اور اتنی خوبصورتی ہے۔ احمد ندیم قاسمی ہی ایک ایسا شاعر ہے جو ایسی اوڈ لکھ سکتا ہے۔ یا اپنی جوانی میں لکھ سکتا تھا۔

ایک موٹا بوڑھا آدمی، بد ہند بدن، لنگوٹا کسے، سر پر سوا ہیٹ پہنے، ایک بیچ پر بیٹھا تھا۔ اس نے مجھے اتو کی سی آنکھوں سے جاتے ہوئے دیکھا۔ وہ شاید صحت کو بہتر کرنے اور کچھ سال مزید جینے کے لیے آفتابی شعاعیں جذب کرنے کے لیے آیا تھا۔ یہ منظر کامیکل (comical) اور کسی قدر خشن بھی تھا۔ میں اب باغ سے باہر جانے کی سڑک پر تھا اور میرے دونوں طرف لمبے سیدھے تھے والے بڑے ٹھکڑے چیل کے بیڑے تھے۔ تے سرخ اور ٹیالی تھمکیوں سے مزین اور شاخوں پر چوں کے جھرمٹ جیسے شمع دان آویزاں ہوں۔ میں نے اس کالا طینی نام پڑھا۔ جو۔ یہ یقیناً ہنری طر کا چھپتا پنس نہیں ہے۔ ڈرنٹی اولڈ مین! کیا میرا انجام بھی ایک ڈرنٹی اولڈ مین کا ہوگا جو ٹھکیوں سے اسکول کی نو خیز لڑکیوں کو تازا کرے گا اور خلوت میں پورے کتابوں کے مطالعے سے اپنی حرارت غریزی کو بڑھانے کی کوشش کرے گا؟ زیادہ غیر اغلب نہیں۔

کروڑ پتی مجھے بڑے موہنے لگتے ہیں اور میرے لیے عجیب کشش رکھتے ہیں، خصوصاً امریکی کروڑ پتی جن کی ذات ہی لگ ہے۔ ہاورڈ ہوگز اور پال گینٹی اور راک لیلر وغیرہ۔ میں ان پر جان چھڑکتا ہوں اور ان کی عادات و خصلاات، حرکات و سکنات جاننے کی مجھے ہمیشہ کرید رہتی ہے۔ اگر ان کروڑ پتیوں کے نام کی کوئی فونڈیشن مجھے مناسب وظیفہ دینے پر تیار ہو تو میں بڑی خوشی سے اپنی بقیہ عمر ان کی زندگی کی ریسرچ کرنے میں صرف کردوں۔ ایک میکسیکن فائو اسٹار ہوٹل کی سب سے اوپر کی چالیسویں منزل پر پورے دنگ کو مہینوں برسوں تک تصرف میں رکھنا، چار ٹرڈ جیٹ جہازوں میں پراسرار

معاملات زر کو سرانجام دینے کے لیے ہزار ہا مقامات کو مراجعت کرنا، خود اپنا خود کار ہتھیاروں سے لیس محافظہ دستہ اور اپنے ذاتی جاسوس رکھنا، چاکلیٹ ایک اور شمعیں پر اپنے قیمتی جسم کو پالنا پوسنا۔ کتنے مزے کی اور شان کی یہ زندگی ہوگی! یہ سچ ہے کہ دس کروڑ ڈالر بھی بائٹ کے پتوں اور پھولوں میں چھپی گول کا ترانہ نہیں خرید سکتے، نہ ہی وہ چند گھنٹوں کی گہری نیند لاسکتے ہیں، مگر کروڑ پتی ان چیزوں کی پروا نہیں کرتے۔ وہ ہزاروں دوسری چیزیں اور نوادرجن کا خیال ہمارے منہ میں پانی لے آتا ہے، حاصل کر سکتے ہیں۔ آخر وہی تو امریکی کامیابی کے معیار کے مطابق اصل کامیاب آدمی ہیں۔

کامیابی حاصل کرنے پر بہت سی امریکن راہنما کتابیں پڑھنے کے بعد میں اس نتیجے پر پہنچا ہوں کہ کروڑ پتی بننا زیادہ مشکل نہیں۔ میرے خیال میں سب سے آسان طریقہ گھر میں کرنسی نوٹ چھاپنے کا پریس مہیا کرنا ہے، مگر مشکل یہ ہے کہ گورنمنٹ اس کی اجازت نہیں دیتی۔ گورنمنٹیں سب کرنسی نوٹ خود چھاپنا چاہتی ہیں۔ دوسرا طریقہ (جو بیشتر امریکی کروڑ پتیوں نے اختیار کیا) یہ ہے کہ جیب میں دو تین ڈالر ہوں اور تم کہیں اخبار بیچو۔ بیس تیس سال میں وہ تین ڈالر تین ارب ڈالر بن جائیں گے۔ تمہاری روح البتہ گدھ کی روح ہونی چاہیے اور تمہارا واحد مقصد ڈالر بنانا ہونا چاہیے۔ پہلا ارب بنانے کے بعد باقی ارب خود بخود بنتے جائیں گے۔ اپنے منافع کو ایک اور لمیٹڈ کارپوریشن میں لگانے سے تم اسٹیٹ کے ٹیکسوں سے بچ سکتے ہو۔ یہ ضرب المثل تو تم نے سنی ہوگی کہ اپنے پیسوں کی فکر کرو، روپے ہاتھ پائی فکر خود کر لیں گے۔

لارڈ تھاٹسن صاحب کا نام تم نے سنا ہوگا۔ کروڑ پتی ہونے کے بعد انگلستان میں لارڈ کا خطاب خود بخود مل جاتا ہے۔ تھاٹسن "لندن ٹائمز" اور "ڈیلی ایکسپریس" سے لے کر آئی سو مقامی اخباروں کا بلا شرکت غیرے مالک ہے۔ ایک آدمی کے ہاتھ میں کتنی طاقت! یہ لارڈ تھاٹسن صاحب اپنے بیٹے کین کی ہمراہی میں، جو اپنے باپ کی شرکت میں چھ ارب کی اخباری عظمت کا چیمبرمین ہے، لیموسین میں اپنے دفتر کو جا رہے تھے۔ کین نے جب اپنا منہ اخبار پڑھنے کے لیے کھولا تو تھاٹسن سے نہر باگیا اور وہ پوچھ ہی بیٹھے: "بیٹے کین! یہ کیا ہے؟"

کین نے جواب دیا، "ابا جان، اخبار ہے۔ میرا مطلب ہے لندن ٹائمز۔"

"کہاں سے خرید آتم نے؟" تھاٹسن نے قدرے برہمی سے سوال کیا۔

"کوئے کی دکان سے،" کین نے جواب دیا۔

”ہوں“، عالی شان لارڈ نے مشوش لہجے میں کہا، ”بیٹے! اسے ابھی واپس لے جاؤ تاکہ کوئی اور اسے خرید سکے۔ میں اپنا اخبار ختم کر چکوں گا تو تم اسے پڑھ سکتے ہو۔“

چنانچہ کروڑوں روپے ایسے ہی بنتے ہیں۔

(فنون، لاہور، اکتوبر نومبر ۱۹۷۸ء)



یہ ’میں‘ تھا جس نے ایک بار انسانی رشتوں کی باہمی تہنیوں اور رنجشوں کے موضوع پر گفتگو کرتے ہوئے سارتر کے ایک مشہور فقرے کو (جسے میں نے کبھی نہیں سنا تھا) دہرایا، ”جہنم... جہنم دوسرے لوگ ہیں!“

میں نے تب سوچا کہ سارتر اپنے سنگی پن میں بہت دور چلا گیا ہے، اور کیا یہ کہنا زیادہ سچ نہ ہوتا کہ ہم خود اپنے جہنم ہیں؟ بلاشبہ ہماری کئی جھنجھلاہٹیں، چڑچڑاہٹ اور برہمی کے دورے، ناخوشیاں اور چھوٹی چھوٹی روزمرہ کی رنجشیں دوسروں کی کمی یا کئی گئی باتوں سے جنم لیتی ہیں، مگر کیا ایک بڑی حد تک ہماری یہ ازیتیں خود ہماری اپنی لائی ہوئی نہیں ہوتیں اور کیا ان کا سبب دور اندیشی ہماری کمزوریاں یا خود غرضیوں یا شاید جگر کی خرابی میں مضمر نہیں ہوتا؟ ہم میں سے اکثر اپنی ناک سے آگے نہیں دیکھتے۔ ہمارا آرام، اپنی دہشپیاں، اپنے مقاصد ہمیشہ ہمارے پیش نظر رہتے ہیں (ہم مجسم بے خطائی اور نیکی ہیں) اور جب ’دوسرے‘ (دوسروں کی بے خطائی اور نیکی بھی قطعی ہے) کوئی ایسی حرکت کرتے ہیں جو ہماری طبیعت پر ’کینسی‘، چھوٹی اور گھٹیا‘ ہونے کی وجہ سے گراں گزرتی ہے تو ہم دوسروں کو کو سے اور ان کو چیدہ خطاب دیے بغیر نہیں رہ سکتے۔ ”اس نے بڑی ذلیل حرکت کی ہے۔“ ”میں کہتا ہوں وہ اچھا دوست ہے لیکن تمہارا کیا خیال ہے، وہ کچھ کچھ پاگل نہیں؟“ ہم اپنے دوسرے دوستوں کو کہتے ہیں۔ ان دوسرے دوستوں کی پیٹھ پیچھے ہم ایک اور سے ان کے بارے میں ایسی رایوں کا اظہار کرنے سے نہیں چوکتے جن کو اگر وہ سن پائیں تو حیران رہ جائیں۔ اس لحاظ سے جہنم اگر ہم نہیں تو جہنم دوسرے لوگ ہیں۔ لیکن ان کے بغیر ہم اپنی خود گماہی، غرور، تجمل، لگن کہاں پائیں گے؟ وہی ہماری زندگی میں مقصد اور لطف بھی تو لاتے ہیں۔ تم بتاؤ، بھلا اپنے چند دوستوں کے بغیر جو ہمیں عزیز ہیں اور جن کی صحبت (ان کی کمینگی، چھوٹے پن اور دیوانگی کے باوجود) ہمیں مسرت، بیم پہنچاتی ہے، ہم کہاں ہوں گے؟ وہ ہمارے پسینے کی

ہمکہ خون بہانے والے نہ ہوں، خود رائے اور خود سر ہوں، ہمارا چہیتا ادیب یا موسیقار ان کے لیے زہر ہو۔ ان کی سنگت میں ہمیں اپنی مایوسی اور غم کا تریاق بھی تو ملتا ہے اور اچھی گفتگو میں چہرے اور روح میں چمک بھی تو آتی ہے۔ اپنے بچوں کے بغیر ہم کہاں ہوں گے (ان کے نالائق یا ہی یا لا پر وا ہونے کے باوجود) جن میں ہم اپنا بچپن دوبارہ چیتے ہیں، اور جن کی محبت دنیا کی بڑی نعمتوں میں سے ایک ہے؟ اپنی ٹوک ٹوک کر ناک میں دم کرنے والی بیوی کے بغیر ہم کہاں ہوں گے، جو ہا شبہ ہمارے اونچے مقاصد اور ارفع خیالی کو نہیں سمجھتی اور اس میں اور ہم میں کوئی چیز سٹھکی نہیں؟ ان سب کو لے لو اور دوسرے چھوٹے بڑے لوگوں کو بھی جو زندگی کی سڑک پر ہم سے آن ملتے ہیں اور ہمارے چہروں پر مسکراہٹ لے آتے ہیں۔ کیا ان کے بغیر دنیا کچھ رہ جاتا ہے جس کے لیے جیا جائے؟ میں جانتا ہوں، ایسے لوگ ہیں جو اپنے ہالا خانوں میں زندگی سے کٹے ہوئے شبِ خوابی کے لباس میں رہتے ہیں یا پہاڑوں پر اسی جگہ جا کر دھونی زمانے کے متعلق ہوتے ہیں جہاں دور دور تک کوئی ہم نفس نہ ہو (میں بھی کچھ کچھ ان لوگوں میں سے ہوں)۔ مگر ان سکیوں، برواتیوں کو چھوڑ کر، ہم سارے اسی جہنم کے لیے زندہ ہیں اور اسی کی تپش اور ستیز میں جیتے رہنا چاہتے ہیں۔ ”تہائی نہایت ہی خوفناک شے ہے“ جیسے چیخوف کا ایک کردار کہتا ہے، ”اور ہم میں سے بعض کے لیے تو ناقابلِ برداشت!“

جودِ قد میں سنانے چلا تھا، اس سے میں ایک اور طرف ہٹ گیا ہوں اور اس کے لیے پڑھنے والے سے معافی کا خواستگار ہوں۔ ’میں نے سارتر کا یہ فقرہ دوہرایا کہ“ جہنم دوسرے لوگ ہیں!“ اور اس کے بعد چند ہفتے ہی ہوئے تھے کہ ’میں اور میرے تعلقات کے ضمن میں سارتر کا جملہ سچ ہونے لگا اور ہماری دوستی کے سرسبز مرغزار میں غنچ بست ہوا نہیں چلنے لگیں۔ اس کا کوئی ظاہری سبب بھی نہ تھا۔ میں اسے ایک غیر معمولی صلاحیتوں کا مالک انسان سمجھتا تھا، سحر انگیز گفتگو کرنے والا، استعلاقی اور پر تکلف، ہر شے میں قرینے کا قائل، دوستوں سے بے حد قطع۔ اردو اور انگریزی ادب میں اس کا ذوق اعلیٰ اور وسیع نوعیت کا تھا۔ اور اب لگتا تھا کہ کوئی شاہکار ایسا نہیں جو اس نے نہ پڑھا ہو۔ موسیقی سے بھی اسے محبت تھی اور عظیم پینٹرز کی تصویروں کے مجموعوں کی کتابیں اس کے سینکٹم (sanctum) کتب خانے میں بھی تھیں۔ وہ میری بھی چند چیزوں کا، جو اس نے پڑھی تھیں، پر جوش اور پر غلوں مباح تھا۔ کوئی وجہ نہ تھی کہ ایسی اچھی دوستی، جو دونوں طرف سے اخلاص اور دلی قدر پر مبنی تھی، اور زیادہ نہ پھلے پھولے۔

دو تین مہینے تک یہ حقیقتاً تنومند ہوتی گئی اور ہم ایک دوسرے کے کافی قریب آنے لگے۔ پھر اچانک چند چیزیں، چند واقعات ایسے ہوئے کہ وہ پہلے کی پر تکلف (وہ ہمیشہ پر تکلف ہی تھی) گرم جوشی سرد ہوتی گئی۔ شکوک اور غلط فہمیاں ابھرتی گئیں۔ ہم انھیں دور کرنے کی بجائے ایک دوسرے سے نظر بچا کر نکلنے لگے۔ ہماری طویل ملاقاتیں اور گفتگوئیں یکسر ختم ہو گئیں۔ اور میں جانتا ہوں کہ ہماری دوستی اب کبھی بھی ویسی استوار نہ ہو پائے گی جیسی کہ وہ پہلے تھی، خواہ میں کتنا ہی ایک خاص معاملے میں اپنی روش کی صفائی دوں۔ اور صفائی اتنی آسان نہیں اور میں خود کو کسی قدر سفلہ پن اور بے وفائی کے جرم سے بری الذمہ قرار نہیں دے سکتا۔ میں نے 'من' جیسے پوزیٹو دوست کا دل ضرور توڑا اور ایک ایسی حرکت کی جس کے متعلق وہ تصور بھی نہیں کر سکتا تھا کہ میں کروں گا۔ جب اس نے میری روش کا ایک سا خجے دوست سے سنا تو پہلے تو اسے اس کا یقین نہ آیا۔ میں ایسی چیز بھلا اس کو بتائے بغیر، اس سے مشورہ کیے بغیر کیونکر کر سکتا تھا! جب اسے اس کا یقین دلایا گیا اور اس نے جان لیا کہ بات سچی ہے تو وہ لڑکھڑایا۔ اس کے دل کو شدید دھچکا پہنچا، اور میں گمان کر سکتا ہوں کہ وہ تقریباً رو پڑنے کے قریب ہو گیا ہوگا۔ اتفاق سے میں ان دنوں اس کے پاس معاملے کی وضاحت کرنے اور اپنی صفائی دینے کے لیے بھی نہ جاسکا۔ میرا ضمیر صاف نہ تھا کہ اس کا سامنا کرتا۔ میری وضاحت کچھ کچھ اس کی بدگمانی کو دور کر دیتی، مگر زیادہ نہیں۔ میرا لگایا ہوا زخم 'من' جیسے پوزیٹو اور شدید احساسات رکھنے والے شخص کے لیے ہر لحاظ سے کاری تھا۔

بات معمولی تھی۔ ایک اور مزاج اور افتاد طبع کا آدمی اسے زیادہ اہمیت نہ دیتا اور 'من' دیکھتا۔ مگر 'من' نہیں! اسی کے کہنے پر، اور اس کے ہمت بندھانے پر، میں نے ایک انگریزی کلاسک کا اردو میں ترجمہ کیا تھا۔ اس نے مجھے یقین دلایا تھا کہ وہ اسے اپنے ایک میگزین میں، جسے وہ اگلے سال کے آخر تک نکالنے کا ارادہ رکھتا تھا، شائع کر دے گا۔ میں نے ترجمہ بڑی لگن سے اور دل لگا کر کیا تھا اور قدرتی طور پر خواہش مند تھا کہ وہ جلد از جلد چھپ جائے اور میرے بچے، جن کے نام میں نے اس کا احتساب کیا تھا، کتاب کے سر آغاز میں اپنے نام کو چھپا ہوا دیکھ لیں۔ دو تین دوستوں نے مجھے کہا کہ 'من' کا منصوبہ مشکل سے پایہ تکمیل کو پہنچے گا اور کتاب کبھی شائع نہ ہوگی۔ بہر حال، میں نے اپنے قول کا پاس کیا اور مسودہ 'من' کو دے دیا۔ 'من' نے مجھے کہا کہ رسالہ ضرور شائع ہوگا اور اپنے خوابوں کو حقیقت کا جامہ پہنانا اس کے بس میں ہے۔ 'من' نے اسے اپنے پاس رکھ لیا۔ وہ اسے اپنی فرصت میں پڑھ سکتا تھا۔

رسالے کا سر جلد ابھی کافی دور تھا اور اس کے ذہن پر کئی اور باتیں تھیں۔ اسی عرصے میں میرے اور 'من' کے ایک باہمی دوست نے، جو میرے اس ترجمے کے بارے میں جانتا تھا، رائے دی کہ میں اسے کیوں ایک ادبی ترقی کے ادارے کو پیش نہیں کرتا جو اسے بخوشی چھاپنے کو تیار ہو جائیں گے۔ میں نے اس ادارے کے ناظم کو خط لکھا کہ میں اپنی کتاب کو اشاعت کے پیش کرنا چاہتا ہوں۔ بورڈ کی میٹنگ میں کچھ بحث کے بعد کتاب اشاعت کے لیے منظور ہوئی گئی۔ اس طرح اس کی جلد اشاعت کے مکانات روشن ہو گئے اور میں خوش تھا۔ میں نے مسودہ 'من' سے یہ کہہ کر لے لیا کہ میں اس پر ایک نظر اور ڈالنا چاہتا ہوں۔ اس کے بعد جلد ہی 'من' کو پتا چل گیا کہ ایک اور ادارہ اس کی اشاعت پر غور کر رہا ہے۔ وہ جائز طور پر اس خبر سے رنجیدہ اور برہم ہوا۔ جیسا کہ میں پہلے لکھ چکا ہوں، میں اس کے ہاں ایک دو بار اپنے دوستوں 'الف' اور 'ک' کے ہمراہ گیا بھی، تاکہ اپنی صفائی دے سکوں، مگر اتفاق سے 'من' باہر تھا۔ ایک بار جو وہ ہمیں گھر پر مل گیا (دو بارہ کوشش کرنے کے بعد) تو وہ قدرے نارمل اور لیے دیے رہا اور سرد مہری اور جھکے سے کھنچو کی کیفیت اس کے چہرے سے، اس کے سارے انداز سے ہو یہ اٹھی۔ وہ اپنی گفتگو میں خوش اخلاقی برتتا رہا، مگر اس نے ہمیں اپنے سینکڑوں کتب خانے میں مدعو نہ کیا، نہ چائے کو پوچھا۔ اس سرد ماحول میں میں اپنے ترجمے کی دوسرے ادارے میں اشاعت کا ذکر نہ کر سکا۔ جلد ہی ہم اٹھے۔ اس نے خلاف وضع ہم سے تھوڑی دیر اور بیٹھنے پر اصرار نہ کیا، جیسا کہ وہ ہمیشہ کرتا تھا، نہ ہی پھانک پر کار کے جانے تک تسلیات بجالانے کے لیے ٹکا۔ وہ یقیناً اس وقت تک ساری کہانی سن چکا تھا۔

پھر 'الف' ایک دن مجھے ملا۔ اس نے بتایا کہ 'من' میرے کتاب کو ایک اور ادارے کو دے دینے پر انتہائی آپ سیٹ ہے، بے حد دل گرفتہ۔ 'من' نے کہا کہ اسے مجھ سے یہ امید نہیں تھی اور یہ میں کیونکر کر سکتا تھا، ضرور میں دوسروں کے کہنے میں آ گیا ہوں گا۔ 'من' نے کہا تھا کہ زندگی میں مجھے کم ہی کسی اور بات سے اتنا شدید دھچکا پہنچا ہے۔ 'من' سے اپنی اس ملاقات کا قصہ سناتے ہوئے 'الف' نے تعجب کیا۔ "میں نہیں سمجھ سکتا 'من' اس پر اس قدر آپ سیٹ کیوں ہے۔ وہ خوابوں میں بستا ہے۔ اس کا میگزین نکالنے کا خواب خدا جانے کب شرمندہ تعبیر ہو۔ اور پھر تمہاری کتاب میگزین میں چھپنے سے ضائع بھی ہو جاتی اور ننھے پڑھنے والوں کے ہاتھوں میں کبھی نہ پہنچتی..." میں 'من' کے شدید احساسات کو سمجھتا تھا اور جانتا تھا کہ وہ انتہائی آپ سیٹ ہو گا۔

میں نہیں چاہتا تھا کہ یہ وہی اذیت اور ہدگمانی کی فضا زیادہ دیر ہم دنوں کے درمیان جاری رہے۔ میں نے فیصلہ کیا کہ میں جوں توں، جی کڑا کر کے اس کے ہاں جاؤں گا اور سارے معاملے کی وضاحت کروں گا اور اپنے اس shabby behaviour کی معافی چاہوں گا۔ جس دن میرا اس کے ہاں شام کو جانے کا ارادہ تھا، اس دن وہ اتفاق سے مجھے کوآ پر بک شاپ پر مل گیا۔ 'ک' اور میں وہاں دفتر کے بعد کتابیں دیکھ رہے تھے کہ اتنے میں 'ص' اپنے نسواری پاجامہ قمیص کے بے شکن سوٹ میں ملبوس، بڑی بڑی روشن آنکھیں واکیے، ایک روبوٹ کی طرح اندر کودتا ہوا آیا۔ اس کے ساتھ ایک اور آدمی بھی تھا، غالباً کوآ پرا کا کوئی کارندہ۔ 'ک' اور میں نے اس سے ہاتھ ملایا، چند ادھر ادھر کی باتیں کیں، مگر اس کا رویہ نارمل اور رکھ رکھاؤ کا تھا۔ پرانی گرم جوشی کے ایک اشارے کے بغیر۔ تھوڑی دیر باتیں کرنے کے بعد وہ دکان کے اندر چلا گیا۔ ہم دکان کی بیرونی گیلری میں تھے۔ دس بارہ منٹ کے بعد وہ باہر جانے کے لیے ہمارے پاس سے گزرا۔ "اچھا، السلام علیکم؟" اس نے ہاتھ بڑھائے بغیر کہا۔ وہ جا رہا تھا۔ میں اس سے ابھی بات کیوں نہ کر لوں، میں نے سوچا اور اس کے پیچھے لپکا۔ "ص صاحب؟" میں نے کہا۔ ہم ایک دوسرے کو صاحب کا لقب دیے بغیر بات نہیں کرتے کیونکہ 'ص' بڑا پر تکلف، نستعلیق شخص ہے۔ "مجھے آپ سے ایک وضاحت کرنا تھی اور اس کے لیے آپ کے ہاں دو تین بار حاضر بھی ہوا..." اور اپنی ٹوٹی پھوٹی گنگا جمی اردو میں۔ میں اٹک اٹک کر گفتگو کرنے والا ہوں۔ میں نے اس ترجمے کی واردات سنانے کی کوشش کی۔ اس کا دل میری طرف سے صاف نہ تھا۔ ایک برتری کی قدرے تلخ مسکراہٹ اس کے چہرے پر آئی اور وہ پھٹ پڑا۔ شاید پھٹ پڑنے کی اصطلاح 'ص' کے لیے استعمال نہیں کی جاسکتی کیونکہ اس کی گفتگو ہمیشہ شستہ، مہذب اور پر تکلف رہتی ہے۔ اس کے لہجے میں البتہ ذہراؤ دوسر زلزلہ کی آج تھی۔

"ص صاحب؟" اس کے الفاظ کچھ اس طرح تھے۔ "مجھے آپ سے اس کی توقع نہ تھی۔ جب وہ لوگ جنہیں تم اپنی محبت میں تنے اونچے مقام پر جگہ دو، ان کی دوستی پر نازاں ہو، تمہیں اس طرح پچھاڑ دیں تو تمہاری موت واقع ہو جاتی ہے۔ آپ نے اپنے رویے سے دوستی کے تقدس میں میرے عقیدے کو جڑوں تک ہلا دیا ہے... میری سمجھ میں نہیں آتا..."

"سینے تو ص صاحب" میں نے لنگڑاتی زبان میں کہا، "میرا خیال ہے آپ اسے زیادہ

seriously لے رہے ہیں۔ بات معمولی ہے۔۔۔“

”خ صاحب! اس نے کہا: ”میری زندگی میں اور کیا ہے۔ بس کتابوں اور دوستوں کا عشق۔ انہی کے لیے میں جیتا ہوں۔ جب دوست اس طرح گہرے گھاؤ لگائیں، جیسے آپ نے لگایا ہے، تو بچ ماننے، جینے کے لیے کیا رہ جاتا ہے۔۔۔ اور خ صاحب، وہ کتاب آپ کی تو نہیں تھی، میری تھی۔ میرے کہنے پر، میرے اصرار پر آپ نے اس کا ترجمہ کیا تھا۔ میرے لیے، میرے میگزین کے لیے۔۔۔“

”میں، انتا ہوں میں نے بری حرکت کی ہے، جس صاحب: ”میں نے کہا: ”مگر میں نے یہ خیال کیا کہ آپ کا میگزین شاید اور چار پانچ سال تک نہ چھپ سکے۔ اور قدرتی طور پر میری خواہش تھی کہ یہ جلدی کتابی شکل میں شائع ہو جائے۔“

”خ صاحب!“ ”میں“ کے لہجے میں تھکی اور دکھ بھرا تھا۔ ”میں نے آپ کو کہا تھا کہ مجھے اپنے خوابوں کو شرمندہ تعبیر کرنے کا طریقہ آتا ہے۔ اور اگر میگزین کی اشاعت میں چار پانچ سال بھی لگ جاتے تو اس کا کیا ہوتا۔ خ صاحب، دوستی میں تو چار پانچ سال کا عرصہ کچھ وقعت نہیں رکھتا۔۔۔“

ہم اس انداز میں کچھ دیر باتیں کرتے رہے۔ ہمارا دل صاف نہ ہوا، اور پھر وہ جلدی میں چلا گیا، جیسے وہ اس گفتگو کو زیادہ دیر جاری نہ رکھنا چاہتا ہو۔ ہماری باتوں کے دوران ’ک‘ ہٹ کر ذرا دور دکان کے اندر چلا گیا تھا، مگر اس نے سب کچھ سنا۔ ’میں‘ کے جانے کے بعد اس نے کہا: ”تمہیں اس قدر معذرت کا لہجہ اختیار نہیں کرنا چاہیے تھا۔“ ’میں‘ خواہ مخواہ اتنا انگریسو (aggressive) ہو رہا تھا۔ آخر بات کیا ہے؟ کہ تم نے اپنی ایک کتاب جلد اشاعت کے لیے ایک ادارے کو دے دی جو اسے جلد چھاپ دے گا؟ کون سی قیامت آگئی اس پر؟“

مگر میں ’میں‘ اور اس جیسے دوسرے پوزیٹو اور جامع دوستوں کے احساسات سمجھ سکتا ہوں۔ ’میں‘ کے لیے یہ معمولی واقعہ نہیں بلکہ اس کی زندگی کا ایک بہت بڑا حادثہ تھا۔ اس کا یہ زخم کبھی نہیں بھرے گا، اور مجھے اس کا افسوس ہے کہ اسے لکانے والا میں ہوں۔ میں اب بھی کبھی اس کے ہاں جا کر معافی مانگنا چاہتا ہوں، مگر کسی طرح ہمت نہیں پڑتی۔۔۔ اور فائدہ کیا ہوگا؟ دلوں کی کھٹک اسی طرح باقی رہے گی۔

’میں‘ نے میرا مطلب ہے سارے سارے۔ ٹھیک ہی تو کہا ہے: ”جہنم دوسرے لوگ ہیں۔“

(فنون، لاہور، جنوری فروری ۱۹۸۰ء)

خبر

محمد خالد اختر

ایک دیباچہ جو چھپ نہ سکا

لیوس کیرول (Lewis Carol) انگریزی ادب میں بہت مشہور نام ہے۔ اس کی دو کتابیں ”ایلیس ان ونڈر لینڈ“ (Alice in Wonderland) اور ”تھرودی ٹلنگ گلاس“ (Through the Looking Glass) بچوں کی کہانیوں میں کلاسیک کا مرتبہ رکھتی ہیں اور ان کا ترجمہ دنیا کی بیشتر زبانوں میں متعدد بار ہو چکا ہے۔ ان کہانیوں کے انوکھے اوٹ پٹانگ (nonsencial) پگلے کردار — میڈ ہیز، سفید خرگوش، باکھر چوہا، ٹوئیڈل ڈم اور ٹوئیڈل ڈی — انگلستان کی لوک کہانیوں کا حصہ بن چکے ہیں اور سب بچے اور بڑے انھیں اچھی طرح جانتے ہیں۔ جب مصنف مر، ایلیس کے یہ قہقہے بچوں کے ادب کی مقبول ترین کتابوں کا درجہ پا چکے تھے۔ ۱۹۳۲ء میں جب لیوس کیرول کی بری منائی گئی، ان کہانیوں کا شمار دنیا کی مشہور ترین کہانیوں میں ہونے لگا تھا۔ حقیقت یہ ہے کہ یہ سدا بہار کتابیں، جن میں انگریزی مزاح اپنے اعلیٰ ترین معیار کو چھوتا ہے، رہتی دنیا تک زندہ رہیں گی اور چھوٹے بڑوں کو باغ باغ کریں گی۔

ہمارے مصنف لیوس کیرول کا اصل نام چارلس لڈوگ ڈاجسر (Charlis Ludwidge Dodgson) تھا۔ یہ بات بہت کم لوگوں کو معلوم ہے۔ پٹیشے کے لحاظ سے وہ حساب دان تھے اور انگلستان کی مشہور یونیورسٹی آکسفورڈ میں یہ خشک مضمون پڑھاتے تھے جس سے اکثر بچوں کی جان جاتی ہے۔ انھوں نے حساب، الجبرا اور جیومیٹری پر کئی ایک موٹی موٹی کتابیں شائع کیں، جو اب دستیاب نہیں۔ ڈاجسر حساب کے مشکل سوالات اور پیچیدہ معموں میں مفرکھپانے سے تھک کر اپنے ذہن کو پر لطف سوچوں اور عجیب خیالوں سے تازہ دم کرنے بیٹھ جاتے۔ بعد میں انھوں نے اپنے دوستوں کے بچوں کا جی خوش کرنے کو انھی خیالوں کو انوکھی کہانیوں کی شکل دے دی۔ شاید وہ ہکلاسنے کی وجہ سے

شرمیہ اور جینیو قسم کے انسان تھے اور بڑوں سے ملنے جلنے سے پریشان ہو جاتے تھے۔ بچوں کے ساتھ وہ خوب ہنستے بھل جاتے اور انھیں مزے مزے کی کہانیاں گھڑ گھڑ کر سناتے۔ ڈاجسر پینسٹھ برس کے ہو کر مرے۔ انھوں نے شادی نہیں کی۔ مرنے سے کئی برس پہلے سے وہ آکسفورڈ کے بوڑھے کنوارے کہے جانے لگے۔ ڈاجسر نے جان جوکھوں سے ڈرائنگ بھی سیکھی۔ ان کو کسرے سے بچوں کی تصویریں کھینچنے کا بہت شوق تھا اور اس فن میں کمال مہارت بھی پیدا کر لی۔ بچوں کے جو فوٹو گراف انھوں نے بنائے ہیں، وہ اعلیٰ پائے کے ہیں۔

ایس کی پہلی کتاب ”ایس ان ونڈر لینڈ“ انھوں نے ہاتھ سے پہلے اپنے دوست ڈین نڈل کی چھوٹی بچی (جس کا نام ایس تھا) کا جی بہلانے کی خاطر لکھی۔ اس میں ان کے اپنے ہاتھ کی بنی ہوئی تصویریں بھی تھیں۔ اصل مسودہ بہت چھوٹا تھا، پھر اپنے دوست جارج میکڈونلڈ (George MacDonald) کے کہنے پر اسے اشاعت کی خاطر بہت کچھ بڑھا دیا اور اس میں کئی ایک تبدیلیاں بھی کر دیں۔ جان نیپل نے، جو بعد میں سر جان نیپل ہوئے، ڈاجسر کی ہدایت کے مطابق وہ مشہور تصویریں بنائیں جو اب کہانی کا حصہ بن چکی ہیں۔ ”ایس ان ونڈر لینڈ“ چھپی تو ڈاجسر نسبتاً جوان تھے، یہی کوئی چالیس پینتالیس برس کے۔ ایس کی دوسری کتاب ”تھرودی لنگ گلاس“، جس کا خیال شطرنج کی بازی سے لیا گیا ہے، ۱۸۷۲ء میں چھپی اور کئی کاغذ سے پہلی کتاب سے بھی بڑھ چڑھ کر ہے۔ ہاں، ڈاجسر کو شاعری سے بھی شغف تھا اور ان کی ایک نظم ”ہنٹنگ آف دی اسنیک“ (Hunting of the Snake) تو انگریزی زبان کی بہترین خیالی نظم مانی جاتی ہے۔ ایس کی کتابوں میں ان کی اپنی بنائی ہوئی نظمیں بھی بڑے مزے کی ہیں۔ مشہور شاعروں کی نظموں کو لے کر وہ ان میں کمال کی جدتیں پیدا کر دیتے تھے۔ اس کو انگریزی میں پیروڈی کہتے ہیں۔ اس فن میں وہ یکتا تھے۔

اب ان کی کتابوں کے ترجمے کے بارے میں ایک حرف۔ ان کہانیوں کے اردو زبان میں ترجمے کی راہ پر میرے دوست صلاح الدین محمود نے مجھے ڈالا اور میں ان کا نہایت درجہ شکرگزار ہوں کیونکہ ترجمہ کرتے ہوئے میرا وقت خوب لطف سے کٹا۔ میں نے ایس کی دونوں کتابوں کو برسوں پہلے اسکول کے دنوں میں مزے سے پڑھا تھا لیکن اب یہ کہانیاں میرے ذہن میں کچھ دھندلی سی ہو چکی تھیں۔ ترجمے کی خاطر اب جوان کو بڑے غور سے پڑھنا پڑا تو اس نتیجے پر پہنچی کہ ان کتابوں سے زیادہ

سرت بخش کتابیں انگریزی یا کسی اور زبان کے دب میں موجود نہیں۔ ترجمہ میرے لیے پہاڑی پر چڑھائی کی طرح از حد کٹھن، گوخوشی بخشے والا کام تھا۔ اردو زبان کا مزاج انگریزی زبان سے بڑا مختلف ہے اور انگریزی محاورے کو اردو کے سانچے میں اس طرح ڈھالنا کہ اصل بے ساختہ پن اور ذائقہ برقرار رہے، جوے شیر لانے سے کم نہیں۔ میں نے اپنی طرف سے پوری کوشش اس بات کی کی ہے کہ یوس کیرول کی نثر کی تازگی اور ندرت جوں کی توں اردو زبان میں اپنا جلوہ دکھائے، اس لیے اگر بعض اردو داں حضرات میرے فقرہوں کی انگریزی ساخت پر عین بہ جہیں ہوں تو تعجب کی بات نہیں۔ میں ان کی خدمت میں یہی عرض کروں گا کہ اگر میں ایسا نہ کرتا تو ایس کی کتابیں ایس کی کتابیں نہ رہتیں، کچھ اور ہو جاتیں۔ نکسالی یا محاوراتی اردو کی یہاں گنجائش نہ تھی۔ میں نے یوس کیرول کے ساتھ ایک ہو کر یہ ترجمہ کیا ہے۔ زبان آسان ہے جسے بارہ چودہ برس کے بچے سمجھ سکتے ہیں، گو میں نے اس کی شعوری کوشش نہیں کی۔ میں اس کام میں کتنا کامیاب ہوا ہوں اور ترجمہ اچھا ہے یا برا، یہ تو وہ پڑھنے والے ہی بتا سکتے ہیں جنہوں نے اصل انگریزی میں کتابیں پڑھی ہیں۔ میں خود سمجھتا ہوں کہ میری محنت رائیگاں نہیں گئی۔

اب میرے لیے اپنی منہ بولی بہن کشور ناہید صاحبہ کا شکر یہ ادا کرنا باقی ہے جنہوں نے ایس کی کتابوں کو اصل سر جان ٹینیل کی تصویروں کے ساتھ چھپوانے کا ڈول باندھا۔ انہوں نے میری عبارت کو بھی سنوارا اور جہاں ضروری تھا اردو روزمرے میں اصلاح بھی کی۔ ان کے ان جتنوں کے بغیر میں سمجھتا ہوں یہ ترجمہ، جو مجھے بہت پیارا ہے، شاید کبھی بھی اس دیدہ زیب، خوبصورت چھپی ہوئی کتاب کی صورت اختیار نہ کر پاتا۔ میری ان معاملات میں کاہلی مسلم ہے اور ہمارے ناٹھروں کے اتنے بکھیرے ہیں کہ ان بے چاروں کو کسی ادبی کتاب کے چھاپنے کی ضرورت نہیں۔ خود چھپوانے کا بھی مجھے میں مقدور نہ تھا۔ میرے وسائل اس کی اجازت نہ دیتے۔

اور اپنے دوست اور بھائی احمد ندیم قاسمی کا کس منہ سے شکر یہ ادا کروں۔ انہوں نے میرے کٹے پھٹے مسودے کو ٹائپ کرایا اور اول اول میں مجلس ترقی ادب کی نگرانی کمیٹی سے اس ترجمے کی طباعت و اشاعت کی منظوری لے لی۔ کتاب کو اسی ادارے سے شائع ہونا تھا مگر پھر اس میں کھنڈت پڑ گئی۔ ادارے کے پاس بس اتنے فنڈ تھے کہ اس سے ملازمین کی سال بھر کی تنخواہیں دی جا سکتیں اور اس لیے

بامر مجبوری اس منصوبے کو ترک کرنا پڑا۔ میری اس کتاب میں کئی نظمیں انھی کی ہیں جس میں انھوں نے لیوس کیروں کی اصل انگریزی نظموں کو بڑی خوبی سے اردو کا لباس پہنایا ہے، اور میں حیران ہوں کہ وہ کس طرح اتنی آسانی سے لیوس کیروں کے مزاج داں ہو گئے۔ پڑھنے والوں کو یہ نظمیں لطف دیں گی۔
(ماہنامہ سلطان، کراچی)

ابن انشا

چاکیواڑہ میں وصال (تبرہ)

یہ کتاب جو ہمارے سامنے ہے، ایک ناول ہے، لیکن عجیب ناول ہے۔ نام ہے اس کا ”چاکیواڑہ میں وصال“ اور مصنف ہیں محمد خالد اختر۔ چاکیواڑہ کراچی کی ایک مشہور بستی ہے۔ ہم جیسے ظاہر بینوں کو لی مارکیٹ کے نواحیات میں سوائے گندگی، بے ترتیبی، لکڑی کے ٹالوں، ریڑھیوں، ٹرام لائن کی گڑگڑاہٹ اور مجمع بازاروں کے شور کے کچھ دکھائی یا سنائی نہ دے گا، لیکن خالد اختر نے اس کو رومانوں کی بستی بنا ڈالا ہے۔ رومانوں سے یہاں مطلب وہ سستے رومان نہیں جو ہمارے تیسرے درجے کے ناولوں اور فلموں کا موضوع ہوتے ہیں بلکہ ان میں ایڈوچر کا جزو بھی ہے اور جس کی ایک مثال رابرٹ لوئی اسٹیونسن کی ”نیوارین ٹائٹس“ ہے۔ خالد کی یہ کتاب بھی الف لیلہ ہے جس کا بغداد ہے چاکیواڑہ کا محلہ۔ عربی الف لیلہ نے جس مٹی سے بارون رشید اور وزیر جعفر کے پتلے تیار کیے ہیں، اسٹیونسن نے اسی سے بوہیمیا کے شہزادے فلوریل اور اس کے جاں نثار کرنل کے پیکر تراشے۔ اس مٹی کی باقیات خالد کے دو مرکزی کرداروں کی تعمیر میں کام آئی ہیں۔ ہیردین مصور فطرت، نباض نسیات، شاہ اسرار شیخ قربان علی کٹار گوجرانوالوی، جو ہونہ ہو پرانی چال کے ایک ناول نویس فدا علی خنجر کا عکس ہیں بلکہ لفظی ترجمہ۔ اور اس کا ساتھی ہے اقبال چنگیزی بکری والا جو خود کو مینیچنگ ڈائریکٹر اٹھ تو کل بکری کہلانا پسند کرتا ہے اور مصنفوں

کا عقیدت مند ہے۔ وہ ان کے ناشتے کا خرچ اٹھاتا، ان کو تبیس ادھر دیتا اور ان کے احقانہ پلانوں میں طوعاً و کرہاً شریک ہوتا ہے۔ فکشن کا ایک اور جوڑا ہے جس کی خوبیوں کا سراغ ان دونوں کرداروں میں ملتا ہے: وہ ہیں سروانش کے ڈان کوٹھوٹ اور ساٹھو پینز۔

محمد خالد اختر اردو ادب کی ایک تازہ دریافت ہیں۔ ویسے ان کی کتاب ”میں سو گیارہ“، جو ایک شگفتہ طنز تھی، بارہ چودہ سال پہلے شائع ہو چکی ہے لیکن اس کا چرچا زیادہ نہیں ہوا۔ یہ ناول بھی پانچ چھ برس پہلے کی تصنیف معلوم ہوتا ہے لیکن چھپا اب ہے۔ اس کے بعد خالد نے مزاحی مضامین کا ایک سلسلہ شروع کیا تھا جس کے دو کردار مقبول اور زبان زوکار کمن ہو گئے تھے۔ ایک چچا عبدالباقی جس کا کام سوگوں کی سادہ لوحی سے فائدہ اٹھانا ہے اور عجیب عجیب خیالی منصوبہ بندیوں اور نت نئے کاروباروں کی داغ بیل ڈالنا اور جلد از جلد ان کا دیوال نکالنا ہے۔ دوسرا سادہ لوح رفیق بھتیجا، بختیار خلیجی ہے۔ ان دونوں کرداروں کا آغاز اصل میں اسی ناول سے ہوتا ہے۔ ہاں، اس ناول میں ان کے نام شیخ قربان علی کنہار اور اقبال حسین چنگیزی ہیں جو کبھی کبھی خود کو ایس کیو علی کنہار اور آئی ایچ چنگیزی بھی کہتے ہیں۔

ہمارے سامعین نے سمجھ لیا ہوگا کہ یہ سرتا سر مزاحی ناول ہے۔ اس کے دوسرے دلچسپ کرداروں میں ایک مجمع باز پروفیسر شہسوار خاں ہیں جس کے قبضے میں ایک بھالو ہے، ایک بندریا اور ایک بکری۔ لیکن اقبال چنگیزی سے اس نے یہ راز پوشیدہ نہیں رکھا کہ اصل میں یہ نافرمان جنات ہیں جن کو اس نے سزا کے طور پر جانور بنا رکھا ہے۔ ایک ڈاکٹر غریب محمد ہیں جو اس علاقے میں حضرت عزرائیل کے نمائندہ خصوصی ہیں اور چاکر، زہ والے کسی اور مرض کی بجائے انہی کی گولیوں سے جاں بحق تسلیم ہونا پسند کرتے ہیں۔ انہی میں قربان علی کنہار کے ایک طرف عشق کی محبوبہ رضیہ بانو کا باپ عمر قصاب ہے جو اپنے نہ ہونے والے داماد کا قیہ دنانے کے لیے ہر وقت تیار رہتا ہے۔

قربان علی کنہار نے محبوب کو اپنے قدموں میں لانے کے لیے کئی حقن کیے۔ شروع میں اس پر اپنے فاضل ہونے کا رعب ڈالنے کے لیے چنگیزی یونیورسٹی کے زمانے کا گاون اور ٹوپی پہن کر اور آکسفورڈ ڈکشنری لے کر بیٹھتا رہا اور آخر میں پروفیسر شہسوار خاں نے ایک طمسی جگین دیا جس میں حضرت سلیمان آتے ہیں اور ضرورت مندوں کی حاجت روائی کرتے ہیں۔ یہ دونوں دوست پہلے سوچتے رہے کہ حضرت سلیمان سے کن الفاظ میں مخاطب کیا جائے۔ اقبال چنگیزی نے کہا، یورگریٹس

میجسٹی کہنا موزوں ہوگا کیونکہ موصوف جنات کے شہنشاہ ہیں۔ قربان علی کٹار نے کہا، یار میں نہیں سمجھتا کہ حضرت سلیمان اور جن انگریزی سمجھ سکتے ہیں۔ ہو سکتا ہے وہ انگریزی کے طرزِ خطاب کا برائے نام۔ اقبال چنگیزی نے فہمائش کی کہ کیا آپ کے خیال میں حضرت سلیمان کو انگریزی نہ آتی ہوگی۔ وہ تو پرندوں تک کی بولیاں سمجھتے ہیں۔ پھر انگریزی اب ہم گیزبان ہو گئی ہے، مجھے یقین ہے بہت سے جن اس زبان میں دسترس رکھتے ہوں گے۔ البتہ قربان علی کٹار کی ایک صلاح صائب تھی۔ انھوں نے کہا، یور میجسٹی کی بجائے یور ایکسیلنسی کہنا چاہیے کیونکہ مسلمان ہونے کی وجہ سے حضرت سلیمان کی حیثیت ایک جمہور کے صدر کی ہوگی اور صدر کے لیے موزوں خطاب یور ایکسیلنسی ہے۔

اس عشق کا جوانبہ ہونا تھا وہ ظاہر ہے، لیکن اس کی بدولت کہانی کے تار، پود ہلکے س کی ہر سطر اور ہر لفظ میں شرارت اور جسم آفرینی کی رمت ملے گی۔ احمد ندیم قاسمی نے اس کتاب کو شائستہ مزاح کا بہترین نمونہ قرار دیا ہے، غائب اس لیے کہ اس میں کہیں زبردستی قاری کو ہنسانے کی کوشش نہیں کی گئی۔ واحد متکلم نہایت سادگی سے یک داستان بیان کرتا چلا گیا ہے، جیسے ”پطرس کے مضامین“ کا واحد متکلم۔ محمد خالد اختر کو پڑھنے والا اکثر یہ بھول جاتا ہے کہ وہ اردو پڑھ رہا ہے۔ اس میں انگریزی کے الفاظ کی بھرمار بھی نہیں ہے لیکن حملوں کی ساخت سراسر انگریزی ہے اور مصنف بار بار ”پیارے پڑھنے والے“ یعنی ڈیرے سے مخاطب ہوتا ہے۔ شروع شروع میں یہ انداز غریب اور اکھڑا اکھڑا معلوم ہوتا ہے لیکن بعد میں اس میں یانکمن کا لطف آنے لگتا ہے۔ اور میں خالد اختر کو ہرگز مشورہ نہ دوں گا کہ اپنے اس انداز کو اردو کے روایتی انداز بیان میں بدلے۔ شاید مشورہ دینے کی ضرورت نہیں، خالد کے لیے یہ ممکن بھی نہیں۔

(فنون، لاہور، اکتوبر ۱۹۶۵ء)

محمد کاظم

کھویا ہوا آفت

(تبرہ)

یہ محمد خالد اختر کی تیسری کتاب اور اس کی تحریروں کا پہلا مجموعہ ہے جو اشاعت پذیر ہو کر سامنے آیا ہے۔ اس سے پہلے، بہت سال ہوئے، ہمیں اس کے قلم سے ایک تفریحی ناول ”میں سو گیارہ“ ملا تھا جو بظاہر کیسویں صدی کی ایک خیالی ریاست ”مانشین“ میں ایک غیر ملکی صدر کی سیاحت کی پُر مزاح کہانی تھی، لیکن جو اصل میں ہماری اُس وقت کی سیاسی، معاشی اور سماجی زندگی کے پُر تصنع طور طریقوں پر ایک بے باک مگر لطیف اور خوش طبع طنز تھی۔ اس کے بعد محمد خالد اختر نے ہمیں اسی طرح کا ایک اور تفریحی ناول ”چاکیوڑہ میں وصال“ دیا جس میں اس نے ہمیں اُم البلاد کراچی کے اس تنگ اور پُر ہجوم شہری محلے کی دنیا کا ایک ہلکا پھلکا اور مضحکہ خیز پہلو، اس کے کچھ عجیب اور انوکھے کرداروں کے ساتھ، دکھایا۔ یہ دونوں ناول محمد خالد اختر کے اس خاص طنز و مزاح کا ایک عمدہ نمونہ تھے جس میں طنز کے تیکھے پن کو ایک بے حد لطیف اور شکستہ انگریزی طرز کے مزاح میں لپیٹ کر اس طرح پیش کیا جاتا ہے کہ نتیجے میں پیدا ہونے والی چیز بجائے کوئی چھین یا تلخی پیدا کرنے کے تفریح اور خوش دلی کا باعث بنتی ہے۔ طنز و مزاح کے اس مرکب میں کبھی کبھی مزاح کا عنصر نسبتاً زیادہ ہو جانے کی وجہ سے اس میں ہنسوز پن (funnyness) کا سا انداز بھی پیدا ہو سکتا ہے لیکن مزاح کسی حال میں بھی اپنی ہمت اور اپنا مقصد آنکھوں سے اوجھل نہیں ہونے دیتا۔

محمد خالد اختر کی یہ تیسری کتاب ”کھویا ہوا آفت“ اس کے ان رومانوں سے کچھ مختلف چیز ہے۔ کہانیوں، طنزیہ خاکوں، ہیروڈیوں اور سٹوری روٹیاؤں کے اس مجموعے میں ہمیں مصنف کی تخلیقی صلاحیتوں کی ایک ایسی چچی کاری (mosaic) دکھائی دیتی ہے جس کا نمونہ اس کی پہلی کتابوں میں موجود نہیں ہے۔ اس مجموعے میں وہ بیک وقت کئی حیثیتوں سے ہمارے سامنے آتا ہے۔ وہ ایک کامیاب افسانہ نگار بھی ہے اور ایک قابل اور مشاق ہیروڈی نگار بھی۔ وہ ایک تادرفن کاری کے ساتھ

سنی کہانیاں لکھنے والا بھی ہے اور ایک کامیاب فینٹسی لکھنے کے لیے اچھوتا تخیل (Imagination) بھی اپنے اندر رکھتا ہے۔ اور پھر طنزیہ و مزاحیہ خاکے تو وہ سہولت اور سہک دستی کے ساتھ لکھتا ہے جیسے ان کے لکھنے میں اسے کوئی تردد ہی نہ کرنا پڑتا ہو!

اس مجموعے میں شامل یہ سب چیزیں اس سے آج سے بارہ یا چودہ برس پہلے اپنی زندگی کے اُس دور میں لکھی تھیں جسے میں اُس کی ادبی سرگرمی کا پہلا دور کہتا ہوں۔ اُن دنوں وہ اردو کے سب اچھے اور معیاری رسالوں میں لکھتا تھا۔ ”ادب لطیف“، ”سوریا“، ”داستان گو“، ”افکار“، ”فانوس“، ”شعور“، ”نقش“، ”لیل و نہار“۔ ان میں سے کبھی ایک اور کبھی دوسرے رسالے کے صفحات پر ہماری اس کی مڈ بھیڑ ہوتی تھی، اور عموماً ہوتی تھی۔ اس کی وجہ یہ کہ وہ زمانہ اس کی تخلیقی قوتوں کے شباب کا تھا اور اس کی پیداواری صلاحیت اپنے پورے مد پر ہونے کی وجہ سے کسی ایک رسالے کی پابند ہو کر نہیں رہ سکتی تھی۔

اس کے بعد اس پر پانچ چھ برس کا زمانہ ایسا گزرا جس میں وہ ایک عجیب حالت خوابیدگی میں تھا۔ انجماد اور بے حسی (hibernation) کی یہ حالت انسان پر اس کی زندگی کے مختلف وقتوں میں طاری ہوتی رہتی ہے جبکہ شیلے کے الفاظ میں ”گزر رہے ہوئے لمحوں کا جاں گسل بوجھ ایک چھچی ہوا کی طرح آزاد اور غیر مطیع انسان کو بھی جکڑ کے بے دست کر دیتا ہے۔“ خالد کے معاملے میں یہ گزرتے ہوئے لمحوں کا بوجھ تھا یا ایک نئی گزرتی زندگی کی قید۔ بہر حال، اس عرصے میں اس نے بہت ہی کم لکھا، یہاں تک کہ اس کے قریب رہنے والوں کو یہ اندیشہ ہونے لگا کہ شاید وہ پھر کبھی نہیں لکھے گا۔

پھر اردو ادب کا یہ موقر رسالہ ”فنون“ وجود میں آیا تو اس کے ساتھ ہی محمد خالد اختر کا نام بھی ایک بار پھر ادبی منظر پر نمایاں ہوا، اور اس طرح سے اس کی ادبی سرگرمی کا دوسرا دور شروع ہوا۔ لیکن اب کی دفعہ اس نے اس ایک رسالے سے اسی عہد وفا استوار کیا اور اس میں ایک مذہبی رسم کی سی باقاعدگی کے ساتھ لکھنے لگا۔ چنانچہ ”فنون“ کی اب تک کی پانچ سالہ زندگی میں اس کا شاید ہی کوئی شمارہ ایسا گیا ہو جس میں اس کے ”میز و راہب مزاج ادیب کی کوئی کہانی، کوئی طنزیہ خاکہ، کوئی سفر نامہ یا کوئی مفصل تبصرہ شریک اشاعت نہ ہو۔ ادب سے شغف رکھنے والا ایک اچھا خاصا طبقہ، خصوصاً نئی نسل میں سے، آج ایسا ہوگا جو محمد خالد اختر کو صرف ”فنون“ کے واسطے سے ہی جانتا ہوگا، ایسے لوگوں کے لیے اس ادیب کی پچھلی تحریروں کا یہ مجموعہ بڑی دلچسپی اور دل بہلاوے کی چیز ثابت ہوگی۔ رہے وہ لوگ جو مصنف کو اس کے

اوائل زمانے سے جانتے ہیں اور ان ہی دنوں سے اس کی تحریروں کے متعلق اچھی رائے رکھتے ہیں، تو ان کے لیے اس کے ان منتشر فن پاروں کا یہ مجموعہ یقیناً ایک منبہال کر رکھنے کی چیز ہے۔

اردو طنز و مزاح کے متعلق علم تحقیق کی کتابوں اور ادبی رسالوں کے بھاری بھرکم نمبروں میں جو کچھ بھی کہا جا چکا ہو، اس حقیقت سے انکار ممکن نہیں کہ اردو ادب کی اس خاص صنف کو محمد خالد اختر سے بہتر جوہر (talent) اب تک میسر نہیں آیا۔ طنز و مزاح کے لیے اردو زبان میں زیادہ تر ایک ہی تکنیک لوگوں نے استعمال کی ہے اور وہ مضمون یا آج کل کی نئی اصطلاح میں انشائیے کی ہے۔ اب انشائیے ایک بڑی ہی دھوکے میں ڈالنے والی چیز ہے۔ یہ ظاہر میں بہت آسان اور سہل الحصول دکھائی دیتا ہے لیکن اس میں فن کا ایک خاص معیار قائم رکھنا اتنا مشکل ہوتا ہے کہ اس میں اچھے اچھوں کی ہوا اکڑ جاتی ہے۔ طنز و مزاح کے باب میں ہمارے اہل قلم نے خاکے اور انشائیے تو بہت لکھے ہیں، لیکن کیسے خاکے اور انشائیے؟ میں بغیر کسی مبالغے کے کہتا ہوں کہ کچھ عرصہ ہوا کراچی کے رسالے ”نقش“ کے آغاز میں طنز و مزاح کی ایک جلیل القدر اور مستند شخصیت کا ایک مضمون پڑھ کر مجھے سلی کا احساس ہونے لگا اور میں نے حیران ہو کر سوچا کہ طنز و مزاح کے استادِ کل، اور فن کی اس ہستی میں! طنز و مزاح اصل میں ”نشانے پر جینے یا خطا جانے“ والی بات ہے۔ جب مزاح نشانے پر نہ بیٹھے تو وہ فی معیار سے اتنا نیچے گر جاتا ہے کہ اُسے منہ پر ہاتھ رکھے بغیر نہیں پڑھا جاسکتا۔ طنزیہ و مزاحیہ انشائیوں میں اگر کچھ لوگ کامیاب ہوئے ہیں، یا انھیں کامیاب سمجھا گیا ہے، تو وہ وہیوں کہ انھوں نے مزاح پیدا کرنے کے لیے زبان کے آلات پھیر اور محاورے اور روزمرہ کی بازیگری کا سہارا لیا۔ ان کا سارا مزاح زبان و محاورے کی جیسا کہیوں پر قائم ہوتا ہے۔ کسی دوسری زبان میں اس کا ترجمہ کیجیے اور مزاح کی ساری عبارت دھڑام سے نیچے آ رہتی ہے۔ محمد خالد اختر نے، اس کے برعکس، طنز و مزاح کے لیے زیادہ تر کہانی اور ہیروڈی کی تکنیک استعمال کی ہے۔ وہ اپنا مزاح اپنی بات کے معنی و مدلول میں، یا اپنے تخیل کی کسی خاص انسانی صورت حال میں پیدا کرتا ہے۔ وہ اس کے لیے الفاظ اور زبان کا سہارا نہیں لیتا۔ وہ اس معاملے میں خوش قسمت ہے کہ قدرت نے اسے ایک طرف کہانی کہنے کا ہنر اور دوسری طرف ایک غیر معمولی تخیل و دیست کیا، چنانچہ اس نے طنز و مزاح کے ضمن میں بہت اچھی اچھی کہانیاں لکھی ہیں جن میں سے ایک خاص سلسلہ ”چچا عبدالباقی“ کی کہانیوں کا زیادہ مشہور بھی ہے اور مقبول بھی اچھا عبدالباقی کے روپ میں محمد خالد اختر نے

ایک ایسا حقیقی، دلچسپ اور زندگی بھرا کردار تخلیق کیا ہے جو اردو ادب کی روایت میں بہت دیر تک زندہ رہے گا۔ یہ ایک نائے قد کا، گول، معصوم چہرے والا، منصوبہ بند (schemer) ہے جس کے پُر تخیل ذہن اور بلند و بالا عزائم کے سامنے تجارتی کاروبار کی کوئی بھی اسکیم بڑی نہیں ہے، خصوصاً جب کہ اس کے سرمائے کے سلسلے میں بختیار خلیجی جیسا ایک سادہ لوح اور خوش اعتقاد بھتیجا اس کی چکنی چپڑی باتوں میں آنے کے لیے ہمیشہ موجود ہو۔ بچپاتی کی راتوں رات بزنس میکنگ بننے کی ہراسکیم، قدرتی طور پر، تاش کے پتوں کے مکان کی طرح نیچے آرہتی ہے لیکن اس اسکیم کے بلے میں سے ہاتھ جھانک کر نکلتے ہوئے چچی عبدالباقی کی خود اعتمادی میں ہمیشہ ذرہ بھر فرق محسوس نہیں ہوتا۔ اس کے پاس ہر منصوبے کی ناکامی کے لیے ایک بہت سوہتی ہوئی اور قابل یقین قسم کی توجیہ موجود ہوتی ہے اور وہ گھوڑے ہی عرصے میں ایک نئی تجارتی اسکیم کا بیڑا اٹھانے کے لیے پہلے سے بھی زیادہ مستعد اور چوکس نظر آتا ہے۔

”بھئی، بختیار! یہ زہیرے اچھے خوبصورت جانور ہیں... میں سوچ رہا ہوں کہ اگر ان زہیروں کو وکٹوریہ یا تانگے کے آگے گھوڑوں کی بجائے جوتا جائے تو کیسا ہے۔ ذرا تصور کرو کہ کراچی کی وکٹوریہ یاؤں کے آگے مریل بھورے گھوڑوں کی بجائے چست دھاری دار زہیرے جتے ہوئے ہیں... سنو بھئی بختیار! کیوں نہ ایک زہیرا اور کچھ کہنی کھولی جائے اور نا بھیریا سے زہیرے درآدہ کیے جائیں اور وکٹوریہ یاؤں کو مسیحا کیے جائیں، بڑا اچھا بزنس ہو سکتا ہے۔“

یہ ”زہیرا اسکیم“ کا آغاز ہے جس میں چچی عبدالباقی کے تھینے کے مطابق ایک سوزہ زہیرے درآدہ کرنے پر صرف ایک سال کی مدت میں دو لاکھ روپ کی بچت ہونا کوئی بات ہی نہیں ہے۔ ”مگر چچا، گھوڑے کیا کریں گے؟ گھوڑے تو بیکار ہو جائیں گے۔“ نئی اسکیم کی ترنگ میں آئے ہوئے چچا کے لیے کوئی مسئلہ مسئلہ نہیں ہوتا۔ وہ جواب میں کہتا ہے،

”وقت آ رہا ہے جب گھوڑے بیکار ہو جائیں گے۔ بھئی، بختیار! واٹھ بھئی گھوڑوں کے ساتھ کوئی بغض نہیں، بھئی اس سے مدد دینی ہے۔ مگر اس میں شک نہیں کہ ان کا مستقبل تاریک ہے۔“

دوسری تکنیک؟ محمد حامد خٹرنے طنز و مزاح کے لیے استعمال کی ہے اور جو زہیرا یا دھارک اور فن کارا ہے، وہ ”ہیروڈی“ ہے۔ جی۔ ای۔ کالسنفی ترجمہ لغت میں ”مستحکم نقل“ ہے یعنی کس مصنف یا کسی تحفیف کے اسلوب خاص کی ایسی نقل اتارنا کہ اس میں اس اسلوب کے انفرادی خصوصیات ایک مباہفہ

آئینہ صورت میں سامنے آ کر تفریح کا باعث بنیں۔ ادب کی اس صنف کو لوگوں نے کچھ اہم نام۔ مثلاً مسخ نگاری، تحریف نگاری، جہ بہ نگاری وغیرہ۔ بھی دے رکھے ہیں۔ اردو ادب میں پیروڈی کے نمونے نثر میں تو خال خال ہیں، البتہ نظم میں متعدد لوگوں نے اس میں طبع آزمائی کی ہے۔ زمانہ حال میں محمد خالد اختر سے پہلے کنبہیا مال پور اور شفیق الرحمن نے اس ضمن میں کچھ اچھی چیزیں لکھی ہیں، لیکن اس صنف کو جتنے اعتماد اور فنی مہارت کے ساتھ محمد خالد اختر نے برتا ہے اس کی مثال اردو ادب میں نایاب ہے۔ اس نے اپنے زمانے کے متعدد و شہرت یافتہ قلم کاروں کا (کاش نام گنوائے میں کوئی مضائقہ نہ ہوتا) ایسی کامیابی سے جہ بہ اتارا ہے کہ اگر مضمون کے اوپر لکھنے والے کا نام نہ ہو تو نقل کا گمان بھی نہیں ہو سکتا۔ اس مجموعے میں محمد خالد اختر کی پانچ پیروڈیاں شامل ہیں جن میں سے دو شخصی ہیں اور تین عمومی قسم کی یعنی کسی رسالے کی یاد دہی کتاب کی! "سائیں علی حیدر فندک" میں مصنف نے "آب حیات" کے مولانا محمد حسین آزاد کا روپ بھرا ہے اور "چچا سام" کے نام آخری خط میں اس نے منٹو کے اس خاص اسلوب کی پیروڈی کی ہے جس میں اس نے چچا سام کے نام کئی خط لکھے تھے۔ اس مضمون کو "ایک عقیدت مندانہ پیروڈی" کہہ کر اس نے اس غلط فہمی کا ازالہ کرنے کی کوشش کی ہے کہ جہ بہ نگاری لازماً کسی ادیب کی گہری اچھائی یا اس کا منہ چڑانے کا مترادف ہوتی ہے! یہ ایک صاحب طرز اور انفرادی رنگ رکھنے والے ادیب کے حضور میں لکھنے والے کا اظہار عقیدت و اخلاص بھی ہو سکتا ہے۔ لیکن ہمارے اس ماحول میں یہ بات بمشکل ہی کسی کی سمجھ میں آئے گی۔ "سائیں علی حیدر فندک" میں پیروڈی کا انداز ملاحظہ ہو۔

جلاد درائے بھی جہد مانے والے نہ تھے۔ وہ مصر ہوئے اور مزید دو سیر لنڈا اور چند روز پے جو کہ لاہور سے بنگالہ کا قہر ڈکھاس کا کرایہ تھا، ہر کارے کے ہاتھ بھجوائے اور ساتھ لکھا کہ آپ نہ آئے تو میں خود پہنچتا ہوں۔ یہ نہ کہنے۔ استاذ مرحوم کہتے تھے کہ اصل میں لاہور نہ چھوٹ سکے کا فکرا یہاں تھا، دراصل انھیں کھٹکا تھا کہ جلاد درائے نام! کیا پتا جی میں آئے تو بلوا کر گلے پر چھری پھیر دے۔ جلاد درائے کی خود آئے کی دھمکی سے اتنا ڈرتے تھے کہ دو ماہ نیم کے اوپر چڑھ کر سوتے تھے اور کادو کو نیچے پیرے پر کھڑا رکھتے تھے۔ افسوس اب نہ وہ جلاد درائے سے قدر دان بنیں اور نہ وہ محبت و اخلاص۔ چشم بصیرت سے دیکھو تو اس زمانے میں بھی چہستان ادب مرغاب نو رخ اور طوطیاں خوش لہان سے خالی نہیں، مگر کوئی ان کا پر ساں حال نہیں ہوتا۔

یہ تو طنز و مزاح کے متعلق۔۔۔ اس کے ساتھ زیر نظر مجموعے میں کم از کم چھ چیزیں ایسی ہیں جو ہمیں محمد خالد اختر کی تخلیقی صلاحیتوں کے ایک بالکل ہی دوسرے رخ سے آشنا کرتی ہیں۔ یہ اس کی عجیبہ کہانیاں ہیں، فیٹکسی ہے اور سفری روئیدادیں ہیں!

مجموعے کی عنوانی اور سب سے پہلی کہانی ”کھویا ہوا افتح“ ایک ایسی مکمل اور جذبات انگیز کہانی ہے جسے لکھ کر ایک بڑے سے بڑا افسانہ نگار بھی اپنے آپ کو آسودہ محسوس کر سکتا ہے۔ یہ ہندوؤں کے مقدس شہر برودار میں مصنف کی ایک سفری آپ بیتی کے لہجے میں شروع ہوتی ہے لیکن آگے جا کر جب اس میں ایک ایسی باؤلی عورت کا کردار داخل ہوتا ہے جو اپنے کئی نام بتاتی ہے اور جو تیرہ برس سے گنگامائی کے چٹنوں میں پڑے اپنے رام کا انتظار کر رہی ہے تو یہ ایک توانا اور اثر آفریں افسانے کی صورت اختیار کر جاتی ہے جو ایک گہرے pathos کے ساتھ ختم ہوتا ہے۔

”فورتھ ڈائمنشن“ (چوتھی بُعد) ایک اور عجیبہ کہانی، بلکہ آپ بیتی ہے جس میں مصنف نے اپنا وہ انوکھا اور ناقابل تشریح تجربہ بیان کیا ہے جس میں ہم اور آپ بھی کبھی گزرے ہوں گے۔ وہ یہ کہ ایک خاص منظر جو اس نے اپنے دور کے ماضی میں کبھی جاکتے یا شاید سوتے میں دیکھا تھا، اور جو اس کی بچپن کی یادوں میں محفوظ تھا، آگے چل کر اس کی عمر کے شعوری دور میں بچپن اپنی اسی شکل میں اس کے سامنے آتا ہے۔ یہ اپنے حراج کے اعتبار سے ایک بڑا سرا رکھانی لگتی ہے اور میرے نزدیک مجموعے کی بہترین چیزوں میں سے ہے۔

”مقیاس الحبّت“ ایک فیٹکسی ہے، جس میں محمد خالد اختر کے اچھوتے تخیل نے ایک ایسا آلہ ایجاد کیا ہے جسے تم کلائی پر باندھ کر اور اس کے ایک بلوریں ٹکڑے کو سامنے آنے والے کسی انسان (یا حیوان) کی سیدھ میں رکھ کر یہ دیکھ سکتے ہو کہ اس کے دل میں تمہارے لیے کتنی محبت ہے۔ اس آلے کی بے رحم اور مشینی سپائی فریب و ریا کی اس دنیا میں کیسے کیسے لیے برپا کر سکتی ہے، اس کا اندازہ کہانی کے ہیرو ڈاکٹر غریب محمد کے انجم سے ہوتا ہے۔ مقیاس الحبّت کا یہ نئی موجد جب اسے ایک ایسے لمحے میں اپنی محبوبہ پر استعمال کرتا ہے جب وہ اپنے ہونٹ اس کے ہونٹوں پر رکھنے کے لیے بڑھا رہی ہوتی ہے تو آلے کی سوئی نفرت کے آخری درجے (منفی چھ) کی طرف اشارہ کر کے اس رومان کا سارا بھرم کھول دیتی ہے اور دل آزر وہ ڈاکٹر غریب محمد اپنے آپ کو لیاری کی لہروں کی نذر کر دیتا ہے۔

سفر نامے کی مصنف میں محمد خالد اختر نے متعدد چیزیں لکھی ہیں اور مجھے اپنی یہ بات دہرانے میں کوئی جھجک محسوس نہیں ہوتی کہ سفر نامے کی جو صورت اس وقت مغربی ادب میں ایک فنی مصنف کی حیثیت سے مقبول اور رواج پذیر ہے، اسے اردو میں صرف محمد خالد اختر نے برتا ہے۔ سفر نامے کی حدود ایک طرف خشک اور علمی جغرافیائی بیان سے شروع ہوتی ہیں اور دوسری طرف کہانی اور ناول کے انداز میں لکھی ہوئی روئیداد پر جا کر ختم ہوتی ہیں۔ مراکش کے متعلق پیئر مین کا سفر نامہ *The Alleys of Marrakesh* اپنی ساخت اور مزاج میں ایک پورا ناول ہے، اور میں نے مراکش کو جتنا قریب سے اس انگریز سیاح کی کتاب میں دیکھا، اتنا مراکش سے شائع ہونے والے عربی رسالوں اور کتابوں میں بھی نہ دیکھ سکا تھا۔ ایک اچھا سفر نامہ لکھنے والا دراصل ہمیں کسی ملک یا علاقے کا محض ایک خارجی مشاہدہ ہی نہیں کراتا بلکہ وہ اس علاقے کی بو باس اور اس میں بسنے والے انسانی کرداروں تک ہمیں اپنی داخلیت کے راستے سے پہنچنے کا موقع مہیا کرتا ہے اور ہم اس سارے منظر کو اس کی اپنی شخصیت کے جھروکے سے دیکھنے لگتے ہیں۔ اس طرح ہم ایک ہی وقت میں دو چیزوں کی دید سے لطف اندوز ہوتے ہیں۔ ایک تو خود موضوع مشاہدہ، دوسرے اس مسافر کی اپنی شخصیت، جو بذات خود کچھ کم دلچسپ نہیں ہوتی۔

”ڈیپلو سے نوں کوٹ تک“ اور ”دہقانی یونیورسٹی“ اس مجموعے میں مصنف کی ایسی دو سفری کہانیاں ہیں جو ہمیں محمد خالد اختر کی شخصیت کی آخری تہوں تک اترنے میں مدد دیتی ہیں، ان میں سے اوّل الذکر میں مصنف کے ساتھ اس کے دوست احمد ندیم قاسمی نے بھی نکھر رہے اور سنوارنے کا کافی کام کیا تھا اور یہ اپنی اصل حالت میں ان دونوں کے مشترکہ ناموں کے ساتھ چھپی تھی۔ نتیجتاً یہ کہانی زبان و بیان کے اعتبار سے بھی ایک خاص جلا اور چمک دمک اپنے اندر رکھتی ہے اور پڑھتے ہوئے کچھ ایسا تاثر دیتی ہے جیسے کسی نے نثر میں شاعری کا رس گھول دیا ہو۔

محمد خالد اختر کے فن کے بارے میں اوپر گائیہ سارا بیان پڑھ جانے یا لکھ جانے کے بعد ذہن میں قدرتی طور پر ایک سوال پیدا ہوتا ہے۔ وہ یہ کہ اگر محمد خالد اختر فی الواقع اس قدر وقامت کا فن کار ہے تو کیا آج کے ادب کی سوسائٹی میں اسے جتنا یہ مقام حاصل ہے یا نہیں؟ اس سوال کا جواب غائبانہی میں ہے اور طنز و مزاح کے بیشتر تذکرے آج بھی اس کے نام سے عموماً گریز ہی کرتے ہیں۔ اس صورت حال کی چند جوہات ہیں جنہیں میں اختصار کے ساتھ نکات کی شکل میں پیش کرنے کی کوشش کروں گا۔

(۱) محمد خالد اختر کا اسلوب اور اس کے مزاج کا مزاج یقیناً مغربی اور انگریزی ہے۔ اس بات کا اسے خود بھی اعتراف ہے اس لیے اس کی لکھی ہوئی چیزوں کا پورا لطف صرف وہی لوگ اٹھا سکتے ہیں جو انگریزی ادب سے مانوس اور اس کے مزاج شناس ہیں۔ اس طرح وہ قارئین کے ایک منتخب حصے کا مصنف قرار پاتا ہے۔ اس کی اہل عام نہیں، محدود ہے۔ اب اگر انگریزی ادب پڑھنا اور اپنی فکر اور طرز انشا میں اس کا اثر قبول کرنا ایک گناہ کی بات ہے تو اس گناہ کا مرتکب محمد خالد اختر بھی ہے اور اس کے سب مزاج بھی۔ ذاتی طور پر میں اس میں کوئی مضائقہ نہیں سمجھتا، بلکہ مجھے یقین ہے کہ اردو زبان کی موجودہ تسکین اور اضمحلال کی حالت میں اس کے جسم میں دوسری زبانوں کا صحت مند خون داخل کرنا اس کی صحت اور بقا کے لیے ضروری ہے۔

(۲) محمد خالد اختر کے اسلوب و انشا کی اس انگریزیت سے جھنجھلا کر کچھ لوگ اس کے فن طرز و مزاج کی قدر و قیمت لگانے میں ٹھوکر کھا جاتے ہیں۔ اس کے اسلوب میں ضرور ایک اجنبی زبان کا اثر ہے لیکن اس کے طرز و مزاج کا ماحول، اس کے افراد اور ان کی گفتگو اور چلت پھرت سب کچھ ہمیں کا ہے اور دہیسی ہے۔ اس کی مزاحیہ کہانیوں کے کردار ہمارے آس پاس ہی کہیں بستے ہیں۔ اس اعتبار سے اس کا فن ہمارے لیے کسی طرح بھی اجنبی نہیں۔ یوں کوئی اردو ادب کی انیسویں صدی والی روایت کے خوں سے باہر نہ نکلنا چاہیے اور طرز و مزاج میں ”اودھ پنچ“ کے سجاد حسین اور مچھو بیگ یا طار موزی اور فرحت اللہ بیگ پر وحی خیال کا سلسلہ ختم سمجھتا ہو تو اس کا علاج کسی کے پاس نہیں۔ محمد خالد اختر ایسے بزرگوں کا مصنف نہیں ہے اور نہ اس کا یہ مجموعہ ان کے دسترخوان کی چیز ہے۔

(۳) اس معاملے میں میں محمد خالد اختر کو بھی بالکل بے گناہ نہیں سمجھتا۔ اس کا یہ عذر تسلیم کہ وہ انگریزی میں سوچتا اور اردو میں لکھتا ہے لیکن اپنے اس انوکھے عمل انشا پر اگر وہ چاہے تو کچھ محنت اور توجہ بھی صرف کر سکتا ہے۔ اس کی تحریروں میں ایسے مقامات کم تعداد میں سامنے نہیں آتے جہاں وہ کسی فقرے کا انگریزی سے محض لفظی ترجمہ کر دیتا ہے یا کسی جملے کو ڈھیلے چھوڑ دیتا ہے یا اس کے آخر میں ”ہے“ یا ”جیں“ محذوف کر دیتا ہے، یا اس میں تاکید کا عمل غلط جگہ پر لے آتا ہے۔ ایسے مقامات پر اس کی تحریر میں ایک خام کیفیت اور ان گھڑپن پیدا ہو جاتا ہے جو اس کے مضمون کے مجموعی تاثر پر اثر انداز ہوتا ہے۔ میں یہ نہیں کہتا کہ اسے اردو فقرے کی ساخت اور اس کے در دبست کا شعور نہیں۔ مولانا محمد حسین آزاد

کی اتنی کامیاب پیروزی لکھنے والے پر عجز بیان کا گمن ایک حماقت ہوگی۔ وہ محض اپنی کابلی اور لاہوالی پن کی وجہ سے ایسا نہیں کرتا۔ وہ کوئی چیز تخلیق کرتے وقت اُسے پہلی اور آخری بار لکھنے میں یقین رکھتا ہے اور اپنی نگاہیں ہونے والی چیز پر دوسری بار نظر ڈالنے سے اکثر جی چراتا ہے۔ اس کی یہ سستی اور آرام پسندی اس کی بہت سی تحریروں کو اس لطیف اور نازک منج سے محروم کر دیتی ہے جس سے ایک عبارت میں ملاحت اور چمکیلا پن پیدا ہوتا ہے اور اس سے کسی اجنبی زبان کے مانوس اثرات دور ہو سکتے ہیں۔ میرا خیال ہے محمد خالد اختر کی نثر کی صحیح قدر و قیمت لگانے میں اہل نظر کو ہمیشہ یہی دشواری پیش آتی ہوگی، ورنہ جہاں تک ندرت خیال اور بات کہنے کے لطیف اور شکفتہ انداز کا تعلق ہے، اس میں وہ ایک منفرد مقام رکھتا ہے اور میرا خیال نہیں کہ اس فن میں آج کے ادبا میں سے زیادہ لوگ اس کے ساتھ شائد ملا سکیں گے۔

(۴) اور اس کا ایک اور قصور اس کی شخصیت کا وہ پہلو ہے جس کی طرف اوپر ایک جگہ میں نے اشارہ کیا ہے۔ وہ یہ کہ وہ بہت کم آمیز ہے اور اس زندگی کے بارے میں ایک رواقی (Stoic) نقطہ نظر کا حامل۔ وہ اردو ادب کی موجودہ گروہ بندیوں میں سے کسی کے ساتھ نہیں۔ اس کی اس عدم وابستگی کی وجہ سے معاصر ادبا میں اس کے دوست بہت کم ہیں اور اس نے اپنے گرد اپنے مداحوں کا کوئی حلقہ بھی نہیں قائم کر رکھا جو اس کے نام اور کام کا ہر جگہ چرچا کرتے پھریں۔ لیکن میں اس قصور پر اُسے ملامت نہیں کروں گا۔ ایک ادیب کو اپنی شہرت کے لیے اپنے فن ہی پر بھروسہ کرنا چاہیے اور یہی کچھ وہ کر رہا ہے۔ آج اگر وہ اپنا صحیح مقام نہیں پاسکتا تو کیا عجب کہ کل اس کے فن کی صحیح قدر و قیمت متعین ہو سکے، جب کہ آج کی بہت سی شاہکاراؤں اور اول درجے کی چیزیں گمنامی کی ریت میں گہری دب چکی ہوں۔

کتاب کاغذی پشتے کے ساتھ نیوز پرنٹ پر چھپی ہے جس کی طباعت اور میٹ اپ میں ناشرین نے اپنا رواجی معیار بڑی خوبی کے ساتھ قائم رکھا ہے۔

(فنون، لاہور، جولائی ۱۹۶۸ء)

صلاح الدین اکبر

تبصرے پر تبصرہ

میں یہ چند سطور لکھنے کے لیے کبھی قلم نہ اٹھاتا مگر اس سے مقصود اپنا بچاؤ ہوتا، لیکن کچھ غلط بیانیوں کی نشاندہی اور غلطیوں کی تصحیح لازمی ہے۔ یہ اس لیے بھی زیادہ ضروری ہے کہ آپ نے اپنے ادارے میں ان تنقیدوں کو تخلیقی ادب کی طرح رسالے کی خوبیوں میں گنوا یا ہے۔

جو کچھ خالد اختر صاحب جیسے ”پرانے لکھنے والے“ نے مجھ سے ”نئے لکھنے والے“ کے متعلق کہا ہے، وہ ان کا حق ہے، مجھے اس سے کوئی تعرض نہیں۔

قیام پاکستان سے قبل ہی میرے افسانے ”ہمایوں“، ”ادب لطیف“ اور ”ادبی دنیا“ میں چھپ رہے تھے، اور یہ ان رسائل کے عروج کے دن ہیں جب کرشن چندر، منٹو، بیدی، ندیم، اشک، ستیا رتھی، عصمت اور پوری کی پوری ترقی پسند ادیبوں کی کھیپ ان رسائل پر چھائی ہوئی تھی۔ ان دنوں خالد صاحب کو شاید ان کے ہم مکتبوں کے علاوہ اور کوئی جاتا بھی نہ ہوگا۔

میرا ناول ضرور مقصدی ہے۔ یہ بھی ہو سکتا ہے کہ میں جو کچھ کہنا چاہتا تھا نہ کہہ سکا ہوں یا اسے اچھے طریقے اور پیرائے میں نہ بیان کر سکا ہوں۔ اس کا مقصد ایک مثالی معاشرے کی تشکیل ہے جہاں نہ خوف ہے، نہ حزن، نہ مایوسی اور محرومی کا گزر رہے، جہاں خوش حالی اور فردانی میں مطمئن ضمیر بھی ہے۔ اس میں ماضی کی مدح سرائی کہیں نہیں، ایک ممکن مستقبل کی تشکیل ہے اور یوں اس کا روایتی اسلامی ناولوں سے مقابلہ کرنا زیادتی ہے۔

خالد صاحب نے بڑا کرم کیا کہ سی ایس پی اور آئی سی ایس افسروں کی توجہ (بریکٹوں میں) میری طرف دلانے کے بعد میرے کیونسٹ نہ ہونے کی تصدیق کر دی، ورنہ ان کو کون روک سکتا تھا مگر وہ یہ فرما دیتے کہ مصنف اشتراکِ ای نہیں اشتعالی بھی ہے۔ ضمنِ ہستی میں فصل ایک جگہ اکٹھی پول ہوتی ہے اور وہاں سے ہر کسی کو حسبِ ضرورت دے دی جاتی ہے اور قانونِ زمین کے مانگ کی نہیں سب کی ملکیت سمجھی جاتی ہے۔

تنقید ڈسٹ کور سے شروع ہوتی ہے۔ تصویر کے متعلق ارشادات بے عمل نعت خواں کی مدح سرائی ہے یا اپنی قیافہ شناسی کا اشتہار۔ مصنف اور کتاب کے ساتھ ساتھ ڈسٹ کور پہ جن بزرگوں کی آرا ہیں، انھیں بھی رگید دیا گیا ہے۔ میں مولانا صلاح الدین مرحوم کی اس کتاب پر ریڈیو پر تقریر میں دی گئی رائے کا ذکر کر کے ایک بزرگ ہستی کو، جواب ہم میں نہیں ہیں، زبرد بحث نہیں لانا چاہتا۔ اگر وہ ان محترم ہستیوں کو درگزر کر کے اور ان کی آرا کو ان کی ذاتی رائے سمجھ کر نظر انداز کر دیتے اور اپنی تنقید کو کتاب تک ہی محدود رکھتے تو بہتر ہوتا۔

خالد صاحب فرماتے ہیں، ”ڈاکٹر صاحب یقیناً پڑھے لکھے آدمی ہیں۔“ یہ حس ظن بھی خوب رہا۔ بھائی، میں نے کبھی اپنی علیست کا دعویٰ نہیں کیا بلکہ ہمیشہ اپنی کم علمی کا اعتراف کیا ہے، اس کا ایک فائدہ ضرور ہے کہ میرے کسی افسانے میں کوئی سرقہ نہیں، برا بھلا جو کچھ میں نے لکھا ہے، میرا اپنا ہے۔ خالد اختر صاحب نے میرے افسانے ”کبھی پڑھے“ تھے۔ اب انھوں نے شاید پڑھنا بند کر دیا ہے۔ تنقید سے معلوم ہوتا ہے کہ ناول انھوں نے پڑھا ضرور ہے مگر داروی میں، ورنہ وہ کبھی یہ نہ کہتے کہ مصنف نے سٹیج کے اُس پار کا ذکر کیا ہے مگر سٹیج کے اُس پار تو مدراس تک کا علاقہ پڑا ہے۔ اول تو میں نہیں سمجھتا کہ مصنف کے لیے اصل بستیوں کے نام لکھنے کسی بھی قسم کی تحریر میں ضروری ہیں، سوائے تاریخ کے، جس کے متعلق کہا گیا ہے کہ اس میں تاریخوں اور مقامات کے ناموں کے علاوہ اور کچھ سچ نہیں ہوتا۔ پھر بھی ان کا اعتراض بے جا ہے، مصنف نے مشرقی پنجاب سے پاکستان کے سفر میں یہ بھی تو لکھا ہے (ملاحظہ ہو صفحہ نمبر ۷)۔ ”گاڑی میں بیٹھتے وقت ان کا خیال تھا کہ زیادہ سے زیادہ شام کے وقت وہ پاکستان میں داخل ہو جائیں گے۔۔۔ دریا شہر سے کوئی نو دس میل کے فاصلے پر تھا مگر ان کی آنکھیں دریا کے پانی کو دیکھنے کے لیے ترس گئیں۔“

یہ فاصلہ اتنے وقت میں آپ یقیناً مدراس، دہلی، لکھنؤ یا بمبئی سے گاڑی میں طے نہیں کر سکتے۔ اب کیا ضروری ہے کہ مصنف ندو وال یا جمال پور لکھے۔ ناول کو اگر انھوں نے ذرا بھی غور سے پڑھا ہوتا تو ان پر یہ ظاہر ہوتا کہ مصنف نے جس صنعتی شہر کا ذکر کیا ہے، وہ لاہور نہیں۔ اس میں بتایا گیا ہے کہ وہ لاہور سے نقل مکانی کر کے اس نئے شہر میں آتے ہیں۔ (صفحہ ۱۱۸-۱۱۹)

مجھے اعتراف ہے کہ میرا ناول رجعت پسند ہے۔ اس میں زنا بالجبر نہیں بلکہ ترغیب گناہ بھی

نہیں۔ وہ ان روحانی واقعات سے بھی غمی ہے جس میں ہیر و ہیر و کن چھپ چھپ کر ملتے اور ارمان بھری باتیں کرتے ہیں۔ وہ روحانی باتیں جن سے ہمارے نام نہاد اسلامی ناول بھی بھرے ہوتے ہیں اور جو ان ناولوں کو نوجوان طبقے میں ہر دل عزیز کی بخشی ہیں۔ ہمارے تنقید نگار کو ہیر و کا شادی شدہ ہونا بھی نہیں بہا یا۔ وہ کبھی ناول لکھیں تو انھیں اختیار ہے وہ ایسا ہیر و نہ دکھائیں، لیکن یہ اعتراض تنقید نہیں، محض کیزے ڈالنا ہے۔ ان کا رویہ مجھے ایک معروف ادبی حلقے کی گراوٹ کے زمانے کی یاد دلاتا ہے جس میں افسانے یا نظم یا مضمون پر تنقید کا رخ پہلے سے چائے خانے میں متعین کر لیا جاتا تھا اور پھر اسی رخ پر تنقید کی جاتی تھی۔

میرے ناول کے کردار ان معنوں میں غیر فطری ہیں کہ وہ واقعی اس قسم کی باتیں نہیں کرتے جس طرح کی باتیں آج کل ہمارے معاشرے میں لوگ کرتے ہیں۔ ہمارے آج کے دور میں نچلا طبقہ روٹی کے چکر سے نہیں نکل پاتا اور لازماً یہی جسم و روح کا رشتہ باقی رکھنے کی باتیں کرتا ہے۔ درمیانہ طبقہ محرومی کے قصے لے بیٹھتا ہے، اونچے طبقے میں مل جانے کی سعی کا ذکر کرتا ہے۔ اپنی زندگی کی بے مزی اور امرا کے بیش و آرام کا حسرت بھرا ذکر کرتا ہے۔ اور امرا کے طبقے میں کاروں کے ماڈل، بنگلوں کے ڈیزائن انٹیریئر ڈیکوریشن کے قصے ہوتے ہیں یا زلف اور رخسار کی رومانوی انداز میں نہیں، کاروباری انداز میں باتیں ہوتی ہیں۔ ہمارے معاشرے میں اس وقت یا دولت کی ریل پیل ہے اور اخلاقی گراوٹ یا محرومی و ناامیدی اور مایوسی۔ نئی تعمیر کا عزم، حالات کو بدل دینے کی تدبیر کہیں نہیں۔

ماحول کی عکاسی بڑی بات سہی لیکن اس ماحول کی عکاسی ہمیں کہاں لے جائے گی؟ معاشرے کا حساس عنصر ہونے کی حیثیت سے ادیب کا فرض کیا وہیں ختم ہو جاتا ہے کہ ایسی صورت کی تصویر کھینچ کر الگ ہو جائے؟

ہمیں فرانسیسی یا جرمن ادب کی تخلیق مقصود نہیں۔ ہم ایک ایسے معاشرے کے فرد ہیں جو ابھی تشکیل ہو رہا ہے، اپنی آخری شکل کو نہیں پہنچا۔ ہم ایک ایسے ملک کے رہنے والے ہیں جو ایک نظریاتی مملکت ہے جو ریاست اور قومیت کے ایک نئے تصور کو عملی شکل دینے کے لیے وجود میں آئی تھی۔ یہاں ادیب کے فرائض کم از کم اس دور میں جو اس مملکت کے فلسفے کو سمجھتا ہے، مختلف ہیں۔ ہم اس دور میں عظیم تخلیق نہ کر رہے ہوں تو کوئی بات نہیں، لیکن اس وقت اگر ہم محض متبع میں فیشن و ہبل ادب تخلیق کرنے

کی کوششوں میں لگے رہے اور اس مملکت کو وقت کے دھارے پر بہنے دیا تو یہ انسانیت کے لیے ایک بہت بڑا المیہ ہو گا اور مستقبل ہمیں کبھی معاف نہ کرے گا۔

ناقد صاحب کو مصنف کے خواب سے بڑا پیار ہے۔ وہ رحمٰن بستی دیکھنے کے متمنی ہیں۔ وہ پوچھتے ہیں رحمٰن بستی کہاں ہے۔ میں کہتا ہوں، حضور میرے کردار تو سارے غیر حقیقی ہیں، وہ اس معاشرے کے کردار نہیں۔ ہم میں صلاح الدین اکبر اور محمد خالد اختر تو ہیں مگر ناول ”انسان“ کا اختر اور نیاز صاحب نہیں ہیں۔ اگر یہ کردار حقیقی ہوتے تو یقیناً رحمٰن بستی بھی کہیں ہوتی، یہ کردار آج بھی سامنے جائیں تو رحمٰن بستی بھی یقیناً بس جائے گی۔

... اور وہ جو قلم کی بات خالد اختر صاحب نے کہی ہے اور جس انداز سے کہی ہے، اسے ادیب عالیہ اور سنجیدہ ادیب میں شمار کرنا اور تنقید میں کوئی حیثیت دینا! ”فنون“ کے قابل احترام ایڈیٹروں سے مجھے ایسی توقع نہ تھی۔ اگر ایڈیٹر اپنے رسالے میں چھپنے والے مضمون پڑھنا ضروری سمجھتے ہوں تو اسے یہ بھی حق ہوتا ہے کہ ناروا باتیں حذف کر دے، خاص طور پر ایسی باتیں جن سے تنقید کے مجموعی اثر یا رسالے کی ثقافت پر ناگوار اثر پڑ سکتا ہو (حق ہی نہیں بلکہ یاس کی ذمہ داری بھی ہوتی ہے)۔

مرحوم مولانا صلاح الدین نے ایک بار اس موضوع پر گفتگو کے دوران راتم الحروف سے فرمایا، ”ڈاکٹر صاحب! یہ آج جو بڑے بڑے ادیب بنے پھرتے ہیں، ان کی ابتدائی تحریریں اگر آپ کو دکھاؤں تو ان میں نیلی کی یہ نسبت سرخ روشنائی زیادہ نظر آئے گی۔“ (یہ ہوتا ہے ایڈیٹر کا ہاتھ ادیبوں کے ہٹانے میں اور یہ ہوتی ہے اس کی ذمہ داری۔)

محمد خالد اختر صاحب کی الجھن ضرور سمجھ میں آ سکتی ہے، طنز نگار کو اس میں کچھ نہیں ملتا، اس کے کرداروں میں منافقت نہیں ملتی۔ وہ جو کچھ کہتے اور کرتے نظر آتے ہیں، خصوص سے کرتے ہیں، ان کی زبان اور دل ایک ہیں۔ اور یہاں طنز نگار بے بس ہو کر ہاتھ ملتا ہے یا کھمبا ٹوچتا ہے۔

(فنون، لاہور، اکتوبر نومبر ۱۹۶۳ء)

فہمیدہ ریاض

”اداس نسلیں“ کے تبصرے پر تبصرہ

محمد خالد اختر اور پڑھنے والے کی دلچسپ جرح ابھی پوری نہیں ہوئی۔ لہذا جب خالد صاحب اپنی جگہ سے ہٹتے ہیں تو ن کی جگہ ایک پڑھنے والی آکھڑی ہوتی ہے اور خالد صاحب کی اجازت کے ساتھ ”ہر قسم کی لکھی لپٹی اٹھا کر“ جرح شروع کرتی ہے۔ اس جرح کی خاص خوبی یہ ہے کہ پہلا پڑھنے والا اب صرف ایک خاموش سامع ہے۔

پڑھنے والی یوں شروع کرتی ہے،

محمد خالد اختر نے ایک اچھا ہنسانے والا انشائیہ تحریر کیا ہے۔ مگر یہ یقیناً بہتر ہوگا اگر اس میں سے تنقید والے دو چار جملے بھی نکال دیے جائیں، بلکہ انھیں شامل ہی نہ کیا جاتا تو بہتر تھا۔

”اداس نسلیں“ میری رائے میں ایک بہت اچھا ناول ہے جو کئی پڑھنے والوں کو بہت پسند آ سکتا ہے۔ یہ ایک ایسا ناول ہے جس کے لیے کئی superlatives استعمال کیے جاسکتے ہیں۔ مگر خالد صاحب کا تبصرہ پڑھ کر آپ خدا کا شکر بھیجیں گے کہ وہ اچھے ادیب تو ضرور ہیں مگر تنقید نگار نہیں ہیں، کیونکہ جو کچھ انھوں نے سپر و قلم کیا ہے اسے پڑھ کر اندازہ ہوتا ہے کہ ایک تنقید نگار کو جو کام کرنا پڑتا ہے وہ چنداں خوشگوار نہیں۔ اسے تاک لگانی ہوتی ہے کہ کہیں ذرا سی بھی غلطی نظر آ جائے اور وہ اسے دیوبچ لے۔ میرا ذہن یہ تصویر کھینچ سکتا ہے کہ کسی بھی ناول کی دنیا میں نقاد ایک عقل مند سراغ رساں کی طرح داخل ہوتا ہے جسے کھوئی ہوئی لاپتا خامیوں کا کھوج لگانا ہے۔ محتاط قدم بڑھاتا ہوا، دین اور عقابانی نظروں سے وہ ایک ایک چیز کو پرکھتا ہے اور کہیں غلطی نظر آ جائے تو خوشی کا نعرہ بلند کرتا ہے۔

ایک قاری کے لیے کوئی بھی کتاب یا تو اچھی ہوتی ہے یا اچھی نہیں ہوتی، لیکن خالد صاحب نے اس کتاب کے بارے میں اس قدر متضاد باتیں کہی ہیں کہ پڑھنے والا یہ سمجھنے پر مجبور ہے کہ خود نقاد اس کتاب کے بارے میں کوئی واضح رائے قائم نہیں کر سکا ہے۔ ویسے یہ ممکن تو ہے کہ اسے یہ کتاب پسند آئی ہے، وہ اس کی تعریف بھی کرتا ہے لیکن کھلے دل سے نہیں۔ بلکہ آدھے دل سے، مذہذب سا ہو کر،

کئی کتراتے ہوئے — کیونکہ اس کی تعریف کا ایک پُر جوش جملہ سن کر دوسرے لوگ خود اس کے بارے میں رائے قائم کر سکتے ہیں۔ کم کم تعریف کرنا سنجیدگی اور دانش مندی کی دلیل ہے۔ ویسے کچھ لوگ تو قہقہہ لگا کر ہنسنے کو بھی پُر وقار نہیں سمجھتے، مگر کیا یہ حقیقت نہیں کہ ایسے لوگ ہمیشہ خوشی سے سرشار ہو کر ہنسنے اور پسندیدگی کے بے روک ٹوک اظہار کی مسرت سے نا آثر رہتے ہیں؟ آخر پسندیدگی ہے کیا، اور لوگ پسند کرتے ہوئے اتنا کیوں جھجکتے ہیں؟ یہ تو ایک ایسا فعل ہے جس سے انسان کو خوشی ملتی ہے۔ بعض لوگ ایک لایعنی سوال کرتے ہیں کہ فلاں چیز تم کو کیوں پسند ہے۔ آخر مجھے یہ معلوم کرنے کے لیے کیا چیز مجبور کرے گی؟ اگر مجھے کوئی چیز ’الف‘ پسند ہے تو وہ میرے لیے خوشی کا باعث ہے اور میں اس صورتِ حال سے مطمئن ہوں۔ ہاں اگر کوئی چیز مجھے نا پسند ہو تو وہ میرے لیے ناگواری کا باعث ہوگی اور میں یہ ضرور معلوم کرنا چاہوں گی کہ اس نا پسندیدگی کی کیا وجہ ہے۔

لیکن خالد صاحب بے لاگ اور بھرپور تعریف نہیں کر سکے۔ جو تعریف کی ہے اس سے ایسا ظاہر کرتے رہے جیسے ان کا دل نہیں چاہ رہا۔ یا شاید واقعی ان کا دل نہیں چاہا۔

انھوں نے مصنف کو نا کام کہہ دیا اور ایسی خاموشی سے کہ آپ انگشت بدندان رہ جائیں۔ ویسے ہم کہہ دیں گے کہ یہ تبصرہ نگار کی ذاتی رائے ہے مگر انھوں نے مصنف کی پیٹھ تھکنا تجویز کر کے جس مربیانہ رویے کا اظہار کیا ہے، وہ کسی قدر ناقابلِ برداشت ہو سکتا ہے اگر کوئی ان کی نیت پر شبہ کرنے لگے... اور پھر خالد صاحب ذرا دوبارہ سوچیں، کیا واقعی وہ ”اداس نسلیں“ کے خالق کو اس قدر بے چارہ سمجھتے ہیں؟

کسی نے کہا تھا کہ بعض لوگ غلطی کو یوں تلاش کرتے ہیں جیسے وہ کوئی خزانہ ہو۔ یہ الزام دھرنے کا مجھے کوئی حق نہیں ہے کہ محمد خالد اختر بھی ایسا کرتے ہیں، مگر یہ مضمون پڑھ کر قاری کو کبھی کبھی شبہ سا ہونے لگتا ہے کہ شاید ایسا ہی ہے۔

تبصرہ نگار نے یہ بیان کرنے میں کہ عبداللہ حسین ایک وجیہ جوان ہیں، کافی کاغذ استعمال کیا ہے۔ میں نے ”گنویا ہے“ جان بوجھ کر نہیں لکھا کیونکہ پُر لطف نثر کے یہ ٹکڑے کسی طرح بھی کاغذ کا زیاں نہیں کہے جاسکتے، مگر اس بات سے قطع نظر — تبصرہ نگار کی رائے میں مصنف کی شکل و صورت سے اس کی تعریف میں کیا فرق پڑ سکتا ہے؟ یہ بات وضاحت طلب ہے۔

خالد صاحب کا مزاج بہت دلکش ہے مگر پڑھنے والا اس سے لطف اندوز ہونے کے ساتھ تنقیدی بصیرت کی تلاش بھی جاری رکھتا ہے، اور یہی اس کی غلطی ہے۔ وہ ایک جگہ لکھتے ہیں: ”پیارے پڑھنے والے! ذرا صبر سے کام لو۔“ اور تقریباً ہر صفحے پر پیارا پڑھنے والا کہہ سکتا ہے کہ انھیں یہاں ”ذرا“ نہیں بلکہ ”بہت صبر سے کام لو“ لکھنا چاہیے تھا۔

ایک بات دلچسپ ہے۔ مضمون میں محمد خالد اختر نے عبدالقد حسین سے حسد کرنے اور نہ کرنے کا کئی بار ذکر کیا ہے۔ جب ایک دفعہ مجھے اس تکرار کا احساس ہوا تو میں نے دلچسپی سے گنا۔ کل چھ بار یہی بات کبھی اثبات میں اور کبھی نفی میں لکھی گئی ہے۔ نہ جانے ایسا کیوں ہوا۔

قابل تبصرہ نگار نے دو بار اپنی عمر کا بھی تذکرہ کیا ہے۔ یہ امر قاری کو ٹھنک کر سوچنے پر اکساتا ہے۔ مگر یہ کوئی ایسی خاص بات نہیں، کچھ لوگوں کی تو عادت ہی ہوتی ہے کہ وہ بات بے بات ٹھنک کر سوچیں۔ ایک جگہ فاضل تبصرہ نگار نے لکھا ہے کہ میں مسخرہ بننے کی کوشش نہیں کر رہا ہوں۔ سوال یہ ہے کہ انھیں یہ کہنے کی ضرورت کیوں پیش آئی۔ اس ضرورت کی وضاحت کی جاسکتی ہے مگر کون ہے جو خالد صاحب کی دھار دار حاضر جوابی کو نہیں جانتا ہوگا اور خطرے مول لیتا پھرے گا۔

انھوں نے معاشرے میں ادیبوں کی حیثیت پر تاسف کا اظہار کیا ہے۔ بے قدری کی مثال دیتے ہوئے پہلوانوں کا بھی ذکر کیا ہے کہ ان کے شاگرد اور مداح ”انھیں ہار پہناتے ہیں اور کندھے پر بٹھا کر پیچھے والی پوری توت سے اظہار مسرت کرتے ہیں۔“ میں متعجب ہو کر سوچتی ہوں، کیا وہ یہاں یہ کہہ رہے ہیں کہ ادیبوں کے ساتھ بھی یہی سلوک ہونا چاہیے؟

آخر میں انھوں نے کہا ہے: ”کیا یہ سوچنے کی بات نہیں؟“

میرا تو جواب ہوگا: ”نہیں!“

ادیبوں کی طرف عوام بہت زیادہ، یا نسبتاً زیادہ توجہ نہیں دیتے تو اس کے لیے ہم انھیں قصور وار نہیں ٹھہرا سکتے۔ اگر لوگوں کو زیادہ دلچسپی نہیں تو یہ فطری بات ہے۔ کسی بھی ملک اور کسی بھی قوم کی جنتا ادیبوں کے پیچھے دیوانی نہیں ہوتی۔ اس خازن میں قدم رکھنے سے پہلے سب جان لیں کہ ان کا استقبال کرنے والے گئے چسے ہوں گے۔ جب ہی تو کہتے ہیں کہ ادیب کی زندگی کشن ہوتی ہے۔ لوگ یہ کیوں نہیں کہتے کہ پہلوانوں کی یا فلم اکیٹروں کی زندگی بڑے دکھوں میں بیتی ہے؟ لیکن اگر ایک آدمی کو

کتابوں سے زیادہ کشتیوں میں دلچسپی ہے تو اس کے لیے آپ اسے ملامت نہیں کر سکتے، یہ تو انتخاب کا معاملہ ہے اور یہ بالکل ایسا ہی ہوگا جیسے وہ شخص آپ سے پوچھے کہ آپ کو کتابوں کے بدلے پہلوانوں سے کیوں دلچسپی نہیں۔

اور اگر آپ کسی آدمی کے ملٹی وٹامن گولیوں پر پندرہ روپے خرچ کرنے پر ناک بھونچے جائیں گے تو کچھ حاصل نہ ہوگا۔ سوائے ہڑمی ہوئی ناک بھونچنے کے۔ بڑے سے بڑا اٹلکچ کل اپنے ہانٹے کو کنفیوشس کے فلسفے سے زیادہ اہمیت دے گا۔

بقول فرینک روکار: ”اور یہ ایک تنہا ذاتی فن ہے۔“

بہر حال اس آخری حصے کو چھوڑتے ہوئے۔ جو لکھا بھی اسی لیے کیا ہے کہ کوئی آخری حصہ بھی ہونا ضروری تھا (اور کیا میں نے جان نہیں لیا!)۔ یہ ایک ایسا مزے دار انشائیہ ہے جسے پڑھ کر موٹی سے موٹی کھال کا آدمی بھی ہنسے بغیر نہیں رہ سکتا۔ اسے پڑھ کر آپ بہت لطف اندوز ہوں گے اور اس کے ذکاوت اور ہنر سے دہکتے ہوئے حصے اپنے دوستوں کو سنائیں گے۔ مگر آپ اسے تنقید کسی صورت میں نہیں قرار دیں گے۔

(فنون، لاہور، مئی جون ۱۹۶۵ء)



اشفاق احمد

محمد خالد اختر

اگر آپ کے پاس پچھلے سال کی کوئی ڈائری ہے یا اس سے بھی پچھلے سال کی چند ڈائریاں پڑی ہیں تو ان کو ضائع نہ کیجیے، سنبھال کر رکھیے۔ لیکن شرط یہ ہے کہ یہ ڈائریاں بڑے سائز کی ہوں، ان صفحات کی جن کے ایک صفحے پر ایک تاریخ ہوتی ہے اور جن کی کشیدہ سطریں بہت تنگ ہوتی ہیں۔ گئے سالوں کی یہ پرانی ڈائریاں یا تو آپ مجھے بھجوادیں یا بلا واسطہ طور پر مولوی اختر علی ہاؤس بہاول پور روانہ کر دیں جہاں

یہ اپنے اصل مالک کے پاس خورد بخورد پہنچ جائیں گی۔

آپ نے نابینا حضرات کو بریل لکھت کی کتابیں پڑھتے دیکھا ہوگا جو ابھرے ہوئے نقطوں پر انگلیاں پھیر کر نفس مضمون کو اچھی طرح سے سمجھ جاتے ہیں اور موٹی موٹی کتابیں گھنٹوں میں ختم کر لیتے ہیں۔ اگر آپ کے پاس دنیا کی کسی بھی زبان میں چھپی ہوئی ہیومر پر کوئی کتاب ہو تو محمد خالد اختر کو ایک لمبے کے لیے دیجیے اور پھر اس کے چہرے پر مسکراہٹ کی ڈوہتی ابھرتی لہروں کا نظارہ کیجیے۔ نبض دیکھ کر مریض کے ذہنی اور جذباتی معاملات کو بہت دور تک سمجھ جانے کے قصے تو سنے تھے لیکن کسی کتاب کو محض سچ سسٹم کے ذریعے اپنے اندر اتارنے کا کمال ہم نے صرف محمد خالد اختر میں ہی دیکھا۔ کہتے ہیں یہ عشق کی آخری منزل ہوتی ہے جس میں عاشق اپنے محبوب کے دل کی بات اپنی بات سے بھی بہتر سمجھنے لگتا ہے۔ کتابوں سے محبت کرتے ہم نے بہت سے لوگوں کو دیکھا بھی اور سنا بھی، لیکن جو عشق خالد کو مطالعے سے ہے، اس نے ہمیں تشویش میں ڈال دیا ہے کہ خدا کرے باقی سب معاملات درست ہوں، کیونکہ اس دیوانگی میں تو وہی جتلا ہو سکتا ہے جو اور سب اطراف سے کٹ جائے اور اس دنیا کے مطلب کا نہ رہے۔ لیکن یہ بات بھی نہیں ہے۔ خالد ایک بہت ہی شفیق ملاقاتی اور بڑا ہی یار باش انسان ہے اور یہ اسی کا کمال ہے کہ اس نے خواہش کے بغیر اپنے اتنے سارے چاہنے والے پیدا کر لیے ہیں کہ اس کی مرضی کے خلاف بڑی آسانی کے ساتھ ایک سلسلہ ”خالد یہ اختر یہ“ چل سکتا ہے اور بہت دور تک پھیل سکتا ہے۔ میں اس سلسلے کے ناظم الامور کے طور پر بہت مفید خدمات سرانجام دے سکتا ہوں۔ لیکن خالد کو اول تو یہ سلسلہ پسند نہیں ہوگا اور اگر وہ مان بھی گیا تو مجھے مفید خدمات سرانجام دینے کی اجازت نہیں دے گا، حالانکہ جب تک مفید خدمات سرانجام نہ دی جائیں پبلک خوش نہیں ہوتی۔

خالد سے میری محبت ذاتی نہیں ہوندی ہے۔ میں اس کی تحریریں کو پڑھتا تھا، خوش ہوتا تھا اور داد بھی دیتا تھا، لیکن اس قدر نہیں جس قدر میری بیوی کو توقع تھی اور جتنی داد اس کے حساب سے ڈیو (due) تھی۔ بانو قد سیر جب بھی محمد خالد اختر کا کوئی مضمون، ناول کا کوئی حصہ، یا بیان کا کوئی ٹکڑا پڑھتیں تو انہی ضبط کرنے کے شگے میں خود کو اس قدر جکڑتیں کہ ان کی آنکھوں سے پانی بہنے لگتا اور وہ زور زور سے آوازیں دے کر ہمیں اپنی طرف متوجہ کرنے کی کوشش کرتیں۔ لیکن ان کی آواز چمک چمک کرتے پریشگر سے زیادہ بامعنی نہ ہوتی اور ہم سب ان کی ہیئت کڈائی دیکھ کر خود بھی ہنسنے لگتے۔ ہنسنے کا یہ سلسلہ

ہمارے یہاں بڑی دیر تک جاری رہتا اور پھر جب ہم میں کوئی اس پیرا گراف کو پڑھ کر خود اس میں اترنے کی کوشش کرتا تو ہمارے تعجب کی کوئی انتہا نہ رہتی کہ اس میں چننے والی تو کوئی بات ہی نہ تھی۔ اور وہ کو تو بانو قدسیہ بڑی صدق دلی سے معاف کر دیا کرتی لیکن میری کورڈ ذاتی پر اس کو بڑا رکھ ہوتا ورنہ بچھ سی جاتی۔ اس کو اچھی طرح سے معلوم تھا کہ میں مکتسر ضلع فیروز پور کے ایک گاؤں کا رہنے والا ہوں اور میری تعلیمی اور تربیتی بیک گراؤنڈ کچھ ایسی مضبوط نہیں ہے اور میں چہڑا اس کی آواز سے بغیر چننے سے قاصر ہوں اور لطیفے میں خط کشیدہ الفاظ کے مطالب واضح کیے بغیر اس سے لطف اندوز نہیں ہو سکتا۔ پھر بھی اس کو اس بات کا بزار خج تھا کہ میں محمد خالد اختر کی تحریر کو اور اس کے بیان کی لطافت کو اور اس کے وقعاتی گریز کو کیوں نہیں سمجھتا، اور کیوں اپری شی ایٹ (appreciate) نہیں کرتا۔ لیکن جب اس کو دوسرے دیبوں سے ملنے کا اتفاق ہوا تو بانو قدسیہ کا یہ دکھ اجتماعی صورت اختیار کر گیا اور اس نے مجھے ادبی تھیلی کے ایک اور چٹے بٹے کے طور پر معاف کر دیا۔ مگر اس معافی کے باوجود اس نے مجھے محمد خالد اختر کے انداز پر اردو، انگریزی اور پنجابی میں سوا سوا گھنٹے کے پانچ لیکچر دیے اور مجھے یہ سمجھانے کی پُر زور کوشش کی کہ subtle ہیو مر کس کو کہتے ہیں اور اس کی خوبصورتی بیان کے کس زاویے میں چھپی ہوتی ہے۔ مجھے ان لیکچرز کا بہت فائدہ ہوا اور میں خالد کی تحریر کی خوبصورتیوں کو بھی سمجھنے لگا، لیکن ہنستے وقت میری آنکھوں سے ایسا پانی کبھی نہیں بہا جیسا بانو قدسیہ کی آنکھوں سے اب بھی بہتا ہے اور میری صورت ویسی کبھی نہیں بنی جیسی ہنستی ہوئی بری عورت کی صورت بانو قدسیہ کی بن جاتی ہے۔

تیرہ چودہ برس پہلے کی بات ہے جب ایک محفل میں فیض صاحب نے کہا: ”بھئی ہم کو تو محمد خالد اختر کی تحریر پسند ہے اور ہم تو چاکیواڑہ میں وصال کو اردو کا عظیم ناول سمجھتے ہیں“ تو بانو قدسیہ نے فیض صاحب کا کندھا تپتپا کر کہا: ”شاباش فیض صاحب، آپ تو بہت ہی لائق ہیں اور آپ کی ایس منٹ بالکل کریکٹ ہے۔ میں آپ کو فل مار کس دیتی ہوں۔“ جذبے میں آکر وہ یہ بات کہہ تو گئی لیکن پھر خود ہی شرمندہ سی ہو گئی کہ میں کس کو کیا بات کہہ رہی ہوں۔

لیکن اس ساری گفتگو کا مطلب یہ ہرگز نہیں ہے کہ میں خود محمد خالد اختر کی قدر و قیمت کو جانچ نہیں سکا اور اس کی صلاحیتوں کو آنکھ نہیں سکاموں۔ میں نے محمد خالد اختر کو خوب پڑھا ہے، بڑے شوق سے پڑھا ہے اور اس سے بے حد متاثر ہوا ہوں۔ یہ بات الگ ہے کہ میں نے پبلک میں کھل کر اس کا

انکھار نہیں کیا اور اس بات کو سب کے سامنے تسلیم نہیں کیا۔ لیکن اس میں میرا کوئی اتنا بڑا قصور نہیں ہے۔ جب سارے بہاول پور کو اس بات کا علم نہیں ہو سکا کہ اس نے کتنے بڑے سہوت کو ختم دے رکھا ہے اور اردو ادب کو کس پائے کا ادیب عطا کر رکھا ہے تو پھر اس میں مجھ ایسے غیر بہاولپوری کا کیا قصور۔ جب بہاول پور کے لوگ محمد خالد اختر سے بے نیاز ہو سکتے ہیں تو ہم ایسے غیر ملکی اس سے لاتعلقی کیوں نہ رہیں۔ جب بہاول پور کے لوگ افسروں اور ادیبوں کے سوا اور کچھ نہیں جانتے تو ہم کو کیا ضرورت پڑی ہے کہ ان کے عقل کی صفت ثنا میں اپنی جان گنوائیں۔

محمد خالد اختر کی ذات اور اس کے حالات کے بارے میں میں کچھ بھی نہیں جانتا۔ وہ سب کچھ تو اس کے دوست اور قریبی یار بتائیں گے۔ میں تو صرف اسی قدر کہہ سکتا ہوں کہ محمد خالد اختر ان بہت ہی خوش قسمت سوچنے والوں میں سے ایک ہے جو اپنے مشاہدے کے ساتھ ساتھ ارتقا کی منزلیں بڑی تیزی سے طے کر رہا ہے اور جو مغربی مصنفوں کی طرح وقت کے ساتھ ساتھ تبدیلی کے نئے فہم تلاش کر رہا ہے۔ خالد کے فن کا سب سے بڑا کمال اس کے مغربی علوم کے مطالعے میں مشرقی زندگی کی پہچان ہے۔ یہ پہچان اسکی انوکھی، اسکی سبک اور کچھ ایسی اچانک ہے کہ اگلے فقرے پر پہنچ جانے کے بعد پچھلا راز کھل کر سامنے آ جاتا ہے۔ کچھ اس وجہ سے نہیں کہ اگلا فقرہ گزری ہوئی بات کی وضاحت کرتا ہے یا اگلے فقرے پر پہنچنے میں جو وقت ملتا ہے اس میں سوچ نکھر کر موضوع کو اپنی روشنی میں گھیر لیتی ہے یا قاری کو مصنف کے ساتھ چلے کا ذہب آ جاتا ہے، ایسی کوئی بات نہیں ہوتی، فقط ایک واقعہ ہو جاتا ہے، ایسا واقعہ جس کے لیے نہ تو کوئی سامان تیار تھا، نہ ہے اور نہ ہی کیا گیا۔ ایسا انداز مشق سے حاصل نہیں ہوتا، صرف فطرت کی طرف سے ملتا ہے اور اہل نظر کہتے ہیں کہ یہ انداز خاموشی میں رہنے والے کے لیے مختص ہے اور خلا کی بے آوری اور بے صدائی کے اندر اترتا ہے۔

محمد خالد اختر کی تحریریں ہیں تو تغنن طبع کا سامان لیکن اس ادب کی سطح کے نیچے ایک اور ہی علم موجود ہے۔ یہ علم آپ کی ایمینی معلومات میں کوئی اضافہ نہیں کرتا بلکہ آپ کے اندر کے خوابیدہ علم کو گھنٹی بجا کر بیدار کرتا ہے اور اس کے بیدار ہوتے ہی خود غائب ہو جاتا ہے۔ اور یہ سب کچھ محمد خالد اختر کا شعوری عمل نہیں ہے بلکہ اس شخص کی تخلیقی مجبوری ہے جو بہاول پور میں پیدا ہو کر دور دور کے لوگوں کو کھڑکا رہا ہے اور خود بھی پریشان ہو کر شرمندہ شرمندہ ہی زندگی بسر کر رہا ہے کہ میرا مقصد کسی کو خفت میں مبتلا کرنا

نہیں تھا، یہ لکھنا لکھانا تو مجھ سے بس یونہی سرزد ہو رہا ہے۔ اگر خالد کو اپنے کارناموں پر مان ہوتا یا اپنی اس تخلیقی مجبوری کو اس نے صحت مند اور کارآمد، ورنہ خدمتِ ادب والی کوشش کا نام دیا ہوتا تو البتہ وہ ہمارے جیسا ادیب ہوتا اور پھر ہم چل کر یوں اس کے آگے سیس نوانے اور اس کی مہما گانے نہ آتے۔ بہاول پور اور بہاول پور کے رہنے والوں کی خدمت میں سلام پہنچے اور خالد کی عمر دراز ہو کہ ہم صرف اس کی وجہ سے یہاں حاضر ہوئے، ورنہ کون آتا ہے اور اتنی دور کس سے آیا جاتا ہے۔

ہاں سچ! وہ جو میں نے ابتدا میں آپ سے پرانی ڈائری یا پرانی ڈائریوں کا ذکر کیا تھا تو ان کا حصول بھی محمد خالد، ختر ہی کے لیے تھا۔ محمد خالد اختر پرانی ڈائری کے چھوڑے ہوئے سفید کاغذوں کے علاوہ اور کسی سطح پر لکھ ہی نہیں سکتا۔ کہانی ہو، سفر نامہ ہو، تبصرہ ہو، غرض یہ کہ کسی قسم کا مسودہ ہو، وہ آپ کو ڈائری کے اوراق پر لکھا ہو ہی ملے گا۔ آج تک اس نے کوئی خط، کوئی محبت نامہ، کوئی معاہدہ ایسا نہیں لکھا جو کسی شریفانہ کاغذ پر ہو۔ یہ اس کی مجبوری ہے اور ہم اس مجبوری کا احترام کرتے ہیں۔ لیکن ڈائری کے کے تنگ رول کے اندر وارد کے بڑے بڑے محکمہ شجیم الفاظ کو یوگا کے آسنوں میں بٹھانا بھی خالد ہی کا کام ہے۔ میں اکثر اس کے پرانے محظ نکال کر دیکھتا ہوں تو ان الفاظ سے مل کر اس صر میں بڑی تسکین ہوتی ہے۔ یوں لگتا ہے جیسے ہار یک لائنوں کے اندر سرکس کی نو خیز لیڈیاں تار پر چل رہی ہوں اور ان کے جسم لمبی کششوں اور چھوٹے شوشوں سے کھل کھل جاتے ہوں اور وہ اپنے آپ کو سیمینٹی، انگریزی، جسم اور روح دونوں کے کرب دکھا رہی ہوں۔ صورت اور معانی کا ایسا امتزاج آپ کو سوائے خالد کی لکھائی کے اور کہیں نہیں ملے گا۔ پرانے عرب ساربان کہتے ہیں کہ جو شخص ریگستان کے کنارے بیٹھ کر غروب ہوتے سورج کے سامنے دنوں کی گزرتی ہوئی قطار کو دور تک اور دیر تک دیکھتا ہے، اس کی لکھائی کا انداز محمد خالد اختر کی لکھاوٹ جیسا ہوتا ہے۔

بہاول پور کو اور بہاول پور کے لوگوں کو اور بہاول پور کے سحراؤں کو اور اس کی ڈاچیوں کو ہمارا سلام پہنچے جنہوں نے اتنی بڑی شخصیت کو جنم دیا اور اس کے بدلے میں نہ تو کسی سے کوئی صلہ مانگا اور نہ ہی کسی کو اپنی برتری کی تمسکیں مار کر اسے اپنی طرف متوجہ کیا۔ بہاول پور کو سلام! اس کی جد پشت کو سلام! (لغون، لاہور، مئی جون ۱۹۸۵ء)



محمد خالد اختر مجھے کہنا ہے کچھ

میں نے پوری کوشش کی اور بہتر سے ہاتھ پاؤں مارے کہ میری خاطر اس تقریب کا انعقاد نہ ہو۔ اس سلسلے میں پاکستان نیشنل سینٹر اور میرے درمیان بہت سے مذاکرے ہوئے جس میں باہمی دلچسپی کے امور پر تبادلہ خیالات ہوتا رہا۔ مجھے امید تھی کہ بات تبادلہ خیالات سے آگے نہیں بڑھے گی۔ دونوں جانب سے نہایت وزنی دلائل دیے گئے اور پھر اس خطے کی مشہور ادیبہ جمیلہ بیگم (جمیلہ ہاشمی) اس معاملے میں آن پڑیں جن کے سامنے کسی کا بس نہیں چلتا۔ جب فرار کی کوئی صورت نہ رہی تو میں نے زندگی میں پہلی بار ہتھیار ڈال دیے، اور اب جیسا کہ آپ دیکھ رہے ہیں، یہ تقریب ہو کر رہی، جس کے لیے میں بری الذمہ ہوں۔ میرا ضمیر بالکل صاف ہے۔ جب میرے ظلم کے بغیر تقریب فیٹ اکیملی (fait accompli) ہو چکی اور میرے چند دوستوں نے مجھے لکھا کہ انھوں نے مجھ پر اپنے مضامین مکمل کر لیے ہیں اور اگر انھیں کہیں پڑحانہ گیا تو ان کی محنت اکارت جائے گی تو میں نے ہائی بھری۔ اس شرط پر کہ یہ ایک عام ادبی تقریب ہوگی جس میں شامل تو میں ہو جاؤں گا مگر مجھے بولنے کے لیے نہیں کہا جائے گا۔ دراصل مجھے پبلک اسپیکنگ سے فی الواقع خوف آتا ہے اور میں نے ہمیشہ ان لوگوں پر رشک کیا ہے جو بلا خوف و خطر اسٹیج پر آ کر ہر قسم کی باتیں کر سکتے ہیں۔ پبلک اسپیکنگ کے خیال سے ہی میرے پسینے چھوٹ جاتے ہیں اور دل جیٹھنے لگتا ہے۔ آپ سب نے غالباً اردو زبان میں سب سے زیادہ ہنسانے والا مضمون ”مرید پور کا پیر“ پڑھا ہوگا جسے احمد شاہ بخاری پطرس مرحوم نے لکھا ہے۔ جہاں تک فنِ تقریر میں دسترس کا تعلق ہے، وہ صاحب کے بھانجے اور یہ فقیر ایک ہی زمرے میں شامل ہیں، اور میرے سب سے زیادہ ڈراؤنے خواب وہ ہوتے ہیں جن میں اسٹیج پر سے بھاگ پڑتا ہوں اور لوگ ”لینا، پکڑنا، جانے نہ پائے“ کے نعرے بلند کرتے ہوئے میرا تعاقب کرتے ہیں... اور پھر جی یہ ہے کہ برات کا دولہا ہونا میرے خلاف مزاج ہے۔

اس تقریب میں میرے بہت سے دلی اور روحانی دوستوں نے، جو مجھ سے کہیں زیادہ اچھا لکھتے

ہیں، دستور اور آداب کی پیروی میں، ادب کے میدان میں میری ٹامک ٹوٹیوں کو سراہا ہے اور میری پیٹھ تھکی ہے۔ میں ان کے غلو میں نیت میں شک نہیں کرتا۔ میں ان کے تعریف و تحسین کے ڈوگروں پر عیش عیش کراٹھا ہوں اور خوشی سے پھولا نہیں سارا ہا۔ مجھے ان کے عقیدت مندی کے جذبات سے مکمل اتفاق ہے، کیونکہ اکثر لوگ اختلاف رائے کو پسند نہیں کرتے۔

میں اب اس ستائشی تقریب کے منعقد ہو جانے سے بھی خوش ہوں جو ان دوستوں کے یہاں فراہم ہونے کا سبب بنی ہے۔ انھیں دیکھ کر میری آنکھیں روشن ہو گئی ہیں۔ یہ سب پختہ کار، منجھے ہوئے ادیب ہیں۔ حقیقتاً جدید اردو ادب کے سیراشارز، جن کے فنی کارناموں کے ڈنکے بجتے ہیں۔ ان کی تحریروں نے لا انتہا پڑھنے والوں کو مسرت دی ہے۔ یہ سب میرے پرانے دوست اور رفیق ہیں۔ جمید بیگم نے ”آتش رزق“ جیسی کتاب لکھی ہے جس کے ہر صفحے پر آگ دکھتی ہے اور جسے ہم ایک ماسٹر اردو کلاسک کا درجہ دیتے ہیں۔ یا نو قدسیہ نے ”رابعہ گدھ“ جیسا ناول لکھا ہے جو پچھلے دس پندرہ برس کے لکھے عام اردو ناولوں کے درمیان ایسے ہے جیسے سید می سادی گرے رنگت کی بطنوں میں کوئی عالی دماغ راج ہنس۔ اس نے ہمیں چند یک خوبصورت اور کبھی نہ بھولنے والے ٹیلی پلیز بھی دیے ہیں۔ قدسیہ کے میاں اشفاق احمد نے ہماری زبان کو ”گڈ ریا“ جیسی عظیم اور شاہکار کہانی دی ہے۔ وہ ہمارے بہت اور بختل انسانوں اور مصنفوں میں سے ہیں۔ احمد ندیم قاسمی اپنی ذات میں انسٹی ٹیوشن ہیں اور فیض احمد فیض کے جانے کے بعد ہمارے grand old man of urdu letters ایک بڑے لکھنے والے اور ایک بڑے انسان۔ اکرام اللہ اردو کے تین چار بہترین کہانیاں لکھنے والوں میں سے ہیں۔ انھوں نے ایک غیر معمولی ناول ”گرگ شب“ لکھا ہے جو بینڈ (banned) ہے اور جسے ہر ایک نے پڑھا ہے۔ یہ مولوی عبدالسلام کے ”قیامت کا منظر“ اور ایریکا یونگ کی ”فیئر آف فدا ننگ“ سے کم فحش ہے۔ آسکر وائلڈ نے ایک دفعہ لکھا تھا:

There is nothing as a moral or immoral book Books are well written or badly written. Those who find ugly meanings in beautiful things are corrupt.

منیر احمد شیخ نے بیس پچیس برس پہلے کہانیوں کی بہت خوبصورت کتاب لکھی تھی، ”قاف سے قلم تک۔“

ان کی تحریریں اپنی صفائی بیان اور تاریکی اسلوب کے ساتھ اچھی اردو نثر کا نمونہ ہیں۔

یہ سب اس ملک کے انٹلکچوئل الائیٹ (intellectual elite) ہیں اور مجھے ان کی دوستی پر فخر ہے۔ میں نے ہمیشہ ان کے فن کو سلام اور اس پر رشک کیا ہے اور ان سے رفاقت اور محبت کے رشتے میں غسلک ہونے کے باوجود مجھے ان سے یہ رفاقت کا احساس کبھی نہیں ہوا کہ میں ان سے اچھا کیوں نہیں لکھ سکا۔ اصل چیز، اہم چیز ورک آف آرٹ یا فنی تخلیق ہے، یہ اہم نہیں کہ اس کا خالق کون ہے۔ ولیم شکسپیر کے ڈرامے اصل چیز ہیں، شکسپیر کی اپنی ذات نہیں۔ اس نے خود کبھی اپنے پلیز کو اہمیت نہیں دی اور شاید وہ پلیز اس نے لکھے بھی نہ تھے۔ شاید سرفرانس یا بن جانسن ان لافانی ورکس آف آرٹ کے اصل مصنف تھے۔ میرے یہ دوست قسموں کے مجھ سے اچھے ہیں اور میں اس بات سے بہت خوش ہوں۔

حقیقت یہ ہے۔ اور میں کسر نفسی نہیں کر رہا۔ کہ میں نے ایک ایچمر (amateur)، ایک شوقیہ لکھنے والے کی حیثیت سے جوانی میں لکھنے کا آغاز کیا اور تقریباً ساری عمر اپنی ریلیف نب گھسانے کے بعد ابھی تک ایک ایچمر قلم تھیٹ ہوں۔ رائٹر سے زیادہ میں انگریزی اور اردو ادب کا طالب علم ہوں اور کسی قدر کتابوں کا کیزا۔ میرے دو جگرمی دوست، شیخ الرحمن اور احمد ندیم قاسمی، رائٹر اور کتابوں کے مصنف تھے، تب میں نے سوچا کہ میرے بھی مصنف بن جانے میں کوئی حرج نہیں۔ مجھے اپنے نام کو چھپا ہوا دیکھنے کا شوق تھا۔ میرے دوستوں نے میرا دل بڑھایا۔ لکھنا میرے لیے ہمیشہ بے حد کشن رہا ہے جیسے ڈھلوان پہاڑی پر چڑھنا۔ اردو زبان میں پایادہ ہونے کی وجہ سے مجھے بڑی وقت سے لفظ کے ساتھ لفظ جوڑ کر لکھنا پڑا ہے اور فقرہ مکمل کر لینے کے بعد میں یقین سے نہیں کہہ سکتا کہ میرا اطلاق اور زبان کی رو سے صحیح ہے۔ اگر مجھ میں کوئی تخلیقی ٹیلنٹ تھی تو وہ لطیف حس اب میرا ساتھ چھوڑ چکی ہے۔ میرا خیال ہے، یہ محمد ود اور عجیب سی ٹیلنٹ مجھے جوانی کے چھ سات برس حاصل رہی۔ جب طبیعت کا مزہ اور دل کا سودا جاتا رہا تو وہ ٹیلنٹ مجھ میں سے چلی گئی۔ ان چند تخلیقی سالوں میں میں نے اپنے دو ناول ”میں سو گیارہ“، ”چاکیوارہ میں وصال“ اور اپنی پہلی ”باقی کہانیاں“ لکھیں۔ ایک طرح ان چیزوں نے خود اپنے آپ کو لکھا۔ ”میں سو گیارہ“، جسے میں نے کراچی کے ایک تنگ و تاریک فلیٹ میں ۱۹۵۱ء میں لکھا، مجھے اپنی کتابوں میں سب سے زیادہ عزیز ہے۔ یہ ایک مدت سے آؤٹ آف پرنٹ اور نایاب

ہے اور اس کے دوبارہ چھپنے کی اس دور میں کوئی صورت نظر نہیں آتی۔ ”چاکیراڑہ میں وصال“ (جسے میں نے ۵۳-۱۹۵۳ء میں بہاول پور میں لکھا) کا بھی یہی حشر ہوتا، مگر اتفاق سے یہ ناول فیض صاحب کے ہاتھ لگ گیا اور انھوں نے اس کی مشہوری کر دی۔ جب میرے دوست احمد ندیم قاسمی نے ۱۹۶۳ء میں اپنے جریدے ”فنون“ کا آغاز کیا، میں عملاً لکھنا چھوڑ چکا تھا اور میرا دل ادبی ہنگامہ خیزی سے بالکل اچاٹ ہو گیا تھا۔ مجھے ایسا لگتا تھا کہ میں اب کچھ نہیں لکھوں گا۔ اس کے بعد میں نے جو کچھ لکھا ندیم صاحب کے تقاضے اور حکم پر ”فنون“ کے لیے لکھا، کیونکہ مجھے یقین تھا کہ جو کچھ برا بہلا میں لکھوں گا، ”فنون“ میں چھپ جائے گا۔ خوش قسمتی سے ان کے پاس ایک ایسا کاتب تھا جو میرے ہینڈ رائٹنگ کوڈی سالٹر (decipher) کر لیتا تھا، گو بعد میں اس غریب کی آنکھیں اس کڑی مشقت سے خراب ہو گئیں اور اس کی آنکھوں کے آپریشن کی نوبت آگئی۔ اب اس کے پاس صرف ایک آنکھ ہے۔

ریٹائرمنٹ کے بعد میں نے بہت کم لکھا ہے۔ چند ہلکے پھلکے طنزیہ، میری اور آپ کی عمر کے بچوں کے لیے ایک مکمل ”تفہیم القاعدہ“، صحراے قمر پارکر کے بارے میں ایک سفری ناولٹ۔ یہ اہم اور قدرتی رائٹنگ نہیں ہے، اور میں یہ اچھی طرح جانتا ہوں۔ میں یہ نہیں کہوں گا کہ میں نے بہت سے دوسروں کی طرح اپنی قابلیت کو اسے استعمال نہ کرنے سے اپنی تن آسانی، راحت کوشی یا کابلی سے تباہ کر دیا۔ یہ ایک چھوٹی، معمولی قابلیت تھی اور اس طرح چلی گئی جس طرح یہ آئی تھی۔ میں سمجھتا ہوں کہ یہ بات غلط ہے کہ سالوں کے ساتھ ساتھ لکھنا آسان ہوتا جاتا ہے۔ یہ مشکل اور مشکل تر ہوتا جاتا ہے۔ اب میں اپنے دل بہلاوے کی خاطر اور وقت کاٹنے کے لیے انگریزی ادب کی چیزوں کے برے بھٹے تر جے کرتا رہتا ہوں جن پر میں پلا بڑھا ہوں، جن سے میں نے اپنے ایم طفولیت و بلوغت میں محبت کی تھی۔ رابرٹ لوئی اسٹیونسن کی ”ٹریڈر آئی لینڈ“ اور ”کنڈنپڈ“، رائیڈر ہیگرڈ کی ”کنگ سالومنز مائنز“۔ میں جانتا ہوں یہ تر جے کوئی نہیں چھاپے گا۔ مجھے اس کی پروا نہیں۔ ان کاموں میں مجھے خوشی اور نئی زندگی ملتی ہے جو میرے لیے کافی ہے۔ میں اب پہلے کی طرح کتابوں کا کیرا بھی نہیں رہا۔ جب میں کوئی نیا ناول پڑھنا چاہتا ہوں تو کوئی پرانا ناول پڑھتا ہوں۔ انگریزی میں ”ٹریڈر آئی لینڈ“ اور اردو میں میرامن کی ”چہار درویش“ دوائی کتابیں ہیں جنہیں میں نے کم از کم بیس اکیس بار پڑھا ہوگا۔ دو میرے لیے ایسی سدا بہار کتابیں ہیں جن پر کبھی خزاں نہیں آئے گی۔ ”تذکرہ“، ”توشیہ“ ایک اور کتاب ہے جو

اشفاق نے مجھے بھجوائی تھی اور جسے میں اکثر پڑھتا رہتا ہوں۔ یہ یقیناً ہمارے ادب کی عظیم ترین کتابوں میں سے ہے جس کے پڑھنے سے دل نہیں کماتا۔

مگر میں دیوتاؤں کا شکر گزار ہوں۔ ہر وہ شخص جو کسی فنی تخلیق کے تجربے میں سے گزرا ہے (خواہ شاعری ہو خواہ ناول و افسانہ خواہ ڈراما یا کچھ اور) اچھی طرح جانتا ہے کہ ایک بار شروع ہو جانے کے بعد یہ عمل مکمل طور پر ذہن پر مسلط ہو جاتا ہے۔ اور لکھنے والے کے جاگتے والے لحاظ میں ایک obsession کی شکل اختیار کر لیتا ہے۔ کسی اور چیز سے زیادہ حقیقی، ایک ہی وقت میں حظ انگیز سرگت اور بے کل کرنے والی اذیت۔ ایک اسپر سیکنڈ کلاس رائٹر کی حیثیت سے میں کامیاب نہیں ہوا، کیونکہ ایک بہت بڑے عقل مند آدمی نے کہا ہے کہ کامیابی دراصل تاخیر سے آنے والی ناکامی ہے۔

اس مغز پاشی کے لیے معافی چاہتا ہوں۔ ہم اب اسپونٹک اور کمپیوٹر اور ٹیلی ویژن کے صندوقچے کی اسج میں جی رہے ہیں اور ادب اور قلمی روشنیوں کی باتوں میں کسی کو کیا دلچسپی ہے؟ خالص ادب کا سنہری دور اب گزر چکا ہے۔ لکھے ہوئے لفظ کی جگہ تصویر لے رہی ہے۔ یہ نہیں کہ کتابیں نہیں پڑھی جائیں گی، مگر کیا وہ دھک سے رہ جاتے دل، اس بے صبری، اس اشتیاق سے پڑھی جائیں گی جن سے ہم انھیں بچپن اور لڑکپن میں پڑھتے تھے؟ قلم یا ٹی وی ڈراما اپنی دلچسپی اور جاذبیت اور انسٹنٹ نس (instant-ness) کی بدولت ناول یا کہانی کو سرپاس (surpass) کر رہا ہے۔ ہم میں سے کتنے ہیں جو گھر کے اسکرین پر طاسطائی، ڈکنز، ہارڈی اور برائے سسٹرز کے ناولوں پر بنے ہوئے ٹی وی پلیز دیکھنے کے بعد ان شاہکار عظیم ناولوں کی طرف لوٹنے اور ان کے بیانیوں اور قدرتی مناظر کے ہزاروں الفاظ کے سفر طے کرنے پر آمادہ ہوں گے؟ آرٹ کے concept تیزی سے بدل رہے ہیں۔ یہ اجتماعی کل بن رہا ہے جس میں سیکڑوں شریک کار ہوتے ہیں، اور شاید یہ اچھی چیز ہے۔

میں اپنے دوستوں کو بہاول پور کے اس سرسبز و شاداب شہر میں دیکھ کر بہت خوش ہوں۔ ن کا ورود ہم سب کے لیے باعث عزت و افتخار ہے۔ مجھے امید ہے وہ یہاں اپنے قیام کے ایک ایک لمحے کو بے لطف پائیں گے (کیونکہ وہ دور کا سفر کر کے یہاں پہنچے ہیں) اور ن کا دل اچاٹ نہیں ہوگا۔ گوانیکشن کی ریہرسل کی وجہ سے غریبوں کے ہمدردوں، قوم کے سچے خادموں، اسلام کے بے باک اور ہڈر

سپاہیوں نے اس شہر کی سب دیواریں سیاہ کر رکھی ہیں، اپنی نارمل صورت میں یہ ایک خوبصورت شہر ہے جس سے میں نے ہمیشہ محبت کی ہے۔ ہمارے نیشنل سینٹر نے ان کے لیے سیر و تفریح کا ایک ایسا ٹاسٹ شیڈول بنا رکھا ہے کہ انشاء اللہ انھیں سر کھانے کی بھی فرصت نہیں ملے گی۔ یہاں کے قابل دید مقامات، یعنی میوزیم، بلدیہ، سینٹرل لائبریری اور شاید سینٹرل جیل کی بھی سیر کرائیں گے اور انھیں ایک ٹیکرے پر بنے ہوئے ایک صحرائیں ریسٹ ہاؤس میں لے جائیں گے جو میرے انجینئر دوست راؤ ریاض الرحمن نے بنایا ہے۔ ہم انھیں گم شدہ افسانوی دریاہ کڑہ کی تیلیٹی کے ساتھ چولستان کے قلب میں دراوڑ کے قدیم قلعے میں لے جائیں گے جہاں اس خطے کے پرانے فرماں روا اور ان کے اہل خاندان ابدی نیند سو رہے ہیں۔ مشہور ہے کہ اس کی فصیلوں اور برجیوں پر ان کے شاہی یکینوں کی روحیں نرم بے آواز قدموں سے چلتی ہیں اور بہت سوں نے انھیں دیکھا ہے۔ ان کے بارے میں کتنے ہی قصے مشہور ہیں۔ ہمارے عزیز مہمان ہمارے خطے کے سب سے بڑے شاعر فرید کی محبوب 'روہی' کا تہل اور ہارسنگار دیکھیں گے اور پھر رات کو جیلہ بیگم کی محل سرا میں 'خانقاہ شریف' جائیں گے جہاں انھوں نے مہمانوں کے لیے ایک پر تکلف ضیافت کا اہتمام کر رکھا ہے اور ان سے ان کے تازہ مختصر افسانے بھی سنیں گے۔

مجھے امید ہے کہ وہ اپنے اس سفر سے چند خوبصورت یادیں اپنے ساتھ لے کر واپس جائیں گے۔

(فنون، لاہور، مئی جون ۱۹۸۵ء)

آج

ہندستان میں مندرجہ ذیل تہوں پر دستیاب ہے

شب خون کتاب گھر

313 رانی منڈی، الہ آباد

کتاب دار

110/108, Jalal Manzil, Ground Floor
Temkar Street, Near J. J. Hospital
Bombay 400 008

ایم۔ آر۔ پبلی کیشنز

2652/55, 1st Floor, Kucha Chelan
Darya Ganj, New Delhi 110 002
Cell: 9810784549

آج کی کتابیں

اس نظم میں

میراجی

Rs. 225

آئینہ حیرت

اور دوسری تحریریں

سید فتح حسین

Rs. 375

ایرانی کہانیاں

عجمیہ دہلی

نیر مسعود

Rs. 90

ہندی کہانیاں - ۱

عجمیہ دہلی

اجمل کمال

Rs. 180

نربدا

اور دوسری کہانیاں

اسد محمد خاں

Rs. 180

ہندی کہانیاں - ۲

عجمیہ دہلی

اجمل کمال

Rs. 180

عربی کہانیاں

عجمیہ دہلی

اجمل کمال

Rs. 180

قرۃ العین حیدر کے خطوط

ایک دوست کے نام

خالد حسن

Rs. 180

ہندی کہانیاں - ۳

عجمیہ دہلی

اجمل کمال

Rs. 180

ای میل

اور دوسری نظمیں

ذی شان ساحل

Rs. 150

خطِ مرموز

(کہانیاں)

نہیدہ ریاض


Rs. 100

شبِ نامہ

اور دوسری نظمیں

ذی شان ساحل

Rs. 150



عالمی ادب کا سہ ماہی جریدہ

سہ ماہی ادبی کتابی سلسلے "آج" کی اشاعت ستمبر ۱۹۸۹ء میں کراچی سے شروع ہوئی اور اب تک اس کے ۵۰ شمارے شائع ہو چکے ہیں۔ "آج" کے اب تک شائع ہونے والے خصوصی شماروں میں کاہرہ، کل گارسیا مارکیز، "سرائیو سرائیو" (بوسنیا)، نزل ورماء اور "کراچی کی کہانی" کے علاوہ عربی، فارسی اور ہندی کہانیوں کے انتخاب پر مشتمل شمارے بھی شامل ہیں۔

"آج" کی مستقل خریداری حاصل کر کے آپ اس کا ہر شمارہ گھر بیٹھے وصول کر سکتے ہیں اور "آج کی کتابیں" اور "نئی پریس" کی شائع کردہ کتابیں ۵۰ فیصد رعایت پر خرید سکتے ہیں۔ (ید رعایت فی الحال صرف پاکستانی سالانہ خریداروں کے لیے دستیاب ہے۔)

چار شماروں کے لیے شرح خریداری (بشمول رجسٹرڈ ڈاک خرچ)

پاکستان میں: ۳۰۰ روپے
 ہندوستان میں: ۲۳۰ روپے
 دیگر ملکوں میں: ۳۰ امریکی ڈالر

قیمت

پاکستان میں: ۲۰۰ روپے
ہندستان میں: ۱۵۰ روپے

